

ياسنجان سادق چوغلان


# باهاديرنامه

3



مسلطه زنه شرياتي . بييجيش







ياسنجان سادق چوغلان

# باهاديرنامه

(تاريخي رومان)

3

مسلکله رنه شرياتي







ياسنجان سادق چوغلان ♦ 1987 - يىل



مىلادىيە 1457 - يىلى، قەشقەر.

ئۈرۈك پىششىقى، چاچ - ساقاللىرى ئۇچتەك ئاقارغان سەي-  
يىدئەلى ئالپقا تولۇق قېرىلىق يەتكەن بولۇپ، قامەتلىك گەۋدىسى  
خېلىلا مۈكچىيىپ قالغانىدى. يول ماڭسا پۈت - قوللىرى سىر -  
قىراپ ھاسىراپ قالاتتى، ئات مىنەلمەيتتى. شۇ كۈنلەردە ئۇنىڭ  
يول يۈرۈش قورالى مەپە ياكى تەختىراۋان بولۇپ قالغانىدى. ياز  
كىرىشى بىلەنلا يىللاردىكىدىن بۇرۇن باشلانغان تومۇز كىشىگە  
قۇياش پەسلەپ كەتكەندەك تۇيغۇ بېرەتتى. قەشقەر شەھىرىدە بىر  
تامچىمۇ يامغۇر ياغمىغىنىغا بىر ئاي بولاي دەپ قالغانىدى. قەش -  
قەرنىڭ ھاۋاسىنى تەڭشەپ تۇرىدىغان تۈمەن، قىزىل دەريالىرىنىڭ  
سۈيى سوغۇلۇپ كەتكەن بولۇپ، دىمىق ھاۋا كىشىنىڭ نەپىسىنى  
بوغاتتى. ئىسسىققا چىدىمىغان سەيىدئەلى ئالپنىڭ تۈمەن دەر -  
ياسى بويىغا جايلاشقان ئانارلىق باغقا چىقىۋالغىنىغىمۇ بىر ئاي  
بولۇپ قالغانىدى. نامى ئانارلىق باغ بولغىنى بىلەن بۇ ئىقلىمدا  
تېپىلىدىغان بارلىق يەل - يېمىشلەر بۇ باغدا بار ئىدى. دادىسى  
ئەمىر سەيىد ئەھمەد مىرزا زامانىسىدا تىكىلگەن قىرىق - ئەل -  
لىك تۈپ چىنار قۇچاق يەتكۈسىز يوغىناپ كۆككە بوي سوزغان  
بولۇپ، چىنارنىڭ سايىسى پاشىنىڭ تولىلىقىنى دەپمگەندە تولىد -  
مۇ سالىقىم، راھەتلىك ئىدى. ئاپئاق يىپەكتىن تامبال، كۆڭلەك  
كېيىپ، تۆت تۈپ چىنارنىڭ ئوتتۇرىسىغا تارتىلغان كات سەگۈند -  
چەكتە يانپاشلاپ ياتقان سەيىدئەلى ئالپ كۆزلىرىنى يېرىم يۈ -  
مۇۋالغانىدى. تۆت مەھرەم يىگىتتىن بىرى باش تەرىپىدە، بىرى  
ئايغ تەرىپىدە ئولتۇرۇپ قوللىرىدىكى قوتاز قۇيرۇقلىرى بىلەن





چىۋىن - پاشىلىرىنى قورۇيتتى، يەنە ئىككى مەھرەم يىگىت پۇت - قوللىرىنى يۇمشاق تۇتاتتى. كۆزىنى يېرىم يۇمۇپ ياتقان سەيبىدئەلى ئالىپنىڭ خىياللىرى تىنچسىز ئىدى. ئورۇق، ماغ - دۇرسىز ۋۇجۇدىنى غەم تاغلىرى بېسىۋالغاندەك قىلاتتى. دېمە - سىمۇ مۇشۇ بىرنەچچە يىلدىن بېرى ئايغاقچىلارنىڭ ھەپتە ياكى ئاي ئارىلاپ يەتكۈزگەن خانزادە يۇنۇسخانغا مۇناسىۋەتلىك خەۋەر - لەر ئۇنىڭ كۆڭۈل ئارامىغا ھالاقىت يەتكۈزۈپ، غېمىنى بارغان - سېرى ئاشۇرۇۋېتىپ باراتتى. يۇنۇسخاننىڭ تۈركىستان، تاشكەنت - نى مەركەز قىلىپ، ئىنسى سۇلتان ئىسمان بۇغاخاندىن موغۇ - لىستان سەلتەنەتنى تارتىۋېلىش ئۈچۈن ھەدەپ لەشكەر، ئو - زۇق - تۈلۈك جۇغلاۋاتقانلىقى، دەسلەپ كۈنچى ئەمىرى شىرھاجى بەگكە، كېيىن بەدەخشان ھۆكۈمدارى سۇلتان مۇھەممەدخانغا كۈ - يۇنۇغۇل بولغانلىقى، ئاق كىگىزدە ئولتۇرۇپ ئۆزىنى سۇلتانخان دەپ جاكارلاپ، موغۇلىستان تەۋەسىدىكى بىر قىسىم ۋىلايەت، ئاي - ماقىلارنىڭ ئەمىر، بەگلىرى بىلەن ئاستىرتىن تىل بىرىكتۈرۈۋات - قانلىقى، مەركەزىمبەردى بەگ، ھەقبەردى مىرزا ۋە ئەمىر بەگ - چەكلەرنىڭ يۇنۇسخانغا بەيئەت قىلىپ، ئىسمان بۇغاخان سەلتەنە - تىنى بايقۇت قىلىپ، ئوچۇق - ئاشكارا ئىسيان بايرىقىنى كۆتۈ - رۈپ چىققانلىقى ئۇنىڭغا سىر ئەمەس ئىدى.

بۇنىڭدىن بەش - ئالتە يىل ئىلگىرى ئەندىجاننى ئىشغال قىلىپ، پۈتكۈل ئەندىجان شەھىرىدىكى خەلقنى خۇددى پادا ھەي - دىگەندەك كۆچۈرۈپ ئېلىپ كەلگەن سۇلتان ئىسمان بۇغاخان بول - سا، تا مۇشۇ كەمگىچە ئىككى گەپنىڭ بىرىدىلا ئەندىجان يۈرۈش - نىڭ غەلبىسىدىن ماختىنىپ، دادىسى مەرھۇم سۇلتان ئۇۋەيس - خان بىرنەچچە قېتىم لەشكەر تارتىپمۇ ئېلىشقا مۇۋەپپەقىيەت بولال - مىغان شەھەرنى ئۆزىنىڭ ئالغىنىنى داڭلاپ يۈرەتتى. ئەمىر - سەركەردىلىرى ئۇنىڭ ئەندىجان شەھىرىنى سەۋەبسىزلا تاشلاپ قايتىپ كەلگىنىنى ئوچۇقتىن - ئوچۇق يۈزىگە سالالمىغىنى بى - لەن بىر - بىرىگە قاراپ مەنىلىك كۈلۈشەتتى، كەينىدىن غوتۇل -



دېشتاتى، زاڭلىق قىلىشاتتى. ئەلۋەتتە، ئاقسۇ ئوردىسىدا سۇلتان ئىسمان بۇغاخاننىڭ ئەندىجان يۈرۈشىنى ماختاپ، ئۇچۇرۇپ، كۆك-كە كۆتۈرىدىغان، ئۇنى تۇغلۇق تۆمۈر، ئەمىر تۆمۈر ھەتتا ئىس-كەندەر زۇلقەرنەينىگە تەققاسلاپ خۇشامەت قىلىدىغان بىر تۈركۈم نان قېپى ئەمىرلەرمۇ بار ئىدى.

سەيپىدەئەلى ئالپ ئاشۇ قېتىمقى ئەندىجان يۈرۈشىنى ئېسىد-گە ئالغىنىدا ئىچى ئاچچىق بولۇپ كېتەتتى، خانغا ھەمراھ بولۇپ بارمىغىنىغا قاتتىق پۇشايمان قىلاتتى. شۇ چاغدا ئەندىجان يۈرۈ-شىدىن قايتىپ كەلگەن پولات باھادىر سەيپىدەئەلى ئالپقا يەتكۈچە دەرد تۆكتى. سۇلتان ئىسمان بۇغاخاننى ئەخمەق، قورقۇنچاقلىقتا، تەدبىرسىزلىكتە ئەيىبلىدى. ئەمما، سەيپىدەئەلى ئالپ بۇ ئىش ئۈچۈن ئىسمان بۇغاخاننى ئەيىبلىيەلمەيتتى. ئۇ پەقەت پولات باھا-دىرغا تەسەللى بېرىشكە، خاننىڭ نۇسرەتىنى قۇتۇقلاشقا مەجبۇر بولاتتى.

سۇلتان ئىسمان بۇغاخان ئەندىجان يۈرۈشىنىڭ نۇسرەتىنى قەشقەردە بىرەر ئاي يەتكۈچە تەبىرىكلەپ داۋرالڭ قىلغاندىن كېيىن موغۇلىستان تەۋەسىدىكى بارلىق ۋىلايەتلەرنىڭ ئەمىرلىرىنى پايد-تەخت ئاقسۇغا يىغىلىشقا يارلىق چۈشۈرۈپ، ئاقسۇدا بىر ئايغىچە زىياپەت - بەزمە ئۇيۇشتۇرۇپ تەبىرىكلىدى. خاننىڭ بۇ زىيادە داغۋازلىقى، بىر قىسىم ئەمىرلەرنىڭ خۇشامەتگۈيلۈك بىلەن خان-نى كۆككە كۆتۈرۈشلىرى كۆڭلىگە ياقمىغان پولات باھادىر بىر قېتىملىق بەزمىدە كەيپىلىكنىڭ تەسىرىدىنمۇ ئەيتاۋۇر خاننى ئە-يىبلەشكە جۈرئەت قىلدى:

— بۇ نۆۋەتتىكى ئەندىجان يۈرۈشىنىڭ نۇسرەتى ئەلۋەتتە جانابى ئالەمپاناھىمىزنىڭ شىر پەنجىلىك قۇدرىتىدىن مۇستەسنا ئەمەستۇر. جانابى قىبلىگاھىمىز بېشىمىزدا سايىۋەن بولۇپ تۇ-رۇپ بەرگەنلىكى ئۈچۈنلا، باھادىر سەركەردە - لەشكەرلىرىمىز جان پىدالىق كۆرسىتىپ ئەندىجان شەھىرىنى ئېلىشقا مۇيەسسەر بولالىدى. ئەمما، تولىمۇ ئەپسۇسكى، يۈزلىگەن ئەزىمەتلىرىمىز -



نىڭ ئىسسىق جېنى بەدىلىگە ئالغان ئەندىجان شەھىرىنى يەنە شۇ پېتىچىلا تاشلاپ بېرىپ قايتىپ كەلدۇق. ئۇشبۇ سورۇندىكى جانا-بى ئەمىر - سەر كەردىلەرگە مەلۇمكى، ئەندىجان شەھىرىدە مەزمۇت پۇت دەسسەپ تۇرغان بولساق، باي پەرغانە ۋادىسىنى مەھكەم تۇتۇپ تۇرۇپ، ئىككىنچى قەدەمدە سەمەرقەنت شەھىرىگە يۈرۈش قىلىپ ماۋەرائۇننەھر، خۇراسان ۋادىسىنى تەسەررۇپىمىزغا ئېلىشىمىزغا ئاساس سالغان بولاتتۇق. مانا بۇ مۇددەئايىمىز روياپقا چىققان بولسا، يالغۇز ئەندىجان يۈرۈشىنىڭ نۇسرىتىنى ئوردىدا تەبرىكلەپ ئولتۇرۇش بىلەنلا چەكلەنمەي، پۈتكۈل ئەل - يۇرتقا بايرام تەنتە-نىسى جاكارلىغان، قۇدرەتلىك ئانھەزرىتىمنىڭ شانۇ شەۋكىتىنىدە - مۇ ئون سەككىز مىڭ ئالەمگە تاراتقان بولاتتۇق.

شۇ دەقىقىدە خۇشامەت سۆزلىرىنى ئاڭلاپ كۆزى يۇمۇلۇپ كەتكەن سۇلتان ئىسمان بۇغاخاننىڭ چىرايىغا زىمىستان بۇلۇتى سايە تاشلىدى، پولات باھادىرغا ياقتۇرمىغان نەزەردە قاراپ قويدى. — بۇ گەپچە قۇدرەتلىك ئالەمپاناھىمىزنىڭ شەۋكىتى خىد-رەلەشتى دېمەكچىمۇ سىلى؟ — دېدى ئوردا ئىشىكئاغىسى زۇنۇن دوغلات ئونقۇيرۇقلۇق قىلىپ.

— يوقسۇ، — دېدى پولات باھادىر زۇنۇن دوغلاتنىڭ كۆزىگە مىختەك تىكىلىپ تۇرۇپ، — سۆزۈمدە زىنھار ئۇنداق مەنە يوق-تۇر.

— بۇ گەپنى ئەمدى دېيىشنىڭ نېمە ھاجىتى؟ — دېدى زۇ-نۇن دوغلات تېخىمۇ ئەزۋەيلەپ، — سىلى ئەندىجان يۈرۈشىنىڭ ئەمىر لەشكىرى بولغاندىكىن ئۇشبۇ مۇددەئالىرىدىن قىبلىگاھىدە-مىزنى ئۆز ۋاقتىدا ۋاقىپلاندىرۇشلىرى كېرەك ئىدى. ئەمدىلىك-تە ئەندىجان يۈرۈشىنىڭ نۇسرىتىنى خىرەلەشتۈرىدىغان ئىبارىدە-لەرنى قىلغانلىرى شۇبھىسىزكى ئەندىجان يۈرۈشىنىڭ نۇسرىتىدە-نى ئىنكار قىلغانلىقلىرى بولىدۇ. بۇ خۇددى تاماقنى ئېتىپ مېھماننىڭ ئالدىغا قويۇپ بولغاندا ئەتكەن ئېشىم ئوخشىماپتۇ دې-گەندەك گەپ بولۇپ قالمامدۇ؟



پولات باھادىر زۇنۇن دوغلات بىلەن مۇنازىرىلىشىشكە ئالدىدە - رىمىدى. شۇ دەقىقىدە ئۇنىڭ كۆزى سۇلتان ئىسمان بۇغاخاننىڭ كۆزى بىلەن ئۇچرىشىپ قالغانىدى. زۇنۇن دوغلات پولات باھادىر - نى چۆكۈرۈپ، خانغا خۇشامەت قىلىمەن دەپ، ئەمەلىيەتتە سۇلتان ئىسمان بۇغاخاننى ئوڭايىسىز ئەھۋالغا چۈشۈرۈپ قويغانىدى. پولات باھادىر ئۇنىڭ بىلەن زاكۇنلىشاي دېسە خاننىڭ تېخىمۇ ئوسال بولۇشىدىن ئەنسىرەپ، جىم تۇرۇۋالاي دېسە زۇنۇن دوغلاتنىڭ تې - خىمۇ ئەزۋەپلەپ خاننى ئېچىتىشىدىن ۋايىم يەپ قالغانىدى. ئۇ بىرنەچچە دەقىقە ئويلىنىۋالغاندىن كېيىن ئېغىز ئاچتى:

— يەنە بىر قېتىم تەكىتلەپ قوياي، جانابلىرى كەمىنەنىڭ مۇددىئاسىنى چۈشىنەلمىگەن ئوخشايدىلا، چۈشەنمىگەن سۆزدىن بىلەرمەنلىك قىلىپ مەنە ئىزدەش تولىمۇ بىمەنلىكتۇر. ياراتقان ئاللاھ ئىگەم ئاۋامنىڭ ئاسايىشلىقى، ئالەمنىڭ تەرتىپ - ئىز - تىزىمىنى، سەلتەنەتنىڭ شەۋكىتىنى ئالىي مەرتىۋىلىك خان - سۇلتانلارنىڭ لۇتق - ئېھسانى بىلەن قەھرى - غەزىپىگە قارايدىغان قىلىپ ياراتقاندىن ۋە تەسەررۇپىدىكى ھەممە ئەلگۈننى ئۇ - نىڭ ئىنتائىتىدە بولۇشقا بۇيرۇغاندۇر. ئايەت كەرىمدە ئاللاھقا، پەيغەمبەرگە ۋە ئۆزۈڭلاردىن بولغان ئىش باشقۇرغۇچىلارغا بويسۇ - نۇڭلار، ھەر ئىشتا قەتئىي ھۆكۈم قىلغۇچى يەنىلا ئاللاھدۇر دې - يىلىگەن. بىز پەقەت ئەندىجان يۈرۈشىدە جانابى قىبلىگاہىمىزغا پەرمانبەر دارلىق قىلدۇق. ئەلۋەتتە، مەسلىھەت، تەدبىرلىرىمىزنى ھەم ئايىمىدۇق.

پولات باھادىر قىستاپ كەلگەن غەزىپىنى بېسىۋېلىپ ئۆزىگە ھاي بەردى ھەمدە سۆزىنىڭ ئايىغىنى يۇتۇۋەتتى، سۇلتان ئىسمان بۇغاخانغا يەر تېگىدىن قاراپ قويدى.

— جانابى ئەمىرلەرنىڭ ئۇشبۇ بەزمە سورۇنىنى مۇنازىرە سورۇنىغا ئايلاندۇرۇپ قويماسلىقىنى ئۈمىد قىلىمەن، — دېدى سەيپىدەلى ئالىپ مۇنازىرىنىڭ داۋاملىشىشىغا يول قويسا ياخشى ئاقىۋەت كېلىپ چىقمايدىغانلىقىنى، سۇلتان ئىسمان بۇغاخاننىڭ



تولمۇ كەپپىزلىنىپ ئولتۇرغانلىقىنى ھېس قىلىپ، — ئەزىزىمىز دىجان يۈرۈشىنىڭ نۇسرىتىنى ئەلۋەتتە بەزمە ھەتتا بايرام بىلەن قۇتلۇقلاشقا لايىقتۇر. پولات باھادىر جانابلىرىنىڭ مۇددىئاسىمۇ ھەم شۇنداق تۇر. جەڭ — يۈرۈشلەردە غەلبە — نۇسرىتىنىڭ نۆۋىتى بولماس. مەرھۇم جەننەتتاكان سۇلتانىمىز ئۇۋەيسخان ئالىلىرى شۇنچە ئۇرۇنۇپمۇ ئېچىشقا مۇۋەپپەقىيەت بولالمىغان ئەندىجان شەھىرىنىڭ دەرۋازىسىنىڭ جانابى قىبلىگاھىمىزنىڭ قۇدرىتى سايدىسىدا ئېچىلىشى ئەلۋەتتە ياخشىلىقتىن بېشارەتتۇر. ئاللاھ خالىسا پۇختا تەييارلىق كۆرۈپ قايتا يۈرۈش قىلغىمىز. بەلكىم ئەزىزىمىز دىجاننىلا ئەمەس، سەمەرقەنت، ھىرات دەرۋازىلىرىنىمۇ ئېچىپ، زەپەر تۇغىمىزنى ئۇشبۇ شەھەرلەرنىڭ دەرۋازا — سېپىللىرىغا قالدۇرغىمىز.

سەيپىدئەلى ئالپنىڭ بۇ سۆزلىرى سورۇندىكى جىددىي كەيىپىياتنى بىردىنلا يۇمشاتتى. ئىمان بۇغا خاننىڭ چىرايىغىمۇ قايىتىدىن ۋىلىدە كۈلكە يۈگۈردى. ئەمىرلەر قايتىدىن قەدەھ سۈيۈشۈپ تۇرۇپ تىلەك بىلدۈرۈشكە كىرىشتى:

— ئاللاھ ئىگەم شۇنداق قىلىشقا نېسىپ قىلغاي.

— ئالەمپاناھ سۇلتانىمىزنىڭ شىر پەنجىسى ھەرقانداق مۇستەھكەم قەلئەنىڭ دەرۋازا — قوۋۇقلىرىنى ئېچىشقا قادىردۇر. — غەلبە ئۈچۈن.

— نۇسرىتىلىك سەمەرقەنت يۈرۈشى ئۈچۈن.

— نۇسرىتىلىك ھىرات يۈرۈشى ئۈچۈن.

— بەلكىم باغداد، دەمەشقلەرگىمۇ يۈرۈش قىلارمىز...

ئانارلىق باغدىن ئۇچۇپ ئۆتكەن قاغىنىڭ قاقىلىدىشى سەيپىدئەلى ئالپنىڭ خىياللىرىنى ئۇزۇپ قويدى، ئۇ چۆچۈپ بېشىنى كۆتۈردى. ئۇنى يەلپۈپ ئولتۇرغان مەرھەم يىگىت بېشىنى ئېگىپ تۇرۇپ ئىزاھات بەردى:

— يېقىندىن بېرى شەھەردە قاغا كۆپىيىپ قالدۇغۇ تاڭ. ئا.

تايلى دەپسەك قونماي ئۇچۇپ كېتىدۇ كاساپەت.



سەيپىدئەلى ئالپ لام - جىم دەپمىدى.

— ئۇسسۇلۇق ئىچەملا ھەزرىتىم؟

— ياق، — دەدى سەيپىدئەلى ئالپ بېشىنى قايتىدىن ياسا-  
تۇققا تاشلاپ.

مەھرەملەر ئەمرگە گەپ خۇش ياقمايۇتقانلىقىنى ھېس قى-  
لىپ ئۇن - تىنسىز چىۋىن - پاشا قورۇشقا كىرىشتى.

سەيپىدئەلى ئالپقا مەھرەم يىگىتنىڭ: «يېقىندىن بېرى قاغا  
كۆپىيىپ قالدى» دېگەن سۆزلىرى تەسىر قىلغانىدى.

«شەھىرىمىزدە قاغىنىڭ كۆپىيىپ قېلىشى ياخشىلىقنىڭ  
بېشارىتى ئەمەس. ئانا - بوۋىلارنىڭ: «قاغىنىڭ قاقلىدىشى شۇم-

لۇقتىن بېشارەتتۇر، دەيدىغان گېپى بار. ھەر ھالدا تېخىمۇ ئې-  
تىياتچان بولغان تۈزۈك. چوڭ ياغى بۇرنىمىزغا پۇراپلا تۇرىدۇ.

ئۇنىڭغا يۈزلەنمەي قۇتۇلغىلى بولماسمۇ زادى...»

سەيپىدئەلى ئالپ ئاستا بىر يانغا ئۇرۇلدى - دە، بىرنەچچە  
يىلدىن بېرى تۈركىستاندا لەشكەر، ئوزۇق - تۈلۈك جۇغلاپ، مو-

غۇلىستانغا خىرىس قىلىپ تۇرغان يۇنۇسخاننى كۆز ئالدىغا كەل-  
تۈردى.

ئۇ، خانزادە يۇنۇسخاننىڭ شىرازىدىن ماۋەرائۇننەھەر ھۆ-  
كۈمدارى سۇلتان ئەبۇسەئىد مىرزىنىڭ تەكلىپى بىلەن قايتىپ

كەلگەنلىكىدىن تولمۇ كېچىكىپ خەۋەر تاپقاندى. ئۇ يۇنۇسخان-  
نىڭ قايتىپ كەلگەنلىك خەۋىرىنى ئاڭلىغان ۋاقتىدا يۇنۇسخان

ئاللىقاچان كۈنچى ئەمىرى شىر ھاجى بەگنىڭ قىزى ئىسمان دۆلەت  
خېنىم بىلەنلا ئەمەس، بەدەخشان ھۆكۈمدارى سۇلتان مۇھەممەد-

خاننىڭ قىزى شاھ بېگىم بىلەنمۇ توي قىلىپ بولغانىدى. بۇ خە-  
ۋەر ئۇنى قاتتىق چۆچۈتتى. ئۆزىنىڭ تولمۇ بىخۇد تۇرۇپ قالغان-

لىقىغا پۇشايمان قىلدى. يۇنۇسخاننىڭ ئەھۋالىنى، ئوي - خىيا-  
لىنى تېخىمۇ تەپسىلىي بىلىپ كېلىش ئۈچۈن تۈركىستان، كۆن-

چى، بەدەخشان ۋادىسىغا ئارقىمۇ ئارقا ئايغاقچى ماڭغۇزدى. ئاقسۇ-  
غا — سۇلتان ئىسمان بۇغاخانغا جىددىي مەلۇمات يوللاپ، ئۇنى



كۈچلۈك دۈشمەندىن ئاگاھلاندۇردى. ئەمما، سۇلتان ئىسان بۇغا-  
خاندىن خېلى مەزگىلگىچە جاۋاب كەلمىدى. تېخىچىلا ئەندىجان  
يۈرۈشىنىڭ غەلبىسىدىن ھاياجىنى بېسىلمىغان سۇلتان ئىسان  
بۇغاخان ئوردا ئىشلىرىنى ئەمىرلىرىگە تاشلاپ قويۇپ يايلاققا ئوۋ  
تاماشاسىغا چىقىپ كەتكەنىدى.

ھەئە، ئاشۇ چاغدا ئاقسۇدىكى بەزمىدە پولات باھادىر بىلەن  
زۇنۇن دوغلات ئوتتۇرىسىدا يۈز بەرگەن مۇنازىرىدىن كېيىن،  
ئۇزاق ئۆتمەي ئىسان بۇغاخان قومۇل ۋىلايىتى تەۋەسىنى موڭ-  
غۇللارنىڭ پاراكەندە قىلغانلىقىنى باھانە قىلىپ، پولات باھادىرنى  
«شەرقىي چېگرانى تىنچىتىقۇچى بۈيۈك سەركەردە» دېگەن نام بى-  
لەن قومۇلغا ئەۋەتۋەتكەنىدى. بۇ خەۋەر قەشقەرگە يېتىپ كەل-  
گەندە ئەمىر سەيپىدەئەلى ئالپ تولىمۇ ئەپسۇسلاندى. ئەمما، پولات  
باھادىرنى ئاقسۇغا قايتۇرۇپ كېلىشكە ئامالسىز قالدى. شۇ كۈن-  
لەردە سۇلتان ئىسان بۇغاخاننى سەلتەنەت ئىشلىرىغا دەۋەت قى-  
لىپ، ئويۇن - تاماشا، بەزمە - باراۋەتلەردىن توشۇپ، دۈشمەندىن  
ئاگاھلاندۇرۇپ تۇرغىدەك ئۈزۈك ئەمىر ياكى سىپاھلار يوق ئىدى.  
ئۇلۇسبېگى مىر مۇھەممەد شاھ سۇلتان ئىسان بۇغاخان ئەندىجان  
يۈرۈشىدىن قايتىپ كېلىپ ئالتە ئايدىن كېيىن ئاغرىمايلا قازا  
قىلغانىدى. ناۋادا ھايات بولغان تەقدىردىمۇ سەلتەنەت ئىشلىرىدىن  
ئاللىقاچان قول ئۈزگەن قېرى بوۋاينىڭ نەسەبەتلىرىنى ئىسان  
بۇغاخاننىڭ ئاڭلىشى ناتايىن ئىدى. ئىسان بۇغاخان ئەندىجان يۈ-  
رۈشىنىڭ غەلبىسىنى كۆز - كۆز قىلىش خۇمارىدىن چىقالماي  
بوۋىسىنىڭ قارىسىنى قىرىق كۈن تۇتۇشقا ئاران چىدىغانىدى. ئۇ  
بەزمە - باراۋەتكە قايتىدىن خۇمار بولۇپ قالغان، بىر توپ خۇشا-  
مەتچى ئەمىرلەرنىڭ قورشاشۇندا قالغانىدى. سەيپىدەئەلى ئالپ تا-  
غىسى مىر مۇھەممەد شاھنىڭ ئۆلۈم پەتىسى ئۈچۈن بارغاندىن  
بېرى، ياشىنىپ، تېنى بارغانسېرى ئاجىزلاپ قالغانلىقى ئۈچۈن  
ئاقسۇغا قايتا بارالمىدى. گەرچە ئىسان بۇغاخاننىڭ يېنىدا ئىككى  
ئوغلى - سانىز مىرزا بىلەن مۇھەممەد ھەيدەر مىرزا بولسىمۇ،



ئۇلار تېخى ياش ئىدى، خانغا مەسلىھەت، يول كۆرسەتكۈدەك ئاب-  
 رۇيى ھەم تەجرىبىسى يوق ئىدى. ئۇلار پەقەت ئوردىدىكى ئىشلار -  
 دىن دادىسىغا پات - پات مەلۇمات يوللاپ، خەۋەرلەندۈرۈپ  
 تۇرايىتىتى.

سەيپىدەئەلى ئالپ بىر تەرەپتىن ئوردىغا يۈنۈسخاننىڭ  
 ئەھۋالىدىن توختىماي مەلۇمات يوللاپ، سۇلتان ئىسان بۇغا خانى  
 لەشكىرىي ھازىرلىق كۆرۈشكە دەۋەت قىلسا، يەنە بىر تەرەپتىن  
 قەشقەردە ئۆز ئالدىغا لەشكەر توپلاپ، مەشىقلەندۈرۈپ، ئوزۇق -  
 تۈلۈك غەملەپ، شەھەر سېپىلىنى مۇستەھكەملىدى. سەركەردىسى  
 ئالچىنبەگنى بۇيرۇپ مۇھىم ئۆتكەل، داۋان، تاغ ئېغىزلىرىغا  
 لەشكەر ئورۇنلاشتۇردى ھەمدە يۈنۈسخانغا، ئۇنىڭ تۈركىستانغا  
 قايتىپ كەلگەنلىكىنى مۇبارەكلەيدىغانلىقىنى بىلدۈرۈپ،  
 شۇنداقلا قېرىنداشلىقنىڭ يۈز - خاتىرىسىنى قىلىپ ئىنىسى  
 ئىسان بۇغا خاندىن تەخت - سەلتەنەت دەۋاسى قىلىپ لەشكەر تار -  
 تىپ كەلمەسلىكىگە، ئاتا مىراس زېمىنى رەھىمسىز ئۇرۇش  
 مەيدانىغا ئايلاندۇرۇپ قويماسلىققا، ئارىدىكى نىزا - ئاداۋەتلەرنى  
 سۆھبەت يولى بىلەن تىنچ ھەل قىلىشنىڭ ئىمكانىيىتىنى قىل-  
 لىشقا ئۈندەپ، ئاگاھلاندۇرۇپ بىرنەچچە قېتىم خەت ئەۋەتتى.  
 لېكىن ئەۋەتكەن خەتلەرنىڭ ھەممىسىنى يۈنۈسخان جاۋابسىز  
 قالدۇردى. ئەمما، پۇرسەت پىشىپ يېتىلمىدى دەپ قارىدىمۇ ياكى  
 لەشكىرىي ھازىرلىقلىرى پۈتمىدىمۇ ئەينى ئاۋۇر بۇ بىرنەچچە يىلدا  
 لەشكەر تارتىپ كەلمىدى. لېكىن سەيپىدەئەلى ئالپ بۇنىڭلىق بى-  
 لەن خاتىرجەم بولالمىدى. ئۇ ئايغا قىچىلىرى ئارقىلىق يۈنۈسخان-  
 نىڭ موغۇلىستانغا يوشۇرۇن ئەلچىلەرنى ئەۋەتىپ، ھەرقايسى  
 ۋىلايەتلەرنىڭ ئەمىرلىرى بىلەن مەخپىي سۆھبەت ئۆتكۈزۈپ،  
 ئۇلارنى قولغا كەلتۈرۈشكە، ئۆزىنى قوللاشقا ئۈندەۋاتقانلىقىدىن  
 خەۋەر تېپىپ تۇردى، يۈنۈسخاننىڭ تەخت سەلتەنەتنى تەلتۈكۈس  
 قولغا ئېلىش ئۈچۈن، ھە دېگەندە لەشكەر تارتىپ كېلىشكە ئالدى-  
 رىماي، بىر قەدەم - بىر قەدەمدىن تۈزۈۋاتقان بۇ يۇمشاق ھۇجۇم





تەدبىرىگە قايىل بولماي تۇرالمىدى. «ئوچۇق - ئاشكارا لەشكەر تارتىپ، قىلىچ يالىڭاچلاپ كەلگىنىدىن، مەخپىي يوسۇندا بۆلگۈن - چىلىك سالغىنى يامان، چوڭ خانزادە ھەقىقەتەن ھەر تەرەپتىن پىشىپ يېتىلىپتۇ. ئۇنىڭ باغداد، شىراز قاتارلىق كاتتا شەھەر - لەردە ئۇستاز يۇنۇس دېگەن نامى بىكارغا تارالمىغانىكەن. تېخىمۇ قاتتىق ئېھتىيات قىلسام بولغىدەك» دەپ ئۆزىنى ئاگاھلاندۇرۇپ تۇراتتى.

ئۇ يۇنۇسخان بىلەن تىل بىرىكتۈرۈۋېلىش ئېھتىمالى بار دەپ پەرەز قىلغان بىر قىسىم ۋىلايەت، شەھەرلەرنىڭ ئەمىر - بەگلىرىنى ئالماشتۇرۇۋېتىش تەكلىپىنى بەرگەن بولسىمۇ، لېكىن نېمە ئۈچۈندۇر سۇلتان ئىسان بۇغا خان بۇ تەكلىپكە ئېتىد - بارسىز قارىدى. شۇ سەۋەبتىن ئۇ خاندان خېلىلا رەنجىپ قالدى، لېكىن باشقا چارە تاپالمىدى. قېرىپ قالغان، ئىلگىرىكى كۈچ - جاسارتى قالمىغان، ئوردىدا پولات باھادىردەك كۈچلۈك قوللى - غۇچىلىرىدىن ئايرىلىپ قالغان سەيپىدئەلى ئالپنىڭ ئۇنىڭدىن ئارتۇق ئىش قىلىشقا ماغدۇرى يەتمەيتتى. شۇڭا ئۇ سۇ كەلگۈچە توغان سېلىش ئۈچۈن، بارلىق زېھنىنى قەشقەردە كۈچلۈك دۈش - مەنگە تاقابىل تۇرالغۇدەك جەڭگىۋار، سەرخىل قوشۇن تەشكىل - لەشكە قاراتتى.

قىش كىرىشى بىلەن ئۇ خېلىلا خاتىرجەم بولۇپ قالدى. چۈنكى، ھەرقانچە قارام سەركەردىمۇ تۈركىستان بىلەن قەشقەرنىڭ ئارىلىقىدىكى خەتەرلىك تاغ - داۋانلاردىن ئېشىپ ماڭالايسۇپ دەپ ئاتىلىدىغان بۇ مۇنبەت بوستانلىققا لەشكەر تارتىشقا پىتىنالمىتتى. شۇنداقتىمۇ سەركەردە - لەشكەرلىرىنى قىشلىق ئوۋغا تەش - كىللەپ مەشىقلەندۈرۈشنى توختىتىپ قويمىدى. لەشكەرى ماھا - رىتى، جەڭ تەدبىرلىرى ۋە قاتتىق قوللۇقى بىلەن موغۇلىستان تەۋەسىدىلا ئەمەس، تۈركىستان، پەرغانە، ماۋەرائۇننەھر، ھەتتا خۇراسان ۋادىسىدىمۇ نامى پۇر كەتكەن سەيپىدئەلى ئالپنىڭ سەركەردە - لەشكەرلىرى ھەقىقەتەن ماھارەتلىك، جاسارەتلىك ئە -



زىمەتلەردىن بولۇپ يېتىشكەندى. ئۇ قول ئاستىدىكى ئون بەش مىڭ سەركەردە - لەشكىرى بىلەن يۇنۇسخاننىڭ ھەرقانچە لەكىمىڭ لەشكىرى بولسىمۇ چېكىندۈرەلەيدىغانلىقىغا، ئۇنى مەغلۇپ قىلالايدىغانلىقىغا ئىشىنىتتى. ئەمما يېشىنىڭ چوڭىيىپ قېلىدۇ. شىغا ئەگىشىپ ئۆمرىنىڭ يار بەرمەيدىغانلىقىدىن، پۈت - قولىدا ماغدۇر - قۇۋۋەتنىڭ قالمىغانلىقىدىن ۋايىم يەيتتى. يۇنۇسخاننىڭ لەشكەر تارتىپ كېلىشىنى ھەم خالايتتى، ھەم خالىمايتتى. ئۇ - نىڭچە بولسا يۇنۇسخان مەڭگۈ لەشكەر تارتىپ كەلمىسە، موغۇ - لىستانغا تەھدىت سالمىسا، ئىنسى ئىسان بۇغاخاننىڭ تەخت - سەلتەنەتگە كۆز تىكىمىسە، بەلكى ئاغا - ئىنى، قېرىنداشلىق مېھرىنى قايتا ئۇرغۇتۇپ، بىر - بىرىگە يار - يۆلەك بولۇپ، ئىد - ئاق ئۆتسە، ئۆزىمۇ ئەنە ئاشۇنداق مېھىر - مۇھەببەتكە تولغان گۈزەل مەنزىرىنى كۆرۈپ خاتىرجەم كۆز يۇمىسا...



بىراق، يۇنۇسخان ئۇنىڭ بۇ ئارزۇ - ئارمانلىرىنى، ئوي - خىياللىرىنى كەسكىنلىك بىلەن رەت قىلغانىدى. ئارقىمۇ ئارقا يوللىغان مەكتۇپلىرىنىڭ جاۋابىنى قېلىشى بۇ رېئاللىقنى ئىس - پاتلاپ تۇراتتى. شۇڭا ئۇ يۇنۇسخاننىڭ تېزىرەك لەشكەر تارتىپ كېلىشىنىمۇ خالاپ قالغانىدى. مۇشۇنچىلىك كۈچ - ماغدۇرىنىڭ بار ۋاقتىدا يۇنۇسخان بىلەن بىر تۇتۇشۇپ باقسا، ئۇنىڭغا روبرو كېلىپ ئۆز ئاغزى بىلەن ئىككى ئېغىز نەسىھەت قىلىپ باقسا... ئۇ يۇنۇسخاننى تامامەن مەغلۇپ قىلالايدىغانلىقىغا ئىشىنىدۇ. بىراق، مەغلۇپ بولغان خانزادە ئۇنىڭ نەسىھەتگە قۇلاق سالارمۇ؟ ئىنسى بىلەن ئەپ ئۆتۈشكە ئۇنارمۇ؟ ئەگەر نەسىھەتكە قۇلاق سالمىسەچۇ؟

سەيپىدەلى ئالپ بۇ خىيالنىڭ داۋامىنى پەرەز قىلىشقا جۈرئەت قىلالمايتتى. سۇلتان ئىسان بۇغاخاننىڭ ئاكىسى يۇنۇس - خانغا رەقىب بولالمايدىغانلىقىنى ئوبدان بىلەتتى. كۈنلەرنىڭ بىد - رىدە ئۇنىڭ ئاكىسىنىڭ قولىدا تەخت - سەلتەنەتتىن ئايرىلىپ ھالاك بولغىنىنى كۆرۈشىمۇ، پەرەز قىلىشىمۇ خالىمايتتى.

شۇنداقلا خانزادە يۇنۇسخاننىڭ ئۆز قولىدا ھالاك بولۇشىنىمۇ ھەم خالىمايتتى.

ئىشقىلىپ، ئەمىر سەيپىدئەلى ئالپنىڭ خىياللىرى زىددە - يەتلىك ئىدى. ئۇنىڭ ئۈچۈن سۇلتان ئىسان بۇغاخان بىلەن شاھزادە يۇنۇسخان قولىنىڭ ئالقىنى بىلەن دۈمبىسىگە ئوخشايتتى. قولىنىڭ ئالقىنىنى كەسسەمۇ، دۈمبىسىنى كەسسەمۇ ئوخ - شاشلا ئاغرىتتى. ئۇ ھەرقانچە باش قاتۇرۇپمۇ ئاغا - ئىنلەرنىڭ تەخت - سەلتەنەت ماجىراسىنى ھەل قىلغۇدەك ياخشىراق تەدبىر تاپالمىدى - دە، ئاخىرى يۇنۇسخان لەشكەر تارتىپ كەلگەندىن كېيىن ئەھۋالغا قاراپ بىرەر ئامال تېپىش خىيالىغا كەلدى.

سەيپىدئەلى ئالپ قىشنى ئەنە ئاشۇنداق زىددىيەتلىك ئوي - خىياللار ئىلكىدە ئۆتكۈزدى. تۇنجى باھارنىڭ شەپسى كېلىشكە باشلىغان كۈنلەردە، ئوردىدىن تۇيۇقسىز سۇلتان ئىسان بۇغاخان - نىڭ يارلىقى كەلدى. يارلىقتا سەيپىدئەلى ئالپنىڭ نورۇز بايرى - مىغا ئۆلگۈرۈپ خوتۇن - بالىلىرى بىلەن ئاقسۇغا كېلىشى بۇي - رۇلغان، لېكىن سەۋەبى ئەسكەرتىلمىگەندى.

يارلىقنى تاپشۇرۇۋالغان سەيپىدئەلى ئالپ ۋاقتىنى ھېسابلاپ كۆرۈپ دەرھال يولغا چىقىمسا ۋاقتىدا يېتىپ بارالمايدىغانلىقىنى ھېس قىلدى - دە، چوڭ ئاغىچىسى ئۆز سۇلتان مەلىكە بىلەن ئىككىنچى ئاغىچىسى بىبى ئايەتخېنىمنى دەرھال سەپەرگە جابدۇ - نۇشقا بۇيرۇدى.

ئوڭغۇل - دوڭغۇل، كاتالڭ يوللاردا مەپپەدە يۈرگەندىن ئاتتا يۈرگەن راھەتلىك ئىدى. بىر ئۆمۈر ئاتتا يۈرۈپ ئادەتلەنگەن سەي - پىدئەلى ئالپ ئۈچۈن تېخىمۇ شۇنداق ئىدى، لېكىن ئورۇقلاپ بىر تېرە - بىر ئۈستخان بولۇپ قالغان سەيپىدئەلى ئالپ ئات ئۈستىدە تۈزۈك ئولتۇرمىدى. ئېگەرنىڭ ئۈستىگە سېلىنغان كۆرپىمۇ ساغرىسىغا مېختەك پاتاتتى، ئامالسىز مەپپەگە ئالمى - شىشقا مەجبۇر بولدى، لېكىن مەپپەمۇ ئانچە راھەتلىك ئەمەس ئى - دى. ماڭدامدا بىر ئۇچرىغان كاتالڭلاردىن مەپپە قاتتىق سىلكىنەت -



تى. ھەر بىر سىلكىنىش ئۇنىڭ جېنىنى قاقشاتتى. ئۇ ئەنە ئاشۇنداق مىڭبىر مۇشەققەتتە نورۇز بايرىمىنىڭ ھارپىسىغا ئۈل-گۈرۈپ ئاقسۇغا كەلدى. سۇلتان ئىسان بۇغاخاندىن باشقا بارلىق ئەمىرلەر ئۇنى شەھەرنىڭ سىرتىدىن ئۈچ پەرسەخ يىراقلىققا چىقىپ كۈتۈۋالدى، كاتتا ھەشەم بىلەن ئوردىغا ئېلىپ كىردى. سۇلتان ئىسان بۇغاخان بۇ مۆتىۋەر سەركەردىسىنى توققۇز پايدىلىك شاھ سۈپىنىڭ ئوڭ تەرىپىگە قويۇلغان، پەقەت ئۇلۇسبېگدىلىك مەرتىۋىسىگە ئېرىشكەن كىشىلا ئولتۇرايلىدىغان، بوۋىسى مەرمۇھەممەد شاھ ئۆلۈپ كەتكەندىن بېرى بوش تۇرغان كۇرسىدا ئولتۇرغۇزدى.



سەيپىدەلى ئالپ يېقىن ئەتراپتىكى ۋىلايەت، شەھەر، تۈمەندىلەرنىڭ ئەمىر - بەگلىرىنىڭمۇ ئوردىغا يىغىلغىنىنى كۆرۈپ بىر - ئاز ھەيران قالدى. خاننىڭ ئادىتىگە خىلاپ ھالدا بۇنچىۋالا ئەمىر - بەگلەرنى ئوردىغا يىغىۋالغىنىنى چۈشەنمەي تەئەججۈپلەندى.

«خان ئالىيلىرى ئەجەب بىر بىمەھەل ۋاقىتتا ئوردا يىغدىلىشى قىلىپ قاپتا، جاكارلايدىغان قانداق مۇھىم ئىشى بار بولغىچىتى؟ ياكى ئاغىسى يۇنۇسخاننىڭ لەشكەر تارتىپ كېلىشىنى كۈتمەيلا تۈركىستانغا لەشكەر تارتىپ بارغۇسى كېلىپ قالدىمىدىكىن؟ نەچچە ۋاقىتتىن بېرى يوللىغان مەلۇماتلىرىمنى جاۋابسىز قالدۇرۇۋاتاتتى. ئۇنىڭغا كىممۇ بۇنداق ئەقىلنى كۆرسەتكەندۇ؟ بىر ھېسابتا بۇمۇ بولغۇدەك. بىراق مەن بۇ ئەھۋالدا خان ئالىيلىرىغا ھەمدەم بولۇپ لەشكەرى يۈرۈشكە چىقالمايمەن - دە، ئوردىدا پولات باھادىر تېخى بولمىسا، خان ئالىيلىرىنى قانداقسىگە خاتىرجەم ئەۋەتكىلى بولسۇن؟ ياق، بۇنى توسۇش كېرەك. ئەڭ ياخشىسى يۇنۇسخاننىڭ لەشكەر تارتىپ كېلىشىنى كۈتۈش كېرەك. تۆت - بەش يىلدىن بېرى ھەرقانچە كەم ھازىرلىقلىرى بولسىمۇ پۈتكەندۇ. ھەئە، يۇنۇسخان چوقۇم لەشكەر تارتىپ كېلىدۇ. ئالدىغا بېرىشنىڭ ھاجىتى يوق...»

سۇلتان ئىسان بۇغاخان سەيپىدەلى ئالپنىڭ ھارغىن چىرا -

يىدىكى تەئەججۈپنى كۆرۈپ پىخىلداپ كۈلۈۋەتتى.

— ئۆزلىرىنى ئازادە تۇتسىلا ئەمىرۇل ئۆمەرە جانابلىرى، —

دېدى ئىسان بۇغاخان ئېغىز ئېچىپ، — ھەزرەتلىرىنى ئالدىراپ —

تېنەپ يارلىق چۈشۈرۈپ ئوردىغا چاقىرىشىمىزدىكى مۇددىئا

شولكى، بىرنەچچىدىن، ئۆزلە بىلەن دىدار — مۇلاقاتتا بولمىغىلى

بىرنەچچە يىل بولۇپ قايتۇ، دىدارلىرىنى سېغىندۇق. ئىككىنەز —

چىدىن، ئۇلۇغ نورۇز ئايىمىدە جەم بولۇپ بىرنەچچە ۋاق ھال —

مۇڭ بولايلى دېدۇق. گەرچە ئالاقە — مەكتۇپلار بىلەن مەقسەت —

مۇددىئالىرىمىزنى بىلىشىپ تۇرغان بولساقمۇ، بىر داستاندا

ئولتۇرۇپ مۇلاقاتتا بولۇشنىڭ ھۆكىمى باشقا بولىدىكەن. ئۈچىنەز —

چىدىن، بىزگە ئاغا بولمىش يۇنۇسخان ئەبۇسەئىد مىرزىنىڭ

كۈشكۈرتۈشى، مىركەرىمبەردى بەگ، ھەقبەردى مىرزا ۋە ئەمىر

بەگچەكلەرنىڭ ھەمدەمە بولۇشى، كۈنچى ئەمىرى شىر ھاجى

بەگنىڭ ئىسيان تۇغىنى كۆتۈرۈشى، بەدەخشان ئەمىرى سۇلتان

مۇھەممەدخاننىڭ قىزىنى بېرىپ كۈيۈنغۇل قىلىۋېلىشى بىلەن،

ئانا جەمەت زېمىنى بولمىش تۈركىستان ۋادىسىدا بىزگە قارشى

ياغى بايرىقىنى تىكلەپ ھەدەپ لەشكەر جۇغلاۋاتقانلىقى ۋە سەلتە —

نەتىمىزگە تەھدىت سېلىۋاتقانلىقىغا بىرلىكتە چارە — تەدبىر كۆ —

رۈش، ئەڭ مۇھىمى ئەينى يىلى ئەندىجان يۈرۈشىگە ئاتلىنىش

ئالدىدا ھەزرەتلىرىگە بەرگەن ۋەدەمنى ئەمەلگە ئاشۇرۇشتۇر. بول

ۋەدىمىزنى بۇ يىل قۇربان ھېيتتا ئەمەلگە ئاشۇرۇشنى نىيەت

قىلغان بولساقمۇ، يوقلاڭ سەۋەبلەر بىلەن ۋاقىت چىقىرالمى

غەيرەتكە كېلەلمىدۇق. ياراتقان ئىگەم ۋاقىت — سائەتنى ئەمدى

بەرگەن ئوخشايدۇ.

سەيپىدەلى ئالىپ ئىسان بۇغاخاننىڭ ئاخىرقى گېپىنى دە —

ماللىققا زېھنىگە ئالالمى، ئاقىرىپ كەتكەن ئۆسكىلەڭ قاشلىرى

ئاستىدىكى كۆزلىرىنى چىمچىلاتتى. خاننىڭ ئەينى يىلى ئۆزىگە

قايسى ئىشنى ۋەدە قىلغانلىقىنى ئەسلىشكە تىرىشتى. ئۇ ئىسان

بۇغاخاننىڭ جاۋاب كۈتۈپ تۇرغان كۆزلىرىدىن كۆزىنى ئەپقېچىپ



پەستە ئولتۇرغان ئەمىرلەرگە نەزەر تاشلىدى، ئوڭ تەرەپتىكى ئالدىنقى رەتتە ئولتۇرغان ئەمىرلەرنىڭ ئارىسىدا ئوغلى سانىز مىرزا بىلەن مۇھەممەد ھەيدەر مىرزا ئولتۇراتتى. ئۇنىڭ نەزەرى مۇھەممەد ھەيدەر مىرزاغا چۈشۈشى بىلەن سۇلتان ئىسان بۇغا-خاننىڭ مەقسىتىنى دەرھال چۈشەندى. ئەس - يادى يۇنۇسخاننىڭ لەشكىرى يۈرۈشىگە قانداق تاقابىل تۇرۇش بىلەن بولۇپ كەتكەن سەيپىدەئەلى ئالپ خاننىڭ بۇ ۋەدىسىنى يېقىنقى بىر يىلدىن بېرى ئېسىدىن چىقىرىپ قويغانىدى. شۇ ھامان ۋۇجۇدىغا ئىللىق بىر سېزىم تارالدى، ھاياجاندىنمۇ ئەيتاۋۇر بۇرنىنىڭ ئۇچى ئېچىشىپ كۆزىگە مۆللىدە ياش كەلدى. دەس ئورنىدىن تۇرۇپ خانغا قايتىدىن تەشەككۈر بىلدۈردى:

— جانابى قىبلىگامىزنىڭ ھىممىتىگە تەسەننا. ھاياجان-دىن ئاۋازى بوغۇلغان سەيپىدەئەلى ئالپ ئارتۇقچە گەپ قىلالمىدى. ئەمىرلەر خان بىلەن بۇ قېرى ئەمىرنىڭ ئوتتۇرىسىدا قانداق ۋە-دە، پۈتۈم بولغانلىقىنى بىلىشكە قىزىقىپ نەزەرىنى بىردە خانغا، بىردە سەيپىدەئەلى ئالپقا ئاغدۇرۇشاتتى.

— تەسەننا ئېيتىشلىرى ھاجەتسىز، جانابى ئەمىر، قېنى جاي ئالسۇنلار، — دېدى ئىسان بۇغاخان، ئاندىن تۆۋەندە ئولتۇر-غان ئەمىرلەرگە يۈزلەندى، — جانابى ئەمىرلەرگە سىز قالمىسۇن-كى، ئەينى يىلى ئەندىجان يۈرۈشىگە ئاتلانغاندا ئەمىرزادە سانىز مىرزىنىڭ تويىنى قىلىپ، شۇ باھاندا ئەل - يۇرتقا ئاش بېرىپ، ئەلكۈننىڭ دۇئاسىنى ئالغاندۇق. شۇ چاغدا جانابى ئەمىرۇل ئۆ-مەراغا كېيىنچە ۋاقتى - سائىتى كەلگەندە ئىككىنچى ئەمىرزادە مۇھەممەد ھەيدەر مىرزاغا چوڭ مەلىكەم دۆلەتنىڭ خېنىمىنى نى-كاھلاپ بېرىشكە لەۋزى قىلغانىدىم. مانا ئاللاھ ئىگەمنىڭ ئىنايى-تى بىلەن ئول ۋەدىمىزنى ئەمەلگە ئاشۇرىدىغان كۈن ئاخىرى كەلدى. ئەتە نورۇز ئايەم شۇنداقلا ئەمىر زادە بىلەن مەلىكىنىڭ تويى.

چوڭ - كىچىك ئەمىر - بەگلەرنىڭ ھەممىسى دۈررىدە ئو-



رۇنلىرىدىن تۇرۇشۇپ، سۇلتان ئىسان بۇغاخان بىلەن سەيپىدەئەلى ئالپنى قۇتلۇقلىدى، مۇھەممەد ھەيدەر مىرزىنى مۇبارەكلەشتى.

— قۇدرەتلىك ئادالەتپاناھىمىز بىلەن ئەمىرۇل ئۆمەرا جا-  
نابلىرىنىڭ قۇدا بولغىنىغا قۇتلۇق بولسۇن!  
— خويمۇ خاسىيەتلىك ئىش بوپتۇ.

— ئاللاھ ئىگەم ئۇشۇ قۇدىلىقنىڭ خاسىيىتىدىن سەلتەنە-  
تىمىزنى ئۆز پاناھىدا ساقلاپ، ئەل - يۇرتقا ئاسايىشلىق ئاتا قىل-  
غۇسى.

— پاناھگاھىمىز ئادالەتنىڭ، باھادىرلىقنىڭ ھامىيسى بو-  
لۇپلا قالماستىن، ۋاپا، ساداقەت، لەۋزى ئەھلىنىڭمۇ يېگانە سۇل-  
تانىدۇر.

— قىيلىگاھىمىز ۋەدىگە قانداق ۋاپا قىلىشنى، لەۋزىدە  
قانداق تۇرۇشنى بىزگە كۆرسىتىپ قويدى.

— كۆرەگانلىق مەرتىۋىسى مۇبارەك بولسۇن!  
— مەلىكە دۆلەتنگار خېنىم گۈزەللىك مەملىكىتىنىڭ  
سۇلتانىدۇر.

— ئالتۇن ئۈزۈككە ياقۇت كۆز قويغاندەك ئىش بوپتۇ.

— ...

شۇنداق قىلىپ مۇھەممەد ھەيدەر مىرزا بىلەن مەلىكە دۆ-  
لەتنگار خېنىمنىڭ توي مەرىكىسى نورۇز بايرىمىنىڭ تەنتەنسى  
بىلەن قوشۇلۇپ تولىمۇ تەنتەنلىك ئۆتكۈزۈلدى. ئات بەيگىسى،  
ئوغلاق تارتىشىش، قوچقار، توخۇ سوقۇشتۇرۇش... لار ئەۋجىگە  
چىقتى. دارۋازلىق، سېھىرگەرلىك، مەشرەپلەر ئاقسۇ شەھىرىنىڭ  
كوچا - رەستىلىرىنى قىزىتتۈۋەتتى. ئۇدا يەتتە كۈنگىچە ئوردا  
ئالدى ۋە ھەرقايسى چوڭ جامە مەسچىتلىرىنىڭ ئالدىغا ئېسىلغان  
توي قازانلىرىدا پولۇ، شورپىلار قايناپ تۇردى. ئاقسۇ شەھىرىدە-  
كى بارچە خەلق، جۈملىدىن يېتىم - يېسىر، غېرىب - مۇسا-  
پىرلار، تۇل خوتۇن، يېتىم ئوغۇللار يەتتە كۈنگىچە قورساقنىڭ  
غېمىدىن قۇتۇلدى.



سۇلتان ئىسان بۇغاخاننىڭ بۇ توپىنى قىرىق كۈن داۋاملاشتۇرغۇسى بار ئىدى، لېكىن سەيپىدەئەلى ئالپنىڭ يۈنۈس-خاندىن ئىبارەت كۈچلۈك رەقىبىنىڭ تاغنىڭ ئۈستىدە قىلىچ يالىڭاچلاپ، تەخت - سەلتەنەتكە خىرىس قىلىپ تۇرۇۋاتقانلىقىنى قايتا - قايتا سەمگە سېلىشى بىلەن توي بەزمىسىنى توختىتىش - قا مەجبۇر بولدى.

سەككىزىنچى كۈنى سەھەردە ئوردىغا قوبۇلغا چىققان سۇلتان ئىسان بۇغاخان سالام - سەھەتتىن كېيىن كۈيۈتۈغلى مۇھەممەد ھەيدەر مىرزىغا كۆرەگەنلىق مەرتىۋىسىنى ئىنئام قىلدى، ئاندىن ئوردىدىكى بىر قىسىم ئىچكى<sup>①</sup>لەرنىڭ مەرتىۋىسىنى رەسمىي ئەمىرلىككە ئۆستۈرۈپ، لەشكىرىي دىۋاننىڭ بىر قىسىم سە - كەردىلىرىگە «باھادىر»، «ئارسلان»، «پەھلىۋان»، «ئەزىمەت»، «ئوغلان»، «شىر» دېگەندەك لەشكىرىي ئۇنۋانلارنى بېرىپ يارىلىق چۈشۈرۈپ، دەستەك تارقىتىپ بەردى.

مەرتىۋە - ئۇنۋانلىرى ئۆستۈرۈلگەن ئەمىر - سەركەردىلەر خانغا مىننەتدارلىق بىلدۈرۈشتى.

بۇ - سەيپىدەئەلى ئالپنىڭ سۇلتان ئىسان بۇغاخانغا بەرگەن تەكلىپى ئىدى. مۇشۇنداق قىلىش ئارقىلىق ئەمىر - سەركەردە - لەرنىڭ سەلتەنەتكە، ئىسان بۇغاخانغا بولغان ساداقىتىنى تېخىمۇ چىڭىتىشنى ئويلىغانىدى.

ھەئە، بۇنىڭغا ئۇلاپلا لەشكىرىي كېڭەش ئېلىپ بېرىلدى. يۈنۈسخانغا تاقابىل تۇرۇش تەدبىرلىرى تۈزۈلدى. خېلىلا خاتىر - جەم بولۇپ قالغان سەيپىدەئەلى ئالپ ئوغلى سانىز مىرزىنى قەش - قەرگە بىللە ئېلىپ كېتىش ئۈچۈن سۇلتان ئىسان بۇغاخاندىن ئىجازەت سورىدى.

سۇلتان ئىسان بۇغاخان سەيپىدەئەلى ئالپنىڭ قېرىپ قالغان - لىقىنى تۇنجى قېتىم ھېس قىلدى. بىرپەس خىيال سۈرۈپ ئول - تۇرۇپ كەتتى.

① ئىچكى - تۆۋەن دەرىجىلىك ئوردا مەھرىمى.





— ئەمىرلەر ئۆمەرا جانابلىرىنى ئەمدى قەشقەرگە ئەۋەتمەي، سەلتەنەت ئىشلىرىنىڭ غېمىدىن خالاس قىلىپ ئوردىدا خويىمۇ ئەپقالغۇم بار ئىدى. تولىمۇ ئەپسۇس، قەشقەرگە يەنىلا ئۆزلىرى بولمىسىلا بولمايدىغاندەك قىلىدۇ. ئەمىرزادە سانىز باھادىر مىر - زىمۇ سىلى بىلەن بىللە بارسۇن.

— يارلىق! — دەيدى ئىسمان بۇغاخان مىرزا دىۋاننىڭ پەرمانى - چىسىغا قاراپ، — سانىز باھادىر مىرزا قەشقەرنىڭ نائىب ئەمىر - لىكىگە، قوشۇمچە ئورۇنباىسار ئەمىرلەشكەرلىككە تەيىن قىلىندى - سۇن!

شۇ ھامان يارلىق پۈتۈلۈپ سانىز مىرزاغا بېرىلدى. سەيپىدەئەلى ئالپىنىڭمۇ كۆڭلىگە پۈككىنى دەل مۇشۇ ئىدى، لېكىن مەقسىتىنى خانغا دېيەلمىگەنىدى.

سەيپىدەئەلى ئالپ قەشقەرگە قايتىپ كەلگەندىن كېيىن مە - مۇرىي ئىشلارنى ئوغلى سانىز مىرزاغا تاپشۇرۇپ بېرىپ، ئۆزى لەشكەرىي ئىشلارنى بىر قوللۇق تۇتتى، تۈركىستان، تاشكەنتكە ئايغاقچى ماڭغۇزدى. ئايغاقچىلارنىڭ ئۈزۈلدۈرمەي يەتكۈزگەن مە - لۇماتلىرىدىن يۇنۇسخاننىڭ پات يېقىنىدا قەشقەرگە لەشكەر تارتىپ كېلىدىغانلىقىنى جەزملەشتۈردى.

«يۇنۇسخان ھەرگىزمۇ موغۇلىستاننىڭ باشقا ۋىلايەتلىرىگە ئاۋۋال تېگىش قىلمايدۇ. موغۇلىستانغا كىرىشىمۇ قەشقەر ئارقى - لىق كىرىدۇ، ئۇ بەكمۇ ئەقىللىق. موغۇلىستاندىن كىچىك ئايرىد - لىپ كەتكىنى بىلەن، بۇ مەملىكەتنىڭ ئەھۋالىنى نەچچە يىلدىن بېرى پىششىق ئىگىلىدى، بەش قولىدەك چۈشەندى. ئۇ قەشقەرنى ئىشغال قىلىپ، مېنى ئاۋۋال كۆزدىن يوقاتماقچى. شۇنداق قىلا - لىسىلا موغۇلىستاننىڭ تەخت - سەلتەنەتىنى ئاسانلا قولغا ئالالايدىغانلىقىنى بىلىدۇ. بەلكىم مېنى قېرىپ قالدى، جەڭگە يا - رمايدۇ، كارغا كەلمەيدۇ دەپ ئويلاپ قالغان بولۇشىمۇ مۇمكىن. راست، قېرىپ، كۈچ - ماغدۇرۇمدىن قالدۇم. لېكىن تېنىم ساق، ئەقىل - ھوشۇم جايىدا، يۇنۇسخانغا تېتىغۇچىلىكىم بار. قېنى



سەر كەردە - لەشكەرلىرىنى باشلاپ كېلىپ باقسۇن. ئۇنى ئۆزىنى چاغلىماي قەشقەرگە لەشكەر تارتقىنىغا پۇشايمان قىلدۇرۇۋەتمە - سەم، يەنە بەش - ئون يىل بۇ تەسەررۇپقا لەشكەر تارتىپ كېلە - مەيدىغان قىلىۋەتمەسەم ھېساب ئەمەس. ئۇنىڭغىچە ئۆلۈپ - تار - تىپ قالساممۇ، سۇلتان ئىسان بۇغاخان ئالىيلىرى سەلتەنەت ئىشلىرىغا پىشىدۇ. ئىككى ئوغلۇممۇ ھەر خىل قازانلاردا قايناپ سەلتەنەت ئىشلىرىغا يار - يۆلەك بولغۇدەك، بىرەر قوشۇنغا باش - چىلىق قىلالغۇدەك بولۇپ قالىدۇ. قالغىنىغا ياراتقان ئىگەم تەق - دىر - پېشانىسىگە پۈتكىنىنى كۆرەر. يىراقنىڭ غېمىنى ئاز قىلاي...»

— مەلۇم بولغاي. نائىب ئەمىر جانابلىرى كۆرۈشۈشكە ئى - جازەت سورايدۇ!

كات سەگۈنچەكتە خىيال سۈرۈپ ياتقان سەيپىدەئەلى ئالىپ پەر ياستۇقتىن ئاستا بېشىنى كۆتۈردى. ئوتتۇرا ياشلىق مەھرەم بېگى بېشىنى ئېگىپ قول باغلىغىنىچە بۇيرۇق كۈتۈپ تۇراتتى.

— ئىجازەت.

ھايال ئۆتمەي سانىز مىرزا ئىككى نۆكۈرنى ئەگەشتۈرۈپ يېتىپ كەلدى - دە، ئېگىلىپ سالام بەردى:

— ئەسسالمۇ ئەلەيكۇم.

— ۋە ئەلەيكۇم ئەسسالم، — دېدى سەيپىدەئەلى ئالىپ ھازىرلا جەڭگە چۈشىدىغاندەك جەڭ كىيىمى كىيىۋالغان ئوغللىنىڭ دۈ - بۇلغا - ساۋۇتلىرىغا ھەۋەس بىلەن قاراپ، — خوش، بۇياققا كې - لىپ ئولتۇرسىلا ئوغلۇم. سانىز مىرزا كات سەگۈنچەكنىڭ دادى - سى كۆرسەتكەن تەرىپىگە كېلىپ ئولتۇردى.

— قېنى خوش، — دېدى ئاتا ئوغللىنى سۆزلەشكە ئۈندەپ.

— ئابغاچچىلاردىن مەلۇمات كەلدى. خانزادە يۈنۈسخان سەر - كەردە - لەشكەرلىرى بىلەن قوزغىلىپتۇ.

«ئاخىرى يولغا چىقىپتۇ - دە...»

سەيپىدەئەلى ئالىپ ئوغللىنىڭ كۆزىگە تىكىلدى.



— مەلۇمات ئىشەنچلىكمۇ؟

— تازا ئىشەنچلىك.

— يۇنۇسخاننىڭ ھازىرقى ئېنىق ئورنى نەدىكەن؟

— سانز مىرزا بىر دەقىقە تۇرۇۋېلىپ جاۋاب بەردى:

— ئايغاقچىلارنىڭ مەلۇماتىدىن قارىغاندا تېخى ئەسەررۇپىد.

— مىزغا كىرمىگەن ئوخشايدۇ. يۇنۇسخان يولغا چىقىشى ھامان ئاي.

— غاقچىلار خەۋەر يەتكۈزۈش ئۈچۈن بۇياققا ماڭغانىكەن.

— سەيپىدئەلى ئالپ كۆزىنى يېرىم يۇمغىنىچە بىر پەس خىيال

سۈرۈۋالدى.

— يولغا چىققىنى راست بولسا يەنە ھەپتىدە قاراتاغ ئېغىد.

— نىغا يېتىپ كېلەلگۈدەك، — ئۇ ئوغلىغا جىددىي تەرزە قارد.

— دى، — دەرھال تېرەكداۋان، چىغىنئاش، ئوتسالار، قاراڭغۇلۇق،

مىڭيولدىكى بارگاھ سەركەردىلىرىگە پەرمانىمنى يەتكۈزسۇنلار.

— ئۇلار ئەسلىدىكى تەدبىر بويىچە يۇنۇسخان لەشكەرلىرىنىڭ ئالدىد.

— نى توسۇماي ئۆتكۈزۈۋەتسۇن. ئۆزلىرىنى دالدىغا ئېلىپ بۇمۇ.

— ھىم ئۆتكەلەردە پەقەت لەشكەر تۇرغۇزۇلمىغاندەك ھالەت شەكىلد.

— لەندۈرسۇن. پەرمان قاتتىق ئىجرا قىلىنغاي!

— باش ئۈستىگە! — دېدى سانز مىرزا دەس ئورنىدىن تۇ.

رۇپ.

— ئوردىغا دەرھال مەلۇمات يوللانسۇن. خان ئالىيلىرى

ھەمدەمىچى لەشكەرلەرنى تېزدىن يولغا سالغاي!

— سانز مىرزا پەرماننى ئىجرا قىلىش ئۈچۈن ئالدىراش يازد.

دى.

— سەيپىدئەلى ئالپ پەر ياستۇققا قايتىدىن يۆلەنگىنىچە چوڭد.

قۇر خىيالغا ئەسىر بولدى.

— شۇ تاپتا ئۇ خانزادە يۇنۇسخان بىلەن بولىدىغان جەڭ ھەق.

— قىمە پىلان تۈزۈۋاتاتتى. لەشكەرلەرنى قەيەرگە ئورۇنلاشتۇرۇش،

— بۆكتۈرمىنى قايرىگە قويۇش، چاغداۋۇللار بىلەن چاپاۋۇللارنى، بە.

— رەنغار قوشۇن بىلەن چىرىنغار قوشۇنى قانداق ماسلاشتۇرۇش،



جەڭ سېپىنى قانداق شەكىلدە تۈزۈش ھەققىدە بۇ پېشقەدەم سەر - كەردىنىڭ كۆڭلىدە ئېنىق سان بار ئىدى. چۈنكى، ئۇ تۆت - بەش يىل ئىلگىرى يۈنۈسخاننىڭ قايتىپ كەلگەنلىك خەۋىرىنى ئاڭلىدىغان چاغدىلا گاھى ئاتلىق، گاھى تەختىراۋاندا ئولتۇرۇپ ياۋ لەش - كەرلىرىنىڭ كېلىدىغان يوللىرىنى، بۇ يوللارنىڭ تەبىئىي شارائىتىنى تەپسىلىي تەكشۈرۈپ چىققان، مۇداپىئەگە، ھۇجۇمغا ئەپ - لىك يەرلەرنى كۆڭلىدە مولجالاپ بولغانىدى.

«كەلسۇن، كېلىۋەرسۇن. يۈنۈسخان شۇنچە نەسىھەت قىلىپ ئەۋەتكەن مەكتۇپلىرىمغا پەرۋا قىلمىدى. قارىغاندا ياغى قىلماق - تىن باشقا ئامال يوق ئوخشايدۇ. ئى ياراتقان ئىگەم، ئۆزۈڭ مەدەت بەرگەيسەن. بۇ ئەل - يۇرتنى، تەخت - سەلتەنەتنى پاناھىڭدا ساقلىغايىسەن...»



مىڭيول داۋىنىنىڭ ئېتىكىگە جايلاشقان جىلغا يۈنۈسخاننىڭ يىگىرمە مىڭ سەركەردە - لەشكەرلىرى، ئوزۇق - تۈلۈك، يەم - خەشەك، قورال - ياراغ، چېدىر - جابدۇق بېسىلغان نەچچە مىڭ - لىغان تۆگە - قېچىرلار، نەچچە ئون مىڭلىغان كالا، قوي، ئۆچكە قاتارلىق چارۋىلار بىلەن تولۇپ كەتكەنىدى. ھەئە، يۈنۈسخان بۇ بەش - ئالتە يىلدىن بېرى موغۇلىستان يۈرۈشىگە ناھايىتى پۇختا تەييارلىق قىلغانىدى. مىڭلىغان تۆگە - قېچىرلارغا ئارتىلغان ئوزۇق - تۈلۈكلەردىن باشقا قوشۇن بىلەن تەڭ ھەيدەپ ماڭغان مال - چارۋىلىرىمۇ ھەر بىر لەشكەرگە ئىككى - ئۈچتىن توغرا كېلەتتى. ئۇ بۈيۈك ئىستېلاچى ئەمىر تۆمۈر كۆرەگاننىڭ ھاياتى - نىڭ ئاخىرقى مەزگىللىرىدە شەرققە قىلماقچى بولغان لەشكېرىي

يۈرۈشى ئۈچۈن قىلغان ھازىرلىقلارغا تەققاسلاپ، موغۇلىستان يۈرۈشىگىمۇ ئەنە ئاشۇنداق پۇختا تەييارلىق قىلغانىدى. بۇنداق قىلىشتا ئۇ بىرىنچىدىن، ناۋادا ئۇرۇش ئۇزۇنغا سوزۇلۇپ ئوزۇق - تۈلۈك تۈگەپ كەتسە لەشكەرلەرنى ئاشۇ چارۋىلار بىلەن بېقىشنى، ئىككىنچىدىن، موغۇلىستاننى ئىستېلا قىلغان تەقدىردىمۇ ئاشۇ ئىككى تۈمەن لەشكەرنى بېقىش ئۈچۈن خەلققە بىر مەزگىل ئو-زۇق - تۈلۈك ئالۋىنى سالماسلىقىنى كۆڭلىگە پۈككەنىدى.

قەشقەرگە ئېلىپ بارىدىغان تېرەكدەۋان، چىغىنئاش، ئوت-سالار، قاراڭغۇياغلىغ<sup>①</sup> قاتارلىق مۇھىم داۋان، ئۆتكەللەردىن ھېچ-قانداق قارشىلىقسىزلا ئۆتكەن يۈنۈسخان قىلچىلىك غەيرىيلىك ھېس قىلمىدى. كۆڭلىگە ئازراقمۇ شەك، گۇمان چۈشمىدى. رە-قىبلىرىنىڭ مۇشۇنداق مۇھىم ئۆتكەللەرگە بارگاھ قۇرۇپ لەش-كەر تۇرغۇزۇشقا ئىنسى سۇلتان ئىمان بۇغاخاننىڭ ئىق-تىدارسىزلىقىدىن، بۈيۈك سەركەردە سەيپىدەئەلى ئالىپنىڭ قېرىپ كارغا كەلمەس بولۇپ قالغانلىقىدىن كۆردى - دە، موغۇلىستان يۈرۈشىنىڭ غەلبە - نۇسرىتىگە بولغان ئىشەنچى ھەسسىلەپ ئاشتى.

باھار تۈسىگە تولغان مىڭيول داۋىنى ئوت - چۆپلىرى ئۆ-سۈپ باشقىچە رەڭ تۈزەپ قالغانىدى. نەچچە ھەپتىدىن بېرى كۆك مۇز، ئاق قار بىلەن قاپلانغان خەتەرلىك تاغ - داۋانلاردىن، قەدەم-دە بىر ئەجەلگە سۆرەپ تۇرغان تىك قىيالاردىن بىر قەدەم - بىر قەدەمدىن ئېشىپ مۇشەققەت بىلەن ئىلگىرىلەپ كەلگەن لەشكەر-لەر ھېرىپ ھالىدىن كەتكەنىدى. مىڭيول داۋىنىدىن ئۆتسە قەش-قەرگە بارغۇچە بولغان يوللار ئۈنچە خەتەرلىك، جاپالىق ئەمەس ئىدى. يول باشلىغۇچىلار، ئايغاقچىلار، مۇشاۋىردىن كېيىنكى يول ئەھۋالىنى تەپسىلىي سوراپ بىلىۋالغان يۈنۈسخان مۇشۇ جىلغىدا لەشكەرلەرنى بىر ھەپتە ئارام ئالدۇرۇشنى كۆڭلىگە پۈكتى. چۈن-كى، ئۇ قەشقەرنىڭ ئۆزىنى كەڭرى داستىخان سېلىپ، مول نازۇ

① قاراڭغۇياغلىغ — «قاراڭغۇلۇق» مۇ دېيىلىدۇ.

نېمەتلەرنى تىزىپ ئەمەس، ئەجەل قىلىچىنى يالغۇنچا كۈتۈۋا -  
لىدىغانلىقىنى ئوبدان بىلەتتى. شۇنچا خەتەرلىك تاغ - داۋانلاردىن  
ئېشىپ جېنى تۇمشۇقىغا كېلىپ قالغان لەشكەرلەرنى ئوبدانراق  
ئوزۇقلاندۇرۇپ، ئارام ئالدۇرۇشى، كۈچ - ماغدۇرىنى ئەسلىگە  
كەلتۈرۈۋېلىشى كېرەك ئىدى.

مىر كەرىمبەردى بەگ بىلەن ھەقىقەتتىكى مىر زىمۇ ئۇنىڭ بۇ  
ئويىنى مۇۋاپىق كۆردى.

— بۇ جىلغىنىڭ ھاۋاسى خېلىلا سوغۇق ئىكەن، لېكىن  
لەشكەرلەرنىڭ يەنىلا ئارام ئېلىۋالغىنى ئەۋزەل، — دېدى مىر كە -  
رىمبەردى بەگ.

— پەرىمان، — دېدى يۇنۇسخان تاۋاچى بەگكە قاراپ، — بار -  
لىق لەشكەرلەر چېدىر - بارگاھلىرىنى قۇرۇپ ئارام ئالغاي، مال -  
چارۋىلار سويۇلۇپ قۇۋۋەتلىك غىزالانغاي. ئاللاھ خالىسا بىر ھەپ -  
تىدىن كېيىن يۈرۈشنى داۋاملاشتۇرغايىمىز. قاراۋۇنلار ھوشيار  
بولغاي، قەشقەرگە ماڭىدىغان ئايغاقچىلار توختاپ قالمايغاي!  
قاش قاراغىچە جىلغىدىكى كەڭرى يايلاققا مىڭلىغان چې -  
دىرلار تىكىلدى. نەچچە مىڭلىغان كالا - قويلارنىڭ بېشى كې -  
سىلدى.

يۇنۇسخاننىڭ شاھ چېدىرى جىلغىنىڭ كۈن نۇرى تولۇق  
چۈشۈپ تۇرىدىغان يېرىگە، كىچىكرەك بىر ئېرىق سۇ ئېقىپ تۇ -  
رىدىغان ئېقىننىڭ بويىغا تىكىلگەندى. شاھ چېدىرىنىڭ ئىككى  
تەرىپىگە چوڭ - كىچىكلىكى، رەڭگى ئوپمۇ ئوخشاش ئىككى  
چېدىر جايلاشتۇرۇلغان بولۇپ، بۇنىڭ بىرى يۇنۇسخاننىڭ چوڭ  
ئاغىچىسى ئىسان دۆلەت خېنىمنىڭ، يەنە بىرى ئىككىنچى ئاغد -  
چىسى — بەدەخشان مەلىكىسى شاھ بېگىمنىڭ چېدىرى ئىدى. بۇ  
چېدىرلاردىن يۈز قەدەم دائىرىنىڭ سىرتىدا مەھرەم، خىزمەت -  
كارلارنىڭ چېدىرلىرى، ئۇنىڭمۇ سىرتىغا خاس نۆكەرلەرنىڭ چې -  
دىرى جايلاشقاندى.

قاراغۇ چۈشكەن، ئون تۆت كۈنلۈك تولۇن ئاي كۈمۈش



نۇرلىرى بىلەن جىلغىنى كۈندۈزدەك يورۇتۇۋەتكەندى. تۈمەنلى - گەن يۇلتۇزلار شوخ كۆز قىسقىنچە چاراقلاپ يېنىپ كەتكەندى. قارقۇرۇم تاغلىرىدىن ئەسكەن سوغۇق شامال ئادەمنى ئوبدانلا دۈگدەيتەتتى. شاھ چېدىرىنىڭ ئىچى ئونلىغان شامالار بىلەن يو - رۇپ كەتكەندى. يۇنۇسخان ئەمىر - سەر كەردىلىرىگە بۇرۇنلا ئ - جازەت بەرگەچكە، چېدىردا ئىككى ئاغىچىسىدىن باشقا ئادەم يوق ئىدى. نەچچە ۋاقىتتىن بېرىقى جاپالىق يۈرۈشلەردە خوتۇن - با - لىلىرى بىلەن ئارامخۇدا، كەڭ - كۈشادە ئولتۇرۇپ غىزلىنىشقا، مۇڭدېشىشقا ۋاقىت چىقىرىلمىغان يۇنۇسخان بۈگۈن پۇرسەتنى غەنىمەت بىلىپ خوتۇن - بالىلىرىنى بىر داستىخانغا جەم قىل - غاندى. ئۇنىڭ ئوڭ يېنىدا ئىسان دۆلەت خېنىم، سول يېنىدا شاھ بېگىم ئولتۇراتتى. ئەمدىلا بەش ياشنىڭ قارىسىنى ئالغان، چوڭ ئاغىچىسى ئىسان دۆلەت خېنىمدىن تۇغۇلغان تۇنجى پەرزەند - تى مېھرىنىڭ خېنىم يول جاپاسىدا چارچاپ قالغانمۇ ياكى ئاتا - ئانىسىنىڭ غېمىنى ئاز - تولا چۈشەنگەنمۇ ئەيتاۋۇر بالىلارغا خاس شوخلۇقىنى ئۇنتۇپ، خۇددى ئەقىل كىرگەن، ئاق - قارىنى پەرق ئەتكەن قىزلار دەك چىرايلىق قوي كۆزلىرىنى بىر نۇقتىغا تىككىنچە جىم ئولتۇراتتى. ئۈچ ياشلارنىڭ قارىسىنى ئالغان بىر قورساق سىڭىلىسى قۇتلۇقىنىڭ خېنىم بولسا جاھاننىڭ غوۋ - غالىرىدىن بىخەۋەر ھالدا تاپتاڭلاپ ماڭغىنىچە داستىخاندىكى تات - لىق - تۇرۇم، قۇرۇق يەل - يېمىشلەرنى تېرىپ يېيىش بىلەن ھەلەك ئىدى. قىزىنىڭ بۇ قىلىقىغا ئىچى كۆيگەن ئاتا - ئانا ئۇنى ئىختىيارغا قويۇۋەتكەندى. يۇنۇسخان بۇ ئىككى قىزىغا بەكمۇ ئامراق ئىدى. ئارام تاپسىلا ئۇلارنى قۇچىقىغا ئېلىپ ئەر كىلىتەت - تى، ھەرقانداق تەلەپلىرىنى ئورۇنداشقا تىرىشاتتى. ئۇ ئاشۇ ئىك - كى پەرزەنتى بىلەنلا ئەمەس، ئوڭ، سول يېنىدىكى چىراي، پەزەند - لەتتە بىر - بىرىدىن قېلىشمايدىغان ئىككى خوتۇنى بىلەنمۇ ئۆ - زىنى ئىنتايىن بەختلىك ھېس قىلاتتى. شۇ كۈنلەردە ئىككىلا ئا - غىچىنىڭ بويىدا بار ئىدى. گەرچە ئۇلارنىڭ قورسىقى ئەمدىلا



ئىككى - ئۈچ ئايلىق بولغان، سىرتىدىن قارىغاندا ئېغىر ئاياغلىدە - قى ئانچە مەلۇم بولمىغان بولسىمۇ، يۇنۇسخان بۇ دۇنياغا كۆز ئېچىش ئالدىدا تۇرغان ئىككى پەرزەنتىنى خۇددى يىراق يەردىن كېلىش ئالدىدا تۇرغان يۈرەك پارىسىنى كۈتكەندەك تەقەززالىق بىلەن كۈتۈۋاتاتتى. بۇ ئىككى پەرزەنتىنىڭ ئوغۇل بولۇشىنى ھەر ۋاقىت نامىزدا ئاللاھتىن تىلەيتتى، ئىككىلا ئاغچىسىنىڭ كۆڭلىنى ئوخشاش ئىزدەيتتى، ئەزەلدىن تەڭ يەتكۈزەتتى. سوۋغاتلارنىمۇ ئوخشاش بېرەتتى، ھەتتا ئۇلارنىڭ كېنىزەك، خىزمەتكارلىرىنىڭ سانىمۇ تەڭ ئىدى.

ئىسان دۆلەت خېنىم بىلەن شاھ بېگىمۇ خۇددى بىر قورساق ئىگىچە - سىڭىللاردا بەكمۇ ئىجىل، ئىناق ئۆتەتتى. بىر - بىرىگە چوڭلۇق قىلمايتتى. بىر - بىرىنىڭ كەينىدىن غەيۋەت - شىكايەت قىلىپ، قىزغىنىپ، كۈندەشلىك قىلىپ يۇنۇسخاننىڭ بېشىنى ئاغرىتمايتتى. شۇ سەۋەبتىنمۇ يۇنۇسخان بۇ ئىككى خوتۇنغا بەكمۇ ئامراق ئىدى.

خىزمەتكارلار پۇتىنىڭ ئۈچىدا مېڭىپ داستىخاننى قوتاز، كالا، قوي، بۇغا گۆشلىرىدە قىلىنغان شورپا، كاۋاپلار بىلەن تولدۇرۇۋەتتى، ئاندىن شورپىدا ئەتكەن ئۈگرىدىن بىر چىنىدىن ئەكەلدى.

— ھازىرچە مۇشۇنچىلىك مەزە تەييارلىيالىدۇق، — دېدى بىكاۋۇل بەگ ئۆزرە ئېيتىپ، — ئالىلىرى بىلەن خانىش ئايمىلارنىڭ يەنە قانداق غىزاغا كۆڭلى تارتىدىكىن؟  
يۇنۇسخان ئۆزۈڭلەر بىر نېمە دەڭلار دەپ، ئىككى ئاغچىسىغا قارىدى.

— باشقا غىزامۇ بۇ تاغدا ئوخشىمايدۇ، — دېدى ئىسان دۆلەت خېنىم، — نارىن قىلىڭلار، شاھ بېگىمنىڭ باشقا غىزاغا ئىشتىھاسى بارمىكىن؟

— مەنمۇ نارىن ئىچەي، — دېدى شاھ بېگىم، — نارىننىڭ شورپىسىغا زىرە، قارامۇچنى ئازراق سالارسىلەر، قىيمىسىغا پىدە.





يازنى كۆپرەك ئارىلاشتۇرۇڭلار.

— خوش، — دېدى بىكاۋۇل بەگ، ئاندىن يۇنۇسخانغا يۈز-  
لەندى — ئانھەزىرتىمنىڭ شارابقا مەيلى بارمىكىن؟  
— ھاۋا سوغۇق تۇرىدۇ، بىرەر ئاپقۇردىن ئىچىپ قوياي، —  
دېدى يۇنۇسخان.

بىكاۋۇل بەگ بۇيرۇقنى بەجا كەلتۈرۈش ئۈچۈن چىقىپ  
كەتتى.

— قېنى ئېلىشىسلا، كاۋاپ سوۋۇپ قالمىسۇن، — دېدى  
يۇنۇسخان ئىككى ئاغچىسىغا قاراپ.

— ئاۋۋال ئۆزلىرى قول كەلتۈرۈپ بەرسىلە ھەزرىتىم، —  
دېدى ئىككى ئاغچا تەۋازۇ بىلەن.

ئاۋۋال يۇنۇسخان، ئاندىن ئىسان دۆلەت خېنىم، ئارقىسىدىن  
مەلىكە شاھ بېگىم داستىخانغا قول ئۇزاتتى.

— ئىككىلىرىنى بىللە ئېلىۋېلىپ جاپادا قويدۇم، — دېدى  
گۆش - كاۋاپلاردىن يەپ قورسىقى تويغان يۇنۇسخان بىر ئاپقۇر  
شارابنى ئالدىرماي سۈمۈرۈپ تۇرۇپ، — ئەسلىدە موغۇلىستان  
تەختگاھىنى قولۇمغا ئېلىپ بولغاندىن كېيىن يېنىمغا ئەكەلدۈ-  
رۈۋالسام بوپتىكەن.

— ھېچقىسى يوق ھەزرىتىم، — دېدى ئىسان دۆلەت خې-  
نىم، — كېيىن كەلسەكمۇ ئوخشاشلا يول جاپاسى تارتقان بولات-  
تۇق.

— ھەزرىتىم بىلەن بىللە بولساق ھەرقانداق مۈشكۈلاتمۇ  
جاپا بىلىنمەيدۇ، — دېدى شاھ بېگىم نازلىق كۈلۈپ.

— بالىلارغا جاپا بولدى. بولۇپمۇ قورساقتىكى شاھزادىلەر -  
گە، — دېدى يۇنۇسخان چاقچاق قىلىپ.

ئارقىمۇ ئارقا قىز تۇغقان ئىسان دۆلەت خېنىم بۇ گەپنى  
ئاڭلاپ خىجىللىقتىن ۋىلىدە قىزاردى. شاھ بېگىم قورسىقىنى

ئانلىق مېھرى بىلەن سىلاپ قويۇپ تاتلىققىغا كۈلدى ۋە:

— خاتىرجەم بولسىلا ھەزرىتىم، شاھزادىنى جاپادا قويماي -



مەن. خانىش ئايىمۇ قورسىقىدىكى شاھزادىنى ئۆزىدىنمۇ بەكرەك ئاسراۋاتىدۇ، — دېدى.

ئىسان دۆلەت خېنىم كىچىك قىزى قۇتلۇقنىڭ مەلىكىنى قۇچىقىغا ئېلىپ تاماق يېگۈزگەن بولۇپ پاراڭغا ئارىلاشمىدى. چاقچاق قىلدىم دەپ چوڭ خانىشنى خىجىل قىلىپ قويغادى. لىقىنى ھېس قىلغان يۇنۇسخان پاراڭنىڭ تېمىسىنى دەرھال يۆتە كىۋەتتى:

— ئاللاھ خالىسا قەشقەرگە ساق — سالامەت بېرىۋالساق، ئول دىياردىكى جەننەت مىسالى ھاۋالىق، گۈزەل باغلار بۇ جاپالارنى تېزلا ئۆتۈلدۈرۈۋېتىدۇ.

— قەشقەر راستىنلا شۇنداق گۈزەلمىدۇ، ھەزرىتىم؟ — سورىدى شاھ بېگىم قىزىقىپ.

— قەشقەرگە مەنمۇ بېرىپ باقمىغان، لېكىن تەرىپىنى سە مەرەنت، ھىرائىتىلا ئەمەس، ھەتتا باغداد، دەمەشق، شىرازلاردىمۇ كۆپ ئاڭلىدىم. شۇ تەرىپلەردىن گۈزەللىكتە شانۇ شەۋكىتى ئا- لەمنىڭ ئۇ چېتىگىچە تارالغان ئابا — ئەجدادلىرىمىزنىڭ ئول گۈزەل ماكانىدىنمۇ زىيادە بولسا كېرەك دەپ ئويلايمەن.

ئىككى خانىش لام — جىم دېمىدى. شۇ تاپتا تېزىرەك بېرىشقا ئىنتىلىپ تۇرغان ئاشۇ شەھەرنى ئۇرۇش قىلماي، قان تۆكمەي، مىڭلىغان لەشكەرلەرنىڭ ھاياتىنى بەدەل قىلماي ئالغىلى بولمايدىغانلىقى ئۇلارغا ئايان ئىدى. شۇ دەقىقىدە ئۇلارنىڭ نازۇك ۋۇ- جۇدىنى بولغۇسى ئۇرۇشنىڭ ۋەھمىسى چۇلغىۋالغانىدى.

ھەئە، يۇنۇسخاننىڭمۇ كۆڭۈل خانىسى تىنچسىز ئىدى. قەش- قەرگە بارغاندىن كېيىن ئىنسى سۇلتان ئىسان بۇغاخان، تەدىر- لىك سەرگەردە سەيبىدئەلى ئالپ بىلەن بولىدىغان جەڭنىڭ دەھ- شىتى ھېس — تۇيغۇلىرىنى قاتمۇقات چىرمىۋالغانىدى. گەرچە ئۇ بۇ قېتىمقى لەشكەرىي يۈرۈشكە بىرنەچچە يىل پۇختا تەييارلىق قىلغان، تۈرلۈك جەڭ تەدبىرلىرىنى پۇختا تۈزۈۋالغان، غەلبىگە نىسبەتەن ئىشەنچى تولۇپ — تاشقان بولسىمۇ، لېكىن كۆڭلىنىڭ



بىر يەرلىرى يەنىلا كاۋاك ئىدى. ئاللىقانداق بىر تەشۋىش، ئەندى-  
شلىرى كۆڭلىنىڭ بىر يەرلىرىگە غۇۋا سايە تاشلايتتى. ئۇ كۆڭل-  
دىكى بۇ ۋەسۋەسىلەرنى ئىككى خانىشقا بىلىندۈرمەسلىك ئۈچۈن  
پىيالىگە لىقلاپ قويۇلغان كۈچلۈك شارابنى گۈپۈلدەتتىپ ئىچ-  
ۋەتتى. مۇزىدەك شاراب يۈرىكىنى ئازراق سەگىتكەن بولسىمۇ  
پاقلان، بۇغا گۆشىدە قىلىنغان كاۋاپ بىلەن بىرلىشىپ يۈرىكىنى  
يەنە قىزىتتى. ئەمما كۆڭلىنىڭ بىر يەرلىرىدە غەلىيان كۆتۈرگەن  
غەم - ئەندىشىلەرنى باسالمايدى.

● ئۇ ئەسلىدە قەشقەرگە ئۆتكەن يىلى يازدا يۈرۈش قىلماقچى  
ئىدى. بارلىق تەييارلىقلىرى پۈتتۈرۈپ دەپ قالغاندا، خېلىدىن بېرى  
ئورۇن تۇتۇپ يېتىپ قالغان ئانىسى دۆلەتسۇلتان خانىش قازا قى-  
لىپ كەتتى. ئانىسىنىڭ مۇسەبەت ئىشلىرى بىلەن بولۇپ، ئىك-  
كى ئاي ۋاقىت بىلىنمەيلا ئۆتۈپ كەتتى. كۈز پەسلىدە قەشقەرگە  
لەشكەر تارتىشنى مۇۋاپىق كۆرمىدى. ناۋادا ئۇرۇش مۇۋەپپەقىيەت-  
لىك بولماي ئۇزۇنغا سوزۇلۇپ كەتسە ئوزۇق - تۈلۈكنىڭ يېتىش-  
مەسلىكىدىن، لەشكەرلىرىنىڭ قەشقەرنىڭ ھاۋاسىغا ماسلىشالا-  
ماسلىقىدىن، ئەڭ مۇھىمى قارا قىشتا خەتەرلىك تاغ يوللىرىدا  
تۈركىستانغا بىخەتەر چېكىنىپ كېتەلمەسلىكىدىن ئەنسىرىدى.  
شۇ سەۋەبتىن يۈرۈشنى بىر يىل كېچىكتۈرگەندى.  
شۇ تاپتا ئۇ بۇ قېتىمقى يۈرۈشكە خوتۇن - بالىلىرىنى بىل-  
لە ئېلىۋالغىنىغا پۇشايمان قىلىپ قالغانىدى.

«رەھمەتلىك ۋالىدەئى مېھرىبان ھايات بولغان بولسا بۇلارنى  
بىللە ئېلىۋېلىپ يۈرمەي يېنىدا قالدۇرۇپ قوياي ئىدىم، شۇنداق-  
تىمۇ بۇ قېتىم بۇلارنى بىللە ئېلىۋالمايمەن بولمىدىم. ئۇرۇش  
دېگەننىڭ تەقدىرىگە ھۆكۈم قىلماق تەس، ناۋادا مەغلۇبىيەتكە  
يۈزلەنسەم ئۇلار بۇنىڭدىن ئۆتە جاپاغا قالىدۇ. ئېھ قۇدرەتلىك ئى-  
گەم، بۇنداق قارا كۈنلەرنى كۆرسىتىشتىن ئۆز پاناھىڭدا ساقلى-  
غايىسەن. ئۆزۈڭگە ئاسان، بەندەڭگە قىيىن، قۇدرىتىڭگە تېۋىز-  
دىم...»



خىزمەتكارلارنىڭ ئىككى تاۋاق نېرىن كۆتۈرۈپ كىرىشى بى -  
لەن يۇنۇسخاننىڭ خىياللىرى بۆلۈنۈپ كەتتى.

نېرىن ئانچە ئوخشاپ كەتمىگەن بولسىمۇ، نەچچە ۋاقىتتىن  
بېرى توختىماي يول يۈرۈش جەريانىدا تالقان، نان، سوغۇق گۆش  
بىلەنلا ئوزۇقلىنىپ كەلگەچكىمۇ، بۇ تاماق ئۇلارغا بەكمۇ تېتىد -  
دى. ئادەتتە ھەرقانداق تاماقنى بىر پىيالىدىن ئارتۇق يېمەيدىغان  
شاھ بېگىم نېرىندىن ئىككى پىيالا بۆلدى، مەس كورىدا كەلتۈ -  
رۈلگەن نېرىننىڭ شورپىسىدىنمۇ تەرلەپ تۇرۇپ ئىچتى.

— ئەجەب ئىسسىق باستى، — دېدى شاھ بېگىم چىرايلىق  
بۇرىننىڭ ئۈستىدە پەيدا بولغان چېكىم - چېكىم تەرلەرنى يېپەك  
رومال بىلەن سۈرتۈپ تۇرۇپ، — دېگەن بىلەن تاماق بۇيرۇتۇشقا  
يەنىلا خانىش ئايىم ئۇستا.

— ئايلىنىي مەلىكەم، ئاغزىلىرىغا تېتىغان بولسا، — دېدى  
ئىسان دۆلەت خېنىم يېقىملىق كۈلۈمسىرەپ، — ئاللاھ خالىسا  
قەشقەرگە بارغاندىن كېيىن، بۇنىڭدىنمۇ ئوخشىتىپ ئەتكۈزۈپ  
بېرىمەن.

— خىجىلمەن، ھېلىمۇ سىلنى كۆپ جوۋۇتۇپ كېلىۋاتىد -  
مەن، — دېدى شاھ بېگىم مىننەتدارلىقنى بىلدۈرۈپ، — قەش -  
قەرگە بارغاندا ئۆزۈم خىزمەتلىرىدە بولىمەن.

— قەشقەرگە بارغاندا ئىككىلىرى بىر - بىرلىرى بىلەن  
بولۇپ مەن بىلەن كارىلىرى بولمىغىدەك - دە، — دېدى يۇنۇسخان  
ئىككى ئاغچىسىنىڭ كۆڭۈل ئىزدەشلىرىدىن سۆيۈنۈپ.

— يوقسۇ، ئۆزلىرىنى ئۇنتۇپ قالغىلى بولامدىغان ھەزرىد -  
تىم، — دېدى ئىسان دۆلەت خېنىم.

— قەشقەرنىڭ گۈزەللىرىنى بەكمۇ نازاكتەنلىك دەپ ئاڭلاي -  
مەن. بىزنى ئۇنتۇپ قالمىسىلا بولدى، — دېدى شاھ بېگىم  
ئەركىلەپ.

— جاھاندا گۈزەلەر تولا، لېكىن ھېچقايسىسى ئىككىلىرىد -  
گە يەتمەيدۇ.



— ھىممەت قىلىدىلا، — دېدى ئىككى خانىش سۆيۈنگەن ھالدا بېشىنى ئېگىپ.

مەلىكە مېھرىنىڭ خېنىم مۈگدەشكە باشلىغان، قورسىقى تويغان مەلىكە قۇتلۇقنىڭ خېنىم بولسا ئىنىكئانىسىنىڭ قۇچىدا قىدا ئاللىقاچان ئۇخلاپ قالغانىدى.

— مەلىكىلەرنى ئارام ئالدۇرسۇنلار، — دېدى ئىمان دۆلەت خېنىم ئوتتۇرا ياشلىق باش كېنىزىگە قاراپ.

خىزمەتكار ئاياللار ئىككى مەلىكىنى ئاۋايلاپ قۇچىقىغا ئېلىپ ماڭدى.

— ھېزى بولۇڭلار، مەلىكىلەر كېچىدە يېپىنچىنى ئېچىد. — ۋەتمىسۇن، تاغنىڭ سوغۇقى كېچىدە بەك ئەدەيدۇ، — دەپ تاپىلدى. دى يۇنۇسخان خىزمەتكارلارغا قاراپ.

— بىزمۇ يانايلى، ھەزرىتىم ئوبدانراق ئارام ئېلىۋالسىلا، — دېدى ئىمان دۆلەت خېنىم بىر پىيالە چاي ئىچىۋالغاندىن كېيىن ئورنىدىن تۇرۇپ.

ئۇنىڭغا ئەگىشىپ شاھ بېگىمۇ ئورنىدىن تۇرۇشقا مەجبۇر بولدى ۋە كۆزىنىڭ قۇيرۇقىدا يۇنۇسخانغا چەكسىز مېھرى بىلەن قارىۋالدى. ھەئە، ئىككىلا خانىشنىڭ يۇنۇسخان بىلەن يالغۇز قالغۇسى بار ئىدى، ئەمما بىز — بىرىدىن ھايا قىلىپ مەقسىتىنى بىلدۈرۈشتىن ئېھتىيات قىلىشتى. پات ئارىدا بولىدىغان جەڭنىڭ غېمى بىلەن ئولتۇرغان يۇنۇسخاننىڭ ئاياللىرىنىڭ كۆڭلىنى چۈشەنگىدەك ھەپسىلىسى يوق ئىدى. ئۇ ئىككى ئاغىچىسىنى كۆرى بىلەن ئۇزىتىپ قويۇپ ئورنىدا مىدىرلىماي ئولتۇردى.

— شاراب قۇي، — دېدى ئۇ يېنىدىكى مەھرىمىگە قاراپ. ئارقىمۇ ئارقا ئۇچ ئاپقۇر شاراب ئىچكەن يۇنۇسخان ئوبدانلا كەيپ بولغانىدى. شۇ دەقىقىدە ئۇنىڭ كۆز ئالدىدىن دادىسى سۇلتان ئۇۋەيسخان قازا قىلىپ كەتكەندىن كېيىن ئانىسى دۆلەتسۇلتان مەلىكىگە ئەگىشىپ تۈركىستانغا قايتىپ كەلگىنى، بوۋىسى ئەمىر شەيخ نۇرىددىننىڭ نەسەبەتلىرى، سەمەرقەنتتە مىرزا ئۇ.



لۇغبەگ بىلەن ئۇچراشقنى، كېيىن ھىراتقا — خاقانى سەئىد شىھرۇخ مىرزىنىڭ ھۇزۇرىغا بارغانلىقى، كۆيۈمچان ئۈستازى مەۋلانە شىھىرىدىن ئەلى يەزدىنىڭ تەربىيەسىدە ئىلىم — پەزىلەت ئۆگەنگەن كۈنلىرى، شىھىرىدىن ئەلى يەزدى قازا قىلىپ كەتكەن. دىن كېيىن بىر مەزگىل مەشھەدتە، ئاندىن باغداد، دەمەشق، ئا. خىرىدا شىراز ئالىملىرىنىڭ ھۇزۇرىدا ئىلىم تەھسىل قىلغانلىقى، ئەبۇسەئىد مىرزىنىڭ چاقىرتىشى بىلەن ھىراتقا قايتىپ كېلىپ، ئاتا مىراس زېمىنى موغۇلىستان سەلتەنەتىنى قولغا ئېلىشقا نىيەت قىلغانلىقى، ياشىنىپ قالغان ئانىسى دۆلەتسۇلتان مەلىكىنىڭ رىغبەتلەندۈرۈشى، كۆنچى ئەمىرى شىرھاجى بەگ، بەدەخشان ھۆكۈمدارى سۇلتان مۇھەممەدخانلارنىڭ قوللىشىغا ئېرىشكەنلىكى ۋە ئۇلارغا كۆيۈمچۇل بولغانلىقى، مەقسەت — مۇددەت ئاسىنى چۈشەنگەن نۇرغۇن بەگ — ئەمىرلەرنىڭ ئەتراپىغا ئويۇش. قانلىقى بىر — بىرلەپ ئۆتۈشكە باشلىدى.

ئۇ ئايرىلىپ كەتكىلى ئاز كەم ئوتتۇز يىل بولاي دەپ قالغان ئىنىسى ئىسان بۇغاخاننى ھەر قېتىم ئېسىگە ئالغىنىدا ئۆسمۈر - لۇك چېغىدا يۈرىكىگە ئورناپ كەتكەن قېرىنداشلىق مېھرىدىنمۇ ئەيتاۋۇر يۈرىكىنىڭ بىر يەرلىرى ئاچچىق ئېچىشاتتى. تەخت - سەلتەنەتنى دەپ ئىنىسىغا قارشى لەشكەر تارتماقچى بولغانلىقىدىن كۆڭلى يېرىم بولاتتى. خىجىللىق، نومۇس تۇيغۇلىرى ۋۇجۇدنى ئەسىر ئالاتتى، ھەتتا لەشكىرىي يۈرۈشتىن يالتىيىپمۇ قالاتتى. ئەمما ئەبۇسەئىد مىرزا بىلەن ھىراتتىكى باغى زاغاندا تۈزۈشكەن ئەھدۇ پەيمانلار، ئانىسى دۆلەتسۇلتان مەلىكىنىڭ ۋە - سىيىتى، ئۆزىنىڭ يىگىرمە نەچچە يىللىق تاجۇ تەختسىز ئۆت - كۈزگەن سەرگەردانلىق ھاياتىنى ئېسىگە ئالغىنىدا ۋۇجۇدنى چىرمىۋالغان بۇ تۇيغۇلار شۇ ھامان غايىب بولاتتى. ئۆزىنى بۈيۈك موغۇلىستان سەلتەنەتىنىڭ بىردىنبىر ھەقىقىي تاج ئىگىسى دەپ قارايتتى. ئەينى ۋاقىتتا تۇرپان ئوردىسىدىكى ئەمىر - سەرگەردەن - لەرنىڭ ئانىسى بىلەن ئۆزىنى تۇرپاندىن ھەيدەپ چىقىرىپ، ئىد -



نېسىنى تەختتە ئولتۇرغۇزۇشنى ئادالەتسىزلىك دەپ ھېسابلايتتى. ئاتا مىراس تاجۇ تەختنى قولغا ئېلىپ موغۇلىستان سەلتەنەتىگە پاسىبان بولسا ئىنىسى ئىسمان بۇغاخانغا ياخشى مۇئامىلە قىلىشنى، نائىب خانلىق مەرتىۋىسى بېرىپ، قېرىنداشلىق مېھرى - مۇھەببىتىنى ئەسلىگە كەلتۈرۈپ، سەلتەنەت تىزگىنىنى بىللە تۇتۇشنى كۆڭلىگە پۈككەندى. پەقەت مۇشۇ ئوي - خىياللارلا ئۇنىڭ كۆڭلىگە سايە تاشلاپ تۇرغان خىجىللىق تۇيغۇلىدىن تۈزىتىۋېتەتتى. موغۇلىستان، تۈركىستان، پەرغانىدىن ئىبارەت بۇ كەڭرى زېمىندا قۇدرەتلىك بىر خانلىق قۇرۇش يۈنۈسى - خاننىڭ بۈيۈك غايىسى ئىدى. مۇشۇ غايىسىنى ئەمەلگە ئاشۇرۇش ئۈچۈن بولسىمۇ موغۇلىستان سەلتەنەتىنى قولغا ئالمىسا بولمايتتى. ئۇنىڭچە ئابا - ئەجدادلىرىنىڭ زېمىنى بولغان موغۇلىستاندىلا ھەقىقىي قۇدرەتلىك بىر خانلىققا ئاساس سالغىلى بولاتتى.

سەيپىدەئەلى ئالىپ ئۇنىڭ مۇشۇ بۈيۈك غايىسىنى ئەمەلگە ئاشۇرۇشتىكى ئەڭ چوڭ توسالغۇ ئىدى. ئۇ پەقەت مۇشۇ پېشقەدەم سەركەردىدىنلا قاتتىق ئېھتىيات قىلاتتى. ئۇنى بويسۇندۇرماي تۇرۇپ موغۇلىستاندا پۈت تىرەپ تۇرۇش ھەرگىز مۇمكىن ئەمەس ئىدى. شۇڭا ئۇ موغۇلىستانغا يۈرۈش قىلىشتا بىرىنچى ھۇجۇم نىشانىنى قەشقەر قىلىپ تاللىغانىدى.

شۇنداق، ئۇ يېقىنقى بىر يىلدىن بېرى سەيپىدەئەلى ئالىپنىڭ ئارقىمۇ ئارقا ئەۋەتكەن مەكتۇپلىرىنى تاپشۇرۇۋالدى. دوستلۇق، قېرىنداشلىقنى شىپى كەلتۈرۈپ، تاشنىمۇ ئېرىتتۈۋەتكۈدەك ئىدى. بارلىق بىلەن تولغان بۇ مەكتۇپلار بەكمۇ تەسىرلىك ئىدى. شۇنداقلا، بۇ مەكتۇپلاردا يۇنۇسخاننىڭ موغۇلىستانغا لەشكەر تارتىپ كەلمەسلىكى ئالاھىدە ئەسكەرتىلگەن. بۇ سەمىمىي ئاگاھلاندۇرۇشلارنى پۈتۈنلەي تەھدىت دەپ چۈشەنگەن يۇنۇسخان پەرۋا - سىز قارىدى، جاۋاب خەتمۇ يازمىدى. بالا ۋاقىتلىرىدا ھەر دائىم ئەر كىلىتىدىغان، بوينىغا مىندۈرۈۋالدىغان، كىچىك دېمەي



قورال - ياراغ ئىشلىتىش، جەڭبازلىق ماھارەتلىرىنى ئايدىنماي، زېرىكمەي ئۆگىتىدىغان، كەلگۈسىدە موغۇلىستان تەختگاھىنىڭ پاسىبانى بولىدىغانلىقىنى پات - پات ئەسكەرتىپ تۇرىدىغان، با - ھادىرلىقى، تەدبىرلىكلىكى، مەردۇ مەردانىلىقى بىلەن بالىلىق قەلبىدە ئۆچمەس سىيما بولۇپ قالغان بۇ سەركەردىنىڭ، دادىسى سۇلتان ئۇۋەيسخان ئۆلۈپ كېتىشى بىلەنلا نېمە ئۈچۈندۇر دەرھال ئۆزىدىن، ئانىسىدىن يۈز ئۆرۈپ، قائىدىگە خىلاپ ھالدا ئىنىسىنى تەختكە ئولتۇرغۇزغانلىقىنى، ئانىسى بىلەن ئۆزىنى كىندىك قېنى تۈكۈلگەن ئانا ۋەتىنىدىن ئايرىلىشقا مەجبۇرلىغانلىقىنى كەچۈ - رەلمەيتتى. شۇ سەۋەبتىن قەلبىنىڭ چوڭقۇر يېرىدە قاتتىق ئادا - ۋىتى بار ئىدى. ئۇدۇل قەشقەرگە لەشكەر تارتىپ بېرىپ سەيپىد - ئەلى ئالپقا، ئەينى ۋاقىتتا لالما ئىتتەك قوغلانغان بەختسىز خانزادىنىڭ كۈچ - قۇدرىتىنى كۆرسىتىپ قويۇشنى كۆڭلىگە پۈككەندى. ئۇ سەيپىد ئەلى ئالپنى تىرىك قولغا چۈشۈرسە ئۆل - تۈرۈۋەتمەي يېنىدا نەزەرىدە قىلىپ ساقلاپ، قانچىلىك ئۆمۈر كۆرسە ئۆزىنىڭ موغۇلىستان تەختىدە ئولتۇرۇپ شۇنچىلىك سەلتەنەت يۈرگۈزگىنىنى، ئەل - يۇرتقا قانداق پاسىبانلىق قىل - غانلىقىنى كۆرسىتىپ قويۇشنى ئويلايتتى. سەيپىد ئەلى ئالپنى ھەر قېتىم ئېسىگە ئالغىنىدا يۈرىكىدىكى ئاداۋەت گۈلخانلىرى شۇنچىلىك ئۇلغىياتتى، تەخت - سەلتەنەتكە بولغان ھېرىسمەن - لىكى ھەسسىلەپ ئاشاتتى.

«ئاز قالدى، ئاللاھ خالىسا قەشقەرنى تىنچ - ئامان قولۇمغا ئېلىۋالسام، ئىنىم ئىسان بۇغاخاننىڭ تاجۇ تەختىنى بىكارلاپ بەرمەسلىككە ئامالى يوق. شۇ تاپتا قېرى ئەمىر سەيپىد ئەلى ئالپ نېمە ئىشلار بىلەن مەشغۇلكىن؟ جەننەتماكان خانىش ئانامدىن ئاڭلىشىمچە، ئۇ ئۆز ۋاقتىدا مەرھۇم خان ئاتامنىڭ موغۇلىستان تەختگاھىنى سۇلتان شىرمۇھەممەدخاندىن قايتۇرۇۋېلىشىدا كاتتا تۆھپە كۆرسەتكەن، ھەرقاچان خان ئاتامنىڭ يېنىدىن ئايرىلماي





چارە - تەدبىر كۆرسەتكەن، ئۇرۇشلاردا باھادىرلىق قىلغانىكەن. تەقدىر دېگەن ئاجايىپ - ھە؟! ئۇ ئاشۇ چاغلاردا كۈنلەرنىڭ بىرىدە ئۆزى جان پىدالىق قىلغان خاننىڭ خانزادىسى بىلەن رەقىب بو- لۇپ قېلىشنى، ھايات - ماماتلىق جەڭ قىلىپ قېلىشنى ئويلىغان بولغىمىدى؟ ھەرگىز ئويلىمىغان. قەشقەردە سەپ تۈزۈشۈپ قال- ساق ماڭا يول قويارمۇ؟ جەننەتتاكان خان ئاتامنىڭ يۈز - خاتە- رىسىنى قىلارمۇ؟ بۇزۇرۇكۇۋار خاننىڭ دېيىشىچە، ئۇ كې- يىنچە ئاشۇ قىلغانلىرىغا پۇشايمان قىلغان، مېنى ئىزدەپ تېپىش ئۈچۈن سەمەرقەنت، ھىرات، باغداد، شىرازلارغا چاپارمەن ماڭ- غۇزغانىكەن. تەقدىر - قىسمەت بىلەن ئۇلارغا يولۇقماپتىمەن. ناۋادا يولۇقۇپ قالغان بولسام ھازىرقىدەك قىسمەت شەكىللىنەر- مىدى؟ مۇمكىن ئەمەس. ھەرگىزمۇ ئۇنىڭ ئەۋەتكەن چاپارمەنلى- رىگە ئەگىشىپ موغۇلىستانغا كەلمەيتتىم. ماڭا بىرەر ۋىلايەتنىڭ ئەمىرلىكىنى بېرىپ تەخت دەۋاسىدىن ۋاز كەچ، ئىنىڭنىڭ سەل- تەنەتنى ئېتىراپ قىل، دەپ نەسىھەت قىلار بولغىيىتى ھەقد- چان. يولۇقسا تاغ كېرەك، ئۇ ھەرگىزمۇ دۆڭلۈكنى ماكان تۇتماي- دۇ. ئارقىمۇ ئارقا يوللىغان ئاشۇ مەكتۈپلىرىدىنمۇ ئاشۇنداق مەنە چىقىپ تۇرمامدۇ؟ ئۆزىنى كىم چاغلایدۇ - ھە؟ جەننەتتاكان خان ئاتامغا ھەمدەمدە بولۇپ موغۇلىستان تەختگاھىنى ئىستېلا قىلغان بولسا، كۆرسەتكەن ئەجىر - تۆھپىسىگە تۇشلۇق ھۆرمەت - ئىم- تىيازغا ئېرىشتى. ئۆز ۋاقتىدا مەرھۇم خان ئاتام ئۇنىڭ تۆھپىد- سىنى تارتۇقلاپ ھاممام - مەلىكە ئۆز سۇلتان خېنىمنى ھېچ- قانداق توپلۇق سالمايلا نىكاھلاپ بەرگەنىكەن. زامانىسىنىڭ دانىشمىنى، ئەقىلدارى، لەشكىرىي ئىلىمنىڭ ئەللامىسى، خان جەمەتنىڭ كۆرەگانلىق مەرتىۋىسىدىكى ئالىي نەسەبلىك ئەزاسى ھېسابلانغان بۇ سەركەردە ئۆز ۋاقتىدا نېمىشقا ھەق - ناھەقنى ئاستىن - ئۈستۈن قىلىپ، مېنىڭ ئورنۇمغا ئىنىمنى تەختتە ئولتۇرغۇزۇپ، ئاشۇنداق خاتا ھۆكۈم چىقارغان بولغىيىتى؟ ما- قول، بۇ خاتالىقنى گەردىنىگە ئالسۇنۇ، نېمىشقا ئەمدىلىكتە مې-



نىڭ موغۇلىستانغا كېلىشىمنى، ئاتا مىراس تاجۇ تەختىمنى قو -  
لۇمغا ئېلىشىمنى يەنە جان - جەھلى بىلەن توسۇماقچى بولىدۇ،  
بۇنداق قىلىشىدىكى مەقسەت - مۇددەئاسى نېمىدۇ؟ ھەرگىز يول  
قويمىمەن. ھەرقانداق سۈلھىگمۇ كەلمەيمەن. يولۇمنى توسمەن،  
نىيىتىمدىن ياندۇرىمەن دەيدىكەن، قولىدىن كەلسە بېشىمنى تې -  
نىمدىن جۇدا قىلسۇن. بولمىسا مېنى بۇ يولدىن توسۇمىقى مۇم -  
كىن ئەمەس. ھەر بىر مەكتۇپىدا ئاغا - ئىنى تاجۇ تەخت تالىشىپ  
ياغى قىلسا خەلقىئالەم زاغۇ تۇتىدۇ<sup>①</sup>، ئاۋام - رەئىيەت نالەت ئو -  
قۇيدۇ، ئەل - يۇرت بالايىئاپەت ئىچىدە قالىدۇ، دەيدۇ تېخى. نې -  
مىشقا ئۇ نەسىھەتلەرنى تەخت ساھىبى بولمىش ئىنىمغا بېرىپ  
قىلمايدۇ؟ ئۇنى چىرايلىقچە تەختنى ئۆتۈنۈپ بېرىشكە كۆندۈر -  
مەيدۇ؟ نېمىشقا مەنلا ئۇنىڭ نەسىھەتكە قۇلاق سالغۇدەكمەن؟ ھە -  
قىقەت بىر مەھەل كۆمۈلۈپ قالسىمۇ ھامان ئۆزىنىڭ جۇلاسىنى  
ئايان قىلىدۇ. ھەقىقەت مەن تەرەپتە. ھەقىقىي مەرد - باھادىر بولسا  
مېنى قوللىسۇن، بولمىسا ئىشىنى قىلسۇن. قېرى جېنى تۇمشۇ -  
قىغا كېلىپ، يەر تىرەپ قالغاندا ئەڭ ياخشىسى مەن بىلەن قار -  
شىلاشمىغىنى، سۈكۈت قىلغىنى، ئاغا - ئىنى ئوتتۇرىسىدىكى  
ئىختىلاپقا قېتىلىۋالغىنى گەۋزەل. شۇنداق، ئۇ قېرىپ قالغىنى،  
پۇت - قولىنىڭ كۈچ - ماغدۇرى قالمىغىنى بىلەن تەدبىرلىك،  
ھەيىلە - تەدبىردە ئۇنىڭ تەڭدىشى بولالمايمەن. شۇڭلاشقا ئېھتىيات  
قىلغىنىم، ھەر بىر قەدەمنى ئاۋايلاپ باسقنىم گەۋزەل...»  
يۇنۇسخان بىر ئاز سەگىدەش ئۈچۈن بارگاھى ئالىدىن  
سىرتقا چىقتى. تۇن پىرىملاشقان بولۇپ، تولۇن ئاي كۈمۈش نۇر -  
لىرىنى ئايىماي چېچىۋاتاتتى. تۈمەنلىگەن يۇلتۇزلار گويىا يۇنۇس -  
خانغا مەدەت بېرىۋاتقان دەك شوخلۇق بىلەن كۆز قىسىپ جە -  
مىرلايتتى. يۇنۇسخان غۇر - غۇر ئەسكەن تاغ شامىلىغا كۆكرىد -  
كىنى تۇتقىنىچە قېنىپ - قېنىپ نەپەس ئالدى. شۇ تاپتا ئۇنىڭ  
ۋۇجۇدى ئىشەنچكە تولۇپ تاشقانىدى.

① زاغۇ تۇتۇش - مەسخىرە قىلىش.

قەشقەر شەھىرىنىڭ سىرتى سۇلتان ئىسان بۇغاخان باشلاپ كەلگەن خان لەشكەرلىرى ۋە سەيپىدئەلى ئالپنىڭ قۇرغان چې - دىر - بارگاھلىرى بىلەن تولىمۇ ۋەھىملىك تۈس ئالغانىدى.

مىڭيول قىشلىقىدا لەشكەرلىرىنى تەرتىپكە سېلىپ بىر ھەپتە ئارام ئالدۇرۇۋالغاندىن كېيىن، يول بويى ھېچقانداق قار - شىلىققا ئۇچرىماي ئۈدۈل قەشقەرگە يېتىپ كەلگەن يۈنۈسخان، شەھەردىن ئۈچ پەرسەخ يىراقلىقتا ئۆزىگە قارشى تەييارلىنىپ تۇرغان رەقىبلىرىنىڭ بارگاھىنى كۆرۈپ بىر ئاز ھودۇقتى. سەر - كەردىلىرىگە دەرھال ئۈچ پەرسەخ ئارىلىق تاشلاپ بارگاھ قۇرۇشقا پەرمان بېرىپ، يەزەك<sup>①</sup> قوشۇنىنىڭ سەركەردىسىنى ياۋ قوشۇنى - نىڭ ئەھۋالىنى بىلىپ كېلىشكە ئەۋەتتى. ھەئە، رەقىبلىرىنىڭ ئالدىنلا تەييارلىنىپ تۇرغانلىقى ئۇنى تەمتىرىتىپ قويغانىدى. يۈنۈسخان لەشكەرى يۈرۈشكە چىقىشتىن ئاۋۋال ئويلىغىنىدەك، قەشقەرنى ئۈچە ئاسان ئالمايدىغانلىقىنى بىردىنلا ھېس قىلىپ يەتتى.

«سەيپىدئەلى ئالپ ئاللىقاچان تەييارلىق كۆرۈپ قويغانىدى - كەن - دە. نېمىشقا ئۇ يول ئۈستىدىكى مۇھىم داۋان، ئۆتكەلەر - گە لەشكەر ئورۇنلاشتۇرماي، ھەممە سەركەردە - لەشكەرلىرىنى قەشقەرگە جۇغلىۋالدىكىنە؟ بۇ ئۇنىڭ مەندىن ئېھتىيات قىلغىدى - نىمىدۇ ياكى لەشكەرى كۈچىنى بۆلۈۋەتمەي بىر يەرگە جەم قىل - غىنىمىدۇ؟ ۋە ياكى ھىيلە ئىشلىتىۋاتامدىغاندۇ؟ راست، بۇ قېرى سەركەردىنىڭ ھىيلە - مىكرى، تەدبىرى تولا دەپ ئاڭلىۋېدىم.

① يەزەك - چارلىغۇچى ئەترەت.

ئەڭ ياخشىسى ھۇجۇم قىلىشقا ئالدىرماي، ئەھۋالنى ئىنچىكە كۆزىتىي...»

بارگاہى ئالىيغا جەم بولۇشقان سەركەردىلەر چوڭقۇر خىيالغا ئەسىر بولغان يۇنۇسخاننىڭ كۆڭلىدىكى بىلەلمەي جىمجىت ئولتۇرۇشاتتى. ئۇلار يۇنۇسخاننىڭ قەشقەرنىڭ بوسۇغىسىغا كېلىپلا بۇنداق جىمىپ كېتىشىنى خىيالىغىمۇ كەلتۈرۈشمىگەندى. شۇ تاپتا ئۇلارغا ۋاقىت تولىمۇ ئاستا ئۆتكەندەك بىلىنىۋاتاتتى. يەزەك سەركەردىنىڭ كىرىپ كېلىشى بارگاہى ئالىينىڭ بىر ئاش پىشىملىق جىمجىتلىقىنى بۇزۇپ تاشلىدى.

— مەلۇم بولغاي، — دېدى يەزەك سەركەردە قول باغلاپ تۇرۇپ.

يۇنۇسخان ئاستا بېشىنى كۆتۈرۈپ سەركەردىگە قارىدى. — خوش.

— ئالدىمىزدىكى راستتىنلا قەشقەر لەشكەرلىرى بىلەن ئاقسۇدىن ھەمدەمگە كەلگەن خان لەشكەرلىرىنىڭ قارارگاہى ئىدى. كەن، ئوقۇشىمىزچە سۇلتان ئىسمان بۇغاخان بىر ھەپتە ئاۋۋال ئاقسۇدىن لەشكەر باشلاپ كەلگەنىكەن. ياۋ لەشكەرلىرىنىڭ سانى ئوتتۇز مىڭدىن كەم ئەمەستەك قىلىدۇ.

— قارارگاہىنىڭ ئەھۋالى قانداقراق؟ — سورىدى مەركە-رىمبەردى بەگ.

— ئىنتايىن مۇستەھكەم. تەرتىپ — ئىنتىزاممۇ شۇنداق رەتلىك. قاراۋۇل — چارلىغۇچىلاردىن باشقا لەشكەرلىرىنىڭ قارارگاہ ئىچىدە مېڭىپ يۈرگىنىنى كۆرگىلى بولمايدۇ. بىز قارارگاہقا خېلىلا يېقىنلاشقان بولساقمۇ، لېكىن ئۇلار بىزنى كۆرمىگەندەك پەقەتلا پەرۋا قىلمىدى.

— قەستەن بىزگە سۈر كۆرسىتىۋاتقان گەپ، — دېدى ئەمىر بەگچەك شالاڭ ساقاللىرىنى تىرتىتىپ، — مېنىڭچە ئىككى-ئىچىمىز تۇرماي دەرھال ھۇجۇمغا ئۆتەيلى. مۇشۇنداق قىلساق ياۋغا



ۋەھىمە پەيدا قىلغىلى، پاتىپاراق قىلىپ ئىرادىسىنى سۇندۇرغىلى بولىدۇ، ھەم لەشكەرلىرىمىزنىڭمۇ جەڭگىۋارلىقى ئاشىدۇ. يۇنۇسخان سەركەردىلىرىگە تەكشى نەزەر تاشلىدى. ئەمىر سەركەردىمبەردى بەگ بىلەن ھەقنەزەر مىرزا سەل ئىككىلىنىپ قالغاندەك قىلاتتى.

— مېنىڭچە ئالدىرمايلى، — دېدى يۇنۇسخان، — سەركەر - دە - لەشكەرلىرىمىز بىر - ئىككى كۈن ئوبدان ئارام ئېلىپ ھاردۇقىنى چىقىرىۋالسۇن. ئۇنىڭغىچە ياۋ قارارگاھىنىڭ جايلىد - شىش ئەھۋالىنى يەنىمۇ ئىلگىرىلەپ كۆزىتەيلى. ھامىنى لەشكەر تارتىپ كەلگەن ئىكەنمىز، ئالدىراقسانلىق قىلىشنىڭ ھاجىتى يوق. تەييارلىقلىرىمىز پۇختا بولغاي، لەشكەرلەر قارارگاھتىن خالىغانچە سىرتقا چىقىمىغاي، ئەتراپتىكى ئاھالىلەر بىلەن سۆز - لەشمىگەي، پەرمانىمغا خىلاپلىق قىلغۇچىلارنىڭ كالىسى ئېلىد - نىدۇ. جانابى سەركەردىلەرگە ئىجازەت!

— ئالىيلرى ئامان بولغايلا!

سەركەردىلەر بارگاھى ئالىيدىن ئاستا يېنىپ چىقىشتى. يالغۇز قالغان يۇنۇسخاننى غەم بېسىۋالغانىدى. رەقىبلىرىد - نىڭ شەھەرنىڭ سىرتىدا قارارگاھ قۇرۇپ ياتقىنى ئاللىقاچان جەڭگە تەييارلىنىپ بولغانلىقىنىڭ بېشارىتى ئىدى. ناۋادا ئۇلار شەھەردىن چىقماي يۇنۇسخاننىڭ ھۇجۇم قىلىشىنى كۈتۈپ تۇرغان بولسا بۇنچىۋالا تەشۋىشلىنىشنىڭ، ئېھتىيات قىلىشنىڭ ھاجىتى يوق ئىدى. سەيبىدئەلى ئالىپ بولمىسا، ئىنىسى ئىسان بۇغاخان ئىككى تۈمەن ئەمەس، يىگىرمە تۈمەن لەشكەر باشلاپ كەلگەن تەقدىردىمۇ ئۇ قىلچىلىك غەم قىلىپ كەتمەيتتى. ۋۇجۇدىنى چىرىمىۋالغان چىگىش خىياللىرىنىڭ بىر بېشىغا چىقىپ بولالمىغان يۇنۇسخان، ناۋادا رەقىبلىرىدىن ھېچقانداق شەپە بولمىسا لەشكەر - لىرىنى ئوبدان ئارام ئالدۇرۇپ، ئىككى كۈندىن كېيىن ھۇجۇمغا ئۆتۈشنى قارار قىلدى.





موغۇلىستان لەشكەرلىرىنىڭ قارارگاھى.  
 ھەشەمەتلىك شاھانە چېدىرنىڭ تۆرىدە سۇلتان ئىسان بۇغا -  
 خان تولىمۇ غەمسىز ئولتۇراتتى. كېچىدىن بېرى ئۇخلىماي قىل -  
 خان بەزمىنىڭ تەسىرىدىنمۇ ئەيتاۋۇر كۆزلىرىدە ئۇيقۇ قاينىتىتى،  
 تۇرۇپ - تۇرۇپ ئەسنەپ قويايتتى.

— ياۋغا ئارام ئېلىۋېلىشقا پۇرسەت بەرمەسلىكىمىز كېرەك  
 ئىدى، — دېدى ئىسان بۇغاخان ئاللىقانداق بىر زېرىكىش تۇيغۇ -  
 سىدا، — ئۇزۇن مۇساپىنى بېسىپ كەلگەن ياۋ بىلەن جەڭ قىل -  
 ساق ئاسان غەلبە قىلانتۇق.

— ئەينى مۇددىئە. قۇدرەتلىك پاناھگاھىمىز دانا دۇر، — دېدى  
 سەيپىدەئەلى ئالپ تەۋازۇ بىلەن ئېگىلىپ تۇرۇپ، — ياۋ لەشكەر -  
 لىرىنىڭ يول جاپاسىدا ھېرىپ كەلگىنى راست، ئەمما ئۇلارنىڭ  
 جەڭگىۋارلىقى سۇسلاشقىنى يوق. مۇشۇنداق ئەھۋالدا ھۇجۇمغا  
 ئۆتسەك، ئۇلار جېنىنى ئاللىقىنىغا ئېلىپ قويۇپ قارشىلىق كۆر -  
 ستىشى مۇمكىن. بۇ جەڭ ۋەزىيىتىگە پايدىسىز. مېنىڭچە بىر -  
 نەچچە كۈن تەخىر قىلايلى، خانزادە يۇنۇسخاننىڭ ھەدىگەندە ھۇ -  
 جۇم قىلماي تۇرۇۋالغىنىغا قارىغاندا، ئۇ چوقۇم بىزدىن ئېھتىيات  
 قىلىپ قالدى. قاراۋۇللارنىڭ مەلۇماتىدىن قارىغاندا، ياۋنىڭ يە -  
 زەكلىرى قارارگاھىمىزنى توختىماي كۆزىتىۋاتقۇدەك، ئەھۋال  
 ئۇقۇشۇۋاتقۇدەك. بىزنىڭ جىم تۇرۇۋېلىشىمىز ئۇلارنى بەتگۇمانغا  
 سالماي قالمايدۇ. گۇمان ئەلۋەتتە تەشۋىشنى كۈچەيتىدۇ، تەشۋىش  
 جەڭگىۋارلىقنى سۇسلاشتۇرىدۇ. ئالىيلىرى قارارگاھتا تۇرۇپ زې -  
 رىكىپ قالدىلا، مېنىڭچە شەھەرگە كىرىپ ئارام ئالسىلا، ۋاقتى  
 كەلگەندە خەۋەر بېرىمەن.

سۇلتان ئىسان بۇغاخاننىڭمۇ خىيالى شۇ ئىدى، نەچچە كۈن -  
 دىن بېرى قارارگاھتا تۇرۇپ زېرىكىپ قالغانىدى. يەنە بىر تەرەپ -



تىن نېمە ئۈچۈندۇر ئۇ ئاكىسى يۈنۈسخان بىلەن جەڭ مەيدانىدا يۈزمۈيۈز كېلىپ قېلىشتىن ئېھتىيات قىلىپ قالغانىدى. سەي-يىدئەلى ئالپمۇ بۇ قېرىنداشلارنى جەڭ مەيدانىدا ئۇچراشتۇرۇشنى خالىمايتتى.

— شۇنداق قىلايلى ئەمەس، — دېدى ئىمان بۇغاخان دەس ئورنىدىن تۇرۇپ.

سۇلتان ئىمان بۇغاخاننى ئۈزىتىپ قويغان سەيىدئەلى ئالپ ئىككى ئوغلىنى يېنىدا ئەپقېلىپ قالغان سەركەردىلەرنى ئۆز قارارگاھلىرىغا قايتۇرۇۋەتتى.

— ئارتۇچ<sup>①</sup> تۆپىلىكىدە بۆكتۈرمىدە تۇرغان سەركەردە — لەشكەرلەرنىڭ ئەھۋالى قانداقراق ئەمىرزادەم؟ — سورىدى سەي-يىدئەلى ئالپ چوڭ ئوغلى سانىز مىرزىغا قاراپ.

— خاتىرجەم بولسىلا ئاتا، پەرىمانلىرىغا بىنائەن بارلىق ئۆتكەل — داۋانلارغا قارارگاھ قۇردۇق. ئادەم ئۈگۈل ئۇچار قۇشلارمۇ چاڭگىلىمىزدىن قېچىپ قۇتۇلالمايدۇ.

— ئەينى مۇددىئە. يەنە تاپىلاپ يۈرمەيمەن، — دېدى سەيىد-ئەلى ئالپ تەمكىنلىك بىلەن ئاپئاق ساقاللىرىنى سىلاپ تۇرۇپ، — خانزادە يۈنۈسخان ئالىيلىرىنىڭ جېنىغا چوقۇم كېپىللىك قىل-سىلا. ھەرقانداق سەركەردە — لەشكەر خانزادىگە زىيان — زەخمەت يەتكۈزمىگەي. پەقەت خاتۇن — بالىلىرى، خىزمەتكارلىرى بىلەن قېچىپ كېتىشىگە يول قويسىلىرى بولدى.

— نېمىشقا خانزادە يۈنۈسخاننىڭ قېچىپ كېتىشىگە يول قويمىز ئاتا؟ — سورىدى دادىسىنىڭ مەقسىتىنى چۈشەنمىگەن مۇھەممەد ھەيدەر مىرزا.

— خانزادىلەرنىڭ ئوتتۇرىسىدىكى نىزا — ئاداۋەتلەرگە مۇ-شۇنچىلىك ئارىلىشىپ قالغىنىمىزمۇ يېتەر ئوغلۇم، — دېدى سەيىدئەلى ئالپ، — بۇنىڭ نۇرغۇن سەۋەبلىرى بار. ھازىر سە-لىگە چۈشەندۈرۈپ ئولتۇرغۇدەك ۋاقىت يوق. بارلىق مەقسەت —

① ئارتۇچ — ئاتۇش.

مۇددەئالسىمىدىن ئاغىلىرى تولۇق خەۋەرداردۇر. ئىككى يىلدىن بېرى خېلى تىرىشچانلىق كۆرسەتكەن بولساممۇ يۇنۇسخان ئالىيە - لىرىنىڭ بۇ لەشكىرى يۈرۈشىنى توسۇشقا مۇۋەپپەقىيەت بولالمىدىم. ئەمما ئۇمۇ جەننەتتاكان سۇلتان ئۇۋەيسخان ئالىيلىرىنىڭ يۈرەك پارىسىدۇر. ئەلۋەتتە تەخت - سەلتەنەتتە ئۇنىڭمۇ ھەققى - نېسى - ۋىسى بار. ئاغا - ئىنى ئوتتۇرىسىدىكى زىددىيەت، ئۆچ - ئاداۋەت - نى ھەل قىلىش بۇ ئۆمرۈمدە مېنىڭ قولۇمدىن كەلمەيدىغان ئوخشايدۇ. پەقەت ۋاقىتنى كەينىگە سۈرۈشتىن ئۆزگە چارە تاپال - مىدىم. ناۋادا خانزادە يۇنۇسخان ئالىيلىرىنى تۇتۇپ سۇلتان ئىسمان بۇغاخان ئالىيلىرىنىڭ دەرگاھىغا ئەكەلسەك، خاتالىق ئۈستىگە خاتالىق ئۆتكۈزگەن بولۇپ قالسىمىز. شۇڭلاشقا ئاغا - ئىنى ئۇچراشمىغىنى ئەۋزەل. پەقەت يۇنۇسخاننى سەركەردە - لەشكىرە - لىرىدىن تولۇق ئايرىۋەتسەكلا بولدى. يۇنۇسخان سەركەردە - لەش - كەللىرىدىن ئايرىلىپ قالسا، يەنە بەش - ئون يىلىمىز بۇ زېمىنغا لەشكىرە تارتىپ كېلىشكە پېتىنالمىدۇ. سۇلتان ئىسمان بۇغاخان ئالىيلىرىمۇ تەخت - سەلتەنەتتە خاتىرجەم ئولتۇرۇۋېرىدۇ. مۇھەممەد ھەيدەر مىرزا دادىسىنىڭ مەقسىتىنى تولۇق چۈ - شەنمىگەن بولسىمۇ ئارتۇقچە سوئال سورىمىدى.

— ناۋادا خانزادە يۇنۇسخان ئالىيلىرى ئارتۇق ئارقىلىق چېكىنىمىسچۇ؟ — سورىدى سانىز مىرزا.

— خانزادە يۇنۇسخان ئالىيلىرى ئاشۇ كەلگەن يولىدىن باش - قا يولنى بىلمەيدۇ. چوقۇم كەلگەن يولى بىلەن چېكىنىدۇ، — دې - دى سەيپىدەئلى ئالىپ ئۆزىگە ئىشەنگەن ھالدا، — سىلى باشقا خىيالىلاردا بولماي دەرھال يانىسىلا، سەركەردە - لەشكىرەلەرگە قات - تىق چېكىلىسىلە. ئۇلار يۇنۇسخاننىڭ يالغۇز چېكىنىپ كېتى - شىگە يول قويسۇن.

— پەرىمانبەردارمەن، — دېدى سانىز مىرزا ئورنىدىن تۇ - رۇپ.

— سىلى، — دېدى سەيپىدەئلى ئالىپ ئىككىنچى ئوغلى مۇ -





ھەممەد ھەيدەر مىرزىغا قاراپ، — جەڭ بولغان كۈنى سەر كەردە — لەشكەرلىرى بىلەن ئۇدۇل يۈنۈسخان قارارگاھىنىڭ ھەرىمىگە ھۇجۇم قىلسىلا. بۇنىڭدىكى مۇددىئا شولكى، خانزادىنىڭ ھەرەم - لىرىنىڭ ئامانلىقىنى قوغداش، باشقا سەر كەردە - لەشكەرلەرنىڭ ئەجىر - تۆھپە كۆرسىتىشكە ئالدىراپ يۈنۈسخاننىڭ خاتۇن - با - لىلىرىنى ئۆلتۈرۈۋېتىشىدىن ساقلىنىش، مۇددىئايم ئايان بول - دىمۇ ئەمىرزادەم؟

— ئايان بولدى، — دېدى مۇھەممەد ھەيدەر مىرزا.

— بۇ ۋەزىپىنىڭ ھۆددىسىدىن چىقماق بەسىي مۇشكۈل، ناۋادا يۈنۈسخان چېكىنگەن ۋاقتىدا ھەرىمنى ئېلىپ چېكىنىش - كە ئۆلگۈرەلسە تېخى ياخشى. ئول چاغدا يالغاندىن ھۇجۇم قىلىپ قوغلىغان بولۇپ، سەر كەردە - لەشكەرلىرىمىزنىڭ ئول زەئىپە - لەرگە زىيان - زەخمەت يەتكۈزۈشنىڭ ئالدىنى ئالىدىلا. ناۋادا يۈ - نۈسخان ھەرىمنى ئېلىپ چېكىنىشكە ئامالسىز قالسا، سىلى ئۇلارنى تولۇق قوغداپ ھاياتغا كېپىللىك قىلىدىلا. بۇ ئىشتا قىلچىلىك سەۋەنلىك كۆرۈلمىگەي ھەم ۋاقتىنچە باشقىلاردىن سىر تۇتۇلغاي.

— مۇددىئالىرىنى چۈشەندىم ئاتا.

— ئەمىسە شۇنداق بولسۇن. ۋاقتى كەلگەندە يۈنۈسخاننىڭ ھەرىمنى قىر - چاپ قىلىش ۋەزىپىسىنى سىلىگە تاپشۇرمەن. قالغىنىنى ئۆزلىرى بىلۈرلا. خوش، قايتسىلا بولىدۇ. چېدىرگاھىدا يالغۇز قالغان سەيپىدئەلى ئالپ ئۆز ئىچىنى تىڭشاپ ئۇزاققىچە جىمجىت ئولتۇردى. سۇلتان ئىسان بۇغاخان قەشقەرگە ھەمدەمگە لەشكەر تارتىپ كەلگەندىن بېرى قايتىدىن يېڭىلاپ تۈزگەن جەڭ تەدبىرلىرىنى، سەر كەردە - لەشكەرلەرنى ئورۇنلاشتۇرۇش ئەھۋالىنى بىر قۇر ئەسلىپ چىقتى. ئۇ تۈزگەن تەدبىرلىرىنىڭ، كۆرگەن ھازىرلىقلىرىنىڭ جاي - جايىدا بولغان - لىقىغا ئىشەنچ قىلىپ خېلىلا خاتىرجەم بولدى. بولغۇسى جەڭدە



قاتتىق يېڭىلگەن يۇنۇسخاننىڭ بىچارە تۇرقىنى كۆز ئالدىغا كەل-  
تۈرۈپ يۈرىكى پىژژىدە ئېچىشتى.

«قولۇمدىن كېلىدىغان ئاماللارنى قىلىپ باقتىم. خانزادە يۇ-

نۇسخان نەسەھەتمگە پەقەتلا قۇلاق سالمىدى. ئەمدى ئۇنىڭغا نە-

سەھەت قىلىشنىڭ ئورنى قالمايدى. ئەسلىدە سەركەردە - لەشكەر-

لىرىنى ساقلاپ قالالسا ئىككى قېيىنئاتىسى ئالدىدىمۇ، ھامىيىسى

ئەبۇسەئىد مىرزا ئالدىدىمۇ، مۇھىمى ئىنىسى ھەم رەقىبى بول-

مىش سۇلتان ئىسان بۇغاخان ئالىيلىرى ئالدىدىمۇ ئۆزىگە ياخشى

ئىدى، كېيىنكى ئىستىقبالىغىمۇ تەسىر يەتمەيتتى. نېمىشقا ئۇ

تۈركىستان ھۈدۇدلىقىغا شۈكۈر - قانائەت قىلمايدىغاندۇ؟ ئەگەر

تۈركىستان تەسەررۇپىنى كىچىك كۆرگەن بولسا قولىدىكى ئاشۇ

يىگىرمە مىڭ لەشكەر بىلەن ئەتراپىدىكى باشقا خانلىقلارنى ئىس-

تېلا قىلسىمۇ بولاتتىغۇ. شۇنداق قىلغان بولسا بىزمۇ ھەمدەمدە

بولۇپ كۆمەكلىشەتتۇق ئەمەسمۇ؟ موغۇلىستان تەختىگاھىدىن باش-

قا تەختىگاھلاردىمۇ ئولتۇرۇپ دەۋران سۈرگىلى بولاتتىغۇ؟ ئەبۇ-

سەئىد مىرزانىڭ ئۇنى شىرازدىن ئالاھىدە تەكلىپ قىلىپ ئەكې-

لىپ، لەشكەر، زېمىن بېرىپ، ئاتا مىراس زېمىنى بولمىش موغۇ-

لىستان تەسەررۇپىنى قولغا ئېلىشقا دەۋەت قىلىشىدىكى مەقسەد-

تى ئۆز تەسەررۇپىنى بىزدىن - سۇلتان ئىسان بۇغاخان ئالىي-

لىرىنىڭ تەھلىكىسىدىن خالاس قىلىش ئىكەنلىكىنى بىلمەمدە-

كىنە. ئەبۇسەئىد مىرزا نېمىدېگەن قۇۋ - ھە؟! باجىسى ئابدۇللا

مىرزىدىن قېيىنئاتىسىنىڭ تەخت - سەلتەنەتىنى تارتىۋېلىش

ئۈچۈن دەشتى قىپچاق ئۆزبېكلىرىنى سەمەرقەنتكە باشلاپ كې-

لىشتىن ئايانمىدى. ئۇلارنىڭ سەمەرقەنتنى بۇلاپ - تالىشىغا يول

قويدى. ئەمىر تۆمۈردىن مىرزا ئۇلۇغبەگ دەۋرىگىچە بىنا قىلىن-

غان مەشھۇر، كاتتا ئىمارەتلەرنىڭ ۋەيران قىلىنىشىغا سۈكۈت

قىلدى. مانا ئەمدى ئۆز سەلتەنەتىنىڭ بىخەتەرلىكى ئۈچۈن يۇ-

نۇسخاننى شىرازدىن تېپىپ كېلىپ، قولغا لەشكەر، قورال بې-



بىرپ ئاغا - ئىنلەرنى دۈشمەنلەشتۈردى. بۇ سەلتەنەت ماجىرالە -  
 رىنىڭ باش - ئاخىرى نەگە بېرىپ، نەدە توختار كىن تاڭ؟! ئىنسان  
 دېگەن سەلتەنەت، زېمىن، مال - دۇنياغا توپماي ئۆتمىدىكەن، بول -  
 مىسا مەيلى سۇلتان، مەيلى ئاۋام بولسۇن، ئاخىرقى ھېسابتا بارار  
 جايى يەنىلا تۆت قەدەم قارا تۇپراق. راست، مەنمۇ ئىككى پۈتۈم  
 پۈتۈنلەي گۆرگە ساڭگىلىغان قېرى جېنىمدا، خۇداغا شۈكرى دەپ  
 بىر بۇلۇڭدا نامىزمنى ئوقۇپ، بىلىپ - بىلمەي ئۆتكۈزگەن گۈ -  
 ناھلىرىمغا تەۋبە قىلىپ ئولتۇرماي، نېمىشقا بۇ سەلتەنەت ما -  
 جىرالارىغا ئارىلىشىمەن؟ ئەنە - ئۆگۈن ئىچىدە بولىدىغان دەھ -  
 شەتلىك جەڭدە نۇرغۇنلىغان يىگىتلەرنىڭ بېشى تېنىدىن جۇدا  
 بولسا، نۇرغۇنلىغان مەزلۇملار تۇل، بالىلار يېتىم بولسا، بۇنىڭ  
 ۋابالى كىمگە بولۇر؟ ئاشۇ تەخت - سەلتەنەت تالاشقان ئاغا - ئى -  
 نىلەرگىمۇ ياكى ئاشۇ جەڭگە باشچىلىق قىلغان مەندەك ئۆلۈمتۈك  
 قېرىغىمۇ؟ جاھان ئۇرۇش - غوۋغالاردىن خالىي بولغان زامانلارمۇ  
 كېلەرمۇ؟ مۇمكىن ئەمەس. دۇنيادا خان - پادىشاھلارلا بولىدىكەن،  
 ئۇرۇش - غوۋغا تۈگىمەيدۇ. ئۇلارنىڭ كاتتا ئوردا - سارايلاردىكى  
 ئالتۇن تەختلەردە خاتىرجەم ئولتۇرۇشى، پاراغەتلىك ياشىشى ئۇ -  
 چۈن نۇرغۇنلىغان مەرد ئەزىمەتلەر جېنىدىن جۇدا بولىدۇ، زېمىن  
 قىپقىزىل قان بىلەن بوپىلىدۇ، دۆۋە - دۆۋە جەسەتلەر بۇ زېمىن -  
 غا ئوغۇت بولىدۇ. ئەنە ئاشۇلارنىڭ ھاياتى بەدىلىگە خان - سۇل -  
 تانلار دەۋران سۈرىدۇ. ھەئە، مەنمۇ ئىككى پەرزەنتىمنىڭ بەخت -  
 سائادىتى ئۈچۈن، ئىستىقبالى، خاتىرجەملىكى ئۈچۈن بۇ جەڭگە  
 ئىشتىراك قىلىۋاتىمەن. تەخت - سەلتەنەت رەقىبلىرىنىڭ ھالاكەت -  
 تى بەدىلىگە مۇستەھكەملىنىدۇ. شۇنىڭ ئۈچۈن مەن يەنىلا سۇل -  
 تان ئىسان بۇغا خاننى تاللايمەن. ئۇ ئولتۇرغان تەخت - سەلتەنەت -  
 نىڭ مۇستەھكەم بولۇشى ئۈچۈن قان تۆكۈشكە رازىمەن. ئەھ  
 پەرۋەردىگارىم، ئۆزۈڭ ئادىلسەن. ئۆزۈڭ ھەقىقەت ئىگىسىسەن،  
 ئۆتكۈزگەن گۇناھى كەبىرلىرىمنى مەغپىرەت قىلغايىسەن. شەپقەت -  
 لىك ئىنايىتىڭگە سېغىنىمەن...»





ئىككى كۈن جىمجىتلا ئۆتۈپ كەتتى.

ھەئە، لەشكەرگاھلار جىم تۇرغاندەك بىلىنگىنى بىلەن ھەر ئىككى تەرەپ بۇ ئىككى كۈندە ئايغاقچىلار ئارقىلىق بىر - بىر - نىڭ ئەھۋالىنى ئىگىلەپ تۇردى. يۈنۈسخاننىڭ ئايغاقچىلىرى ئو - چۇق - ئاشكارا ھەرىكەت قىلاتتى. بۇنىڭدىن ئۇنىڭ قانچىلىك ئالدىراۋاتقانلىقىنى، ۋەسۋەسىگە چۈشۈپ قالغانلىقىنى بىلگىلى بولاتتى. سەيپىدئەلى ئالپنىڭ ئايغاقچىلىرى ياۋ ئەھۋالىنى يوشۇ - رۇن كۆزىتەتتى. قارىماققا ئۇلار قارشى تەرەپكە قورققاندىك، يۈ - رەكئالدى بولۇپ قالغاندەك تۇيغۇ بېرەتتى.

ھىيلىگەر سەيپىدئەلى ئالپ قارارگاھىنى بىر كېچىدىلا بىر پەرسەخ چېكىندۈردى. بۇ ئۇنىڭ قەستەن قورققاندىك قىياپەتكە كىرىۋېلىپ كۆرسەتكەن ھىيلىسى ئىدى. ئۇنىڭ بۇ تەدبىرى دەر - ھال ئۈنۈمىنى كۆرسەتتى.

ياۋ لەشكەرگاھىنىڭ بىر كېچىدىلا چېكىنگەنلىكىدىن خەۋەر تاپقان يۈنۈسخان رەقىبلىرىم قورقۇپ كېتىپتۇ، ۋەھىمىگە چۈ - شۈپتۇ، جەڭدە يېڭىلىپ قالسا شەھەرگە كىرىۋېلىش ئاسان بول - سۇن ئۈچۈن قارارگاھىنى چېكىندۈرۈپتۇ، دەپ چۈشەندى - دە، ھۇجۇمغا تەييارلىق كۆردى.

— بارلىق لەشكەرلەر توپغۇچە ئوزۇقلىنىپ، چۈشلۈك غىزاسىنى يېنىدا ئەلىۋالغاي، — دېدى ئەمدىلا ناشتىغا ئولتۇرغان يۈنۈسخان ئايغاقچىلىرى يەتكۈزگەن خەۋەردىن ھاياجانلىنىپ، — ياراتقان ئاللاھ ئىگەم رەقىبلىرىمىزنىڭ يۈرىكىگە ۋەھىمە سالغان ئوخشايدۇ. ئۇلار كېچىدىن قارارگاھىنى يۆتكىگەن بولسا، تېخى بارگاھلىرىنى پۇختا جايلاشتۇرۇشقا ئۈلگۈرەلمىدى، بۇ ئۇلارغا ھۇجۇم قىلىشنىڭ ئەڭ ياخشى پۇرسىتى. بىر ئاش پىشىم ۋاقىت ئىچىدە لەشكەرلەر پۈتۈنلەي تەق بولغاي. ئاللاھ خالىسا بۈگۈن



قەشقەر شەھىرىنى قوللىمىزغا ئالىمىز.

— يەنىلا ئالدىرىمىغىنىمىز ياخشىمىكىن، — دېدى مەركە-  
رىمبەردى بەگ ئېھتىياتچانلىق بىلەن، — ياۋ نېمىشقا بىر كېچىدە-  
دىلا قارارگاھىنى چېكىندۈردى؟ يەزەكلىرىمىز يەنە بىر تەھقىقلەپ  
كەلگەن بولسا...

— ھېلىمۇ ئىككى — ئۈچ كۈندىن بېرى يەزەكلەر تولا قاتراپ  
كەتتى، — دېدى ئەمىر بەگچەك مەركەرىمبەردى بەگنىڭ سۆزىنى  
بولۇپ، — ئەمدى يەنە ساقلاۋەرسەك پەيتىنى ئۆتكۈزۈۋېتىمىز. ياۋ-  
نىڭ خورىكى ئۆسۈپ كېتىدۇ.

مەركەرىمبەردى بەگ يۇنۇسخانغا لاپىمىدە قارىۋالدى. سۆزلى-  
رىنىڭ ئانچە ئېتىبارغا ئېلىنمىغىنىنى ھېس قىلىپ جىم بولدى.  
— بەس، ئەمدى پۇرسەت كۈتۈۋەرمەيلى، — دېدى يۇنۇسخان  
كەسكىنلىك بىلەن.

ياشلىق جاسارىتى ئۇرغۇپ تۇرغان يۇنۇسخان ئارتۇقچە  
ساقلاشقا تاقەت قىلالمايتتى. سەيپىدەئەلى ئالپنىڭ كۈتكىنىمۇ دەل  
مۇشۇ ئىدى. شۇ تاپتا ئۇنىڭ ئازغىنە لەشكەرلىرى يالغاندىن  
قارارگاھ قۇرۇۋاتقان قىياپەتكە كىرىۋالغان بولۇپ، كۆپ قىسىم  
لەشكەرلىرى ئەپلىك يەر شارائىتىدىن پايدىلىنىپ بۆكتۈرمىدە  
تۇرۇۋاتاتتى. تولۇق ئىشەنچكە تولغان يۇنۇسخان ئېھتىيات قىلىش-  
نى ئۇنتۇپ، كۈچلۈك ھۇجۇم ئارقىلىق بىر قېتىمدىلا ياۋنى تى-  
رىپىرەن قىلىش ئۈچۈن ئاتلىق لەشكەرلىرىنى ئىلغار ھەم چاپا-  
ۋۇل، كامانداز ھەم پىيادىلىرىنى ھىماتچى قىلىپ جەڭ سېپى تۈ-  
زۈگەندى. كۆزىتىش مۇنارىدا يۇنۇسخان لەشكەرلىرىنىڭ سەپ  
تۈزۈلۈشىنى كۆزىتىپ تۇرغان سەيپىدەئەلى ئالپ ھاياجىنىنى با-  
سالماي ئۆزىگە — ئۆزى شۇيرلىدى:

— پەرۋەردىگار ھىممىتىڭگە مىڭ — مىڭ تەسەننا. مەن تى-  
خى يۇنۇسخاننى جەڭ تەدبىرلىرىگە خېلىلا پىشقان دەپ يۇقىرى  
مۆلچەرلەپتىمەن. ئەسلىدە ئۇ خېلىلا خامكەن ئەمەسمۇ؟ ئانچىكىم  
ئىشلەتكەن ھىيلەمگە ئىشىنىپ، ھاياجىنىنى باسالماي پۈتۈن سەپ



بويىچە ھۇجۇمغا ئۆتكىنىنى قارىمىدىغان. نېمىدېگەن قاراملىق بۇ؟ راست، يۇنۇسخان بۇ چاغقىچە بىرەر قېتىم جەڭ كۆرۈپ باق- مىغان تۇرسا، مەدرىسە، ئوقۇللاردا ئۆگەنگەن جەڭ تەدبىرلىرىگە تايىنىدۇ - دە، ئەلۋەتتە. ئۇنىڭ يېنىدىكى مىر كەرىمبەردى بەگ، ھەقبەردى مىرزا، ئەمىر بەگچەكلەردەك سەركەردىلىرى مۇشاۋىر - لىق قىلىپ يول كۆرسەتمىگەنمىدۇ ياكى مەسلىھەت بەرمىمۇ ئاڭ - لىمىغانمىدۇ؟ ئۇلارنىڭ مەسلىھەتلىگە كۆنىمىگەن بولسا، مېنىڭ مەكتۈپ يوللاپ قىلغان نەسەپتلىرىمگە قۇلاق سالمىغىنىدىن ئەجەبلەنمىسەممۇ بولغىدەك. ئۇنىڭ ئىنىسىدىن موغۇلىستان تەختىنى سويۇپ ئېلىش ھەۋىسى ھەقىقەتەن كۈچلۈككەن...



ئاتلىق لەشكەرلىرى بىلەن ئالەم - جاھاننى چاڭ - توزانغا باستۇرۇپ كېلىۋاتقان يۇنۇسخان بارگاھ قاشالىرىنى ئوڭشاشقا كىرىشىۋاتقان ياۋ لەشكەرلىرىنى كۆرۈپ، بۇنىڭ ھىيلە ئىكەنلى - كىگە قىلچىلىك گۇمانلانمىدى. موغۇلىستان لەشكەرلىرى قارا بوراندەك باستۇرۇپ كېلىۋاتقان ياۋ لەشكەرلىرىنى كۆرۈپ، قە - لىۋاتقان ئىشلىرىنى تاشلاپ ھودۇققان، قورققان قىياپەتتە قارار - گاھ ئىچىگە قېچىشقا باشلىدى.

«ياۋ لەشكەرلىرىنىڭ راستىنلا تەييارلىقى يوق ئىكەن، قە - رى سەركەردە سەيبىدئەلى ئالپ مېنىڭ بۇنداق تۇيۇقسىز ھۇجۇم - غا ئۆتۈشۈمنى خىيالىغا كەلتۈرمىگەن ئوخشايدۇ. ئىككى كۈندىن بېرى ھۇجۇمغا ئۆتمەي ئۇلارنى قايمۇقتۇرۇپ قويغان ئوخشاي - مەن...»

يۇنۇسخان خىيالىنى يىغىشتۇرۇپ سەركەردىلىرىگە بۇيرۇق بەردى:

— مىر كەرىمبەردى بەگ ئوتتۇرىغا، ئەمىر بەگچەك ئوڭ قا - ناتقا، ھەقبەردى مىرزا سول قاناتقا مەسئۇل بولۇپ ھۇجۇمغا ئۆ - تۇڭلار. ياۋ لەشكەرلىرىنىڭ ئۆزىنى ئوڭشىۋېلىشىغا پۇرسەت بەر - مەڭلار. مەنزىلىمىز قەشقەر شەھىرى. شەھەرگە كىرگەندىن كې - يىن ھەركىمنىڭ ئالغان ئولجىسى ئۆزىگە، لېكىن ئاۋام - رەئىد -

يەتتىنچى جېنىغا زامىن بولماڭلار.

ئاتلىق لەشكەرلەر ياۋ قارارگاھىغا خۇددى توغاننى بۇزۇپ تاشلىغان سەلدەك ئېقىشقا باشلىدى. لېكىن خېلى ئىچكىرىلەپ كىرىپمۇ بىرمۇ ياۋ لەشكەرلىرىنى چېلىقتۇرالمىدى. قارارگاھتە - كى يۈزلىگەن چېدىرلارنىڭ ھەممىسى بوش ئىدى. بىردىنلا ئالدا - ئاللىقىنى ھېس قىلغان يۇنۇسخان چېپىۋاتقان ئېتىنىڭ تىزگى - نىنى جان - جەھلى بىلەن تارتتى.

— ئالدىنچى تىمىز، — دېدى ئۇ سەركەردىلەرگە قاراپ، —

پەرمان، بارلىق لەشكەرلەر دەرھال چېكىنسۇن!

دەل شۇ چاغدا تۆت تەرەپتىن قۇلاقنى يارغۇدەك داقا - دۈم - باق ئاۋازى ئاڭلاندى. ئارقىدىنلا ئاسماندىن يا ئوقى يامغۇردەك يېغىشقا باشلىدى. يۇنۇسخانلا ئەمەس، ئۇنىڭ ئەتراپىدىكى خېلى - خېلى دەھشەتلىك جەڭلەرنى كۆرگەن پېشقەدەم سەركەردىلەرمۇ بۇنداق ئوقيا ھۇجۇمىغا ئۇچراپ باقمىغانىدى. لەشكەرلەر ئاتلىرىدا - نىڭ بېشىنى كەينىگە بۇراپ بولغىچە ئوق يامغۇرىدا خۇددى ئۈچ - مە تۆكۈلگەندەك ئاتلىرىدىن يىقىلىشقا باشلىدى. شۇنىڭ بىلەن تەڭ تۆت تەرەپتىن بۆكتۈرمىدە تۇرغان ياۋ لەشكەرلىرى چەمبەر شەكلىدە قىستاپ كەلدى. قاتتىق قورقۇپ كەتكەن يۇنۇسخاننىڭ يۈرىكى ئاغزىغا كەپلىشىپ قالغانىدى. ئۇ ئەمدى لەشكەرلىرىگە قوماندانلىق قىلىش ئەمەس، ئۆز جېنىنى ساقلاپ قېلىش كويىغا چۈشكەنىدى. ئۇنى پەقەت يا ئوقىدىن ئامان قالغان ئىككى - ئۈچ يۈز نەپەر خاس نۆكىرى مۇھاپىزەت قىلىۋاتاتتى. ھەممىنىڭ ئال - دىدا چېكىنگەن يۇنۇسخان باياتىن كىرگەندە يېرىمى تىكلەنگەن، يېرىمى شۇ پېتىچە تۇرغان بارگاھ قاشاسىنىڭ خۇددى مۆجىزە يۈز بەرگەندەك مۇستەھكەم تىكلەنگەنلىكىنى كۆرۈپ جان - ئىما - نى چىقىپ كەتتى. ئېگىز ھەم مۇستەھكەم قاشادىن ئاتلارنىڭ سەكرەپ ئۆتەلىشى مۇمكىن ئەمەس ئىدى. پىتىراپ كەتكەن لەش - كەرلەر ئاتلىرىنى ئۇيان - بۇيان دىۋىتىپ قېچىپ چىقىشقا جاي ئىزدەۋاتاتتى. قارارگاھنىڭ ھېچبىر دەرۋازىسى كۆرۈنمەيتتى،



شاخ - شۇمبىلارنىڭ ئارىسىغا، ئورەكلەرگە مۆكۈنۈپ ياتقان مو - غۇلىستان لەشكەرلىرى توقۇپ، تىكلىگىدەك قىلىپ تەييارلاپ قويغان قاشالارنى ھايت - ھۆيت دېگۈچە تىكلەپ مۇستەھكەم - لىئوالغانىدى.

— بىر ئامال قىلىپ قاشالارنى ئۇرۇڭلار، چىقىپ كەتكۈدەك يوقۇق تېپىڭلار! — دېدى يۈنۈسخان نۆكەرلىرىگە قاراپ. نۆكەر بېشى بۇيانقۇلى نۆكەرلەرنى باشلاپ مىڭبىر چاپادا قاشانىڭ تۆت ئات پاتقۇدەك يېرىنى ئۆردى. لېكىن، ئاچچىق قامچا زەربىسىگە بەرداشلىق بېرەلمىگەن شاش تۈركىستان ئاتلىد - ىرى ئاشۇ يوقۇققا كەلكۈندەك يامراپ كېلىپ قاپسىلىپ قېلىۋا - تاتتى.



قارارگاھتىن مىڭ تەستە قۇتۇلۇپ چىققان يۈنۈسخان پىيادە لەشكەرلىرىنىڭمۇ بۆكتۈرمىگە ئۇچرىغانلىقىنى، ئۇلارنىڭمۇ ياۋ بىلەن ئېلىشىش ئەمەس، جان قايغۇسىدا قالغانلىقىنى كۆرۈپ قانتىق ئۈمىدىسىزلىنىدى. تەڭلا ھۇجۇمغا ئۆتكەن مىر كەرىمبەردى بەگ، ھەقىقەتتىن مۇزدا، ئەمىر بەگچەكلەرنىڭ قارىسىمۇ كۆرۈن - مەيتتى. شۇ تاپتا ئۇنىڭ بار ئەس - يادى ئۆز قارارگاھىدىكى خو - تۇن - بالىلىرىدا قالغانىدى. ئۇ نېرى - بېرىسىنى ئويلاپ ئول - تۇرمايلا، ئارقىسىدىن ئەگىشىپ كېلىۋاتقان يۈزدەك خاس نۆكەرى بىلەن ئۆز قارارگاھىغا قاراپ ئات سالىدى. پۈتكۈل جەڭ ۋەزىيىتى - نى موغۇلىستان لەشكەرلىرى كونترول قىلىۋالغانىدى. قېچىۋات - قىنى تۈركىستان لەشكەرلىرى، قوغلاۋاتقنى موغۇلىستان لەش - كەرلىرى ئىدى. بۇ پاجىئەلىك مەنزىرىنى كۆرگەن يۈنۈسخاننىڭ كۆزىگە قاراڭغۇلۇق تىقىلدى.

— قارارگاھىمۇ ھۇجۇمغا ئۇچراپتۇ. ئالىيلىرى، — دېدى نۆكەر بېشى بۇيانقۇلى يۈنۈسخاننىڭ ئېتىنىڭ تىزگىنىنى تارتىپ تۇرۇپ، — ئەمدى قارارگاھ تەرەپكە ماڭمايلى.

— نېمىشقا؟ — دېدى كۆزىگە قان تولغان يۈنۈسخان جان - جەھلى بىلەن ۋارقىراپ، — سۆيۈملۈك ئاغىچىلىرىم، پەرزەنتلىد -



رىم شۇ يەردە تۇرسا!

بۇيانقۇلى تىركەشتى:

— ئۆزلىرىنى تۇنۇۋالسىلا ئالىيلىرى. بىز ھازىر ئۇلارنى ئەمەس، ئۆزىمىزنى قۇتۇلدۇرالساقمۇ چوڭ گەپ.

يۈنۈسخان بىر ئاز سەگىگەندەك بولۇپ ئەتراپقا نەزەر تاشلىدى. بىر تۈپ موغۇلىستان لەشكەرلىرى سەركەردىلىرىنىڭ باش-چىلىقىدا ئۇنى نىشانغا ئېلىپ ئات چاپتۇرۇپ كېلىۋاتاتتى.

ئۇلار بىلەن ئەمدى ئېلىشىسا تەڭ كېلەلمەيدىغانلىقىنى، ھەتتا ھاياتىنىمۇ قۇتقۇزۇپ قالالمايدىغانلىقىنى ھېس قىلغان يۈنۈسخان ئىلاجسىز نۆكەر بېشىغا پەرمان بەردى:

— يول باشلا، چېكىنەيلى.

تېڭىرقىغان نۆكەر بېشى ياندۇرمىلاپ سورىدى:

— نەگە چېكىنىمىز ئالىيلىرى؟

— نەگە بولاتتى، تۈركىستانغا، تاشكەنتكە!

يۈنۈسخان جان - جەھلى بىلەن ۋارقىراپ تۇرۇپ ئېيتتىغا ئاچچىق قامچا سالدى.

سەيپىدئەلى ئالپ سەركەردىسى ئالچىنبەگكە يۈنۈسخاننى تۇتماسلىق، يارىلاندىرماسلىق ھەققىدە پەرمان بەرگەنىدى. شۇڭا ئۇ ئىمكان بار باشقا سەركەردىلەرنىڭ يۈنۈسخاننى قوغلىشىنى تو - سۇپ، ئۆزى يالغاندىن قوغلىغان بولۇپ، تاپ باستۇرۇپ ئەگەشتى.

تۈركىستان لەشكەرلىرى يۈنۈسخاننىڭ تۇغىنى كۆرۈپ ئەتراپىغا بىر - بىرلەپ جۇغلىشىشقا باشلىدى. لېكىن ئۇلارنىڭ سانى ئىككى مىڭغىمۇ يەتمەيتتى. قالغانلىرى ئۆلگەن، ئەسىرگە چۈشكەن، ئاللاھقا ياقلازغىدۇر پىتىراپ قېچىپ كەتكەنىدى.

— مەركەزمى بەردى بەگ قېنى؟ — سورىدى يۈنۈسخان ئۆزىدە - گە پىتىشىۋالغان چاپاۋۇل قوشۇننىڭ ئورۇنباشار سەركەردىسىگە قاراپ.

— سەركەردە ئەسىرگە چۈشتى ئالىيلىرى، — دېدى ئورۇند - باسار سەركەردە، — ھەقبەردى مىرزىغا يا ئوقى تەگدى، ئەمىر



بەگچەكنى بىر توپ ياۋ لەشكەرلىرى ئورنۋالدى. قۇتۇلدۇرۇشقا ئا - مالىسىز قالدىم.

يۇنۇسخان لام - جىم دەيمىدى. ئۈچ سەركەردىسىنىڭ ئۆلۈك - تىرىكلىكىدىن ئېنىق مەلۇمات ئالالمىغانلىقى ئۈچۈنمۇ ئەيتاۋۇر ئۇنىڭ ۋۇجۇدىنى تەسۋىرلىگۈسىز بىر ئازاب، ھەسرەت، پۇشايىمان چۇلغىۋالغانىدى. ھەئە، ئۇ يېڭىلىگەنلىكىگە، لەشكەرلىرىنىڭ باشسىز، سەركەردىسىز قالغانلىقىغا شەكسىز ئىشەنگەنىدى. ئۆ - لۇم ۋە ھىممىسىدىن قۇتۇلۇش ئۈمىدىدە ئېتىغا جان - جەھلى بىلەن قامچا سالغىنى بىلەن ئىككى كۆزى كەينىدە، رەقىبلىرىگە تۇتقۇن بولغان خوتۇن - بالىلىرىدا قالغانىدى. شۇ تاپتا جەڭدە مەغلۇپ بولۇشتىن كۆرە خوتۇن - بالىلىرىدىن ئايرىلىپ قېلىش ئۇنىڭغا قاتتىق ئېغىر كەلگەنىدى. جەڭدە غەلبە قىلىش ياكى مەغلۇپ بولۇش تەبىئىي ئەھۋال، ئەڭ نومۇسۇلۇق ئىش خوتۇن - بالىلىرىنىڭ ياۋنىڭ قولىغا چۈشۈپ قېلىشى ئىدى. شۇ دەقىقىدە يۇنۇسخان ئېتىنىڭ بېشىنى شاققىدە كەينىگە بۇراپ، قوغلاپ كەلگەن ياۋ لەشكەرلىرىگە ئەسىرگە چۈشمەكچى، نېمە بولسا خوتۇن - بالىلىرى بىلەن ئەڭ بولماقچىمۇ بولدى. لېكىن ئىنىسى ئىسان بۇغا خاننى كۆز ئالدىغا كەلتۈرۈپ، بۇ نىيىتىدىن دەرھال يالتايدى. ئەسىرگە چۈشسە ئىنىسىنىڭ ئۆزىنى، خوتۇن - بالىلىرىنى ئۆلتۈرمەيدىغانلىقى ئۇنىڭغا ئايان ئىدى. ئەمما ئىنىسىدىن ئىككى قولىدىن ساق - سالامەت قۇتۇلۇپ كېتەلمەيدىغانلىقىنى، تۈركىستانغا كېتەلمەيدىغانلىقىنى، بىر ئۆمۈر ئىنىسىنىڭ يېنىدا نەزەربەندەتە ياشايدىغانلىقىنى ھېس قىلىپ يەتكەنىدى. يۇنۇسخانچە بولغاندا ھاياتىنى، خوتۇن - بالىلىرىنى ساقلاپ قېلىش بەدىلىگە نەزەربەندەتە تۇرۇپ، ئىنىسىنىڭ سەلتەنەت سۈرگەنلىكىنى كۆرۈپ ياشىغاندىن، ئۆلۈم مىڭ ھەسسە ئەۋزەل ئىدى. شۇنىڭ ئۈچۈن ئۇ ئېتىغا قامچا سېلىۋاتاتتى. شۇ دەقىقىدە غايىبىتىن كەلگەن بىر تال ئوقنىڭ تۇيۇقسىز جېنىنى ئېلىشىنىمۇ خالاپ قالغانىدى. چۈنكى، بۇنداق ئۆلۈم قېچىپ قۇتۇلغاندىن مىڭ ئەلا ئىدى. ھەئە،



بۇنىڭدا كاج تەقدىرنىڭ ئازاب - ھەسرەتلىرىدىن بىراقلا قۇتۇل-  
غىلى بولاتتى.

«جان بولسا جاھان، ئاش بولسا قازان دەپتىكەن، ھاياتتىن  
نېمانچە ئالدىراپ ئۈمىدىمنى ئۈزۈمەن؟ ئۆلمىگەن جاندا ئۈمىد بار  
دەيدىغان گەپمۇ بار ئەمەسمۇ، ئاۋۋال قوغلاپ كەلگەن ياۋنىڭ چاڭ-  
گىلىدىن قۇتۇلۇپ، تۈركىستانغا ساق - سالامەت بېرىۋېلىشنىڭ  
ئامالنى قىلاي. ئىسان بۇغاخان نېمىلا بولمىسۇن مېنىڭ قېرىند-  
دېشىم، ئىنىم، قاراپ تۇرۇپ يەڭگىلىرىنى، جىيەنلىرىنى خارلىد-  
ماس، ئۆلتۈرمەس، بۇنىڭغا بەلكىم سەيپىدئەلى ئالپمۇ يول قوي-  
ماس. ئاھ تەڭرىم، بۇ قېرى تۈلكىنىڭ دامىغا ئەجەب چۈشتۈمە،  
ھېچ بولمىسا يۈزمۇيۈز مەيدان جېڭى قىلىپ يېڭىلىپ قالغان  
بولساممۇ ئارمىنىم يوق ئىدى. ئۆزۈمدىن ئۆتتى. ئۇلارنىڭ يالغان-  
دىن قارارگاھ يۆتكىگىنىگە ئىشىنىپ، ھۇجۇم قىلىشقا ئالدىراپ  
قايتىمەن. مىر كەرىمبەردى بەگنىڭ گېپىگە كىرىپ، ھۇجۇم قىل-  
لىشقا، قەشقەر شەھرىگە باستۇرۇپ كىرىشكە ئالدىرىمىغان بول-  
سام، مەغلۇپ بولساممۇ بۇنچىۋالا سەت مەغلۇپ بولماس ئىدىم.  
قېنى تۈركىستاندىن دەبدەبە بىلەن باشلاپ كەلگەن شۇنچىۋالا  
لەشكەر؟ شۇنچە يىل قىلغان تەييارلىقىم بىر قېتىملىق جەڭگە  
يارىمىدىغۇ؟ شۇنىڭدىن قارىغاندا پەرۋەردىگارم بۈيۈك موغۇلىس-  
تاننىڭ تاجۇ تەختىنى ماڭا راۋا كۆرمىگەن ئوخشىمامدۇ؟ بۇ ئۆم-  
رۈمدە مەرھۇم جەننەتلىك پەدەرۇ بۇزۇكىنىڭ تەختىدە ئولتۇرۇش  
نېسىپ بولماسمۇ زادى؟...»

تاپ باستۇرۇپ قوغلاپ كېلىۋاتقان موغۇلىستان سەركەردە -  
لەشكەرلىرى نېمە ئۈچۈندۇر توختاپ قالغانىدى. يۇنۇسخان ئۇلار-  
نىڭ توختاپ قالغىنىنى كۆرۈپ بىردىنلا تېڭىرقىدى.

«ئۇلارغا نېمە بولغاندۇ؟ نېمە ئۈچۈن قوغلاشتىن يالتىيىپ  
قالدىكىنە ياكى لەشكەرلىرىم..... مۇمكىن ئەمەس. ئۇلار ئاللىقا-  
چان پىتىراپ كەتتى. ئۆلگەنلىرى ئەسلا تىرىلمەيدۇ. ئۇلار شۇ  
قوغلىشىدا ماڭا يېتىشەلمەسلىكى مۇمكىن ئەمەس، تەڭ كېلەل-

مەسلىكى تېخىمۇ مۇمكىن ئەمەس. ماڭا ئەگىشىپ قېچىپ كېلىۋاتقان بىچارە لەشكەرلەرنىڭ قوغلاپ كېلىۋاتقان ياۋ لەشكەرلىرى بىلەن جەڭ قىلغۇدەك رەغدى يوق. شۇ تاپتا ئۇلار پەقەت ماڭا ئەگىشىپ قاچسىلا ئامان قالمىز دەپ ئويلايدۇ، ياكى سەيىدىدە ئالپ سەر كەردىلەرگە قوغلىماسلىققا پەرمان بەردىمىدىكىن؟ ياق - ياق، ھەرگىز مۇمكىن ئەمەس. شۇنچىۋالا لەشكەرلەردىن رەھىمسىز لەرچە قىرئەتەن ئۇ ئەمىر ھەرگىز ئۇنداق پەرمان بەرمەيدۇ. ھىممەتسىز ئىنىم ئىسان بۇغاخانىنىڭ ئۇنداق پەرمان بېرىشى تېخىمۇ مۇمكىن ئەمەس...»

قېچىپ كېتىۋاتقان يۇنۇسخاننىڭ كاللىسىنى گادىرماچ خەيالىلار چىرمىۋالغانىدى. ئۇ ئۆزىگە ياندېشىپ كېلىۋاتقان ھەمراھلىرىغا پەقەتلا قارىمايتتى. مەغلۇبىيەتتىن پەيدا بولغان نومۇس تۇيغۇلىرى ئۇنىڭ خانلارغا خاس سۈر - ھەيۋىتىنى پۈتۈنلەي سۈندۈرۈۋەتكەنىدى. شۇ تاپتا ئۇ ئاچقىنىنىمۇ، ھارغىنىنىمۇ بىلمەيتتى.

ئارتۇق تۆپىلىكىدە ياڭرىغان دەھشەتلىك ناغرا - سۇناي ئاۋازى يۇنۇسخاننى يەنە بىر قېتىم قاتتىق چۆچۈتتى. ئۇ شاققىدە بېشىنى كۆتۈرۈپ ئەتراپقا ئەلەڭلەپ قارىدى. باياتىن بېرى خىيال بىلەن بولۇپ كېتىپ يەر شارائىتىغا دىققەت قىلمىغانىدى. ئىككى تەرىپى كۆككە بوي سوزغان تاقىر تاغ، يۇنۇسخان ئەگىشىپ كېلىۋاتقان ئازغىنە لەشكەرلىرى بىلەن ئاشۇ تاغ ئارىسىدىكى جىرادا ئىدى. تاغنىڭ يانباغرى، جىرانىڭ ئىچى موغۇلىستان لەشكەرلىرى بىلەن تولۇپ كەتكەنىدى. يۇنۇسخان ئۆزىنىڭ يەنە بىر قېتىم بۆكتۈرمىگە ئۇچراپ، قورشاۋدا قالغانلىقىنى ھېس قىلدى. شۇ دەقىقىدە چېكىنىش ئۇنىڭ ئۈچۈن ئۆلۈم بىلەن باراۋەر ئىدى. لېكىن بۇ ھەيۋەتلىك تاقىر تاغلاردىن قاننى بولسىمۇ ئۇچۇپ ئۆتەلمەيتتى. ئۇ باياتىن بېرى قوغلاپ كەلگەن لەشكەرلەرنىڭ نېمە ئۈچۈن توختاپ قالغانلىقىنى بىردىنلا ھېس قىلدى.

«ئەجلىم مۇشۇ يەردە توشقان ئوخشايدۇ. ھامىنى بىر ئۆ -



لۇم، يېتىپ قالغىچە ئېتىپ قال دەپتىكەن...»

قەتئىي نىيەتكە كەلگەن يۇنۇسخان ئىچكى تۇيغۇلىرىنى يو-  
شۇرۇشقا تىرىشىپ، ئۆلۈم ۋەھىمىسىدە تەمتىرەپ تۇرغان لەش-  
كەرلىرىگە قاراپ ۋارقىرىدى:

— ھودۇقماڭلار، جاسارەتلىك بولۇڭلار! ھەممە ئىش ئاللاھ-  
نىڭ ئىنايىتى بىلەن بولىدۇ. كۆرىدىغان كۈنىمىز، يەيدىغان رىز-  
قىمىز تۈگىمىگەن بولسا ئامان - ئېسەن قوتۇلۇپ كېتىمىز. بې-  
لىڭلارغا باغلىغان شىجائەت كەمىرىڭلارنى چىڭتىڭلار، ئۇلارغا  
تۈركىستان باھادىرلىرىنىڭ جاسارىتىنى كۆرسىتىپ قويۇڭلار!  
يۇنۇسخاننىڭ قىسقا نۇتقى لەشكەرلىرىگە قايتىدىن كۈچ -  
غەيرەت بېغىشلىدى.

— پاسبانىمىز ئۈچۈن جېنىمىز پىدا! — دېدى نۆكەر بې-  
شى بۇياتقۇلى قىلىچىنى ئوينىتىپ تۇرۇپ.  
— قىبلىگاھىمىز ئۈچۈن جېنىمىز پىدا، — دەپ توۋلاشتى  
باشقا لەشكەرلەرمۇ.

لەشكەرلىرىنىڭ غەيرەتكە كەلگەنلىكىنى كۆرگەن يۇنۇسخان-  
نىڭ ۋۇجۇدىدىكى تەشۋىش، ۋەھىمە ئاللىقاياقلارغىدۇر تاراپ كەتتى.  
شۇ ئەسنادا ئۇلارنىڭ ئالدىنى توسۇپ تۇرغان موغۇلىستان  
لەشكەرلىرىنىڭ ناغرا - سۇنايلىرى بىردىنلا بېسىقتى - دە، سەپ  
ئالدىدىن بىر سەركەردە ئەللىككە يېقىن نۆكەرنى ئەگەشتۈرۈپ،  
ئاتلىرىنى ئاستا يورغىلاتقىنىچە ئۇلارغا يېقىنلاشتى. ھۇجۇمغا  
تەييارلىنىپ تۇرغان يۇنۇسخان ياۋ سەركەردىسىنىڭ ئۆزى بىلەن  
سۆزلەشمەكچى بولغانلىقىنى ھېس قىلىپ، دۇبۇلغا - ساۋۇتلىرىد-  
ىنى تۈزەشتۈردى، ئاندىن نۆكەر بېشى بۇياتقۇلغا قارىدى:

— ئەللىك نۆكەرنى ئېلىپ مەن بىلەن يۈر.  
بۇياتقۇلى خاتىرجەمسىزلىنىپ قالغانىدى.  
— ئېھتىيات قىلايلى ئالىيلىرى. بۇ ئۇلارنىڭ قىلتىقى بو-  
لۇپ قالمىسۇن يەنە.

— ئەتراپىمىزنى ياۋ لەشكەرلىرى قاتمۇقات ئوراپ تۇرغان



تۇرسا يەنە نېمە قىلماق بولسۇن، خاتىرجەم بول. گېپىنى ئاڭلاپ باقايلى.

يۇنۇسخان ئەللىك نۆكەرى بىلەن ئۆز سېپىدىن چىقىپ ئال-  
دىغا ماڭدى. ئۇلار يۈز قەدەم ئارىلىق قالدۇرۇپ توختاشتى.  
يۇنۇسخان ئات ئۈستىدە ئولتۇرۇپمۇ خۇددى ئۆرە تۇرغاندەك  
كۆرۈنىدىغان ياۋ سەركەردىسىنىڭ ئېگىز بەستىگە ھەۋەس بىلەن  
نەزەر تاشلىدى. قاپقارا بۇرۇنلىرى ئاق پۇسىملىق چىرايغا خوپمۇ  
ياراشقان سەركەردە تولىمۇ ياش كۆرۈنەتتى. يۇنۇسخان ئۇنىڭ  
چىرايى تونۇشتەك، ئۇنى نەدىدۇر بىر يەردە كۆرگەندەك ھېس  
قىلدى، لېكىن ئەسلىيەلمىدى.

— ئەسسالامۇ ئەلەيكۇم، خانزادە يۇنۇسخان ئالىيلىرىغا ئېھ-  
تىرام بولغاي، — دېدى ياش سەركەردە ئات ئۈستىدىلا سالام بېرىپ.  
يۇنۇسخان خىيالىنى يىغىشتۇرۇپ ياش سەركەردىنىڭ سالا-  
مىنى ئىلىك ئالدى:

— ۋە ئەلەيكۇم ئەسسالام.

— بۇ نەنىڭ، قايسى قوۋمنىڭ قائىدىسى ئالىيلىرى. شۇنچە  
يىراق يەردىن ھەشەم تارتىپ كېلىپ، بىرنەچچە ۋاق مېھمان بول-  
مايلا ئالدىراپ - تېنەپ قايتامدىلا؟ قەشقەر خەلقىنىڭ مېھمان-  
دوستلۇقىنى بىلمەيدىغان ئوخشىمامدىلا؟

ياش سەركەردىنىڭ سۆزلىرىدە مەسخىرىمۇ، تەنمۇ، ياشلارغا  
خاس كۆرەڭلىكىمۇ بار ئىدى. يۇنۇسخان ئۆزىنى تەمكىن تۇتۇپ  
جاۋاب بەردى:

— خاتالاشتىلا سەركەردە، بىز مېھمان بولغىلى كەلمىدۈك  
ھەم مېھمانمۇ ئەمەسمىز. ھېچكىم ئۆز يۇرتى، تەسەررۇپىغا مېھمان  
بولۇپ كەلمەيدۇ.

ياش سەركەردە مېيىقىدا كۈلدى:

— ئۇنداق بولسا بۇ مەملىكەتنى ئۆز زېمىن - تەسەررۇپۇم  
دەيلا - يۇ، ئەجەب ياغى باشلاپ كەلگەنلىكىرىنى قانداق چۈشەند-  
سەك بولۇر؟



— سىلى بىلمەمدىلا ياكى قەستەن تادانلىق قىلىۋاتامدىلا سەر كەردە، ئۆز تاجۇ تەختىنى بىراۋلارغا تارتتۇرۇپ قويۇپ، بىر ساياق سىياقىدا ۋەتىنىدىن ھەيدەلگەن، ئۆزگە ئەللەردە لاماكانلىق - قالمەھكۇم بولغان بىر تەخت ساھىبى قانداقسىگە قولىدىن بېرىپ قويغان تەسەررۇپىغا مېھمان سۈپىتىدە قەدەم كەلتۈرەلسۇن؟ تا - جۇ تەختىمىزنى چىرايلىقچە ئالالمىغاندىكىن، سويۇپ ئالماق مەقسىتىدە ياغى باشلاپ كەلمەك ئەلۋەتتە جايىز دۇر. بۇنى ئەيىبكە بۇيرۇغىلى ھەم بولماس. خوش، ئۆزلىرى كىم بولىدىلا؟ بۇ داۋاندا شۇنچىۋالا لەشكەر بىلەن ئالدىمىنى توسۇماقلىرىنىڭ بائىسى نې - مېكىن؟ شۇنى بىلىپ قالسىلا، مەن سەر كەردە - لەشكەرلىرىم - دىنلا ئەمەس، مال - دۇنيالىرىمىدىنمۇ ئايرىلغانمەن، ئىلكىمدە سىلىگە بەرگىدەك ھېچنەمە يوق.

ياش سەر كەردە قاقاھلاپ كۈلۈپ كەتتى.

— خانزادە ئالىيلىرى خاتا چۈشىنىپ قالدىلا. مەن قانداق - تۇر يول توسار قاراقچى ئەمەسمەن، ئادالەتلىك سۇلتان ئىسان بۇغاخان ئالىيلىرىنىڭ زامانىدا موغۇلىستان تەسەررۇپىدا يول توسار قاراقچىلارغا زىنھار ئورۇن يوقتۇر. بىلىپ قالسىلا، بىز - لەركىم بۈيۈك موغۇلىستان تەخت ئىگىسى بولمىش سۇلتان ئىسان بۇغاخان ئالىيلىرىنىڭ باھادىر سەر كەردىسى، ئەمىرۇل ئۆمەرا سەيپىدئەلى ئالپ ھەزرەتلىرىنىڭ چوڭ ئەمىرزادىسى سانىز مىرزا بولۇرمىز.

يۇنۇسخان دەرھال ئېسىگە ئالدى.

«ھە، ئەسلىدە ئۇ سەيپىدئەلى ئالپنىڭ چوڭ ئەمىرزادىسىكەن - دە. ئۇنى بىر يەردە كۆرگەندەك قىلغىنىم، بىراۋغا ئوخشاشقىنىم بى - كار ئەمەس ئىكەن. باھ، ئۇنىڭ چىرايىلا ئەمەس، بويى - بەستىمۇ دادىسىنىڭ ياشلىق ۋاقتىغا ئېمىدىگەن ئوخشىغان ھە؟!...»

يۇنۇسخان تۇرپاندا ئۆتكەن بالىلىق دەۋرىدە سەيپىدئەلى ئالپنىڭ ھەر دائىم ئۆزىنى ئەركىلىتىپ، بويىغا مىندۈرۈۋالدىد - خانلىقىنى، جەڭبازلىق ماھارىتىدىن تەلىم بېرىدىغانلىقىنى ئې -



سىگە ئالدى. نېمىدىگەن غەمسىز، بەختلىك چاغلار ئىدى - ھە ئۇ. ئەنە ئاشۇ سۆيۈملۈك ئۇستازى، شىر يۈرەك باھادىر كېيىنكى ۋاقىتلاردا ئۇنى رەھىمسىزلىك بىلەن تاجۇ تەختتىن مەھرۇم قىلدى. ئادالەتسىزلىك بىلەن قارار چىقىرىپ، ئۇنىڭ ئورنىغا ئىدىنى تەختتە ئولتۇرغۇزدى. يۈزسىزلىك بىلەن ۋەتىنىدىن قوغلىۋەتتى. مانا بۈگۈنمۇ يەنە بىر قېتىم قاتتىق مەغلۇبىيەتكە ئۇچرىتىپ، ئەسلى - ۋەسلىدىن ئايرىپ جاننى ئېلىپ قېچىشقا مەجبۇر قىلدى. ھازىر بولسا ئۇنىڭ ئوغلى ئەجەل قىلىچىنى يا - لىڭچاچلاپ ئالدىنى توسۇپ تۇرماقتا. بۇ تەقدىرنىڭ يازمىسىمىدۇ؟ ئۇنىڭ بەخت - ئىستىقبالىنى ۋەيران قىلىش سەيپىدەئەلى ئالىقا بۇيرۇلغانىمىدۇ؟ ئۇنىڭ ھايات - ماماتىنى سەيپىدەئەلى ئالىقنىڭ پۇشتى بەلگىلەرمۇ؟ ياق، ھەممە ئىش ئاللاھنىڭ ئىلكىدە. بەندى - نىڭ قولىدىن كەلمەيدۇ. ئېھ ياراتقان ئىگەم، ئۆزۈڭگە سېغىنىد - مەن. ھىممەت - ئىنايىتىڭ چەكسىز دۇر...

— ئاتتىن چۈشىسە خانزادە، قەشقەرگە بىللە قايتايلى. شول تاپتا جاماللىرىغا ئادالەتپاناھ سۇلتان ئىمان بۇغاخان ئالىي - لىرى تولىمۇ ئىنتىزار دۇر.

بۇنۇسخان خىيالىدىن ئاستا باش كۆتۈردى، سانىز مىرزىغا مەغرۇرلۇق بىلەن نەزەر تاشلىدى.

— مەن دېگەن بۈيۈك تۇغلۇق تۆمۈرنىڭ پۇشتىمەن. يەنە كېلىپ بىر ئەلنىڭ سۇلتانىمەن. شول تاپتا تاجۇ تەختىمدىن، سەركەردە - لەشكەرلىرىمدىن، شانۇ شەۋكىتىمدىن ئايرىلىپ قال - غان بولساممۇ، سىلىدەك ئادەتتىكى بىر سەركەردىنىڭ ئالدىدا ئاتتىن چۈشۈشۈم مۇمكىن ئەمەس. بالىلارچە خىيالىرىدىن ۋاز كەچسە سەركەردە. زادى مەقسىتىمگە يېتىمەن دەيدىكەنلا، مېنى پەقەت بىرلا نەرسە ئاتتىن چۈشۈرەلەيدۇ.

بۇنۇسخاننىڭ قورقۇمىسىزلىقىغا، خان - سۇلتانلارغا خاس ھەيۋىتىگە، مەرد - ئوغلانلارغا خاس جاسارىتىگە قايىل بولغان سانىز مىرزا قىزىقىپ سورىدى:





— ئالىيلىرىنى ئاتتىن چۈشۈرۈشكە قادىر بولغان ئول  
نەرسە نېمىكىن؟

يۇنۇسخان مەردانلىق بىلەن جاۋاب بەردى.  
— قوللىرىدىكى ئاۋۇ قىلىچ. ئۇنى راۋۇرۇس تۇتۇشقا ماڭ-  
دۈرلىرى بارمۇ سەركەردە؟

سانىز مىرزا لام - جىم دېمىدى. شۇ تاپتا ئۇ دادىسىنىڭ  
پەرمىنى بويىچە يۇنۇسخاننى ئامان - ئېسەن ئۆتكۈزۈۋېتىپ، ئە-  
گەشتۈرۈپ كەلگەن لەشكەرلىرىنى قانداق قىلىپ تۇتۇپ قېلىش  
ھەققىدە باش قاتۇرۇۋاتاتتى.

سانىز مىرزانىڭ جاۋاب بەرمىگىنىنى كۆرۈپ يۇنۇسخان ئۇ-  
نى قورقتى دەپ ھېسابلىدى - دە، قورشاشنى يا ئۆلۈم، يا كۆرۈم  
جېڭى قىلىپ بۆسۈپ چىقىپ كېتىشكە بەل باغلىدى.

— لەشكەرلەرگە پەرىمانىنى يەتكۈز. قورشاشنى بۆسۈپ چى-  
قىپ كېتەيلى، — دېدى يۇنۇسخان يېنىدا ھوشيارلىق بىلەن تۇر-  
غان نۆكەر بېشى بۇيانقۇلىغا قاراپ.

بۇيانقۇلى ئارقىسىدىكى لەشكەرلەرگە پەرىماننى يەتكۈزۈپ  
بولغىچە، يۇنۇسخان قىلىچىنى شارىتىدە سۇغۇرۇۋالدى - دە، ئې-  
تىنى زەرب بىلەن دېۋىتتى. بۇيانقۇلى بىلەن ئەللىك نەپەر نۆكەر  
يۇنۇسخاننى قوغداش ئۈچۈن دەرھال ئېتىغا قامچا سالدى. ئۇلار-  
نىڭ ھۈجۈمغا ئۆتكىنىنى كۆرۈپ لەشكەرلەرمۇ ئېتىغا قامچا سال-  
دى.

سانىز مىرزانىڭ كۈتكىنىمۇ دەل مۇشۇ ئىدى. ئۇ ئەگەشتۈ-  
رۈپ كەلگەن نۆكەرلىرى بىلەن غاچچىدە ئىككى يانغا بۆلۈنۈپ،  
جان - جەھلى بىلەن باستۇرۇپ كەلگەن يۇنۇسخانغا يول بەردى.  
يۇنۇسخان بۇنىڭدىن بىر ئاز غەيرىيلىك ھېس قىلغان بولسىمۇ  
ئارتۇقچە ئويلىنىپ ئولتۇرمىدى. ھەئە، شۇ تۇرقىدا بۇ ئىشنىڭ  
سەۋەبىنى ئېنىقلىغۇدەك پۇرسەتمۇ يوق ئىدى. ئۇنىڭ ئالدى تەرد-  
پىدىكى يولنى توسۇپ تۇرغان يۈزلىگەن موغۇلىستان لەشكەرلى-  
رىمۇ خۇددى سەركەردىسى سانىز مىرزىغا ئوخشاش ئىككى تەرەپ-



كە بۆلۈنۈپ، ھۇجۇم قىلىپ كېلىۋاتقان يۇنۇسخانغا يول بەردى. جېنىنى ئالىقنىغا ئېلىپ قويۇپ، قىلىچ يالىڭاچلاپ ھايات - ما - مائىلىق جەڭگە يۈزلەنگەن يۇنۇسخان كۈتۈلمىگەن بۇ مۆجىزىدىن ھەيران قالدى، قورشاۋدىن توسقۇنسىز، ئامان - ئېسەن چىقىپ كەتكىنىگە خۇش بولۇپ، ئېتىغا رەھىمسىزلىك بىلەن قامچا سالدى. شۇ تاپتا ئۇ ئارقىسىدىن ئەگشىپ كەلگەن ئىككى مىڭغا يېقىن سەرۋاز - لەشكەرلىرىنىڭ سانىز مىرزا تەرىپىدىن پۈتۈنلەي توسۇۋېلىنغانلىقىدىن بىخەۋەر ئىدى.

يۇنۇسخان شۇ قاچقىنىچە قاراڭغۇ چۈشكەندە ئاندىن توختىدى. تاغ يولى خەتەرلىك، ئۇنىڭ ئۈستىگە يول باشلىغۇچى بولمىغاچقا، بىر كېچە تۈنەشكە مەجبۇر بولدى. تاڭ ئاتقاندا، قورشاۋدىن بىللە بۆسۈپ چىققان ئەللىك نەپەر ئۆكرىدىن باشقا بىرمۇ لەشكەرنىڭ يېتىپ كەلمىگىنىدىن بەكمۇ مەيۈسلەندى. لەشكەرلىرىنىڭ قورشاۋنى بۆسۈپ چىقالمىغانلىقىنى جەزملەشتۈرگەندىن كېيىن يولنى داۋاملاشتۇردى.

قەشقەرگە يۈرۈش قىلغاندا ئىنس - جىن يوق تۇرغان مىڭ - يول، قاراڭغۇلۇق، ئوتسالار، چىغىنئاش، تېرەكداۋان قاتارلىق ئۆتكەللەردە مانا ئەمدى خۇددى يەردىن ئۈنۈپ چىققاندىكىلا موغۇ - لىستان لەشكەرلىرىنىڭ قارارگاھلىرى پەيدا بولۇپ قالغانىدى. يۇنۇسخان بۇ ئۆتكەللەردىن قىسقىلا جەڭ قىلىپ ئۆتۈپ كەتتى. ئۇنىڭ ئالدىنى توسۇغان ياۋ سەركەردىلىرى يۇنۇسخاننى قوغداپ كېلىۋاتقان ئۆكرەلەر بىلەن جەڭ قىلىپ، يۇنۇسخان بىلەن پەقەتلا كارى بولمايتتى. جەڭدە يۇنۇسخان بىلەن دوقۇرۇشۇپ قالسىمۇ ھۇجۇم قىلماي ئۆزلىرىنى يۇنۇسخاننىڭ قىلىچىدىن قاچۇرۇپ، بىر چەتكە چىقىۋېلىپ يول بېرەتتى. شۇنداق قىلىپ يۇنۇسخان تېرەكداۋاندىن بۇياتقۇلى قاتارلىق تۆت ئۆكرى بىلەن ئۆتەلدى. ئۇ ئاشۇ ئۆتكەللەردىكى ياۋ لەشكەرلىرىنىڭ نېمە ئۈچۈن ئۆزى بىلەن كارى بولمىغانلىقىنى، ئۆكرەلىرىنىڭ ئالدىنى توسۇپ ئۆزىگە يول بەرگەنلىكىنى پەقەتلا چۈشەنەلمىدى. ئۇ بۇنى تېخىچىلا



مۆجىزە دەپ ھېسابلايتتى. سەيپىدئەلى ئالپنىڭ بۇ خەتەرلىك ئۆتكەللەرگە ئىشەنچلىك سەركەردىلىرىنى ئورۇنلاشتۇرۇپ، ئۇلارغا قاتتىق جېكىلەپ، جېنىنى ئامان قويغانلىقىنى پەقەتلا خىيالغا كەلتۈرمەيتتى.

«بۈيۈك موغۇلىستان تەسەررۇپىنىڭ تەخت - سەلتەنەتدە ھېلىمۇم رىزقىم بار ئوخشايدۇ، ياراتقان ئىگەمنىڭ پاختىنىڭ ئا - رىسىدا ئوت ساقلايدىغان كارامەتلىرى بىلەن جېنىم ئامان قالدى. ئاللاھ خالىسا ئاتا مىراس ئول تەختگاھنى قولۇمغا ئالماي قويماي - مەن. شۇ تاپتا خاتۇن - بالىلىرىم قانداقراق تۇرۇۋاتقاندا؟ ئۇلار ئامان - ئېسەنمىكىن؟ ئاھ تەڭرىم، ئۇلارنى ساڭا تاپشۇردۇم. ئۇ - زۇڭ پاناھىڭدا ساقلىغايىسەن...»

يۇنۇسخان ئەنە ئاشۇنداق تەشۋىشلىك خىياللار ئىلكىدە تاش - كەنت شەھىرىگە نۆكەر بېشى بۇيانقۇلى بىلەن يالغۇز كىرىپ كەلدى. قاتتىق يارىلانغان ئۈچ نۆكىرىنى ئاتباشى قەلئەسىدىكى تې - ۋىپىنىڭ قېشىدا قالدۇرۇپ قويغانىدى.



شۇ كۈنلەردە قەشقەر غەلىبە تەنتەنىسىگە چۆمگەنىدى. مەس - چىت، ھاممام، سارايلارنىڭ گۈمبەزلىرىدە شادىيانە ياڭرىغان ناغرا - سۇناي سادالىرى شەھەرنى ھېيت تۈسىگە كىرگۈزۈپ قويغانىدى. ئاكىسى يۇنۇسخاننى سەركەردە - لەشكەرلىرىدىن پۈ - تۈنلەي جۇدا قىلىپ خاتىرجەم بولغان سۇلتان ئىسان بۇغاخان قەشقەر ئوردىسىدىكى كاتتا سارايعا جايلاشقان تەختتە تېخىمۇ گىدىيىپ ئولتۇراتتى.

— ھەي ئىسىت، ئاغائى قېرىنداش بولمىش ئول تەخت دەۋاڭرىنىڭ قېچىپ كەتكىنى تولىمۇ ئەپسۇسلىنارلىق ئىش بولدى - دە، — دەيدى ئىسان بۇغاخان كۆڭلىدىكىنى يوشۇرماي. ئەھۋالدىن خەۋەردار سەركەردىلەر بىر - بىرىگە مەنىلىك

قارىشىۋېلىپ جىم بولۇشتى.

تەختنىڭ يېنىدىكى كۇرسىدا ئولتۇرغان سەيپىدئەلى ئالىپ ئانچە خۇشال كۆرۈنمەيتتى. ئۇنىڭ قېرى، ئاجىز گەۋدىسى ئېغىر بىر غەمىنىڭ ئاستىدا مېجىلىپ كېتىپ بارغاندەك مۇكچىيىپ قالغانىدى. ئۇ ئاللىقانداق بىر دېلىغۇللۇق ئىچىدە ئاستا ئورنىدىن تۇردى - دە، سۇلتان ئىسان بۇغاخانغا قاراپ قول باغلىغىنىچە بېشىنى ئەگدى:

— قۇدرەتلىك ئالەمپاناھىمىزنىڭ ئادالەتتىگە سېغىنىپ دەيدىغان بىر كەلىمە ئەرزىم بار ئىدى.

ئىسان بۇغاخان بۇ پېشقەدەم سەركەردىسىگە ھۆرمەت بىلەن نەزەر تاشلىدى.

— ھەرنە گەپلىرى بولسا ئولتۇرۇپ بايان قىلسىلا ئەمىرۇل ئۆمەرا جانابلىرى.

— مۇشۇنداق تۇرۇپ سۆزلىشىمگە ئىجازەت بەرگەيلا ئالىي - لىرى، — دېدى سەيپىدئەلى ئالىپ.

— ئىجازەت، — دېدى ئىسان بۇغاخان قېرى ئەمىرنىڭ رايىغا بېرىپ.

— قىبلىگاھىمنىڭ ھىممىتىگە تەسەننا، ھەممىگە قادىر ۋە

ھېكمەت ئىگىسى بولغان مۇقەددەس تەڭرىنىڭ يۈكسەك ھېكمىتى

بىر ئىشنىڭ يۈز بېرىشىنى بىر سەۋەبىنىڭ تۇغۇلۇشىغا قاراشلىق

قىلىپتۇ ۋە ھەر مەقسەتنىڭ ئەمەلگە ئېشىشىنى بىر ۋاستە ئار -

قىلىق يەنە بىر سەۋەبكە باغلىق قىلىپتۇ. تەڭرى ئۇلۇغلىقىنىڭ

سايىسى ھېسابلىنىدىغان سۇلتانلىقنىڭ يۇقىرى دەرىجىسى ئىد -

ساننىڭ ياخشى خىسلەتلىرىدىن ئىككى خىسلەتكە باغلىقتۇر. ئۇ -

نىڭ بىرىنچىسى پارلاق چۈشەنچە بولۇپ، ھادىسىلەرنىڭ كېچىسى

قاراڭغۇ بولسا ئۇنىڭ يورۇتۇشى بىلەن نىجاتلىق پاناھگاھىدا يول

تېپىلىدۇ. ئىككىنچىسى تولۇق غەيرەتكە كېلىش بولۇپ، جەڭ ۋە

قارمۇقارشىلىقلار ئەۋج ئالغاندا ھىممەت ۋە جۈرئەت قىلىش ئار -

قىلىق پۇت تىرەپ چىداملىق كۆرسەتكىلى بولىدۇ. جانابى ئانھەز -



رىتىمنىڭ مۇبارەك ۋۇجۇدىدا ئول ئىككى خىسلىت تولۇق جۇلا تاپقاندۇر. شول بائىستىن پاناھگاھىمنىڭ مەسلىھەتىگە سالماي، يارلىق، پەرمانىنى ئالمايلا ئول تەخت دەۋاگرى بولمىش قېرىنداشلىرى يۇنۇسخانى قاچۇرۇۋېتىشكە جۇرئەت قىلدىم. گەرچە بۇ ئۆلۈمگە مەھكۇم گۇناھ بولسىمۇ، ئاغا - ئىنى قېرىنداشلارنى شۇنچە تىرىشچانلىق كۆرسىتىپمۇ مېھىر - شەپقەت داستىخانغا جەم قىلالمىغانلىقىم، ئاداۋەت تىكەنلىرى يۇلۇۋېتىلگەن قېرىنداشلىق گۈلىنى پۇرىتىشقا ئامالسىز قالغانلىقىم ئۈچۈن مۇشۇنداق قىلىشقا نىيەت قىلدىم. بۇ ئىشىم ئالىيلىرىدىن ۋاقتىدىن چە سىر تۇتۇلغان بولسىمۇ، ھامان بىگىزنى قايتا يوشۇرغىلى بولماس، شول بائىستىن ئالىيلىرىغا ئۆزۈم ئىقرار قىلىشنى لايىق تاپتىم. بول گۇناھىم ئۈچۈن خان ئالىيلىرى ھەرنە جازانى راۋا كۆرسە قىلچىلىك ئاغرىنماسەن.

سۇلتان ئىسان بۇغاخان نېمە دېيىشىنى بىلەلمەي تۇرۇپ قالدى. ئۇ بۇ ھۆرمەتلىك سەركەردىسىنىڭ، ئەشەددى رەقىبىنى بۇنداق قاچۇرۇۋېتىشىنى خىيالىغىمۇ كەلتۈرمىگەندى. شۇ دەقدە قەدە بۇ ئىش ئۇنىڭغا تولىمۇ تاسادىپىي تۈيۈلغانىدى. شۇ تاپتا ئىسان بۇغاخاننىڭ ئىچ - ئىچىدىن غەزىپى ئۆرلەپ تۇرسىمۇ ئۆزىنى تۇتۇۋېلىشقا مەجبۇر بولدى. ھەئە، ئۆزىنىڭ ئىككى قېتىملىق تەختتە ئولتۇرۇشىدا مىسلىسىز تۆھپە كۆرسەتكەن بۇ پېشىقەدەم سەركەردىسىگە غەزەپ قىلالمايتتى، جازالىيالىمايتتى. سارايدا ئولتۇرغان سەركەردىلەرنىڭ كۆپىنچىسى سەيپىدئەلى ئالىپنىڭ باھادىرلىرى ئىدى. ئۇ سەيپىدئەلى ئالىپسىز ھېچ ئىش قىلالمايتتى. سەيپىدئەلى ئالىپنى جازالىسا ئاشۇ سەركەردىلەر نارازى بولاتتى. ھەتتا ئۇنىڭدىن يۈز ئۆرۈشمۇ مۇمكىن ئىدى. بىرنەچچە دەققە ئىچىدە پايدا - زىياننى دەڭسەپ كۆرگەن سۇلتان ئىسان بۇغاخان چىرايىغا كۈلكە يۈگۈرتۈشكە مەجبۇر بولدى.

— ھەزرىتىمنىڭ بۇ ئىشىنى گۇناھقا جورۇساق بولماس. گەرچە ئول رەقىبىمىز تاج - تەخت دەۋاسى قىلىپ سەلتەنەتە-



مىزگە تەھلىكە سالغان بولسىمۇ يەنىلا قېرىندىشىمىزدۇر. جانابى ئەمىرۇل ئۆمەرا بۇ ئىشنى جايدا بىر ياقلىق قىلىپتىلا، ھېچقەدەم سى يوق. گەرچە قوللىمىزغا چۈشۈپ، دەرگاھىمىزغا كەلتۈرۈلگەن بولسىمۇ قېرىنداشلىق مېھرىمىزنى يەتكۈزگەن بولاردۇق.

— خان ئالىلىرى ھىممەتلىكتۇر، — دېدى سەيپىدەئەلى ئالپ مىننەتدارلىقىنى بىلدۈرۈپ.

ئولتۇرغان ئەمىر — سەركەردىلەر گۈررىدە ئورۇنلىرىدىن تۇرۇشۇپ، سۇلتان ئىسان بۇغاخانغا بەس — بەستە مەدھىيە ياغدۇ-رۇشقا باشلىدى:

— قىبلىگاھىمىز ئەدلى — ئادالەتنىڭ ھامىيىسى.

— باھادىرلىق مەيدانىدا ئات چاپتۇرغۇچى.

— مەردۇ مەردانلىقنىڭ ناماياندىسى.

— كەڭ قورساقلىقنىڭ خەزىنىسى.

— مېھىر — شەپقەت، ۋاپا ئەھلى.

— ...

يامغۇردەك يېغىۋاتقان مەدھىيىلەر ئالدىدا سۇلتان ئىسان بۇغاخاننىڭ يۈزى چىمىلدىدى. ئالدىراقسانلىق قىلمىغىنىغا، ئاچچىقىغا ھاي بېرەلگىنىگە، سەيپىدەئەلى ئالپنى ئەيىبلەمىگەنلىكىگە ئىچىدە خۇش بولدى.

«بىر ھېسابتا ئاغام يۈنۈسخاننىڭ قېچىپ قۇتۇلغىنىمۇ ياخشى بولمىدۇ. ئۇنى تۇتۇپ تەختىمنىڭ ئالدىغا ئېلىپ كەلگەن بولسا، تەقدىرىگە قانداق ھۆكۈم چىقىرىشنى بىلەلمەي تەڭقىسلىقتا قالارمەن. ئەلۋەتتە، شۇ چاغدىمۇ ئۇنى ئۆلۈمگە بۇيرۇيالمايتتىم. ئۆلۈمگە بۇيرۇسام قېرىندىشىمنىڭ قېنىنى تۆككەن، دېگەن بەت-نامىغا قالاتتىم. يېنىمدا نەزەربەند قىلىپ ئەيقالسام، خەلقىئالەم مېنى قورسىقى تار، نامەرد دەپ ئەيىبلەيتتى. بىرەر ۋىلايەتنى بەرسەم ئۇ رازى بولمايتتى ھەم ئۆزۈممۇ خاتىرجەم بولالمايتتىم. يەنىلا تۈركىستانغا قايتۇرۇۋېتىشكە مەجبۇر بولاتتىم. ئەمىرۇل ئۆمەرا ھەزرەتلىرى بەلكىم مۇشۇ تەرەپلەرنى كۆزدە تۇتقان بولۇشى



مۇمكىن...»

ئۇنىڭ خىياللىرىنى ئەمىر سەيپىدئەلى ئالپنىڭ سۆزلىرى ئۈزۈپ قويدى.

— مەگەر ئۆتمۈشكە نەزەرىمىزنى ئاغدۇرساق، تا بۇ كەمگىچە يەر يۈزىدىكى سۇلتانلاردىن ياخشى ئىش — ئەمەللەر بىلەن مەشغۇل بولغانلارنىڭ، ئادالەتكە ھامىي بولغانلارنىڭ بەخت — سائادىتى مۇستەھكەم، سەلتەنەتى تۇراقلىق بولۇپتۇ. ئاخىرەتكە كەتكەندىن كېيىنمۇ ياخشى ناملىرى جاھان خەلقىگە يادىكار بولۇپتۇ. ئەلكۈن ئۇلارنى تىللاردا داستان قىلىپ ياد ئېتىپتۇ. پەيلى يامان، زۇلۇم سالغۇچىلارنىڭ بولسا دۆلەت — سەلتەنەتلىرىنىڭ ئۆمرى كوتايماقچى ئالەمگە ماڭغىنىدا بولسا يامان ئاتلىرى تاكى قىيامەت كۈنىگىچە ئەلنىڭ ئاغزىدا لەنەتلىنىپتۇ. پاناھگاھىمىز ھەرقاچان ئەدىلى — ئادالەتنى ئۆزىگە ھەمراھ قىلغانلىقى ئۈچۈن، بۇ ئەل — يۇرت كۈندىن — كۈنگە روناق تاپتى. مانا خانزادە يۈنۈسخان گەرچە تەخت — سەلتەنەتكە تەھلىكە سېلىپ، ياغى باشلاپ كەلگەن بولسىمۇ، يەنىلا ئۇنى كەڭ قورساقلىق بىلەن كەچۈرۈۋەتتى. ئەل — ۋەتەن بۇ ۋاپادارلىق، مەردلىكلىرىنىمۇ ئەل — ئاۋام ئەۋلادمۇئەۋلاد يادلىغۇسى. ئاغائى قېرىنداشلىرى بولمىش ئول خانزادە شول تاپ — تا ئۆزلەدىن مىننەتداردۇر دەپ ئويلايمەن. ھېچ بولمىسا بول ئەلگە ياغى باشلاپ كەلگىنىگە خىجىل بولۇر. قەلبىدە قېرىنداشلىق مېھرى قايتىدىن بىخلىنۇر، — سەيپىدئەلى ئالپ بىرنەچچە دەقە — قە تۇرۇۋالغاندىن كېيىن گېپىنى داۋاملاشتۇردى، — قىبلىگاھ — مىزغا مەلۇم قىلىدىغان ھەمدە ئۆتۈنىدىغان يەنە بىر ئىش بار ئىدى.

ئىسان بۇغاخان سەيپىدئەلى ئالپنىڭ كۆزىگە گۇمان بىلەن قارىۋەتكەندىن كېيىن ئىجازەت بەردى:

— خوش، قېنى دەسۇنلار.

— جانابى ئانھەزرىتىمگە تېخى قاراڭغۇ بولسا كېرەك. خانزادە يۈنۈسخان بۇ قېتىمقى لەشكېرى يۈرۈشكە ئىككى ئاغىدە.



چىسى بىلەن ئىككى مەلىكىسىنىمۇ بىللە ئېلىپ كەلگەنكەن. ئۇلارنى ئەمىر زادەم مىرزا مۇھەممەد ھەيدەر كۆرەگانى ئەسىرگە ئېلىپ قىرغىندىن ساقلاپ قاپتۇ. ئۇلار شول تاپتا كەمىنلىردە. نىڭ ھەرىمىدە پاناھلىنىۋاتىدۇ. ئالىيلرىغا مەلۇملۇق، يۈنۈس. خاننىڭ چوڭ ئاغىچىسى ئىسان دۆلەت خېنىم كۆنچى ئەمىرى شىرھاجى بەگنىڭ زەئىپەسىدۇر، ئىككىنچى ئاغىچىسى شاھ بېگىم بولسا بەدەخشان ھۆكۈمدارى سۇلتان مۇھەممەدخان ئالىيلەرنىڭ مەلىكىسىدۇر. ھىدايەت ئەزەلىدۇر، ئىنايەت ئەبەدىدۇر. قىبلىگاھىمىزنىڭ ئاسماندەك كەڭرى كۆڭۈل خەزىنىسىدە ھىمەت، مېھىر — شەپقەت دۇردانىلىرى تولۇپ ياتقاندىر. ئالىيلەردىن شۇنى ئۆۋەنچىلىك بىلەن ئىلتىماس قىلىمەنكى، ئول ئاجىدەزەلەرنى تۈركىستانغا كۆيۈسى بولمىش يۈنۈسخان ئالىيلەرنىڭ دەرگاھىغا يولغا سېلىپ قويماق، بۇنداق قىلساق، بىرنەچچىدىن، ئاغامى قېرىنداشلىرى بولمىش خانزادە ئالىيلەرنى ئۆزلەننىڭ مەرد، كەڭ قورساقلىقلىرىدىن مىننەتدار بولىدۇ. قېرىنداشلىق مېھرىنى تاج — سەلتەنەتتىن ئۈستۈن كۆرىدىغانلىقلىرىنى، ھېلىمۇ قېرىنداشلىق مېھرىنى ئەسلىرىدە مەھكەم ساقلىغانلىقلىرىنى بىلىپ قالىدۇ. ئىككىنەنچىدىن، قىلمىشىغا پۇشايمان قىلىپ، تەخت دەۋاسى قىلىشتىن ۋاز كېچىدۇ. ھېچبولمىغاندا خېلى بىر مەزگىلگىچە تەسەررۇپىمىزغا لەشكەر تارتىپ كېلىشتىن ئۆيلىدۇ. ئۈچىنەنچىدىن، نىزا — ئاداۋەت يۈيۈلۈپ، قېرىنداشلىق تۇغقاندارچىلىق ئەسلىگە كېلىدۇ. تۆتىنچىدىن، كۆنچى ئەمىرى شىرھاجى بەگ، بەدەخشان ھۆكۈمرانى سۇلتان مۇھەممەدخانلارنىڭ دۈشمەنلىكىدىن، تەھلىكىسىدىن پارىغ بولىدىلا. بەشىنچىدىن، خان ئالىيلەرنىڭ بۇ كەڭ قورساقلىقى ئەل — يۇرتقا تارايدۇ. ھۆكۈمدارلار ئۈچۈن ياخشى نامنىڭ تارىلىشىمۇ نۇسرەتتۇر. سەيپىدەئەلى ئالىينىڭ كۆرسەتكەن ئورۇنلۇق سەۋەبلىرى سۇلتان ئىسان بۇغاخاننى ئويغا سېلىپ قويدى.

«ئاغام يۈنۈسخاننى قويۇۋەتكەن يەردە، خاتۇن — بالىلىرىنى





قويۇۋېتىپ، يولغا سېلىپ قويۇش قانچىلىك ئىش ئىدى. ئەمىرۇل ئۆمەرا ھەزەرەتلىرى راست دەيدۇ. مۇشۇنىڭ بىلەن ئاغام تاج - تەختكە دەۋاگەر بولۇشتىن ۋاز كەچسە ئەجەب ئەمەس. شۇنداقلا بولىدىغان بولسا، مەنمۇ خەتەرلىك بىر رەقەبىتىن ئادا بولۇپ خا - تىرجمە بولۇپ قالغىمەن...»

— ئېيتقانلىرى بەرھەق، — دېدى ئىسمان بۇغاخان، — گەرچە ئاغام بىلەن يۈز كۆرۈشەلمىگەن بولساممۇ، يەڭگىلىرىم بىلەن جىيەن قىزلىرىم بار ئىكەن. مۇشۇ باھانىدا ئۇلار بىلەن كۆرۈشۈپ ئەھۋال سوراپ قوياي. شاھانە داستىخان سېلىپ ئۆز - تىپ قوياي. ھە راست، سەركەردە - لەشكەرلىرىمىز قورۇقچىلىق قىلىپ ئۇلارنى تۈركىستان ھۇدۇدلىقىغا يەتكۈزۈپ قويسۇن.

— ئالەمچە ھىممەت قىلىدىلا ئالىيلىرى.

سەيپىدەئەلى ئالپ قاتارلىق بارلىق ئەمىر - سەركەردىلەر سۇلتان ئىسمان بۇغاخاننىڭ بۇ كاتتا مەردلىكىگە يەنە بىر قېتىم مەدھىيە ئوقۇشتى.

سۇلتان ئىسمان بۇغاخان خانىش، توقاللىرىنى جەم قىلىپ ئانارلىق باغدا كاتتا زىياپەت داستىخىنى راسلاپ ئىسمان دۆلەت خېنىم بىلەن شاھ بېگىمنى كۈتۈۋالدى. ئۇلارغا ئالاھىدە ھۆرمەت - ئېھتىرام بىلدۈردى. زىياپەت سورۇنىدا ئەدەپ ساقلاپ ئولتۇردى. بولۇنغان جەڭ ھەققىدە، ئاكىسىنىڭ لەشكەر باشلاپ كەلگەنلىكى ۋە يېڭىلىپ قېچىپ كەتكەنلىكى ھەققىدە پەقەتلا ئېغىز ئاچمىدى. ئۇلارغا گويا تۇنغان يوقلاپ كەلگەن ئەزىز مېھمانلاردەك مۇئامىلە قىلدى، ھەتتا يۇنۇسخاننىڭ چوڭ قىزى مېھرىنىگار خېنىمنى قۇچىقىغا ئېلىپ ئەركىلەتتى، ئاندىن ئىككى يەڭگىسى بىلەن ئىككى جىيەن قىزىغا ئوپمۇ ئوخشاش قىلىپ ئون توپتىن خوتەن ئەتلىسى، ياركەنت شايسى، ئۈچ يۈرۈشتىن ئالتۇن زىبۇ زىننەت - لەرنى سوۋغا قىلدى ۋە سانىز مىرزانى مىڭ نەپەر لەشكەر بىلەن قورۇقچىلىق قىلىپ ئۇلارنى تۈركىستان تەۋەسىگە يەتكۈزۈپ قو - يۇشقا بۇيرۇدى.



ئىسان دۆلەت خېنىم بىلەن شاھ بېگىم بولسا ئىسان بۇغا -  
خانىنىڭ بۇ قەدەر مەرد، سېخىلىقىدىن قاتتىق تەسىرلەندى، ھا -  
ياجاندىن كۆزلىرىگە لىق ياش ئالدى.

55

سەمەرقەنت.

شۇ كۈنلەردە سۇلتان ئەبۇسەئىد مىرزىنىڭ خاتىرجەملىكى  
بۇزۇلغانىدى. ھىرات ئەمىرى ئوبۇلقاسىم بابۇر مىرزا ئۇنىڭ خان -  
لىق سەلتەنەتىنى ئېتىراپ قىلغان، ئوچۇق - ئاشكارا ھالدا دۈش -  
مەنلىك ھەرىكەتلىرى بىلەن شۇغۇللانمىغان بولسىمۇ، لېكىن ئۇ  
بەلخ ئەمىرى ھۈسەيىن بايقارا بىلەن ئاستىرتتىن تىل بىرىكتۈ -  
رۈپ، سەمەرقەنت تەختگاھىنىڭ يەنە بىر دەۋاگىرى مەرھۇم  
خانزادە ئابدۇللىھ تىپخاننىڭ ئىككىنچى ئوغلى مۇھەممەد جۇگىنى  
ئىسيان كۆتۈرۈشكە، سەمەرقەنتكە ھۇجۇم قىلىشقا ھەدەپ كۈش -  
كۈرتۈۋاتاتتى. ئابغاقچىلىرى ئارقىلىق بۇ ئەھۋاللاردىن تولۇق  
خەۋەر تاپقان ئەبۇسەئىد مىرزا ئۆز سەلتەنەتكە خەۋپ بولۇپ تۇر -  
غان بۇ رەقىبلىرىگە قانداق تاقابىل تۇرۇش، قايسىسى بىلەن ئىت -  
تىپاقلىشىپ، قايسىسىنى يوقىتىش ھەققىدە بىر قارارغا كېلىل -  
مەي باش قېتىنچىلىقتا قالغانىدى. ئۇ ئاۋۋال ئوبۇلقاسىم بابۇر  
مىرزىنى نەزەردىن ساقىت قىلدى. چۈنكى، ئەينى يىلى سەمەرقەنت  
شەھىرىنى قىرىق كۈن مۇھاسىرىگە ئېلىپمۇ ھېچبىر نەتىجىگە  
ئېرىشەلمىگەن ئوبۇلقاسىم بابۇر مىرزا ئەبۇسەئىد مىرزىدىن  
سۈلھى تەلەپ قىلغان، ئۇنىڭ خانلىق سەلتەنەتىنى ئېتىراپ قى -  
لىپ ئىتائەت بىلدۈرگەن، ئۆز ئارا دۈشمەنلەشمەسلىك، رەقىبلەر -  
گە بىرلىكتە قارشى تۇرۇش ھەققىدە سۈلھى تۈزۈشكەندى. تا بۇ



كەمگىچە ئوبۇلقاسىم بابۇر مىرزا سەمەرقەنت تەختىگاھىغا تاپشۇ-  
رۇشقا تېگىشلىك ئولپانلارنى ھەر يىلى ۋاقتى - قەرەلىدە تاپشۇ-  
رۇپ، ئوردىغا سالامغا كېلىپ تۇرۇۋاتاتتى. ئەبۇسەئىد مىرزمۇ  
دەسلەپتە يىلدا بىرەر قېتىم ھىراتقا بېرىپ تۇرغانىدى. يېقىنقى  
ئىككى يىلدىن بېرى ئافغانىستان، سىيستان.. قاتارلىق ئەللەر-  
گە قىلغان لەشكىرىي يۈرۈش بىلەن بولۇپ كېتىپ، ھىراتقا  
بارالمىغان، ئوبۇلقاسىم بابۇر مىرزمۇ ئولپانلارنى ئەۋەتىپ بېرىپ  
سەمەرقەنتكە كېلىپ خانغا كۆرۈنۈش قىلمىغانىدى. ئەبۇسەئىد  
مىرزا گەرچە ئۇنىڭ ساداقىتىدىن گۇمانلانسىمۇ، لېكىن تېخىچە  
ئېغىزغا ئالغۇدەك ئوچۇق - ئاشكارا ھەرىكىتىنى سەزمىگەندى.  
مۇھەممەد جۇگى بولسا پۈت دەسسەپ تۇرغىدەك تۈزۈك زېمىننىڭ  
تايىنى يوق لايماكان ھالەتتە يۈرەتتى. شۇ سەۋەبتىن ئۇنىڭ قولىدا  
سەمەرقەنتكە باشلاپ كېلىپ ھۇجۇم قىلغۇدەك تۈزۈك لەشكىرى  
يوق ئىدى. مانا مۇشۇ ئىككى تەخت دەۋاڭرىنى نەزەردىن ساقىت  
قىلغان ئەبۇسەئىد مىرزا بارلىق دىققىتىنى بەلخ ئەمىرى ھۈسەيىن  
بايقاراغا قاراتقاندى. بۈيۈك ئىستېلاچى ئەمىر تۆمۈرنىڭ ئىك-  
كىنچى ئوغلى ئۆمەر شەيخنىڭ چەۋرىسى ھېسابلانغان ھۈسەيىن  
بايقارانىڭ ئەمدىلا يىگىرمە ياشقا كىرگىنىگە قارىماي نام - شۆھ-  
رىتى تارىلىشقا باشلىغانىدى.

ھەئە، ئۇ بىر مەزگىل ئىنىسى سۇلتان ھۈسەيىن مىرزىغا  
ئۆكەر بولۇپ، ئىنىسىدىن ھوقۇق، مەرتىۋە تالاشماي، ھاكىمىيەت  
ئىشلىرىغا ساداقەتمەنلىك بىلەن قارىشىپ بەردى. كېيىن ئىنىسى  
ئۇنىڭغا بەلخ ۋىلايىتىنى بەردى. ئۇ بەلخكە ئەمىر بولغاندىن كې-  
يىن بىرىنچى بولۇپ يېنىغا لەشكەر جۇغلاشقا كىرىشتى. ئەمما  
ئىنىسى بىلەن پەقەتلا تىركەشمىدى. ئىنىسىنىڭ پەرمانلىرىغا  
ساداقەتمەنلىك بىلەن بويسۇندى. لېكىن، ئەتراپىدىكى سۇلتانلار-  
نىڭ تەسەررۇپىغا، بولۇپمۇ ماۋەرائۇننەھر ھۆكۈمدارى ئەبۇسەئىد  
مىرزىنىڭ تەسەررۇپىغا پات - پات تاجاۋۇز قىلىپ زېمىنىنى كې-  
ڭەيتىشكە كىرىشتى. ئىككى يىلغا يەتمىگەن ۋاقىت ئىچىدە بىس-



تام، دامغان... قاتارلىق جايلارنى بېسىۋالدى. گۆرگان دەرياسىدىن ئۆتۈپ ئۇ يەردىكى ئۆزبېكلەرنى تەسەررۇپىغا ئالدى. ئۇنى ئانچە كۆزگە ئېلىپ كەتمىگەن ئەبۇسەئىد مىرزا شەخسەن ئۆزى لەشكەر تارتماي، سەركەردىسى مىرزا مۇھەممەد ئەلى باخشىنى ئۈچ مىڭ لەشكەردىن تەركىب تاپقان ئىلغار قوشۇنغا باش قىلىپ قولىدىن كەتكەن زېمىنلارنى قايتۇرۇۋېلىشقا ئەۋەتتى. ھۈسەيىن بايقارا بۇ كۈچلۈك ياۋ ئالدىدا قىلچە تەمتىرەپ قالمىدى. ئەپلىك يەر شارا- ئىتى، پۇختا جەڭ تەدبىرى ۋە يېتىلگەن قىلىچۈزلىق ماھارىتىگە تايىنىپ ئازغىنە ئۆكەرلىرى بىلەن ئۈچ مىڭ كىشىلىك قوشۇننى تۇنجى جەڭدىلا پۈتۈنلەي مەغلۇپ قىلدى. ئەنە ئاشۇ غەلبىسىدىن كېيىن يۈرىكى تېخىمۇ يوغىنىغان ھۈسەيىن بايقارا بىر تەرەپتىن ھىرات ئەمىرى ئوبۇلقاسىم بابۇر مىرزا بىلەن مۇناسىۋىتىنى ياخشىلىغان بولسا، يەنە بىر تەرەپتىن خارەزىم، قەندىھار ۋىلايەت- لىرىگە ھۇجۇم قىلىشقا تەييارلىنىۋاتاتتى. شۇ سەۋەبتىن ئەبۇسەئىد مىرزا ھۈسەيىن بايقارانى تەخت - سەلتەنەتنى ئۈچۈن كۈچلۈك تەھدىت ھېسابلاپ، ئۇنىڭغا قارشى شەخسەن لەشكەر تارتىشقا تەييارلانغانىدى، شۇنداقتىمۇ كۆڭلى يەنىلا خاتىرجەم ئەمەس ئىدى. چۈنكى، ئايغاقچىلىرى ئۇنىڭغا مۇھەممەد جۇگىنىڭ دەشتى قىپ- چاق ھۆكۈمدارى ئوبۇلخەيرخان ھۇزۇرىغا ياردەم سوراپ كەتكەن- لىك خەۋىرىنى يەتكۈزگەنىدى. ئەينى يىلى سەمەرقەنت تەختىنى ئىگىلىۋالغان باجىسى ئابدۇللا مىرزدىن ئوبۇلخەيرخاننىڭ لەش- كىرىي ياردىمى بىلەن ماۋەرائۇننەھەر سەلتەنەتنى تارتىۋېلىشقا مۇۋەپپەقىيەت بولغان ئەبۇسەئىد مىرزا، كېيىنكى يىللاردا ھاكىمىيەت- تىنى مۇستەھكەملەپ ئوبۇلخەيرخاننىڭ بويۇنتۇرۇقىدىن خېلىلا قۇتۇلغان بولسىمۇ، كۈندىن - كۈنگە قۇدرەت تېپىۋاتقان بۇ قوش- نىسىنىڭ يەنىلا چىرايىغا قاراشقا، ھەرقانداق ئىشتا ئۇنىڭدىن ئېھتىيات قىلىشقا مەجبۇر ئىدى. تەختتە ئولتۇرغان دەسلەپكى يىللاردا پات - پات سوۋغا - سالام ئەۋەتىپ دوستلۇقىنى، مىن- نەتدارلىقىنى بىلدۈرۈپ تۇرغان بولسىمۇ، يېقىنقى ئىككى يىلدىن



بېرى زېمىن تەسەررۇپىنى كېڭەيتىش بىلەن بولۇپ كېتىپ بار -  
 دى - كەلدىسى سۇسلاپ قالغان، سوۋغا - سالاملارنىمۇ ئەۋەتمىگە -  
 ندى. شۇ سەۋەبتىن يۈزسىز ئوبۇلخەيرخاننى مۇھەممەد جۇگىنى  
 يۆلمەيدۇ، لەشكىرىي ياردەم بەرمەيدۇ دېگىلى بولمايتتى. ناۋادا  
 ئوبۇلخەيرخان مۇھەممەد جۇگىغا ياردەم قولىنى سۇنىدىغانلا بول -  
 سا، ئوبۇلقاسىم بابۇر مىرزىنىڭ ئۇنىڭدىن دەرھال يۈز ئۆرۈشى،  
 كېلىشىمنى يىرتىپ تاشلىشى ئېھتىمالغا يېقىن ئىدى. ئۇ چاغدا  
 ئەبۇسەئىد مىرزىنىڭ بىر ئەمەس ئۈچ رەقىبكە تەڭ تاقابىل تۇ -  
 رۇشىغا توغرا كېلەتتى. شۇڭا ئۇ ھۈسەيىن بايقاراغا قارشى دەرھال  
 لەشكەر تارتىش - تارتىمىلىق ئىشىدا بىر قارارغا كېلەلمەي ئىك -  
 كى تايىن بولۇپ تۇرۇپ قالغانىدى. شۇ كۈنلەردە سەمەرقەنت  
 سەركەردە - لەشكەرلىرى بارلىق لەشكىرىي ئەييارلىقلارنى پۈتكۈ -  
 زۇپ تەق بولۇپ تۇرۇشقان بولۇپ، ئۇلارغا پەقەت ئەبۇسەئىد مىر -  
 زىنىڭ پەرمانىلا كەم ئىدى. ئوبۇلخەيرخاننىڭ نىيەت - مۇددىئى -  
 سىنى بىلىپ بېقىش ئۈچۈن دەشتى قىپچاق دالىسىغا ئايغاقچى  
 ئەۋەتكەن ئەبۇسەئىد مىرزا تېخىچە ئېنىق بىر مەلۇمات تاپشۇ -  
 رۇۋاللىمىغانلىقى ئۈچۈن، سەركەردە - لەشكەرلىرىگە پەرمان بې -  
 رىشكە ئالدىرمايۋاتاتتى.



ھەئە، بۈگۈن ئۇنىڭ ئايغاقچىلارنىڭ يولىغا قاراپ كۈن ساناپ  
 ۋاقىت ئۆتكۈزۈۋاتقىنىغا بىر ئاي بولۇپ قالاي دېگەنىدى. لېكىن  
 ئايىغى چاققان، كىرەلمەيدىغان تۆشۈكى يوق قابىل ئايغاقچىلىرىد -  
 ىن تېخىچىلا خەۋەر يوق ئىدى.

«ئايغاقچىلارغا نېمە بولغاندۇ؟ ئاشكارىلىنىپ قالغانىمىدۇ يا -  
 كى ھىيلىگەر ئوبۇلخەيرخان مۇددىئاسىنى ئوردىسىدىكى ئەمىر -  
 بەگلىرىدىنمۇ سىر تۇتقانىمىدۇ - يا؟ ۋەياكى خۇراسان تەرەپتىن  
 مۇھەممەد جۇگى ھەققىدە كەلگەن خەۋەرلەر يالغانىمىدۇ؟ ناۋادا مۇ -  
 ھەممەد جۇگى ئوبۇلخەيرخاننىڭ دەرگاھىغا ياردەم تەلەپ قىلىپ  
 بارمىغان بولسا، ئايغاقچىلار خەۋەر ئاللاماي كۈتۈپ يېتىشىمىد -  
 كىن؟ ئىلاھىم، مۇھەممەد جۇگىنىڭ دەشتى قىپچاققا چاپقان ئې -

تىنىڭ ئايىغى سۇنسۇن، ئوبۇلخەيرخانغا دادا ئايدىغان تىلى تۇتۇل-  
سۇن. ئوبۇلخەيرخان دېگەن بۇ لەنتى تولىمۇ تۇتۇرۇقسىز، ئاچ  
كۆز بىر نېمە. ئاز — تولا پايدا — مەنپەئەتنى دەپ مۇھەممەد جۇگى  
دېگەن ئول بەدرەككە ياردەم قولىنى سۇنماي قالمايدۇ. نېمىشقىمۇ  
يېقىندىن بېرى ئول ئاچ كۆزگە پىشكەش يوللىمىغاندىمەن. ھەر-  
قانچە پىشكەش قىلساممۇ بىكار. نەچچە يىلدىن بېرى جۇغلىغان  
خەزىنەمنى ئەۋەتكەن بولساممۇ يەنىلا يۈزى بولمايتتى. چۈنكى،  
ئاچ كۆز ئادەم دېگەن نائەھلى كېلىدۇ، ئۇلاردا يۈز بولمايدۇ. سوۋ-  
غا ئەۋەتمەيمۇ ياخشى قىلغان ئىكەنمەن. مەيلى، مۇھەممەد جۇگىغا  
ياردەم قولىنى سۇنسا سۇنسۇن. نېمىدىن قورقاتتىم. نەچچەن يىل-  
دىن بېرى مەنمۇ جىم ياتىدىم. يەتكىچە خەزىنە، ئوزۇق — تۈ-  
لۈك، لەشكەر جۇغلىدىم. خانزادە يۈنۈسخاننى موغۇلىستانغا —  
ئىنسى سۇلتان ئىسان بۇغاخان سەلتەنەتكە قارشى يولغا سال-  
غاندىن بېرى، موغۇلىستان تەختگاھىنىڭ تەھلىكىسىدىن خېلى  
ئارام تېپىپ قالغان بولغاچقىمۇ خەزىنە، لەشكەردىن چىقىم تارت-  
مىدىم. پەقەت ھۈسەيىن بايقارا دېگەن سېرىق تۈك ھالىغا باقمىي  
بۇرۇتۇمغا چالما تىزىشقا ئۇرۇنۇۋاتىدۇ. ئاللاھ خالىسا ئۇنىڭ ئىشىد-  
نىمۇ تېزلا توغرىلايمەن. مۇھەممەد جۇگى ھازىر نەدىدۇ؟ ئوبۇلقا-  
سىم بابۇر مىرزىنىڭ يېنىدىمىدۇ ياكى ئوبۇلخەيرخاننىڭ دەرگاھىد-  
ىدىمىدۇ؟ نېمىشقىمۇ ئىككى يىل ئاۋۋالقى جەڭدە ئاكىسى ئەھمەد  
بىلەن قوشۇپ بىراقلا ئۇجۇقتۇرۇۋەتمىگەن بولغىدىم؟ سەركەردى-  
لەرگە توختىماي قوغلاشقا، تۇتقان يەردە ئۆلتۈرۈشكە پەرمان بەرگەن  
بولسام، بەلكىم ئول قاچقۇن بەدرەكنى تۇتۇپمۇ ئالاردى. بۈگۈنكى  
كۈندە مەنمۇ بۇنچىۋالا تەڭلىكتە قالماستىم...

ئەبۇسەئىد مىرزىنىڭ خىيالىنى كۆكسارايغا شەپە چىقارماي  
پەم بىلەن كىرىپ كەلگەن ھۆدەيچى بەگنىڭ ئاۋازى ئۈزۈپ قويدى.  
— قىبلىگاھىمغا مەلۇم بولغاي، تۈركىستان ئەمىرى خانزا-  
دە يۈنۈسخان قوبۇل قىلىشلىرىنى تەلەپ قىلىدۇ.  
كۈتۈلمىگەن بۇ مەلۇماتتىن ئەبۇسەئىد مىرزا ھىران قالدى.



قۇلىقىغا ئىشەنمىگەندەك ھۆدەيچى بەگدىن قايتىلاپ سورىدى:

— نېمىدېدىڭ؟ كىم كەپتۇ؟

— تۈركىستان ئەمىرى خانزادە يۇنۇسخان ئالىيلىرى، —

دېدى ھۆدەيچى بەگ تىلىنى چايناپ.

قىچقارمىغان مېھماننىڭ كۈتمىگەندە يېتىپ كېلىشى ئەبۇ-

سەئىد مىرزىنى بىردىنلا ئويغا سېلىپ قويدى.

«خانزادە نېمىدەپ كەلگەندۇ؟ بىرەر خۇش خەۋەر ئېلىپ كەل-

گەنمىدۇ ياكى...»

ئەبۇسەئىد مىرزا خىيالىنىڭ ئاخىرىنى يىغىشتۇرۇپ ھۆدەي-

چى بەگكە قارىدى:

— چاققان باشلاپ كىرسۇنلار.

يۇنۇسخان ھايال ئۆتمەي كۆكسارايىدا پەيدا بولدى. يېنىدا ئۆ-

كەر بېشى بۇيانقۇلىمۇ بار ئىدى. يۇنۇسخاننىڭ چىرايىنى غەم،

ئۈستىبېشىنى چاڭ باسقان بولۇپ، تۇرقىدىن نە ھۆكۈمدارغا خاس

سۆلەت، نە خانزادىگە خاس شەۋكەتنىڭ ئىزىنىمۇ تاپقىلى بول-

مايتتى. ئۇنىڭ تۇرقىغا تېزلا نەزەر تاشلىغان ئەبۇسەئىد مىرزا-

نىڭ كۆڭلىگە قاتتىق گۇمان چۈشتى.

— ئەسسالامۇ ئەلەيكۇم، قۇدرەتلىك خان ئالىيلىرىغا ئې-

تىرام بولغاي، — دېدى يۇنۇسخان تەختنىڭ ئالدىغا كېلىپ، بې-

شىنى تۆۋەن سالغىنىچە قول باغلاپ.

— ۋە ئەلەيكۇم ئەسسالام، — دېدى ئەبۇسەئىد مىرزا، — مەر-

ھابا، ئالىيلىرىنىڭ دىدارىنى كۆرگىنىمدىن تولىمۇ خۇشالمەن.

ئەبۇسەئىد مىرزىنىڭ يۇنۇسخانغا باشقىچە ھۆرمىتى بار ئى-

دى. شۇ دەقىقىدە ئۇ يۇنۇسخاننىڭ چىرايى - تۇرقىدىن ئېغىر

كېلىشمەسلىك كەلگەنلىكىنى، بولۇپمۇ ئىنىسى سۇلتان ئىسمان

بۇغاخاندان قاتتىق يېڭىلىگەنلىكىنى پەرەز قىلغان بولسىمۇ، خا-

قانلارغا خاس سۈر - ھەيۋىتىنى بىر يانغا قايرىپ قويۇپ تەختتىن

دەس تۇردى. بۇ ئۇنىڭ يۇنۇسخانغا ئالدىغا كېلىپ ئۆزى بىلەن قول

ئېلىشىپ كۆرۈشسە بولىدىغانلىقىدىن بېشارەت بەرگىنى ئىدى.



ئادەتتە بۇ خان - سۇلتانلارنىڭ ئەڭ يېقىن كىشىلەرگە كۆرسىدىغان ئالىي ئىلتىپاتى ئىدى.

ئەبۇسەئىد مىرزىنىڭ ئورنىدىن تۇرغانلىقىنى كۆرۈپ يۈ-  
نۇسخان يۈگۈرۈپ دېگۈدەك تەختنىڭ تۈۋىگە باردى ۋە كۆرۈشۈش  
ئۈچۈن ئىككى قولىنى تەڭلىدى. ئەمما ئەبۇسەئىد مىرزا بولسا  
قۇچىقىنى كەڭرى ئېچىپ باغرىنى تەڭلىدى - دە، سەل تەمتىرەپ  
قالغان يۈنۇسخاننى چىڭ قۇچاقلىدى. بۇ كاتتا مېھىر - شەپقەت -  
تىن قاتتىق ھاياجانلانغان يۈنۇسخانمۇ ئەبۇسەئىد مىرزىنى مەھ-  
كەم قۇچاقلىدى. شۇ دەقىقىدە ئۇ ئېرىپ كېتىپ باراتتى، كۆز  
چاناقلىرى لىق ياشقا تولغانىدى. ئەنە ئاشۇ يوسۇندا كۆرۈشۈش  
ئاخىرلاشقاندىن كېيىن ئەبۇسەئىد مىرزا يۈنۇسخاننى تەختنىڭ  
يېنىدىكى كۆرسىدا ئولتۇرغۇزدى. ھاياجاندىن ئۆپكىسى قازاندىك  
ئېسىلىپ كەتكەن يۈنۇسخاننىڭ تىلى پەقەتلا گەپكە كەلمەيتتى،  
چانقىدىن ئېتىلىپ چىقاي - چىقاي دەپ قالغان ياشلىرىنى  
سىڭدۈرۈۋېتىشكە تىرىشاتتى.

يۈنۇسخاننىڭ موغۇلىستانغا - ئىنىسى ئىسان بۇغاخانغا  
قارشى لەشكەر تارتقىنىدىن ئەبۇسەئىد مىرزىنىڭ خەۋىرى بار ئى-  
دى، ھەم بۇ لەشكىرىي يۈرۈشنىڭ غەلبىسىگە چوڭ ئۈمىد باغ-  
لىغانىدى. شۇ تاپتا يۈنۇسخاننىڭ بىچارە تۇرقىغا قاراپ نېمە دې-  
يىشنى، قانداق تەسەللى بېرىشنى، گەپنى نەدىن باشلاشنى بىلە-  
لمەي تۇرۇپ قالدى.

ئالدىلىرىدا تولىمۇ خىجىلمەن ئالىيلىرى، - دېدى يۈ-  
نۇسخان بىر ھازادىن كېيىن زۇۋانغا كېلىپ، - بۇ قېتىمقى  
لەشكىرىي يۈرۈشتە قەشقەردە قاتتىق يېڭىلىپ پۈتۈنلەي مەغلۇپ  
بولدۇم. ئەسلى - ۋەسلىمدىن ئايرىلدىم، ھەممە تۇرقۇم مانا مۇ-  
شۇ. ئۆزۈمنىڭ لەشكەرلىرىملا ئەمەس، ئالىيلىرى كۆمەكلىشىش-  
كە بەرگەن سەمەرقەنت لەشكەرلىرىمۇ ئامان قالمىدى.

بۇ ئەھۋاللارنى بايىلا ئالدىنئالا مۆلچەرلەپ بولغان سۇلتان  
ئەبۇسەئىد مىرزا ئۆزىنى خېلىلا تۇتۇۋالغانىدى.





— ئەينى يىلى جەننەتماكان قەيىنئاتام مىرزا ئۇلۇغبەگ ھەزرەتلىرى تۈزكۈر ئوغلى بولمىش خانزادە ئابدۇللا تىپخاندىن يېڭىلىپ باقىغا سەپەر قىلغاندا، مېنىڭ ئەھۋالىم سىلىنىڭ ھا- زىرقى ئەھۋالىرىدىنمۇ نەچچە ھەسسە بەتتەر ئىدى. مۇناپىق ئە- مىر مىرانشاھ دورغىنىڭ زىنداندىن قېچىپ قۇتۇلغىنىمدا پاي- ناھلانغۇدەك زېمىن، پۇت قويغىدەك جاي، باش تىقىپ كىرگۈدەك تۆشۈكمۇ تاپالمىغانىدىم. ئاۋۋال ياراتقان ئاللاھ ئىگەم، ئاندىن قالسا مانا مەن تۇرۇپتىمەن، قىلچىلىك مەيۈسلەنمىگەيلا. ياغى دەپ- گەندە يېڭىش — يېڭىلىش بولۇپ تۇرىدۇ. غەلبە — نۇسرەتتىن قانائەتلىنىپ مەغرۇرلانغۇلۇق، مەغلۇبىيەتتىن ھەسرەتلىنىپ ئۇ- مىدىسىز لەنگۈلۈك ئەمەس. ھېچقىسى يوق. ئىلكىلىرىدە كىچىك- رەك بولسىمۇ تۈركىستاندەك ھۇدۇدلۇق، تاشكەنتتەك شەھەر تۇ- رۇپتۇ. لەشكەر ئەنە ئاشۇ زېمىندىكى ئاۋامنىڭ ئارىسىدىن تېپىد- لىدۇ. كەملىگىنىگە مېنىڭ ئىلكىمدە بار. لازىم قىلسا سىلىدىن ھەرگىز ئايىمايمەن.

يۇنۇسخان يەنە بىر قېتىم ھاياجانلاندى. ئەمما ئۇنىڭ ۋۇجۇ- دىدا غەلىيان كۆتۈرگەن بۇ قېتىمقى ھاياجانلىنىش قانداقتۇر سۆ- يۈنۈشتىن ئەمەس، بەلكى ئاچچىق ئەلەمدىن، تۈركىستان، تاش- كەنتتىكى بىر قىسىم ئەمىر — بەگلىرىنىڭ قىلغان يۈزسىزلىك، تۈزكۈرلۈقى سەۋەبىدىن پەيدا بولغان رەنجىشتىن بولۇۋاتاتتى.

ھەئە، يۇنۇسخان قەشقەردىن قاتتىق يېڭىلىپ قاچقىنىچە تېرەكدەۋاندىن ئۆتكەندە يېنىدا ھەمراھلىققا ئاشۇ نۆكەر بېشى بۇ- يانقۇلىلا قالغانىدى. ئۇ ئەنە ئاشۇ ھالەتتە ئۇدۇل تاشكەنت شەھى- رىگە كىردى. ئەمما، تاشكەنت ھاكىمى ئەمىر شەيخ جامالىددىن ئۇنىڭغا بىر ھۆكۈمدارغا ئەمەس، قاچقۇنغا، ھەتتا تىلەمچى — سا- ئىلغا مۇئامىلە قىلغاندەك مۇئامىلە قىلدى، كۆزىگە ئىلمىدى، ھۆرمەتسىزلىك قىلدى. ئۆز ۋاقتىدا ئەبۇسەئىد مىرزا يۇنۇسخاننى شىرازدىن ئەكەلدۈرۈپ، نۇرغۇن ئارزۇ — ئۈمىدلىرىنى بىلدۈرۈپ تۈركىستانغا يولغا سالغىنىدا تاشكەنت شەھىرىنى ئۇنىڭغا رەس-



مىي بەرمەي، بىر مەزگىل پاناھلىنىپ تۇرۇشقا بەرگەن ۋە تاش-كەنت ھاكىمى ئەمىر شەيخ جامالىددىننى يۇنۇسخاننىڭ ھەرقانداق بۇيرۇقىغا بويسۇنۇپ، خىزمىتىنى قىلىشقا پەرمان چۈشۈرگەندى. شۇ سەۋەبتىن شەيخ جامالىددىن سۇلتان ئەبۇسەئىد مىرزىنى ئۆزىنىڭ ھەقىقىي ھۆكۈمدارى ھېسابلاپ، يۇنۇسخاننى ئانچە كۆز-گە ئىلىپ كەتمەيتتى. يۇنۇسخان تاشكەنتتە بىر ئۆمۈر تۇرمايدۇ، موغۇلىستان سەلتەنەتنى قولغا ئالسىلا كېتىدۇ، تاشكەنت ئۆ-زۈمگە ئوڭچە قالدۇ، دەپ ئويلايتتى.

ئۇ يۇنۇسخاننىڭ موغۇلىستان يۈرۈشىدە يېڭىلىپ قالغىنىدىكى، يېڭىلىگەندىمۇ بارلىق سەركەردە - لەشكەرلىرىدىن ئايرىلىپ ئاران بىرلا نۆكۈرى بىلەن قايتىپ كەلگىنىنى كۆرۈپ بىردىنبىلا جۈدۈنى تۇتتى، ئالدىغا كۆرۈشكىلىمۇ چىقمىدى. يۇنۇسخاننىڭ خانزادىلىك مەرتىۋىسىگىمۇ ھۆرمەت قىلمىدى. ئۆۋەن دەرىجىلىك مەھرەملىرىگە بۇيرۇپ، يۇنۇسخاننى مەھكىمە سىرتىدىكى ئادەت-تىكى بىر قورۇغا جايلاشتۇردى - دە، ئازغىنە ئوزۇق - تۈلۈك ئەۋەتىپ بەردى، خىزمىتىگە مۇلازىمەت بەرمىدى. بۇ ئۇنىڭ يۈ-نۇسخاننى تۇرساڭ مۇشۇ يەردە تۇر، بولمىسا نەنى خالىساڭ شۇ يەرگە كەت، دېگىنى ئىدى. ئۇنىڭ بۇ ئەدەپسىزلىكى، ئادەمگەرچە-لىكىگە پات قىلىقى يۇنۇسخانغا تولىمۇ ھار كەلدى. شۇنىڭ بىلەن شەيخ جامالىددىن بىلەن خوشلاشمايلا تاشكەنتتىن چىقىپ تۇر-كىستان تەرەپكە يول ئالدى. بىراق ئۇنىڭ تۈركىستاندىكى ئەھۋال-لىمۇ تاشكەنتتىكىدىن ئانچە پەرقلىنىمىدى. ئانىسى دۆلەتسۇلتان مەلىكە، تاغىسى ئىرازان بارىن خېلى بۇرۇنلا قازا قىلىپ كەتكەن بولغاچقا، يۇنۇسخان تۈركىستان بەگلىرىگە زىيادە ھۆرمەت بىلدۈ-رۈپ ئىختىيارغا قويۇۋەتكەن، ئۇلارمۇ ئۆز ئالدىغا ئىش تۇتۇپ كۆنۈپ قالغانىدى. ئۇلار ئەبۇسەئىد مىرزىدىن ئىبارەت خاقاننىڭ ئەتىۋارلىشىغا، ھامىيلىق قىلىشىغا ئېرىشكەن، قولىدا تۈمەنگە يېقىن لەشكەرى بار يۇنۇسخاننى پەقەت ئۆزلىرىنىڭ ھۆكۈمدارى دەپ ئېتىراپ قىلاتتى، ئالدىغا ۋاقتى - قەرەلىدە سالامغا كېلىپ



ھۆرمىتىنى بىلدۈرەتتى، ئەمما باشقا ئىشلارنى ئۆزى بىلگەنچە بېجىرەتتى، ئولۇس - ئايماقلارنى ئۆز ئالدىغا سورايتتى. ئۇلار سەرگەردە - لەشكەرلىرىدىن، شانۇ شەۋكىتىدىن ئايرىلىپ قالغان يۇنۇسخاننى كۆزگە ئىلمىدى، يۇنۇسخاننىڭ ئالدىدا ئۆزلىرىنى خىزمەتكار دەك ئەمەس، كاتتا بەگ - سۇلتانلار دەك تۇتتى. ھەتتا شۇنچىۋالا لەشكەرلەرنى ھالاكەتكە مۇپتىلا قىلغانلىقى ئۈچۈن يۇنۇسخاننى ئەيىبلەشتىنمۇ ئايانمىدى.

شۇ دەققىدە سۇلتان ئەبۇسەئىد مىرزا بىلەن تاشكەنت ھاكىمى شەيخ جامالىددىننىڭ، تۈركىستان بەگلىرىنىڭ ئۆزىگە تۈتەن قان مۇئامىلىسىنى چاقماق تېزلىكىدە كۆز ئالدىغا كەلتۈرۈپ، سېلىشتۇرۇپ چىققان يۇنۇسخاننى ئىچ - ئىچىدىن ئاچچىق بىر ھەسرەت قاپساپ كېلىۋاتاتتى.

ئەبۇسەئىد مىرزا يۇنۇسخاننىڭ زۇۋان سۈرمەي ئولتۇرغىنىنى كۆرۈپ يەنە كۆڭۈل ياساشقا كىرىشتى:

— زىيادە بىئارام بولمىسىلا ئاللىبىرى، جان بولسا جاھان، ئاش بولسا قازان دەپتىكەن، ئاللاھ خالىسا تاجۇ تەختلىرىنى ھامان بىر كۈنى قوللىرىغا ئالالايدىلا.

يۇنۇسخان سۈكۈت قىلىپ تۇرۇشقا ئاخىر بەرداشلىق بېرەلمىدى. ئەبۇسەئىد مىرزاغا تاشكەنت ھاكىمى شەيخ جامالىددىن بىلەن تۈركىستان بەگلىرىنىڭ قىلغان يۈزسىزلىكىنى خۇددى كىچىك بالا دادىسىغا دادىلاپ بەرگەندەك دادىلاپ بەردى.

ئەمدى سۈكۈت قىلىپ ئولتۇرۇش نۆۋىتى ئەبۇسەئىد مىرزاغا كەلگەنىدى. ھەئە، ئۇنىڭ كاللىسىدا كەسكىن زىددىيەت باشلانغانىدى. ئۇ ئىلكىدە ھېچنېمىسى قالمىغان، غېرىب - مۇساپىر - دىن پەرقى يوق يۇنۇسخاندىن ۋاز كېچەلمەيتتى. ئۇنىڭ يۇنۇسخانغا بۇنداق ۋاپادارلىق كۆرسىتىشى قانداقتۇر يۇنۇسخاننىڭ ئۆزىگە باجا كېلىدىغانلىقى ئۈچۈن ئەمەس ئىدى، پەقەت يۇنۇسخانلا ئۇنىڭ تەسەررۇپىنى، تەخت - سەلتەنەتنى موغۇلىستان ھۆكۈمدارى سۇلتان ئىسمان بۇغاخاننىڭ تەھدىتىدىن، تاجاۋۇزىدىن، پاراكەندىدە.



چىلىك سېلىشىدىن توسۇپ قالالايدىغانلىقىغا ئۇ ھېلىمۇ قاتتىق ئىشىنەتتى. يېنىدا يۇنۇسخان بولسىلا قۇدرەتلىك قوشنىسى بولغان موغۇلىستان تەرەپتىن خاتىرجەم بولالايتتى. شۇڭا ئۇ ھەر-قانچە بەدەل تۆلىسىمۇ، يۇنۇسخاننى يەنە بىر قېتىم يۆلەش نىيىتىگە ئاللىقاچان كېلىپ بولغانىدى. شۇ تاپتا ئۇنىڭ بېشىنى قا-تۇرۇۋاتقىنى تاشكەنت ھاكىمى شەيخ جامالىددىننىڭ ئىشى ئىدى. گەرچە شەيخ جامالىددىن ئۇنىڭ تەسەررۇپىدىكى بىر شەھەرنىڭ ھاكىمى، قول ئاستىدىكى ئەمىر بولسىمۇ، ئەمما شەيخ جامالىددىننىڭ تاشكەنتتە تەسىرى ئىنتايىن چوڭقۇر ئىدى. مىرزا ئۇ-لۇغىگە دەۋرىدىلا تاشكەنتكە ھاكىم بولغان شەيخ جامالىددىننىڭ ئىلكىدە ئۇنىڭ ئۈچۈن جان پىدالىق كۆرسىتىشكە تەييار تۇرغان نەچچە مىڭلىغان خاس نوكرى، شەخسىي خەزىنىسىدە يېتىپ ئاشقىچە مال - دۇنياسى بار ئىدى. ئەبۇسەئىد مىرزا دەشتى قىپ-چاق ھۆكۈمدارى ئوبۇلخەيرخاننىڭ ياردىمى بىلەن سەمەرقەنت تەختىگە چىققاندىن كېيىن، شەيخ جامالىددىن بىرىنچى بولۇپ نۇرغۇن قىممەت باھالىق سوۋغا - سالاملارنى ئېلىپ كېلىپ، ئۇ-نى تەبرىكلىگەن، خانلىق سەلتەنەتنى ئېتىراپ قىلغانىدى. شۇ سەۋەبتىن ئەبۇسەئىد مىرزا ئۇنىڭ تاشكەنت شەھىرىنىڭ ھاكىم-مىلىق مەرتىۋىسىگە تەگمىگەن، ھەتتا يارلىق چۈشۈرۈپ ئوردى-سىدا باش ۋەزىرلىككە تەڭ كېلىدىغان ئەمەل - مەرتىۋە دەستىكى ئىنئام قىلغان، ئەتىۋارلىق ئەمىرلىرى قاتارىدا مۇئامىلە قىلىپ ئۆزىگە يېقىن تۇتۇپ كەلگەنىدى. مۇنداقچە ئېيتقاندا، ئەبۇسەئىد مىرزا شەيخ جامالىددىندىن خېلىلا ئىھتىيات قىلاتتى. ئوردىسىغا سالامغا كەلسە ئورنىدىن تۇرۇپ سالامنى ئىلىك ئالاتتى. شۇڭا ئۇ ھازىر يۇنۇسخانغا ياخشى مۇئامىلە قىلمىغانلىق گۇناھى ئۈچۈن شەيخ جامالىددىننى ئەيىبلىمەيتتى. بولۇپمۇ ھۈسەيىن بايقارا بىلەن مۇھەممەد جۇگىنىڭ ئاشكارا، ئوبۇلقاسىم بابۇر مىرزانىڭ يوشۇرۇن تەھدىتىگە ئۇچراۋاتقان مۇشۇنداق جىددىي پەيتتە شەيخ جامالىددىننىڭ كۆڭلىنى ئاغرىتىپ يەنە بىر دۈشمەن كۆپەيتىۋې-



لىشىنى ھەرگىز خالىمايتتى. ئۇنىڭچە تۈركىستان بەگلىرىنىڭ ئىشى ئاسان ئىدى. يۈنۈسخان قايتىدىن باش كۆتۈرۈپ ئەتراپىغا بىرنەچچە مىڭ لەشكەر جۇغلىيالىسىلا خانزادىلىك مەرتىۋىسى، ھۆكۈمدارلىق سۈر - ھەيۋىسى بىلەن تۈركىستانغا بارسا، ئۇ يۈز - سىز ئەمىرلەر يەنە ئۇنىڭ ئەتراپىغا جۇغلىشاتتى. ئۇنىڭ ھۆ - كۈمرانلىقىنى ئېتىراپ قىلىشاتتى. بىراق ھازىر بىر تەرەپتىن ھۈسەيىن بايقاراغا قارشى لەشكەر تارتىش، يەنە بىر تەرەپتىن مۇ - ھەممەد جۇگىنىڭ تۇيۇقسىز ھۇجۇمىدىن مۇداپىئە كۆرۈش ئۈچۈن تەييارلىنىۋاتقان مۇشۇنداق پەيتتە ئەبۇسەئىد مىرزىا يۈنۈسخانغا بىرنەچچە مىڭ ئەمەس، بىرنەچچە يۈز لەشكەرمۇ بېرەلمەيتتى. مۇشۇ سەۋەبتىن ئەبۇسەئىد مىرزىنىڭ تىلى تۇتۇلۇپ، بېشى قې - تىپ قالغانىدى.



«قانداق قىلسام بولۇر، يۈنۈسخاننى يېنىمدا ئېلىپ قالسام ھەرگىز بولمايدۇ. ناۋادا بۇنىڭدىن ئىنىسى ئىسان بۇغاخان خەۋەر تاپسا پەرغانىگە، ئەندىجان شەھىرىگە يەنە لەشكەر تارتىپ كېلىدۇ. ئول چاغدا مەن تۆت تەرەپتىن تەڭلا كەلگەن دۈشمەنلىرىمگە تەڭ كېلىپ بولالمايمەن. ئۇنى تاشكەنتكە ئەۋەتىشنىڭ ئەمدى ئورنى قالمىدى. شۇ تۇرقىدا ئۇ مەندىن كاتتا ئۈمىد كۈتۈپ تۇرۇپتۇ، ئۈمىدىسىزلىككە ھەرگىز بولمايدۇ. موغۇلىستانغا يېقىنراق، چېگرىغا يېقىن كىچىكرەك بىرەر يۇرتنى ۋاقىتلىق پاناھگاھ قى - لىپ بەرسەم قانداق بولۇر؟ يۈنۈسخان شۇ يەردە تۇرۇپ چېچىلىپ كەتكەن قوۋمنى يىغسا، ئەتراپىغا قايتىدىن لەشكەر توپلىسا... ئىشقىلىپ يۈنۈسخان موغۇلىستانغا يېقىن بىر يۇرتتا ئىسان بۇ - غاخانىڭ كۆزىگە قالدغان مىخ بولۇپ تۇرسا، ئىسان بۇغاخان بۇ تەرەپكە ئالدىراپ لەشكەر تارتىشقا يېتىنالىمايدۇ. ئۇنىڭغىچە مەنمۇ ھۈسەيىن بايقارا تەھلىكىسىنى تىنچىتارمەن. ھەئە، شۇنداق قىلاي، قالدى ئىشلارغا كېيىن باش قاتۇرارمەن. ئۇنىڭغىچە يۈ - نۈسخانمۇ جىم ياتماس...»

مۇشۇلارنى خىيالدىن ئۆتكۈزگەن ئەبۇسەئىد مىرزا خېلىلا يەڭگىلەپ قالدى. يۇنۇسخانغا تاشكەنت ھاكىمى شەيخ جامالىد-دىننى يەتكىچە ئەيىبلەپ بەردى، ھەتتا ئاغزىنى بۇزۇپ تىللىدى. ئاندىن ئۆزىنىڭ ھۈسەيىن بايقاراغا قارشى لەشكەر تارتىشقا ھا-زىرلىنىۋاتقانلىقىنى، مۇھەممەد جۇگىنىڭ تەخت دەۋاسى قىلىپ ئوبۇلخەيرخان ئوردىسىغا ياردەم تەلەپ قىلىپ كەتكەنلىكىنى، ئو-بۇلقاسم بابۇر مىرزىنىڭ ساداقىتىدىن گۇمانلىنىدىغانلىقىنى با-يان قىلدى.

— مېنىڭ ھازىرقى ئەھۋالىم مۇشۇ، — دېدى ئەبۇسەئىد مىرزا گېپىنى داۋاملاشتۇرۇپ، — ئەسلىدە ئالىيلرىغا بىر تۈمەن لەشكەر بېرىپ تۈركىستانغا يولغا سالغان بولسام، شەيخ جامالىد-دىننىڭ ئەمىرلىك مەرتىۋىسىنى ئېلىپ تاشلاپ ياساققا تارتقان بولسام ياخشى بولاتتى. ئاتا - بابلىرىمىز يولۋاسنى يەڭگەن باتۇر ئەمەس، ئاچچىقىنى يەڭگەن باتۇر دەپتىكەن. ھازىرچە بۇ دەرد - ئىسەلەرنى ئىچىمىزگە سىڭدۈرۈۋەتكەچ تۇرايلى. شەيخ جامالىد-دىننىڭ ئالىدىغان ھېساب نېسىگە قالغىچ تۇرسۇن. ناۋادا كىچىك كۆرمىسىلە پەرغانە ۋادىسىدىكى ئەندىجانغا تەۋە يەتتەكەنتتە تۇ-رۇپ، چېچىلىپ كەتكەن جامائەتلىرىنى يىغقايلا، ھەمدە ئاۋامغا لەشكەر ئالۋىنى سېلىپ تەييارلىق كۆرگەيلا. مەن بۇ تەرەپتىكى ئىشلارنى بىر ياقلىق قىلىپ بولغاندىن كېيىن، قالدى ئىشلارنى مەسلىھەتلەشەك قانداق دەيدىلا؟

— تولا ئوبدان. ئالىيلرىنىڭ چەكسىز ھىممىتىگە تەسەن-نا، — دېدى يۇنۇسخان دەس ئورنىدىن تۇرۇپ، — كۆرسەتكەن بۇ ھىممەتلىرىگە چوقۇم جاۋاب قايتۇرىمەن.

— ھەرگىز ئۇنداق دېمىسۇنلار، سىلى - بىز قېرىنداشمىز. مىسالى، بىر دەرەخنىڭ ئىككى تال شېخى ئەمەس، ئاشۇ دەرەخنىڭ شېخىدا مېۋىلىگەن بىر تال ئالمنىڭ ئىككى تەرىپىدۇرمىز. ئاللاھ نېسىپ قىلغان ھەرنە پاراغەتنى تەڭ كۆرگەيمىز.



ئەبۇسەئىد مىرزىا يەتتەكەنتنى يۇنۇسخانغا بەرگەنلىكى، بۇ تەۋەدىكى بارلىق پۇقرالارنىڭ يۇنۇسخانغا شەرتسىز بويسۇنۇشى كېرەكلىكى ھەققىدە يارلىق چۈشۈردى، ئاندىن ئەندىجان ئەمىردىكى يۇنۇسخانغا لەشكەرىي ۋە ماددىي جەھەتتىن ياردەمدە بولۇش توغرىسىدا يارلىق ئايرىم يارلىق يوللىدى.

— بول ئالىي دەرگاھقا ئىككى قولۇمنى كۆتۈرۈپلا كېلىپ قالدىم، — دېدى يۇنۇسخان خىجالىتىنى بىلدۈرۈپ، — ئالىيلىرىغا سوۋغا — پىشكەش قىلغۇدەك ھېچنېمە يوق، ناۋادا مەقبۇل كۆرسىلە مۇنۇ باھادىر نۆكىرىمنى سوۋغا قىلاي. ئۆزلىرىگە غۇلام قىلىۋالغايلا.

يۇنۇسخان گېپىنى تۈگىتىپ نۆكەر بېشى بۇيانقۇلىغا لاپىدە قارىدى. يولدا كەلگۈچە يۇنۇسخان بۇ ئىشنى بۇيانقۇلى بىلەن مەسلىھەتلىشىپ، ئۇنىڭ رازىلىقىنى ئېلىۋالغانىدى.

شۇڭا بۇيانقۇلى دەس ئورنىدىن تۇرۇپ سۇلتان ئەبۇسەئىد مىرزىغا چوڭقۇر سالام بەردى:

— قۇدرەتلىك پاناھگاھىمىز قوبۇل قىلسا، بارلىقىمنى ئاتا خىزمىتىنى قىلىشقا رازىمەن.

شۇ دەقىقىدە ئەبۇسەئىد مىرزىنىڭ يۇنۇسخاننى بۇ بىردىن بىر نۆكىرىدىن ئايرىۋەتكۈسى يوق ئىدى. قوبۇل قىلماي دېسە، يۇنۇسخاننىڭ سوۋغىتىمنى ياراتمىدى دەپ غۇرۇرغا تېگىپ قولىنى يۇشىدىن ئەنسىردى. چىرايىغا زورلاپ كۈلكە يۈگۈرتتى:

— قوبۇل قىلمايدىغان، بىر ئەمەس مىڭ نۆكەرگە تەڭ قىلىپ قوبۇل قىلىمەن. نۇرقىدىن ھەقىقىي شىر يۈرەك ئەزىمەتلىدىكى چىقىپ تۇرىدۇ. ئالىيلىرىنىڭ كاتتا سوۋغىسىغا كۆپتىن — كۆپ رەھمەت.

ئەتىسى يۇنۇسخان ئەبۇسەئىد مىرزىا يوللۇق تۇتقان ئون تۆۋەن گىلىك سوۋغات، يۈز ئاتلىق نۆكەر بىلەن يەتتەكەنتكە قاراپ يولغا چىقتى.





يۇنۇسخاننى ئوردا دەرۋازىسىغىچە ئۇزىتىپ قويۇپ قايتىپ كىرگەن سۇلتان ئەبۇسەئىد مىرزا كۆكسارايىنىڭ ئالدىدىكى قېرى چىنارنىڭ تۈۋىدە ئىچ - ئىچىدىن بۇقۇلداپ يىغلاۋاتقان بۇيانقۇلى بىلەن دوقۇرۇشۇپ قالدى. بۇيانقۇلى خاننى كۆرۈپ دەرھال يىغىد - سىنى توختاتتى - دە، كۆز ياشلىرىنى سۈرتۈپ قەددىنى رۇسلىدى.

— نېمىگە يىغلايسەن يىگىت. كۆز يېشى باھادىر ئەزىمەتكە ياراشمايدۇ، — دېدى ئەبۇسەئىد مىرزا.

— پاسىبانىمدىن ئايرىلىش ئازابىغا بەرداشلىق بېرەلمىد - دىم، — دېدى بۇيانقۇلى راست گەپنى قىلىپ، — شۇنچە يىلدىن بېرى ئول پاسىبانىمدىن بىر قەدەممۇ ئايرىلىپ باقمىغانكەنمەن، جانابى قىبلىگاھىمغا راست گەپنى قىلسام، موغۇلىستان لەشكەر - لىرى پاسىبانىمىزنى كۆيۈمچان ئىككى ئاغچىسىدىن، سۆيۈملۈك ئىككى پەرزەنتىدىن ئايرىۋەتكىنى بىلەن ئىككىمىزنى پەقەتلا ئايدىن ئايدەك ئايرىۋەتكەندى. ھەتتا جېنىمىزنى ئالغىنىمىزغا ئېلىپ قاچ - قان چېغىمىزدىمۇ، ھەر - ھەر خەتەرلىك تاغ - داۋانلاردىمۇ ھەم - نەپەس بولغان ئىدۇق...

ئەبۇسەئىد مىرزا بۇيانقۇلىنىڭ گېپىنى بۆلدى:

— نېمىدېدىڭ، يۇنۇسخان ئالىيلىرى بالا - چاقىلىرىدىن ئايرىلىپ قالدىمۇ؟

— شۇنداق ئانھەزىرىتىم، ئۇلارنىڭ ئۆلۈك - تىرىكلىكىدىن تېخىچە خەۋەر يوق. پاسىبانىم نومۇس قىلىپ بۇ ئەھۋالنى سىلدىن يوشۇردى.

ئەبۇسەئىد مىرزىنىڭ قوشۇملىرى تۇرۇلۇپ كەتتى. ۋۇجۇ - دىنى ھېسداشلىق، ئىچ ئاغرىتىش، ئەپسۇسلىنىش تۇيغۇلىرى چىرمىۋالدى.





— ئاللاھ ئۇلارنى پاناھدا ساقلىغاي، يۈنۈسخان ئالىلىرى بىلەن ساق - سالامەت كۆرۈشۈشكە نېسىپ قىلغاي.

— ئېيتقانلىرى كەلگەي ئىلاھىم.

سۇلتان ئەبۇسەئىد مىرزا بۇيانقۇلىنىڭ ساداقەتمەنلىكى، ۋاپادارلىقىدىن قاتتىق تەسرلەندى. ئۇ يىگىتنىڭ چىناردەك بەس-تىگە، قارلىغىچ قانىتىدەك قاپقارا بۇرۇتلىرى خويمۇ ياراشقان چىرايىغا زوقمەنلىك بىلەن نەزەر تاشلىدى.

«يۈنۈسخان ھەقىقەتەن تەلەپلىك ئىكەن. مۇشۇنداق ۋاپادار،

باھادىر نۆكەرگە ئېرىشمەك ئاسان ئەمەس. مەن شۇنچە كاتتا بىر ئەلنىڭ سۇلتانى تۇرۇپ، ئىلكىمدە يۈزلىگەن سەركەردىلىرىم، تۈمەنلىگەن لەشكەرلىرىم بولسىمۇ، بىرىمۇ بۇنىڭچىلىك ساداقەت-مەن ئەمەس. ئۇنى يېنىمدا ئەپقالسام، ئۇ يۈنۈسخانغا كۆرسەتكەن ساداقەتمەنلىكىنى، باھادىرلىقىنى ماڭمۇ كۆرسىتەتتى. ئارقامدىن يۈزلىگەن نۆكەرنى ئەگەشتۈرۈۋالغىنىم بىلەن بىرىمۇ ئىشەنچلىك ئەمەس. مۇشۇنداق بىرى ھەرقاچان يېنىمدا بولسا بىخەتەرلىكىم-دىن، ھاياتىمدىن ۋايىم يەپ كەتمەيتتىم. يۈنۈسخان ھەقىقەتەن ماڭا بىباھا سوۋغا تەقدىم قىلغانىكەن. ناھايىتىمۇ ئەپسۇس، ئۇ-نىڭ جىسمى يېنىمدا بولغىنى بىلەن كۆڭلى ھەرگىزمۇ مەندە ئەمەس، شۇ تاپتا ئۇنىڭغا يۈنۈسخان مەندىنىمۇ بەك ئېھتىياجلىق. ۋاپا ئەھلىنىڭ يېنىدىكى ئادەممۇ ۋاپادار كېلىدىكەن دېسە...»

ئەبۇسەئىد مىرزا تارتىنىپ تۇرغان يىگىتنىڭ كۆزىگە قاراپ تۇرۇپ سورىدى:

— پاسىباننىڭ بىلەن بىللە كەتكىڭ بارمۇ؟

بۇيانقۇلىنىڭ كۆزىدە ئاجىز بىر ئۈمىد ئەلەڭگىدى. چىرا-

يدا سۇس بىر خۇشاللىق يالت قىلىپ جىلۋىلەندى.

— مەن ھازىر ئانھەزىرىتىمنىڭ قولىدۇرمەن.

— گەپنى ئەگىتمەي، كۆڭلۈڭدىكىنى بىلدۈر.

بۇيانقۇلى قەتئىيلىك بىلەن جاۋاب بەردى:

— پاسىبانمغا ھەمراھ بولغۇم بار. شول تاپتا ئۇنىڭ ھېچ-



نېمىسى قالمىدى.

يىگىتنىڭ ئاخىرقى جاۋابىنى ئاڭلاپ ئەبۇسەئىد مىرزىنىڭ يۈرىكى پىژزىدە قىلىپ كەتتى. شۇ تاپتا ئۇ جاھاندا تەڭداشسىز بىر گۆھەرنى قولدىن چىقىرىۋەتكۈسى كەلمىگەندەك تۇيغۇغا كېلىپ قالغانىدى. ئۇ ئاخىرى قىيالماسلىق تۇيغۇلىرىنى يەڭدى. — بوپتۇ، بارغىن. پاسىبانىڭنىڭ كەينىدىن قوغلاپ يەت. بۇيانقۇلى ئىشەنمىگەندەك قىلىپ ئەبۇسەئىد مىرزىنىڭ كۆزىگە قارىدى.

— ساڭا ئىجازەت بەردەم يىگىت، — دېدى ئەبۇسەئىد مىرزا يۈرىكى ئېچىشقان ھالدا، — بېرىپ پاسىبانىڭغا ئېيت. مەن ئۇنىڭغا سوۋغىسىنى قايتۇرۇۋەتتىم، بەلكىم ئىلكىمدىكى كاتتا بىر باھادىرنى ئۇنىڭغا سوۋغا قىلدىم. يۈنۈسخان ئالىيلىرىنى ھەرقاچان ھاياتىڭ بىلەن قوغدا.

— ئانھەزىرتىمنىڭ مېھىر — شەپقىتىگە تەسەننا.

بۇيانقۇلى خانغا چوڭقۇر بىر سالام بېرىۋېتىپ شاققىدە كەينىگە ئۆرۈلدى. ئەمدىلا ئىككى قەدەم چامدىشىغا ئەبۇسەئىد مىرزا ئۇنى يەنە توختىتىۋالدى.

— توختا!

بۇيانقۇلىنىڭ يۈرىكى قارىتىدە قىلىپ كەتتى، جاپىدىلا

شىپپىدە توختىدى.

— مۇشۇنداقلا ماڭماقچىمۇسەن؟

خاننىڭ مەقسىتىنى چۈشەنمىگەن يىگىت نېمە دېيىشىنى بىلمەي ئىككى يېنىغا تەلمۈردى، ئۇنىڭ ساددا قىلىقىدىن ئەبۇسەئىد مىرزا خىرىلداپ كۈلۈۋەتتى.

— پىيادە قانداق يېتىشەلەيسەن؟ ھە، راست. شول تاپتا ساڭا قانات چىقتى، ئەمما قاننىڭ بولسىمۇ پاسىبانىڭغا يېتىشىۋېلىد. شىڭ تەس. يەنە بىر تەرەپتىن، بۇنداق ساياق ھالەتتە پىيادە بار. ساڭا يۈنۈسخان ئالىيلىرى سېنى قېچىپ كەلگەن ئوخشايدۇ دەپ قالىدۇ، — ئەبۇسەئىد مىرزا ئون قەدەم نېرىدا تۇرغان ئوردىدا گە.



شېكئاغىسىغا قارىدى، — ئۇنىڭغا يۈز نۆكەر بىلەن بىر ئات تەپ-  
يارلاپ بەرسۇنلار. ئاتنى مېنىڭ خاس ئاختىخانامدىن تاللىسۇنلار.  
نۆكەرلەرگە پەرمانىمنى يەتكۈزسۇنلار. ئۇلار بول باھادىر ئەزىمەت-  
نىڭ ئىتائىتىدىن چىقىمىسۇن، ئۇنى ئۆز خوجىسى دەپ بىلسۇن.  
سەرکەشلىك قىلغانلار ئۆلۈمگە مەھكۇم، بەلكى جەددى - جەمەت-  
گىچە، — ئەبۇسەئىد مىرزا ئەمدى بۇيانقۇلىغا يۈزلەندى، — ئول  
يۈز يىگىتنى ئۆزۈڭنىڭ خاس نۆكەرى دەپ بىل. يۈنۈسخان ئالىي-  
لىرىنى ئاۋۋال ئاللاھ ئىگەمگە، ئاندىن قالسا ساڭا تاپشۇردۇم. بى-  
رەر كېلىشمەسلىك بولۇپ قالسا كالىڭ بىلەن جاۋاب بېرىسەن.

— پەرمانبەردارمەن!

سۇلتان ئەبۇسەئىد مىرزا بۇيانقۇلىغا قىيالماسلىق نەزەرى  
بىلەن قاراپ قويۇپ كۆكسارايغا قاراپ ماڭدى.  
يۈرىكىنى ئالەمچە خۇشاللىق چۇلغۇۋالغان بۇيانقۇلى يۈنۈس-  
خانغا يېتىشىۋېلىش ئۈچۈن قانات ياساپ ئۇچقۇدەك بولۇپ كەتكە-  
ندى.



يەتتەكەنت، كەچكۈز.  
دەل - دەرەخلەرنىڭ تىللا رەڭگە كىرگەن يوپۇرماقلىرى تۆ-  
كۈلۈشكە باشلىغان. ئۆرۈك، ئۈجمە، گىلاس دەرەخلىرى ئاللىقاچان  
يالىڭاچلىنىپ قالغان. قوغۇن، ئۈزۈم، ئالما - ئامۇت ۋە ئەششاپ-  
تۇللار داستىخاننىڭ تۆرىگە تىزىلمىدىغان ئېسىل نازۇ نېمەتلەرگە  
ئايلىنىپ قالغانىدى.

يەتتەكەنتكە كەلگەن ئىككى ئايغا يېقىن ۋاقىتتىن بېرى يۈ-  
نۈسخان بىردەممۇ ئارام ئالمىدى. ئاۋۋال يەرلىك تۆرە - بەگلەرنى

سارايغا يىغىپ ئاددىيغىنە چاي بەردى. ئاندىن كۆڭۈل ئىزدەپ مېھماندارچىلىققا چاقىرىغانلارنىڭ ئۆيلىرىگە بارغاچ ئاددىي خەلق بىلەن پات - پات ئۇچرىشىپ تۇردى. دەۋا - دەستۇرلارغا لايىقىدا، ئادىللىق بىلەن ھۆكۈم چىقاردى. ئۇنىڭ چىقىشقا، كىبىردىن خالىي ئاددىي - ساددا خۇي - مەجەزى ئاق كۆڭۈل، تۈز يەتتە - كەنتلىكلەرنى ئۆزىگە رام قىلىۋالغانىدى. شۇ سەۋەبتىنمۇ يۈنۈس - خاننىڭ لەشكەر قوبۇل قىلىش پەرمانى ھېچقانداق قارشىلىققا ئۇچرىمىدى. يىگىتلەر ئۆز ئىختىيارلىقى بىلەن كېلىپ ئۇنىڭغا لەشكەر بولدى. مانا بىر ئايغا يەتمىگەن ۋاقىت ئىچىدە توپلانغان مىڭ نەپەر يىگىتنى بۇيانقۇلى ئەستايىدىل مەشىقلەندۈرۈپ، ئۇلارغا سەپ تۈزۈش، ھۇجۇمغا ئۆتۈش، قىلىچۈزۈش، نەيزىۋاز - لىق، كاماندازلىق، چەۋەندازلىق... قاتارلىق ماھارەتلەرنى ئۆگەتتى.



يەتتە كەنتتىكى ساراينىڭ ئارقا ھويلىسىدىكى باغدا يالغۇز خىيال سۈرۈپ كېتىپ بارغان يۈنۈسخاننىڭ كۆڭلى تولىمۇ يېرىم ئىدى. ئۇ ئۆزىنى ئاشۇ غازاڭلىرى تۆكۈلۈشكە باشلىغان دەردە - لەردەك تولىمۇ غەپىر، بىچارە سېزەتتى. ۋۇجۇدىنى چىرمىۋالغان غەم - ئەندىشىلەردىن، ئاچچىق، ھەسرەتلىك، پۇشايمانلىق ئەس - لىمىلەردىن بىردەممۇ خالىي بولالمايتتى. ئولتۇرسا - قوپسا ئەس - يادى قەشقەردە قېپقالغان خوتۇن - بالىلىرىدا قالغانىدى. ئۇلارنى ئاشۇ مەغلۇبىيەتلىك لەشكەرىي يۈرۈشكە بىللە ئېلىپ بارغانلىقى ئۈچۈن ئۆزىنى ئەيىبلەيتتى، پۇشايمان قىلاتتى. ئۇلار - نىڭ تەقدىرىدىن ۋايىم يەيتتى.

ساراينىڭ ھويلىسىدىكى بۇ باغ ھەرەمگە تۇتمىشاتتى. بىراق ھەرەم قۇيقۇرۇق، بەئەينى جاڭگالغا ئوخشاش ھۇۋۇلداپ تۇراتتى. ئۇ يەتتە كەنتكە كەلگەندىن بېرى ھەرەمگە ئاياغ بېسىپ باقمىدى، خىزمەتكار - مۇلازىملارنىڭ تۇرۇشىغىمۇ، تازىلاپ، سىيرىپ - سۈپۈرۈشىگىمۇ رۇخسەت قىلمىدى. ئۆزى ئىككى ئايدىن بېرى سارايدا يېتىپ - قوپۇۋاتاتتى. ئۇ يەتتە كەنتكە كېلىپلا خوتۇن -

بالىلىرىنىڭ دېرىكىنى قىلىش ئۈچۈن قەشقەرگە ئايغاقچى ماڭ-  
غۇزغانىدى. ئۇنىڭ ھېسابچە كېچىككەندىمۇ چاپارمەنلەر بۈگۈن -  
ئەتە، ھېچبولمىغاندا مۇشۇ ھەپتە ئىچىدە خەۋەر ئېلىپ كېلىشى  
كېرەك ئىدى. يۈنۈسخان توختىماي بارماقلىرىنى پۈكۈپ ھېساب  
چىقىراتتى. ۋۇجۇدىنى تۇرۇپ ئۈمىدلىك خىياللار چىرمىۋالسا،  
تۇرۇپ ۋەھىملىك، مۇدەھىش قىياسلار ئەسىر ئالاتتى. ئۇ ئەڭ  
قورقۇنچلۇق ئەھۋاللارغىمۇ كۆڭلىدە تەييارلىق كۆرۈپ قويغاند-  
ى. ئەمما، يۈرىكىنىڭ بىر يەرلىرىدە ئاجىز بىر ئۈمىد شامى  
پىلىدرايىتىتى.

«ئىسان بۇغاخان ھەرقانچە نائىنساب، خۇنخور بولۇپ كەتكەن  
تەقدىردىمۇ، ئاجىز خاتۇن - بالىلىرىمنىڭ جېنىغا زامىن بول-  
ماس. قېرى ئەمىر سەيپىدەلى ئالپ بۇنىڭغا قاراپ تۇرماس. ئىد-  
سان بۇغاخاننى پەيلىدىن ياندۇرار. راست، ئاياللار بىلەن بالىلاردا  
نېمە گۇناھ. گەرچە مەن تاجۇ تەخت دەۋاسى قىلىپ لەشكەر تارتىپ  
بارغىنىم بىلەن ئۇنىڭ سەلتەنەتكە قىلچىلىك زىيان يەتكۈزمە-  
دىم. تەسەررۇپىدىنمۇ ئالمقانچىلىك زېمىنىنى ئىگىلەپ ئالغىنىم  
يوق. ئىسان بۇغاخان ھەرقانچە قارا يۈرەك بولۇپ كەتكەن تەقدىر -  
دىمۇ قېرىنداشلىق مېھرىنى ئۇنتۇپ كەتمەس. كىچىك ۋاقتىمىز -  
دىكى ئىجىل - ئىناق ئۆتكەن ئاغا - ئىنىلىقنىڭ يۈز خاتىرىسىد-  
ى قىلار. ئاھ، تەتۈر پەلەك، ۋاپاسىز دۇنيا! ماڭا يەنە كۆرسىتىد-  
غان قانداق ئازاب - ئوقۇبەتلىرىڭ باركىن؟ ئىسان بۇغاخان سۆ-  
يۈملۈك ئاغىچىلىرىمنى ئۆلتۈرمىگەن، زىندانغا سالمىغان تەق-  
دىردىمۇ نەزەربەند قىلماي قالمايدۇ. ئاشۇلار ئارقىلىق مېنىڭ يەنە  
لەشكەر تارتىپ كېلىشىمنىڭ ئالدىنى ئالىدۇ. مەيلى، ئاۋۋال  
ئۇلارنىڭ ھاياتلىقىدىن بىر نىشانە ئالاي، قالغان ئىشلارغا ئاندىن  
باش قاتۇرارمەن. ھېچبولمىغاندا تەخت - سەلتەنەت دەۋاسىدىن  
ۋاز كېچىپ ئالدىغا بويۇن ئېگىپ بارارمەن. ئاشۇ جىگەر پارلىد-  
رىمىسىز ماڭا ھەرقانداق تەخت - سەلتەنەتنىڭ كېرىكى يوق، بالا -  
چاقىلىرىم بىلەن تىنچ، خاتىرجەم ياشىساملا بولىدۇ...»



يۇنۇسخان بىر تال - بىرتالدىن شىرىلداپ تۆكۈلۈۋاتقان يو - پۇرماقلارغا قاراپ ئۇزاققىچە تۇرۇپ قالدى. ئۆزىنى يوپۇرماقلىرى تۆكۈلۈشكە باشلىغان ئاشۇ دەرەخكە ئوخشىتاتتى، ھەممە نېمىسىدىن ئايرىلىپ يالغۇچلىنىپ كېتىپ بارغاندەك سېزەتتى. ئۇ چىدىگىش خىياللىرىنىڭ ئاخىرىنى داۋاملاشتۇرۇشنى خالىمىدى. بۇ خىياللار بەكمۇ ئازابلىق ئىدى، يۈرىكىنى نەشتەر سانجىغاندەك ئازابلايتتى. لېكىن بىر ئازابلىق خىيالدىن قۇتۇلۇشقا تىرىشسا، يەنە بىر ئەندىشىلىك خىياللار ۋۇجۇدىنى غەم كەلكۈنلىرىگە غەرق قىلاتتى.

«قېيىنئاتلىرىم شىر ھاجىبەگ بىلەن سۇلتان مۇھەممەد - خانلاردىن تېخىچە خەۋەر يوق. ئۇلار قىزلىرىمىزنى قەشقەردە تاشلاپ قويۇپ، ئۆز جېنىڭ بىلەن بولۇپسەن، دەپ مەندىن رەنجىپ قالدى ئەتىمالىم. شۇڭمۇ ئۇلارنىڭ ئالدىغا بېرىشقا يۈزۈم چىددىم. ماي سۇلتان ئەبۇسەئىد مىرزىنىڭ دەرگاھىغا بارغان ئىدىم. خا - تۇن - بالىلىرىمنى تۇتقۇنلۇقتىن قۇتۇلدۇرالمىسام ئۇلارغا نېمە دەپ جاۋاب قىلارمەن. شىرھاجى بەگقۇ ئېسىل، مەرد ئادەم، ئەھۋالىمنى توغرا چۈشىنەر، لېكىن نەسەبىنى بۈيۈك ئىسكەندەر فەيلاقۇسقا باغلاپ ئۆزىنى بەكمۇ كاتتا چاغلادىغان بەدەخشان ھۆ - كۈمدارى سۇلتان مۇھەممەدخان مېنى ھەرگىزمۇ كەچۈرمەيدۇ، بەلكىم دۈشمەنلىك نەزەرى بىلەن قاراشتىن يانمايدۇ. جاھاننىڭ تاماشىلىرى قىزىق بولىدىكەن. سۇلتان ئەبۇسەئىد مىرزىنىڭ قايتا ھامىيلىق قىلىشىغا ئېرىشكىنىمدىن خەۋەر تېپىشقان يۈز - سىز تۈركىستان بەگلىرى يەنە يۈزىنى داپتەك قىلىشىپ نامە ئە - ۋەتتى، تۈركىستانغا تەكلىپ قىلىشتى. چېچىلىپ كەتكەن قوۋم - جامائەتلىرىمىمۇ جەم بولغانمىش. پەرمان بەرسەملا ھايال قالماي يەتتەكەنتكە كېلەرمىش. تېخى بىرنەچچە ئاينىڭ ئالدىدا ئۇلار ماڭا بىرەر ئات ئەمەس، بىر توغرام نان بېرىشكىمۇ يارىمىدى. بولمىدى. بوپتۇ، ئۇلار جۇغلاشسا جۇغلاشقاچ تۇرسۇن. ئاۋۋال بالا - چاقىلىرىمنىڭ خەۋىرىنى ئالاي. قالدى ئىشلارنى ئەھۋالغا قاراپ



ئويلىشامەن...»

ئارقا تەرەپتىن كەلگەن شەپىدىن چۆچۈگەن يۇنۇسخان خە-  
ياللىرىنى يىغىشتۇرۇپ دەرھال دىققىتىنى يىغدى. سۆيۈملۈك  
نۆكرى بۇيانقولى يۈگۈرۈپ دېگۈدەك كېلىۋاتاتتى. ئۇ خېلىدىن  
بېرى توختىماي يۈگۈرگەن بولسا كېرەك، يۇنۇسخاننىڭ ئالدىغا  
كېلىپ دېمىنى ئاللاماي ھاسىرىدى، ئۈستىبېشىدىن يامغۇردەك  
تەر تۆكۈلەتتى. كۆزلىرىدە بولسا ئالەمچە خۇشاللىق بالقىتتى.  
— خۇش خەۋەر ئالىيلىرى، ئاغىچا ئايىملار قايتىپ كەل-

دى...»

يۇنۇسخاننىڭ قۇلمىغا بۇيانقۇلىنىڭ كېيىنكى گەپلىرى  
كىرمىدى، يۈرىكى ھاياجاندىن دۈكۈلدەپ كەتتى.  
«نېمە دەيدۇ بۇ، جۆيلۈۋاتامدۇ - يا؟ ئاغىچا ئايىملار كەلدى  
دەيدۇ. قايسى ئاغىچا ئايىملار كەلگەندۇ؟... سۆيۈملۈك رەپىقىلىد-  
رىم، جىگەر پارلىرىم...»  
ھاياجاندىن لەۋلىرى تىترىگەن يۇنۇسخان بۇيانقۇلىنىڭ كۆ-  
زىگە تىكىلدى:

— نېمىدېدىڭ؟

— خانىش ئىسان دۆلەت خېنىم بىلەن خانىش شاھ بېگىم  
كەلدى، خان ئالىيلىرى، تېخى ئىككى مەلىكىمۇ بار، ئۇلار ساق -  
سالامەت ئىكەن.

يۇنۇسخاننىڭ كۆزىگە مۆللىدە ياش كەلدى، تومۇر - تومۇر -  
لىرىدا ئالەمچە بىر خۇشاللىق قىيان ياسىدى. ھەئە، باغدىكى تۆ-  
كۈلۈپ كەتكەن يوپۇرماقلار قايتىدىن يالىڭاچلانغان شاخلارغا قوز-  
دى. توزۇغان گۈللەر قايتىدىن غۇنچىلاپ بەرق ئوردى. ناۋاكەش  
قۇشلار ئۇنى تەبرىكلەپ ۋىچىرلاشقا باشلىدى. يەتتەكەنتتە باھار  
بولغانىدى.

ھاياجىنىنى باسالماي يۇنۇسخان بۇيانقۇلىنى باغرىغا باس-  
تى، كۆزلىرىگە سۆيىدى.

— خۇش خەۋەر يەتكۈزگەن تىللىرىڭدىن قىزىل گۈل ئۈنۈپ



چىقسۇن، سۆيۈنچەڭ نېسى قالدى باھادىرىم، ئېيتە، ئول جىگەر پارلىرىم ھازىر نەدە؟

— سارايدا ئالىلىرى، خىزمەتكارلار نەگە كەتكەنلىكلىرىنى دەپ بېرەلمىدى، سىلنى ئىزدەۋاتقانغا بىر ئاش پىشىم بولدى، باغقا قاراپ بېقىشنى خىيالىمغا كەلتۈرمەپتىمەن...  
بۇيانقۇلنىڭ گەپلىرى ئاخىرلاشقاندا، يۇنۇسخان ئاللىقاچان باغنىڭ ئۇ چېتىگە بېرىپ بولغانىدى. يالغۇز قالغانلىقىنى سەز- گەن بۇيانقۇلى دەرھال يۇنۇسخاننىڭ كەينىدىن يۈگۈردى.



ساراي يۇنۇسخاننىڭ كۆزىگە گۈللەرگە پۈركەنگەندەك كۆ- رۈندى. ساراينىڭ ئىچى - تېشى ئىككى خانىشنىڭ كېنىزەك - خىزمەتكارلىرى بىلەن تولۇپ كەتكەنىدى. ئىككى خانىش يۇنۇس- خاننى كۆرۈش بىلەن ئۈمچەيگىنىچە بۇقۇلداپ يىغلىۋەتتى. يۇ- نۇسخان ئاۋۋال ئىسان دۆلەت خېنىمنى، ئاندىن شاھ بېگىمنى باغرىغا باستى، ئارقىدىن پۇتغا ئېسىلغان ئىككى قىزىنى دەس كۆتۈرۈۋالدى - دە، ئالىمدەك مەڭزلىرىگە قانماي سۆيدى، ھەر- قانچە قىلىپمۇ چاناقلىرىدىن ئېتىلىپ چىققان خۇشاللىق ياشلىد- رىنى يوشۇرمىدى.

— ئانھەزرىتىمگە ئېھتىرام بولغاي! — كېنىزەك - خىز- مەتكارلار قول باغلىغىنىچە يۇنۇسخانغا سالام بەردى.  
— ھارمىغايىسىلە، ھەممىڭلارغا ئىجازەت.

يۇنۇسخان خىزمەتكارلارنىڭ سارايدىن چىقىپ كېتىشىگە ئىجازەت بەرگەندىن كېيىن، بىر چەتتە قول باغلاپ تۇرغان ساراي بېگىگە قارىدى:

— ھەرەمنى سۈپۈرۈپ - تازىلايدىغان پەيت ئەمدى كەلدى، جانابى بەگ، خىزمەتكارلارنىڭ قول - پۇتلىرى چاققان بولسۇن، بىكاۋۇل بەگ داستىخان راسلىسۇن.



مەھرەم، خىزمەتكارلار بىر - بىرلەپ سارايدىن چىقىپ كەپ - تىشىتى. ئائىلە - تاۋابىئاتلىرى بىلەن يالغۇز قالغان يۇنۇسخان ئىككى ئاغىچىسىغا قايتىدىن نەزەر تاشلىدى. ئۇلار ئىلگىرىكىدەك شۇنداق ئېسىل، سۆلەتلىك كىيىننۆپلەشقاندى. ھەر ئىككىلى - سىنىڭ قورسىقى خۇددى بەسەشكەندەك ئوبدانلا يوغىناپ، زەر كەشتىلىك نىمچىلىرىغا پاتماي قالغاندى. يۇنۇسخاننىڭ ھاياجى - نى تېخىچىلا بېسىلمىغاندى.

— داستىخان تەييار بولدى ئالىيلىرى، — دېدى بىكاۋۇل

بەگ.

يۇنۇسخان ئاغىچىلىرىنى باغدىكى سورۇنخانغا راسلانغان شاھانە داستىخانغا باشلاپ چىقتى، ئىككى قىزنى تىزىدا، ئىككى ئاغىچىسىنى ئىككى يېنىدا ئولتۇرغۇزدى.

— ئىككىلىرىنى جاپا تارتقۇزۇپ قويدۇم، — دېدى ئۇ ئىك -

كى ئاغىچىسىغا تەكشى قاراپ.

يۇنۇسخاننىڭ بۇ سۆزلىرىدە ئاغىچىلىرىدىن ئەھۋال سوراڭ -

مۇ، ئەپۇ سوراڭمۇ ۋە ئۇلارنىڭ قانداق بولۇپ قەشقەردىن يەتتە - كەنتكە كېلىپ قالغانلىقىنى بىلىش ئىستىكىمۇ بار ئىدى.

— يوقسۇ، ھەرگىز ئۇنداق دېمىسە ھەزرىتىم، — دېدى

ئىككى ئاغىچا تەڭلا، — ساق - سالامەت جەم بولالغانلىقىمىز

ئۈچۈن ئاللاھ ئىگەمگە شۈكرى قىلىمىز.

— سىلەرنى جەڭگاھتا ئامالسىز تاشلاپ قويغىنىمدىن تولد -

مۇ خىجىلمەن، مىڭ قەتلە شۈكرى، پەرۋەردىگار ئامان - ئېسەند -

لىك بېرىپتۇ.

يۇنۇسخان ئىككى خوتۇننىڭ چىرايىغا پات - پات قاراپ

قوبۇپ، ئاغزىنىڭ ئۇچىغا كەلگەن گەپنى يۈتۈۋەتتى. ھەئە، شۇ

تاپتا ئۇلاردىن ئىنىسى سۇلتان ئىمان بۇغاخاننىڭ قولىدىن

قانداق قۇتۇلۇپ چىققانلىقىنى بەكمۇ سوراپ بىلگۈسى بار ئىدى.

ئىمان دۆلەت خېنىم يۇنۇسخاننىڭ بۇ خىيالىنى دەرھال ھېس



قىلدى.

— ئاۋۋال ياراتقان ئىگەمنىڭ ھىممىتىگە، ئاندىن قالسا سۇلتان ئىسان بۇغاخان ئالىيلرىنىڭ ئىنسابغا رەھمەت، — دېدى ئۇ بېشىنى سەل ئېگىپ.

— يەنە تېخى ئەمىر سەيپىدئەلى ئالىپ ھەزرەتلىرىمۇ بار، — دەپ گەپكە لوقما سالدى شاھ بېگىم، — ئول ئەمىرنىڭ ئاغىچىسى بولمىش ھاممىلىرى مەلىكە ئۆز سۇلتان خېنىممۇ خويمۇ ئېسىل مەزلۇمكەن، بىزنى ئۆز قىزىدىن چارە كۆرۈپ، بېشىدا ئېلىپ كۆ-تۈرگۈدەك قىلىپ كۆڭلىمىزنى ئىزدىدى، ئۆزلىرىگە كۆپتىن — كۆپ دۇئاىيى سالام يوللىدى.

— ئەمىر سەيپىدئەلى ئالىپنىڭ چوڭ ئەمىرزادىسى سانىز مىرزا بىزنى نۆكەرلىرى بىلەن تۈركىستان تەۋەسىگىچە قورۇقداپ ئەكىلىپ قويدى.

— سۇلتان ئىسان بۇغاخان ئالىيلرى ئاشۇنداق پەرمان بەردى.

— ياناشىمىزدا سۇلتان ئىسان بۇغاخان ئالىيلرى نۇرغۇن سوۋغاتلارنى يوللۇق تۇتتى.

ئىككى ئاغىچا خۇددى بەسلەشكەندەك بولۇنغان ئەھۋاللارنى، سەرگۈزەشتىلىرىنى بايان قىلدى. ئۇلار ھەربىر ئېغىز سۆزلىرىدە سۇلتان ئىسان بۇغاخان بىلەن ئەمىر سەيپىدئەلى ئالىپنى ئالاھىدە تىلغا ئالاتتى. شۇ دەققىدە ئۇلار يۇنۇسخاننىڭ ئىنىسىنىڭ ئىسىمىنى ھەر قېتىم ئاڭلىغىنىدا يۈرىكىنىڭ ئېچىشىۋاتقانلىقىنى، كۆڭلىنىڭ بىئارام بولۇۋاتقانلىقىنى بىلمەيتتى. ھەئە، يۇنۇسخان ئۆزىنى ھەرقانچە زورلاپ باقسىمۇ نېمىشقىدۇر ئىنىسى ئىسان بۇغاخاندىن مىننەتدار بولغۇسى كەلمەيۋاتاتتى. ئۇنىڭ ئىنىسىنىڭ ئىسمىنى ئاڭلىغۇسى، بولۇپمۇ سۆيۈملۈك خوتۇنلىرىنىڭ ئاغزىدىن ئاڭلىغۇسى يوق ئىدى.

«توۋا، بۇ ئىككىسى نېمانچە ماختايدۇ ئۇنى، ئەمدىلىكتە مەن



ئىنساپسىز، تۈزكۈر، ئىمان بۇغاخان بولسا مەرد، كەڭ قورساق ئادەم بولۇپ قالدغۇ ئەجەب...»  
خوتۇنلىرىنىڭ گەپلىرىنى لام — جىم دېمەي تىڭشاپ ئول-  
تۇرغان يۇنۇسخاننىڭ كۆز ئالدىدىن ئۆتۈلۈشقا باشلىغان بالى-  
قى غىل — پال ئۆتۈشكە باشلىدى.



ئۇ تۇرپاننىڭ قار لەپىلدەپ يېغىۋاتقان قىش پەسلى ئىدى.  
قايسدۇر بىر ئوردا ئەمىرى سودىگەرلەردىن سېتىۋالغان ئوقيا  
بىلەن ساداقنى سۇلتان ئۇۋەيسخانغا ياخشى كۆرۈنۈش ئۈچۈنمۇ  
ئەيتاۋۇر مەدرىسەدىن ئىنسى ئىمان بۇغاخاننى ئەگەشتۈرۈپ ياز-  
غان يۇنۇسخانغا تەقدىم قىلدى. بالىلارغا لايىق قىلىپ ياسالغان  
ئوقيا بەكمۇ ئېسىل ئىدى. بولۇپمۇ يۈزلىكىگە گۈل كەشتىلەند-  
گەن، ئاستىغا چۇچا تۇتۇلغان ساداقدان كۆزنى قاماشتۇراتتى.  
ساداقداندا دەستىسىگە قۇش پېيى قالدغان لىق ئوق بار ئىدى.  
— رەھمەت ئەمىر جانابلىرى.

يۇنۇسخان ساداقداننى بوينىغا ئېسىپ، ئوقياغا بالىلارچە  
زوق — ھەۋەس بىلەن قاراپ كەتتى ۋە سىناپ بېقىش ئۈچۈن ياغا  
ئوق سالماي كىرىچنى تارتىپ باقتى. ھېلىقى ئەمىر بىر چەتتە  
ئۆزىگىمۇ سوۋغا بېرىشنى تەمە قىلىپ تۇرغان ئىمان بۇغاخانغا  
قاراپمۇ قويماي، خۇشاللىقىدىن ئاغزى يۇمۇلماي قالغان يۇنۇس-  
خانغا كىرىچنى قانداق تارتىش، ئوقنى قانداق بەتلەش ھەققىدە  
بىر ھازا ۋالاقلىغاندىن كېيىن، پات يېقىندا ئوۋغا چىقىدىغانلى-  
قىنى، چوڭ خانزادە خالىسا خان ئالىيلىرىدىن ئىجازەت ئېلىپ  
بىللە ئېلىپ چىقىدىغانلىقىنى بىلدۈردى.

— خان ئاتامدىن ئىجازەت ئالالسىلا، ئوۋغا چىقىشنى ئەل-  
ۋەتتە خالايمەن، — دېدى يۇنۇسخان بىر چەتتە تۇرغان بەگ ئەت-  
كەسىگە قاراپ قويۇپ.

— بولىدۇ، خانزادەنىڭ ئارزۇسى شۇ بولسا، قىبلىگاھ -  
مىزدىن ئىجازەت ئالاي، ۋاقتى كەلگەندە ئەتكەلىرىگە خەۋەر بېرىد -  
مەن.

ھېلىقى ئەمىر يۇنۇسخان بىلەن خوشلىشىپ كېتىپ قالدى.  
سوۋغات ئېلىشتىن ئۈمىدى ئۈزۈلگەن ئىسان بۇغاخان بىر -  
پەس دومىسىيىپ تۇرغاندىن كېيىن، يۈگۈرۈپ كېلىپ ئاكىسى  
ھەۋەس بىلەن ئوينىۋاتقان ئوقياغا ئېسىلدى.

— ئوقيانى بەرسىلە، مەنمۇ ئويناي مەن.  
— كۆرۈپ بولۇپ قايتۇرۇپ بەرسىلە ئەمەس، — دېدى يۇ -  
نۇسخان كۆزى قىيمىغان ھالدا ئوقيانى ئىنىسىغا تەڭلەپ.

ئىسان بۇغاخان ئوقيانىڭ كىرىچىنى ئويان - بۇيان تارتىپ  
بىردەم ئوينىغاندىن كېيىن، شاققىدە بوينىغا ئېسىۋالدى.

— ئوقيانى قايتۇرۇپ بەرسىلە، — دېدى يۇنۇسخان ئىنىسى -  
نىڭ بۇ قىلىقىدىن نارازى بولۇپ.

— ياق بەرمەيمەن، بۇ مېنىڭ، ئۈزۈم ئويناي مەن، — دېدى  
ئىسان بۇغاخان قايتقىنى تۇرۇپ.

يۇنۇسخان چاققانلىق بىلەن ئىنىسىنىڭ بوينىدىكى ئوقياغا  
ئېسىلدى. ئىسان بۇغاخانمۇ بوش كەلمەي ئوقيانى بەرمەسلىك  
ئۈچۈن جېنىنىڭ بارىچە تىرىكەشتى. بىر چەتتە قاراپ تۇرغان بەگ  
ئەتكەلىرى ئاكا - ئۇكىلارنى پەقەتلا ئاجرىتالمىدى. ئاكىسىغا تەڭ  
كېلەلمەسلىكىگە كۆزى يەتكەن ئىسان بۇغاخان ۋارىدە يىغلىۋەتتى.

— خەپ، خان ئاتامغا دېمەيدىغان بولسام، — دېدى ئىنىسى -  
نىڭ يىغىسىدىن بىر ئاز بوشاپ قالغان يۇنۇسخان.

شۇنداق قىلىپ ئوقيا ئىسان بۇغاخاندا، ساداقدان يۇنۇسخان -  
نىڭ بوينىدا قالدى.

كەچلىك تاماق ۋاقتىدا ئىككى خانزادىسىنىڭ جېدىلىدىن  
خەۋەر تاپقان سۇلتان ئۇۋەيسخان قېرىنداشلىق، مېھىر - مۇھەب -  
بەت، كەڭ قورساقلىق، مەردلىك، ۋاپادارلىق ھەققىدە كۆيۈپ -  
پىشىپ سۆزلەپ ئوغۇللىرىغا نەسىھەت قىلدى، ئاندىن يۇنۇسخان -



نىڭ بېشىنى سىلاپ تۇرۇپ دەيدى:

— ئۆزلە دېگەن ئاغا، ئەلۋەتتە ئىنىلىرىگە يول قويماقلىرى كېرەك، بىر ئوقيانى دەپ ئىنىلىرىنىڭ كۆزىنى ياشلىغانلىرى ياخشى بولماپتۇ، ساداقدانىمۇ ئىنىلىرىگە بەرسىلە. مەن ئۆزلەگە ئۇنىڭدىنمۇ چىرايلىق، نوچىسىنى سوۋغا قىلاي.

بۇ تەڭسىز ھۆكۈمگە يۈنۈسخان قايىل بولمىدى، دومىسىپ تەتۈر قارىۋالدى. كۈنتۈرا خانىش بولسا ئوغلى ئىسان بۇغاخاننىڭ بېشىنى سىلىغىنىچە لام - جىم دېمىدى. تەڭلىكتە قالغان سۇلا - تان ئۇۋەيسخان يۈنۈسخانغا يەنە بۇيرۇق قىلدى:

— ئۆزلەگە گەپ قىلىۋاتىمەن خانزادەم، ئوغۇل بالا دېگەن ئۇنداق كۆزى كىچىكلىك قىلمايدىغان، ئۇنى بەرسىلە باشقا ئادەم - گە ئەمەس، ئۆز ئىنىلىرىگە بېرىلا. كەچسىلە بىر ئوقياننىڭ مېۋە - رىدىن.

— ئۇ مېنىڭ ئىنىم بولسا، مەنمۇ ئۇنىڭ ئاغىسىغۇ؟... — دەيدى يۈنۈسخان بۇرنىنى تارتىپ.

خاننىش دۆلەتسۇلتان مەلىكە دەس ئورنىدىن تۇرۇپ يۈنۈس - خاننىڭ قېشىغا كەلدى - دە، يۈنۈسخاننىڭ بويىدىن ساداقدانىنى ئالدى. يۈنۈسخان ئانىسىغا قارشىلىق كۆرسەتمىدى، ئەمما چىرا - يىنى نارازىلىق بىلەن پۇرۇشتۇردى.

— خان ئاتىلىرىغا نېمانچە ئەدەپسىزلىك قىلىلا، — دەيدى خاننىش دۆلەتسۇلتان مەلىكە ئوغلىنى ئەيىبلەپ، — دەرھال كە - چۈرۈم سورىسلا. چوچوڭ يىگىت بولاي دەپ قالدىلا، ئۇنداق با - لىلارنىڭ قىلىقىنى تاشلىسلا.

يۈنۈسخان ئىلاجسىز سۇلتان ئۇۋەيسخاندىن كەچۈرۈم سورى - دى:

— كەچۈرسىلە خان ئاتا.

شۇ ھامان يۈنۈسخاننىڭ كۆزىدىن ئىككى تامچە ياش سىرىغىپ چۈشتى.



خاننىڭ دۆلەتسۇلتان مەلىكە ئوغلىنىڭ كۆز يېشىنى كۆر -  
 مەسكە سېلىپ، ساداقداننى ئىسان بۇغاخاننىڭ بوينىغا ئېسىپ  
 قويۇپ، مەڭزىنى سىلاپ تۇرۇپ تەسەللى بەردى:  
 — خاپا بولمىسىلا خانزادەم، بۇنىڭدىن كېيىن ئاغلىرى  
 بىلەن ئۇرۇشماي ئىناق ئۆتسىلە.

※ ※ ※

يۇقىرىقىلارنى خىيالدىن ئۆتكۈزگەن يۇنۇسخان ئۇلۇغ -  
 كىچىك تىندى.



«ئىنىم ئىسان بۇغاخان ئەزەلدىن ماڭا يول قويغان، ئاغىلىق  
 ھۆرمىتىمگە ئىتائەت قىلغان ئەمەس. ئاشۇ چاغلاردىن تارتىپ ئۇ  
 مەندە نېمە بولسا تارتىۋېلىشقا تىرىشاتتى. يالۋۇرۇپمۇ، يىغلاپمۇ،  
 غەلۋە قىلىپمۇ ئالاتتى. رەھمەتلىك جەننەتلىك خان ئاتام بىلەن  
 بۇزۇرۇقۇر خاننى ئاناممۇ ئەلەددامام ئىنىمگە يول قويۇشۇمنى تا -  
 پىلايتتى. ئۇلارنىڭ بىرەر قېتىممۇ بولسا ئۇنىڭغا: «ئاغلىرىغا  
 يول قويسىلا، دېگىنىنى ئاڭلاپ باقماپتىمەن. كېيىن ماڭا تېگىش -  
 لىك بولغان تاجۇ تەختىنىمۇ تارتىۋالدى. بۇنى ئاز كۆرگەندەك ئا -  
 نا - بالا ئىككىمىزنى ۋەتەندىن ھەيدەپ چىقاردى. ئۇنىڭ مەندىن  
 تارتىۋالغان نەرسىلىرى ئىنتايىن كۆپ، لېكىن ھېچقايسىنى قايدى -  
 تۇرۇپ بەرگەن ئەمەس، مانا تۇنجى قېتىم خوتۇن - بالىلىرىمنى  
 قايتۇرۇپ بېرىپتۇ، بۇنىڭ ئۈچۈن ئۇنىڭدىن مىننەتدار بولۇشۇم  
 كېرەكتۇ بەلكىم. ھېلىغۇ ئۆز ئىنىمكەن، ناۋادا يات بىر ھۆ -  
 كۈمدار بىلەن جەڭ قىلىپ خوتۇن - بالىلىرىم ئەسىرگە چۈشۈپ  
 قالغان بولسىمۇ چوقۇم قايتۇرۇپ بەرگەن بولاتتى، چۈنكى، بۇ دې -  
 گەن مەردلىك. ياق، مەن ئۇنىڭدىن ھەرگىز مىننەتدار بولمايمەن،  
 ھېلىمۇ ئۇنىڭ ئىلكىدە ماڭا قايتۇرۇشقا تېگىشلىك نەرسىلەر ئاز  
 ئەمەس...»

— سۇلتان ئىسان بۇغاخان ئالىيلىرى ھەرگىزمۇ ئىچى تار،

نائىنساب ئادەمدەك قىلمايدۇ.

كىچىك ئاغىچا شاھ بېگىمنىڭ پوسۇققىدە قىلغان بۇ گېپى پۈنۈسخانغا خۇددى ئېچىشقان يەرگە تۈز چاچقاندەك تەسىر قىلدى. ئۇ شاققىدە بېشىنى كۆتۈرۈپ شاھ بېگىمگە تىكىلىپ قارىدى. ئويلىنمايلا ئېرىنىڭ غۇرۇرىغا تېگىدىغان گەپ قىلىپ قويغانلىقىدىن نىھىس قىلغان شاھ بېگىم بەقەمدەك قىزارغىنىچە لېۋىنى چىشلىدى، كۆزىنى پۈنۈسخاننىڭ كۆزىدىن ئەپقاچتى.

«بۇلارنى ئىسان بۇغاخان تەسىرلەندۈرۈۋەتكەن ئوخشايدۇ. بۇ

گەپچە ئىچى تار، قىتىغۇر، گىنسابسىز ئادەم مەن ئوخشىمامدە. مەن؟... راست، ئۇلارنى ئەيىبلەشكە نېمە ھەققىم. كىم مېنى خو- تۇن - بالىلىرىنى زەقىبىنىڭ قولىغا تاشلاپ بېرىپ قېچىپ كەتسۇن دەپتۇ، ھەئە، ئاشۇ چاغدا كەينىمگە يېنىپ يا ئۆلۈم، يا كۆرۈم جېڭى قىلىپ ئۇلارنى قۇتۇلدۇرمىغاندىكىن، بۇنچىلىك گەپ - سۆزلەرگە چىدىشىم، ھېچنېمىنى بىلمىگەن قىياپەتكە كىرىۋېلىشىم كېرەك. ئۇنىڭ ئۈستىگە شاھ بېگىم بۇ گەپلەرنى قەستەن دېمىدى. تېخى بايىلا باغدا بۇلارنى قۇتۇلدۇرۇۋېلىش ئۈ- چۈن ھەرقانداق ھاقارەتلەرگە چىداشقا، تاجۇ تەخت دەۋاسىدىن ۋاز كېچىشكە بەل باغلىمىغانىدىم؟ شۇنداق، ناۋادا ئىسان بۇغاخان بۇلارنى قايتۇرۇپ بەرمىگەن، يېنىمغا ئەۋەتمىگەن بولسا، غۇرۇ- رۇمنى پايخان قىلىپ ئالدىغا بارغان، يېلىنىپ - يالۋۇرغان، ھەر- قانداق شەرتلىرىگە كۆنگەن بولاتتىم. ھېلىمۇ شۈكرى، ياراتقان ئىگەم بۇ رەسۋاچىلىقتىن ساقلاپ قاپتۇ. ئەمىسە، نېمىشقا ئىسان بۇغاخاندىن مىننەتدار بولالمايمەن، ئۇنىڭ ئىسمى چىقسا نېمىشقا ئىچى تارلىقىم كېلىدۇ؟ نېمىشقا كۆڭلۈم ئەسكى بولىدۇ؟ ئەسلىدە مۇشۇ قىلغان ياخشىلىقى، مەردلىكى ئۈچۈن ئۇنىڭدىن مىن- نەتدار بولۇشۇم، ئۇنى مەدھىيىلىشىم كېرەك ئىدىغۇ؟!... بۇ مې- نىڭ پەزىلەتسىزلىكىمۇ ياكى ئىنسانىي كامىللىققا يېتەلمىگەن- لىكىممۇ؟ جەننەتلىك دانىشمەن ئۈستازىم مەۋلانە شەرەفىدىن ئەلى يەزدى ھەزرەتلىرى رەقىبىگە رەقىب بولۇش باھادىرلىق، رە-



قېلىننىڭ ئازاب - سىتەملىرىنى كەچۈرۈۋېتىشمۇ ئوخشاشلا باھا - دىرلىق، ھەقىقىي ئەقىللىق ئىنسان رەقېبىنى دوستىغا ئايلاندۇرالايدۇ، دەپ تەلىم بەرگەن ئەمەسمىدى؟ نېمىشقا ئىنمىنى كە - چۈرەلمەيمەن، نېمىشقا ئۇنى دوستۇمغا، قېرىندىشىمغا ئايلاندۇرالمىيمەن؟ ئاھ، بۇ گەپنى قىلماق ئاسان بولغىنى بىلەن ئەمەل قىلماق نېمانچە تەستۇ...»

شاھ بېگىمنىڭ ئوسال ئەھۋالغا چۈشۈپ قالغانلىقىنى، يۈ - نۇسخاننىڭ بىردىنلا جىمىپ كەتكەنلىكىنى كۆرگەن ئىسان دۆلەت خېنىم ئارىدىكى قاتمالمىلىقنى بۇزۇپ تاشلاش ئۈچۈن سۆھبەتنىڭ تېمىسىنى يۆتكىدى.

— تۈركىستانغا بېرىپ ھەزرىتىمنىڭ سۇلتان ئەبۇسەئىد مىرزىنىڭ دەرگاھىغا كەتكەنلىكىنى ئاڭلىدۇق. دىدارلىرىغا شۇنداقچە تەشنا بولساقمۇ ئاي - كۈنىمىز يېقىنلىشىپ قالغان بولغاچقا، يول جاپاسىدىن قورقۇپ ئارقىلىرىدىن بېرىشقا ئالدىرىمىدۇق. شۇ ئارىلىقتا بىر قىسىم بەگلەر ھەزرىتىمنى سەمەرەقەنتتىن يې - نىپ كەپتۇ، ھازىر يەتتەكەنتتە ئىكەن دېيىشتى. كېيىن بۇ خە - ۋەر راست بولۇپ چىقتى. بايا ھەزرىتىم يەتتەكەنتتىكى ۋاقتىدا بىز تۈركىستانغا بارغانىكەنمىز. تۈركىستان بەگلىرىمۇ بۇ خەۋەر - دىن زىيادە خۇشال بولۇشۇپ كەتتى. شۇنىڭ بىلەن چاپارمەن ماڭ - غۇزۇشنىمۇ قويۇپ، تۇيۇقسىز خۇش قىلىۋېتىلىپ دەپ بۇياققا جۆ - ندۇق، — ئىسان دۆلەت خېنىم شۇ تاپتا يۈنۈسخاننىڭ شۈكلىپ قېلىش سەۋەبىنى تولۇق چۈشىنىپ تۇرسىمۇ، ھېچنېمىنى بىلمە - گەن بولۇپ كۈلكە پەيدا قىلىش ئۈچۈن قەستەن چاقچاق قىلدى:

— تۇيۇقسىز كەلگەنلىكىمىزدىن ئانچە خۇشال ئەمەستەك تۇراملا نېمە؟ ياكى يەتتەكەنت گۈزەللىرى ھەزرىتىمنى ئۆزىگە شەيدا قىلىۋالغان بولسا بىز تەرەپپالا كېلىپ ئارىغا قىستۇرۇلۇ - ۋېلىپ كۆڭۈل ئاراملىرىنى بۇزۇپ قويدۇقمۇ؟

يۈنۈسخان چىرايىغا زورىغا كۈلكە يۈگۈرتتى.

— ئىككىلىرىدىن بۆلەك مېنى شەيدا قىلالغۇدەك گۈزەل





تېخى ئۇچرىمىدى، ھېلىغۇ يەتتەكەنتتە ئىكەن، يەتتە ئىقلىم گۈ-  
زەللىرى جۇغلاشقان مەملىكەتكە بارساممۇ ئىككىلىرىدىن باشقا  
ھېچكىم يۈرىكىمنى شەيدا قىلالمايدۇ، — يۇنۇسخان قۇچىقىدا  
ئۇخلاپ قالغان كىچىك مەلىكىسى قۇتلۇقنىڭ خېنىمنىڭ مەڭ-  
زىگە چوڭكىدە سۆيۈپ قويۇپ، يېنىدا ئولتۇرغان چوڭ مەلىكىسى  
مېھرىنىڭ خېنىمنىڭ بېشىنى سىلىغىنىچە قوشۇپ قويدى، —  
مۇنۇ ئىككى پەرىشتە بۇنىڭ سىرتىدا. يەنە تېخى قورسىقىڭلاردىكى  
ئاۋۇ يېڭى مېھمانلارمۇ بار تېخى. مەن پەقەت بىر ئاللاھنىڭ، ئا-  
دىن قالسا سىلەرنىڭ شەيدا يېڭىلارمەن.

بۇ گەپلەرنى قىلىۋېتىپ يۇنۇسخاننىڭ كەيپى بىردىنلا كۆ-  
تۈرۈلۈپ قالدى. خىجىللىقتىن قۇتۇلغان شاھ بېگىمۇ تاتلىققىنە  
كۈلۈمسىردى.

— ھىممەتلىرىگە رەھمەت ھەزرىتىم، — دېدى شاھ بېگىم  
كۆزىگە لىققىدە ياش ئېلىپ، — سىللىم بولسىلا بۇ جاھاننىڭ  
ھەرقانداق يېرى بىز ئۈچۈن جەننەت.

ئارىدىكى سۆرۈن كەيپىيات كۆتۈرۈلۈپ كەتكەنلىكى ئۈچۈن-  
مۇ ئەيتاۋۇر، ئۇلار بىردىنلا ئۆزلىرىنى ئازادە سېزىشتى، داستى-  
خاندىكى نېمەتلەرگە ئىشتىھا بىلەن قول ئۆزىتىشتى. يۇنۇسخان  
ئاغىچىلىرىغا يەتتەكەنتنىڭ يېقىشلىق ھاۋاسىنى، گۈزەل باغلى-  
رىنى، سەرخىل مېۋىلىرىنى، يېقىملىق سايرايدىغان ئۇچار قانات-  
لىرىنى، ياۋاش، ئاق كۆڭۈل پۇقرالىرىنى زوق — شوق بىلەن تو-  
نۇشتۇردى.

— ھەزرىتىمگە مەلۇم بولغاي، — دېدى سورۇنخانغا كىر-  
گەن ساراي بېگى قول باغلاپ تۇرۇپ، — قەشقەرگە كەتكەن ئاي-  
غاچچى قايتىپ كەلدى.

قەشقەر ھەققىدە قايتا گەپ ئاڭلاشنى خالىمىغانلىقى ئۈچۈن-  
مۇ ياكى قىزغىن سۆھبەتكە تەسىر يەتكۈزگەنلىكى ئۈچۈنمۇ ئەي-  
تاۋۇر بىردىنلا يۇنۇسخاننىڭ قايىقى تۈرۈلدى.

— كەلگەن بولسا بوپتۇ، ئەمدى ماڭا ئول ئايغاچچىنىڭ ئې-



لىپ كەلگەن مەلۇماتنىڭ كېرىكى قالمىدى. يەتكۈزسۇنلار، ھار - دۇقىنى ئالغاي.

— لېكىن، — دېدى ساراي بېگى ئەمتىرەپ، — ئۇنىڭغا ئا - غىچا ئايىملارنىڭ قايتىپ كەلگەنلىكىنى ئېيتتىم، ئەمما، ئالىي - لىرىغا ھازىرلا يەتكۈزمىسەم بولمايدىغان بەكمۇ مۇھىم بىر خەۋەر بار دەيدۇ.

«قەشقەردىن قانداق خەۋەر ئېلىپ كەلگەندۇ؟ ھەرقانچە بولسا ئىسان بۇغاخان بۇ تەرەپكە لەشكەر تارتىپ كەلمىگەندۇ؟...»  
— ئىجازەت، باشلاپ كىرسۇنلار، — دېدى يۇنۇسخان كۆڭ - لىگە بىردىنلا ساپە تاشلىغان گۇماننى يېشىش ئۈچۈن.  
ساراي بېگى ھايال ئۆتمەي ئايغاقچىنى باشلاپ كىردى.  
— خوش، — دېدى يۇنۇسخان ئايغاقچىنىڭ سالامىنى ئىلىك ئالغاندىن كېيىن سۆزلەشكە ئالدىرىتىپ.

— كەمىنە نۆكەرلىرى قەشقەرگە بېرىپ، ئاغىچا ئايىملارنىڭ ساق - سالامەت قايتۇرۇۋېتىلگەنلىكىدىن خەۋەر تاپقاندىن كېيىن يېنىشقا تەرەددۇتلىنىپ تۇرغاندا، قەشقەردە ئەمىر سەيپىدەئەلى ئالىپ ھەزرەتلىرىنىڭ ۋاپات بولۇپ كەتكەنلىك خەۋىرى تارقالدى. ئەھۋالنىڭ راست - يالغانلىقىنى بىلىپ بېقىش ئۈچۈن ئۇدۇل ئوردا ئالدىغا چاپتىم، خەۋەر راست ئىكەن. مەرھۇمنىڭ مېيىت نا - مىزىنى ئوقۇپ بولۇپلا ئۇدۇل دەرگاھلىرىنى سېغىنىپ يۈگۈردۈم. بۇ شۇم خەۋەرنى ئاڭلاپ ئىككى ئاغىچىنىڭ چىرايىنى قاي - غۇ - ھەسرەت چىرمىۋالدى. ھەئە، ئۇلار قەشقەردە مۇھەممەد ھەي - دەر مىزىغا ئەسىرگە چۈشكەندىن كېيىن، سەيپىدەئەلى ئالىپ ئۇلارغا كاتتا مېھمانلار قاتارىدا ھۆرمەت بىلدۈرگەن، ئۆز پەرزەنت - لىرىدەك كۆيۈنگەن، تەسەللى بەرگەن. تۈركىستانغا — يۇنۇسخان - نىڭ قېشىغا ئامان - ئېسەن يەتكۈزۈپ قويۇشقا ۋەدە بەرگەندى. چاچ - ساقاللىرى كۈمۈشتەك ئاقارغان پەرىشتە سۈپەت بۇ بوۋايىنى ئىككى ئاغىچا ئۆزىنىڭ ئاتىسىدەك كۆرۈپ قالغانىدى. شۇ تاپتا بۇ مۇسبەت خەۋىرى ئۇلارنىڭ يۈرىكىنى پارە - پارە قىلىۋەتكەند -



دى.

— ئامىن، — دېدى يۇنۇسخان مۇسۇلماندارچىلىق يوسۇنى بويىچە دۇئاغا قول كۆتۈرۈپ ۋە قىسقىلا بىر سۈرىنى ئوقۇغاندىن كېيىن، — ئاللاھ ئىگەم مەرھۇمنىڭ گۇناھىنى مەغپىرەت قىلغاي، ئىمانغا باي قىلغاي، سەككىز جەننەتتىن ئورۇن بەرگەي، ئاللاھۇ ئەكبەر، — دېگىنىچە ئالىقانلىرى بىلەن يۈزىنى سىيىپىدى.

گەرچە يۇنۇسخان مەرھۇم سەيىدئەلى ئالىپنىڭ روھىغا ئاتاپ دۇئا قىلغان بولسىمۇ، نېمە ئۈچۈندۇر ۋۇجۇدىنى قايقۇ - ھەسرەت ئەمەس، ئالىقانداق بىر خۇشاللىق تۇيغۇلىرى چىرمىۋالغانىدى. ئۇ بۇ تۇيغۇلىرىنى ھەرقانچە قىلىپمۇ ئىككى ئاغچىسىدىن يو-شۇرالمىدى.

«ئىسان بۇغاخان ئاخىرى كۈچلۈك يۆلەنجۈكىدىن ئايرىد-لىپتۇ - دە، ئاھ خۇدا، ئۇنىڭ ئەجىلى نېمىنىشقا كېچىكىپ توش-قاندۇ. ئۇ بىرنەچچە ئاي بۇرۇن قازا قىلغان بولسا، مەنمۇ بۇنىچە-لىك ۋەيرانچىلىققا قالماس ئىدىم. شۇنداق، ئىسان بۇغاخان ماڭا ھەرگىزمۇ تەڭ كېلەلمەيتتى. مەن ئىسان بۇغاخاننىڭ ئەمەس، دەل ئاشۇ قېرى سەركەردىنىڭ قولىدا يېڭىلدىم، تۈگىمەس سورۇقچە-لىقلارغا، ھاقارەتلەرگە دۇچار بولدۇم. ھېلىمۇ ساڭا شۈكرى ئېيىد-تىمەن رەببىم. كۈچلۈك بىر رەقىبتىن ئاخىر قۇتۇلۇپتىمەن. ئەمدى ئىسان بۇغاخاننىڭ ئون بېشى بولسىمۇ ماڭا ھەرگىز تەڭ كېلەلمەيدۇ، موغۇلىستان سەلتەنەتى ئەمدى مېنىڭكى...»

— بەندە ئۈچۈن تۇغۇلماقنىڭ ئۆلمىكى بار، تەندىكى بۇ ئىسسىق جان ئاللاھنىڭ ئاماننى. ئەسلىدىمۇ بۇ ئالتە كۈنلۈك ئالەمنىڭ تالاشقۇچىلىكى يوق. خۇداغا شۈكرى، بىز تېخى ھايات-مىز. يەتتەكەنت ھەزرىتىم ئۈچۈن ھەرقانداق بۈيۈك تەسەررۈپ-تىنىمۇ كاتتا تەختگاھدۇر. ئېھ، تەڭرىم، مۇشۇنچىلىك كۈن بەر-گىنىڭ ئۈچۈن ھىممىتىڭگە مىڭ مەرتىۋە شۈكرى - قانائەت قىد-لىمىز.

ئىسان دۆلەت خېنىمنىڭ بۇ سۆزلىرى بىلەن يۇنۇسخاننىڭ



تولمۇ شېرىن قاناتلىنىشقا باشلىغان خياللىرى بۆلۈنۈپ كەتتى. ھەئە، چوڭ خانىشنىڭ بۇ سۆزلىرى يۈنۈسخاننىڭ ۋۇجۇدىدا قايتىدىن غەلىيان كۆتۈرۈشكە باشلىغان ئارزۇ - ئارمانلىرىنى تەلتۆكۈس بىتچىت قىلىۋەتكەندى. ئۇ كۆڭلىدە تۇيۇقسىز پەيدا بولغان خياللىرىنى چوڭ ئاغىچىسى بىلىپ قالغاندەك خىجىل بولدى، يۈزى چىمىلىدى، ئۆزىنى قارا كۆڭۈللۈكتە ئەيىبلىدى. دېمىسىمۇ ئېرىنىڭ كۆڭلىدىكىنى بىلىپ قالغان ئەقىللىق خانىش بۇ سۆزلىرى ئارقىلىق يۈنۈسخاننى چاندۇرماي ئاگاھلاندۇرۇۋاتاتتى. سەيپىدئەلى ئالپنىڭ ئۆلۈمىدىن پايدىلىنىپ قەشقەرگە لەش - كەر تارتىش خىيالىدىن ۋاز كېچىشكە، ئىنىسى ئىسان بۇغاخاننىڭ كۆرسەتكەن مەردلىكىگە نامەردلەرچە جاۋاب قايتۇرۇپ خەلقىئالەم ئالدىدا بەتنامغا قالماسلىققا ئۈندەۋاتاتتى.

— مەرھۇم ھەم پاراسەتلىك، ھەم جاسارەتلىك ئادەم ئىدى. لەشكېرىي ئىلىمدە ئۇنىڭدەك ئىستېدات ئىگىسى بۇ دۇنيادا كەم تېپىلىدۇ، — دېدى يۈنۈسخان خياللىرىنى يوشۇرۇشقا، ئۆزىنى ئوڭايىسىزلىقتىن قۇتۇلدۇرۇشقا تىرىشىپ.

— راست دەيدىلا ھەزرىتىم، — دېدى شاھ بېگىم، — مەرھۇم سەيپىدئەلى ئالپ جانابلىرى بىزگە سىلىنىڭ نۇرغۇن پەزىلەتلىرىنى دەپ بەرگەن، سىلىگە بولغان قايىللىقىنى بىلدۈرگەندى. مەن ئول جەننەتتاكاننىڭ يۈرىكىدە كىشىگە تىنغىلى بولمايدىغان ھەسرەت، پۇشايمىنىڭ بارلىقىنى ھېس قىلغانىدىم.

— مەرھۇمنىڭ يۈرىكىدىكى ھەسرەت - پۇشايمىنى مەن بىلىمەن، — دېدى يۈنۈسخان ھاياجان بىلەن سۆزلەپ، — ئۇنىڭ ئەڭ چوڭ ھەسرىتى يىگىتلىكىدە تۇنجى سۆيگەن مەھبۇبىنىڭ ۋىسالىغا يېتەلمىگەنلىكى، ئەڭ چوڭ پۇشايمىنى جەننەتتاكان خان ئاتام قازا قىلىپ كەتكەندە ئوردا يوسۇنلىرىنى قايرىپ قويۇپ، مېنىڭ ئورنۇمغا ئىنىم ئىسان بۇغاخاننى تەختتە ئولتۇرغۇزغانلىقى، — يۈنۈسخان ئىككى خانىشنىڭ لام - جىم دېمەي ئولتۇر - غىنىنى كۆرۈپ قوشۇپ قويدى، — ئۇنىڭ ھەسرىتىنى مەن باش -



قىلاردىن ئاڭلىغان. پۇشايمنىنى بولسا ماڭا ئۆزى مەكتۇپ يوللاپ بىلدۈرگەنىدى.

خاننىش ئىسان دۆلەت خېنىم خېلى قاتتىق ئارسالدىچىلىق. تىن كېيىن قىيىنالىغان ھالدا ئېغىز ئاچتى:

— رەنجىسىلىمۇ، ئەيبىكە بۇيرۇسىلىمۇ دەۋىرەي ھەزرىتىم. ئەمدى موغۇلىستان سەلتەنەتنى ئىلكىلىرىگە ئېلىش ئارزۇلىرىدىن ۋاز كەچسىلە.

يۈرىكى قاتتىق سېلىپ كەتكەن ئىسان دۆلەت خېنىم گەپنى دەپ بولۇپ يەرگە قارىۋالدى. شۇ تاپتا ئۇنىڭ ۋۇجۇدى يۇنۇسخاننىڭ غەزەپ قىلىشىدىن ئەنسىرەپ مۇزلاپ كەتكەنىدى. يۇنۇسخان بىر دەققە سۈكۈتتىن كېيىن خىرىلداپ كۈلۈۋەتتى.



— موغۇلىستان تەختگاھىدىن ھەرگىز ۋاز كەچمەيمەن، ئەمما خاتىرجەم بولسىلا، سەيبىدئەلى ئالپ ھەزرەتلىرىنى ئۆلۈپ-تۈ دەپلا موغۇلىستانغا لەشكەر تارتمايمەن، بۇنداق قىلسام ئىنىم ئىسان بۇغاخاننىڭ قىلغان مەردلىكىگە نامەردلىك بىلەن جاۋاب قايتۇرغان بولۇپ قالمىمەن. شۇنداقلا سەيبىدئەلى ئالپ ھەزرەتلىرىنىڭ ئىككىلىرىنى يېنىمغا ئەۋەتىپ بېرىش ئۈچۈن كۆرسەتكەن تىرىشچانلىقلىرىغىمۇ يۈز كېلەلمەيمەن. بەندىنىڭ تەقدىرى يېگانە قۇدرەت ئىگىسى بولغان ئاللاھنىڭ ئىلكىدە، بەندە تەقدىرىگە پۈ-تۈلگىنىنى كۆرمەسلىكىگە ئىلاجى يوق. ھەممە ئىشنى ئاللاھنىڭ ئىلكىگە قويىدۇم. كىم بىلىدۇ، كۈنلەرنىڭ بىرىدە ئۇل قۇدرەت ۋە شاپائەت ئىگىسىنىڭ مۆجىزىسى بىلەن موغۇلىستانلىقلار ئالدىمغا تەخت - سەلتەنەتنى قولۇمغا ئېلىشىمنى ئىلتىماس قىلىپ كېلەمدۇ تېخى.

— ئىلاھىم ئېيتقانلىرى كەلگەي. ھەزرىتىمنىڭ باغرى مەردلىكىنىڭ، مېھىر - شەپقەتنىڭ خەزىنىسىدۇر، — دېدى شاھ بېگىم مەمنۇنلۇق بىلەن بېشىنى ئېگىپ.

— قاراڭلار، مۇنۇ پەرىشتىلەرنىڭ جاھاننىڭ غوۋغاسىدىن

بىخەۋەر ئۇخلاپ كەتكىنىنى. ماڭمۇ مۇشۇنداق خاتىرجەملىك قايتا نېسىپ بولارمۇ - ھە!...

يۇنۇسخان شۇنداق دېگىنىچە قىسقا قويۇۋالغان يارىشىملىق ساقلىنى قۇچىقىدا ئۇخلاپ ياتقان كىچىك مەلىكىسى قۇتلۇقىنىد - گارخېنىمنىڭ مەڭزىگە سۈركەشكە باشلىدى.

ئېرىنىڭ بۇ ساددا قىلىقىدىن تەسىرلەنگەن ئىككى خانىش بىر - بىرىگە مەنىلىك قارىغىنىچە ۋىلىقلاپ كۈلۈۋېتىشتى.



قەشقەر.

بىرنەچچە كۈندىن بېرى تۇتۇلۇپ، بىردىنلا سوۋۇپ كەتكەن ھاۋا كىشىگە كۈز ئاخىرلىشىپ بالدۇرلا قىش پەسلى كېلىپ قال - غاندىك تۇيغۇ بېرەتتى. كۈزلۈك كىيىملىرىنىڭ ئورنىغا قىشلىق كىيىملىرىنى ئالماشتۇرۇۋالغان قەشقەر خەلقى كوچا - رەستىد - لەردە دۈگدەيگىنىچە ئالدىراش ئۇپاق - بۇياققا ئۆتۈشەتتى. سۇلتان ئىسمان بۇغاخان سەيپىدەئەلى ئالپنىڭ ئۆلۈمى بىلەن مۇسەبەت جاكارلىغان بولغاچقا، قىش - ياز سودا - سېتىق، تۈرلۈك ئو - يۇن - تاماشىلار بىلەن قايناپ تۇرىدىغان قەشقەرنىڭ كوچا - رەستىلىرى بىردىنلا جىمىپ قالغان بولۇپ، خېلىلا ئازادلىشىپ قالغاندىك كۆرۈنەتتى. كىشىلەر پىچىرلىشىپ دېگۈدەك سۆزلە - شەتتى، كۈلكە - چاقچاقتىن ئىمكان بار ئۆزلىرىنى تارتىشتى. سىم قامچا، دەرىزىلىرىنى كۆتۈرۈشۋالغان مىرشاپلار سەككىز - ئون پاشىلىرىنى ئەگەشتۈرگىنىچە ئاتلىرىنى چاپتۇرۇشۇپ بىر يەرگە توپلىنىشۋالغان كىشىلەرنى، ئوبۇن - تاماشىلارغا مەشغۇل

بولۇپ قالغان بالىلارنى قوغلايتتى. شۇ كۈنلەردە مىرشاپلارنىڭ تەقىبى شۇ دەرىجىگە يەتكەندىكى، چېچىنى تارىغان، قاشلىق ئىدى. تىپ، يۈزىنى پەردازلىغان ئاياللار سېزىلىپ قالىسىمۇ، خانىنىڭ مۇسبەت يارلىقىغا سەركەشلىك قىلىپ، ئېرىنىڭ بىلەن جىما قىلىپ كۆڭۈل ئېچىپسەن، دەپ ئېرى بىلەن قوشۇپ قاتتىق جازالايتتى. شۇ سەۋەبتىن ئاياللار ئاق، قارا رەڭدىن باشقا رەڭگىدىكى كىيىملەرنى كىيىپ يۈرەكلىك كوچىغا چىقالمايتتى. ئەرلەر ساقال - بۇرۇتلىرىغا ئۈستىرا سالدۇرالمىتتى. قەشقەر شەھىرىدە ساتىراشخانا، ھاماملار پۈتۈنلەي تاقالغانىدى.

ھەئە، ئاكىسى يۈنۈسخان بىلەن بولغان جەڭنىڭ غەلبىسىدىن بىرەر ئايغىچە تەبرىكلىگەندىن كېيىن يېڭىسار، ياركەنت، خوتەن قاتارلىق يۇرتلارنى كۆزدىن كەچۈرۈپ كەلگەن سۇلتان ئىسمان بۇغاخان ئاقسۇدىكى ئوردىسىغا قايتىشقا تەرەددۇتلىنىپ تۇرغان كۈنلەردە ئەمىرۇل ئۆمەرا سەيپىدەئەلى ئالىپ تۇيۇقسىز قازا قىلىپ كەتكەنىدى. شۇ سەۋەبتىن ئۇ قەشقەردە يەنە بىرنەچچە ۋاق تۇرۇپ قېلىشقا مەجبۇر بولدى. مانا بۈگۈن مەرھۇم سەركەردىنىڭ قارىدىسىمۇ ئۇشتۇلدى. نەچچە كۈندىن بېرى سەيپىدەئەلى ئالىپنىڭ ئۆلۈم پەتىسىگە يىراق - يېقىندىن كەلگەن ئەمىر - بەگلەرنى كۈتۈۋېلىش بىلەن بولۇپ تۈزۈك ئارام ئالالمىغان سۇلتان ئىسمان بۇغاخان بۈگۈن بىر ئاز ئارامچىلىق تاپقاندىكە بولۇپ، قەشقەر ئەمىر مەھكىمىسىنىڭ ئىچكىرىسىدىكى خاس خانىسىدا يالغۇز خىيال سۈرۈپ ئولتۇراتتى. كۆز ئالدىدىن ئەمىر سەيپىدەئەلى ئالىپقا مۇناسىۋەتلىك كارتىنىلار توختىماي ئالمىشىپ تۇراتتى.

قارىماققا تولىمۇ ساددا، يۇمشاق تەبىئەتلىك، تۈز، ئۆز سۆزى لۈك كۆرۈنىدىغان، ئەمەلىيەتتە تولىمۇ تەدبىرلىك، جاسارەتلىك بۇ پېشقەدەم ئەمىرگە نىسبەتەن سۇلتان ئىسمان بۇغاخاندا چوڭقۇر تەسىرات، مېھىر - مۇھەببەت بار ئىدى. ئۇ مەرھۇم دادىسى سۇلتان ئىسمان ئۇۋەيسخاننى تۈزۈك ئەسلىيەلمەيتتى. ئاشۇ ئون - ئون ئىككى كىيىش ۋاقتىدا موغۇلىستان تەختىدە ئولتۇرغاندىن تارتىپ، تا



يېقىنغىچە ئاشۇ پېشقەدەم ئەمىرنىڭ ئاتلارچە پەرۋىش قىلىشىغا، ئۇستازلارچە كۆيۈنۈشىگە نائىل بولغانىدى. سۇلتان ئىسان بۇغا - خان دەسلەپكى مەزگىللەردە بىر قىسىم ئەمىرلەرنىڭ، بولۇپمۇ قەيىنئاتىسى تۆمۈربۇقا بەگنىڭ پىتىنىسىگە ئىشىنىپ، سەيپىد - ئەلى ئالىپتىن سەلتەنەت ئىشلىرىغا زىيادە ئارىلىشىۋالدى، ئۆز ئالدىغا ھاكىمىيەت تۇتۇشۇمغا توسقۇنلۇق قىلدى، دەپ رەنجىگە - نىنى، ئۇنى ماڭلايسۇپەننىڭ باش ئەمىرلىكىگە تەيىنلەش باھانىسى بىلەن ئوردا ئىشلىرىدىن چەتلەشتۈرگىنىنى، بۇزۇقۇر مومىسى سۇلتان خاتۇن، بوۋىسى - ئۇلۇسبېگى مېرمۇھەممەد شاھ، پېش - قەدەم سەركەردىسى سۇپۇرگە مىرزىلارنىڭ دىلىنى رەنجىتىكىنىنى ئېسىگە ئېلىپ تولمۇ خىجىل بولدى. مىركەرىمبەردى بەگ، ھەقبەردى مىرزا... قاتارلىق ئەمىرلەر ئىسيان كۆتۈرۈپ، قەيىد - ئاتىسى تۆمۈربۇقا بەگنى ئۆلتۈرۈۋېتىپ، تەختكە ئاكىسى يۈنۈس - خاننى ئۆلتۈرگۈزۈش ئۈچۈن ھەرىكەت قىلغىنىدا، ئەھۋالدىن خە - ۋەر تاپقان سەيپىد ئەلى ئالىپنىڭ قەشقەردىن لەشكەر تارتىپ كە - لىپ، ئوردىدىكى قالايمىقانچىلىقنىڭ ئالدىنى ئېلىپ، ئۆزىنى ئىزدەپ تېپىپ، پايتەختنى ئاقسۇغا كۆچۈرۈپ كېلىپ، چىچىلىپ كەتكەن بارلىق ئەمىرلەرنى تەخت ئاستىغا يەنە جەم قىلغانلىقىدا - نى، ئۆزىگە ئىلگىرىكىدەك ساداقەت بىلدۈرۈپ بەيئەت قىلغانلىقىنى ئەسلىپ كۆزىگە مۆللىدە ياش ئالدى. سەيپىد ئەلى ئالىپنىڭ قەدرىگە يەتمىگىنىگە، ئۇنىڭغا تېگىشلىك ھۆرمەت - ئېھتىرام بىلدۈرمىگىنىگە پۇشايماق قىلدى. بىرەر ئاش پىشىم ۋاقتىنى تو - لۇق ئاجرىتىپ بۇ ساداقەتمەن، پېشقەدەم سەركەردە بىلەن ئىچ - باغرىنى تۆكۈپ تۇرۇپ سىرداشمىغىنىغا، ئۇنىڭ ئارزۇ - لار - مان، نەسەت - ئۆگۈتلىرىنى كۆڭۈل قويۇپ ئاڭلىۋالمىغىنىغا ئۆكۈندى، ھەسرەتلەندى.

«ھېچ بولمىسا مۇشۇ قېتىم بولسىمۇ ئازراق ۋاقت چىقىرىپ مەرھۇم بىلەن مۇڭدىشىۋالغان بولسامچۇ كاشكى، ئۇنىڭ ماڭا دەي - دىغان گېپى باردەك قىلغانتى ئەمەسمۇ...»





سۇلتان ئىسمان بۇغاخان يېڭىسار، ياركەنت، خوتەن قاتارلىق يۇرتلارنى ئايلىنىپ كەلگەن كۈننىڭ ئەتىسى سەيپىدئەلى ئالىپ بىلەن ئۆتكۈزگەن قىسقىغىنە سۆھبىتىنى ئېسىگە ئالدى.

ئاشۇ كۈنى سەيپىدئەلى ئالىپ ئۇنىڭ قېشىغا كىرگەندى.  
— كەلسىلە ئەمىرۇل ئۆمەرا، — دېدى پەر ياستۇققا يۆلد-  
نىپ ياتقان ئىسمان بۇغاخان بىر ئاز قىمىرلاپ قويۇپ، — ئىش —  
كۈش بارمىدى؟

— جانابى ئانھەزرىتىم بىلەن بىردەم مۇلاقاتتا بولۇشنى  
ئىزدەپ كېلىشىم.

ئاخشام شارابىنى زىيادە چىق ئىچمۇتەكەن سۇلتان ئىسمان بۇ-  
غاخانغا شۇ تاپتا گەپ خۇشياقمايۋاتاتتى. بېشى لوقۇلداپ ئاغرىپ  
تۇرسىمۇ ئەمىرنىڭ يۈز — خاتىرىسىنى قىلىپ سۆزلەشكە ئىجازەت  
بەردى.

— قېنى خوش.

سەيپىدئەلى ئالىپ كۆڭلىگە پۈككەن گەپلەرنى نەدىن باشلاش-  
نى بىلەلمەي بىرپەس خىيال سۈرۈپ ئولتۇردى، ئاندىن ئۆزىگە  
قەتئىي غەپىرەت بېرىپ ئېغىز ئاچتى:

— بىلمەكلىك كېرەككى، كاڭىناتتىكى بارلىق مەۋجۇدات  
ئۈچۈن تەڭرىدىن ئۆزىگە رەھنامە يوقتۇر. چۈنكى بەندىنىڭ ھەر  
بىر ئىش — ئەمىلى ھەتتا يېمەكتىن تارتىپ كىيمەككىچە، يات-  
ماقتىن تارتىپ ماڭماققىچە پەقەت تەڭرى ئىرادىسى بىلەندۇر.  
خۇدايىتائالادىن باشقا مەخلۇقلارنىڭ ھەممىسى كېسەل قۇلدۇر.  
ئول كېسەل قۇل بولسا مۇۋەپپەقىيەتكە ئېرىشتۈرىدىغان يولنى  
كۆرسىتەلمەيدۇ. كەمىنەلىرى مۇشۇ ئۆمرۈمگە كەلگۈچە ئاڭال  
جەنتەتماكان پەدەرۇ بۇزۇرۇكلىرى بولمىش شەپقەتلىك سۇلتان ئۇ-  
ۋەيسخان ئالىيلىرىنىڭ، ئاندىن مەردلىكىنىڭ، ئاق كۆڭۈلۈكنىڭ،  
ئادىللىقنىڭ گۈلتاجىسى بولمىش جانابى قىبلىگاھىمنىڭ مېھىر —  
مۇھەببىتىگە، كۆيۈنۈشىگە، ئەتىۋارلىشىغا، ھۆرمەت — ئېھتىرام  
بىلدۈرۈشىگە مۇيەسسەر بولۇپ كەلدىم. ئاشۇ ياخشىلىقلارغا، مەر-



ھەمەتلەرگە تۇشلۇق خىزمەت قىلالمىساممۇ، نۆكەرلىك بۇرچۇمنى ئىمكانىيەتنىڭ بارىچە ئادا قىلىشقا تىرىشىپ كەلدىم ۋە كۆرسەت-كەن ئەجرىمدىن ئاشۇرۇپ ئىنئام - مۇكاپاتلارغا نائىل بولىدۇم. ھالا بۈگۈنكى كۈنگە كەلگەندە قېرىپ پۈت - قولۇمدا ماغدۇر، زېھنىمدە قۇۋۋەت قالمىدى. سەكسەن يىللىق ئۆمرۈمدە قايسى ئىشنى ھەق، قايسى ئىشنى ناھەق قىلدىم بىر ئۆزۈمگە، بىر يارات-قان ئاللاھ ئىگەمگە ئايان. ئىنسان ئەزەلدىن گۇناھقا پاتقۇچىدۇر. شۇنىڭ ئۈچۈن خۇدايىتائالا بەندىلىرىنى ئىنسابقا، ئىمانغا دەۋەت قىلغان. ئىنساب بىلەن ئىماننى يۈرىكىگە جا ئەيلەپ ياشاشنى، توۋا بىلەن ئەپۇ، مېھىر - شەپقەتنى بەندىلىرىنىڭ ئاشۇ گۇناھ پاتقىقىدىن قۇتۇلۇشىدىكى، ۋۇجۇدىنى پاكلاشتىكى غۇسلى سۈيى قىلغان. جانابى قىبلىگاھىمنى ئاغىلىرى خانزادە يۇنۇسخان بىلەن قېرىنداشلىق مېھرى يۇغۇرۇلغان بىر داستىخانغا جەم قىلىپ پاكلىقنىڭ خۇرۇچى بولمىش تۇز قېتىلغان بىر بۇردا نانغا تەڭ ئېغىز تەگكۈزۈشنى ئۇزۇندىن بېرى ئارمان قىلىپ كەلگەن بول-ساممۇ، لېكىن بۇنى ئەمەلگە ئاشۇرۇشقا قادىر بولالمىدىم. ھاي-تەمدىكى بۇ ئەڭ چوڭ ئارمىنىمنى ئۆزۈم بىلەن بىللە باقىغىنا ئې-لىپ كېتىدىغان ئوخشايمەن...



سەيپىدەئەلى ئالپنىڭ سۆزلىرىنى سۇلتان ئىسان بۇغاخان قوپاللىق بىلەن ئۈزۈپ تاشلىدى:

— ئەمدى بۇ ۋاق بولغاندا كۆڭۈللىرىنى يېرىم قىلىشنىڭ، ماڭا بۇنى دەپ ئولتۇرۇشلىرىنىڭ ھاجىتى يوققۇ دەيمەن جانابى ئەمىرۇل ئۆمەرا، — ئىسان بۇغاخان سەيپىدەئەلى ئالپنىڭ كۆزىگە تىكىلىپ تۇرۇپ گېپىنى داۋاملاشتۇردى، — ئەسلىدە ياراتقان ئىگەم كۆڭۈللىرىگە پۈككەن بۇ ئارمانلىرىنى ئەمەلگە ئاشۇرۇشقا پۇرسەت، نۆۋەتنى بەرگەندى. ناھايىتىمۇ ئەپسۇسكى، ئۆزلە ئۇنى چىڭ تۇتالدىلا، بىزگە ئاغائى قېرىنداش بولمىش ئول يۇنۇس-خاننى قەستەن قاجۇرۇۋەتتىلە، ئۇنداق قىلمىغان بولسىلا ئاللى-قچان بىر داستىخانغا جەم بولۇپ تۇز يېيىشكەن بولارىدۇق.

ئىسان بۇغاخان سەيىدئەلى ئالپنىڭ ئاكىسى يۈنۈسخاننى قاچۇرۇۋەتكىنىنى ئەپۇ قىلىۋەتكەن بولسىمۇ، لېكىن كۆڭلىدىكى نارازىلىقى تېخى بېسىلمىغاندى. ئۇ بىر قىسىم ئەمىرلەر بىلەن تىل بىرىكتۈرۈپ، ئۇنى ئىقتىدارسىز، سەلتەنەتكە پاسىبان بو- لۇشقا سالاھىيىتى يوق دەپ ئەل - يۇرتقا تەرغىبات ئېلىپ بار- غان، ئۇنىڭ خانلىق مەرتىۋىسىنى ئېتىراپ قىلماي، تاجۇ تەختى- نى تارتىۋېلىشقا ھەرىكەت قىلىپ كەلگەن ئاكىسىنى تۇتۇپ ئەكەپ- لىپ، ئاكىسىغا ئۆزىنىڭ سەلتەنەت تىزگىنىنى قانداق تۇتۇۋاتقان- لىقىنى، تەختتە قانداق ئولتۇرۇۋاتقانلىقىنى كۆرسىتىپ قويۇشنى ئارزۇ قىلاتتى.

سۇلتان ئىسان بۇغاخاننىڭ پوسۇقىدە قىلغان بۇ گېپى بى- لەن تەڭ سەيىدئەلى ئالپنىڭ يۈرىكىگە بىر پىچاق سانجىلدى. — ئۇغۇ شۇنداق، — دېدى ئۇ ئىچكى ئازابلىرىنى چاندۇر- ماسلىققا تىرىشىپ، — لېكىن جەڭدە يېڭىلىپ ئەسىرگە چۈشكەن ئاغىلىرى بىلەن بىر داستىخانغا كەلسىلە، يېپىشكەن بىر بۇردا نان جانابى ئانھەزرىتىمگە ھەسەل تېتىغىنى بىلەن، ئاغىلىرىغا زەھەر تېتىتتى. ئۇنداق داستىخاندا قان - قېرىنداشلىق مېھرى ھەرگىز جۇلالانمايتتى.

سەيىدئەلى ئالپقا گەپ تېپىپ بېرەلمىگەن سۇلتان ئىسان بۇغاخان قاپقىنى تۈرگىنىچە باشقا تەرەپكە قارىۋالدى. قىلغان گەپلىرىنىڭ خانغا ياقمايۋاتقانلىقىنى بىلىپ تۇرسىمۇ، سەيىدئە- لى ئالپ گېپىنى يەنە داۋاملاشتۇردى:

— چىن مەنىسىدىن ئېلىپ ئېيتقاندا، بۇ ئالتە كۈنلۈك ئا- لەمنىڭ تالاشقۇچىلىكى يوقتۇر. ئەبەدىلىك پەقەت بىر ئاللاھقا خاس. ئىنسان پەقەت مېھماندۇر. بۇ ئالەم ئۇنىڭغا بىرنەچچە ۋاقلىق قونالغۇلا خالاس. مېھىر - شەپقەت، ياخشىلىق، كاتتا ئىش - ئەمەل ئىنساندىن ئۇزۇنراق ياشايدۇ. پەممىچە، ئاغىلىرى خانزا- دە يۈنۈسخان خاتۇن - بالىلىرىغا كۆرسەتكەن مەردلىكلىرى، ئا- لەمچە مېھىر - شەپقەتلىرىگە جاۋاب قايتۇرۇش ئۈچۈنمۇ بولسا،



خېلى ئۇزاققىچە تاجۇ تەختلىرىگە دۈشمەنلىك نەزەرى بىلەن قا -  
رمايدۇ ھەم ئۇنىڭ ئۈنچىلىك كۈچ - قۇدرىتىمۇ قالمىدى. ئا -  
جىزلا ھەرقاچان غۇرۇرلۇق كېلىدۇ. كۈچلۈكلەرنىڭ كۆرسەتكەن  
ئازغىنە دوستلۇق مېھرى ئۇلارنىڭ قەلبىدىكى ئاداۋەت مۇزلىرىنى  
پۈتۈنلەي ئېرىتىۋېتەلەيدۇ. مۇمكىن بولسا ئالىيلىرى ئاشۇ ئاجىز  
ئانغىلىرىغا مەكتۈپ يوللاپ قېرىنداشلىق مېھرىلىرىنى بىلدۈر -  
گەيلا، بۇ بەلكىم ئۇزۇن مەزگىللىك ئۈزۈلۈپ قالغان قېرىنداشلىق  
مېھرىنىڭ ئۇلىنىشىغا، قايتىدىن جۇلالىنىشىغا سەۋەب بولۇپ  
قالغۇسى..

«سەيپىدەئەلى ئالپ ھەزرەتلىرى ئالچىپ قالدىمۇ نېمە؟ مەن  
ئەمدى ئۆتەپ - تېشىپ ئول قاچقۇن، تەخت دەۋاڭرىغا مەكتۈپ  
يازامدىم؟ ھە دەپ قۇلاق سالسام دەۋاتقان گېپىنى قارىمامدى -  
غان...»



— بىر ئاز چارچاپ قاپتىمەن، جانابى ئەسرۇل ئۆمەرا كۆڭ -  
لىگە ئالمىسا، باشقا كۈنى مۇلاقاتتا بولساق.  
سەيپىدەئەلى ئالپنىڭ سۇلتان ئىسان بۇغاخانغا دەيدىغان يەنە  
نۇرغۇن يۈرەك سۆزلىرى، نەسەھەتلىرى بار ئىدى. خاننىڭ كەس -  
كىن ئىپادىسى ئۇنى يەنە سۆزلەشتىن توختاشقا مەجبۇر قىلدى.  
— خوش، — دېدى سەيپىدەئەلى ئالپ ئاستا ئورنىدىن تۇ -  
رۇپ، — بىمەھەل ۋاقىتتا كېلىپ ئالىيلىرىنىڭ ئارامىنى بۇزۇپ  
قويدۇم، كەچۈرگەيلا.

شۇندىن كېيىن ئەتسىمۇ، ئۆگۈنىمۇ سەيپىدەئەلى ئالپ خان -  
غا كۆرۈنۈش قىلمىدى. سۇلتان ئىسان بۇغاخان بولسا كۆرۈشۈش  
ئۈچۈن ئۇنى ھۇزۇرىغا تەكلىپ قىلمىدى. ئۇ سەيپىدەئەلى ئالپ  
بىلەن رەسمىي يوسۇندا خالىي ئولتۇرۇپ يەنە بىر قېتىم سۆزلە -  
ششىنى پەقەتلا خىيالغا كەلتۈرمىدى. ئارىدىن ئۈچ كۈن ئۆتكەن -  
دە، سەيپىدەئەلى ئالپ ئاخشىمى ئۇخلاپ قالغان پېتى جىمجىتلا  
ئاللاھنىڭ دەرگاھىغا سەپەر قىلدى.

مۇشۇلارنى خىيالىدىن ئۆتكۈزگەن سۇلتان ئىسان بۇغاخان -

نىڭ يۈرىكى ئېچىشىپ كەتتى.

«مەرھۇم ئەمىر ھاياتىنىڭ ئاخىرلىشىپ قالغانلىقىنى سەزگەن بولغىمىتى، ئەجەب دەرگاھىمغا دەل ۋاقتىدا كېلىپ تولىمۇ ئېسىل سۆھبەتنى باشلىغانىكەن. شول چاغدا ئۇنىڭ دەيدىغان نۇرغۇن گەپلىرى باردەك قىلغاندى، خالىمىساممۇ نېمىشقا دېگەنلى قويمىغاندىمەن، يۈرەك - باغرىنى تولۇق تۆكۈپ تاشلاشقا پۇرسەت بەرمىگەندىمەن؟ ۋادەرخا! ئادەمنىڭ ئۆمرى دېگەن شۇنداق چىلىك ئىكەنغۇ؟! ئادەمنىڭ جېنى بىلەن چۈمۈلىنىڭ جېنى ئوخشاش ئىكەن ئەمەسمۇ؟ ئۆلدى - كەتتى. ئەمدى تىرىلمەيدۇ، ئاڭلاي دېسەڭمۇ سۆزلىمەيدۇ، كۆڭۈل سۆزلىرىنى ئۆزى بىلەن بىللە ئېلىپ كەتتىغۇ ئەينى. ئاغام يۈنۈسخاننى قاچۇرۇۋەتكىنىنى ئەپۈ قىلالىغان يەردە، نېمىشقا ئىككى ئېغىز سۆزىنى ئاڭلاشقا سەۋر قىلالىمىدەم؟ ئاغامنى قاچۇرۇۋېتىپ، ئەسىرگە چۈشكەن خالتۇن - بالىلىرىنى قايتۇرۇۋېتىشكە نەسىھەت قىلىپ، مەرد، كەڭ قورساق، مېھىر - شەپقەتلىك دېگەن كاتتا ئاتاققا مېنى نائىل قىلغاندىغۇ. ئەل - ئاۋام، ئون سەككىز مىڭ ئالەم بۇ ياخشىلىقلارنى مەندىن كۆردىغۇ ئاخىر؟! ئەمىر توغرا ئېيتقانىكەن. ئىمان بىلەن ئىنساب، مېھىر - شەپقەت ئىنساننىڭ ئېسىل پەزىلىتى، ئىنساننى كەملىقنىڭ دەسلەپكى ئىپادىسى. ئەجەبا، مۇشۇنداق چىلىك پەزىلەت مەندە يوقىمىدۇ؟ ئىنساب بىلەن راست گەپنى قىلغاندا، بۇ تەخت - سەلتەنەت ئەسلىدە ئاغامنىڭ ئىدى. ئەمىر سەيپىدەلى ئالىپ ھەزرەتلىرى ئانا تەرەپ قانداشلىقىنى قوغلىشىپ ئادالەتسىزلىك بىلەن تاجۇ تەختكە مېنى ئولتۇرغۇزدى، ئاغامنى يېقىن يولاتمىدى. شۇڭا ئاغامنىڭ تەخت دەۋاسى قىلىشقا ھەققى بار. مۇشۇنى كۆزدە تۇتقاندا، ئۇنىڭ تەخت - سەلتەنەت ئۈچۈن لەشكەر تارتىپ كەلگىنىنى ئەيىبلەپ كەتكىلى، يامانلىغىلى بولمايدۇ، بەلكىم ئاشۇ كۈنى مەرھۇم ئەمىرۇل ئۆمەرا جانابلىرى مۇشۇ گەپنى ماڭا بىلدۈرۈپ قويغىلى كەلگەن بولغىتتى. گېپىنىڭ ئورامىدىن مۇشۇنداق مەنە چىقاتتى. لېكىن، ئاغام يۈنۈسخان بىد-



لەن قانداقمۇ بىر داستىخانغا كېلىپ، بىر - بىرىمىزنىڭ چىرا -  
 يىغا ھەقىقىي قېرىنداشلىق مېھرىمىز بىلەن قارىشىپ ئولتۇرۇپ  
 تۈز يېيىشكىلى بولسۇن؟ بۇنداق قىلىشنىڭ پەقەت بىرلا ئامالى  
 بار. ئۇ بولسىمۇ مەن تاجۇ تەختتىن ۋاز كېچىشىم، ئۇنىڭغا تەخت -  
 نى ئۆز رازىلىقىم بىلەن قايتۇرۇپ بېرىشىم كېرەك. ئەنە شۇ  
 چاغدىلا ھەقىقىي ئاغىلىق، قان - قېرىنداشلىق مېھرىگە ئېرىشە -  
 لىشىم مۇمكىن. لېكىن بۇ زىنھار مۇمكىن ئەمەس. قېرىنداشلىق  
 مېھرى ئۈچۈن تاجۇ تەختتىن قەتئىي ۋاز كەچمەيمەن. ياكى ئۇ -  
 نىڭغا بىرەر ۋىلايەتنى بەرسەم قانداق بولۇر؟ بۇنىڭغا ئۇمۇ رازى  
 بولمايدۇ. چۈنكى، ئۇنىڭ ئىلكىدە تۈركىستان، سايرامدەك كەڭرى  
 تەسەررۇپ، باجىسى ئەبۇسەئىد مىرزا ھىممەت قىلغان تاشكەنتتەك  
 كاتتا شەھەر تۇرسىمۇ، شۇلارغا شۈكۈر قىلماي تەخت - سەلتەنەت  
 ئۈچۈن لەشكەر تارتىپ كەلگەن ئەمەسمىدى؟ ھەئە، مۇنداقچە  
 ئېيتقاندا ئىنساپسىزلىقنى مەنلا قىلىمدىم، ئۇمۇ ئىنساپسىز، ھا -  
 ياتلا بولىدىكەنمەن، تاجۇ تەختنى ئۇنىڭغا ھەرگىز تارتتۇرۇپ قويد -  
 مايمەن. كەچۈرسە جانا بى ئەمىرۇل ئۆمەرا، ۋەسىيەتلىرىنى ئو -  
 رۇنلىيالىمايدىغان، ئاغام بىلەن قېرىنداشلىق مېھرىنى ئەسلىگە  
 كەلتۈرىدىغان ئارزۇ - ئارمانلىرىنى ئەمەلگە ئاشۇرالىمايدىغان بول -  
 دۇم. پەقەت بىرلا ئىشنى قىلالىشىم مۇمكىن. ئۇ بولسىمۇ، ئاغام  
 ماڭا دۈشمەنلىك قىلمىسىلا، تەخت دەۋاسىدىن ۋاز كېچىپ، تە -  
 سەررۇپۇمغا لەشكەر تارتىپ كېلىپ، سەلتەنەتمگە تەئەررۇز قىل -  
 مىسىلا، ئۇنىڭغا ھەرگىز دۈشمەنلىك قىلمايمەن. تەسەررۇپىغا  
 لەشكەر تارتىپ بارمايمەن، ھەتتا ئۇنىڭغا ھامىيلىق قىلىۋاتقان  
 ئەبۇسەئىد مىرزىنىڭ تەسەررۇپىغىمۇ ھەم شۇنداق. ئۇلار مەندىن  
 تامامەن خاتىرجەم بولسا بولىدۇ. راست، بۇ ئالتە كۈنلۈك ئالەم -  
 نىڭ تالاشقۇچىلىكى يوق. ماڭا كەڭرى، بۈيۈك موغۇلىستاننىڭ  
 سۇلتانلىقى يېتىپ ئاشىدۇ...»

مۇشۇ خىياللار بىلەن كۆڭلى خېلىلا ئازادلىشىپ قالغان  
 سۇلتان ئىسان بۇغاخان ئەمدى قەشقەرنى كىمگە تاپشۇرۇش ئىش -



غا باش قانۇرۇشقا كىرىشتى. موغۇلىستان تەۋەسىدىكى بۇ كاتتا ۋىلايەتنىڭ ئەمىرلىكىنى باشقا ھەرقانداق ۋىلايەتنىڭ ئەمىرلىكىگە تەڭ قىلغىلى بولمايتتى. قەشقەر ئۇنىڭ سەلتەنەتگە بىۋاسىتە ئەسىر كۆرسىتەتتى. مۇنداقچە ئېيتقاندا، قەشقەرنىڭ ئەمىرلىكى ئۇنىڭ سەلتەنەتنىڭ يېرىمىغا تەڭ كېلەتتى. بۇنى سۇلتان ئىسان بۇغاخان ئوبدان چۈشىنەتتى. سەيپىدئەلى ئالىپ ۋاپات بولغاندىن كېيىن، قەشقەرنىڭ ئەمىرلىكىنى ئۆزىنىڭ ئوغلىغا بېرىش خىيا-لى كالىسىغا بىرقانچە قېتىم كەلگەندى. شۇ تاپتا بۇ خىيال ئۇ-نىڭ كالىسىدا قايتىدىن غىل - پال ئەكس ئەتتى.

«ئوغلۇم خانزادە دوستمۇھەممەدخان تېخى كىچىك. ئەمدى ئون تۆت - ئون بەش ياشنىڭ قارىسىنى ئالدى. قەشقەردەك كاتتا ۋىلايەتنىڭ ئەمىرلىكىنىڭ ھۆددىسىدىن چىقالمايدۇ. ئۇنىڭ ئۈس-تىگە مەرھۇم ئەمىرۇل ئۆمەرانىڭ ئىككى ئەمىر زادىسى بار. ئۇلار-نى بىر چەتتە قايرىپ قويۇپ خانزادىنى قەشقەرنىڭ ئەمىرلىكىگە تەيىنلىسەم، چوقۇم ئۇلار نارازى بولىدۇ. ئۇلار قەشقەرنى ئەزەلدىن ئۆزلىرىنىڭ ئاتا مىراس سۇيۇرغاللىق زېمىنى ھېسابلاپ كەلگەن. ناۋادا ئوغلۇم قەشقەرنىڭ ھۆددىسىدىن چىقالغۇدەك بولغان بول-سىدى، ئول چاغدا كۆزۈمنى يۇمۇپلا تەۋەككۈل قىلىپ باقسام بولاتتى. سەيپىدئەلى ئالىپنىڭ قەشقەردە يىلتىزى چوڭقۇر، ناۋادا ئىككى ئەمىر زادە نارازى بولۇپ قالسا، ئارىمىزدا نىزا پەيدا بولى-دۇ، سەلتەنەتتە بۆلۈنۈش كېلىپ چىقىدۇ. تېخىچە يېڭىلىگىنىگە تەن بەرمىگەن ئاغام بۇنىڭدىن پايدىلىنىپ كېتىدۇ. توختا، ھا-زىرچە ئالدىرىماي تۇراي، يەنە بىرنەچچە يىل ۋاقىت ئۆتسۇن، ئۇ-نىڭغىچە خانزادىمۇ خېلى چوڭ بولۇپ قالىدۇ، شۇ چاغدا ئەھۋالغا قاراپ بىر ئىش تۇتارمەن. ۋاقتى كەلگەندە ئىككى ئەمىر زادىگە يۈ-قىرى مەرتىۋە بېرىپ ئوردىغا ئەكېلىۋالسام، ئۇلار نارازى بولسى-مۇ كۆز ئالدىمدا چوڭ ئىش تەۋرىتىشكە پىتىنالمىيدۇ. مەنمۇ ئوغ-لۇم خانزادە دوستمۇھەممەدخان ئارقىلىق قەشقەرنى ئىلكىمدە تو-لۇق تۇتالايمەن. خوش، ئۇنداق بولسا ئىككى ئەمىر زادىدىن قايسى-



سنى قەشقەرنىڭ ئەمىرلىكىگە قويسام بولۇر؟ مۇھەممەد ھەيدەر مىرزا كۆرەگانى ئۆز كۈيۈ ئوغلۇم، ۋالدەسى ئۆز سۇلتان مەلىكە بولسا ئۆز ھامام. مۇنداقچە ئېيتقاندا، ئۇ ئۆز ئوغلۇم بىلەن ئوخشاش، نەسەب جەھەتتىن ئالغاندىمۇ ئاغىسى سانىز مىرزاغا قارىغاندا ماڭا يېقىن. قەشقەرنىڭ ئەمىرلىكىنى ئۇنىڭغا بەرسەم قانداق بولۇر؟ بۇنىڭغا ئوردىدىكى ئەمىرلەر نېمە دەپ؟ ئۇلار ئوچۇق - ئاشكارا بىر نېمە دېيەلمىگەن تەقدىردىمۇ، ئاغىسىنى قايرىپ قويۇپ ئىنىسىغا قەشقەرنى بەرسەم، سانىز مىرزا چوقۇم نارازى بولىدۇ، كۆڭلىدە قايىل بولمايدۇ. ئەجدادلارنىڭ قائىدە - يوسۇنىدە - غارىيە قىلمىدى دەپ ئەيىبلەيدۇ. چۈنكى، قائىدە بويىچە ئاتىنىڭ مىراسىغا چوڭ ئوغۇل ۋارىسلىق قىلىشى كېرەك، سانىز مىرزا ماڭا قانچىلىك ساداقەت كۆرسىتىپ؟ ئۇ ئاتىسىغا ھەرگىز ئوخشىدەنمەيدۇ. ئانچە كەڭ قورساق ئەمەس. بىر قىسىم ئىشلارغا سۈكۈت قىلىشنى، كۆڭلىدە ساقلانغان بىلمەيدۇ. مەجەزىمۇ چۈسراق، بىر - بىرىدىن ئاسان رەنجىيدۇ، ئاسان سوۋۇيدۇ. بەلكىم ئۇ پەرمانىمغا سەركەشلىك قىلىشقا پىتىنالماسلىقىمۇ مۇمكىن. ئەمما مۇشۇ ئىش تۈپەيلى ئاغا - ئىنى ئوتتۇرىسىدا ئاداۋەت پەيدا بولۇپ قالدى. سىچۇ؟ خۇددى مەن بىلەن ئاغام يۇنۇسخان ئوتتۇرىسىدا ئاداۋەت پەيدا بولغاندەك. ئوۋا، تەقدىرنىڭ چاقچىقى نېمىدېگەن ئاجايىپ - ھە! ئۆز ۋاقتىدا سەيپىدەلى ئالىپ ھەزرەتلىرى ھەممىنى بىلىپ تۇرۇپ، قائىدە - يوسۇننى قايرىپ قويۇپ، مېنى تەختتە ئولتۇر - غۇزغانىدى. مانا ئەمدى بۇ قىسمەت ئۇنىڭ ئوغللىرىنىڭ بېشىغا كەلدى. قانداق قىلسام بولۇر زادى؟ ياكى بولمىسا ياركەنت ئەمىردە - نى ئوردىغا ئەكىتىپ، سانىز مىرزاغا ياركەنتنىڭ ئەمىرلىكىنى بېرىدىغان ئىشىمكىن؟ مۇشۇنداق قىلسام سانىز مىرزا رازى بو - لۇرمۇ؟ ماۋۇ تەڭقىسلىقنى كۆرمەيدىغان ئەمدى. ئاغا - ئىنى ئە - مىرزا دىلەلەر ئوتتۇرىسىدا نىزا - ئاداۋەت پەيدا بولدى دېگەنلىك ئوخشاشلا سەلتەنەتتە بۆلۈنۈش پەيدا بولدى دېگەنلىك. ناۋادا بۇنداق ئەھۋال يۈز بېرىپ قالسا، ئاغام يۇنۇسخان ھەرگىز جىم





یا تمایدو، ئەمەرزادیلەرنی یېنەغا تارتشقا ھەریکەت قىلىدۇ، سەل - تەنەنكە قارشى چىقىشقا قۇترىتىدۇ. بۇ ئېھتىماللىقنى نەزەردىن ساقىت قىلىشقا ھەرگىز بولمايدۇ. ياركەنتمۇ كىچىك ۋىلايەت ئە - مەس، دائىرىسى قەشقەردىن قېلىشمايدۇ. ئاھالىسى قەشقەردىن كۆپ، بىر چېتى خوتەن - قاراقاشقا، بىر چېتى قەشقەر - ئاقسۇ - غا تۇتىشىدۇ. ئەسلىدە سانز مىرزا ياركەنتنىڭ ئەمىرلىكىگە قا - نائەت قىلسا بولاتتى، ئۇنىڭغا يېڭىسارنى قوشۇپ بەرسەم قانداق بولۇر؟ ياق، ئۇنداق قىلسام پەقەت بولمىغۇدەك. يېڭىسار قەلئەسى كىچىك بولغىنى بىلەن ئورنى ئىنتايىن مۇھىم. يېڭىسار قەشقەر - نىڭ تاشقى قورغىنى. يېڭىسارسىز قەشقەرنى تەسەۋۋۇر قىلىش ھەرگىز مۇمكىن ئەمەس. خانزادە دوستمۇ ھەممەدخاننىڭ يېشى سەل چوڭراق، ھاكىمىيەت ئىشلىرىنى جوڭقۇرالىغۇدەك بولغان بولسىدى، بۇنچىۋالا باش قېتىنچىلىقىغا قالماس ئىدىم. ئۇنىڭغا قەشقەرنى بەرسەم ئىككى ئەمىرزا غەنىڭ قىلالمايتتى، بەلكىم ئوتتۇرىسىدا نىزا - ئاداۋەتلەرمۇ بولمايتتى. مەندىن رەنجىگەن تەقدىردىمۇ، ئاسىيلىق قىلىش دەرىجىسىگە بېرىپ يەتمەيتتى...»

دېلىغۇلۇقتا قالغان سۇلتان ئىسان بۇغاخان ئەنە ئاشۇنداق زىددىيەتلىك خىياللار ئىلكىدە بىرنەچچە كۈننى ئۆتكۈزۈۋەتتى. لېكىن بۇنداق تۇرۇۋەرسىمۇ بولمايتتى. پايتەخت ئاقسۇغا قايتىد - شى، بوش قالغان تەختتە ئولتۇرۇشى، قارانچۇقسىز تاشلىنىپ قالغان سەلتەنەت ئىشلىرىنى قولغا ئېلىشى كېرەك ئىدى. ئالا - دىرىغانسېرى تۈزۈك بىر چارە تاپالمىدى. چارە تاپالمىغانسېرى تىت - تىت بولاتتى. ئىككى ئەمىرزا دىگە سىلىق - سىپايە مۇئا - مىلە قىلىپ كۆڭلىدىكىنى بىلىندۈرمەيتتى. دادىسى قازا قىلىپ كەتكەندىن بېرى ئىككى ئەمىرزا دىنىڭ زىيادە يېقىنلىقى، بىر - بىرىگە ھۆرمەت - ئېھتىرام بىلەن مۇئامىلە قىلىشلىرى بىردىنلا ئۇنىڭ دىققىتىنى تارتتى. ھەئە، ئىسان بۇغاخان دەسلەپتە ئاغا - ئىنەلەرنىڭ بۇ قەدەر يېقىنلىقىغا ھەۋەس قىلدى. ئاكىسى يۈنۈس - خاننى ئېسىگە ئالدى. ئاكىسى بىلەن ئاشۇ ئىككى ئەمىرزا دىگە



ئوخشاش يېقىن، ئىجىل ئۆتۈشنى ئارزۇ قىلىپ كەتتى. كېيىن مانا مۇشۇ ئارزۇ - ھەۋەس ئۇنىڭ كاللىسىدا تويۇقسىز بىر خەيالىنى پەيدا قىلدى.

«قەشقەرنىڭ ئەمىرلىكىنى ئاشۇ ئاغا - ئىنىلەرنىڭ ئۆز ئىختىيارغا قويۇپ بەرسەم قانداق بولۇر؟ ناۋادا سانىز مىرزا قەشقەرنىڭ ئەمىرلىكىنى ئىنىسىغا ئۆتۈنۈپ بېرىپ قالسا تېخى ياخشى، ئول چاغدا كۆڭلۈمدىكىدەك ئىش بولىدۇ. ناۋادا ئىنىسى مۇھەممەد ھەيدەر مىرزا ئاغىسىغا يول قويسا، سانىز مىرزمۇ مەن چوڭ ئوغۇل بولغاندىكىن ئاتامنىڭ ئەمىرلىك مەرتىۋىسىگە ۋارىسلىق قىلىشىم يوللۇق، قائىدە - يوسۇنغا ئۇيغۇن دەپ چۈشەنسە ئۇمۇ مەيلى. ئول چاغدا سانىز مىرزا مەندىن مىننەتدار بولىدۇ، ماڭا دادىسىغا ئوخشاش ساداقەتمەنلىك بىلەن خىزمەت قىلىدۇ. مۇھەممەد ھەيدەر مىرزىنى ئوردىغا ئەكىتىپ لەشكىرىي دىۋاننىڭ ئەمىرلىكىگە تەيىنلەيمەن، بىر ھېسابتا بۇمۇ ئوردىدىكى مۇھىم مەنەسەپ. بىرنەچچە يىل ئۆتكەندىن كېيىن سانىز مىرزىنى ئوردىغا ئەكىلىۋېلىپ ئورنىغا خانزادە دوستمۇھەممەدخاننى قەشەرقەرگە ئەۋەتسەم مەندىن نارازى بولالمايدۇ، مەنمۇ ئوخشاشلا مەقسەت - مۇددىئايىمغا يەتكەن بولىمەن. شۇنداق قىلاي، بۇنىڭدىن باشقا چارە ھازىرچە يوقتەك قىلىدۇ...»

بىر قارارغا كەلگەن سۇلتان ئىسمان بۇغاخان دەرھال بارلىق ئەمىرلىرىنى يىغىپ كېڭەش ئۆتكۈزدى.

— ھەممىڭلەرگە مەلۇم، — دېدى ئۇ قول باغلاپ تۇرغان ئەمىرلىرىگە تەكشى نەزەر تاشلىۋەتكەندىن كېيىن، — مەرھۇم جەناب نەتەكان سەيبىدەئەلى ئالىپ ھەزرەتلىرىدىن ئايرىلىپ قېلىپ كۆڭلىمىز تولىمۇ يېرىم بولدى. تا بۈگۈنگىچە سەلتەنەت بۇرچىمىزنىڭ قۇياشى ئۆچۈپ قېلىپ زۇلمەتتە قالغاندەك بولۇپ قالدىم. خەيرىيەت، ئۆلۈم ھەر بىر بەندىنىڭ بېشىدا بار. تۇغۇلماقلىق بىلەن ئۆلمەكلىك ياراتقان ئىگىسىنىڭ ئىختىيارىدىكى ئىش ئىدەكەن. ئۆلۈمنى تىلىۋالغىلى، ئۆمۈرنى ئۆلۈۋالغىلى، ئۇزارتۇۋالغىدى.



لی بولسا ئىدى، جانابى ئەمىرۇل ئۆمەرانىڭ ئۆلۈمىنى تىلىۋالغان، ئۆمىرىنى ئۇزارتىۋالغان بولاردۇق. شۇنداقتمۇ يەنىلا ئۆمىدۇرەمەن. چۈنكى، ئول جەننەتماكان زاتى مۇبارەك يۈرەك - باغ-رىمىزنى ھىجران ئازابىدا داغلاپ كېتىپ قالغىنى بىلەن، جاسارەت ۋە پەزىلەتتە ئۆزىدىن قېلىشمىغۇدەك ئىككى پەرزەنتىنى قالدۇرۇپ قويدى. ئول ئاغا - ئىنى ئەمىرزا دىلەر ئوخشاشلا بۈيۈك سەلتەنە-تىمىزنىڭ يىقىلماس بىر جۈپ تۇۋرۇكلىرىدۇر. ئەسلىدە ئاستاندا-گە بۇرۇنلا قايتىشىم كېرەك ئىدى. ئول جەننەتماكاننىڭ مۇسەبىتى بىلەن ئۇزۇنراق تۇرۇپ قالدىم، ئەمدى قايتىمىسام، سەلتەنەت تىزگىنىنى قولۇمغا ئالمىسام بولماس. شۇڭا ئاقسۇغا مېڭىشتىن ئاۋۋال مۇنداق ئىككى ئىشنى جاكارلىماقچىمەن: بىرىنچىسى، ياركەنت ئەمىرى مۇستاپا مىرزا ئوردىغا بېرىپ جازا دىۋانىنىڭ ئەمىرلىكىنى ئۈستىگە ئالىدۇ.

تۆۋەندە تۇرۇشقان ئەمىرلەر بىر - بىرىگە مەنىلىك قارىد-شۇۋالغاندىن كېيىن خاننىڭ ئىككىنچى پەرمانىنى ئاڭلاش ئۈچۈن قۇلاقلىرىنى دىڭ قىلىشتى.

— قەشقەر ئەزەلدىن جەننەتماكان سەيپىندەلى ئالپ جاناب-لىرىنىڭ ئەجداد زېمىنىدۇر. بابائى بۈزۈكلىەر داۋاملاشتۇرۇپ كەلگەن يوسۇن بويىچە ئاتىنىڭ مەرتىۋە - مىراسى ئوغۇللىرىغا بۇيرۇپ بېرىلىدۇ. شول بائىستىن قەشقەر بىلەن ياركەنتنى ئىككىكى ئەمىرزا دىنىڭ ئىختىيارىغا تاپشۇردۇم. بول ئىككى ۋىلايەتنىڭ ئەمىرلىكىنى ئىككى ئەمىرزا دە ئۆزلىرى تاللىغاي، شۇنىڭغا قاراپ ئاندىن پەرمان جاكارلىغايىمىز.

سۇلتان ئىسان بۇغاخان سۆزۈم تامام دېگەننى قىلىپ ئۆزىنى شاھانە كۇرسىغا ئازادە تاشلىدى. شۇ ھامان ساراينى ئېغىر سۈكۈت باستى، شۇ تاپتا بارلىق ئەمىرلەر بۇ ئىشنى كۆڭۈللىرىدە مۇلا-ھىزە قىلىشىۋاتتى. ئۇلار خاننىڭ قەشقەر بىلەن ياركەنتنى ئىككى ئەمىرزا دىنىڭ ئىختىيارىغا تاشلاپ بېرىشىنى خىيالىغىمۇ كەلتۈرمىگەندى. خاننىڭ ئەسلىي مۇددىئاسىنى چۈشەنمىگەن ئە-



مىرلەر ئۆزلىرىچە بۇ ھۆكۈمنى ئادىللىققا، دانالىققا جوراپ، كۆڭ-  
لىدە خاننىڭ تەدبىرلىكلىكىگە قايىل بولۇشۇۋاتاتتى.

ھەئە، سانىز مىرزا بىلەن مۇھەممەد ھەيدەر مىرزانىڭمۇ  
كۆڭۈللىرى تىنچسىز ئىدى. بۇ يارلىقتىن تولمۇ تاسادىپىيلىق  
ھېس قىلىشقان ئاكا - ئۇكىلار بىر - بىرىگە لەپىدە قارىشۋال-  
دى، تاسادىپىيلىق ھېس قىلىشقان بىلەن كۆڭلى توق ئىدى،  
بىر - بىرىگە تىكىلگەن كۆزلىرىدىن قېرىنداشلىق مېھرى بالا-  
قىيىتتى؛ قىزغىنىش، ھەسەت، تارلىقتەك ھاياجانلىق تۇيغۇلار يوق  
ئىدى. ئاتا مىراس مەرتىۋىگە نىسبەتەن ئۇلارنىڭ كۆڭۈللىرىدە  
سان باردەك قىلاتتى. شۇ دەقىقىدە ھەر ئىككى ئەمىرزا ئوخشاش  
بىر ئىشنى خىيال قىلىۋاتاتتى.



ئاشۇ كۈنى سەيپىدەئەلى ئالىپ سۇلتان ئىسمان بۇغاخاننىڭ  
يېنىدىن كۆڭلىگە پۈككەن مۇددىئاسىنى تولۇق دېيىشكە ئۈلگۈ-  
رەلمەي كۆڭلى غەش ھالدا يېنىپ چىققاندىن كېيىن، يالغۇز ئول-  
تۇرۇپ ئۇزاق خىيال سۈردى، ئاندىن ئىككى ئەمىرزا ئىسمى چا-  
قىرتتى.

— جاي ئالسۇنلار، — دېدى. ئۇ ئىككى ئوغلىنى ئولتۇرۇشقا  
بۇيرۇپ.

دادىسىنىڭ تويۇقسىز، جىددىي چاقىرتىشىدا قانداق مۇددىئا  
بارلىقىنى بىلمىگەن سانىز مىرزا بىلەن مۇھەممەد ھەيدەر مىرزا  
بېشىنى تۆۋەن سالغىنىچە جىمجىت ئولتۇرۇشتى. ئارىنى خېلى  
ئۇزاق سۈكۈنات باستى.

— ئىنساننىڭ ئۆمرى دېگەن چاغلىق نەرسىكەن، ھېلىمۇ  
ئۆلۈپ كەتمەي سەكسەن يىل ياشىغىنىمغا ھەيرانمەن ھەم شۇنچە -  
لىك ئۇزۇن ئۆمۈر بەرگەن ھەقىقەت شۈكۈر - سانا ئېيتىمەن، —  
دېدى سەيپىدەئەلى ئالىپ ئارىدىكى جىمجىتلىقنى بۇزۇپ، — ئەمدى  
مېنىڭمۇ ساناقلىق كۈنلىرىم قالدى، ئىككىلىرىگە قۇربىمنىڭ  
يېتىشىچە ئاتىلىق مېھرىمنى بەردىم، يۇرتدارچىلىق يوسۇنلىرىدە -  
نى، جەڭبازلىق ماھارىتىمنى، لەشكىرىي ئىلىملىرىمنى ئۆگەتتىم.

سەلەرمۇ ئۈمىدىمنى يەردە قويماي پەزىلەت ئۆگەندىڭلار. بىر -  
 بىرىڭلارغا ھەمىنەپەس بولۇپ ئەل - جامائەت ئىچىدە ياخشى نام -  
 ئاتاق قالدۇردۇڭلار. رەنجىشىپ، ئاداۋەتلىشىپ يۈرمىدىڭلار. مەن  
 سەلەردىن رازى. بۇنىڭدىن كېيىنمۇ مۇشۇنداق ئۆتىدىغانلىق -  
 قىمىلارغا ئىشىنىمەن. شۇنداقتمۇ سەلەرگە بىر ئىشنى تاپىلىد -  
 مىسام بولمايدۇ، قەشقەر ئىلگىرىكى خان - سۇلتانلار ئابا -  
 ئەجدادلىرىمىزغا سۇيۇرغاللىق قىلىپ بەرگەن مىراس زېمىندۇر.  
 بۇ زېمىنغا نەچچە ئەۋلاد ئاتا - بابىلىرىمىز ھۆكۈمرانلىق قىلىپ  
 كەلدى. ناۋادا ئۆلۈپ - تارتىپ قالسام بۇ زېمىن سەلەرگە قالدۇ.  
 شەپقەتلىك سۇلتان ئىسمان بۇغاخان ئالىيلىرىمۇ ئادالەت تەختىدە  
 شاپائەت كۆرسىتىپ سەلەرگە بۇيرۇپ بېرىشى مۇمكىن. ئەجداد -  
 مىزدىن قالغان ئۇدۇم بويىچە ئاتا مىراسقا چوڭ ئوغۇل ۋارىسلىق  
 قىلىدۇ. ئەمما كىچىك ئەمىرزادەم خان ئالىيلىرىغا كۈيۈنۈش  
 بولۇپ كۆرەگەنلىق شەرىپىگە نائىل بولدى، شۇڭا ھازىر ئۇ خان  
 تەبىقىسىگە مەنسۇپ. شول بائىستىن خان ئالىيلىرى ئۇنىڭ كۈ -  
 يۈنۈشۈلۈك مەرتىۋىسىنى نەزەردە تۇتۇپ، ئادالەتسىز ھۆكۈم چى -  
 قىرىپ قەشقەرنى ئۇنىڭغا بۇيرۇپ بېرىشىمۇ مۇمكىن. بۇنىڭغا  
 ھازىرچە ئېنىق بىر نېمە دەپ بولغىلى بولماس. بايا مۇشۇ ئىشنى  
 خان ئالىيلىرىنىڭ سەمىگە سېلىپ ئايدىڭلاشتۇرۇۋېتىشنى مەق -  
 سەت قىلىپ دەرگاھى ئالىيغا بارغانىدىم، نېمە ئۇچۇندۇر ئويلان -  
 مايدا گەپنىڭ بېشىنى خان ئاغىسى يۈنۈسخان ئالىيلىرىدىن  
 باشلاپتىمەن، شول ۋەجىدىن گېپىم ئالىيلىرىغا ياقمىدى. بەلكىم  
 رەنجىش، تەنلىرىنى بىلدۈرۈپ ئېغىز ئاچۇرمىدى. شۇنىڭ بىلەن  
 ئەسلى مۇددىئايىمنى بىلدۈرۈشكە ئامالسىز قالدىم. سۆيۈملۈك  
 پەرزەنتلىرىم، سەلەر ئەقىللىق، جاسارەتلىك، پارسەتلىك، مەرد،  
 ھەم كەڭ قورساق چوڭ بولدۇڭلار. بۇ پەزىلىتىڭلاردىن زىنھار  
 گۇمانلانمايمەن. شۇنداقتمۇ يەنە بىر تەكرارلاپ قوياي، خان ئا -  
 لىيلىرى بىلەن ئاغىسى يۈنۈسخان ئوتتۇرىسىدىكى نىزا - ئادا -  
 ۋەتتىن ھەم بۇ ئاداۋەتنىڭ سەۋەبىدىن پۈتۈنلەي خەۋەردار سەلەر،



شۇڭىمۇ بول ۋەقەنى سىلەرگە پات - پات سۆزلەپ بەرگەنمەن. بول ئاداۋەتنىڭ ئاساسلىق سەۋەبچىسى يەنىلا مەن. شول سەۋەبتىن ئەڭ چوڭ پۇشايمانم بار. بول گۇناھىمنىڭ جاۋابىنى ئول ئالەمگە بارغاندا بېرۇرمەن. لېكىن سىلەر ئىبرەت ئېلىڭلار. مەيلى خان ئالىيلىرى قانداق ھۆكۈم چىقارمىسۇن چوقۇم قوبۇل قىلىڭلار، مەن ئاغا، سەن ئىنى دېيىشىپ ئاداۋەتلەشمەڭلار. زېمىن، مەرتىۋە تالاشماڭلار، ئۆز ئارا يول قويۇڭلار. شۇنداق قىلساڭلار گۆرۈمدە خاتىرجەم ياتىمەن. ھەر قاچان مال - دۇنيا، ئەمەل - مەرتىۋە كو - پىدا بولماڭلار، ئەلكۈنگە زۇلۇم سالماڭلار، ۋالىدەڭلارنى ھۆرمەت - لەڭلار، خان ئالىيلىرىغا، تەخت - سەلتەنەتكە ساداقەتمەن بو - لۇڭلار. مېنىڭ سىلەرگە دەيدىغان گېپىم، قالدۇرىدىغان ۋەسىيە - تىم مانا مۇشۇ.



— خاتىرجەم بولسىلا ئاتا، — دېدى ئىككى ئەمىرزادە دادى - سىغا تەڭلا ۋەدە بېرىپ، — تەلىملىرىنى ئېسىمىزدە مەھكەم تۇ - تىمىز، ھەرگىزمۇ ئارزۇلىرىغا خىلاپ ئىش قىلمايمىز. شۇ دەقىقىدە ھەر ئىككى ئەمىرزادىنىڭ كالىسىدا دادىسى - نىڭ مۇشۇ ۋەسىيىتى جاراڭلاۋاتاتتى.

«خان ئالىيلىرىنىڭ قەشقەر بىلەن ياركەنتنى بىزنىڭ ئىخ - تىيارىمىزغا قويغىنى نېمىسى، قائىدە بويىچە ھۆكۈم چىقىرىپ ئاغام سانىز مىرزىنى قەشقەرنىڭ ئەمىرلىكىگە تەيىن ئەتسە ئىش تۈگىمىدىمۇ. ياركەنت ئەمىرىنىڭ ئورنىنى بىكارلاشنىڭ ھاجىتى يوق ئىدىغۇ. مەن ئوردىغا قايتىپ خىزمىتىمنى قىلسام بولاتتى گەمەسمۇ، ياكى ھەر ئىككىلىمىزنى ئوردىدىن چەتلەشتۈرۈشتە باشقا خىيالى بارمىكىن؟ مۇمكىن ئەمەس. ئالىيلىرىنىڭ ھەرگىز بۇنداق مۇددىئاسى يوق. ئەمىسە نېمىشقا بۇنداق ھۆكۈم چىقىرد - دۇ؟ خان ئالىيلىرىغا مۇشۇ خىيالىمنى دېسەم قانداق بولۇر، ئا - غامنىڭ خىيالى قانداقكىن؟...»

مۇھەممەد ھەيدەر مىرزا ئوي - خىيالىنى بىلىۋالماقچى بولغاندەك كۆزىنىڭ قۇيرۇقىدا ئاكىسىغا قاراپ قويدى.



«ئاتامنىڭ گۇمانى راست چىقتى، ئەسلىدە خان ئالىيلردىن نىڭ قەشقەرنى ماڭا ئەمەس، كۈيۈتۈغلى بولمىش ئىنىم مۇھەممەد ھەيدەر مىرزىغا بەرگۈسى بار ئىكەن. ھۆكۈمگە مېنى نارازى بولدى. دۇ دەپ ئويلاپ، ياركەنت ئەمىرىنىڭ ئورنىنى بىكارلاپتۇ. بۇنداق قىلىشنىڭ ھاجىتى يوق ئىدى. مەن ئاتامغا ئاللىقاچان ۋەدە بەرگەن. قانداق ھۆكۈم چىقارسۇن ھەرگىز نارازى بولمايمەن. بەلكىم خالسا ئىنىمغا نۆكەر بولۇشقىمۇ رازىمەن. ياركەنت ئەمىرى مۇستاپا مىرزا ساداقەتمەن، مەرد ئادەم. ئۇنى ياركەنتتىن مەدىرلاتىمىغان ياخشى ئىدى. ئۇ خان ئاغىسى يۇنۇسخانغا مايىل خوتەن ئەمىرلىرىنى چەكلەپ تۇرالايتتى. خەيرىيەت، ئەمدى بۇنى ئەسلىگە كەلتۈرگىلى بولماس. خان ئالىيلرى پەرماندىن ھەرگىز يانمايدۇ. ئالىيلرىنىڭ ئارزۇسى قەشقەرنى ئىنىمغا بېرىش، بوپتۇلا، ئىش ئالىيلرىنىڭ ئارزۇسىچە بولسۇن، ئىنىم قەشقەرگە ئەمىر بولسۇن، ياركەنتكە مەن باراي، ياركەنتمۇ سەلتەنەتمىز ئۈچۈن مۇھىم ۋىلايەت، تۇپرىقى مۇنبەت، سۈيى ئەلۋەك، ئاھالىسى كۆپ، مۇھىم پەيتلەردە لەشكەر يىغماق ئاسان...»

مۇشۇلارنى خىيالدىن ئۆتكۈزگەن سانىز مىرزا ئالدىغا بىر قەدەم چىقتى - دە، سۇلتان ئىسان بۇغاخانغا ئېھتىرام بىلدۈردى: — ئادالەت تەختىنىڭ سۇلتانى، مېھىر - شەپقەتنىڭ بۇلىقى پاناھگاھىمىزنىڭ ھۆكۈمىگە چىن ئىخلاسىمىز بىلەن مىننەتدارلىق بىلدۈرىمىز. خانىش ئانام ئۆز سۇلتان مەلىكە ئۇزۇن مەزگىل قەشقەردە تۇرۇپ بول شەھەرنىڭ ھاۋاسىغا كۆنۈپ قالغان. شۇڭا ئىنىم مۇھەممەد ھەيدەر مىرزا كۆرەگانى قەشقەرگە ئەمىر بولۇپ قالغاي، كەمىنلىرى ۋالىدەمنى ئېلىپ ياركەنتكە باراي. سۇلتان ئىسان بۇغاخاننىڭ چېھرىدە پاللىدە مەمنۇنلۇق جىلۋە قىلدى - دە، نەزەرنى كۈيۈتۈغلى مۇھەممەد ھەيدەر مىرزا زىغا ئاغدۇردى.

— سىلى ئاغا، مەن ئىنى، — دېدى مۇھەممەد ھەيدەر مىرزا ئاكىسىغا تەۋازۇ بىلەن ئېگىلىپ تۇرۇپ، — قەشقەردە جەننەتما.



كان پەدەرۇ بۇزۇكنىڭ ياندۇرغان چىرىغى، تۇتقان ماكانى بار. ئا-  
تنىڭ ياندۇرغان چىرىغىنى ئۆچۈرمەسلىك چوڭ ئوغۇلنىڭ بۇر-  
چىدۇر. شول سەۋەبتىن قەشقەردە قىلىشلىرىنى ئىلتىماس قىل-  
مەن ئاغا. ياركەنتكە مەن باراي، — مۇھەممەد ھەيدەر مىرزا سۇل-  
تان ئىسان بۇغاخانغا قاراپ مۇراجىئەت قىلدى، — جانابى قىبىل-  
گاھىمدىن كەمىنە پەرزەنتىنىڭ ئارزۇسى بويىچە پەرمان جاكارل-  
شنى ئىلتىماس قىلىمەن.

سۇلتان ئىسان بۇغاخان ئىپادە بىلدۈرۈشكە ئالدىرمىي نە-  
زىرىنى سانىز مىرزاغا ئاغدۇردى.

— راست دەيدىلا قەدىرلىك ئىنىم، مەن سىلىگە ئاغا ھەم  
ئۆز يولىدا ئاتا ئورنىدىمەن. شۇڭا مېنىڭ ھۆكۈمىگە بويسۇنغايلا  
ھەمدە بۇ ئىشتا مەن بىلەن زىنھار دەتالاش قىلمىغايلا، — سانىز  
مىرزا سۇلتان ئىسان بۇغاخانغا يۈزلىنىپ گېپىنى داۋاملاشتۇر-  
دى، — جانابى قىبىلگاھىمدىن كەمىنە نۆكەرلىرىنىڭ ئارزۇسىچە  
ھۆكۈم چىقىرىشنى ئىلتىماس قىلىمەن.

سۇلتان ئىسان بۇغاخان ھۆكۈم چىقىرىشقا ئالدىراپ تۇرس-  
مۇ، تەڭلىكتە قالغان قىياپەتتە باشقا ئەمىرلەرگە يۈزلەندى.

— ئى جانابى ئەمىرلەر، كۆرۈپ - ئاڭلاپ تۇرۇپسىلەر، مېنى  
بۇ تەڭقىسلىقتىن ئۆزۈڭلار قۇتۇلدۇرغايلىرى.

باياتىن بېرى ئىككى ئەمىرزادىنىڭ دەتالاشلىرىدىن ھەم تە-  
سىرلەنگەن، ھەم تاماشا كۆرگەندەك تۇيغۇغا كېلىپ قالغان ئە-  
مىرلەر خاننىڭ مۇراجىئىتىنى ئاڭلاپ بىردىنلا جىمىپ قېلىش-  
تى. ئەلۋەتتە ئۇلارنىڭ كۆپىنچىسى قەشقەرگە چوڭ ئەمىرزادە سا-  
نىز مىرزانىڭ ئەمىر بولۇشىنى توغرا، قائىدە - يوسۇنغا تۇيغۇن  
دەپ قارايتتى. ئەمما، كىچىك ئەمىرزادە مۇھەممەد ھەيدەر مىرزا  
خانغا كۈيۈتۈغۇل بولغانلىقى ئۈچۈن ھېچقايسىسى بىرىنچى بولۇپ  
كۆڭلىدىكىنى ئاغزىدىن چىقىرىشقا پىتىنالمىدى. ھەئە، ئۇلار  
خانغا ياخشىچاق بولۇشنى، خاننىڭ كۆڭلىدىكىنى تېپىپ سۆز-  
لەشنى خالايتتىكى، ھەرگىزمۇ خانغا يامان كۆرۈنۈپ قېلىشنى





خالىمايتتى. لېكىن، شۇ تاپتا گەپ قىلماي تۇرۇۋالسىمۇ بولمايتتى، ئۇلار ئارىدىن بىرەرنىڭ چىقىپ ئاۋۋال ئېغىز ئېچىشىنى، ئاندىن خاننىڭ چىرايى ئىپادىسىگە قاراپ قوللاش، قوللىماسلىقىنى كۆڭلىگە پۈكۈشكەندى.

— ئاغا ئەلۋەتتە ئاتىنىڭ ئورنىدا، — دېدى لەشكىرىي دىۋاننىڭ ئورۇنباشار ئەمىرى ئېغىر سۈكۈناتنى بۇزۇپ تاشلاپ، — ئاغا ھۆكۈمى ئىنى ئۈچۈن پەرماندۇر، شۇڭا كەمسىلىرى سانىز مىرزىنىڭ ئارزۇسىنى ياقلايمەن.

سۇلتان ئىسمان بۇغا خاننىڭ چىرايىغا پاللىدە كۈلكە يۈگۈردى. خاننىڭ چىرايى ئىپادىسىنى كۆرگەن ئەمىرلەر بەس — بەستە ئاۋاز قوشتى:

— ئەينى مۇددىئتا.

— ئاغىنىڭ سۆزىنى ئېتىبارغا ئېلىش كېرەك.

— سانىز مىرزىنىڭ ئارزۇسىچە بولغاي.

— ئاغىلىرىنىڭ ھۆكۈمىگە ئىتائەت قىلغايلا كۆرەلەن جاناب.

لىرى.

— جەننەتتاكان ئەمىرلەر ئۆمەرا ھەزرەتلىرى ئىككى ئە.

مىرزادىسىگە ئالتۇندەك پەزىلەت مىراس قالدۇرغانىكەن.

— ياراتقان ئىگەم مەرتىۋەڭلارنى تېخىمۇ زىيادە قىلغاي.

...

شۇنداق قىلىپ سۇلتان ئىسمان بۇغا خان كۈيۈتۈغلى مۇھەممەد.

مەد ھەيدەر مىرزىنى قەشقەرنىڭ، سانىز مىرزىنى ياركەنتنىڭ ئە.

مىرلىكىگە تەيىنلەپ پەرمان جاكارلىدى — دە، ئۆزىچە ئارزۇسىغا

يەتكەندەك بولۇپ، خاتىرجەملىك بىلەن ئاقسۇغا يول ئالدى. ئۇنى

ئۆزىتىپ قويغان سانىز مىرزا دادىسىنىڭ تۇپراق بېشىنى يوقلىد.

ۋەتكەندىن كېيىن ئانىسى بىبى ئايەتخېنىم، خوتۇنى ئايچامال ئا.

غىچا ۋە ئىككى ئوغلى مىرزا ئابابەكرى بىلەن ئۆمەر مىرزىنى ئې.

لىپ، ئۆگەي ئانىسى ئۆز سۇلتان مەلىكە، ئىنىسى مۇھەممەد



ھەيدەر مىرزا بىلەن خوشلىشىپ ياركەنتكە قاراپ يول ئالدى.  
ئاكا - ئىنىلەر قۇچاقلىشىپ تۇرۇپ خوشلاشتى، ياخشى تىد-  
لەكلىرىنى بىلدۈرۈشتى. شۇ تاپتا ياركەنتكە قاراپ ماڭغان سانىز  
مىرزىنىڭ كۆڭلىدە قىلچىلىك ئاغرىنىش يوق ئىدى. ئەمما ئىد-  
نىسى مۇھەممەد ھەيدەر مىرزىنىڭ كۆڭلىدە خىجىللىق، ئۆكۈنۈش  
ئارىلاش بىر ھەسرەت بار ئىدى.

58



مىلادىيە 1461 - يىلى، ياز.

يەتتەكەنت باغلىرىدا سارغىيىپ ۋىل - ۋىل قىلىپ پىشقان  
ئۆرۈكلەر، شاخلاردا چوغدەك چۇلالىنىپ تۇرغان جىنەستىلەر،  
قىزلارنىڭ لېۋىنى ئەسلىتىدىغان گىلاسار يوپۇرماقلار ئارىسىدىن  
ماراپ ئادەمنىڭ ئاغزىغا سېرىق سۇ كەلتۈرەتتى. باغنىڭ ئوتتۇ-  
رىسىدىكى سۇپىدا چازا قۇرۇپ ئولتۇرغان يۇنۇسخان كۈمۈش  
تەخسىدىكى ئۆرۈك، جىنەستە، گىلاسارغا قارايمۇ قويماي چوڭ-  
قۇر خىيالغا پاتقاندى. ياش خىزمەتكار ئۇنىڭ خىيال سۈرۈشىگە  
بەرھەم بەرمەسلىك ئۈچۈن داستىخانغا تىزىلغان نازۇ نېمەتلەرگە  
قونغان چىۋىنلارنى ئېھتىياتچانلىق بىلەن قورۇيتتى.

بۇ بىرنەچچە يىلدىن بېرى يۇنۇسخان يەتتەكەنتتىن پەقەتلا  
مىدىرلىمىدى. ئىككى خانىشىغا بەرگەن ۋەدىسىگە ئەمەل قىلىپ،  
ئاتا مىراس زېمىنى بولغان موغۇلىستان تەرەپكە دۈشمەنلىك كۆزى  
بىلەن قارىمىدى، لەشكەر تارتىش خىيالىدىمۇ بولمىدى. تۈركىس-  
تان، سايرام تەرەپتىكى بەگلەر ئۇنىڭغا قايتىدىن ساداقەت بىلدۈ-  
رۈشۈپ ئەتراپىغا توپلاشتى. يۇنۇسخان ئۇلارنىڭ ئىلگىرى قىلغان  
يۈزسىزلىكىنى كۆڭلىدىن چىقىرىۋېتىپ سالامنى ئىلىك ئالدى،

ئىلگىرىكىدەك ياخشى مۇئامىلە قىلدى ۋە ئۇلارغا تايىنىپ كۆپلەپ لەشكەر توپلاشقا كىرىشتى.

ھازىر ئۇنىڭ ئىلكىدە راۋرۇس مەشىق كۆرگەن، جەڭگە بەد-مالال يارايدىغان بەش مىڭ لەشكەر بار ئىدى، زۆرۈر بولۇپ قالسا تۈركىستان، سايرام تەۋەسىدىكى بەگلەرنىڭ خاس نۆكەرلىرىنىمۇ قوشۇپ ھېسابلىغاندا، گەپ يوق بىر تۈمەن لەشكەر جۇغلىيالايتتى، ئۇ بۇ جەرياندا سەمەرقەنتكە، سۇلتان ئەبۇسەئىد مىرزىنىڭ ئوردىسىغا ئىككى قېتىم بېرىپ كەلدى. ئۇنىڭ ئەبۇسەئىد مىرزا بىلەن بولغان دوستلۇقى بارغانسېرى چىڭىپ كەتكەندى، بىر - بىرىگە چىن ئەقىدە باغلاشقان بۇ ئىككى ھۆكۈمدارنىڭ دېمەيدىغان كۆڭۈل سىرلىرى يوق ئىدى، يۇنۇسخاننىڭ ئىنىسى ئىسان بۇغا - خاننىڭ تۇتقۇندىكى خوتۇن - بالىلىرىنى قايتۇرۇپ بەرگەنلىكى سەۋەبلىك، ئارىدىكى نىزا - ئاداۋەتنى ئۈنتۈپ، موغۇلىستانغا لەشكەر تارتىشتىن ۋاقىتنىچە ۋاز كەچكەنلىكىدىن، ئەڭ مۇھىمى موغۇلىستانغا باستۇرۇپ بارغۇدەك لەشكىرىي كۈچىنىڭ يوقلۇقى سەۋەبلىك يۇنۇسخاننىڭ كېچە - كۈندۈز ھەسرەت چېكىپ يۈردى. دىغانلىقىدىن سۇلتان ئەبۇسەئىد مىرزىنىڭ خەۋىرى بار ئىدى. ئەبۇسەئىد مىرزىنىڭمۇ ھۈسەيىن بايقارا، ئوبۇلقاسىم بابۇر ۋە مۇ - ھەممەد جۇگىلاردىن ئىبارەت ئۈچ رەقىبىنىڭ ئوتتۇرىسىدا قىسىدلىق قېلىۋاتقانلىقى، تەسەررۇپىغا ئاشكارا تەھدىت سېلىۋاتقان ھۈسەيىن بايقارا بىلەن تىرىشىپ تۇرۇۋاتقانلىقى يۇنۇسخانغا بەش قولىدەك ئايان ئىدى. ھەئە، يۇنۇسخاننىڭ ئاشۇ رەقىبلەرگە بىر - لىكتە تاقابىل تۇرۇش تەلپىنى ئەبۇسەئىد مىرزا: «ھازىرچە ئۇ - زۇم تاقابىل تۇرالايمەن، كۆمەكلەشمەكچى بولغانلىقىلىرىغا كۆپ رەھمەت، ۋاقتى كەلگەندە خەۋەر بېرىي، ھازىرچە يەتتەكەنتتىن مىدىرلىماي سۇلتان ئىسان بۇغاخاننىڭ كۆزىگە قالدغان مىخ بو - لۇپ تۇرۇۋەرسىلە» دەپ سىلىقلا رەت قىلىۋەتكەندى. چۈنكى، ئۇ - بۇلقاسىم بابۇر مىرزا بىلەن مۇھەممەد جۇگىلار تېخى ئاشكارا ھە - رىكەت قىلمىغاندى. ھۈسەيىن بايقاراغا يالغۇز تاقابىل تۇرۇشقا



ئىشەنچى بار ئىدى. مۇھىمى يۇنۇسخاننىڭ يەتتەكەنتتە تۇرۇپ، ئىسان بۇغاخاننىڭ پەرغانە ۋادىسىغا سالدىغان تەھدىتنى توسۇپ تۇرۇشىنى بەكمۇ خالايتتى.

مانا ئىككى يىلدىن بېرى ئەبۇسەئىد مىرزا ھۈسەيىن بايقارا - غا قارشى ئىككى قېتىم جازا يۈرۈشى قىلدى. ئەمما، ھەر ئىككى قېتىملىق جازا يۈرۈشى مۇۋەپپەقىيەتسىز ئاخىرلاشتى، ياش بول - غىنى بىلەن جەڭ تەدبىرلىرىگە پۇختا، قىلىچۋازلىقتا يېگانە ما - ھارەت ئىگىسى سانالغان ھۈسەيىن بايقارا تولىمۇ ھىيلىگەر ئى - دى. ئەبۇسەئىد مىرزا لەشكەر تارتىپ كەلسە جەڭ قىلمايلا چىكىد - نىپ كېتەتتى. ئوبۇلقاسىم بابۇر مىرزا بىلەن مۇھەممەد جۇگىلار - نىڭ ئارقا تەرىپىدىن تۇيۇقسىز ھۇجۇم قىلىشىدىن ئەندىشە قىل - غان ئەبۇسەئىد مىرزا ھۈسەيىن بايقارانى تېخىمۇ ئىچكىرىلەپ قوغلاپ زەربە بېرىشكە، ئۈزۈل - كېسىل يوقىتىشقا جۈرئەت قىلالمايتتى. ئەبۇسەئىد مىرزا سەمەرقەنتكە قايتىپ كەتسە، ھۇ - سەيىن بايقارا يەنە تاجاۋۇز قىلىپ بىرمۇنچە زېمىنلارنى ئىگىد - لىۋالاتتى.

بۇ يىل باھار كېلىشى بىلەن رەقىبىنى ئۈزۈل - كېسىل يوقىتىش نىيىتىگە كەلگەن ئەبۇسەئىد مىرزا خۇراساندا ھۈسەيىن بايقارا بىلەن ئۈچىنچى قېتىم تىرىكىشىۋاتاتتى. گەرچە لەشكەر تارتىپ كەلگىنىگە ئۈچ ئايدىن ئاشقان بولسىمۇ، غەلبە - نۇس - رەتتىن تېخىچە خەۋەر يوق ئىدى. جەڭ ۋەزىيىتىگە كۆڭۈل بۆلگەن يۇنۇسخان ئەبۇسەئىد مىرزانىڭ قېشىغا توختىماي چاپارمەن ئە - ۋەتتى. لازىم بولسا دەرھال بەش مىڭ لەشكىرىنى ئېلىپ بېرىش نىيىتىنى بىلدۈردى، ئەمما ئەبۇسەئىد مىرزا رەھمەت ئېيتىپ سىلىقلا رەت قىلىۋەتتى. شۇ سەۋەبتىنمۇ ئەيتاۋۇر ياز كىرگەندىن بېرى يۇنۇسخاننىڭ كۆڭۈل ئارامى بۇزۇلغان، جەڭنىڭ ئۇزۇنغا سوزۇلۇپ كېتىشى ئۇنىڭ ئەندىشىسىنى كۈچەيتىۋەتكەنىدى. ئۇ ھەر ئېھتىمالغا قارشى ھىراتقا، دەشتى قىپچاققا ئايغاقچى ماڭ - غۇزدى. ھىراتقا كەتكەن ئايغاقچى ئوبۇلقاسىم بابۇر مىرزانىڭ ئە -



بۇسەئىد مىرزىغا قارشى ئاشكارا ھەرىكىتىنى سېزەلمىگەنلىكىدىكى، ھازىرچە ھۈسەيىن بايقاراغا كۆمەكلىشىپ لەشكەر تارتىش خىيالىنىڭ يوقلۇقىنى مەلۇم قىلىپ كەلدى، ئەمما، دەشتى قىپ-چاق دالىسىغا كەتكەن ئايغاقچىدىن تېخىچە خەۋەر يوق ئىدى. چۈنكى قىشتىن يۈنۈسخان سەمەرقەنتكە بارغىنىدا ئەبۇسەئىد مىرزا دەشتى قىپچاق ھۆكۈمدارى ئوبۇلخەيرخاننىڭ ئۆتكەن بىر-نەچچە يىلدا ھۇزۇرىغا ياردەم سوراپ كەلگەن مۇھەممەد جۇڭغا ئانچە ئېتىبار قىلمىغان بولسىمۇ، لېكىن يېقىندا قوبۇل قىلىپ ئالاھىدە ھۆرمەت كۆرسەتكەنلىكىنى، كۈندە دېگۈدەك بىللە شاراب ئىچىشىپ، بەزمە قىلىشىپ يۈرگەنلىكىنى ئېيتىپ كۆڭلىدىكى ئەندىشىسىنى قالدۇرماي سۆزلەپ بەرگەندى. ئاشۇ سەۋەبتىن بۇ-نۇسخان دەشتى قىپچاققا ئالاھىدە دىققەت نەزەرىنى ئاغدۇرغان. ناۋادا مۇھەممەد جۇڭى ئوبۇلخەيرخاننىڭ ياردىمىگە ئېرىشىپ، ئەبۇسەئىد مىرزىنىڭ ھۈسەيىن بايقارا بىلەن جەڭ قىلىۋاتقان پۇرسىتىدىن پايدىلىنىپ سەمەرقەنتكە لەشكەر تارتىپ كەلمەكچى بولسا، دەرھال ئالدىنى توسۇش ئۈچۈن بەش مىڭ لەشكىرىنى تەق-لەپ ھازىرلىق كۆرۈپ قويغانىدى. ئەمما، مۇشۇ كۈنلەردە نە ئەبۇ-سەئىد مىرزىنىڭ ھۇزۇرىغا كەتكەن چاپارمەندىن، نە دەشتى قىپ-چاققا كەتكەن ئايغاقچىدىن خەۋەر يوق ئىدى، تىت - تىتلىق، بى-ئاراملىق، ئەندىشىلىك خىياللار ئۇنى توختىماي قىينايتتى.

«سۇلتان ئەبۇسەئىد مىرزىنىڭ تەخت - سەلتەنەتىسىز مې-نىڭ قازاقلق<sup>①</sup> تا تۇتۇپ تۇرغان بۇ ئاجىز ھاكىمىيىتىمنى تە-سەۋۋۇر قىلىش مۇمكىن ئەمەس، ئەبۇسەئىد مىرزىنىڭ سەلتەنەتى يوقالسا، مېنىڭ يەتتەكەنتتىكى ھاكىمىيىتىممۇ يوقىلىدۇ. ئول چاغدا يەتتەكەنتتە ئەمەس، تۈركىستان، سايرامدا تۇرۇشۇمۇ تەس بولىدۇ، چۈنكى، تۈركىستان، سايرام بەگلىرى ئەبۇسەئىد مىرزدىن ئىبارەت كۈچلۈك يۆلەنچۈكۈم بولغانلىقى ئۈچۈنلا ماڭا ئىتتا-

① قازاقلق — قاچاقلق. يەنى خان - سۇلتانلارنىڭ تاجۇ تەختتىن

ئايرىلىپ قېچىپ، كۆچۈپ يۈرۈشى.

ئەت قىلىدۇ، ئەتراپىمدا پىرقىرايدۇ، بولمىسا ئۇلار يەنىلا يۈز ئۆ-  
رۈيدۇ، كەلگۈسىدە موغۇلىستان تەختگاھىنى ئېلىش ئارزۇيۇم پۇ-  
تۈنلەي كۆپۈككە ئايلىنىدۇ، ئى تەڭرىم، سۇلتان ئەبۇسەئىد مىر-  
زىنى ئۆزۈڭ قوللىغايىسەن، غەلبە - نۇسرەت ئاتا قىلغايىسەن،  
ئەغيارلىرىنىڭ سۈيىقەستىنى بەربات قىلغايىسەن...»

يۈنۈسخان خىيالىدىن باش كۆتۈرۈپ نەزەرنى داستىخانغا  
ئاغدۇردى. كۈمۈش لېگەندىكى مەي باغلاپ پىشقان ئۆرۈك، جىد-  
نەستە، گىلاسار بىردىنلا ئىشتىھاسىنى تارتتى. ئۇ تەمىنى تېتىد-  
ماقچى بولغاندەك ھەر بىر خىل مېۋىدىن بىر تالدىن يېدى. جىد-  
نەستە بەكرەك تېتىدى بولغاي، كۈمۈش تەخسىنى ئالدىغا تارتىپ،  
جىنەستىنى بىر تالدىن ئېلىپ يېيىشكە باشلىدى.

— ئالىيلرىغا مەلۇم بولغاي!

يۈنۈسخان قولىغا ئالغان جىنەستىنى كاپىدە ئاغزىغا سېلىد-  
ۋېتىپ، سۈپىنىڭ يېنىدا قول باغلاپ تۇرغان ساراي بېگىگە قارىدى:  
— خوش.

— دەشتى قىپچاققا ئەۋەتكەن ئايغاقچى قايتىپ كەلدى.

— دەرھال باشلاپ كەلسۇنلار، — دېدى يۈنۈسخان تەقەززالىق  
بىلەن.

— ئالىيلرىغا مەلۇم بولغاي، — دېدى ئايغاقچى قىسقىلا

سالام - سەھەتتىن كېيىن، — دەشتى قىپچاق سۇلتانى ئوبۇل-  
خەيرخان مۇھەممەد جۇگىنىڭ تەلپىنى قوبۇل كۆرۈپ، سەرگەر-  
دىسى بۈرگە سۇلتاننى ئىككى تۈمەن لەشكەر بىلەن كۆمەكلىد-  
شىشكە بۇيرۇپ بەردى.

يۈنۈسخان بىردىنلا جىددىيلەشتى.

— مەلۇمات ئىشەنچلىكمۇ؟

— ئىنتايىن ئىشەنچلىك ئالىيلرى، — دېدى ئايغاقچى، —

كەمىنە خىزمەتكارلىرى بۇ ياققا ماڭغاندا بۈرگە سۇلتان بىلەن  
مۇھەممەد جۇگى لەشكەرى يۈرۈشنىڭ ھازىرلىقىغا كىرىشىپ



كەتكەن، پەممىچە ئۇلار ئۇدۇل سەمەرقەنتكە تېگىش قىلىدىغان ئوخشايدۇ.

— ئەلۋەتتە شۇنداق قىلىدۇ، — دېدى يۈنۈسخان قاپقىنى تۈرۈپ، — بولدى، سەن ئارام ئال، — ئۇ ساراي بېگىگە قارىدى، — خۇراسانغا چاپارمەن ئەۋەتىپ، سۇلتان ئەبۇسەئىد مىرزىنى بۇ ياندىن خەۋەرلەندۈرەيلى.

ساراي بېگى ھايال بولماي چاپارمەننى باشلاپ كىردى. يۈنۈسخان چاپارمەنگە ئەھۋالنى بىر قۇر چۈشەندۈرگەندىن كېيىن پەرمان بەردى:

— ئېتىڭ يۈگۈرۈك بولسۇن، ئۈزۈڭ سەگەك بول. ھازىرلا يولغا چىق. يول بويى ئات قوشلاپ<sup>①</sup> ماڭ. چاپارمەننى يولغا سېلىۋەتكەن يۈنۈسخان ساراي بېگىگە قارىدى:

— سەركەردە بۇيانقۇلغا خەۋەر بەرسۇنلار، دەرھال يېنىمغا كەلگەي، ھە، باشقا سەركەردىلەرگىمۇ خەۋەر بەرسۇنلار. يۈنۈسخان شۇ كۈنى ئەمىر - بەگلىرى بىلەن قىسقىلا كېلىش قىلدى. يەتتەكەنتنى ئىدارە قىلىپ تۇرۇشنى ساراي بېگىگە تاپشۇرۇپ، ئۆزى بۇيانقۇلى قاتارلىق سەركەردىلىرى بىلەن بەش مىڭ لەشكىرنى باشلاپ سەمەرقەنتكە قاراپ دەرھال يولغا چىقتى.

※ ※ ※

مۇھەممەد جۇگى بىلەن بۈرگە سۇلتان ئىككى تۈمەن لەشكىرنى باشلاپ ئۇدۇل تاشكەنتكە كەلدى. تاشكەنت ئەمىرى شەيخ جامالىددىن ئۇلارغا ئۇرۇشمايلا ئەل بولۇپ، ساداقىتىنى بىلدۈردى، نۇرغۇن مال - دۇنياسىنى مۇھەممەد جۇگى بىلەن بۈرگە سۇلتانغا تەقدىم قىلدى. ئۇلارنىڭ لەشكىرلىرىنى ئوزۇق - تۇ-

① ئات قوشلاپ — «زاپاس ئات ئېلىۋېلىپ ماڭ» دېمەكچى.

لۈك، يەم - خەشەك بىلەن تەمىنلىدى. تاشكەنتنى ھېچقانداق چىم - قىم تارتمايلا ئالغان مۇھەممەد جۈگى بىلەن بۈرگە سۇلتان تاش - كەنتتىن چىقىپ شاھرۇخىيىگە قاراپ ئىلگىرىلىدى، شەيخ جاما - لىدىنمۇ ئۆزىنىڭ ئۈچ مىڭ نۆكۈرى بىلەن ئۇلارغا ئەگەشتى.

شاھرۇخىيە قەلئەسىنىڭ بېگى ئەمىر غىياسىدىن باھادىر كۈچلۈك قارشىلىق كۆرسەتكەن بولسىمۇ، كەلكۈندەك باس - تۇرۇپ كەلگەن ئىككى تۈمەندىن ئارتۇق لەشكەرگە تەڭ كېلەلمىدى. قەلئەگە باستۇرۇپ كىرگەن بۈرگە سۇلتان ئۇنى ئىككى پار - چە قىلىپ تاشلىدى.

ئۇلار شاھرۇخىيە قەلئەسىنىمۇ بېسىۋالغاندىن كېيىن، سىر دەرياسىدىن كېچىپ ئۆتۈپ ئۈدۈل سەمەرقەنتكە قاراپ ئىلگىرىلىدى.



سەمەرقەنت ھاكىمى ئەمىر مەجىد بارلىق لەشكەرلىرى بىلەن چىقىپ ئۇلارنىڭ ئالدىنى توسۇپ جەڭ قىلغان بولسىمۇ تەڭ كې - لەلمىدى، شەھەرگە چېكىنىپ قاتتىق قارشىلىق كۆرسەتتى. مۇ - ھەممەد جۈگى بىلەن بۈرگە سۇلتان سەمەرقەنت شەھىرىنىڭ مۇستەھكەم سېپىلىدىن ئۆتەلمىدى.

ئەبۇسەئىد مىرزىا بۇنىڭدىن ئون نەچچە يىل ئاۋۋال ئوبۇل - خەيرىخاننىڭ ياردەم بېرىشى بىلەن باجىسى ئابدۇللا مىرزىغا قار - شى باشلاپ كەلگەن دەشتى قىپچاق لەشكەرلىرى سەمەرقەنت شە - ھىرىنى يەتكىچە بۇلاڭ - تالاڭ قىلىپ شەھەر ئاھالىسىغا قاتتىق زۇلۇم قىلىپ قايتىپ كەتكەنىدى. ئاشۇ پاجىئەنى ئېسىدە مەھكەم تۇتقان سەمەرقەنت ئاھالىسى شەھەر ھاكىمى ئەمىر مەجىد بەگنىڭ باشچىلىقىدا شەھەر سېپىلىنى قاتتىق مۇداپىئە قىلىپ، دەشتى قىپچاق لەشكەرلىرىنىڭ بىرقانچە قېتىملىق ھۇجۇمىنى ئوڭۇش - لۇق چېكىندۈردى.

سەمەرقەنت شەھىرىنى ئاسانلىقچە ئېلىشقا كۆزى يەتمىگەن مۇھەممەد جۈگى سەركەردىسى پىشكەند ئوغلان بىلەن ئوڭ قانات،



بۈرگە سۇلتان تاشكەنت ئەمىرى شەيخ جامالىددىن بىلەن سول قا-  
 نات بولۇپ شەھەرنى ئۈزۈكنىڭ كۆزىدەك قاتمۇقات قورشىۋالدى.  
 مۇھەممەد جۇگى بىلەن بۈرگە سۇلتاننىڭ ھەر ئىككىلىسى  
 سەمەرقەنت شەھىرىنى ئېلىشقا شۇنچىلىك ئالدىرايتتى. ئالدىردە -  
 خانسېرى مۇستەھكەم شەھەر مۇداپىئەسىنى بۇزالمىتتى.

مۇھەممەد جۇگى شەھەرگە تېز رەك كىرىپ، بوۋىسى مىرزا  
 ئۇلۇغبەگ قىرىق يىل ئولتۇرغان، دادىسى ئابدۇلئەتىپخان ئاران  
 ئالتە ئاي ئولتۇرۇشقا مۇۋەپپەقىيەت بولالمىغان ئالتۇن تەختتە ئولتۇ-  
 رۇپ، قولىدىن كەتكەن شاھرۇخىيىلەر سەلتەنەتنى ئەسلىگە كەل-  
 تۈرۈش تەقەززا سىدا تىت - تىت بولاتتى. ھەئە، ئۇ سەمەرقەنت  
 شەھىرىنى قولغا ئالسا، ھىراتتىكى ئوبۇلقاسىم بابۇر مىرزا كې-  
 لىشىۋالغىنى بويىچە دەرھال ئۇنىڭغا ياردەمگە كېلەتتى. بۇ چاغدا  
 سۇلتان ئەبۇسەئىد مىرزاغا ماۋەرائۇننەھر، پەرغانە، خۇراسان  
 ۋادىسىدا پۈت قويغۇدەك يەر قالمىتتى. بەلكىم چاشقانغا ئوخشاش  
 ئۇر - ئۇرغا قالاتتى - دە، مۇھەممەد جۇگى تولۇق مۇرادىغا يې-  
 تەتتى. بۈرگە سۇلتان بولسا بۇ باي، سەلتەنەتلىك شەھەرگە تېز -  
 رەك كىرىپ بۇلاڭ - تالاڭ قىلىپ نۇرغۇن مال - دۇنيا ئولجا ئې-  
 لىش ۋەسۋەسىسىدە ئالدىرايتتى. ئەمما شەھەر ئاھالىسى چىش -  
 تىرنىقىغىچە قارشىلىق كۆرسىتىپ، ئۇلارنىڭ شېرىن خىيالىنى  
 كۆپۈككە ئايلاندۇرۇۋاتاتتى.

— ئەس - يادىمىز شەھەرنى ئېلىش بىلەن بولۇپ، باشقا تە-  
 رەپلەرگە سەل قاراۋاتىمىز جانابى سەركەردە، — دېدى مۇھەممەد  
 جۇگى چېدىردا شاراب ئىچىپ ئولتۇرغان بۈرگە سۇلتانغا مۇرا-  
 جىئەت قىلىپ، — سۇلتان ئەبۇسەئىد مىرزىدىنمۇ گېھتىيات تەد-  
 بىرى كۆرۈپ قويساق بولاتتى.

— شول تاپتا ئول ئەبۇسەئىد مىرزا نەدە، بىز نەدە؟ — دېدى  
 بۈرگە سۇلتان قەدەتتىكى شارابنى ئالدىرماي سۈزۈپ ئىچىپ، —  
 ئەبۇسەئىد مىرزا ھۈسەيىن بايقارا بىلەن مۆكىمۆكىلەڭ ئويناۋاتىدە.



دۇ، ئۇنىڭ سەمەرقەنتكە قايتىپ كېلىشىگە خېلى ۋاقىت بار، —  
ئۇ يېنىدا ئولتۇرغان تاشكەنت ئەمرى شەيخ جامالىددىنغا قاراپ  
ھىجايىدى، — قانداق دېدىم جانابى ئەمىر؟

— ئەينى مۇددىئىدا، — دېدى شەيخ جامالىددىن خۇشامەتگۈيى-  
لۇق بىلەن، — ئەبۇسەئىد مىرزا قايتىپ كەلگەن تەقدىردىمۇ  
ھۈسەيىن بايقارا بىلەن ئېلىشىپ ھېرىپ ھالىدىن كەتكەن سەر-  
كەردە — لەشكەرلىرى جانابى باھادىرىمىزنىڭ شىر پەنجىلىك ئە-  
زىمەتلىرىگە ھەرگىز تەڭ كېلەلمەيدۇ.

— ھەرھالدا رەقىبىمىزنى سەل چاغلىمايلى، — دېدى مۇ-  
ھەممەد جۇگى جىلە بولۇپ، — ئەبۇسەئىد مىرزا بەكمۇ تەدبىر-  
لىك، ھىيلىگەر ئادەم. ئۇنىڭ ئۈستىگە تەسەررۇپىدىكى بارلىق رە-  
ئىيەت ئۇنى قوللايدۇ، كۆرگەنلا سەمەرقەنتلىكلەر ئالدىراپ باش  
ئەگمەيدۇ، ئۇلارنىڭ ئارىسىدىن سائىقىنلارنى تاپماق بەكمۇ تەس.  
مۇھەممەد جۇگى گېپىنى تۈگىتىپ شەيخ جامالىددىنغا ئادا-  
ۋەت بىلەن قاراپ قويدى. ئۇنىڭ بۇ قارىشىدا «ساڭا ئوخشاش سائى-  
قىنلار بەكمۇ ئاز» دېگەن مەنە بار ئىدى.

— بۇ نېمە دېگەنلىرى جانابى خانزادە؟! — دېدى شەيخ جاما-  
لىددىن بىردىنلا چىچاڭشىپ، — سىلى بىلەن باھادىر بۈرگە  
سۇلتان ھەزرەتلىرىنى قوللىغانلىقىمىز ئۈچۈن تاشكەنتلىكلەر  
سائىقىن بولۇپ قالدۇقمۇ ئەمدى؟

مۇھەممەد جۇگى گەپ تېپىپ بېرەلمەي قىزاردى. ئۇ شەيخ  
جامالىددىننىڭ ھە دېگەندە بۈرگە سۇلتاننىڭ قوينىغا كىرىۋېلىپ  
ئۆزىنى كۆزگە ئىلمىغانلىقىغا قاتتىق قورسىقى كۆپكەندى، يەنە  
بىر تەرەپتىن ئوبۇلخەيرخانغا مىڭ تەستە يالۋۇرۇپ يۈرۈپ بۈرگە  
سۇلتاننى مەن باشلاپ كەلسەم، شەيخ جامالىددىن ئۇنىڭدىن پايدىلىد-  
نىپ سەمەرقەنت تەختىنى تارتىۋالماقچى، دېگەن ئەندىشىسىمۇ بار  
ئىدى. شۇڭا ئۇ شەيخ جامالىددىنغا ئانچە ئىشەنمەيتتى. تاشكەنتنى  
قولغا ئېلىپلا ئۇنى زىندانغا سالمىغىنىغا پۇشايمان قىلاتتى.



مۇھەممەد جۇگىنىڭ گەپ قىلمىغىنىنى كۆرۈپ شەيخ جاما -  
لىدىن يەنە ئەزۋەپلەشكە باشلىدى:

— «كىشى ئۈچۈن ئۇرۇش، پوردىقى ئۈچۈن مۇش» دەپ،  
سلى ئۈچۈن ھېچنەمنى ئايماي جېنىمنى سېلىپ بېرىۋاتسام،  
ئەجەب گەپ قىلىدىلىيا خانزادە، ھېلىتىن ياخشىلىققا يامانلىق  
قىلىپ.

— كىم ئۈچۈن ئۇرۇش قىلىۋاتقانلىرى ئۆزلىرىگە ئايان، —  
دېدى مۇھەممەد جۇگى قىلچىلىك يۈز - خاتىر قىلماي، — كۆ -  
گۈللىرىدىكىنى بىر خۇدا بىلىدۇ.

شەيخ جامالىدىن تاتىرىپ كەتتى. كۆڭلىگە پۈككەن مۇددە -  
ئاسىنى مۇھەممەد جۇگى بىلىپ قالغاندەك تەشۋىشلەندى. گەرچە  
ئۇ كۆزىنى سەمەرقەنت تەختىگە تىكىمىگەن بولسىمۇ، مۇشۇ پۇر -  
سەتتىن پايدىلىنىپ پەرغانە ۋادىسىنى بۆلۈۋېلىشنى، بۇ ۋادىدا  
مۇستەقىل خانلىق قۇرۇشنى كۆڭلىگە پۈككەندى. شۇڭا بۈرگە  
سۇلتانغا توختىماي خۇشامەت قىلىۋاتاتتى. بۇ قېتىمقى يۈرۈشتە  
غەلبە قىلىپ ئەبۇسەئىد مىرزىنى غۇلاتسا، جەڭ مېۋىسىنى بۇر -  
گە سۇلتاننىڭ تەقسىملەيدىغانلىقى ئۇنىڭغا ئايان ئىدى. بۈرگە  
سۇلتان ئۇنىڭغا پەرغانە ۋادىسىنى بۆلۈپ بەرسە، ئۇنىڭغا تايىنىپ  
سەمەرقەنت تەختىگە چىققان مۇھەممەد جۇگى غىڭ قىلالمايتتى.

— ئۇنداق بولسا مەن تاشكەنتكە قايتاي، — دېدى يۈرىكى  
پۈكۈلداپ تۇرغان شەيخ جامالىدىن توقۇمنى قارىغىغا ئېلىپ، —  
بۇ يەردە مەن ئارتۇقچە ئادەم ئوخشايمەن.

— ھەر ئىككىلىرى ئۆزلىرىنى بېسىۋېلىشىلا، — دېدى  
دەتلاشنىڭ چىڭغا چىقىپ قېلىشىدىن ئەنسىرىگەن بۈرگە سۇل -  
تان سالا قىلىپ، — ھازىر بىر - بىرىمىزگە تەنە - دوق قىل -  
دىغان پەيت ئەمەس، سىلى خانزادە ئالىيلىرىنىڭ گېپىنى خاتا  
چۈشىنىۋالدىلا جانابى ئەمىر. خانزادىنىڭ ئەندىشىسىنىڭمۇ ئاسا -  
سى بار. سۇلتان ئەبۇسەئىد مىرزىدىنمۇ ئېھتىيات قىلماي بول -



مايدۇ، بارلىق كۈچىمىزنى شەھەر قامالىغا قارىتىپ قويساق،  
ناۋادا ئەبۇسەئىد مىرزا لەشكەر باشلاپ كېلىپ قالسا ئالدىراپ قا-  
لىمىز.

مۇھەممەد جۇگى بىلەن شەيخ جامالىددىن بىر ئاز پەسكويغا  
چۈشتى، ئەمما بىر - بىرىگە تىكىلگەن كۆزلىرى بەكمۇ ئاداۋەت -  
لىك ئىدى. لەشكەرىي كۈچ جەھەتتە ھەر ئىككىلىسى بۈرگە سۈل -  
تانغا بېقىنىپ قالغاچقا، ئۇنىڭ ئاغزىغا قاراشقا مەجبۇر ئىدى.

— ئارى، — دېدى مۇھەممەد جۇگى چىرايىغا خۇشامەت  
كۈلكىسى يۈگۈرتۈپ، — جانابى باھادىر سەركەردىگە بىلدۈرۈپ  
قويماقچى بولغان مۇددىئايىمىز مۇ شول ئىدى. مېنىڭچە بىز سە -  
مەرقەنت قامالىنى ۋاقىتنىچە بوشتىپ، سۇلتان ئەبۇسەئىد مىر -  
زىنىڭ ئالدىنى خۇراساندا توسۇپ، شۇنداق قىلساق، ئارقا تەرەپ -  
تىن ھۈسەيىن بايقارا، ئالدى تەرەپتىن بىز تەڭ ئىسكەنجىگە  
ئالالايمىز. يەنە تېخى ھىراتتىكى ئوبۇلقاسم بابۇر مىرزا جانابىد -  
رىمۇ قاراپ ئولتۇرمايدۇ، ئۇ بىزگە ۋەدە بەرگەن.

مۇھەممەد جۇگى بۈرگە سۇلتان باشچىلىقىدىكى دەشتى  
قىپچاق لەشكەرلىرىنى ئەبۇسەئىد مىرزىنىڭ لەشكەرلىرى بىلەن  
تېزىرەك ئۇچراشتۇرۇپ، بىر مەيدان ھەل قىلغۇچ جەڭ قىلىپ،  
دەشتى قىپچاق لەشكەرلىرىنىڭ كۈچى بىلەن ئەبۇسەئىد مىرزىنى  
يوقىتىپ سەمەرقەنت تەختىنى ئاندىن قولىغا ئېلىشنى ئارزۇ  
قىلاتتى. چۈنكى، ئوبۇلقاسم بابۇر مىرزا بىلەن كېلىشىۋالغان  
بولغاچقا، ئەبۇسەئىد مىرزا ھېچقانداق ياردەمگە ئېرىشەلمەيتتى،  
ئۇنىڭ سەمەرقەنتكە كېلىشىنى ساقلاپ تۇرسا يولۇۋاسنىڭ تاغقا  
كېلىشىنى كۈتۈپ تۇرغاندەك ئىش بولاتتى. ئەبۇسەئىد مىرزىنى  
ئۆز تەختىگە بولغان سەمەرقەنتتە يېڭىش ھەقىقەتەن تەس ئىدى.  
بۈرگە سۇلتان ئۈچۈن ئەبۇسەئىد مىرزىنى يېڭىش - يېڭەل -  
مەسلىك بەربىر ئىدى، پەقەت سەمەرقەنت شەھىرىنى تېزىرەك  
قولغا ئېلىپ خەزىنىنى ۋە شەھەر ئاھالىسىنى بۇلاپ - تالىسىلا



بولاتتى. شۇڭا ئۇ سەمەرقەنت شەھىرىدىن بەك يىراقلاپ كېتىشنى خالىمايتتى.

— ئوبۇلقاسىم بابۇر مىرزىنىڭ ۋەدىسىگە بەك ئىشىنىپ كەتمىسىلە خانزادە، — دېدى بۈرگە سۇلتان، — ھۈسەيىن بايقارا ئۆز جېنىنى قۇتقۇزۇش بىلەن ھەلەك، بىز خۇراسانغا بەك ئىچ-كىرىلەپ كىرسەك چوڭ خەتەرگە تەۋەككۈل قىلغان بولىمىز. چۈنكى، ئوبۇلقاسىم بابۇر مىرزا ھازىرمۇ سۇلتان ئەبۇسەئىد مىرزىنىڭ ھامىيلىقىدا، ئۇنى ئۆز ھۆكۈمدارىغا كۆمەكلەشمەيدۇ دەپ ھېچكىم ھۆددە قىلالمايدۇ، ئېسىمدە قېلىشىچە، ئۆز ۋاقتىدا ئىككىلىرى بىر قېتىم كۆمەكلەشكەن بولسىمۇ، ئاخىرقى ھېسابتا ئوبۇلقاسىم بابۇر مىرزا يەنىلا ئەبۇسەئىد مىرزاغا ئىتائەت گەردىنىنى سۇنۇپ، سىلىگە بەرگەن ۋەدىسىدىن يېنىۋالغان. ئۇنى ھازىرمۇ شۇنداق قىلمايدۇ دېگىلى بولمايدۇ. ھۈسەيىن بايقارانىڭ مەيدان جېڭى قىلغۇدەك لەشكىرىي كۈچى يوق. ئۇ پەقەت ئەپلىك يەر شارائىتىدىن پايدىلىنىپ ئەبۇسەئىد مىرزا بىلەن مۆكۈمۈكىدە لەڭ ئويناۋاتىدۇ، ئۆزىنى كۈچلۈك رەقىبىگە تۇتۇرمايۋاتىدۇ. يىدىغىپ ئېيتقاندا، سۇلتان ئەبۇسەئىد مىرزىنى ئۈچ تەرەپتىن ئىس-كەنجىگە ئېلىش ھەرگىز مۇمكىن ئەمەس، ئاخىرقى ھېسابتا ئۇ-زىمىزگە يەكمۇيەك جەڭ قىلىشقا توغرا كېلىدۇ، مەن ئەبۇسەئىد مىرزىدىن ئانچە ۋايىم يەپ كەتمەيمەن، ئەمما لېكىن، سەركەردە-لەشكەرلىرىمنى قاراملىق بىلەن بۇ جەڭگە تەۋەككۈل قىلغۇزال-مايمەن. ئۇلار ھايات بولسىلا ئاندىن مەن ئۈچۈن جەڭ قىلالايدۇ.

بۈرگە سۇلتان: «مېنى ھەدەپسە جەڭگە دەۋەت قىلغىنىڭ بىلەن ئۆزۈڭنىڭ قانچىلىك لەشكىرىي بار ئىدى؟» دەۋاتاتتى. ئۇنىڭ مەقسىتىنى چۈشەنگەن مۇھەممەد جۇگى لام - جىم دېيەلمىدى. ئۇ نېمىمۇ دېيەلسۇن؟! چۈنكى، ئۇنىڭ نۆكەرلىرىنىڭ سانى ئۈچ مىڭغىمۇ يەتمەيتتى.

— مۇنداق بولسۇن، — دېدى بۈرگە سۇلتان بۈيۈك سەركەر-



دىلەرگە خاس تەلەپپۈز بىلەن سۆزلەپ، — خانزادە ئالىيلەرنىڭ سەرگەردىسى پىشكەند ئوغلان ئۆز نۆكەرلىرى بىلەن شاھرۇخىيە قەلئەسىنى ساقلىغاچ ئەبۇسەئىد مىرزىنىڭ خەۋىرىنى تىڭنىڭلىد. سۇن. مىرزىدىن شەپە بولسىلا دەرھال خەۋەر بەرسۇن، ئۇنىڭغىچە بىزمۇ قامالنى بوشاتماي شەھەرگە ھۇجۇم قىلىپ تۇرايلى، ئىش. مىز ئوڭغا تارتىپ قالسا شەھەرنى ئېلىپ، خانزادە ئالىيلەرنى تەختتە ئولتۇرغۇزۇپ بولامدۇق تېخى.

— باھادىر سەرگەردىنىڭ تەدبىرى ناھايىتىمۇ ئورۇنلۇق، — دېدى شەيخ جامالىددىن دەرھال بۈرگە سۇلتاننى قوللاپ.

ھەئە، شەيخ جامالىددىننىڭمۇ خۇراسانغا لەشكەر تارتىپ بار. غۇسى يوق ئىدى. ئۇ سەمەرقەنت ئەتراپىدا تۇرۇشنى، ئىمكان بار سۇلتان ئەبۇسەئىد مىرزا بىلەن يۈزمۈيۈز ئۇچراشمايلىقىنى، ئەبۇسەئىد مىرزا لەشكەر تارتىپ كېلىپ قالسا، جەڭنىڭ ئەھۋالىغا قاراپ ئىش تۇتۇشنى كۆڭلىگە پۈككەندى. شۇنداق قىلىپ مۇھەممەد جۇگى بۈرگە سۇلتاننىڭ بۇيرۇقىغا بويسۇنۇشقا مەجبۇر بولدى.



ھەر قاچان چاپارمەنلىرى ئارقىلىق ئەھۋال ئۇقۇشۇپ تۇرغان سۇلتان ئەبۇسەئىد مىرزا مۇھەممەد جۇگى بىلەن بۈرگە سۇلتاننىڭ لەشكەر تارتىپ يولغا چىققانلىقىدىن يۇنۇسخاندىن بۇرۇنراق خەۋەر تاپقانىدى. شۇڭا ئۇ ھۈسەيىن بايقارانى قوغلاشنى دەرھال توختىتىپ، تېزلىك بىلەن ئامۇ دەرياسىدىن ئۆتتى - دە، ئۇدۇل سەمەرقەنتكە قاراپ يولغا چىقتى، ياۋ ئەھۋالنى ئۇقۇشۇپ تۇرۇش ئۈچۈن توختىماي چاپارمەن ماڭغۇزۇپ تۇردى، قايتىپ كېلىۋاتقانلىقىنى ياۋغا سەزدۈرۈپ قويمايلىقى ئۈچۈن ئىمكان بار شەپە چىقارماي يول يۈردى، شاھرۇخىيە قەلئەسىدىن ئايلىنىپ ئۆتتى،



بۇ يەردە ساقلاپ تۇرغان پىشكەند ئوغلان پەقەتلا تۇيىمىدى، سەمەر - قەنت شەھىرىنى قورشاپ تۇرغان ياۋ لەشكەرلىرىگە تۇيۇقسىز ھۇجۇم باشلىدى.

كۆپ جەڭلەرنى بېشىدىن ئۆتكۈزگەن بۇرگە سۇلتان بۇ تۇيۇقسىز ھۇجۇمدىن تەمتەرەپ قالمىدى، شەھەرنى قامال قىلىشنى ئەمەلدىن قالدۇرۇپ قايتىدىن جەڭ سېپى تۈزدى - دە، دەرھال جەڭگە كىرىشتى.

كېچە - كۈندۈز ئارام ئالماي ئۇزاق يول بېسىپ كەلگەن ئە - بۇسەئىد مىرزىنىڭ سەركەردە - لەشكەرلىرى ھېرىپ ماغدۇرىدىن كەتكەنىدى، ئۇلار ھە دېگەندە نەچچە ۋاقىتتىن بېرى ئارام ئېلىپ ياتقان دەشتى قىپچاق لەشكەرلىرىگە تەڭ كېلەلمەيۋاتاتتى.

«جەڭ ۋەزىيىتىنى خاتا مۆلچەرلەپ قويدۇمۇ نېمە؟ ھېرىپ ھالىدىن كەتكەن سەركەردە - لەشكەرلىرىمنى ئارام ئالدۇرماي نېمىشقا ئالدىراپ جەڭگە سالغاندىمەن؟ ياۋغا تۇيۇقسىز زەربە بېرىشنى ئويلاپ بۇ تەرىپىنى ئەجەب ئويلىماپتىمەن دېسە. مۇشۇ كىچىككىنە سەۋەنلىكىم مەغلۇبىيىتىمگە سەۋەب بولۇپ قالارمۇ؟ تەخت - سەلتەنەتتىكى مۇھەممەد جۇڭغا مۇشۇنداقلا تارتتۇرۇپ قويارمەنمۇ؟ ياق، ھەرگىز تارتتۇرۇپ قويمايمەن. لەشكەرلەرنى چېكىندۈرەي، ھېلىمۇ ئۆلگۈرىمەن، لەشكەرلەرنى بىرنەچچە كۈن ئارام ئالدۇرغاچ ئاندىن جەڭ تەدبىرى تۈزەي، شەھەرگە چېكىنىپ كىرىۋېلىشنىڭ ئامالى بولارمىكىن، مۇشۇنداق بولسا بەك ياخشى بولاتتى...»

ئەبۇسەئىد مىرزا لەشكەرلىرىنى قانداق چېكىندۈرۈش ھەققىدە خىيال سۈرۈپ تۇرغاندا، تۇيۇقسىز دەشتى قىپچاق لەشكەرلىرىنىڭ ئارقا سېپىدىن قىنقاس - سۈرەن سادالىرى كۆتۈرۈلدى. ياۋ لەشكەرلىرىنىڭ سېپى بىردىنلا قالايمىقانلاشتى.

«نېمە ئىش يۈز بەردىكىنە؟ ياۋنىڭ ئارقا تەرىپىگە ھۇجۇم



قىلىۋاتقانلار كىملىرىدۇر؟...»

ئەبۇسەئىد مىرزا لەشكەرلىرىنى چېكىندۈرۈش خىيالىدىن دەرھال ۋاز كەچتى.

ھەئە، دەشتى قىپچاق لەشكەرلىرىنىڭ ئارقا سېپىگە ھۇجۇم قىلىۋاتقانلار يۇنۇسخاننىڭ بەش مىڭ لەشكىرى ئىدى. يەتتە كەنت - تىن يولغا چىققان يۇنۇسخان دەل مانا مۇشۇنداق ھالقىلىق پەيتتە يېتىپ كېلىپ دەشتى قىپچاق لەشكەرلىرىنىڭ ئارقا تەرىپىگە ھۇجۇم قىلغانىدى. بۇ تۇيۇقسىز ھۇجۇم بۈرگە سۇلتاننى قاتتىق ۋەھىمىگە سېلىپ قويدى، ئۇنىڭ ھودۇقۇپ كەتكەن لەشكەرلىرى پاتىپاراق بولۇپ، جەڭ سېپى بۇزۇلدى. ياۋنىڭ جەڭگىۋارلىقىنى يوقاتقانلىقىنى كۆرگەن ئەبۇسەئىد مىرزا قايتىدىن ھۇجۇم تەش - كىلىدى، ئەھۋالنىڭ چاتاقلىقىنى سەزگەن تاشكەنت ئەمىرى شەيخ جامالىددىن بولسا بىر ئۆرۈلۈپلا نەيزىسىنىڭ ئۈچىنى كەي - نىگە قاراتتى - دە، باشلاپ كەلگەن ئۈچ مىڭ نۆكۈرى بىلەن بۈر - گە سۇلتاننىڭ لەشكەرلىرىگە ھۇجۇم باشلىدى. شۇنىڭ بىلەن جەڭ ۋەزىيىتىدە مۆلچەرلىگۈسىز ئۆزگىرىش بولدى، بۇ چاغدا سەمەرقەنت شەھىرىنىڭ ھاكىمى ئەمىر مەجىد بەگمۇ لەشكەرلە - رىنى باشلاپ شەھەردىن ھەمدەمگە چىقتى. تۇشمۇتۇشتىن ھۇ - جۇمغا ئۇچرىغان بۈرگە سۇلتان ئامان قالغان سەركەردە - لەش - كەرلىرى بىلەن ئۆلەر - تىرىلىشىگە قارىماي قاچتى. كۆھەك ئې - دىرلىقى نەچچە مىڭلىغان دەشتى قىپچاق لەشكەرلىرىنىڭ قېنى بىلەن بويالدى، قانلار ئېرىق بولۇپ ئاقتى، جەسەتلەر ساينىڭ تې - شىدەك دۆۋىلىنىپ كەتتى. ئىشنىڭ چاتاقلىقىنى سەزگەن مۇ - ھەممەد جۇگى بولسا بۈرگە سۇلتان بىلەن بارسا سۇلتان ئوبۇل - خەيرخاننىڭ غەزەپ قىلىشىدىن ئەنسىرەپ، ئازغىنە لەشكەرلىرى بىلەن شاھرۇخىيە قەلئەسىگە قاراپ قاچتى، چۈنكى، شاھرۇخىيە قەلئەسىدە سەركەردىسى پىشكەند ئوغلان بار ئىدى.







كۈتمىگەندە يۈنۈسخان بىلەن ئۇچرىشىپ قالغان ئەبۇسەئىد  
مىرزا ھاياجىنىنى باسالماي، ئۇنى مەھكەم قۇچاقلىۋالدى.

— مېنى چوڭ ھالاكەتتىن قۇتقۇزۇۋالدىلا ئالىيلىرى، —  
دېدى ئەبۇسەئىد مىرزا يۈنۈسخاننى مەھكەم قۇچاقلاپ تۇرۇپ، —  
ئالدىمغا ئەۋەتكەن چاپارمەنلىرى بىلەن يولدا ئۇچراشقاندىم، سى-  
لىنىڭ بۇنداق دەل ۋاقتىدا ئۈلگۈرۈپ كېلىشىڭنى ھەرگىز ئوي-  
لىمىغانىكەنمەن. ئەگەر ۋاقتىدا كېلىپ ياۋنىڭ ئارقا سېپىنى  
پاراكەندە قىلمىغان بولسىلا، ھازىر قېچىۋاتقىنى بۈرگە سۇلتان  
ئەمەس، مەن بولارىدىم.



— ئۇنداق دېمىسىلە ئالىيلىرى، — دېدى يۈنۈسخان كەم-  
تەرلىك بىلەن، — ياراتقان ئاللاھ ئىگەمنىڭ قۇدرىتى چەكسىز-  
دۇر، جانابى قۇدرەت ئىگىسىنىڭ ئىجازىتىسىز قىل تەۋرىمەس.  
بىز پەقەت قىلىشقا تېگىشلىك مەجبۇرىيىتىمىزنى ئادا قىلىشقا  
تىرىشتۇق، ئادالەت بىز تەرەپتە بولغاچقا، دۈشمىنىمىز خار ۋە زە-  
بۇن بولدى.

— كۈچلۈك ياۋغا ئۆزۈم يالغۇز تاقابىل تۇرۇشقا كۆزۈم يەت-  
مەي، تاشكەنتتىكى ئاۋامنىڭ ئامانلىقىنى كۆزلەپ سۈلھى تۈزۈش-  
كە مەجبۇر بولغاندىم، — دېدى چىرايى تاتىرىپ ئالا - پاساق  
بولۇپ كەتكەن شەيخ جامالىدىن ئۆزىنى ئاقلاشقا تىرىشىپ، —  
يالغاندىن ئول رەقىبلىرىمىزگە ھەمىنەپەس بولغان بولۇپ، جانابى  
قىبلىگاھىمىزنىڭ تېزىرەك كېلىشىنى كۈتتۈم، ھەر ھالدا قىبلى-  
گاھىمىزنىڭ نۇرئانە جامالى ۋەھشىي باسقۇنچىلارغا قارشى قىلىچ  
چېپىشىمىزغا مەدەت بولدى. ئاللاھ ئىگەم تاج - دۆلەتلىرىنى تې-  
خىمۇ زىيادە قىلغاي ئالىيلىرى.

ئەبۇسەئىد مىرزا شەيخ جامالىدىننىڭ ساتقىنلىقىدىن ئال-

لىبۇرۇن خەۋەر تاپقاندى. ئۇنىڭ ھالقىلىق پەيتتە ئۆزى تەرەپتە تۇرۇپ دۈشمەنگە قارشى تۇرغىنىنى كۆرۈپ، گۇناھىنى ئەپۇ قىد-لىشقا مەجبۇر بولدى، چۈنكى، شۇ تاپتا ئۇ شەيخ جامالىددىننى گۇناھقا بۇيرۇسا نامەرد دېگەن ئاتاققا قالاتتى، ئۆزىگە ئەگەشكەن بىر قىسىم ئەمىر — بەگلەرنىڭ كۆڭلى سوۋۇيتتى.

— ئېيتقانلىرى كەلگەي جانابى ئەمىر، — دېدى سۇلتان ئە-بۇسەئىد مىرزا چىرايىغا زورغا كۈلكە يۈگۈرتۈپ، — ياۋنىڭ ئىچىد-گە چاندۇرماي كىرىپ، مۇھىم پەيتتە ئىچ — تېشىدىن ماسلىشىپ ئەجىر — نۆھپە كۆرسەتتىلە، سىلىدىنمۇ چەكسىز مىننەتدارمەن.

— ئالىيلىرىنىڭ ئىلتىپاتىغا رەھمەت، — دېدى كۆڭلى بىر ئاز جايىغا چۈشكەن شەيخ جامالىددىن، — ئىجازەت بەرسىلە، شاھرۇخىيىگە بېرىپ مۇھەممەد جۇگىنى تۇتۇپ كەلسەم.

سۇلتان ئەبۇسەئىد مىرزا شەيخ جامالىددىننىڭ ۋەھىمىسى تېخىچە بېسىلماي، ئۆزىدىن يىراقراق تۇرۇشقا ئالدىراۋاتقانلىقىنى دەرھال سەزدى، ئەمما مۇھەممەد جۇگىنى تۇتىدىغان بۇ كاتتا ئە-جىر، تۆھپىنى ئۇنىڭغا بەرگۈسى كەلمىدى. يەنە كېلىپ ئۇنىڭ مۇھەممەد جۇگىنى تىرىك تۇتۇۋالغۇسى، ئۆلتۈرۈۋەتمەي بىر ئۆ-مۈر نەزەربەند قىلغۇسى بار ئىدى. چۈنكى، ئۇ مۇھەممەد جۇگىنى ئۆلتۈرۈۋەتسە، ئۆز قېرىندىشىنى ئۆلتۈرۈۋەتتى دېگەن بەتنامىغا قالاتتى، نەزەربەند قىلىپ يېنىدا ساقلىسا، ئۇنىڭ كەڭ قورساق-لىقىغا ھەممە ئادەم ئاپىرىن ئوقۇيتتى.

— مۇھەممەد جۇگىنى تۇتۇشقا ئاللىقاچان سەركەردە — لەشكەر ئەۋەتتىم، سىلى بۇ ئىشقا ئۆزلىرىنى جوۋۋەتمىسىلا، — دېدى ئەبۇسەئىد مىرزا.

— ئۇنداق بولسا مەن تاشكەنتكە قايتاي، — دېدى شەيخ جا-مالىددىن ئىمكان بار ئۆزىنى خاتىرجەم تۇتۇشقا تىرىشىپ، — خوش خەۋەر يەتكۈزۈپ تاشكەنتتىكى رەئىيەتنىڭ كۆڭلىنى خا-تىرجەم قىلاي، قايتىشىمغا ئىجازەت بەرگەيلا ئالىيلىرى.



شەيخ جامالىددىن لەشكەرلىرىنى شەھەر سىرتىدا قالدۇرۇپ، خان بىلەن سەمەرقەنتكە كىرىشتىن خۇدۇكسىرەپ قالغانىدى. ئۇنىڭ چىراي ئىپادىسىدىن كۆڭلىدىكى ئەندىشىسىنى بىلىۋالغان ئەبۇسەئىد مىرزا ئارتۇقچە ھۆسەلە قىلىپ تۇتۇپ قېلىشنى خالىمىدى.

«ئۇنىڭ گۇناھىدىن كەچتىم، لېكىن كۆڭلى يەنىلا خاتىرجەم ئەمەس، بوپتۇ، ئىجازەت بەرسەم بېرەي، تولۇق خاتىرجەم بولسۇن، كۆرسەتكەن شەپقىتىمنى بىلسە، بۇنىڭدىن كېيىن ئالا كۆڭۈللۈك قىلماس. ئۇنى جازالاش، ئۆلۈمگە بۇيرۇش شۇ تاپنىڭ ئۆزىدە ماڭا ھېچگەپ ئەمەس، لېكىن مۇشۇ سەۋەب بىلەن تاشكەنتتە تەپرىقە - چىلىك كۆتۈرۈلۈپ قالسا ياخشى بولمايدۇ، ئۇنىڭ تاشكەنتتە ھە - قىمەتەن يىلتىزى چوڭقۇر...»

— ئۇنداق بولسا جانابى ئەمىر ئاق يوللۇق بولسۇن.

سۇلتان ئەبۇسەئىد مىرزانىڭ ئاسانلا ئىجازەت بەرگەنلىكى - نى كۆرگەن شەيخ جامالىددىن بىر تەرەپتىن خۇش بولسا، بىر تەرەپتىن رەپتىن ئۇنىڭغا ئاسىيلىق قىلغانلىقىدىن، ياخشى كۆڭلىدىن زى - يادە گۇمانلىنىپ كەتكەنلىكىدىن خىجىل بولدى. ھەئە، ئەبۇسەئىد مىرزا نىيىتىنى بۇزغان بولسا، ئۇنى شەھەرگە ئەكىرمەيمۇ ئۆلۈمگە بۇيرۇيالايتتى، ئەمما شۇ تاپتا مۇھەممەد جۇگى باشلاپ كەلگەن دەشتى قىپچاق لەشكەرلىرىنى مەغلۇپ قىلغىنى بىلەن ھۈسەيىن بايقارا تېخىچىلا نىيىتىدىن يانمىغانىدى. ئەڭ مۇھىمى، ھىراتتىكى ئوبۇلقاسىم بابۇر مىرزا تېخىچىلا تەۋرىنىپ تۇراتتى. سۇلتان ئەبۇسەئىد مىرزا شەيخ جامالىددىننىڭ مۇشۇ گۇناھى ئۇ - چۈن ئۇنى ئۆلۈمگە بۇيرۇسا، ئوبۇلقاسىم بابۇر مىرزانىڭ ئىشىنى - چىدىن تولۇق ئايرىلىپ قالاتتى، ئۇلا ئەمەس، باشقا ئەمىرلەرمۇ ئۇنىڭدىن تېخىمۇ ئېھتىيات قىلىدىغان بولۇپ قالاتتى.

سۇلتان ئەبۇسەئىد مىرزا شەيخ جامالىددىننىڭ تۆھپىسىنى تارتۇقلاش ئۈچۈن، ئولجا ئېلىنغان ئاتلاردىن مىڭ تۇيۇق ئاتنى ئېگەر - جابدۇقلىرى بىلەن ئۇنىڭغا ئىنئام قىلدى.



— ئادالەتپاناھىمنىڭ ئىلتىپاتىغا مىڭ — مىڭ تەسەننا، —  
دېدى يۈرىكى تولۇق جايىغا چۈشكەن شەيخ جامالىددىن ھاياجانلاد.  
خان ھالدا، — بۇ شەپقەتلىرىنى ئۆمۈر بويى ئۇنتۇمايمەن.

شەيخ جامالىددىن بىلەن ئادەتتىكىچە سالاملاشقان يۇنۇسخان  
بىر چەتتە مەغرۇر قاراپ تۇراتتى. شۇ دەقىقىدە ئۇ سۇلتان ئەبۇ-  
سەئىد مىرزىنىڭ تەدبىرلىكلىكىگە قايىل بولۇپ قالغانىدى.

«دۈشمەننى دوستقا ئايلاندۇرۇش ھەممە ئادەمنىڭ قولىدىن  
كېلىۋەرمەيدۇ، شەيخ جامالىددىن ئەمدى ئەبۇسەئىد مىرزىغا بىر  
ئۆمۈر ساداقەتمەنلىك بىلەن خىزمەت قىلىدۇ. مانا بۇنى كاتتا پە-  
زىلەت، كاتتا تەدبىر دەيمىز. سۇلتان ئەبۇسەئىد مىرزا ھەقىقەتەن  
بۈيۈك ھۆكۈمران بولۇشقا مۇناسىپ ئىكەن.»

ئەبۇسەئىد مىرزا يۇنۇسخان بىلەن شەيخ جامالىددىننى كۆ-  
رۈشتۈرۈپ ئارىدىكى ئاداۋەتنى يۇيۇۋېتىشنى كۆڭلىگە پۈكۈپ بو-  
لۇپ يەنە توختاپ قالدى. ئۇ شەيخ جامالىددىننىڭ ھاكاۋۇر، مەن-  
مەنچى ئادەم ئىكەنلىكىنى ئوبدان بىلەتتى.

«ماڭا يۈز كېلەلمەي خانزادە ئالىيلىرى بىلەن كۆرۈشكىنى  
بىلەن، چىن كۆڭلىدىن ھۆرمەت — ئېھتىرام بىلدۈرمىسە بىكار.  
ئۇنىڭ ئۈستىگە بۇ يەردە كونا خاماننى سورۇپ ئولتۇرۇش ئەپ-  
سىز، شەيخ جامالىددىنمۇ ئوڭايسىزلىنىپ قېلىشى مۇمكىن، بوپ-  
تۇ، يەنە بىر پۇرسىتى كېلىپ قالار.»

شەيخ جامالىددىن يۇنۇسخاننىڭ كۆزلىرىدىن ئۆزىنى ئىمكان  
بار ئەپقەچىپ تۇراتتى.

«ھەممە ئىشنى بۇزغان سەن موغۇل. ئاشۇ چاغدا تاشكەنت  
شەھىرىگە سائىللار دەك كىرگىنىڭدە نەزەربەند قىلغان بولسام بو-  
لۇپتىكەن، ئەس — يادى ھۈسەيىن بايقارا بىلەن بولۇپ كەتكەن ئە-  
بۇسەئىد مىرزا ساڭا كۆڭۈل بۆلۈشكە ۋاقىت چىقىرالمايتتى ئە-  
مەسمۇ، شۇنداق قىلغان بولسام بۈگۈنكى كۈندە ئۇ مېنىڭ ئال-  
دىمدا ئەمەس، مەن ئۇنىڭ ئالدىدا گىدىيىپ تۇراتتىم، ھەقىقەتەن



جىگىرىڭ، ساداقىتىڭ بار ئىكەن يۈنۈسخان، دوستلۇقنى ۋايىغا يەتكۈز دۇڭ.»

— مۇشۇ يەردە خوشلىشايلى، — دېدى ئەبۇسەئىد مىرزا شەيخ جامالىددىننىڭ خىيالىنى بۆلۈپ، — تاشكەنتتىكى ئەلكۈندگە سالامىمىزنى يەتكۈزگەيلا.

— ئىنشائاللاھ، — دېدى شەيخ جامالىددىن. ئەبۇسەئىد مىرزا شەيخ جامالىددىننى يولغا سېلىۋېتىپ يۈنۈسخان بىلەن شەھەرگە كىرىپ كەتتى.



— مۇھەممەد جۇگىنى قانداق قىلاي دەيدىلا ئالىيلىرى؟ — سورىدى داستاندا غزالىنىپ ئولتۇرغان يۈنۈسخان ئەبۇسەئىد مىرزاغا قاراپ.

— ئول بەدرەكنى شاھرۇخىيە قەلئەسىگە بىر ئۆمۈر بەند قىلىپ قويماقچىمەن.

— توغرا ئويلاپتىلا، — دېدى يۈنۈسخان قايىللىق بىلەن، — ئۇنىڭ ئەمدى ئانھەزىرىتىم بىلەن قارشىلاشقۇدەك ھالى قالمىدى.

— شۇنداق. ئەمدى قانداق قىلىدىكىن كۆرۈپ باقاي، كارا-مىتى بولسا قانات ياساپ ئۇچۇپ كەتسۇن، بولمىسا سەلتەنەتمىنى ئېتىراپ قىلىپ ئايغىمغا باش قويغۇچە ئاشۇنداق قامالدا ياشايدۇ.

يۈنۈسخان سەمەرقەنتتە بىر ھەپتە تۇرغاندىن كېيىن، سۇلتان ئەبۇسەئىد مىرزا يوللۇق تۇتقان ئىككى مىڭ ئات ۋە يۈز تۆگىلىك سوۋغا - سالاملارنى ئېلىپ يەتتەكەنتكە قايتىپ كەتتى. مۇشۇ قېتىملىق جەڭ بىلەن بۇ ئىككى ھۆكۈمدارنىڭ دوستلۇقى ئەڭ يۇقىرى پەللىگە يەتكەنىدى. ئۇلار قۇچاقلىشىپ خوشلاشتى.



مىلادىيە 1462 - يىلى، كۆكلەم پەسلى.

ئەتىيازنىڭ يېقىمىسىز غۇر - غۇر شامىلى جاننى قاقشىتات -  
 تى. موغۇلىستاننىڭ پايتەختى ئاقسۇ شەھىرىنىڭ ئاسمىنى  
 قاپلىغان قوغۇشۇن رەڭلىك بۇلۇتلار گويا سۇلتان ئىسان بۇغاخان -  
 نىڭ ئۆلۈمىگە ھازا ئاچقاندەك ياش تۆكۈۋاتاتتى. ئىككى كۈندىن  
 بېرى يېغىۋاتقان سىم - سىم يامغۇر گامى - گامىدا قارغىمۇ  
 ئايلىنىپ قالاتتى. ھەئە، ئاقسۇ شەھىرىلا ئەمەس، پۈتكۈل ئۇيغۇر  
 ئەلى مۇسبەت قايغۇسىغا چۆمگەنىدى. ئوردىدىن كۆتۈرۈلگەن  
 ھازا قوشاقلرى ئاقسۇ شەھىرىنىڭ بۇلۇڭ - پۇچقاقلرىغىچە  
 ئاڭلىناتتى. خوتۇنبازلىق، شارابخورلۇقتىن تاپقان ئېغىر كېسەل  
 ئاخىرى سۇلتان ئىسان بۇغاخاننىڭ بېشىغا چىققانىدى، ئاقسۇ  
 شەھىرىدىن چىقىپ تۆت تەرەپكە چاپقان چاپارمەنلەر ئاتلىرىنى  
 بولۇشىغا چاپتۇرغىنىچە ئۆتەڭ - لەڭگەرلەردە ئات ئالماشتۇرغاچ  
 ئەل - يۇرتقا مۇسبەت جاكارلايتتى. ھەرقايسى ۋىلايەت، شەھەر،  
 تۈمەنلەرنىڭ بەگلىرىگە خاننىڭ ئۆلۈم خەۋىرىنى يەتكۈزەتتى.

سۇلتان ئىسان بۇغاخان قازا قىلىپ ئىككى ئاي بولغاندا  
 پۈتكۈل موغۇلىستان تەۋەسىدىكى ھەرقايسى ۋىلايەت - تۈمەنلەر -  
 نىڭ ئەمىر - بەگلىرى ئاقسۇغا تولۇق جەم بولدى. مۇسبەت قاي -  
 غۇسىغا چۆمگەن بۇ ئەمىر - بەگلەرنىڭ كۆڭلى سۇنۇق، چىراي -  
 لىرى قايغۇلۇق ئىدى. بۇنىڭ ئەكسىچە، دادىسىنىڭ تەختىگە  
 چىققان خانزادە دوستمۇھەممەدخان تولىمۇ خۇشال كۆرۈنەتتى.  
 گەرچە مەرھۇم سۇلتان ئىسان بۇغاخاننىڭ قارىسى ئاقسۇ شەھى -  
 رىنىڭ ھەرقايسى كوچا - رەستىلىرىگە، مەسچىت - خانىقالىرىغا



يوغان داش قازانلار ئېسىلىپ، ئەتىگەندىن - كەچكىچە پولۇ دۈم - لىنىپ، بارلىق شەھەر خەلقىگە ئاش تارتىلىپ تولىمۇ ھەشەمەت - لىك ئوشتۇلغان بولسىمۇ، لېكىن خانزادە دوستمۇھەممەدخان بۇ قارا ئوشتۇش مۇراسىمىنى ئۆزىنىڭ تەختتە ئولتۇرغانلىقىنى تەبرىكلەش، تەنتەنە قىلىش مۇراسىمىغا ئايلاندۇرۇۋەتكەندى. كوچا - رەستىلەردە كىشىلەر نەزىر ئېشىغا داخىل بولۇپ، مەر - ھۇم خاننىڭ روھىغا دۇئا قىلىپ، بەللىرىگە قارىلىق باغلاپ مۇ - سىبەتتە يۈرگىنى بىلەن، ئوردىدا دوستمۇھەممەدخان شاھانە داستانخان راسلاپ، تۈرلۈك نازۇ نېمەتلەرنى تەييارلاتقۇزۇپ، ئە - مەر - بەگلەرنى شارابقا زورلاۋاتاتتى، ئۆزى خېلىلا ئىچىۋالغان بولۇپ، ئوبدانلا كەيپ ئىدى. بىر قىسىم ئەمىرلەر يېڭى خانغا ياخشىچاق بولۇش، كۆڭلىگە يېقىش ئۈچۈن ئاللىقاچان شارابقا ئېغىز تېگىشكەندى. يەنە بىر قىسىم ئەمىرلەر باشلىرىنى تۆۋەن سالغىنىچە تۈرلۈك باھانە - سەۋەبلەرنى كۆرسىتىشىپ شاراب پى - يالىسىگە قوللىرىنى ئۇزاتماي ئولتۇرۇشاتتى. شەيخۇلىئىسلام مەۋلانە تاجىددىننىڭ قاپقى تۈرۈلۈپ كەتكەندى. دوستمۇھەممە - مەدخان ھېچكىمنىڭ داستانخاندىن ئۆز ئىختىيارچە ئايرىلىشىغا ئىجازەت بەرمىگەنلىكى ئۈچۈن، قىسمەنلەر خالىمىسىمۇ بۇ شارابىزلىق سورۇنىدا ئىلاجسىز ئولتۇرۇشقا مەجبۇر بولغانىدى. سورۇننىڭ نازا جانلانمايۋاتقانلىقىنى سەزگەن دوستمۇھەممەدخان شاراب توشقۇرۇلغان ئالتۇن جامنى قولغا ئېلىپ تۈرۈپ سۆزلە - دى:

— بىز ھەممىمىز ئاللاھنىڭ ئىلكىدىمىز، يەنە ئاللاھنىڭ دەرگاھىغا قايتىمىز. دېمەكچىمەنكى، ئۆلگەننىڭ كەينىدىن ئۆل - گىلى بولماس، تىرىكلىك ئەلادۇر. جەننەتتاكان پەدەرۇ بۇزۇك - مىز بولمىش مەرھۇم خان ئالىيلىرى شارابقا، بەزمىگە تولىمۇ خۇشتار كىشى ئىدى. قازارەن ياراتقان ئىگىسىنىڭ دەرگاھىغا سە - پەر قىلدى، بىزمۇ ھامان ئۆلۈپ كېتىمىز. ھېلىمۇ ئىككى ئايدىن بېرى مۇسبەتتە تۇرغىنىمىز يېتەر. قائىدە بويىچە قارىلىق قى -



رىق كۈن تۇتۇلاتتى، يىراقتىكى ئەمىر - بەگلەرنى ساقلاپ يد - گىرمە كۈن ئارتۇق قارىلىق تۇتتۇق. يىغا يىغىنى كەلتۈرەر، قارا قارىنى چىللار دېگەن گەپ بار، ئەمدى قارىلىق، مۇسبەت ئا - خىرلاشقاي. بول سەلتەنەتنىڭ تاجۇ تەختى ماڭا قارار تاپتى. دې - مەكلىك، بۇمۇ ئەل - يۇرتنىڭ، تەخت - سەلتەنەتنىڭ بەختى. بەخت دېمەكلىك خۇشاللىق دېمەكتۇر، خۇشاللىق بەزمىگە قې - تىلسا ئاندىن ماقامغا يېتەر. جانابى ئەمىرلەر قېنى قوللىرىغا شاراب كاسىلىرىنى ئېلىشىلا، بۇ مېنىڭ تەختتە ئولتۇرغىنىم - نى قۇتۇقلىغانلىرى بولۇپ قالسۇن.

ئەمىرلەر خاننىڭ غەزەپ قىلىشىدىن قورقۇپ بىر - بىرىگە يەر تېگىدىن قارىشىۋالغىنىچە شاراب پىيالىلىرىنى ئېلىشقا مەج - بۇر بولدى. ھەئە، كىچىكىدىن دېگىنىنى قىلىپ كۆنگەن، بىشەم، ئازۇل، بەتخۇي چوڭ بولغان دوستمۇھەممەدخاننىڭ خۇي - پەي - لىنى ئوبدان چۈشىنىدىغان بۇ ئەمىرلەر ئۇنىڭ پەرىمانغا قارشى ئىككى ئېغىز سۆز قىلىشقا يېتىنالمىۋاتاتتى.

— جانابى قىبلىگاھىمىزغا مەلۇم بولغاي، — دېدى سانىز مىرزا دەس ئورنىدىن تۇرۇپ، — ئەلۋەتتە قۇدرەتلىك پاناھگاھ - مىزنىڭ بۈيۈك تەسەررۇپىمىزنىڭ سەلتەنەت تىزگىنىنى قولغا ئالغىنىنى، تەخت - سەلتەنەتتە ئولتۇرۇپ ئەل - يۇرتقا سايىۋەن بولغىنىنى قۇتۇقلاشقا تېگىشلىك ئىدى، ئەمما شەپقەتلىك مەر - ھۇم خان ئالىيلىرىنىڭ قازا قىلغىنىغا تېخى ئاران ئاتمىش كۈن بولدى. ئەل - يۇرتنىڭ قاينغۇسى بېسىلغىنى، ئۇلار ئۇچىسىدىكى مۇسبەت تونلىرىنى يەشكىنى يوق. مۇشۇنداق ۋاقىتتا بەزمە - شارابتىن يىراقراق تۇرۇپ جەننەتماكان ئالەمپاناھىمىزنىڭ پاك روھىناتلىرىغا ئاتاپ دۇرۇت - ئىستىغپار ئوقۇشىمىز تولمۇ زۆ - رۇر. مۇمكىن بولسا جانابى ئانھەزرىتىمىزنىڭ بىر مەزگىل بەز - مە - شارابتىن پارىغ بولۇشلىرىنى تەۋسىيە قىلىمەن.

سۇلتان دوستمۇھەممەدخان ياقتۇرمىغاننى قىلىپ چىرايىنى پۇرۇشتۇردى، سانىز مىرزىغا نارازىلىق بىلەن قارىدى. شۇ دەق -





قىدە سانىز مىرزىدىن باشقا ئادەم بۇ گەپنى قىلغان بولسا، گەپ - سۆزىنىز كالىسىدىن ئايرىلغان بولاتتى. كىچىكىدىن ئۆز بى - شىمچى چوڭ بولغان دوستمۇ ھەممەدخان تولىمۇ تەلۋە ئىدى. ئىلدا گىرىمۇ ئورۇنسىز بۇيرۇق، تەلەپلىرىگە سەل - پەللا ئېتىراز بىلدۈرگەن، نەسبەت قىلغان بەگ ئەتكە، كۆڭۈلداش، نۆكەر، خىزمەتكارلىرىنى يەڭگىلەرەك بولغاندا پالاق - دەرىگە تارتقۇزۇپ پۇت - قوللىرىنى چاقتۇرۇۋېتەتتى، ئېغىر بولغاندا دەرھال ئۆ - لومگە بۇيرۇپ كالىسىنى ئالدۇراتتى. شۇ سەۋەبتىن ئوردىدىكى چوڭ - كىچىك ئەمىر - بەگلەرنىڭ ھەممىسى ئۇنىڭدىن يالما - ۋۇزدىن قاچقانداك قاچاتتى، ئېھتىيات بىلەن مۇئامىلە قىلاتتى، نېمە دېسە «لەببەي» دەپ تۇراتتى. ئۇ پەقەت دادىسى سۇلتان ئىمان بۇغاخاندىنلا ھېيىقاتتى. ھەتتا گاھىدا دادىسىغىمۇ ياناتتى. ئاندىن سىغا پەقەتلا ئىتائەت قىلمايتتى، سۇلتان ئىمان بۇغاخان ئۇنى ئارزۇلۇق بىرلا ئوغلۇم دەپ رايغا بېرىپ ئاشۇنداق يامان ئۆگە - تىپ قويغانىدى. ئۇنىڭ بۇ يامان خۇبىنى ئوبدان بىلىدىغان گە - مىرلەر گەپ قىلماي تۇرۇۋېلىشقانىدى، شۇ تاپتا ئاكىسى سانىز مىرزىنىڭ تەقدىرىدىن ئەنسىرىگەن مۇھەممەد ھەيدەر مىرزىنىڭ يۈرىكى سېلىپ، ۋۇجۇدىنى قارا تەر باسقانىدى.

— خان - سۇلتانلار ئاللاھنىڭ يەر يۈزىدىكى سايىسىدۇر، خاننىڭ ئەمىرىنى تۇتماقلىق ۋاجىپ، — دېدى دوستمۇ ھەممەدخان ئۆزىگە ھاي بەرگەن ھالدا چوڭچىلىق بىلەن، ئاندىن شەيخۇل - ئىسلام مەۋلانە تاجىددىنغا قاراپ سورىدى، — قانداق دېدىم ھەز - رىتىم؟

— بەرھەق، پادىشاھنىڭ ئەمىرىنى تۇتماقلىق ئەلۋەتتە ۋاجىپ، بىز قىبلىگاھىمىزنىڭ ئاتقان ئوقلىرىمىز، لېكىن.. — مانا، پەتىۋا دېگەن مۇشۇ ئەمەسمۇ، — دېدى دوستمۇ - ھەممەدخان شەيخۇلئىسلام مەۋلانە تاجىددىننىڭ گېپىنى بۆلۈپ، — شول تاپتا مۇسبەتنى باھانە قىلىپ بىئارام بولۇشنىڭ نېمە ھا - جىتى، جانابى ئەمىرلەر زىنھار ئىككىلەنمىسۇنلار. بۇيرۇلغۇچى



ئۆزىڭلىك، قىلىنغان ئىش مۇقەررەر، دېگەن گەپنى ھەممىلىرى بىلىشىلىغۇ دەيمەن، بۇ ھەرقانداق چەكلەش زۆرۈرىيەتكە يول قو - يىدۇ دېگەن ئېتىبارلىق سۆزدۇر، شۇڭا مەرھۇم پەدەرۇ بۇزروكنىڭ مۇسبەت تەزىيىسىدىن بىزلەر كىم بۈيۈك سەلتەنەت تاجدارنىڭ تەختتە ئولتۇرغىنىنى قۇتلۇقلاش ئەلۋەتتە زۆرۈرىيەتتۇر. شەي - خۇلىئىسلام ھەزرەتلىرىنى بىزلەر كىم تەخت ساھىبىنى ئەڭ ئاۋۋال قۇتلۇقلايدۇ دېگەن ئۈمىدلىمەن.

شەيخۇلىئىسلام مەۋلانە تاجىددىن تىترەپ كەتتى.

— ئالەمپاناھىمىزغا تاجۇ دۆلەت قۇتلۇق بولغاي، — دېدى

ئاۋازىنى ئۇنلۇك چىقىرىشقا تىرىشىپ.

تۇيۇقسىز دوستمۇھەممەدخاننىڭ كالىسىغا شەيخۇلىئىسلام

مەۋلانە تاجىددىنغا شاراب ئىچكۈزۈش ئارقىلىق باشقا ئەمىرلەرگە

ئۆزىنىڭ شاھلىق سۈر - ھەيۋىسىنى كۆرسىتىپ قويۇش خىيالى

كەلدى. ھەئە، ئەزەلدىن كالىسىغا نېمە كەلسە شۇنى قىلىپ كۆ -

نۇپ قالغان دوستمۇھەممەدخاننىڭ ۋۇجۇدىغا شەيتان ۋەسۋەسە

سېلىۋاتاتتى. بۇ خىيال ئۇنىڭغا تولىمۇ قىزىقارلىق تۇيۇلدى.

— جانابى شەيخۇلىئىسلامغا شاراب بېرىلسۇن، — دېدى

دوستمۇھەممەدخان.

باش ساقىيى بىر دەقىقە تېڭىرقاپ تۇرۇپ قالغاندىن كېيىن

بوش كاسىدىن بىرىگە لىق شاراب قويۇپ مەۋلانە تاجىددىنغا تۇت -

تى.

كىچىك ۋاقتىدىن باشلاپ قەشقەر، بۇخارا دا ئىلىم تەھسىل

قىلغان، قايتىپ كەلگەندىن كېيىن قەشقەردىكى ساچىيە مەدرىد -

سەسىدە مۇدەررىسلىك قىلىپ نۇرغۇنلىغان تالىپى ئىلىملەرنى

تەربىيىلىگەن مەۋلانە تاجىددىننىڭ نامى موغۇلىستاندىلا ئەمەس،

بۇخارا، سەمەرقەنت، ئەندىجانلاردىمۇ مەشھۇر ئىدى. مەرھۇم سەي -

يىدغەلى ئالىپ پايتەختنى تۇرپاندىن ئاقسۇغا يۆتكەپ كېلىپ سۇلا -

تان ئىمان بۇغاخاننى ئاقسۇ تەختگاھىدا ئولتۇرغۇزغاندا، ئۇ

مەۋلانە تاجىددىننى ئوردىنىڭ شەيخۇلىئىسلاملىقىغا تەۋسىيە قىل -



غانىدى، بۇنىڭدا ئۇ ئاساسلىق سۇلتان ئىسان بۇغاخانغا شەرىئەت ئەھكاملىرىنى ئۆگىتىش، سەلتەنەتنى شەرىئەت قانۇنلىرى بىلەن باشقۇرۇش ھەمدە ئۇنىڭ ئىخلاسمەن ئىسلام مۇرىتى بولۇپ يېتىد- شىپ چىقىشىنى كۆزدە تۇتقانىدى. گەرچە سۇلتان ئىسان بۇغاخان شارابخورلۇقتىن مېھرىنى ئۈزەلمىگەن بولسىمۇ، شەيخۇلئىسلام مەۋلانە تاجىددىنغا ئالاھىدە ھۆرمەت قىلىپ، دىنىي مەسىلىلەردە ئۇنىڭ پەتىۋا - ھۆكۈملىرى بويىچە ئىش تۈتۈپ كەلگەنىدى. شۇ - ئا ئوردىدىكى چوڭ - كىچىك ئەمىرلەردىن تارتىپ ئادەتتىكى مۇلازىملارغىچە مەۋلانە تاجىددىندىن ئالاھىدە تەپ تارتاتتى، ئۇنىڭ ئالدىدىن توغرا ئۆتۈشكە يېتىنالمائىتى. سۇلتان ئىسان بۇغاخان - مۇ كۈن ئارىلاپ بامدات نامازلىرىنى ئۇنىڭ كەينىدە تۇرۇپ ئۆ - تەيىتتى.

شەيخۇلئىسلام ھاقارەتلەنگەندەك ھېس قىلدى، ئۆزىنى غۇ - رۇرى پايخان بولغاندەك سەزدى، قىيامەت قايىم بولغاندەك، گۇ - رۇلەپ كۆيۈۋاتقان دوزاخ ئوتىغا تاشلىنىش ئالدىدا تۇرغاندەك تۇيغۇغا كەلدى، كۆزىگە مۆللىدە ياش ئالدى.

— كەچۈرسىلە قىبلىگاھىم، كەمىنلىرى ئەزەلدىن مەي - شاراب ئىچمەيمەن.

دوستمۇھەممەدخاننىڭ چىرايىنى بىردىنلا غەزەپ بۇلۇتلىرى قاپلىدى، يۈرىكىدە خىرىس قىلىپ تۇرغان مۇدەھىش بىر مەخلۇق قۇتراشقا باشلىدى، كۆزلىرىگە قان تولدى.

— بايا پادىشاھ ئەمىرىنى تۇتماقلىق ۋاجىپ دېگەن پەتىۋانى ئۆزلىرى بەرگەنغۇ دەيمەن ھەزرىتىم؟!

مەۋلانە تاجىددىن بېشىنى ئېگىپ تۇرۇپ جاۋاب بەردى:  
— شۇنداق ئاللىلىرى، بىراق شەرىئەت ئەھكاملىرىغا يات ھەرقانداق ئەمىر - پەرمان باتىلدۇر. بۇ ئېغىر گۇناھ قىبلىگا - ھىم.

تەختتە ئولتۇرا - ئولتۇرمايلا ئەمىرلىرىنىڭ ئالدىدا مات بولۇشنى ئۆزىنىڭ سۇلتانلىق سەلتەنەتىگە ھاقارەت ھېسابلىغان



دوستمۇھەممەدخاننىڭ تەلۋىلىكى تۇتقانىدى. شۇ تاپتا ئۇ شەيخۇل - ئىسلامغا پەرمانىنى ئۆتكۈزەلمىسە باشقا ئەمىرلەرنىڭ ئالدىدا يۈز - ئابروۋى تۈكۈلىدىغاندەك، ئۇلار ئۆزىنى كۆزىگە ئىلمايدىغاندەك تۇيغۇغا كېلىپ قالغانىدى.

«بۈگۈن ئۇنىڭغا بىر قەدەھ شارابىنى ئىچسىمۇ ئىچكۈزمەن، ئىچمىسىمۇ ئىچكۈزمەن. مېنى كىچىك، سەلتەنەت تىزگىنىنى تۇتۇپ ئولتۇرالمىدۇ، دەپ كۆزگە ئىلمىغانلارغا كۆرسىتىپ قويد - مەن. ھازىردىن باشلاپ پەرمانىمغا سەركەشلىك قىلىدىغانلار چىق - قىلى تۇرسا، ئەتە - ئۆگۈن قانداق قىلىمەن؟...»

— پەرمانىمغا سەركەشلىك قىلماقچىمۇ سىلى؟

مەۋلانە تاجىددىن موكىدە تىزلىنىپ يالۋۇردى:

— كەمىنە قۇللىرىنى بۇ گۇناھقا زورلىمىسىلا ئالەبىلىرى، سىلىدىن ئۇ دۇنيا - بۇ دۇنيا رازى بولۇپ كېتەي. مۇشۇ قىلغان شەپقەتلىرى ئۈچۈن ھەققىلىرىگە ئۆمرۈمنىڭ ئاخىرىغىچە دۇئا قىلاي.

— تولا تىكلەشمىسىلە. ھۆرمەت شارابى ئىچمىسىلە، جازا شارابى ئىچمىدىلا.

ئۆزىنى تۇنۇۋالغاندەك كۆرۈنىدىغان دوستمۇھەممەدخاننىڭ سۆزلىرىدە ئېغىر تەئەددى بار ئىدى. سۈرۈندۈ ئولتۇرۇۋاتقان ئەمىر - لەرنىڭ يۈرەكلىرى ئۆلۈم ۋەھمىسىدىن سېلىپ كەتتى. شۇ تاپتا ھەممىسى باشلىرىدا ئەجەل قۇشى ئەگىۋاتقانداك ھېس قىلىشاتتى. شۇڭا ھېچكىم ئارىغا چۈشۈپ سالا قىلىشقا پېتىنالمىدى.

شۇنچە يېلىنىشلىرىنىڭ خانغا كار قىلمايۋاتقانلىقىنى سەز - گەن مەۋلانە تاجىددىن قاتتىق ئۈمىدسىزلەندى، ۋۇجۇدىدا قايتىد - دىن غۇرۇر پەيدا بولدى، دەس ئورنىدىن تۇرۇپ قول باغلىدى.

— كەمىنلىرىنىڭ بۇ ئەرزىمەس بېشى ئەلۋەتتە خان ئالىي - لىرىنىڭ ئىلكىدە، ئەمما يەنىلا شەپقەتلىرىدىن ئۈمىدۋارمەن. ئاللاھ ئىگەمدىن دىللىرىغا ئىنساب، تەۋپىق تىلەيمەن. شۇنچە يىل قىلغان تائەت - ئىبادىتىمنى ئول بىر قەدەھ شارابقا زىنھار تې -





گىشمەيمەن، خالىغانلىرىنى قىلسىلا.  
شەيخۇلىئىسلامنىڭ شارابىنى قەتئىي ئىچمەيدىغانلىقىغا كۆزى  
يەتكەن سۇلتان دوستمۇھەممەدخان غەزەپ بىلەن ۋارقىرىدى:  
— مىرغەزەپ!

— لەبەيى قۇدرەتلىك شاھىم، قىلىچلىرىمىز قانسىرىغان! —  
دېدى مىرغەزەپ دەس ئورنىدىن تۇرۇپ.  
— مۇنۇ خان پەرمانىغا سەركەشلىك قىلغان گۇناھكارنىڭ  
كالىسىنى ئال!

مىرغەزەپنىڭ كۆز ئىشارىسى بىلەن ئىككى جاللات يۈگۈرۈپ  
كېلىپ، مەۋلانە تاجىددىنغا خۇددى سار چۈجىگە ئېتىلغاندەك ئې-  
تىلدى، ئىككى قولتۇقىدىن تۇتۇپ دارقىرىتىپ سۆرەپ ماڭدى.  
— ئاھ قۇدرەتلىك ئىگەم، ئالدىڭدا بىلىپ - بىلمەي ئۆت-  
كۈزگەن گۇناھلىرىمنى مەغپىرەت قىلغايىسەن، ئىنايىتىڭنى سې-  
غىنىمەن پەرۋەردىگار...

مەۋلانە تاجىددىننىڭ ئىچىنىشلىق نالىسىدىن بارچە ئەمىر-  
لەرنىڭ ۋۇجۇدى قاتتىق سىلكىنىدى. لېكىن ھېچقايسىسى دوست-  
مۇھەممەدخاندىن ئۇنى تىلەشكە جۈرئەت قىلالمىدى. گويىا بارلىق  
ھاياتلىق توختاپ قالغاندەك ئارىنى ئېغىر سۈكۈنات باستى.  
سۇلتان دوستمۇھەممەدخان ئەمىرلىرىگە دەھشەت سېلىپ  
بىر قارىۋەتكەندىن كېيىن، چىشىلىرىنىڭ ئارىسىدىن چىقىرىپ  
تۇرۇپ دېدى:

— خوش، ئەمدى جانابى ئەمىرلەرنى شاراب ئىچىشكە زور-  
لىمايمەن.

ئەمىرلەر قوللىرىغا شاراب تولدۇرۇلغان قەدەھلەرنى ئالغى-  
نىچە گۈررىدە ئورۇنلىرىدىن تۇرۇشتى. ھەئە، سانىز مىرزمۇ  
شاراب كاسىسىنى قولغا ئالغانىدى. قەدەھ تۇتقان قوللىرى سې-  
زىلەلىك تىترەيتتى.

— ئانھەزىتىمگە تاجۇ تەخت مۇبارەك بولغاي!  
— پاناھگاھىمىز شاپائەت تەختىنىڭ سۇلتانىدۇر!



— قىبلىگاھىمىز ئادالەت مەيدانىدا يېگانە چەۋەنداز دۇر.  
— ئادالەتپاناھىمىزنىڭ تاجۇ تەختىگە بەر قارار بولۇشى  
ئەل — يۇرتنىڭ بەختىدۇر.

... —

يامغۇردەك يېغىۋاتقان مەدھىيە، خۇشامەت سۆزلىرى سۇلتان دوستمۇھەممەدخاننىڭ غەزىپىنى قايتۇردى، چىرايىغا سۇس كۈل-كە يۈگۈرتۈپ تەبەسسۇم قىلدى. شۇ تاپتا ساقىيلار كاسا - قەدەھ-لەرگە شاراب قويۇپ ئۈلگۈرتەلمەيۋاتاتتى. ئەمىرلەر خۇددى بەس-لەشكەندەك شاراب ئىچىشىۋاتاتتى.

شاراب تەسىرىدە كەپپى كۆتۈرۈلۈپ غەرق مەست بولغان سۇلتان دوستمۇھەممەدخان ئوردا سازەندىلىرىنى توۋلىتىپ بەز-مىنى مەشرەپكە ئايلاندۇردى. ئوردا رەققاسلىرى شوخ پەدىلەرگە ماسلاشتۇرۇپ قاش ئېتىپ، كۆز قىسىپ كۆكرەكلىرىنى لىغىر-لىتىپ، بويۇن، كاسىلىرىنى ئوينىتىپ خۇلق چىقارغىنىچە ئۇس-سۇل ئويناشماقتا ئىدى. دادىسىنىڭ ھازىسىدا بەزمە - مەشرەپ قىلىشتەك ئەزەلدىن بولۇپ باقمىغان بىمەنە ئىش ئاقسۇ دىيىل-رىدا — موغۇلىستان خانلىقىنىڭ ئوردىسىدا يۈز بېرىۋاتاتتى. دوستمۇھەممەدخان تولىمۇ خۇشال ئىدى. يېڭى - يېڭى قىلىقلار-نى چىقىرىپ بەزمىنى قىزىتاتتى. ئەمىرلەرنى ھېلى ئۇسسۇل ئويناشقا مەجبۇرلىسا، ھېلى ھەرخىل ئويۇنلارغا تەشكىللەيتتى. ئەمىرلەرنىڭ كالامپاي ھەرىكەتلىرىدىن، غەلىتە قىلىقلىرىدىن زوقلىنىپ كۈلەتتى، بەزمە ئاخىرلاشقاندا ئەمىرلەر غەرق مەست بولۇپ كەتكەندى.

※

※

※

— بۇ قانداق قىلىق ئەمدى، — دېدى ئەتىسى ئەتىگەندە ئى-نىسى مۇھەممەد ھەيدەر مىرزا بىلەن بىللە ئاشتىغا ئولتۇرغان سانىز مىرزا رەنجىپ، — تۈنۈگۈنكى ئىش بىر ئەلنىڭ تاجىدارى

قىلىدىغان قىلىقمۇ؟ ئۈنىڭدىن ئۈچ - تۆت ياشلىق بالىنىڭ قىلىقى ئەدەپلىككە ئىدى. خان خانغا، سەلتەنەت سەلتەنەتكە ئوخشاشماي قېلىۋاتىدۇ، خان ئالىيلىرى بۇ بەتخۇيىنى تاشلىمايدىغان بولسا، ئابا - ئەجدادلىرىمىز يۈرەك قېنىنى سەرپ قىلىپ تىكلەگەن سەلتەنەت ئالتە كۈندىلا خاراب بولىدۇ.

— خان ئالىيلىرى تېخى كىچىك، ئىشنىڭ يولىنى تازا بىلىپ كەتمەيدۇ...

— يىگىرمە ياشنىڭ قارىسىنى ئالاي دەپ قالغان، بىر بالىغا ئاتا بولغان ئادەمنى قانداقمۇ كىچىك دېگىلى بولسۇن قەدىرلىك ئىنىم؟ — دەپ سانىز مىرزا ئىنىسىنىڭ سۆزىنى بۆلۈپ، — شاراب ئىچمىگىنى ئۈچۈنلا پەرمانىغا سەركەشلىك قىلدى دەپ ھەزرىتى شەيخۇلئىسلامنىڭ كالىسىنى ئالدى، شاراب ئىچىش ئەلۋەتتە شەرىئەت ئەھكاملىرىغا خىلاپ. مەۋلانە تاجىددىندەك دىن پېشۋاسىنى مۇشۇنداق گۇناھلىق ئىشقا بىلىپ تۇرۇپ زورلىدى، بۇ دېگەن دىنىي ئىسلامىمىزنى ئاياغ ئاستى قىلغانلىق. ماقۇل، خاننىڭ شاراب ئىچىشىنى تۈزۈش تۈسۈنمەسلىكى بولمايدۇ، ئەمما ئۆزى ئىچكەننى ئاز دەپ باشقىلارنى زورلىسا قانداق بولىدۇ؟ ھەرقانچە خۇمارى تۈتسىمۇ مۇسبەت مەزگىلدە شاراب ئىچمەسلىكى، بەزى مەقىلەسلىقى كېرەك ئىدىغۇ. ئاخشام ئوردىدا نەزىر ئەمەس، توي بولدى توي!

سانىز مىرزا قاتتىق رەنجىگەن، ئۈمىدىسىزلىككە ئىرىشتى. مۇھەممەد ھەيدەر مىرزا يا ئاكىسىنىڭ رەنجىشىگە ھەمىنەپەس بولالماي، ياكى قېيىنئانىسى بولمىش سۇلتان دوستمۇھەممەدخاننى ئاقلىيالمى تەڭقىسلىقتا قالغانىدى.

ھە، سۇلتان دوستمۇھەممەدخاننىڭ بۇ بىمەنە قىلىقى تېخى ئاخشام بولغان ئىش ئەمەس ئىدى. دادىسىنىڭ تەختىگە ئولتۇرغان بۇ ئىككى ئايدىن بېرى كۈندە شاراب ئىچىپ، تۇتامسىز پەرمانلارنى چۈشۈرۈپ، كىملىرىنى ئورۇنسىز جازالاپ، خېلى كۆپ ئەمىرلەرنى رەنجىتكەن، يۈرەك ئالدى قىلىۋەتكەنىدى. ئەمىر -



لەر ئاغزىدىن ئاشكارا چىقىرىلمىغىنى بىلەن پىتىنە قىلىشاتتى. ئوغلغا نەسەھەت قىلىپمۇ ئاڭلىتالماي قاتتىق رەنجىگەن خانىش ئايمېھرى خېنىم سۇلتان ئىسان بۇغا خاننىڭ قىرغى توشمايلا يا- مانلىغان ھېسابتا تۇرپانغا كەتكەندى. ئانىسىنىڭ يامانلاپ كېتىد- شىمۇ دوستمۇ ھەممەدخانغا پەقەتلا تەسىر قىلمىغاندى. مۇھەممەد ھەيدەر مىرزا ئۇنىڭ خاتا قىلمۇ ئاقىلىقىنى ئوبدان بىلەتتى، ئەمما ئاشۇ نارازى بولغان ئەمىرلەرگە قوشۇلۇپ پىتىنە قىلىشىپ بەرسە، غەيۋەت - شىكايەتكە ھەمدەم بولسا، ئۇزاق ئۆتمەي ئوردىدا بۆلۈ- نۈش كېلىپ چىقاتتى، سەلتەنەتنىڭ ئۇلى تەۋرەيتتى، بۇنىڭ ئا- قىۋىتى بەكمۇ قورقۇنچلۇق ئىدى. شۇڭا ئۇ دادىسى سەيپىدەئەلى ئالپقا ئوخشاش مەيلى خان قانچىلىك خاتالىق ئۆتكۈزسۇن، تەخت - سەلتەنەتكە بولغان ساداقىتىدىن ۋاز كەچمەسلىكىنى، تا- جۇ تەختنىڭ مۇستەھكەملىكىنى قوغداشنى كۆڭلىگە پۈككەندى، ھەم ئاكىسى سانىز مىرزىنىڭمۇ شۇنداق قىلىشىنى ئۈمىد قىلات- تى. ئۇنىڭچە، ئاغا - ئىنى بىرلەشسە، دوستمۇ ھەممەدخانغا ئاس- تا - ئاستا تەسىر كۆرسىتىپ، ئۇنى يامان خۇيلىرىدىن تەزدۈر- گىلى بولاتتى. دادىسى سەيپىدەئەلى ئالپمۇ ئۆز ۋاقتىدا سۇلتان ئىسان بۇغا خاننىڭ نۇرغۇن بەتخۇيلىرىنى كۆرسىمۇ كۆرمەسكە سېلىپ، ئۇنى بىرقانچە قېتىملىق بالا - قازادىن قۇتۇلدۇرۇپ سەلتەنەتنى مۇستەھكەملىگەن، خانلىق مەرتىۋىسىنى ساقلاپ قالغاندى.

— مەرھۇم شەيخۇلئىسلام مەۋلانە تاجىددىننىڭ ئۆلۈمىگە مەنمۇ ئېچىنىمەن، — دېدى مۇھەممەد ھەيدەر مىرزا بىردەم ئوي- لىنىۋالغاندىن كېيىن، — ئەپسۇس، بولىدىغان ئىش بولۇپ بول- دى، ئەمدى بۇ ئىشلار توغرىلۇق كۆڭلىمىزنى يېرىم قىلمايلى، خان ئالىيلىرى كىچىكىدىن ئۆز بېشىمچى كۆنۈپ قالغان، ئىشلارنى چىرايلىق سۆزلەر بىلەن باشلىۋالسا، ئاشۇ بەتخۇيلى- رىنى تاشلاپ ئىنساب، دىيانەتكە يۈزلىنەر دەپ ئويلايمەن. — سىلچە راستتىنلا شۇنداق قىلغىلى بولۇرمۇ؟ ئاۋامغا





مۇسبەت جاكارلىغىنى بىلەن ئۆزى ھەرەمدىن چىقالمايۋاتىدۇ، ۋالدەسى خانىش ئايمېھرى خېنىم تۇرپانغا كەتكەندىن كېيىن مەرھۇم خان ئاتىسىنىڭ ھەرەملىرىگە ئازادلىق بېرىشى، بەلكىم ئۇلارنى ئەمىر — بەگلەرگە نىكاھلاپ بېرىپ ساۋابقا يول ئېچىشى كېرەك ئىدى. ھەرەمدىكى مەيلى غۇنچىچە، مەيلى توقالار بول. سۇن، ھەممىسى خان ئالىيلىرىنىڭ قۇما<sup>①</sup>سىدۇر. تۈل قالغان ئا. نىسنى ئەرگە بېرىش ئىسلام شەرىئىتىدە كاتتا ساۋابتۇر، بىراق خان ئالىيلىرى ئۇلارنىڭ ھەرەمدىن چىقىپ كېتىشىگە ئىجازەت بەرمەپتۇ، ئاتىسىنىڭ ھەرەملىرى بىلەن ئۆزىنىڭ ھەرەملىرى بىر يەردە تۇرسا سىلىچە ياخشى بولۇرمۇ؟ خان ئالىيلىرىنى ئەدەپكە قايتۇرۇشقا، پەزىلەت يولىغا سېلىشقا مېنىڭ كۆزۈم يەتمەيدۇ، ئۆزلىرىمۇ كۆردىلە، تۈنۈگۈن قىلغان ئىككى ئېغىز نەسەھەتتىم ئۈچۈن شۇنداق قاتتىق رەنجىپ كەتتى. ئەگەر يەنە ئىككى قوۋۇز گەپ قىلغان بولسام مەۋلانە تاجىددىنىنىڭ ئەمەس، مېنىڭ كالام ئېلىنغان بولاتتى. نەسەھەتتىمۇ ئاڭلايدىغان ئادەمگە قىلغان تۈ. زۈك، نەسەھەت قىلىمىز دەپ ئېغىز ئۇپراتقانى ئاز دەپ بالاغا قالمايلى يەنە. ئەڭ ياخشىسى ئۇنىڭدىن يىراقراق تۇرغان ئەۋزەل. دەك قىلىدۇ. مەن بوگۇنلا ئىجازەت سوراپ ياركەنتكە قايتىمەن، مۇمكىن بولسا سىلىمۇ ۋاقتىدىراق قەشقەرگە كېتىۋالسىلا. ئور. دىنىڭ ئىشلىرىنى ئۆزى بىلگەنچە بىر تەرەپ قىلىپ باقسۇن. ئا. قىللارنىڭ موزاينىڭ يۈگۈرۈشى سامانلىققىچە دەيدىغان تەمسىلى بار، بۇرۇنغا يېمىگىچە تۈزەلمەيدىغاندەك قىلىدۇ. ۋاقتى كەلگەندە بامەسلىھەت ئىش قىلارمىز.

مۇھەممەد ھەيدەر مىرزىنىڭ ئاكىسىغا يەنە نەسەھەت قىلىش. قاي يۈزى چىدىمىدى.

سانىز مىرزا سۇلتان دوستمۇھەممەدخاندىن ئىجازەت سوراپ ياركەنتكە قايتىپ كەتتى. باشقا ئەمىرلەرمۇ چىرايلىق سۆزلەر بىلەن باھانە كۆرسىتىپ ئۆز ۋىلايەتلىرىگە قايتىشقا ئالدىرىدى.

① قۇما — ئۆگەي ئانا.

ياركەنت دەرياسىنىڭ بويىغا جايلاشقان ئارسلانباغ قورۇقى كۈز پەسلى باشلىنىشى بىلەن باشقىچە گۈزەللىشىپ كەتكەنىدى. قىزىرىپ پىشقان ئالمىلار، قوش مۇشتەك ئانارلارنى شاخلىرى كۆتۈرەلمەي قالغانىدى، سارغىيىپ پىشقان بېھىلەردىن تارقالغان مەزىلىك پۇراقىلار قورۇقنى بىر ئالغانىدى. خىزمەتكارلار پوست-لىرى ئاجرالغان ياڭاقلىرىنى قېقىپ تېرىۋاتاتتى. سۇلتان دوست-مۇھەممەدخاندىن كۆڭلى پۈتۈنلەي سوۋۇپ ئۈمىدسىزلىك ئىلكىدە قايتىپ كەلگەن سانىز مىرزا نېمە ئۈچۈندۇر ياركەنت شەھىرىدە تۇرغۇسى كەلمەي، دەريا بويىغا جايلاشقان مۇشۇ خىلۋەت، ھاۋالىق ئارماگاھىغا چىقىۋالغانىدى.

بۈگۈنمۇ ئۇ كۈندىكى ئادىتى بويىچە قورۇقنى مەقسەتسىز ئايلىنىدى، نۆكەر، مۇلازىملىرىنىڭ ئارقىسىدىن مېڭىشىغا يول قويمىدى. ئۆزى يالغۇز خىيال سۈرگىنىچە دەريا بويىغا كېلىپ قالغىنىنى تۇيمايلا قالدى. ھازىر كەلكۈن پەسلى ئۆتۈپ كەتكەن بولۇپ، ھۆركىرەپ نەرە تارتقىنىچە لايىقلاپ ئاقىدىغان دەريا سۈيى سوغۇلۇپ خېلىلا ياۋاشلاپ قالغان بولۇپ، سۈيىمۇ سۈزۈلۈپ قالغانىدى. زۈمەرەتەك سۈپسۈزۈك سۇلار تاشتىن - تاشقا ئۇرۇلغىدى. نىچە يېقىملىق شىلدىرلايتتى، سۇنىڭ تېگىدىكى رەڭدار تاشلار قۇياش نۇرىدا باشقىچە جۇلايىتتى. كۈز ئاپتىپى كىشىگە باشقىچە ھۇزۇر بېغىشلايتتى. دەريا قىنىدىكى رەڭدار تاشلارغا خۇددى قاش-تېشى ئىزدەۋاتقان دەك بىر ھازا سىنچىلاپ قاراپ تۇرغان سانىز مىرزا ھېرىپ قالدۇمۇ ئەيتاۋۇر، قۇياش نۇرىدا خېلىلا ئىسسىپ قالغان قورام تاشنىڭ ئۈستىدە ئولتۇرغىنىچە قارشى قىرغاققا



نەزەر تاشلىدى. دەريانىڭ قارشى قىرغىقىدا پوسكام، قاغىلىق، گۇما قاتارلىق يۇرتلار بار ئىدى، بۇ يۇرتلارمۇ سانىز مىرزىنىڭ تەسەررۇپىدا ئىدى. گۇمىنىڭ ئۇ تەرىپى بولسا خوتەن ۋىلايىتىگە تەۋە ئىدى.

شۇ كۈنلەردە سانىز مىرزىنىڭ خىياللىرى زىددىيەتلىك ئىدى، نېمىدۇر بىر ئىشتا بىر قارارغا كېلەلمەيۋاتقاندا تىت - تىت بولاتتى، ئۇلۇغ - كىچىك تىناتتى. ھەئە، پۈتكۈل ۋۇجۇدىنى ئىلىكىگە ئېلىۋالغان بىر خىيال ئۇنى ئارامسىز قىينايتتى.

«... بۈيۈك موغۇلىستان سەلتەنەتى، قۇدرەتلىك ئۇيغۇر ئېلى ئاشۇ ئىستېداتسىز، تەلۋە، بەتئەخلاق دوستمۇھەممەدخاننىڭ قولىدا ۋەيران بولىدىغان ئوخشايدۇ، ئۇنىڭ نەزەرىدە ئەل - يۇرت، سەلتەنەت يوق، ئەمىرلەرنىڭ مەسلىھەتلىكىمۇ، مەلۇماتىغىمۇ قۇلاق سالمايدۇ، بەزمە - مەشرەپ، شاراب - خوتۇنبازلىقتىن باشقىسىغا كۆڭلى تارتمايدۇ، مەيلى مەرتىۋىلىك ئەمىرلەر بولسۇن، مەيلى ئا - دەتتىكى مۇلازىم - خىزمەتكارلار بولسۇن، كۆزىگە سەت كۆرۈن - سىلا، سەل - پەللا غەزىپىنى كەلتۈرسىلا كالىسىنى خۇددى قۇشقاچنىڭ بېشىنى ئۈزگەندەك ئۈزۈپ تاشلايدۇ، ئۇنىڭ ئالدىدا ئادەم بىلەن ھايۋاننىڭ پەرقى يوق، ئوردىدىكى ئەمىرلەرنىڭ ئۆلۈم ۋەھمىسىدە يۈرىكى پوك - پوك، ئىمكان بار ئوردىدىن چەتلەش - كە، خاننىڭ كۆزىدىن يىراق تۇرۇشقا تىرىشىدۇ، مۇشۇنداق بولۇ - ۋېرىدىغان بولسا، ئۇلار ھامان خانغا قارشى چىقماي، ئىسيان كۆ - تۈرمەي قالمايدۇ. ئىنىم مۇھەممەد ھەيدەر مىرزا ھازىر نەدىكىن؟ قەشقەردىمىدۇ ياكى ئاقسۇدا خاننىڭ ئوردىسىدىمىدۇ؟ ئۇنىڭ جې - نىغىمۇ ئۇۋال، ئول خۇنرىزخاننىڭ سەۋەبىدىن سەلتەنەتكە پەيدا بولۇۋاتقان يوشۇرۇن خەۋپنى سەزدىمىكىن؟ سەزگەن بولسا قانداقراق خىيالغا كەلدىكىن؟ ئۇ خانغا، سەلتەنەتكە ھەقىقەتەن ساداقەتمەن، لېكىن بىر ئادەمنىڭ ساداقىتى بىلەن سەلتەنەت ھەرگىز مۇستەھكەم تۇرمايدۇ، ئابا - ئەجدادلىرىمىزنىڭ شان - شەرىپى، شەۋكىتىنى ساقلاپ قالغىمىز دەيدىكەنمىز، چوقۇم باش -



قەچە يول تۇتۇشمىز، ۋاز كېچىشكە تېگىشلىك بولسا چوقۇم ۋاز كېچىشىمىز كېرەك. دانىشمەنلەر ئەسكى بىلەن ئېسىڭ كېتەر دەپتىكەن، دوستمۇھەممەدخاننى ياخشىلىققا، دىيانەتكە، پەزىلەتكە، ئادالەتكە باشلايمىز دەپ سەرپ قىلغان زېھنىمىزنى ئاشۇ سەلتە - نەتنى ساقلاپ قېلىش ئۈچۈن باشقا چارە - تەدبىرلەرگە سەرپ قىلغىنىمىز ياخشى. ئۆتمۈشۈڭگە مەنسۇپ بولغان شەرەپ بىلەن شەخسەن ئۆزۈڭگە مەنسۇپ بولغان شەرەپ ئارىسىدىكى پەرق تۈنۈ - گۈن بىلەن بۈگۈن ئوتتۇرىسىدىكى پەرققە ئوخشايدۇ، تۈنۈگۈنكى رىزىقىڭنىڭ بۈگۈنگە پايدىسى بولمىغىنىدەك، تۈنۈگۈنكى توقۇلۇقۇڭ - نىڭمۇ بۈگۈنكى ئاچلىققا پايدىسى يوق، دەپ ئەللامە زەمەخشەرى<sup>①</sup> ھەزرەتلىرى توغرا ئېيتقان. ئۆتمۈشكە تېۋىنىپ ياشاش ئىنساننى غاپىل قىلىپ قويدۇ، ئەلۋەتتە ئۆتمۈشنى ھەر قاچان ئېسىدە ساقلاش كېرەك، ئەمما بۈگۈننى ھەم ئەتسى ئۈچۈن غەم يېيىش كېرەك. بۈگۈنگە باش قاتۇرمىغان، ئەتىگە نىشان بەلگىلىمە - گەن ئىنساننىڭ ئىستىقبالى قاراڭغۇ بولىدۇ، سۇلتان دوستمۇ - ھەممەدخاننىڭ سەلتەنەتنى بىكار قىلىپ ئورنىغا تاغىسى يۈنۈس - خان ئالىلىرىنى تەختكە ئولتۇرغۇزساق قانداق بولۇر؟ مېنىڭچە بۇ ئەلۋەتتە ئاقىلانە تەدبىر. بۈيۈك سەلتەنەتنى گۈمرانلىقتىن قۇ - تۈلدۈرۈشنىڭ بىردىنبىر يولى مۇشۇ، مەرھۇم جەننەتماكان ئاتام - مۇ ئۆز ۋاقتىدا يۈنۈسخاننىڭ ئەقىل - پاراسىتىگە قايىل بولغان، ئۇنى تەختتە ئولتۇرغۇزمىغىنىغا كۆپ ئەپسۇسلانغانىدى. ئەمما ئىنىم مۇھەممەد ھەيدەر مىرزا بۇ تەدبىرگە نېمە دەرەككىن؟ قوللار - مۇ، قارشى چىقارمۇ؟ ناۋادا قوللىماي قالسا ئاغا - ئىنى ئوتتۇرد - مىزدا نىزا - ئاداۋەت پەيدا بولۇپ قالارمۇ؟ ئەلۋەتتە شۇنداق بول - دۇ. نېمىلا بولمىسۇن مۇددىئايمنى ئۇنىڭ سەمىگە سېلىپ باقايد - مىكىن؟ توختا، ئىشەنچ يوق ئىشقا تەۋەككۈل قىلماسلىق كېرەك. ئاۋۋال ئۇشبۇ مۇددىئادىن يۈنۈسخان ئالىلىرىنى ۋاقىپلاندىرۇپ

① ئەللامە زەمەخشەرى — (1075 - 1144) ئەرەب تىل - ئەدەبىياتى بو - يىچە بۈيۈك ئالىم. ئەسلىي ئىسمى ئوبۇلقاسىم شەھابىدىن مەھمۇد بىننى جارىۋىلا.



كۆڭلىدىكىنى بىلىپ باقاي، بۇ ئىشقا يۈنۈسخان ئالىلىرى قىد-  
زىقماي قالمايدۇ، ئۇنىڭ بىلەن بىر مەسلىھەتكە كېلىۋالغاندىن  
كېيىن، ئاندىن ئىنىم مۇھەممەد ھەيدەر مىرزىنى خەۋەرلەندۈرەي،  
ئول چاغدا قوشۇلمىسىمۇ ياق دېيەلمەيدۇ، قالغان ئىشلارنى شول  
چاغدا ئەھۋالغا قاراپ بىر تەرەپ قىلارمەن...»

سانىز مىرزا بىردىنلا ھاياجانلاندى، يەلكىسىنى بېسىپ تۇر-  
غان ئېغىر يۈكتىن قۇتۇلغاندەك بولۇپ پەيدەك يەڭگىلىدى، ئور-  
نىدىن تۇرۇپ قورۇقتىكى خاسخانىسىغا قايتىپ كىردى، مۇلازىمە-  
تقا بۇيرۇپ قەغەز - قەلەم ئەكەلدۈردى.

— بىر پىيالىە چاي دەملەپ بېرىپ، ماڭا دەخلى قىلىمە-  
سۇنلار.

خىزمەتكار ھايال بولماي پەتنۇستا بىر چەينەك چاي بىلەن  
بىر پىيالىە كۆتۈرۈپ كىردى.

— ئۈزۈم قۇيۇپ ئىچمەن، — دېدى سانىز مىرزا.  
خىزمەتكار پەم بىلەن چىقىپ كەتتى.

سانىز مىرزا چاي ئىچكەچ بىرپەس ئويلىنىۋالغاندىن كې-  
يىن، قومۇش قەلەمنى قولغا ئېلىپ سىياھانغا مىلىدى.



«ئەسسالامۇ ئەلەيكۇم»

بەدى خۇداۋەسەلىۋاتى بەرۇسۇل، دۇئايى پاراۋان ۋە  
تەھىياتۇ بىپايان ئاداسىدىن بىزلەر كىم بۈيۈك موغۇلىستان-  
نىڭ شەۋكەتلىك ئۇلۇسبېگى جەننەت ماكان خۇداپىداد ھەزرەت-  
لىرىنىڭ چەۋرىسى بولمىش پاركەنت ئەمىرى سانىز مىر-  
زىدىن بۈيۈك موغۇلىستان تەختگاھىنىڭ ئۇلۇغ پاسىبانى  
بولمىش تۇغلۇق تۆمۈرخان ھەزرەتلىرىنىڭ پۇشتى، باھادىر  
سۇلتان ئۇۋەيسخان ئالىلىرىنىڭ خانزادىسى، تەقدىر -  
قىسمەت تەتۈرلىكىدىن قازاقلقتا ياشاۋاتقان تاج ئىگىسى،  
تىنچ ۋە خاتىرجەملىكىنى قانات يايدۇرغۇچى، ياراملىق خىس-  
لەت، ئېسىل پەزىلەتلەرنىڭ ئىگىسى، يۈكسەك ئىرادىلىك،

جاسارەتلىك، دىيانەتلىك، ئادالەتلىك، ئىلىم ۋە ئالىملارنىڭ دوستى، ئاۋامنىڭ باشباناھى، شەرىئەتنى مۇستەھكەملىگۈ - چى جانابى يۈنۈسخان ئالىيلىرىغا چەكسىز سالام بولغاي.

ساداقەت ئېتىزىغا ۋاپا گۈللىرىنى تېرىپ پەرۋىش قىلغۇچى ئالىيلىرى بىلەن ئوزا يىلى ئارتۇچ داۋىنىدا قىس - قىلا دىدار - غەنىمەت شەرىپىگە نائىل بولغاندىن بېرى قايتا دىدارلىشىشقا پۇرسەت بولمىدى. مەرھۇم جەننەتلىك ئاتامدىن نۇرغۇن ئېسىل پەزىلەتلىرىنى ئىشلىتىپ، شول سەۋەبتىن سۆھبەتلىرىگە داخىل بولۇشنى غايىۋانە ئارزۇ قىلغان بولساقمۇ تا بۈگۈنگىچە ئول ئارزۇيىمىزغا يېتەلمىد - دۇق. ئەلۋەتتە بۇنىڭ سەۋەبىنى دەپ ئولتۇرمىساممۇ ئالىي - لىرىغا بەش قولىدەك ئايان. ياراتقان قۇدرەت ئىگىسى بۇيرۇ - مىسا، نېسىپ قىلمىسا بەندىسىگە چارە يوق ئىكەن. خەۋەر تاپقاندا، ئىنىلىرى بولمىش شەۋكەتلىك سۇلتان ئىسمان بۇ - غاخان ئالىيلىرى ھەق ھۆكۈمگە ئىتائەت گەردىنىنى سۇ - نۇپ، كۆزلىرىمىزنى ياشلاپ، يۈرەك - باغرىمىزنى داغلاپ جانابى ھۆسنى مۇتلەقنىڭ دەرگاھىغا كېتىپ قالدى. ئابا - ئەجدادلىرىمىزدىن قالغان ئۇدۇم بويىچە پەرزەنتى خانزادە دوستمۇھەممەدخانغا تاج كىيىدۈرۈپ تەختتە ئولتۇرغۇزدۇق ۋە ساداقەتمەنلىك بىلەن مۇلازىملىق قىلدۇق. ئول خانزادە ئەسلىدىنمۇ بەتخۇي، تەلۋە، ئىستېداتسىز ئىدى، سەلتەنەت پاسبانى بولغاندىن كېيىنمۇ ئۆگەنگەن خۇيىنى تاشلىمىد - دى. تاشلىمىدىلا ئەمەس، تېخىمۇ يامان قىلىقلارنى چىقار - دى. شەرىئەت ئەھكاملىرىنى كۆزگە ئىلماي، دىنىي ئىسلا - مىمىزنى ئاياغ ئاستى قىلدى. ئاتا ھازىرىدا شاراب ئىچكەن - نى ئاز دەپ، باشقا ئەمىرلەرگىمۇ سۈر كۆرسىتىپ مەجبۇ - رەن شاراب ئىچۈردى، ئىككى ئېغىز خالىس نەسەت قىل - غىنىمىز ئۈچۈن گۇناھكار بولدۇق. بۇ قىلىقىغا شەرىئەت ھۆكۈمى بويىچە پەتۋا بەرمىگەنلىكى ئۈچۈن شەيخۇلئىسلام



مەۋلانە تاجىددىننىڭ بېشىنى كەستى. مەرھۇم خاننىڭ كىرىپكىگە توپا قونماي تۇرۇپلا ئوردىدا مۇسەبەت ئورنىدا بەزمە باشلاندى، چىدىغۇسىز خۇنرىزلىقلار بولدى. شول كۈنلەردە بارچە ئەمىرلەرنىڭ دىلى سۇنۇق، كۆڭلى خاتىر - جەم ئەمەس. نارازىلىقى كۈچلۈك، ئەل - يۇرت يېڭى خاننىڭ ئادالەتتىدىن، پەزىلىتىدىن بەنگۇمان بولۇپ تۇرماقتا. ئەل - ھال، بۈيۈك سەلتەنەتنىڭ، ئەل - يۇرتنىڭ بېشىغا كەلگەن كۈلپەتلەرنى، ئول خۇنرىز، بەتقىلىق تاجدارنىڭ زۇلۇم - سىتەملىرىنى بۇ قىسقىغىنا مەكتۇپتا بايان قىلىپ بولماستىن.

زاماننىڭ قابىلىيەت ئىگىسى، ئىزباسارلىق مەرتىۋە - سىنىڭ ساھىبى، ساۋابلىق بىلەن خاتالىقنى ئېنىق ئايرىد - غۇچى جانابى ئادالەت ئىگىسىگە شۇنى تۆۋەنچىلىك بىلەن ئىلتىماس قىلىمەنكى، ئابا - ئەجدادلىرىدىن قالغان بۈيۈك تەخت - سەلتەنەتنى، ئەل - يۇرتنى ۋەيرانچىلىقتىن قۇتۇلدۇرۇۋېلىش ئۈچۈن شىجائەت كەمەرلىرىنى مەھكەم باغلاپ، ھىممەت تۇلپارلىرىنى چاپتۇرۇپ ئۇشبۇ بەختسىز - لىك تۇمانلىرى قاپلاشقا باشلىغان تەسەررۇپلىرىغا يېقىن پۇرسەتتە قەدەم كەلتۈرگەيلا. مۇبارەك پايە قەدەملىرىنىڭ خاسىيىتىدىن، قوللىرىدىكى ئادالەت زۇلپىنقارلىرىنىڭ قۇدرىتىدىن ئەل - يۇرتنىڭ بېشىدىكى بال - قازا تۇمانلى - رى تارقاپ، تەخت - سەلتەنەت نۇر - زىياغا كۆمۈلسە، تاكى بۇ باھانە بىلەن نۇر چەشمە پاكلىرىنى كۆرۈپ ۋە دىدارلىد - شىپ ئۇچراشماقنى خۇدايتائالا نېسىپ قىلسا ئەجەب ئە - مەس.

ۋە يەنە قۇلەن، ئىلمەن ۋە ھۆكەمەن شولكى، بۇ دۇنيا مەيلى مەككار، مەيلى كاج رەپتار، ھېچ ئەۋلىيا - ئەنبىيا، ھېچ پادىشاھ ئىسكەندەر زامان، رۇستەمى داستان ۋە جەم - شىد دەۋرانىگە ۋاپا قىلمىغان. بەلكى ھەممىسىنىڭ ھالىنى



خاراب، باغرىنى كاۋاپ ئەتكەندۇر. ئالىيلىرىنى ئاتا تەخت -  
 ئاھىغا دەۋەت قىلىشتىكى مۇددىئە شولكى، بۇ ئالتە كۈنلۈك  
 ئالەمدە ئەل - يۇرتقا ئادالەت غىستىمەكتۇر. ئەلۋەتتە ئول  
 ئەدىلى - ئادالەت ئۆزلىرىنىڭ پەزىلەت خەزىنىلىرىدە  
 كەڭ - كۈشادىدۇر. پۇرسەت - نۆۋەت پىشىپ يېتىلدى. ئاتا  
 مىراس تەسەررۇپلىرىغا قەدەم كەلتۈرۈشنى ئىرادەت قىل -  
 سىلا، ۋىلايەتلەردىكى ئەمىرلەرنى كەمىنلىرى ئاياغلىرىغا  
 جەمئىي قىلغۇر مەن، ئۈشۈبۇ ئىلتىماسىمنى ئويلىنىپ كۆر -  
 گەيلا ۋە رەت قىلمىغا يالا. بەلكىم كەمىنە مۇلازىملىرىنى  
 خۇرسەندە - بەرھەمەندە ئەيلىگەيلا. ئىنشائاللاھ، دۆلەت -  
 دۇنيالىرى مەئمۇر، تاجۇ تەختلىرى بىتەئەرۇز بولغاي.

پات يېقىندا دىدار - مۇلاقاتتا بولۇشنى يېگانە  
 ئاللاھتىن كېچە - كۈندۈز تىلەپ، يوللىرىغا تەلمۈرۈپ  
 تۇرغۇچى، ئىلتىپات ئەيلىمىسە پەرزەنتلىرى، ئىلتىپات  
 ئەيلىمىسە نۆكەر - مۇلازىملىرى بولمىش ياركەنت ئەمد -  
 ىرى سانىز مىرزا ئىبنى سەيىد ئەلى ئالىپ ئىبنى سەيىد  
 ئەھمەد ئىبنى خۇدايىدەتتىن دەپ بىلۈرلا.

نامە تامام ۋەسسالام.»



سانىز مىرزا يازغان مەكتۇپىنى بىر قۇر ئوقۇپ چىققاندىن  
 كېيىن ئىسمىنىڭ ئۈستىگە مۆھۈرىنى باستى - دە، ئۇنى مەخ -  
 سۇس خەت - ئالاقە ئەۋەتىدىغان نەقىشلىك كۆنقاپقا سېلىپ، قاپ -  
 نىڭ ئاغزىنى شام بىلەن پېچەتلىدى. پېچەتنىڭ ئۈستىگىمۇ مۇ -  
 ھۈرىنى باستى، ئاندىن ئەڭ ئىشەنچلىك، ساداقەتمەن نۆكەرى  
 قۇتلۇق پالۋاننى چاقىرتتى.

— ئۇدۇل يەتتەكەنتكە بېرىپ يۇنۇسخان ئالىيلىرىنىڭ قو -  
 لىغا تەگكۈزسۇنلار، — دېدى ئۇ قۇتلۇق پالۋانغا مەقسىتىنى  
 قىسقىچە بايان قىلغاندىن كېيىن، — يولدا قاتتىق ئېھتىيات  
 قىلسۇنلار، يەتتەكەنتكە ماڭغانلىرىدىن ئاغىچىلىرىمۇ بىخەۋەر



قالغاي.

— باش ئۈستىگە، — دەدى قۇتلۇق پالۋان بېشىنى ئې-  
گىپ، — ئۆيدىكىلەرگە خانلىق ئىشلىرى بىلەن ئالدىراشمەن،  
دەپ قويىمەن.

— ئاللاھ خالىسا ئەتە سەھەردە يولغا چىقسۇنلار. پات - يې-  
قىندا خۇش خەۋەرلىرىنى ئاڭلىغايىمەن.  
— پەرمانبەردارمەن.

قۇتلۇق باھادىرنى ئۈزىتىپ قويغان سانىز مىرزا ئۆزىنى  
بىردىنلا يەڭگىلەپ قالغاندەك ھېس قىلدى ۋە بارماقلىرىنى پۈ-  
كۈپ قۇتلۇق باھادىرنىڭ يەتتەكەنتكە بېرىپ - قايتىپ كەلگۈچە  
بولغان ئارىلىقتىكى كېتىدىغان ۋاقىتنى كۈن بويىچە تەخمىنىي  
ھېسابلاپ چىقتى.



يەتتەكەنت.

قىرو چۈشۈپ، توختام سۇلار نېپىز مۇزلاپ قىشتىن شەپە  
بېرىپ تۇراتتى. ياز بويى ھويلا، باغلىرىدا، ئۆگزىلىرىدە يېتىپ -  
قوپۇپ كۈن ئۆتكۈزگەن كىشىلەر ئەمدى قازناقلىرىنى تۈزەشتۈ-  
رۈپ، تام - تورۇسلىرىنىڭ يۇچۇقلىرىنى ئېتىپ، دېرىزە - تۈڭ-  
لۈكلىرىنى ھىملاپ، قەغەز چاپلاپ، تام مەش، سەندەل، ئاتەشداز-  
لىرىنى رېمونت قىلىپ قىشنىڭ تەييارلىقلىرىغا چۈشۈپ كەتكە-  
ندى.

ئاتەشداندىكى ئۆرۈك ئوتۇنىنىڭ چوغىدا ئىللىپ كەتكەن  
ئىچكىرىكى سارىيىدا كۆڭلەكچان ئولتۇرغان يۇنۇسخان زەپەر،  
لاچىندانە قاتارلىق خۇش پۇراق دورا - دەرەمەكلەر بىلەن ناۋات  
سېلىپ دەملەنگەن چايىنى ئالدىرماي ئوتلىغىنىچە قولىدىكى  
مەكتۈپقا قاراپ خىيالغا پاتقاندى. شۇ تاپتا ئۇنىڭ ئىچكى تۇيغۇ-  
لىرى تولىمۇ ھاياجانلىق، تىنچسىز ئىدى. سانىز مىرزانىڭ مەك-

تۈپىدىكى ھەر بىر جۈملە قولاق تۈۋىدە توختىماي جاراڭلايتتى. دەرھاللا موغۇلىستانغا ئاتلانغۇسى، كېچە - كۈندۈز ئارزۇ قىلىپ كەلگەن تاجۇ تەختنى قولغا ئالغۇسى كېلەتتى. ئۇ ۋەسۋەسىگە چۈشۈپ قالغانىدى.

«سانىز مىرزا راست ئېيتىدۇ، پۇرسەت، نۆۋەت دېگەن مانا مۇشۇ. ياراتقان ئىگەم ئەمدى نۆۋەتنى ماڭا بەرگەن ئوخشايدۇ، نا. ئىنساب، تەۋپىقىسىز ئىنىم ئىسان بۇغاخاننىڭ ۋاپاتى بىلەن تەڭ لەشكەر تارتقان بولسام دوست - دۈشمەنلىرىم مېنى نامەردلىكتە ئەيىبلەيتتى، مەنمۇ ۋاپاغا چاپا قىلغانلارنىڭ تىمسالى بولۇپ قالاتتىم، ھازىر ئۇنىڭ ئوغلى سەلتەنەتنىڭ ھۆددىسىدىن چىقالماپتۇ، بەلكى ئەمىر - بەگلىرىنى رەنجىتىپ، سەلتەنەتتىن سو-ۋۇتۇۋېتىپتۇ، ئەلۋەتتە، تەخت - سەلتەنەتكە ھەقىقىي بىر ئىسىم تېدات ئىگىسى پاسىبان بولۇشى كېرەك. مەندىن باشقا يەنە كىم موغۇلىستان سەلتەنەتنىڭ خانلىق تاجىنى كىيىشكە مۇۋاپىق كەلسۇن؟ سانىز مىرزا بۇ مەكتۇپنى باشقىلاردىن سىر تۇتۇپ ئۆز نامىدىلا ئەۋەتىپتۇ، ئۇنىڭ ئۈستىگە قەشقەر ئەمىرى بولمىش ئىنىسى مۇھەممەد ھەيدەر مىرزانىڭ بىر ئېغىزمۇ گېپىنى قىلماپتۇ، ئەھۋالدىن قارىغاندا ئىنىسىدىنمۇ سىر تۇتقان بولسا كېرەك. ئەگەر ئاغا - ئىنى ئىككىسى بىرلىشىپ مېنى تەختكە تەكلىپ قىلغان بولسا ئىدى، ئىشلار تېخىمۇ ئاسانلاشقان بولار ئىدى، مەنمۇ بۇنچە ئىككىلەنمەس ئىدىم. راست، مۇھەممەد ھەيدەر مىرزا ئىنىم سۇلتان ئىسان بۇغاخانغا كۈيۈ ئوغۇل بولۇپ كۆرۈنگانلىق مەرتىۋىسىگە ئېرىشكەنىدى. شۇڭا ئۇنىڭ ئاغىسىنى قوللىشى ناتايىن، ئۇ قېيىنئاغىسى بولمىش سۇلتان دوستمۇھەممەد مەدخاننىڭ سەلتەنەتنى ساداقەتمەنلىك بىلەن جان تىكىپ قوغدايدۇ. قەشقەرنى قولغا ئالماي تۇرۇپ موغۇلىستان تەسەررۇپىنى ئىستېلا قىلىش مۇمكىن ئەمەس. سانىز مىرزا بولسا قەشقەرنىڭ ئەمەس، ياركەنتنىڭ ئەمىرى. شۇڭا، بۇ ئىشتا يەڭگىلەنمەسلىك



قىلمىغان تۈزۈك. گەرچە ھازىر موغۇلىستاندا ئەمىر سەيپىدەئەلى ئالپتەك تەدبىرلىك، جاسارەتلىك باھادىر - سەركەردىلەر يوق دەپ - يەرلىك بولسىمۇ، يەنىلا سەل قاراشقا بولمايدۇ، ئۇنىڭ ئۈستىگە قولۇمدا تۈزۈك سەركەردە - لەشكەرلەرنىڭ تايىنى يوق. ئازغىنە سەركەردە - لەشكەرلەر بىلەن تەۋەككۈل قىلسام مەغلۇبىيىتىم ئۆتكەن قېتىمقىدىنمۇ ئېچىنىشلىق بولىدۇ، بەلكىم سانىز مىرزا ۋە بىر قىسىم ۋىلايەتلەرنىڭ ئەمىرلىرى ماڭا ھەمدەمدە بولۇشىمۇ مۇمكىن، ئەمما موغۇلىستاننىڭ ئاساسلىق لەشكەرى كۈچى يە - نىلا قەشقەر بىلەن ئاقسۇدا، سۇلتان ئەبۇسەئىد مىرزا ئالىيلىرى سەمەرقەنتتە بولغان بولسا ئىدى، ئۇنىڭدىن كۆمەكلىشىشكە بى - رەر تۈمەن لەشكەر سورىغان بولاتتىم، ھازىر سۇلتان ئەبۇسەئىد مىرزا ئالىيلىرى ئەزەربەيجان، ئىراق زېمىنىنى ئىستېلا قىلىش بىلەن ئالدىراش، گەرچە نۇسرەت خەۋەرلىرىنى ئاڭلاپ تۇرغان بولساممۇ، سەمەرقەنتكە قاچان قايتىپ كېلىشىنى مۆلچەرلىمەك تەس. تولىمۇ ئەپسۇس، بۇ ئىش ئەجەبمۇ بىر قاملاشمىغان پەيتكە توغرا كېلىپ قالدى دېسە...»



ھەئە، سۇلتان ئەبۇسەئىد مىرزا بۈرگە سۇلتان باشچىلىقىد - دىكى دەشتى قىپچاقتىن كەلگەن ئۆزبېك لەشكەرلىرىنى پۈتۈنلەي تارمار قىلغاندىن كېيىن، تەخت دەۋاڭىرى بولمىش مۇھەممەد جۇگىنى شاھرۇخىيە قەلئەسىدە قامىۋالدى. ئۇنىڭ دەشتى قىپ - چاقتىن كەلگەن باسقۇنچىلار ئۈستىدىن غەلىبىگە ئېرىشكەنلىكىد - ىن خەۋەر تاپقان ھۈسەيىن بايقارا خېلىلا چۆچۈدى ۋە تەئەررۇز قىلىشىنى توختىتىپ يارىشىشنى تەلەپ قىلدى. دەشتى قىپچاق ھۆكۈمدارى سۇلتان ئوبۇلخەيرخاننىڭ ئۆچ ئېلىش ئۈچۈن قايتا لەشكەر تارتىپ كېلىش ئېھتىمالىنى نەزەردە تۇتقان ئەبۇسەئىد مىرزا ھۈسەيىن بايقارانىڭ تەكلىپىنى قوبۇل قىلىپ يارىشىشقا قوشۇلدى. ئۇنىڭ ھۈسەيىن بايقارا بىلەن ياراشقانلىقىدىن خەۋەر تاپقان ئوبۇلقاسىم بابۇر مىرزا نۇرغۇن سوۋغا - سالاملارنى ئەۋە -

تېپ ئەبۇسەئىد مىرزىنىڭ غەلبە - نۇسرىتىنى تەبرىكلىدى ۋە ساداقىتىنى بىلدۈردى، دېمەك، ئەبۇسەئىد مىرزا بارلىق رەقىبلىرى ئۈستىدىن تولۇق غەلبە قىلدى.

ئەبۇسەئىد مىرزىنىڭ بىردىنلا كۈچىيىپ كەتكەنلىكىنى ھېس قىلغان ئوبۇلخەيرخان بولسا ئېھتىيات قىلىپ قالدىمۇ يا - كى نۇرغۇن لەشكەرلىرىدىن ئايرىلىپ قالغانلىقى ئۈچۈن قايتا لەشكەر تارتىشقا جۈرئەت قىلالىمىدۇمۇ ئەيتاۋۇر ئۆز نېسىۋىسىگە شۈكۈر قىلىپ دۈشمەنلىك قىلىشقا پىتىنالىمىدى.

ھەر تەرەپتىن خاتىرجەم بولغان سۇلتان ئەبۇسەئىد مىرزا شاھرۇخىيە قەلئەسىگە قامىلىپ قالغان مۇھەممەد جۇگىنى يوقىتىشقا ئالدىرماي، قەلئەنى قامال قىلىشنى چىڭىتتى. خېلى كۆپ سەركەردە - لەشكەرلىرىدىن ئايرىلىپ قالغان مۇھەممەد جۇگى ئون ئاي بولغاندا قامالغا بەرداشلىق بېرەلمەي، سىرتتىن كېلىدىغان ياردەمدىن ئۈمىدىنى ئۈزۈپ، ھاياتىنى قۇتقۇزۇپ قېلىش ئۈچۈن ماۋەرائۇننەھر، خۇراسان، ھەتتا پەرغانە ۋادىسىدىكى دىن پېشۋالىرىنىڭ پىركالانى بولمىش ئىشان شەيخ خوجا ئەبەيدۇللا ئەھرانى ئارىغا سېلىپ سۈلھى تەلەپ قىلدى. مىرزا ئۇلۇغبەگ پاجىئەسىدىن كېيىن، ئىشان شەيخ نىزامىددىن خامۇشنىڭ نوپۇزى قاتتىق تۆۋەنلەپ كەتكەنىدى. سەلتەنەتنى قولغا ئېلىپ خانلىق تەختتە ئولتۇرغان ئەبۇسەئىد مىرزىمۇ ئۇنىڭغا ئېتىبارسىز قاراپ، ئىشان شەيخ خوجا ئەبەيدۇللا ئەھرارغا مۇرت بولغانىدى. سەلتەنەت ئىشلىرىغا ئارىلاشمايدىغان، مۇرت - مۇخلىسلىرىغا سۈلۈكتىن باشقا تەرغىبات ئېلىپ بارمايدىغان، سەمەرقەنت شەھىرىنىڭ سىرتىدىكى ئازغىنە يېرىنى ئۆز قولى بىلەن تېرىپ، چىققان ھوسۇلنى يەپ كۈن كەچۈرىدىغان، مۇرت - مۇخلىسلىرى دۇئا قىلدۇرۇش ئۈچۈن ئېلىپ كەلگەن ئاشلىق، مال - چارۋا، پۇل - پۇچەكلەرنى نامرات كىشىلەرگە ئۆلەشتۈرۈپ بېرىدىغان، شۇ سەۋەبلىك ئاۋام ئارىسىدا يۈكسەك نوپۇزغا ئىگە بولغان



بۇ ئىشاننى ئەبۇسەئىد مىرزا بەكمۇ ھۆرمەتلەيتتى، پات - پات ھۇزۇرىغا بېرىپ ئىستىقامەتنە بولاتتى، ئەمىر - مەرۇپلىرىنى، تەبلىغلىرىنى ئاڭلايتتى، شۇڭا ئۇ ئىشان خوجا ئەبەيدۇللا ئەھرار - نىڭ مۇھەممەد جۇڭغا ھاياتلىق يولى بېرىش ھەققىدىكى نەسىھە - تىنى ئاڭلىغاندا «ياق» دېيىشكە جۈرئەت قىلالمىدى. مۇھەممەد جۇڭگىنى ئۆلتۈرمەسلىككە ۋەدە بەردى، قۇرئان تۇتۇپ قەسەم قىلدى. شۇنىڭ بىلەن ئىشان خوجا ئەبەيدۇللا ئەھرار شاھرۇخىيە قەلئەسىگە كىرىپ مۇھەممەد جۇڭغا ئەبۇسەئىد مىرزىنىڭ ۋەدە - سىنى يەتكۈزدى ۋە سۆزلىرىنىڭ راست ئىكەنلىكىنى بىلدۈرۈپ قۇرئان تۇتتى. ھايات قېلىشقا كۆزى يەتكەن مۇھەممەد جۇڭگى سۇلتان ئەبۇسەئىد مىرزاغا تەسلىم بولغانلىقىنى جاكارلىدى. ئۇ ئەبۇسەئىد مىرزىنىڭ چاڭگىلىدىن بېشىنى ئامان - ئېسەن ئېلىپ چىقالسا، يەنە ئۇدۇل دەشتى قىچاققا بېرىپ سۇلتان ئوبۇلخەيى - رىخاندىن مەدەت تىلەشنى ياكى ھۈسەيىن بايقارا، ئوبۇلقاسىم با - بۇر مىرزلار بىلەن قايتىدىن ئىتتىپاق تۈزۈپ كۈچ توپلاپ، سە - مەرقەنت تەختىگاھىنى قولغا ئېلىشنى كۆڭلىگە پۈككەندى. بىراق ئۇ تاش ساناپ بولغىچە سۇلتان ئەبۇسەئىد مىرزا قۇم ساناپ بولغانىدى، گەرچە ئۇ ۋەدىسىدە تۇرۇپ مۇھەممەد جۇڭگىنى ئۆل - تۈرمىگەن بولسىمۇ، ئۇنى دەرھال نەزەربەند قىلىپ ئوبۇلقاسىم بابۇر مىرزاغا ئىبەرەت قىلىش ئۈچۈن ھىراتقا ئەۋەتتى - دە، تو - لمۇ مۇستەھكەم بولغان ئىختىيارىدىن قەلئەسىگە سولاپ قويدى. خام خىيالىرىنىڭ بەربات بولغانلىقىنى ھېس قىلغان مۇ - ھەممەد جۇڭگى سۇلتان ئەبۇسەئىد مىرزىنى ۋەدىسىدە تۇرمىدى دەپ ئەيىبلىدى. ئەبۇسەئىد مىرزا ئۇنىڭغا: «مەن سېنى ئۆلتۈرمەس - لىككە ۋەدە قىلغان، ۋەدەمدە تۇردۇم. مانا بېشىڭ تېخىچە يەلكەڭدە تۇرۇپتۇ» دەپ جاۋاب بەردى. ئىشان شەيخ خوجا ئەبەيدۇللا ئەھرار بولسا بۇ دەۋاخا قايتا ئارىلاشمىدى. ئەركىنلىكىدىن، ئارزۇ - ئار - مانلىرىدىن ئايرىلغان مۇھەممەد جۇڭگى ئۈمىدىسىزلىك ئىلىكىدە



ئۇزاق ئۆتمەي ئىختىيارىدىن قەلئەسىدە ۋاپات بولدى. ئۇنىڭ ۋاپاتىغا ئۆلىشىپلا، ھىرات ھۆكۈمدارى ئوبۇلقاسىم بابۇر مىرزىمۇ كېسەل بىلەن ۋاپات بولدى. شاھرۇخىيلارنىڭ تەخت - سەلتەنەت دەۋاسى قىلىشىدىن ئەنسىرىگەن ئەبۇسەئىد مىرزا ئانچە خالاپ كەتمىسىمۇ ئۆز سەلتەنەتنىڭ مۇقىملىقىنى نەزەردە تۇتۇپ، ئو - بۇلقاسىم بابۇر مىرزىنىڭ بىر تۇغقان قېرىندىشى — ئاكىسى سۇلتان مۇھەممەد مىرزىنىڭ ئوغلى يادىكار مۇھەممەد مىرزىنى ھىراتنىڭ ئەمىرلىكىگە تەيىنلىدى.

ئەنە شۇ تەرىقىدە ماۋەرائۇننەھر سەلتەنەتىنى قورقۇنچلۇق دەۋاگەرلەردىن خالاس قىلغان سۇلتان ئەبۇسەئىد مىرزا سەمەر - قەنتىنى چوڭ ئوغلى ئەھمەد مىرزىغا قالدۇرۇپ، ھۆكۈمرانلىقىنى تېخىمۇ مۇستەھكەملەش ۋە كېڭەيتىش ئۈچۈن، خىللانغان سەر - كەردە ۋە لەشكەرلىرى بىلەن زور قوشۇن تەشكىللەپ ئىراق، ئە - رەبىستان<sup>①</sup>لارنى ئىستېلا قىلىش ئۈچۈن يۈرۈش قىلغانىدى. مانا مۇشۇ سەۋەبتىن يۈنۈسخان سانىز مىرزىنىڭ تەكلىپىنى قوبۇل قىلىپ موغۇلىستانغا لەشكەر تارتىشقا تەۋەككۈل قىلالمىدى. ئە - بۇسەئىد مىرزا سەمەر قەنتتە بولغان بولسىدى، ئىش باشقىچە بولاتتى. ئامالسىز قالغان يۈنۈسخان تەقەززا بولۇپ تۇرغان سانىز مىرزىغا ئۈمىد بېغىشلىغۇچى ئىبارىلەر بىلەن جاۋاب مەكتۇپ يېزىشقا كىرىشتى:

«بىسىللاھىر رەھمانىر رەھىم

ئەسسالامۇئەلەيكۇم ساداقەت ئەھلىنىڭ سەركەردىسى،  
ۋاپا بوستانىنىڭ ناۋاكەش بۆلبۈلى، خۇش خەۋەرلەرنىڭ  
مەنبەسى، شېرىن زەبانلىقتا شەكەر مەسەللىك باھادىر  
ئوغلان ئەمىر سانىز مىرزا جانابلىرىغا كەمىنە يۈنۈسخاندىن  
بەھىساب سالام ۋە دۇئالار بولغاي.

① ئەرەبىستان — ھازىرقى ئىران تەۋەسىدە.

ئەۋەتكەن مۇبارەك مەكتۇپلىرىدىن مۇددىئالىرىنى بىد-  
 لىپ تولىمۇ سۆيۈندۈم. ئەل - يۇرت بېشىغا كۈلپەت چۈش-  
 كەندە ئابا - ئەجدادلىرىمىز قان كېچىپ تىكلىگەن  
 تەخت - سەلتەنەتنىڭ غېمىنى يېگەنلىكلىرىگە يۈزىمىڭ  
 تەسەننا. بۈيۈك موغۇلىستان سەلتەنەتنى دانىشمەن بابائى  
 بۇزۇكلىرى بولمىش شەۋكەتلىك ئۇلۇسبېگى خۇدايداد  
 ھەزرەتلىرى ۋە باھادىر پەدەرۇ بۇزۇكلىرى بولمىش جاسا -  
 رەتلىك، تەڭداشسىز ئەزىمەت سەيپىدەلى ئالىپ ھەزرەتلىرى  
 ساداقەتمەنلىك بىلەن قوغداپ، خان - سۇلتانلارغا توغرا  
 يول كۆرسىتىپ كەلگەنلىكى ئۈچۈن ھالا بۈگۈنكى كۈنگە  
 كەلگۈچە ئون سەككىز مىڭ ئالەمدە ئۆز شانۇ شەۋكىتىنى  
 يوقاتماي كەلدى. كۆڭلۈمدىكى نەق گەپنى قىلسام، ئىلگىرى  
 جەننەتتاكان پەدەرلىرى سەيپىدەلى ئالىپ ھەزرەتلىرىدىن  
 رەنجىپ، ئۇنى ئەشەددىي دۈشمىنىم قاتارىدا ساناپ كەلگە -  
 نىم راست. لېكىن، ئۆتكەن قېتىم ئول تەدبىركارنىڭ ئالا -  
 تۈندەك بىباھا نەسەت، ئوگۈتلىرى پۈتۈلگەن قىممەتلىك  
 مەكتۇپىنى نەزەرگە ئىلماي قەشقەرگە لەشكەر تارتىپ بېرىپ  
 قاتتىق يېڭىلىگەندىن كېيىن، تۈركىستانغا قايتىپ كېلىپ  
 ئۇزاق ئويلىنىدىم. كېيىن خاتۇن - بالىلىرىم ئامان - ئېسەن  
 قايتىپ كەلدى. شۇ چاغدىلا ئاندىن بۇ ياخشىلىقلارنىڭ پە -  
 دەرلىرىنىڭ سەۋەبىدىن بولغانلىقىنى، مۇھىمى ئەسىرگە  
 چۈشۈپ ئىنىم سۇلتان ئىسان بۇغاخانىنىڭ ئالدىدا رەسۋايى  
 ئەزىم بولۇش خەۋپىدىن قۇتۇلۇپ قالغىنىمنى ھېس قىلىدىم  
 ۋە ئارتۇق داۋىنىدا سىلىنىڭ نېمە ئۈچۈن شۇنچە نۇرغۇن  
 لەشكەرلەر بىلەن ئالدىمنى توسۇغان بولسىلىمۇ قىلچىلىك  
 زەخمەت يەتكۈزمەي يول بەرگەنلىكلىرىنىڭ تېگىگە يەتتىم.  
 ئەسلىدە پەدەرلىرى بول ئىشلارنىڭ ھامان بىر كۈنى  
 ۋاقتى - سائىتى كېلىدىغانلىقىغا ئىشەنگەنمەن. شۇنىڭ  
 بىلەن ئۆچ - ئاداۋەتنى كۆڭلىمىزدىن كۆتۈرۈۋەتتۇق. ئۇزاق



ئۆتمەي پەدەرلىرىنىڭ قازا قىلغانلىق خەۋىرىنى ئاڭلاپ تو-  
 لمۇ قايغۇردۇق. لېكىن بۇنى پۇرسەت دەپ بىلىپ لەشكەر  
 تارتىش نىيىتىدە بولمىدۇق، كېيىن ئىنىم ئىمان بۇغاخان-  
 نىڭ قازا قىلغانلىقىدىن خەۋەرلەندۇق، كۆڭلىمىز يېرىم  
 بولدى. ئەمما مەردلىكىنى نەزەردە تۇتۇپ، ۋاپاغا جاپا قىل-  
 ماسلىق ئۈچۈن يەنىلا غەيرىي نىيەتتە بولمىدۇق. ياراتقان  
 ئىگىسىنىڭ پېشانىمىزغا پۈتكەن رىزقى - نېسىۋىمىزنى  
 سەۋرچانلىق بىلەن كۈتتۇق. ئابا - ئەجدادلارنىڭ سەبىرىنىڭ  
 تېگى ئالتۇن دېگىنى راست ئىكەن. مانا ئاخىر ئۆزلىرىدىن  
 خۇش خەۋەر كەلدى. قىممەتلىك تەكلىپلىرىنى بىر ئەمەس،  
 مىڭ جېنىم بىلەن قوبۇل قىلىمەن. شىجائەت كەمىرىمىز  
 بېلىمىزگە مەھكەم باغلاشقا، ھىممەت تۇلپارىمىز بولسا  
 ھەرقاچان شاشتۇر، ئەمماكى كۆڭلىمىزدە كىچىككىنە بىر  
 تۈگۈچ باردۇر. ئۇ بولسىمۇ ھازىرقى تەخت ساھىبى سۇلتان  
 دوستمۇھەممەدخان دۇر. نېمىلا بولمىسۇن ئۇ بىزگە جىيەن  
 پەرزەنتتۇر. ئۇنىڭ خۇنرىزلىقى، تەنتەكلىكى، تەلۋىلىكى،  
 كەم ئەقىللىقى، پەزىلەتسىزلىكى ھەمدە سەلتەنەت ساھىبى  
 بولۇش لايىقىتى يوقلۇقى سىلى قاتارلىق ئوردا ئەمىرلىرىد-  
 ىگە ئايان بولسىمۇ، لېكىن باشقا ئەل - ئۇلۇسنىڭ سۇل-  
 تان - ھۆكۈمدارلىرىغا تېخىچە سىردۇر. شول تاپتا ئۇلار  
 ئول تەلۋە سۇلتاننى ئاتىسىنىڭ ۋاپاتى سەۋەبلىك جۇدالىق  
 دەردىدە يۈرەك - باغرى قان، كۆزلىرى ياش دەپ بىلىۋىلەر.  
 مۇشۇنداق ۋاقىتتا تەخت دەۋاسى قىلىپ يەنە لەشكەر تارتىپ  
 بارسام ئەغيارلىرىملا ئەمەس، دوستلىرىمۇ مېنى ۋاپاغا  
 جاپا قىلىپ، كىچىك بالىنى بوزەك قىلىپ تارتىۋالدى  
 دەپ پىتىنە قىلىۋىر ھەم جاھان باھادىرلىرى مېنى كۆزگە  
 ئىلماس، باھادىرلار قاتارىدا نامىمنى ئاتىماس. بۇنداق بەت-  
 ناھىغا قېلىپ موغۇلىستان تەختىدە ئولتۇرغۇچە كىچىك  
 بولسىمۇ تۈركىستان، سايرام، يەتتەكەنتنىڭ ئەمىرلىكىنى





قىلغىنىم مىڭ ئەۋزەل. ناۋادا ئىنلىرى — قەشقەر ئەمىرى بولمىش مۇھەممەد ھەيدەر مىرزا سىلىنىڭ ئول مۇددىئالدا. رىغا مۇشتاق بولغان، باشقا ئەمىرلەرمۇ بىرلىكتە قۇرۇلتاي چاقىرىپ دوستمۇھەممەدخاننىڭ سەلتەنەتنى بىكار قىلدۇ. باشقا بىرلىككە كەلگەن بولسا ئىدى، ئول چاغدا ئىش باشىد. قىچە بولاتتى. مەنمۇ خاتىرجەم ھالدا ئول ئاتا مىراس تە. سەررۇپۇمغا بىمالال قەدەم كەلتۈرگەن بولۇر ئىدىم. شول باغىستىن بۇ ئىشتا بەنلا ئالدىرىماسلىق قارارىغا كەلدىم، ئۆزلىرىمۇ ئېھتىياتچانلىق بىلەن پۇرسەت كۈتكەيلا. پات — پات خەت — خەۋەر ئېلىشىپ تۇرايلى، ئاللاھ خالىسا پات — يېقىندا مەقسەت، مۇددىئايىمىزغا يەتكەيمىز.

ھە راست، قىممەتلىك مەكتۇبلىرىدىن ئۆزلىرىنى بىزگە پەرزەنت ھېسابلىغانلىقىلىرىنى بىلىپ خۇشاللىقىم. دىن بېشىم كۆككە تاقاشتى. سىلى ئۆزلىرىنى بىزگە پەرزەنت ھېسابلىغان ئىكەنلا، بىزمۇ سىلىنى قان — قېرىنداش ھېسابلايمىز. بەلكىم شول دەقىقىدە سىلىنى قان — قېرىنداش ئەمەس، جانۇ تېنىمنىڭ بىر قىسمى ھېس قىلماق. تىمەن.

ئەللامەلەر جەڭ ئۈچۈن قىلىچىڭنى قولۇڭغا ئالغىد. نىڭدا ئاستىرتىن يارىشىش يولىنىمۇ ئىزدىگىن، دەپتە. كەن. ئەلۋەتتە سىلى بىلەن مەن بىرلىشىپلا بۈيۈك مەقسەت. لەرنى روياپقا چىقىرىشىمىز بەسى مۈشكۈلدۈر ۋە بەلكىم نۇرغۇن بېھۋەدە قان تۈكۈلۈشلەرگە سەۋەبكار بولۇپ قالۇر. مىز. ئۇشۇ سەۋەبىمىن مۇددىئالىرىمىزنى بىلدۈرۈپ، باشقا ئەمىرلەرنىڭ كۆڭلىنى مايىل قىلىشىمۇ تىرىشقايلا، مەنمۇ ھەم بۇ تەرەپتىن ئىشەنچلىك كىشىلىرىمنى ئەۋەتىپ، ئۇلارنىڭ يۈرىكىگە قول سېلىپ باقاي. بۇ گەپلەرنى قىلىد. شىم قانداقتۇر ئول تەلۋە، جاھىل، خۇنرىز، شەھۋەت ۋە ھاۋايى — ھەۋەسكە قۇل بولغان دوستمۇھەممەدخاندىن



قورققانلىقىمىدىن ئەمەس. مەن پەقەت ئاللاھتىن قورقمايدىمەن. ئاللاھتىن قورقمايدىغان بەندىنىڭ قولىدىن ھەر بالا كېلىدۇ. سىلىنىمۇ شۇل باغىستىن ئاگاھلاندۇرىمەن، قاتتىق ئېھتىيات قىلىڭ. سۇنلار. شۇبھىلىك تائاملارغا زىنھار ئېغىز تەگمىسۇنلار. ئاۋام زالىمدىن قاچىدۇ ۋە ئۇنىڭ يامان نامىنى جاھاننىڭ بۇ - لۇڭ - پۇچقاقلرىغىچە تارتىدۇ. بەلكىم دوستۇمۇھەممەدخان - نىڭ يامان نامى، خۇي - مەجەزىمۇ پات - يېقىندا خەلقىغا - لەمگە ئاشكارا بولغۇسى.

سىلى بىلەن دىدار - مۇلاقاتتا بولۇشنى ھەرقاچان ئىزدەپ تۇرغۇچى يۇنۇسخاندىن دەپ بىلىۋرلا.  
نامە تامام ۋەسسالام.»



يۇنۇسخاننىڭ جاۋاب خېتىنى ئالغان قۇتلۇق باھادىر ئاق قار، كۆك مۇز بىلەن قاپلانغان خەتەرلىك تاغ - داۋانلاردىن جېنىدە نى ئالىقىنىغا ئېلىپ قويۇپ ئېشىپ، قىش ئاخىرلىشاي دېگەندە ياركەنتكە يېتىپ كەلدى. بۇ كۈنى ياركەنت شەھىرىدە لەپىلدەپ قار يېغىۋاتاتتى. سانىز مىرزىنىڭ تۆت تال ئاتەشداق قوبۇلغان خىلۋەتخانىسى تولىمۇ ئىسسىق ئىدى. خەتنى سانىز مىرزىغا تاپ - شۇرۇپ بەرگەن قۇتلۇق باھادىر قۇلاق - بۇرۇنلىرى ئۇششۇپ كەتكەنلىكى ئۈچۈن ئىسسىققا پەقەتلا چىدىيالىمىدى.

— بېرىپ ئارام ئالسۇنلار، ھېلىغىچە دەرگاھلىرىغا تېۋىپ ئەۋەتمەن، — دېدى سانىز مىرزا مىننەتدارلىق بىلەن، — چاپا تارتتىلا، ئاللاھ خالىسا كۆرسەتكەن تۆھپىلىرى ئىنئامسىز قالماس. ئۇ قۇتلۇق باھادىرنى ئۇزىتىپ قويۇپ خەتكە كۆز ئاشلىدى ۋە يۇنۇسخاننىڭ كۆرسەتكەن سەۋەبلىرىنى ئورۇنلۇق دەپ ھېسابلىدى.  
«... تۆمۈر قىزىدى، ئەمدى ئۇنى ۋاقتىدا سوقۇش كېرەك.»



ئاۋۋال ئىنىم مۇھەممەد ھەيدەر مىرزا بىلەن كۆرۈشەي. ئۇنىڭ قوللىشىنى قولغا كەلتۈرەلسەملا باشقا ئەمىرلەرنىڭ ئىشى ئا- سان. بولۇپمۇ خوتەن ئەمىرلىرى بولمىش ئاغا - ئىنى خاننەزەر مىرزا بىلەن قۇلنەزەر مىرزلار گېپىمنى ھەرگىز يىرمايدۇ. خو- تەن، پاركەنت، قەشقەر ئەمىرلىرى بىرلەشسەملا باشقا ۋىلايەتنىڭ ئەمىرلىرى ئۆزۈڭدىن سېپىمىزگە قوشۇلىدۇ. ئول چاغدا سۇل- تان يۇنۇسخان ئالىيلرىمۇ ئارتۇقچە ۋەسۋەسىدە قالمايدۇ، ئىش بۇ دەرىجىگە يەتكەندە تەلۋە سۇلتان دوستمۇھەممەدخاننىڭ تەختىنى بىكارلىماسلىققا ھەددى ئەمەس. ئوردىدا ئول خۇنرىزنى كىممۇ قوللار؟ گەپ مۇھەممەد ھەيدەر مىرزىدا، ئاۋۋال مۇددىئايىمنى چىرايلىقچە دەپ باقاي، ئۇنىمىسا ئاغىلىق ھۆرمىتىم بىلەن مەج- بۇرلارمەن...»



61

مىلادىيە 1463 - يىلى، قەشقەر.

كۆكلەم پەسلى بىلەن باشلانغان غۇر - غۇر شامال خۇددى قىشنىڭ جاھىل سوغۇقىنى ھەيدىمەكچى بولغاندەك يېقىمىسىز ھۇۋۇلدايتتى. توڭلار ئېرىپ، دەل - دەرەخلەرگە سۇ يۈگۈرگەن، سۇۋادانلار پوتلا بولۇپ، سۆڭەتلەر بىخ چىقىرىشقا باشلىغان بول- سىمۇ كىشىلەر تېخىچە قىشلىق كىيىملىرىنى، پاختىلىق ئىش- تان - تونلىرىنى، جۇۋىلىرىنى تاشلىمىغانىدى.

ئىككى يىلدىن بېرى سىل كېسىلى بىلەن ئاغرىپ ياتقان ئۆز سۇلتان مەلىكىنىڭ كېسىلى كۆكلەم پەسلى بىلەن تېخىمۇ ئېغىرلىشىپ كەتكەن بولۇپ، ئورۇن تۇتۇپ يېتىپ قالغانىدى. خىزمەتكارلار چوڭ - كىچىك تەرىتىگە قاچا تۇتاتتى، گەپنىمۇ نا-

ھايتى قىيىنلىق قىلاتتى، زەن سېلىپ تىڭشىمىسا نېمە دەۋات-  
قانلىقىنى بىلگىلى بولمايتتى. ئىلگىرى خېلىلا بەستلىك كەلگەن  
مەلىكىنىڭ ھازىر ئەتلىرى سىزىپ، ئورۇقلاپ، بەئەينى ئالتە -  
يەتتە ياشلىق بالدەك بولۇپ قالغانىدى. ئانىسىنىڭ ئايىغىدا ئول-  
تۇرغان مۇھەممەد ھەيدەر مىرزا ئىككى يىلدىن بېرى ئانىسىنى  
چىرمىۋالغان رەھىمسىز كېسەلنىڭ ئالدىدا بىئىلاجلىقتىن شۈم-  
شىپ تۇرۇشقا مەجبۇر بولغانىدى.

«مەلىكە ئالىيلەرنىڭ بىرنەچچە كۈنلۈك ۋاقتى قالغاندەك  
قىلىدۇ، قولىمىزدىن كېلىدىغان ئاماللارنىڭ ھەممىسىنى قىلىپ  
كۆردۈق، تەقدىر شۇنداق ئوخشايدۇ، كەچۈرگەيلا ئەمىر جانابلىد-  
رى» دېگەندى ئەتىگەن مەلىكىنىڭ تومۇرىنى تۇتقان تېۋىپ راست  
گەپنى قىلىپ.



مانا شۇندىن بېرى مۇھەممەد ھەيدەر مىرزىنىڭ قولى پەقەتلا  
ئىشقا بارمىدى. ئىككى كۈندىن بېرى ئۇ ئاقسۇغا بېرىشنىڭ تەي-  
يارلىقىنى پۈتتۈرۈپ بولغانىدى، ئاقسۇغا بارمىسا قەتئىي بول-  
مايتتى. سۇلتان دوستمۇھەممەدخان تەختتە ئولتۇرغاندىن بېرى  
سەلتەنەت ئىشلىرىغا پەقەتلا كۆڭۈل بۆلمىگەندى، كۈنلىرىنى  
شارابزلىق، خوتۇنبازلىق، بەزمە - مەشرەپ بىلەن ئۆتكۈزۈۋاتات-  
تى. شەيخۇلىئىسلام مەۋلانە تاجىددىننى ھېسابلىغاندا ھازىرغىچە  
ئوردىدىكى ئالىي دەرىجىلىك ئەمىرلەردىن سەككىزىنىڭ كالىد-  
سىنى ئالغانىدى. كالىسىدىن ئايرىلغان تۆۋەن دەرىجىلىك ئە-  
مىرلەر، ئاددىي مۇلازىم، مەھرەملەرنىڭ سانى يۈزدىن ئاشاتتى.  
شۇ سەۋەبلىك ئەمىرلەر ئوردىدىن قېچىشقا باشلىغان بولۇپ، نارا-  
زىلىق سادالىرى باش كۆتۈرۈپ قالغانىدى. بۇنى ئاز دېگەندەك  
سۇلتان دوستمۇھەممەدخان ھەرىمىگە ئىككى كۈندە بىر دېگۈدەك  
قىز كەلتۈرگۈزەتتى. مەيلى مەرتىۋىلىك ئەمىرلەرنىڭ قىزلىرى  
بولسۇن، مەيلى باي - زەردارلارنىڭ قىزلىرى بولسۇن، مەيلى ئاب-  
رۇيلىق زېمىندارلارنىڭ قىزلىرى بولسۇن ۋە ياكى ئاددىي ئاۋام-  
نىڭ قىزلىرى بولسۇن، كۆزىگە چىرايلىق كۆرۈنسىلا ھەرىمىگە

بۇيرۇيتتى. خەزىنىدىكى پۇللارنى سۇدەك خەجلەيتتى، كۈندە دەپ-  
گۈدەك بەزمە - باراۋەت ئۇيۇشتۇراتتى. ئۇنى بۇ ئىشتىن توسۇ-  
غانلار، نەسەھەت قىلغانلار شۇ ھامان كالىسىدىن ئايرىلاتتى،  
مال - دۇنيالىرى مۇسادىرە قىلىناتتى. كىشىلەر سەككىز - ئون  
ياشلىق قىزلىرىنىمۇ ئىچكىرى قازىناقلىرىغا سولاپ بېقىشقا مەج-  
بۇر بولغانىدى. ئاقسۇدىلا ئەمەس، يۇرت - يۇرتلاردىمۇ نارازى-  
لىقلار، پىتنە - پاساتلار، ئىسيان - تەھلىكىلەر باش كۆتۈرۈپ  
قالغانىدى. شۇ سەۋەبتىن مۇھەممەد ھەيدەر مىرزىنىڭ بىر پۇتى  
قەشقەردە، بىر پۇتى ئاقسۇدا بولۇپ قالغانىدى. ئۇ دوستمۇھەمە-  
مەدخاننى بۇ يامان پەيلىدىن توسۇيالمىغىنى بىلەن كۆڭلى رەنج-  
گەن، دىلى ئازار يېگەن، نارازى بولغان ئەمىرلەرگە كۆڭۈل قو-  
يالايتتى، تەسەللى بېرەلەيتتى، نەسەھەت قىلالايتتى. ئۇ ئەنە ئا-  
شۇنداق بىر تالاي ئالدىراشچىلىقلار سەۋەبىدىن ئانىسىنىڭ ھال-  
دىن خەۋەر ئېلىشقا ۋاقىت چىقىرالماي قالغانىدى.

ئوردىدىكى ئىشلارنى بىلمىگەن، ئاڭلىمىغان بولۇپ قۇلاق  
يوپۇرۇپ، بېشىنى ئىچىگە تىقمۇالاي دېسە، ئالمادىس پايتەختتە  
خاندان نارازى بولغان ئەمىرلەرنىڭ توپىلىشى كۆتۈرۈلۈپ قالسا،  
بېسىقتۇرماق تەسكە توختايتتى. بەلكىم ئىش يامىنىغا ئۆرۈلۈپ  
قالسا تەپرىقچىلىك، ئىچكى يېغىلىق بولۇپ سەلتەنەتنىڭ ئۆلى  
تەۋرەيتتى. شۇڭا بۇنىڭ ئالدىنى ئېلىش تولىمۇ زۆرۈر ئىدى. ئۇ  
قەشقەردىن خېلىلا خاتىرجەم ئىدى، مەرھۇم دادىسى سەيپىدەئەلى  
ئالپنىڭ پېشقەدەم سەركەردىسى ئالچىنبەگ قەشقەرنىڭ ھۆكۈمەت  
ئىشلىرىنى بىر قوللۇق، جايىدا بېجىرەتتى. ئاقسۇدا تۇرۇۋېرى  
دېسە، ئانىسىنىڭ كېسىلى كۈندىن - كۈنگە ئېغىرلىشىپ قال-  
غاچقا خاتىرجەم بولالمايتتى. تۈنۈگۈن تېخى سۇلتان دوستمۇ-  
ھەممەدخاننىڭ مەستچىلىكتە يوقىلاڭ سەۋەب بىلەن لەشكىرىي  
دېۋاننىڭ ئورۇنباشار ئەمىرى ئوسمان يەھيانىڭ كالىسىنى ئال-  
غانلىق خەۋىرى كەلدى. ئوسمان يەھيا لەشكىرىي دېۋاندىكى يۈز -  
ئابىرۇيۇلۇق، ساداقەتمەن سەركەردىلەرنىڭ بىرى ئىدى. لەشكىرىي



دېۋاننىڭ ئەمىر كەبىرلىكىنى قوشۇمچە ئۈستىگە ئالغان مۇھەممەد ھەيدەر مىرزا ئاشۇ ئورۇنباھار ئەمىرگە بەكمۇ ئىشىنەتتى، دوستمۇھەممەدخاننىڭ، سەلتەنەتنىڭ بىخەتەرلىكىنى شۇنىڭغا تاپشۇرغانىدى. ئوسمان يەھيانىڭ ئۆلۈمى بىلەن لەشكىرىي دىۋاندىكى باشقا سەركەردىلەرنىڭ كۆڭلىدە تەۋرىنىش بولۇشى ئېنىق ئىدى. بۇ ئەھۋال بەكمۇ خەتەرلىك ئىدى، شۇڭلاشقا مۇھەممەد ھەيدەر مىرزا دەرھال ئاقسۇغا بېرىپ يوشۇرۇن خەۋپنىڭ ئالدىنى ئېلىشقا تەييارلىق كۆرگەن ۋە ھەر ئېھتىمالغا قارشى قەشقەردىكى لەشكەرلەردىن خىلاپ ئۈچ مىڭ ئاتلىق لەشكەرنى ئۆزى بىلەن بىللە ئاقسۇغا بېرىشقا پەرىمان چۈشۈرگەنىدى. قېرىشقاندەك ئاندىسى ئۆز سۇلتان مەلىكىنىڭ كېسىلى بۈگۈن باشقىچە ئۆزگىرىپ قالدى. تېۋىپنىڭ: «بىرنەچچە كۈنلۈك ۋاقتى قالغاندەك قىلىدۇ» دېگىنىنى بۈگۈن - ئەتىلىكى قايتۇ دەپ چۈشەنگەن مۇھەممەد ھەيدەر مىرزا ئاقسۇ سەپىرىدىن ئىككىلىنىپ قالغانىدى.

ئۇ ئۆزىنى تىكەندەك يالغۇز سېزەتتى. ئاكىسى سانىز مىرزا بىلەن بۇ بىر يىلدىن بېرى مۇناسىۋىتى ئاساسەن ئۈزۈلگەنىدى. ئادەتتە ھەر يىلى روزا ھېيت، قۇربان ھېيتتا دىدارلىشىپ، بىللە ھېيت نامىزى ئوقۇشۇپ، دادىسىنىڭ تۇپراق بېشىغا بىللە تاۋاپقا چىقىشىپ، بىللە پەتىلىشىپ، قېرىنداشلىق مېھرىنى يەتكۈزۈشۈپ تۇرىدىغان ئاكا - ئۇكىلار بۇ بىر يىلدىن بېرى پەقەتلا كۆرۈشمەيدى. سانىز مىرزا قەشقەرگە پەقەتلا ئاياغ باسمىدى. ئۆز سۇلتان مەلىكىنىڭ كېسىلىنىڭ يامانلىشىپ قالغانلىقىدىن خەۋەر تېپىپ ئانىسى بىبى ئايەتخېنىم بىلەن تېۋىپ ئەۋەتىپ كۆڭۈل سوردى. ئەمما مۇھەممەد ھەيدەر مىرزاغا ئىككىلىك خەت چاغلىق نەرسە ئەۋەتمىدى. مۇھەممەد ھەيدەر مىرزانىڭ ئەۋەتكەن مەكتۇپلىرىمۇ جاۋابسىز قالدى. مۇھەممەد ھەيدەر مىرزا ياركەنتكە بېرىشقا بىر - قانچە قېتىم تەرەددۈتلەنگەن بولسىمۇ، ئاقسۇدىن كەلگەن كۆڭۈل - سىز خەۋەرلەر ئېتىنىڭ بېشىنى ياركەنتكە ئەمەس، ئاقسۇغا بۇراشقا مەجبۇرلىدى.



«ئاغامنىڭ نىيىتى باشقىچە، ئۇ خان ئالىيلىرىدىن نارازى، نارازىلا ئەمەس، بىزار. ئۇنىڭ بۇ نىيىتىنى باشقا ئەمىرلەر بىلىپ قالىدىغان بولسا سەلتەنەتكە يېتىدىغان خەۋپ تېخىمۇ يېقىنلىشىدۇ. پۇرسەت تېپىپ بىر مۇڭدېشىپ باقسام بولاتتى. ھەرقانچە رەنجىسەكمۇ بىزدە نېمە چارە؟ سۇلتان دوستمۇھەممەدخان نېمىلا بولمىسۇن بۈيۈك سەلتەنەتنىڭ قانۇنلۇق پاسبانى. بىزنىڭ پەقەت ئۇنىڭغا پەرمانبەردارلىق قىلىش مەجبۇرىيىتىمىز بار. خۇدا دىلدە - غا ئىنساب سالسا ھامان بىر كۈنى تۈزىلىپ كېتىدۇ، قىلىشىش - ئەتمىشلىرىگە پۇشايمان قىلىدۇ، توۋا قىلىدۇ، كەچۈرۈم سورايدۇ. ئۇنىڭغىچە تەخت - سەلتەنەتكە كېلىدىغان خەۋپنىڭ ئالدىنى ئېلىشىمىز، ئەغىبارلىرىمىزنىڭ يامان نىيىتىنى ئەمەلگە ئاشۇرماس - لىقىمىز كېرەك. بۇ جەننەتتاكان پەدەرۇ بۇزىرۇكىمىزنىڭ ۋەسىدە - يىتى. ئاغام بۇ ۋەسىيەتنى ئۇنتۇپ قالغانىدىمۇ؟ بىر يىلدىن بېرى پاركەنتتىن پەقەتلا مىدىرلىمىدى، ھەتتا ئاقسۇغا بېرىپ خان ئا - لىيلىرىغىمۇ كۆرۈنۈش قىلمىدى، خان ئالىيلىرى بەزمە - بارا - ۋەتلەر بىلەن بولۇپ بۇ ئىشلار بىلەن كارى بولمايۋاتىدۇ. ئەگەر سەلتەنەت ئىشلىرىغا ئازراقلا كۆڭۈل بۆلگەن بولسىدى، ئاغامنىڭ بۇ ئىشىنى سۈرۈشتە قىلغان، ئوردىغا يىل بويى سالامغا كەلمىگەن گۇناھى ئۈچۈن غەزەپ قىلغان بولار ئىدى. ئاغام خاندان رەنجىگەن تەقدىردىمۇ سەلتەنەت يوسۇنلىرىنى تولۇق ئادا قىلىشى كېرەك - تە. يولدىن چىقماڭ، خاندان قورقماڭ، دەيدىغان گەپ بار ئەمەس - مۇ. ئى پەرۋەردىگار! بۈيۈك سەلتەنەت مۇشۇنداق خارابىلىشىپ كې - تەرمۇ؟ ئاغا - ئىنى ئىككىمىزنىڭ نىيەت - مۇددىئالىرىمىز بىر يەردىن چىققان بولسا بۇنچىمۇ بولۇپ كەتمەيتتى، مەنمۇ ھېرىپ قالىدىم. ۋالدىئە مېھرىباننىڭ ھالىدىن خەۋەر ئېلىشىمۇ ۋاقىت چىقىرالمىدىم. ئۇنىڭ توققۇز ئاي، توققۇز كۈن قورساق كۆتۈ - رۇپ، ئاچچىق تولغاق ئازابى تارتىپ تۇغىنىغا جاۋاب قايتۇرالمى - دىم. بۇ گۇناھىمنى ياراتقان ئىگىسى ئۆزى كەچۈرۈۋېتەر...»

ئۇز سۇلتان مەلىكىنىڭ ئاجىز ئىگرىشى مۇھەممەد ھەيدەر



مىرزىنىڭ خىياللىرىنى بۆلۈۋەتتى. ئۇ دەس ئورنىدىن تۇرۇپ ئا-  
نسىنىڭ باش تەرىپىگە كەلدى، ئىگىشىپ قۇلقىنى ئانىسىنىڭ  
ئاغزىغا يېقىن ئەكەلدى.

— كۆڭۈللىرى نېمە تارتىدۇ ئانا؟

ئۆز سۇلتان مەلىكە كۆزلىرىنى تەستە ئاچتى، قورۇلۇپ، تا-  
تىرىپ كەتكەن لەۋلىرىنى مىدىراتتى:

— سا... سانىز... مىر... زا...

ئانىسىنىڭ مەقسىتىنى چۈشەنگەن مۇھەممەد ھەيدەر مىرزا  
دەرھال يالغان سۆزلىدى:

— ئاغام يولدا كېلىۋاتىدۇ، پەممىچە كەچكىچە كېلىپ قا-

لۇر.



ئۇ ئانىسىنىڭ كېسىلىگە سەل قارىغانلىقىغا، ئاقسۇغا بې-  
رىشقا ئالدىراپ، ئاكىسى سانىز مىرزىغا ئانىسىنىڭ ھازىرقى  
ئەھۋالىدىن خەۋەر بەرمىگىنىگە پۇشايىمان قىلدى.

«ھېلىمۇ ئۆلگۈرمەن، ياركەنتكە دەرھال چاپارمەن ماڭ-  
غۇزاي، ھېچ بولمىسا ئانام بىلەن دىدارلىشىۋالسۇن، ۋەسىيىتى  
بولسا ئاڭلىۋالسۇن، ئۆز ئانىسى بولمىغان بىلەن، ئاغام ئانامنى  
خۇددى ئۆز ئانىسىدەك ھۆرمەتلەيتتى، ۋالدىئەمى مېھرىبانمۇ ئا-  
غامغا بەكلا ئامراق ئىدى. شول تاپتا ئاغامغا تارتىشىپ قالغان  
ئوخشايدۇ...»

مۇھەممەد ھەيدەر مىرزا تاشقىرىقى سارايدا ساقلاپ تۇرغان  
ھەرمۇئاغىسىغا بۇيرۇق قىلدى:

— دەرھال ياركەنتكە چاپارمەن ماڭغۇزسۇنلار. ۋالدىئەمى  
مېھرىباننىڭ ئەھۋالىدىن ئاغام سانىز مىرزىنى خەۋەردار قىل-  
سۇن. ۋالدىئەمى مېھرىباننىڭ بىر - ئىككى كۈنلۈكى قالدى. كې-  
لىپ رىزىلىشىۋالسۇن دېگەيلەر، ھازىرلا يولغا چىققاي.

مۇھەممەد ھەيدەر مىرزا دەرھال ئانىسىنىڭ يېنىغا قايتىپ  
كىردى.



— ئاغام يولدا كېلىۋېتىپتۇ، كېچىككەندىمۇ نامازدىگەرگەد —  
 چە كېلىپ قالور، — دېدى ئۇ ئانىسىنى ئۈمىدلەندۈرۈپ.  
 ئۆز سۇلتان مەلىكە ئورۇقلاپ تەمەچتەك بولۇپ كەتكەن بار —  
 ماقلرى بىلەن ئوغلىنىڭ قولىنى ئاستا تۇتۇۋالدى. ئۇنىڭ ئىك —  
 كى ئەمىرزادىنىڭ ئوتتۇرىسىدىكى ئىختىلاپتىن خەۋىرى بار ئىد —  
 دى. ئەمما ئۇلارنىڭ ئىشىغا ئارىلاشماستىن لايىق تېپىپ بۇ  
 ھەقتە پەقەتلا ئېغىز ئاچمىغاندى. مۇھەممەد ھەيدەر مىرزا ئاند —  
 سىنىڭ مۇزلاپ كەتكەن ئورۇق قوللىرىنى ئىسسىق ئالىقانلىرى  
 ئارىسىغا ئالدى، بۇرنىنىڭ ئۇچى ئېچىشىپ كۆزىگە مۆللىدە ياش  
 كەلدى.

— سۇ...سۇ...

مەلىكىنىڭ بېشىدا قاراپ تۇرغان خىزمەتكار ئايال چاچراپ  
 بېرىپ، چىنە چەينەكتىكى دېمىدە ئوقۇلغان بۇلاق سۈيىنى ئالتۇن  
 پىيالگە قۇيۇپ مەلىكىنىڭ ئاغزىغا ئاستا تېمىتتى. بىرنەچچە  
 يۈتۈم سۇ ئىچكەن مەلىكىنىڭ ئىتتىكىلىگەن تىنىقى رىتمىغا  
 چۈشتى. گۈنسز كۆزلىرىنى مۇھەممەد ھەيدەر مىرزاغا مېھرى  
 بىلەن تىكتى. شۇ دەقىقىدە مۆجىزە يۈز بەرگەندەك بىردىنلا تې —  
 تىكىلىشىپ قالغاندى.

— ئاغىلىرى سانىز مىرزا بىلەن دىدارلىشىشقا ئۈلگۈرەل —  
 مەيدىغان ئوخشايمەن، — دېدى سۆزلىرى خېلىلا راۋانلىشىپ  
 قالغان ئۆز سۇلتان مەلىكە خىرقىراپ سۆزلەپ، — ئەسلىدە  
 ئىككىلىرىنى دەرەقىدە قىلىپ ئىككى ئېغىز ۋەسىيەت قالدۇ —  
 رۇۋالارمەن دېگەن ئۈمىدىم بار ئىدى... ئەمدى سىلى بولسىلىمۇ  
 قۇلاق سالىسىلا، جەننەتماكان ئاتىلىرىنىڭ ۋەسىيىتى ئەسلىرىدە —  
 مۇ ئەمىرزادەم؟

— ئېسىمدە، — دېدى مۇھەممەد ھەيدەر مىرزا.

— ھەرگىز ئۇنتۇپ قالمىسىلا، ئاغىلىرى بىلەن زىنھار  
 ئارازلىشىپ قالمىسىلا. سىلى سۇلتان ئىمان بۇغاخان ئالىلىرىد —



غا كۈيۈۈڭۈل بولۇپ كۆرەگانىلىق مەرتۈنسىگە نائىل بولغان كۈندىن باشلاپ خان جەمەتنىڭ ئادىمى بولۇپ كەتكەن. قەشقەر ۋىلايىتى ئەسلىدىنلا ئاغىلىرىغا تەۋە بولۇشى كېرەك ئىدى. ئەمما، سۇلتان ئىمان بۇغا خان ئالىيلىرى بۇ ئىشتا خاتا ھۆكۈم چىقاردى. بىز ئاجىز بولغاچقا خان ھۆكۈمىگە بىر نېمە دېيەلمىدۇق. ھېلىمۇ ھەم ئۆلگۈرىدىلا... كۆزۈمنى يۇمۇپ قالسام يەرلىكىم ئا- تىلىرىنىڭ يەرلىكى بىلەن بىللە بولسۇن... ئاخىرەتلىكىمنى ئۈ- زىتىپ بولغاندىن كېيىن قەشقەرنى ئاغىلىرىغا بېرىپ، سىلى ئاقسۇغا... سۇلتان دوستمۇھەممەدخان ئالىيلىرىنىڭ قېشىغا كەتسە... مەيلى قانداق ئىش يۈز بەرسە بەرسۇن، ئاغىلىرىنىڭ كۆڭلىنى رەنجىتمەسە...



مۇھەممەد ھەيدەر مىرزا ئۆپكىدىگىنچە بېشىنى تۆۋەن سالا- دى.

— ۋەدە بەرسە ئەمىر زادەم، — دېدى ئۇز سۇلتان مەلىكە ئوغلىنىڭ گەپ قىلماي تۇرغىنىدىن نەسىھەتمىگە نارازى بولغان ئوخشايدۇ دەپ ئويلاپ.

— خاتىرجەم بولسىلا ئانا، — دېدى مۇھەممەد ھەيدەر مىرزا دەرھال ۋەدە بېرىپ، — ھەر قانداق ئىش يۈز بەرسىمۇ ئاغام بىلەن ھەرگىز ئارازلاشمايمەن. سىلىنىڭ دېگەنلىرىدەك قىلىمەن. — ئەگەر ئۇنداق قىلمايدىكەنلا، ئاتىلىرى بىلەن مەن گۆرد- مىزدە ئۆرە ئولتۇرىمىز...

ھاياجانلىنىپ كەتكەن ئۇز سۇلتان مەلىكە قېقىلىپ - قې- قىلىپ يۆتەلدى، شۇ ھامان جاۋغىيىدىن قان سىرغىپ چىقتى. خىزمەتكار ئايال داكا بىلەن مەلىكىنىڭ ئاغزىدىكى قاننى سۈرت- تى.

— سىلىگە رەھمەت... خۇدايىم ئىنساپلىرىنى بېرەر، ئىماد- غا باي قىلار... بەندىسىگە خار قىلماس... ئۇز سۇلتان مەلىكىنىڭ ئاۋازى بارا - بارا پەسلەپ كەتتى،

لەۋلىرى بىلىنەر - بىلىنمەس قىمىرلاپ، كېيىن پۈتۈنلەي ھەرد - كەتتىن توختىدى.

— ئانا! ۋالدىئى مېھرىبان! مېھرىبانم!...

مۇھەممەد ھەيدەر مىرزىنىڭ ئەنسىز ئاۋازى جاۋابسىز قالدى. ئۆز سۇلتان مەلىكە خاتىرجەم بولغاندەك جىمجىت ياتاتتى.

— دەرھال تېۋىپنى توۋلاڭلار!

تاشقىرىقى سارايدا ساقلاپ تۇرغان تېۋىپ يۈگۈرۈپ كىرىپ مەلىكىنىڭ تومۇرىنى تۇتتى، بۇرنىغا بارمىقىنى ئەكەلدى، بۇرنى - نىڭ ئاستىنى كۈچەپ باستى.

— كۆرگۈ، كۆرگۈ ئەكېلىڭلار.

خىزمەتكارلار تېۋىپقا ئەينەك ئەكېلىپ بەردى. ئەينەكنى مە - لىكىنىڭ ئاغزىغا تۇتۇپ باققان تېۋىپ، ئەينەكنىڭ ئازراقمۇ ھوردالمىغانلىقىنى كۆرۈپ بېشىنى تۆۋەن سالدى.

— دۇئا قىلسىلا ئەمىرزادەم، مەلىكە ئالىيلىرى ئارام تې - پىپتۇ.

مۇھەممەد ھەيدەر مىرزا تېۋىپنىڭ ئاغزىغا بىرىپەس قاراپ تۇرغاندىن كېيىن، ھۆركىرەپ يىغلىغىنىچە ئۆزىنى ئانىسىنىڭ ئۈستىگە تاشلىدى.

— مەلۇم بولغاي، ياركەنت ئەمىرى سانىز مىرزا جانابلىرى كەلدى.

ئانىسىنىڭ مۇزلاپ كەتكەن قورايىدەك قوللىرىنى تۇتقىنىچە بۇقۇلداپ يىغلاۋاتقان مۇھەممەد ھەيدەر مىرزا قۇلىقىغا ئىشەنمەيلا قالدى. ھايال ئۆتمەي بوسۇغىدا سانىز مىرزىنىڭ ئېگىز، تەمبەل گەۋدىسى كۆرۈندى. مۆجىزىدەك يۈز بەرگەن بۇ ئىشتىن مۇھەممەد ھەيدەر مىرزا ھەيران قالدى. ئەسلىدە يۈنۈسخاندىن جاۋاب خەت ئالغان سانىز مىرزا قىش پەسلى ئاخىرلىشىشى بىلەن بىر مەزگىل پۇختا تەييارلىق قىلغاندىن كېيىن، قەشقەرگە قاراپ تە - رەپبالا يولغا چىققانىدى، ئۇ ئۆز سۇلتان مەلىكىنىڭ ئۆلۈمىگە



ئۆلگۈرۈپ كېلىشىنى خىيالغىمۇ كەلتۈرمىگەندى.  
 مۇھەممەد ھەيدەر مىرزا دەس ئورنىدىن تۇرۇپ ئاكىسىنىڭ  
 بويىغا ئېسىلدى — دە، قايتىدىن ھازا ئېچىپ يىغلاشقا باشلىدى.  
 — بىرنەچچە قەدەم ئىلدامراق ماڭسىلا نېمە بولاتتى جېنىم  
 ئاغا، ئانام يوللىرىغا تەلمۈرۈپ ئارماندا كېتىپ قالدى. جېنىم ئانا  
 كۆزلىرىنى ئاچسىلچۇ، يولغا تەلمۈرگەن، جامالىغا تەلپۈنگەن  
 ئوغۇللىرى كەلدى.  
 — سەۋر قىلسىلا ئىنىم.

سانىز مىرزا ئىنىسىغا تەسەللى بېرىۋاتقىنى بىلەن ئىچ —  
 ئىچىدىن قاپساپ كەلگەن يىغىسىنى توختىتالمىدى. ئاكا — ئۇ —  
 كىلار قۇچاقلاشقىنىچە بىرپەس ھازا ئېچىپ يىغلاشتى. شۇ ئەس —  
 نادا قېيىنئانىسىنىڭ ئۆلۈم خەۋىرىنى ئاڭلىغان مەلىكە دۆلەتتە —  
 گار خېنىم قاتارلىق ئاغىچا — توقالارمۇ يۈگۈرۈپ كىرگىنىچە  
 ھازا ئېچىشقا باشلىدى. سانىز مىرزا قەشقەرگە يۈز نەپەر خاس  
 نۆكۈرى بىلەنلا كەلگەندى. پاركەنتتىن ئانىسى بىبى ئايەت ئاغد —  
 چىنى، خوتۇنى ئايچامال ئاغىچىنى ئېلىپ كېلىشكە دەرھال چا —  
 پارمەن ماڭغۇزدى.

— ۋالدەئى مېھرىباننىڭ مۇسبىتىدىن خان ئالىيلرىند —  
 مۇ خەۋەرلەندۈرەيلى، — دەپدى بىر ئاز ئۆزىنى تۇتۇۋالغان مۇھەم —  
 مەد ھەيدەر مىرزا، ئاقسۇغا دەرھال چاپارمەن ماڭسۇن.  
 — مېنىڭچە خەۋەر بېرىشكە ئالدىرمايلى، — دەپدى سانىز  
 مىرزا ئۇلۇغ — كىچىك تىنىپ.  
 — نېمىشقا؟ — سورىدى مۇھەممەد ھەيدەر مىرزا ئاكىسىد —  
 نىڭ كۆزىگە قاراپ.

— ئۆز ئاتىسىنىڭ مۇسبىتىگە پەرۋاسىز قارىغان ئادەم  
 ھامما چوڭ ئانىسىنىڭ مۇسبىتىگە پەرۋا قىلۇرمۇ قەدىرلىك ئى —  
 نىم؟ ماقۇل، ئۇنى قەشقەرگە ۋالدەئى مېھرىبانمىزنىڭ ئۆلۈم  
 پەتىسى ئۈچۈن كەلدىمۇ دەيلى، ئاشۇ تەلۋىلىكى، بەتخۇيى بىلەن



ھازىنى بەزمىگە ئايلاندۇرۇپ شارابازلىق قىلغىلى تۇرسا كىممۇ ئۇنى نوسۇيالىسۇن؟ بىزمۇ مۇسبەتنى قايرىپ قويۇپ، ئول بالا - خور خاننىڭ كۆڭلىنى ئېچىش ئۈچۈن پالاقلىساق بولۇر ھەقىدە - چان. ئەڭ ياخشىسى ئۆزىمىزگە ئارتۇق باش ئاغرىقى تاپمىلى دې - سەك، خەۋەر بەرمىگىنىمىز تۈزۈك.

مۇھەممەد ھەيدەر مىرزا بېشىنى تۆۋەن سالىدى، ئاكىسىغا گەپ تېپىپ بەرەلمىگەندى. دېمىسىمۇ سانىز مىرزانىڭ كۆر - سەنكەن باھانىسى ئورۇنلۇق ئىدى. كۈنلىرىنى بەزمە، شاراب، خو - تۇنىسىز ئۆتكۈزمەيدىغان سۇلتان دوستمۇھەممەدخان ناۋادا قەش - قەرگە كېلىپ قالسا، ئۇلارغا ئاۋارىچىلىق تېپىپ بەرەتتى. خەستە كۆڭلىگە تەسەللى بېرىش تۈگۈل يەنە كۆڭۈل ئاغرىقى تېپىپ بە - رەتتى. بەلكىم بۇ ئاۋارىچىلىق، كۆڭۈل ئاغرىقى بۇ ئاغا - ئىنى ئەمىرلەر بىلەنلا تۈگمەيتتى. خاننىڭ خوي - پەيلىنى ئاكىسىدىن ئوبدانراق چۈشىنىدىغان مۇھەممەد ھەيدەر مىرزا بۇنىڭغا لام - جىم دېيەلمىگەندى. شۇنىڭ بىلەن ئۇلار ئانىسىنىڭ ئۆلۈم خە - ۋىرىنى باشقا ۋىلايەتتىكى ئەمىرلەرگىمۇ يەتكۈزۈمىدى.



سانىز مىرزانىڭ ئانىسى بىبى ئايەتخېنىم بىلەن ئايالى ئاي - جامال ئاغىچا ئابابەكرى مىرزا، ئۆمەر مىرزا ۋە خان سۇلتان خې - نىم قاتارلىق پەرزەنتلىرىنى ئېلىپ مەرھۇم ئۆز سۇلتان مەلىكە - نىڭ يەتتە نەزىرىگە ئۆلگۈرۈپ يېتىپ كەلدى. نەچچە يۈزلىگەن كالا - قويلارنىڭ بېشى كېسىلىپ، نەچچە يۈزلىگەن داش قازانلاردا پولۇ دۈملىنىپ، پۈتكۈل قەشقەر ئاھالىسىگە نەزىر ئې - شى بېرىلدى. غېرىب - غۇرۋا، ئاجىز - مېيىپ، تۇل خوتۇن - يېتىم ئوغۇل، مۇساپىرلارغا سەدىقە تارقىتىلدى. بۇ جەرياندا ئا - كا - ئۆكىلارغا مۇڭداشقۇدەك پۇرسەت بولمىدى. ئۇلار ھەر كۈنى

ئەتىگىنى بامدات نامىزىدىن يېنىپ ئاتا - ئانىسىنىڭ تۇپراقى بىر - شىغا بىللە چىقاتتى، تەڭ خەتمىقۇرئان قىلاتتى، يەنە بىللە قايتىپ كېلەتتى.

بۈگۈن تۇپراق بېشىدىن بىللە يانغان ئاغا - ئىنىلەر خۇددى كېلىشىۋالغاندەكلا بىر - بىرىدىن گەپ تەمە قىلىشىپ تۇرۇپ قالدى.

مۇھەممەد ھەيدەر مىرزا ئانىسىنىڭ قارىسىنى ئوشتۇشقا ساقلىيالمىتتى، ئاقسۇغا بېرىشقا ئالدىراپ قالغان، سۇلتان دوستمۇھەممەدخان بىلەن ئوردىنىڭ ئامانلىقىدىن ئەنسىرەپ قال - خاندى، ئەمما كۆڭلىدىكى ئەندىشىسىنى ئاكىسىغا بىلدۈرۈشكە تىلى بارمايۋاتتتى. سانىز مىرزا بولسا مۇشۇنداق مۇسەبەتتە تۇر - غان پەيتتە، يۇنۇسخان بىلەن بىرلىشىپ سۇلتان دوستمۇھەممەد - خان سەلتەنەتنى بىكار قىلىش، ئۇنى تەختتىن چۈشۈرۈپ ئور - نىغا خان تاغىسى يۇنۇسخاننى تەختتە ئولتۇرغۇزۇش ئىشىنى ئى - نىسىغا مەسلىھەت سېلىشقا كۆڭلى بارمايۋاتتتى. ھەر ئىككىلى - سى كۆڭلىدىكىنى بىر - بىرىگە بىلدۈرۈشكە شۇنچىلىك تەقەزز - ا بولاتتى - يۇ، لېكىن ئاۋۋال ئېغىز ئېچىشنى بىئەپ ھېس قىل - شاتتى.

ئاخىرى مۇھەممەد ھەيدەر مىرزا ئېغىز ئاچتى:

— ۋالدىمى مېھرىبانىمىزنىڭ قارىسىنى ئوشتۇيدىغان ۋاقىتقىچە دەرھال ئاقسۇغا بېرىپ كېلەي دەپ ئويلىغانىدىم، ئۆز - لىرىگە ماقۇل كەلسە بىللە بېرىپ كەلگەن بولساق...

سانىز مىرزا ئانىسىنىڭ كۆزىگە تىكىلىپ قارىدى:

— ئاستانىگە بۇنچە ئالدىراش - تېنەش بېرىش نېمىگە ھا -

جەت بولۇپ قالدىكىن قەدىرلىك ئىنىم؟

مۇھەممەد ھەيدەر مىرزا بىر دەققە ئويلىنىۋالغاندىن كېيىن

جاۋاب بەردى:

— سىلىمۇ خەۋەر تاپتىلا ھەقىچان. خان ئالىيلىرى كەيپ -



چىلىكتە يوقىلاڭ سەۋەب بىلەن لەشكىرىي دىۋاننىڭ ئورۇنباشار ئەمىرى ئوسمان يەھيانىڭ كالىسىنى ئاپتۇ. مۇشۇ سەۋەبتىن ئاقسۇدا بىر قالايمىقانچىلىق يۈز بېرىدىغاندەك بېشارەت بولماقتا. ئەسلىدە ئاستانىگە مېڭىشقا تەييارلىنىپ بولغاندىم، كۈتمىگەندە ۋالىدەئى مېھرىبان ۋاپات بولدى. شۇنىڭ بىلەن بۇ سەپەرنى كەي-نىگە سۈرۈشكە مەجبۇر بولدۇم. خان ئالىلىرى ھېچنېمىدىن غېمى يوق پەرۋاسىز يۈرمەكتە. بىرەر كېلىشمەسلىك يۈز بەرسە ئالدىنى ئالالغۇچىلىكى، تاقابىل تۇرالغۇچىلىكى يوق. ئوردىدە-كى ئەمىرلەرنىڭ ھەممىسى ئالىلىرىدىن نارازى، تاشالمىلا تۇردە-دۇ. بىرى باشلامچىلىق قىلسا ھەممىسى ئەگىشىشتىن يانمايدۇ. شۇڭلاشقا يۈز بېرىش ئېھتىمالى بولغان بالا - قازانىڭ ئالدىنى ئېلىش ئۈچۈن ئاستانىگە تېزرەك بارمىسام بولمايدۇ.

سانىز مىرزا ئىنىسىنىڭ تېخىچىلا ساداقەتمەنلىك بىلەن ئىقتىدارسىز خاننىڭ غېمىنى يەۋاتقانلىقىنى بىلىپ قاتتىق ئۇ-مىدىسىزلىنىدى. ئۇمۇ سەركەردە ئوسمان يەھيانىڭ ئۆلۈمىدىن ئال-لىقچان خەۋەر تاپقان، مۇشۇ سەۋەبتىن ئوردىدا تېزرەك بىر قالايمىقانچىلىق يۈز بېرىشىنى ئارزۇ قىلغانىدى. ناۋادا ئوردىدا خانغا قارشى ئىسيان يۈز بەرسە، ئىنىسى مۇھەممەد ھەيدەر مىرزا بىلەن بىرلىشىش ئاسانغا توختايتتى. بىراق، مۇھەممەد ھەيدەر مىرزا بولسا سەزگۈرلۈك بىلەن ئاشۇ توپىلاڭنىڭ ئالدىنى ئېلىش-قا ئالدىراۋاتاتتى.

— ئاستانىگە بارمىسىلا زادى بولماسمۇ؟ — دېدى سانىز مىرزا ئۇلۇغ - كىچىك تىنىپ، — خان ئالىلىرى كىچىك بالا بولغان بولسىغۇ بىر نۆرى، نەسەت قىلىپ باشلىماق ئاسان ئىدى. گەر يەتكەن، ئۇنىڭ ئۈستىگە تەلۈبلىكتە ئۇچىغا چىققان بىر ئادەمنى ئۆگەنگەن خۇيىدىن توسۇماق ئۈنچە ئاسان ئەمەس. يامىنى كەلسە مەۋلانە تاجىددىن، سەركەردە ئوسمان يەھيا پاجىئەسى سە-لىنىڭ باشلىرىغىمۇ كەلمەيدۇ دېگىلى بولمايدۇ. خان ئالىلىرى تەلۈبلا ئەمەس، قىپقىزىل ساراڭ بوپتۇ ھازىر، نېمە قىلىۋاتقانلى-



قىنى ئۆزىمۇ بىلمەيدۇ. ئۇنىڭدىن كۆرە باشقىچە يول تۇتۇپ كۆ -  
گۈلنى خاتىرجەم قىلغىنىمىز ئەۋزەل.

سانىز مىرزا ئىنىسىنىڭ گەپ قىلماي تۇرغىنىنى كۆرۈپ  
ئەسلىي مۇددىئاسىغا يېقىنلاشماقچى بولدى.

— تەخت - سەلتەنەتكە پاسىبان بولغىدەك ئىستىدات ئىد -  
گىسى ئىزدىسەك خان جەمەتىدىن تېپىلىدۇ، بەلكىم ئەل - يۇرتقا  
بىمالال رەھنەما بولالايدۇ.

ئاكىسىنىڭ نېمە دېمەكچى بولغانلىقىنى چۈشەنگەن مۇھەم -  
مەد ھەيدەر مىرزا شارىتىدە بېشىنى كۆتۈردى، بىر ئاز غەمكىن  
كۆرۈنىدىغان كۆزلىرىدە تەسۋىرلىگۈسىز بىر قارشىلىق، نارازى -  
لىق چىقىپ تۇرغان چېھرىدە كەسكىن بىر ئىچكى ھاياجان بالقد -  
دى.

— تەخت - سەلتەنەتكە، خان ئالىيلىرىغا ساداقەتسىزلىك  
قىلىش ئېغىر گۇناھ، — دېدى ئۇ كۆڭلىدىكىنى يوشۇرماي، —  
بۇنداق قىلىش ھەم جەننەتتاكان پەدەرۇ بۇزۇكىمىزنىڭ ۋەسىيىد -  
تىگە خىلاپ. بىز بابائى بۇزۇك ئۇلۇسبېگى خۇدايداد ھەزرەتلىد -  
رىنىڭ ۋاپا، ساداقەت نۇرى بىلەن يورۇغان جامالىغا قارا سۈركىد -  
سەك بولمايدۇ ئاغا.

شۇ تاپتا مۇھەممەد ھەيدەر مىرزىنىڭ يۈزىكى ھاياجاندىن  
قاتتىق سېلىپ كەتكەندى.

«خۇدايا توۋا، ساداقەتسىزلىك، ئىسيان تۇغىنى كۆتۈرۈپ  
چىقارمىكىن دەپ باشقا ئەمىرلەردىن ۋايىم يېسەم، ئەسلىدە ئاغام  
ئاللىقاچان ھازىرلىق كۆرۈپ بوپتۇ ئەمەسمۇ؟ ئاھ، پەرۋەردىگار،  
بۇ نېمىدېگەن قورقۇنچلۇق؟! ۋاللىدەئى مېھرىبان كۆز يۇمۇش ئال -  
دىدا ئاغامنىڭ مۇشۇ پەيلىنى بىلىپ، مەندىن ئاشۇنداق ۋەدە ئالغان  
بولغىمىدى؟ بايا، مەن تېخى ئۇنىڭغا قەشقەرنى تاپشۇرۇپ بېرىپ  
ئاقسۇغا بىراقلا كېتەي دەپتىكەنمەن. قەشقەر ئۇنىڭ قولىغا ئۆتسە  
ئىسيان تۇغىنى ئاشكارا كۆتۈرۈپ چىققۇدەك. تەخت، سەلتەنەتكە





پاسبان بولغۇدەك ئىستېدات ئىگىسى ئىزدەسەك خان جەمەتتىن تېپىلىدۇ دەيدۇ تېخى. كىمنى كۆزدە تۇتۇۋاتقانلىقىنى بىلىم، بىتتەھقىكى، چوقۇم يۇنۇسخان ئالىيلىرىنى كۆزدە تۇتتى. بۇ مۇنداقلا دەپ قويغان گېپى ئەمەستەك قىلىدۇ، بەلكىم ئاللىقاچان يۇنۇسخان بىلەن تىل بىرىكتۈرۈپ بولغاندۇ. بىز نېمىلا بولمىسۇن مەرھۇم سۇلتان ئىسان بۇغاخان ئالىيلىرىنىڭ تەربىيەسىدە چوڭ بولدۇق، ئەتىۋارلىشىغا ئېرىشتۇق، كىچىك كۆرمەي ئوردىدا يۈ-قىرى مەرتىۋە بەردى، ھەر ئىككىلىمىزنى ئۆز قولى بىلەن ئۆپلەپ قويدى، دېمەك، ئاتا ئورنىدا مېھرىبانلىق كۆرسەتتى. ئەمدىلىكتە ئۇنىڭ خانزادىسىنى جان - جېنىمىز بىلەن قوغدىمىساق تۈزكۈر - لۇق قىلغان بولمايمىزمۇ؟ سۇلتان دوستمۇھەممەدخان تاجۇ تەختتىن ئادا بولسا، مۇشۇ سەۋەبتىن كۆزىدىن ياش ئاقسا، مەر-ھۇم خان ئالىيلىرى گۆرىدە خاتىرجەم ياتالارمۇ؟ ئاتامچۇ؟ ئانام-چۇ؟ ئۇلار ھايات بولغان بولسا بۇنىڭغا ھەرگىز يول قويمىغان بولاتتى. ئاغام نىيىتىنى ئاخىر ئاشكارىلىدى. ئەمدى قانداق قىل-سام بولۇر؟ قەشقەرنى ئۇنىڭغا بەرمەي دېسەم ئاقسۇغا بارمىسام بو-لىدۇ، ئاقسۇغا بارمىسام خان ئالىيلىرى ھامان بالا - قازاغا يولۇ-قىدۇ. ئول چاغدا ئاغام بىلەن ئوتتۇرىمىزدا بەربىر ئارازلىق پەيدا بولىدۇ. بۇ ئاتا - ئانا ۋەسىيىتىگە خىلاپ، ئەجەب ئىككى تاشنىڭ ئارىسىدا قالدىمغۇ ئەمدى...»

شۇ تاپتا سانىز مىرزىنىڭ كالىسىدىمۇ كەسكىن زىددىيەت توقۇنۇشۇۋاتاتتى.

«ئىنىم مېنى ھەرگىز قوللىمىغۇدەك، ئۇنىڭغا ئېغىز ئۇپراتقىنىم بىكار ئوخشايدۇ. قەشقەرنى قولۇمغا ئالمىسام يۇنۇس-خان ئالىيلىرى بۇ تەرەپكە كېلىشكە ئالدىراپ تەۋەككۈل قىلماي-دۇ. ئەمما، سەلتەنەت ئىشلىرىنى دەپ قەدىرلىك ئىنىم بىلەن ئارازلىشىپ قالسام تېخىمۇ بولمايدۇ. ئۆلۈپ كېتىدىغان ئالتە كۈنلۈك جاھاندا قېرىنداشلىق مېھرى ھەممىدىن مۇھىم. قانداق



قىلسام بولىدىكىن؟ مەيلىلا، بولمىسا ياركەنتكە كېتىپ بىر مەز - گىل پۇرسەت كۈتەي. ئەمىرلەر خانغا قارشى كۆتۈرۈلۈپ چىققاندا ئۇنىڭغا يەنە نەسىھەت قىلىپ كۆرەرمەن...»

— مەن ئابا - ئەجدادلىرىمىزنىڭ يۈزىگە قارا سۈركىمەكچى ئەمەسمەن، — دېدى سانىز مىرزا سالماقلىق بىلەن، — كۆز ئال - دىمىزدىكى ۋەزىيەتنى كۆزدە تۇتۇپ شۇنداق دەۋاتىمەن. خان ئا - لىيلىرىنىڭ ھاياتىق<sup>①</sup> بولۇپ كەتكەنلىكىنى دېمىسەممۇ ئۆزلىرىگە بەش قولىدەك ئايان. مۇشۇ سەۋەبلىك ئۆزلىرىگە ھارسەنلىك<sup>②</sup> يې - تىپ قالمىسۇن دەيمەن.

— بۇ ئىشنى ئوڭشاشنىڭمۇ بىر بائىسى تېپىلىپ قالىور. بىزنىڭ سەۋەبىمىزدىن خان ئالىيلىرى تەخت، سەلتەنەتتىن ئاي - رىلىپ قالسا، كۆزىدىن ياش ئاقسا بولمايدۇ.

— ئۇنداقتا باشقا بىگۇناھلارنىڭ قېنى ئاقسا بولىدىكەن - دە، بىھۇدە، ناھەق - نارەۋا ئۆلۈپ كەتكەن ئاشۇ ئەمىرلەرنىڭ ھەممىسى بۈيۈك تەخت - سەلتەنەتنى مۇستەھكەملەش ئۈچۈن جېنىنى پىدا قىلغان تۆھپىكار سەركەردىلەر ئەمەسمىدى ئىنىم؟ ئۇلارنىڭ ۋابالى بىزنىمۇ تۇتماي قالمايدۇ، مەن مۇشۇنىڭدىن ئەن - سىرەيمەن. ئۇنىڭ ئۈستىگە سۇلتان دوستمۇھەممەدخاننىڭ سەل - تەنەتى ھازىر بەئەينى زەپىلەپ كەتكەن تامغا ئوخشاپ قالدى، ئۇنى ئىككىمىز ئۇلداپ بولالمايمىز.

مۇھەممەد ھەيدەر مىرزىنىڭ ئاغزى يەنە تۇۋاقلاندى.  
«بولدىلا، قەشقەرنى ئۇنىڭغا تاشلاپ بېرىپ ئاقسۇغا كېتەي. كەڭ قورساقلىقىمىدىن، خان ئالىيلىرىغا، سەلتەنەتكە بولغان ساداقىتىمىدىن تەسىرلەنسە، بىر مەزگىل ئىسيان تۇغىنى كۆتۈرۈپ چىقىشتىن ئۇپىلار. بەلكىم مېنى خان ئالىيلىرىنىڭ قېشىدا دەپ - مۇ بولسا سەلتەنەتكە پۈت ئاتماس. ئۇنىڭغىچە خان ئالىيلىرىنىڭ كۆڭلىگىمۇ ياراتقان ئىگىسى ئىنساب بېرەر. بۇنىڭدىن باشقا چارە

① ھاياتىق — گەپ ئاڭلىمايدىغان، ئىش بىلمەيدىغان بەگباش.

② ھارسەنلىك — خاپىلىق.



يوقتەك قىلىدۇ...»

— ھە راست، ئېسىم قۇرۇسۇن. ئۆزلىرىگە مەرھۇم ۋالدەئى مېھرىباننىڭ جان ئۇزۇش ئالدىدىكى ۋەسىيىتىنى يەتكۈزۈشنى ئۈنتۈپتىمەن.

«ۋالدەئى مېھرىبان قانداق ۋەسىيەت قالدۇرغان بولغىي.

دى؟...»

سانىز مىرزا گۇمان بىلەن ئىنىسىگە تىكىلدى.

— ۋالدەئى مېھرىبانىمىز جان ئۇزۇش ئالدىدا قەشقەرنى

ئۆزلىرىگە تاپشۇرۇپ بېرىشىمنى ئالاھىدە تاپىلىغانىدى.

«بۇ نېمە گەپ ئەمدى؟...»

سانىز مىرزا گاڭگىرىدى:

— ۋالدەئى مېھرىبانىمىزنىڭ بۇ خۇسۇستا ۋەسىيەت قال.

دۇرۇشىدىكى مۇددىئاسىنى بىلىسەم بولۇرمۇ؟

— مۇددىئائى ئېنىق، — دېدى مۇھەممەد ھەيدەر مىرزا تەم.

كىنىلىك بىلەن، — قەشقەر ئابا — ئەجدادلىرىمىزنىڭ سۇيۇرغال.

لىق زېمىنى. بۇنىڭغا ئەزەلدىن ئۆز جەمەتىمىزدىكىلەر پاسىبانلىق

قىلىپ كەلگەن. مەن مەرھۇم جەننەتماكان قېيىنئاتام سۇلتان

ئىسان بۇغاخان ئالىيلىرىنىڭ مېھىر — شەپقىتى بىلەن كۈيۈئو.

غۇل بولۇپ كۆرەگائلىق مەرتىۋىسىگە مۇشەررەپ بولغاندىن بېرى،

ئۆلۈك — تىرىكىم خان جەمەتىگە مەنسۇپ بولۇپ كەلدى. شول

سەۋەبتىن قەشقەرگە مەن ئەمەس، سىلى ئەمىر بولسىلا توغرا

بولاتتى. مەرھۇم پەدەرلىمىز ۋاپات بولغان چاغدا خان ئالىيلىرى

نېمە سەۋەبتىندۇر قەشقەرنى ماڭا بۇيرۇپ بەردى. خان پەرمانىغا

ھېچقايسىمىز سەركەشلىك قىلالىمىدۇق. ھازىر مەرھۇم خان ئا.

لىيلىرى يوق. سۇلتان دوستمۇھەممەدخان ئالىيلىرىنىڭ بولسا

بۇ ئىشلارنى سۈرۈشتە قىلغۇچىلىكى يوق. قەشقەرنى ئەمدى ئۆز.

لىرىگە قايتۇرۇپ بېرىدىغان پەيت كەلدى. قەشقەرنى قوللىرىغا

ئېلىپ تاغدەك يۆلەنچۈك بولۇپ تۇرۇپ بەرسىلە، مەنمۇ ئوردىغا

بېرىپ خان ئالىيلىرىنىڭ خىزمىتىنى خاتىرجەم ھالدا قىلالايم.



مەن. سەلتەنەتكە، خان ئالىيلرىغا دۈشمەنلىك كۆزىدە قارايدىدۇ. خانلارمۇ ئىسيان تۇغىنى ئاشكارا كۆتۈرۈپ چىقىشقا پىتىنالمىدۇ، ۋالىدەئى مېھرىبانىمىزنىڭ مۇددەئاسى مانا مۇشۇ. سانىز مىرزىنىڭ ئىرادىسى تەۋرەندى، يۈزى چىمىلدىدى. ئىنىسىنىڭ كەڭ قورساقلىقىغا، ساداقەتمەنلىكىگە، مەردلىكىگە قايىل بولدى.

«ۋالىدەئى مېھرىبانىمىز مۇشۇنداق ۋەسىيەت قىلغان بولسۇن ياكى بولمىسۇن، ئاخىرقى ھېسابتا سىلى ئۇتتىلا ئىنىم. سىلى ئۇل تەلۋە خاننىڭ قېشىدا تۇرسىلا، مەن قانداقمۇ سەلتەنەتكە قارشى چىقالايمەن؟ بارىكالا، ھەقىقەتەن ئەقىللىق، تەدبىرلىك ئىكەنلا. چارە — تەدبىر ئويلاشتا ئاتامدىن قېلىشمايدىكەنلا...»

— قەشقەرنىڭ ماڭا كېرىكى يوق. سىلى ئاقسۇغا — ئوردىغا بارمىسىلا، — دەيدى سانىز مىرزا يېلىنغان ھالدا.

— بىر قارارغا كېلىپ بولدۇم، بارمىسام بولمايدۇ، — دەيدى مۇھەممەد ھەيدەر مىرزا قەتئىيلىك بىلەن، — خان ئالىيلرى ماڭا موھتاج، بېرىپ مەجبۇرىيىتىمنى ئادا قىلىشىم كېرەك. ناۋادا بىرەر كېلىشمەسلىك يۈز بېرىپ قالسا ھىممەتلىرىنى ئايدىمىغايلار. مەندەك ئەقىلسىز ئىنىلىرىنىڭ ئاغام بار دەپ كۆڭلۈم توق.

مۇھەممەد ھەيدەر مىرزىنىڭ كۆزىگە مۆللىدە ياش كەلدى. شۇ تاپتا ئۇ قەشقەرنى بېرىش بەدىلىگە ئاكىسىنى سۇلتان دوست-مۇھەممەدخانغا قارشى چىقماسلىققا ۋەدە بېرىشكە قىستاۋاتاتتى. ئىلاجىسىز قالغان سانىز مىرزا زۇۋان سۈرۈشكە مەجبۇر بولدى: — خاتىرجەم بولسىلا ئىنىم. سىلىنى ئوتقا ئىتتىرىدىغان ئىشنى ھەرگىز قىلمايمەن.

— تەسەررۇپىمىزدا سەلتەنەتكە، خان ئالىيلرىغا دۈشمەنلىك كۆزىدە قارايدىغان ئەمىرلەر كۆپىيىپ قالدى. ئۇلارنىڭ تەپىرىقچىلىكىدىن ئاگاھ بولغايلار.

مۇھەممەد ھەيدەر مىرزا ئاكىسىنى باشقا ئەمىرلەر بىلەن تىل



بىرىكتۈرمەسلىككە ئاگاھلاندۇرۇۋاتاتتى. سانىز مىرزا ئىنىسىنىڭ مەقسىتىنى پۈتۈنلەي چۈشەنگەندى.

— ئەلۋەتتە ئاگاھ بولمەن. مۇددىئايىمغا قارشى ھەرىكەت قىلىشقا ھەرگىز يول قويمايمەن. سىلىمۇ ئاگاھ بولسىلا ئىنىم. خان - سۇلتانلار دېگەن يولۋاسقا ئوخشايدۇ، يولۋاس دېگەن قارنى ئاچقاندا ئۆز بالىسىنى يەۋىتىشتىن يانمايدۇ. ھازىرچە سىلىگە يول قويۇپ تۇر، قاچانكى سۇلتان دوستمۇھەممەدخان كۈتكەن ئۇ - مىدىلىرىنى ئاقلىيالمىسا، ئۇنىڭدىن ئۈمىدسىزلىنىپ، رايلىرى يېنىپ قالسا، ئۆزلىرىنى ساداقەت ئارغامچىسىغا زىيادە باغلىۋال - ماي، كەمىنە ئاغىلىرىنىڭ بايقى ئىككى كەلىمە نەسەپتىنىمۇ ئويلىشىپ كۆرەلا. خان ئالىلىرىنى ساقلاپ قالسىز دەپ بۈيۈك سەلتەنەتنى ۋەيرانچىلىققا ئۇچراتساق، ئابا - ئەجدادلىرىمىزنىڭ ئالدىدا ئوخشاشلا قارا يۈز بولىمىز. سەلتەنەتنىڭ روناق تېپىشى، ئەل - يۇرتنىڭ ئاۋاتلىقى، ئاۋامنىڭ ئاسايىشلىقى ئىستېداتلىق پاسىبانغا باغلىق. سۇلتان دوستمۇھەممەدخان بولسا تاج - تەخت - سىزمۇ بەزمە - باراۋەت قىلىپ، شاراب ئىچىپ كۆڭلىنى خۇش قىلىپ يۈرەلەيدۇ، بۇنىڭغا مەن كېپىل.

— مۇددىئالىرىنى چۈشەندىم. كالاملىرىنى ئېسىمدە مەھكەم ساقلايمەن.

ھەئە، ئاغا - ئىنى ئەمىرزا دىلەرنىڭ بۇ سۆھبىتىنى ئاددىيلا كۆڭۈل چۈشەندۈرۈش دېگەندىن كۆرە، شەكىلسىز، بىرەسمىي سۈلھى تۈزۈش دېگەن تۈزۈك ئىدى. ئۇلار ئۆز مۇددىئالىرىنى قە - غەزگە يېزىپ قول قويۇشمىغان بىلەن قەلبىنىڭ چوڭقۇر يېرىگە يېزىۋېلىشقاندى.

ئاكسىنى نىيىتىدىن ياندۇرغاندىن باشقا، ۋەدە ئېلىۋېلىشقا مۇۋەپپەق بولغان مۇھەممەد ھەيدەر مىرزا خاتىرجەم بولۇپ، خې - لىلا يەڭگىلەپ قالدى. ئۇ ئاكسىنىڭ بەرگەن ۋەدىسىگە ۋاپا قى - لىدىغانلىقىغا، ئالدىراپ سۇلتان دوستمۇھەممەدخانغا قارشى چىقمايدىغانلىقىغا ئىشەنگەندى، شۇڭا خوتۇن - بالىلىرىنى ئې -



لىپ ئاقسۇغا مېڭىشقا ئالدىرىدى.

— بىر ئىشنى سەمىلىرىگە سالسام كۆڭۈللىرىگە كەلمەس، —  
دېدى مۇھەممەد ھەيدەر مىرزا ئاكىسىغا قاراپ.

— قېنى خوش، — دېدى سانز مىرزا.

— سەركەردە ئوسمان يەھيا ئۆلتۈرۈلگەندىن كېيىن، لەش-  
كىرىي دېۋاندىكى سەركەردىلەرنىڭ نىيەت - ئىقبالى ماڭا قاراڭ-  
غۇ، شۇڭا ئاقسۇغا قەشقەردىكى لەشكەردىن ئۈچ مىڭنى ئېلىۋېلىپ  
باراي دېگەندىم.

— ئوبدان ئويلاپتىلا، ئاشۇنداق قىلماي بولمايدۇ، — دېدى

سانز مىرزا رازىلىقنى بىلدۈرۈپ، — سىلنى مۇشۇنداقلا يولغا  
سېلىپ قويسام مەنمۇ خاتىرجەم بولالمايمەن. ئاقسۇغا بارغاندىن

كېيىن ئېھتىياتچانلىق بىلەن ئىش كۆرەلا. ئىمكان بار لەشكىرىي  
دېۋاندىكى سەركەردىلەرنىڭ كۆڭلىنى خاتىرجەم قىلىشقا تىرىش-

سىلا. ئازراقلا گۇمانلىرىنى قوزغىغان سەركەردىلەرنى دەرھاللا  
مەرتىۋىسىدىن خالاس قىلسىلا. سۇلتان دوستمۇھەممەدخاندىنمۇ

كۆپ ئېھتىيات قىلغايلا، ئارىمىزدا كۈندە دېگۈدەك خەۋەرچىلەر  
مېڭىپ تۇرسۇن. لازىم بولغاندا ھەرقاچان يانلىرىدا ھازىر بو-

لمەن.

— كۆپ رەھمەت ئاغا. مېنى چۈشەنگەنلىرىدىن تولىمۇ

خۇرسەنمەن. ئوردا ئىشلىرىدىن سىلنى ۋاقتى - ۋاقتىدا  
ۋاقتىلاندىرۇپ تۇرىمەن.



ئىنىسىنى ئاقسۇغا ئۇزىتىپ قويغان سانز مىرزىنى قايتىد -

دىن غەم باستى.

«ئەمدى قانداق قىلسام بولۇر؟ يۈنۈسخان ئالىيلىرى خەۋد -

رىمنى كۈتۈپ تۇرۇۋاتىدۇ، ئۇنى ئىنىم بىلەن بولغان سۆھبەتتىن

تولۇق خەۋەرلەندۈرەي، بولمىسا كۆڭلىدە گۇمان پەيدا بولۇپ قا -



لىدۇ، ئۆزىمۇ ئالدىرىماسلىقىنى، پۇختا ھازىرلىق كۆرۈشنى تاپىد. لىغانىكەن. بىرەر يىل ئەھۋالغا قاراپ باقمايمىزمۇ، كىم بىلىدۇ، ئىنىم مۇھەممەد ھەيدەر مىرزا ئالتە كۈندە قېشىمغا ۋايداد دەپ كېلەمدۇ تېخى. ئىشەنچىم كامىلىكى، سۇلتان دوستمۇھەممەدخان ھەرگىز تۈزەلمەيدۇ. ئول تەلۋىدىن پەزىلەت، ئادالەت، ياخشىلىق كۈتۈش خۇددى سۆگەتتىن ئامۇت تەمە قىلغاندەكلا ئىش. ئەڭ ياخشىسى، چاندۇرماي تەييارلىق كۆرگەچ تۇراي...»

سانىز مىرزا يۈنۈسخانغا خەت يېزىشقا كىرىشتى. خېتىدە ئىنىسى بىلەن بولۇنغان سۆھبەتنى تەپسىلىي بايان قىلدى، ئۇنى بىر مەزگىل تەخىر قىلىشقا ئۈندىدى. ئۇ قەشقەرنى كۈچمەيلا قولغا ئالغىنىغا ھەم خۇشال، ھەم خۇشال ئەمەس ئىدى. چۈنكى، مۇھەممەد ھەيدەر مىرزا ئۇنىڭ يولىنى ئۈستىلىق بىلەن توسۇپ قويغانىدى.



ئەتىياز ۋە يازدا يۈز بەرگەن قۇرغاقچىلىق ئاپىتىنىڭ ئەك-سىچە، كۈز پەسلىگە يېقىن ئاقسۇدا كەلكۈن ئاپىتى بولغانىدى. بىر ھەپتىدىن بېرى ئاقسۇ دەرياسىنىڭ ئاساسلىق غول ئېقىنى بولغان قۇمئېرىق دەرياسى بىلەن توشقان دەرياسىنىڭ سۈيى خۇددى بەسلەشكەندەكلا ئۇلغىيىپ بىردىنلا ئاپەت پەيدا قىلدى. قۇم-ئېرىق دەرياسى ئونىسۇ بەگلىكىنىڭ تۇمشۇق، ئارال، شەيخلا قىشلاقلىرىنى، توشقان دەرياسى بولسا ئۈچ<sup>①</sup> بەگلىكىنىڭ ئوتتۇرىسى، يامانسۇ، ئىماملىرىم، ئاقيار قىشلىقىنى سۇغا چۆكتۈرۈۋەتتى. ئۆرۈلگەن ئۆيلەرنىڭ، كەلكۈن ئېقىتىپ كەتكەن ئادەم،

① ئۈچ — ھازىرقى ئۈچتۇرپان.

مال - چارۋىلارنىڭ، زەر - زىرائەت، دەل - دەرەخلەرنىڭ ھەددى - ھېسابى يوق ئىدى. ئاپەت مەلۇم قىلىپ ئوردىغا كەلگەن مەلۇمات - چىلارنىڭ ئايىغى ئۈزۈلمەيتتى. ئەمما، سۇلتان دوستمۇھەممەد - خاننىڭ بۇ مەلۇماتلارنى كۆرگۈدەك ھەپسىلىسى يوق ئىدى، خۇددى تەسەررۇپىدا ھېچقانداق ئاپەت يۈز بەرمىگەندەك، ئەل - يۇرتنىڭ ھاياتى، مال - مۈلكى ھېچقانداق زىيان - زەخمەتكە ئۇچرىمىغان - دەك بەخىرامان ھالدا گاھ ھەرىمىدە، گاھ ئوردا بېغىدا ئەيىش - ئىشەرەت، بەزمە بىلەن مەشغۇل ئىدى.

جىددىيلەشكەن مۇھەممەد ھەيدەر مىرزا يۈز پېرىۋاتقان ئا - پەتتىن خاننى خەۋەرلەندۈرۈشكە ھەرقانچە ئۇرۇنغان بولسىمۇ، لېكىن شارابىنى بولدى دېگۈچە ئىچىپ غەرق مەست بولۇپ كەتكەن سۇلتان دوستمۇھەممەدخانغا پەقەتلا تەسىرى بولمىدى. ئىلاجسىز قالغان مۇھەممەد ھەيدەر مىرزا كۆكبېشى<sup>①</sup> باشچىلىقىدىكى بىر - قانچە ئەمىر بىلەن بىرلىكتە كەلكۈن ئاپىتىگە تاقابىل تۇرۇش، ئاپەتكە ئۇچرىغان خەلقنى قۇتۇلدۇرۇش نىيىتىدە يۈرۈپ كەتتى.

— لەشكەرلەرنىڭ ئارىسىدىكى قېرى - چۈرىلەردىن باشقىد - لىرى ھاشارغا بارسۇن، — دېدى ئۇ لەشكىرىي دىۋاننىڭ ئورۇن - باسار ئەمىرى ئالتۇن ساقال مىرزىغا، — سۇسۇق قىلغانلار قات - تىق ياساققا تارتىلىدۇ.

كەلكۈن ئاپىتى يۈز بەرگەن يۇرتلاردا ئېغىر ئاچارچىلىق يۈز بەرگەندى. ئوردىنىڭ ئاشلىق ئىسكىلاتىدىن ئاجراتقان ئاشلىقلار يېتىشمەيتتى. مۇھەممەد ھەيدەر مىرزا يېقىن ئەتراپتىكى كەلكۈن ئاپىتىگە ئۇچرىمىغان يۇرتلاردىكى تۈتۈنېگىدىن يۇقىرى بەگلەر - نى، باي - زەردارلارنى ئاشلىق، چارۋا، كىيىم - كېچەك، يوتقان - كۆرپە، ياغاچ - تاش ئىئانە قىلىشقا خان نامىدىن يارلىق چۈشۈر - دى، ئاپەتتىن قۇتۇلدۇرۇش ئۈچۈن ھاشار قوزغىدى. ئۇ بۇ ئىشلار - نى بىر قۇر ئورۇنلاشتۇرۇپ، ئەمدىلا ئۇھ دەپ تۇرۇشىغا، ئاقسۇ دەرياسىنىڭ ئاياغ ئېقىنىدىمۇ تاشقىن كۆرۈلگەنلىك مەلۇماتى

① كۆكبېشى — ئوردىنىڭ سۇ ئىشلىرىغا مەسئۇل ئەمىرى.





كەلدى.

«ئەستاغپۇرۇللا، نېمانچە بىخەستەلىك قىلغاندىمەن، ئاپەت-  
نىڭ خەۋىرىنى ئاڭلاپ، دەريانىڭ يۇقىرى تەرىپىگە يۈگۈرۈپتە-  
مەن، باش تەرەپنى يالمىغان كەلكۈن ئاپاغنمۇ يالمايتتى ئەمەس-  
مۇ. ئىككى دەرياغا كەلگەن كەلكۈن ئاقسۇ دەرياسىغا قۇيۇلۇپ تې-  
خىمۇ زور كەلكۈن پەيدا قىلىدىغانلىقىنى نېمىشقا ئويلىمىدىم -  
ھە؟ ئۆمىلاقمان سۇ بىلەن ھەپلىشىدىغان كۆكبېشى ئەمىر نې-  
مىشقا بۇ ئىشنى سەمىمگە سالمىغاندۇ؟ ئاقسۇ دەرياسىدا تاشقىن  
كۆرۈلگەن بولسا ئاقسۇ شەھىرىمۇ ئامان قالمايدۇ. يالغۇز ئاقسۇ  
شەھىرىلا ئەمەس، ئاياغ تەرەپتىكى قاراتال، بەشتۈگمەن، ئاۋات،  
غورۇچۇل، بەشئېرىق، دولان... قاتارلىق يۇرتلارنىمۇ سۇ باسىدۇ،  
بەلكىم ئاپەت تېخىمۇ كېڭىيىپ كېتەر...»

مۇھەممەد ھەيدەر مىرزا ئېتىنىڭ بېشىنى كەينىگە بۇردى.  
ئۇ ئاقسۇ دەرياسى پەيدا قىلغان ئاپەتنىڭ مۆلچىرىدىكىدىن زور  
دەرىجىدە ئېشىپ كەتكەنلىكىنى كۆردى. ئاقسۇ شەھىرىدە كەلكۈن  
ۋەھىمىسىدىن قاچ - قاچ پەيدا بولغانىدى. ئاياللار، بالىلارنىڭ  
ئېچىنىشلىق نالە - زارى يۈرىكىنى تىترەتتى. شۇ تاپتا بۇ  
ۋەيرانچىلىق ھەرقانداق ۋەھشىي ياۋنىڭ ۋەيرانچىلىقىدىن ئېشىپ  
چۈشەتتى. ئۇنىڭ ئېسىگە تۇيۇقسىز يېقىنقى بىر سورۇندا ئاڭلى-  
غان: «قىستاپ كەلگەن يەلنى، باستۇرۇپ كەلگەن سەلنى، قوزغى-  
لىپ كەتكەن ئەلنى توسۇۋالغىلى بولمايدۇ» دېگەن سۆز كەلدى.

«توۋا، ماۋۇ گەپنىڭ ماس كېلىپ قالغىنىنى كۆرمەيدىغان.  
تېخى شول چاغدا بۇنى بىراۋنىڭ قىزىقچىلىقتا گەپ ئويۇنى چە-  
قارغىنى دەپ چۈشىنىپتىكەنمەن. ئەسلىدە ئاساسى بار ئىكەن -  
دە، ماقۇل، يەل قىستاپ كەلسىغۇ خالىراق بىر يەرگە بېرىپ قو-  
يۇۋەتكىلى بولۇر، باستۇرۇپ كەلگەن سەل - كەلكۈننىمۇ بىر ئا-  
مال قىلىپ توسۇۋالغىلى بولۇر، ھېچبولمىغاندا زىيىنىنى ئازايت-  
قىلى بولۇر، ناۋادا ئەل قوزغىلىپ قالىسچۇ؟...»  
مۇھەممەد ھەيدەر مىرزانىڭ كۆز ئالدىغا شۇ ھامان ئەل -



يۇرتتا بولۇۋاتقان ۋەيرانچىلىقنى قايتىلىغا ئالماي بەخىرامان بەز - مە قىلىپ، شاراب ئىچىپ، سازەندە - رەققاسلار بىلەن كۆڭۈل ئېچىپ ئولتۇرغان سۇلتان دوستمۇھەممەدخان كەلدى.

«خان ئالىلىرى ئويۇن - تاماشىلاردىن نېمانچە مېھرىنى ئۈزەلمەيدىغاندۇ؟ تەختتە ئولتۇرغىنىڭمۇ بىرنەچچە يىل بولۇپ قالدى. ئەمدى تاماشىلىرىنى يىغىشتۇرۇپ، سەلتەنەت ئىشلىرىغا كۆڭۈل بەرسە بولاتتى. ھېلىمۇ ئوردىدىكى ئەمىرلەرنىڭ نارازىلىقى بېسىلغىنى يوق. ھەر ئاماللارنى قىلىپ ئۇلارنىڭ كۆڭلىنى ياساۋاتىمەن، تەسەللى بېرىۋاتىمەن. ئەلدە ئاپەت يۈز بەرگەن مۇ - شۇنداق پەيتتە ئوردىدىن چىقىپ ئاپەتتىن قۇتۇلدۇرۇشقا باشچىلىق قىلسا، ئاۋامنىڭ كۆڭلىگە تەسەللى بەرسە، ئاجىز - ئورۇق، يېتىم - يېسىرلارنىڭ بېشىنى سىلىسا ياخشى بولاتتى. ئاشۇنداق قىلسا، ناۋادا ئەمىرلەر خانغا قارشى قوزغالىسىمۇ ئەل قوزغالمايتتى. ھېلىقى گەپ راست، ئەل قوزغالسا توسۇۋالغىلى بولمايدۇ، ئەل قوزغالسا تەخت قوزغىلىدۇ. ئول چاغدا ئون بېشىم بولغان ئەقىدىرىدىمۇ ئامالم يوق...»

ئۇ ئاياغ ئېقىندىكى يۇرتلارنى ئاپەتتىن قۇتۇلدۇرۇشقا ھەي - دەكچىلىك قىلىشقا، خەلققە ئوزۇق - تۈلۈك يەتكۈزۈپ كۆڭلىنى خاتىرجەم قىلىشقا بىرقانچە ئەمىرلەرنى ماڭغۇزغاندىن كېيىن، سۇلتان دوستمۇھەممەدخانغا ئاپەت ئەھۋالىنى مەلۇم قىلىش، بىر ئاماللارنى قىلىپ ئۇنى ئاپەت يۈز بەرگەن يۇرتلارغا بىللە ئېلىپ بېرىش ئۈچۈن ئوردىغا قاراپ ماڭدى.

※

※

※

بۈگۈن سۇلتان دوستمۇھەممەدخان بەزمە سورۇنىنى ئوردىدا بېغىدىكى «ھۈزۈرى شادلىق» ناملىق يازلىق سورۇنخانىسىغا راسلاتقۇزغانىدى. چۆرىسى نەقىشلىك ۋادەكلەر بىلەن توسۇلغان، ئۈستىگە تال - باراڭلار سايە تاشلاپ تۇرغان، يەردىن بىر گەز ئې -

گىزلىكتە كۆتۈرۈپ ياسالغان سورۇنخانا ھەم چوڭ، ھەم ھەشەمەتلىك ئىدى. سۇلتان دوستمۇھەممەدخان ئەتىگەندىن بېرى ساز ئاڭلاپ، ئۇسسۇل كۆرۈپ زېرىككەن بولسا كېرەك، سورۇننىڭ ئوتتۇرىسىغا سېلىنغان داستىخاننى يىغدۇرۇۋېتىپ ئابدال ئويۇنىغا چۈشكەنىدى.

ئابدال ئويۇنى سۇلتان دوستمۇھەممەدخاننىڭ يېقىندىن بېرى ئىچ پۇشۇقىنى چىقىرىش ئۈچۈن تاپقان يېڭى ئويۇنى ئىدى. بۇنىڭدا سورۇندىكىلەرنىڭ ھەممىسى قەلەندەر - تىلەمچىلەردەك ياسىناتتى - دە، دولىسىغا خۇرچۇن سېلىپ، قوللىرىغا ساپايى ئېلىپ، ئاۋازنى مۇڭلۇق چىقىرىپ بىر تەرەپتىن ھۆكەمەت ئوقۇپ، بىر تەرەپتىن نالە - زار بىلەن يېلىنىپ، يالۋۇرۇپ تىلەمچىلىك قىلاتتى. بۇ ئويۇنغا سۇلتان دوستمۇھەممەدخان بەكمۇ ھېرىس بولۇپ كەتكەنىدى. ئويۇندا ئابداللىقنى ئۆزى باشلاپ بېرەتتى، سورۇندىكىلەرگە تەلەپنى قاتتىق قويايتتى، تىلەمچىلىك قىلغانلارغا ئالدىراپ بىر نەرسە بەرمەسلىكىنى، ئۇلارنى قاتتىق يالۋۇرتۇپ، ھەرخىل تەلەپ - شەرتلەرنى قويۇپ زاڭلىق قىلىشنى چېكىلەپتەتتى. بۇ ئويۇنغا ئۇنىڭ خاس مەھرەملىرىلا ئەمەس، ئوردىدىكى چوڭ - كىچىك ئەمىرلەرنىڭ ھەممىسى دېگۈدەك كۆنۈپ كەتكەندى. تىلەمچىلىكنى ئاجايىپ ۋايىغا يەتكۈزۈپ دورايتتى.

مۇھەممەد ھەيدەر مىرزا يېتىپ كەلگەندە بېشىغا كۇلا، ئۇ چىسىغا جەندە كىيىپ، جەندىسىنى قۇر بىلەن باغلاپ، كەشكۈل قاپاقلارنى ئېسىپ بەئەينى يۇرت كېزەر سائىللارغا ئوخشاپ قالغان سۇلتان دوستمۇھەممەدخان سورۇندىكىلەرنى كۈلدۈرۈپ، ھە دەپ تىلەمچىلىك قىلىۋاتاتتى، ئىككى قولىنى دۇئاغا كۆتۈرۈپ زارلاۋاتاتتى:

— ئى ئەزىزلىر، سېخىيلار، غېرىب - غۇرۇۋا، ئاجىز - مىسكىنلەرنىڭ باشپاناھى مەندەك پېقىر بىچارىگە ئالىقانىدە - رىڭلارنى كەڭ ئېچىپ سەدىقە - نىياز قىلغايىسىلەر، توۋا - گۈ - ناھنى يەر، سەدىقە بالانى....



سۇلتان دوستمۇھەممەدخاننىڭ ئاۋازى يىغلامسىراپ چىقاتتى. بىر قولىغا ھاسا تايىنىۋالغان بولۇپ، توكۇرنى دوراپ ماڭاتتى. قولىدىكى ساپايىنى جالداقشنىپ چىلىپ، سورۇندا چازا قۇرۇپ ئولتۇرغان ئەمىرلەرنىڭ ئالدىغا كېلىپ بېچارىلەرچە ئېگىملەتتى.

— ماڭ، نېرى كەت ئابدال، ساڭا بېرىدىغان سەدىقنى باشقىلارغا بېرىپ بولىدۇم، — دەپى چازا قۇرۇپ ئولتۇرغان ئوردانى ئىشكىئاغىسى قول سوزۇپ كەلگەن خانغا قايىقىنى تۇرۇپ.

— سېخىي جەننىتى، بېخىل دوزىخى، — دەپى دوستمۇھەممەدخان تىلەمچىلىكىنى تېخىمۇ ئەۋجىگە چىقىرىپ، — بېخىلىق قىلمىسىلا بېگىم، ئاغزىمغا قاق چاغلىق بىر نەرسە سالمايغىلى ئۈچ كۈن بولدى، پەيغەمبەر رەسۇلىلانىڭ ھەققى - ھۆرمىتى ئۈچۈن بولسىمۇ ساخاۋەت قىلغايلا. پېقىرگە بەرگەن سەدىقلىرىنىڭ ساۋابىدىن ئاخىرەتلىكلىرى ئۈچۈن سەككىز جەننەتتىن جاي راسلانغاي.

— ئىسمىڭ نېمە؟ — سورىدى ئىشكىئاغىسىنىڭ يېنىدا ئولتۇرغان مىرزا دىۋاننىڭ ئەمىرى ئابدالنى گەپكە سالماقچى بولۇپ. دوستمۇھەممەدخان ياۋاشلىق بىلەن جاۋاب بەردى:

— ئىسمىم شەمسىددىن ئابدال بېگىم.

— سەن ئابدالنىڭ بېگىمۇ؟

— يوقسۇ.

— ئەمىسە ھازىرلا ئىسمىڭنى شەمسىددىن ئابدال بېگىم دەيدىغۇ؟

— ئۆزۈمنى ئابدال بېگىم دەيمىدىم بېگىم، ماڭا ئىچىلىرى ئاغرىسۇن.

سورۇندىكى ئەمىر - مەھرەملەر ئويۇنىنى قىزىتىش ئۈچۈن، سۇلتان دوستمۇھەممەدخانغا تۇشمۇ تۇشتىن سوئال ياغدۇرۇشقا باشلىدى:

— خاتۇن، بالا - چاقاڭ بارمۇ؟



- يوق بېگىم.
- نېمىشقا يوق؟
- تالاق قىلىۋەتكەن بېگىم.
- بالاڭنىمۇ تالاق قىلىۋەتتىڭمۇ ئابدال؟
- تېخى بالا يۈزى كۆرمىگەنتىم بېگىم.
- خاتۇن ئېلىپ تۇرۇقلۇق نېمىشقا بالا تاپالمىدىڭ ئابدال؟
- شۇ... شۇ... خاتۇن تۇغمىدى بېگىم.
- بالا تاپساڭ تۇغمامدۇ ئابدال.
- ئەمدى خاتۇن ئالسام بالا تاپاي بېگىم.
- بالىنى قانداق تاپىسەن ئابدال؟
- بىلمەيمەن بېگىم.
- بالا تاپقۇچۇڭ بارمۇ؟
- بار بېگىم.
- قانچىلىك بار؟

— ياتسا بارماقتەك، قوپسا نوغۇچتەك بېگىم.

سۇلتان دوستمۇھەممەدخاننىڭ جاۋابىدىن ئەمىر - مەھرەم - لەر تېلىقىپ - تېلىقىپ كۈلەتتى، كۈلۈپ تۇرۇپ سوئال سورد - شاتتى. سوئالنى توختىتىۋالسا دوستمۇھەممەدخان چوقۇم تېرد - كىپ قالاتتى. بەلكىم ئۇلارنى ئويۇننى چىڭغا چىقارمىدىڭ دەپ جازالىشى، ھەتتا ئۆلۈمگە بۇيرۇشى مۇمكىن ئىدى. شۇڭا ئۇلار يېڭىدىن - يېڭى بىمەنە سوئاللارنى ئويلاپ تاپاتتى. سوئاللار قان - چىلىك بىمەنە، قانچىلىك ھەجۋىي بولسا دوستمۇھەممەدخان شۇنچىلىك خۇشال بولاتتى. شۇڭا ئەمىرلەر سوئالنى توختىتىشقا جۈرئەت قىلالمايتتى.

— ئەمىسە نېمىشقا بالا تاپالمىدىڭ ئابدال؟

سۇلتان دوستمۇھەممەدخانمۇ بۇ بىمەنە سوئاللارغا يەنە شۇند - چىلىك بىمەنە جاۋابلارنى بېرەتتى:

- ۋاي تاڭ. ئىچىدىن بالا چىقمىدى بېگىم.
- ئەمىسە نان تىلىمەي، ئىچىدىن بالا چىقىدىغان بالا تاپ -



قۇچ تىلىمەمسەن ئابدال؟

— ئەمىسە سىلىدىن تىلەي بېگىم. ئىچىدىن بالا چىقىدىغان  
بالا تاپقۇچلىرىنى سەدىقە قىلسىلا بېگىم.

قىزىقچىلىق قىلىدىم دەپ ئويلىماي سوئال سوراپ قالغان  
مەھرەمنى شۇ ھامان تىترەك باستى. ھەئە، ئابدال ئويۇنىنىڭ قا-

ئىدىسىدە ئابدال بولغۇچىنى قانچىلىك زاڭلىق قىلسا بولۇۋېرەت-

تى، لېكىن تىلىگەن نەرسىسىنى چوقۇم بېرىشى شەرت ئىدى.  
بولۇپمۇ سۇلتان دوستمۇھەممەدخان ئابدال بولغاندا تېخىمۇ

شۇنداق ئىدى، شۇڭا، بايامقى مەھرەم قىزىقچىلىق قىلمەن، خان-  
نىڭ كۆڭلىنى ئاچمەن دەپ ئۆز ئاغزىدىن بالاغا قالغانلىقىنى  
دەرھال ھېس قىلغانىدى.

سۇلتان دوستمۇھەممەدخان تېخىمۇ بىچارىلىك بىلەن ئې-  
گىلىگىنچە ھېلىقى مەھرەمدىن سورىغان سەدىقىسىنى بېرىشكە

قىستاۋاتتى:

— ئۆزلىرىدىن ئۇ ئالەم، بۇ ئالەم رازى بولۇپ كېتەي بې-  
گىم، ئاشۇ خاسىيەتلىك بالا تاپقۇچلىرىنى كەمىنە بىچارە ھاجەت-

مەنگە سەدىقە قىلسىلا.

ئويۇننىڭ چىڭغا چىققانلىقىنى كۆرگەن ئەمىر - مەھرەم-  
لەر قاقاھلاپ كۈلۈشكە باشلىدى. بۇنداق پالاكەت كۆپىنچىسىنىڭ

بېشىغا بىر قۇر كەلگەن، ھەممىسى خانغا تىلىگەن نەرسىسىنى  
بېرىپ قۇتۇلغانىدى. بىر چەتتە قاراپ تۇرغان مۇھەممەد ھەيدەر

مىرزا ئويۇنغا بېشىچىلاپ كىرىپ كەتكەن خاننىڭ كەپپىياتىنى  
بۇزۇۋېتىشكە پىتىنالمى، ئويۇننىڭ ئاخىرلىشىشىنى سەۋرچانلىق

بىلەن كۈتۈۋاتتى. چۈنكى، بۇنداق ۋاقىتتا كىمكى گەپ قىس-  
تۇرۇپ ئويۇننى بۇزسا شۇ بالاغا قالاتتى.

ھېلىقى مەھرەمنىڭ چىرايى بىردە تاتىرىپ، بىردە سارغى-  
يىپ كەتتى. چېكىسىدىن بۇزۇلداپ چىققان نەر مەڭزىنى بويلاپ

ئېقىپ، چىرايلىق ياستىۋالغان قاپقارا نۇقتا ساقاللىرى ئارىسى-  
غا كىرىپ كەتتى. ئۆزىنى كۈلكىگە زورلايتتى - يۈكۈلمەيتتى،



شۇ دەقىقىدە ئۇ خان سورىغان سەدىقنى بەرمەي قۇتۇلمايدىغان -  
لىقنى ھېس قىلىپ يەتكەندى. شۇنداقتىمۇ ئەڭ ئاخىرقى قې -  
تىم تىرىشىپ كۆرۈش ئۈچۈن تىلىنى ئىشقا سالدى:  
— تەلىينىڭ يوقكەن ئابدال. بالا تاپقۇچۇمنى بايىلا باشقا بىر  
ئابدالغا سەدىقە قىلىۋەتكەندىم.

— ئۇنداق دېمىسىلە بېگىم، — دېدى سۇلتان دوستمۇھەمە -  
مەدخان مەھرەمنىڭ كۆزىگە تېخىمۇ بەك كىرىشىپ، — سىلدىن  
خۇش بولۇپ قالاي. خۇدا رازى، بەندە رازى، مۇھەممەد مۇستاپا  
رازى دەپتىكەن. خۇدا يولىدا بىر سېخىيلىق قىلسىلا، مەندەك ئا -  
جىزنىڭ ھاجىتىنى راۋا قىلسىلا، ماڭا بىرنى بەرسىلە خۇدايىم  
سىلىگە ئوننى بېرەر.

— راست دەۋاتىمەن ئابدال. بالا تاپقۇچۇمنى باشقىلارغا بې -  
رىۋېتىپتىمەن، ساڭا باشقا بىرنى تېپىپ بېرەي.  
— ماڭا سىلىنىڭكى لازىم بېگىم، — دېدى سۇلتان دوست -  
مۇھەممەدخان يالغاندىن يىغلامسراپ، — ئول خاسىيەتلىك نەر -  
سىلىرنى باشقىلارغا بېرىۋەتكەنلىكىڭىزگە ھەرگىز ئىشەنمەيمەن.  
مەھرەم چىلىق - چىلىق تەرلەپ كەتتى.  
مەھرەمنىڭ ۋۇجۇدىنى تەشۋىش، ۋەھىمە باستى.  
مەھرەم بۇ مۇدەھىش تەڭقىسلىقتىن قۇتۇلۇش ئۈچۈن ئەتراپ -  
قا ئالاڭلاپ قارىدى.

مەھرەمنىڭ يۈرىكىنى مىڭلاپ ھەرە چېقىشقا باشلىدى.  
مەھرەمنىڭ گېلى قۇرۇپ كەتتى.  
مەھرەم كۈلەلمىدى، كېكەچلىدى.  
— ئىشەنگىن، راستتىنلا يوق.  
— ئەمەسە ئاچسىلا كۆرۈپ باقاي بېگىم.

مەھرەمنىڭ كۆز ئالدى قاراڭغۇلاشتى، كالىسىغا جاۋاب  
بەرگىدەك پىكىر كەلمىدى، ياردەم تەلەپ قىلىپ ئەتراپىدىكى  
ھەمراھلىرىغا ئىلتىجالىق كۆزلىرىنى تىكتى، ھەمراھلىرى سالا  
قىلالمايتتى.



ھەمراھلىرى سالا قىلسا سۇلتان دوستمۇھەممەدخان ئويۇن-  
نىڭ تەرتىپىنى بۇزدى دەپ غەزەپ قىلاتتى، كالىسىنى ئالاتتى.  
شۇڭا ھېچكىمدە بۇ سالاغا ئارىلاشقۇدەك جۈرئەت يوق ئىدى.  
ھەمراھلىرى مەھرەمنىڭ بېشىغا سايە تاشلاپ تۇرغان بالا -  
قازا بىلەن كارى بولماي سۇلتان دوستمۇھەممەدخانغا بولۇشۇشقا،  
مەھرەمگە نەسبەت قىلىشقا كىرىشتى:

— ھاجەتمەننىڭ ھاجىتىنى راۋا قىلىش ساۋاب.

— ئابدالنى ئائۇمىد قويىمىسلا.

— تىلىگەن نەرسىنى بېرىۋەتسىلە.

— پىخسىقلىق قىلمىسلا.

— بار نەرسىنى يوق دېسىلە يامان بولىدۇ.

— تايىنلىق يوق بولۇپ كېتىدۇ.

— گۇناھ بولىدۇ.

— راستتىنلا يوق بولسا، ئېچىپ باقسىلا كۆرۈپ باقايلى.

— ئۈمىدى ئۈزۈلگەن مەھرەم خاننىڭ ئالدىدا موڭكىدە يۈكۈن-  
دى، كۆزىگە ياش ئالغىنىچە يالۋۇردى:

— ئانھەزىرىتىمدىن گۇناھىمنى تىلەيمەن، شەپقەت قىلىپ

باشقا نەرسە سورىغان بولسىلا.

— سۇلتان دوستمۇھەممەدخان ئويۇننىڭ ئىچىگە كىرىپ كەت-  
كەندى. ئۇنىڭچە بۇ ئويۇن بەكمۇ پەيزى داۋاملىشىۋاتاتتى، شۇ  
دەقىقىدە مەھرەم ئويۇننىڭ قائىدىسىنىلا ئەمەس، سۇلتان دوست-  
مۇھەممەدخاننىڭمۇ خۇشال كەيپىنى بۇزغانىدى.

— قاتتىق غەزەپكە كەلگەن سۇلتان دوستمۇھەممەدخاننىڭ كۆ-  
زىگە قان تولدى.

— ھوشۇڭنى يىغ ئەبگا، بۇ يەردە ئانھەزىرىتىم يوق، ئالدىڭ-  
دىكىسى شەمسىدىن ئابدال، ھاجەتمەن تىلەمچى.

— مەھرەم ھۆركىرەپ يىغلىۋەتتى.

— خۇش بولۇپ قالاي، شەپقەت قىلسىلا ئالىلىرى...

— قادىر ئابدال، داۋۇت ئابدال، ئىسكەندەر ئابدال، — دەپ





ۋارقىرىدى دوستمۇھەممەدخان مەھرەمنىڭ يېلىنىشىغا پەرۋا قىلماي.

سورۇندىكىلەرنىڭ ئۆز ئىسمىدىن باشقا ئابداللىق ئىسمى بار ئىدى، ئىسمى ئاتالغان ئەمىرلەر دەس ئورنىدىن تۇردى.

— لەبەي شەمسىدىن ئابدال. نېمە ھاجەتلىرى باركىن؟  
— مۇنۇ پىخسىق بەگ بىز ئابداللارنى كۆزگە ئىلماي، ئىل-كىدە بار نەرسىنى يوق دەپ تۇرۇۋالدى. قاراپ بېقىڭلار، راستتىنلا يوق بولسا مەيلى، ئەگەر بار بولسا كېسىپ ئېلىپ بېرىڭلار.

— ئابداللار ئابداللارنىڭ قياشى، پەرمانىڭنى ئورۇنلايمىز شەمسىدىن ئابدال.

ئەمىرلەر يوپۇرۇلۇپ كېلىپ مەھرەمنى يەرگە باستى، ئاندىن ئىشتىنىنى سالدۇرۇپ تۇرۇپ دوستمۇھەممەدخانغا قارىدى.

— سەن تىلىگەن نەرسە بار ئىكەن شەمسىدىن ئابدال، بۇ پىخسىق يالغان ئېيتىپتۇ.

— ئۆتۈنۈپ قالاي، ئۇنداق قىلماڭلار، رەھىم قىلىڭلار. خان ئالىلىرى رەھىم قىلسىلا.

مەھرەم نالە قىلاتتى، لېكىن ئۇنىڭ زارىغا ھېچكىم پەرۋا قىلمايتتى، دوستمۇھەممەدخانغا ئەگىشىپ تەڭ ھېجىشاتتى.

— بالا تاپقۇچى بارمىكەن؟ — دېدى دوستمۇھەممەدخان.  
— بار ئىكەن شەمسىدىن ئابدال.

— ئەمىسە كېسىڭلار.  
— ساڭا قانچىلىك لازىم شەمسىدىن ئابدال؟ ھەممىسىمۇ،

بېرىممۇ؟  
— باشتا ئۆز رازىلىقى بىلەن بەرگەن بولسا ئۈچىدىن ئالات-تىم، يالغان سۆزلەپ پىخسىقلىق قىلغانلىقى ئۈچۈن تۈۋىدىن تولغاپ كەس، تايىنلىق يوق بولسۇن.

— ئۈستىرا! — دەپ تۈۋلىدى ئەمىرلەردىن بىرى.  
— سورۇندا ئولتۇرغان خاننىڭ خاس ساتىرىشى دەرھال قويىد-.



دىن ئۇستىرىنى ئېلىپ تەڭلىدى.

— مەن تۇتۇپ تۇراي، ئۆزۈڭ كەس!

ساتىراش خاننىڭ كۆزىگە بىر دەقىقە قاراپ تۇردى. خاننىڭ پەرۋاسىز تۇرغىنىنى كۆرۈپ، بىچارە مەھرەمنىڭ زەكرىنى تۇۋد. دىن شارتىدە كېسۋەتتى. مەھرەم جان - جەھلى بىلەن پەرياد كۆتۈردى - دە، شۇ ھامان ھوشىدىن كەتتى.

— خۇرجۇنۇمغا سال، — دېدى سۇلتان دوستمۇھەممەدخان ساتىراشقا دولىسىدىكى خۇرجۇننى تەڭلەپ.

قورقۇپ پۇت - قولىدا جان قالمىغان خىزمەتكارلار يۈگۈرۈپ كەلگىنىچە ھوشىدىن كەتكەن مەھرەمنى كۆتەر - كۆتەر قىلىپ ئوردا شىپاخانىسىغا ئېلىپ ماڭدى.

سۇلتان دوستمۇھەممەدخان مەمنۇنلۇق بىلەن كۈلۈپ قويۇپ سورۇن ئەھلىگە قارىدى.

— بولدى. ئابدال ئويۇنى بۈگۈن مۇشۇنچىلىك بولسۇن. ۋاھ، بۈگۈن ئەجەب قىزدى - ھە، بۇ ئويۇن.

ئەمىرلەر ئالمان - تالمان كېلىپ ئۆز ئورۇنلىرىدا ئولتۇ-رۇشتى. ئويۇننىڭ تەرتىپى بويىچە ئەمدى جازا، مۇكاپات بېرىلەتتى. سۇلتان دوستمۇھەممەدخان ھەر قېتىملىق ئويۇننى مۇشۇ يوسۇندا ئاخىرلاشتۇرۇشنى ياخشى كۆرەتتى. شۇ تاپتا ئەمىرلەرنىڭ ۋۇجۇدىنى يەنە قايتىدىن ۋەھىمە - ھاپاجان چۇلغۇۋالغانىدى. ئۇلارنىڭ ھاپاجانلىنىشىدىكى سەۋەب، سۇلتان دوستمۇھەممەدخان ئىنئامنى تولىمۇ سېخىلىق بىلەن بېرەتتى. كىمىدىكىم ئىنئامغا نائىل بولۇپ قالسا خېلى كۆپ ئالتۇن - كۈمۈشكە ئېرىشەتتى. ۋەھىمىگە چۈشۈشىدىكى سەۋەب، سۇلتان دوستمۇھەممەدخان ئا-دەمنىڭ خىيالىغا كەلمەيدىغان تۈرلۈك - تۈرلۈك جازالاش ئۇسۇل-لىرىنى ئويلاپ تاپاتتى. جازاغا ئۇچرىغۇچى ئۆزىنى قانداق قارا قىسمەتلەرنىڭ كۈتۈپ تۇرغانلىقىنى بىلمەيتتى. جازا ھۆكۈم قىلىپ سورۇندىكى قايسىبىر نەس باسقاننى ئۇرۇپ - دۇمبالاتمى-غان، قۇلاق - بۇرۇنلىرىغا ئەن سالدۇرمىغان - ھە؟! يەنە تېخى،



ئۇلارنىڭ غۇرۇرىغا تېگىدىغان بەتقىلىق چارىلەرنى ئويلاپ تېپىپ، مەسخىرە قىلىپ كۆڭلىنى خۇش قىلمىغان - ھە؟! مەسىلەن، جازالانغۇچىنى ئىنئاملانغۇچىنىڭ كاسسىغا سۆيۈرۈش ياكى جازالانغۇچىنىڭ دۈمبىسىگە يەنە بىرىنى ھاڭگىچلاپ ئارتىلدۇ - رۇش، قىپپالغاچلاپ ئۇسسۇل ئوينىتىش، دۈم يېتىپ تۇرۇپ ئا - ياللارنى دوراپ غەمزە قىلىش... ۋەھاكازالار...

سۇلتان دوستمۇھەممەدخان ئاللىقانداق ئەبجەش تۇيغۇلاردا خۇدۇكسىرەپ ئولتۇرغان مەھرەملىرىگە تەكشى بىر قارۋەتكەندىن كېيىن خاس ساتىرىشىنى توۋلىدى.

— مەتباقى ساتىراش.

— لەببەي ئانھەزرىتىم.

سۇلتان دوستمۇھەممەدخان خەزىنىچى بەگكە قارىدى:

— سىقىمى تولغىدەك تىللا ئىنئام قىلىنسۇن!

خەزىنىچى بەگ خىزمەتكارلارنى بۇيرۇپ بىر پەتنۇس تىللا ئەكەلدۈردى. خۇشاللىقتا ھاياجانلانغان ساتىراش ئوڭ قولىنىڭ بارماقلىرىنى يوغان ئېچىپ بىر سىقىم تىللانى ئالدى - دە، چاق - قانلىق بىلەن قوينىغا سېلىپ مىننەتدارلىقىنى بىلدۈردى:

— قۇدرەتلىك پاناھگاھىمىزنىڭ ھىممىتىگە ھەشقاللا.

— جاي ئالسۇنلار.

سۇلتان دوستمۇھەممەدخان سورۇن ئەھلىگە تەكشى بىر قا - رۋەتكەندىن كېيىن نەزەرىنى يەنە خەزىنىچى بەگكە يۆتكىدى.

— خەزىنىچى بەگ!

— لەببەي قىبلىگاھىم.

خەزىنىچى بەگ تەشۋىش ئىلكىدە سورۇننىڭ ئوتتۇرىغا كەل - دى. شۇ تاپتا ئۇ ئۆزىگە ئىنئام ياكى جازا بېرىلىشىنى بىلەلمەي دەككە - دۈككىگە چۈشۈپ قالغانىدى.

كۆڭلىدىن ئاللىقانداق بىر خىيال كەچكەن دوستمۇھەممەد - خان خىرىلداپ كۈلۈۋەتكەندىن كېيىن ئېغىز ئاچتى:

— سىلى بايا ئابدال ئويۇنىدا تولىمۇ سۇسلۇق قىلىدىلا،



شۇڭلاشقا جازاغا تەييارلانغۇنلار.

— خان ئالىيلرىنىڭ ئىلتىپاتىغا ھەشقاللا، — دېدى خان. — نىڭ قانداق جازا ئويلاپ تاپقانلىقىنى بىلەلمىگەن خەزىنچى بەگ بەقەمدەك قىزىرىپ.

مۇشۇنداق تايىنى يوق تاماشا ئۈچۈن خەزىنىدىكى ئالتۇنلار. نىڭ بەھۋە سەرىپ بولۇپ كەتكىنىنى ئۆز كۆزى بىلەن كۆرۈپ تۇرغان مۇھەممەد ھەيدەر مىرزىنىڭ يۈرىكى ئېچىشىپ كەتتى، لېكىن ئۇ بۇنى توسۇشقا ئامالسىز ئىدى.

— كېلىڭلار، خەزىنچى بەگنى مایاقلىتىڭلار!

جازانى ئاڭلاپ خەزىنچى بەگنى سوغۇق تەر باستى، پۈت — قولىدا جان قالمىدى. مایاقلىتىش جازاسىنىڭ قانداق بولىدىغان. لىقى ئۇنىڭغا ئايان ئىدى. مایاقلىتىش جازاسىدا دانىمۇدانە قىلىپ قۇرۇتۇپ تەييارلانغان قوي مایىقى جازالانغۇچىنىڭ مەقتىگە بىر تال — بىر تالدىن تىقىلاتتى، تاكى جازالانغۇچى ئوسۇرۇپ مایاقلنى چىقىرىۋەتمىگۈچە جازا داۋاملىشاتتى.

ئەمىرلەر يۈگۈرۈپ كېلىپ خەزىنچى بەگنىڭ ئىشتىنىنى سالدۇرۇپ دوڭغايىتى، ئاندىن خىزمەتكارلار ئېلىپ كەلگەن مایاقلنى مەقتىگە تىقىشقا باشلىدى. جازا قائىدىسى بويىچە جازالانغۇچى قوينى دوراپ مەرەپ تۇرۇشى كېرەك ئىدى. شۇڭا خەزىنچى بەگ توختىماي مەرەپتى، سۇلتان دوستمۇھەممەدخان كۈلۈپ تېلىقىپ قالغانىدى، باشقا ئەمىرلەرمۇ ئۇنىڭ كۈلكىسىگە كۈلكە قاتاتتى. جازا ئىجرا قىلغۇچىلار خىرىلداپ كۈلگىنىچە جازانى ئەس-تايىدىللىق بىلەن بېجىرەتتى. چۈنكى، ئازراقلا سۇسلۇق قىلسا ياكى جازالانغۇچىغا ئىچ ئاغرىتسا جازا شۇنىڭ بېشىغا كېلەتتى.

— مایاقلدىمۇ؟ — سورىدى سۇلتان دوستمۇھەممەدخان

كۈلكىدىن ياش چىقىپ كەتكەن كۆزلىرىنى سۈرتۈپ تۇرۇپ.

— ياق، تېخى مایاقلىمىدى، — دېدى جازا ئىجرا قىلغۇچىلار.

چىلار.

— بۇ قوچقارنىڭ پۈرۈكى بەك چىڭ ئوخشايدۇ.



— تېزرەك مایاقلۇۋەتسىلە خەزىنىچى بېگىم، — دېدى يەنە بىرى.

— مایاقلغىچە كەپلەڭلار، — دېدى دوستمۇھەممەدخان. يەل قويۇۋېتىش ئۈچۈن توختىماي ئىنجىقلىغان خەزىنىچى بەگنىڭ كۆزلىرىدىن ياش چىقىپ كەتكەنىدى، جازا ئىجرا قىلغۇ. چىلار بولسا رەھىمسىزلىك بىلەن مایاق كەپلەيتتى. مایاق كەپلە. گەچ چاقچاق قىلىشاتتى.

— ھاي ئېھتىيات قىلسىلا، قوللىرى كىرىپ كەتمسۇن، پۇراپ قالىدۇ.

— پۇراپ قالسا ھېچ گەپ يوق، لېكىن خەزىنىچى بېگىم بۇ. زۇلۇپ كەتسە چاتاق.

— ئول چاغدا مایاقلنىڭ ئورنىغا باشقا نەرسە...

— چاقچاقنى بولدى قىلسىلا.

خەزىنىچى بەگ ئىنجىقلاپ يۈرۈپ مىڭبىر بالالىقتا «ئارت» قىلىپ ئوسۇرۇۋەتتى. شۇ ھامان كەپلەنگەن مایاقلارنىڭ ھەممىسى ئېتىلىپ چىقتى.

— مایاقلدى، مایاقلدى، — دېدى ئەمىرلەر قاقاھلاپ كۈ. لۈشۈپ.

— شاراب كەلتۈرۈڭلار، — دېدى سۇلتان دوستمۇھەممەدخان ھاردۇقى چىققاندا ك بولۇپ.

بىكاۋۇل ئەمىر خىزمەتكارلارنى جورۇپ ئالدىراش داستىخان راسلاشقا كىرىشتى. ئۇنىڭغىچە خاس شارابچى ئالتۇن جامغا شاراب قويۇپ سۇلتان دوستمۇھەممەدخانغا ئېھتىرام بىلەن تۇتتى.

مۇھەممەد ھەيدەر مىرزىنىڭ ئەمدى سەۋر - ئاقىتى توشقا. ندى. ئۇ ئاستا كېلىپ خانغا سالام بەردى.

— قىبلىگاھىمغا مەلۇم بولغاي.

باياتىن بېرى ئويۇننىڭ قىزىقچىلىقى بىلەن بولۇپ كەتكەن سۇلتان دوستمۇھەممەدخان مۇھەممەد ھەيدەر مىرزىنى كۆرمىگە. ندى.



— بۇرۇنراق كەلگەن بولسىلا بولماسمىدى جانابى ئەمىر كە -  
بىر. تولىمۇ قىزىق تاماشىنى كۆرەلمەي قالدىلا - دە، خەيرىيەت،  
كەلسىلە، ئويۇندا رىزقىلىرى بولمىغان بىلەن شارابتا رىزقىلىرى  
بار ئىكەن. كېلىڭلار، ئەمىر كەبىرگە شاراب تۇتۇڭلار، — دوست -  
مۇھەممەدخان بىر چەتتە قاراپ تۇرغان ئوردا سازەندىلىرىگە  
ۋارقىردى، — نېمىگە قاراپ تۇرىسىلە، باشلاڭلار نەغمىنى!

سازلىرىنى تەڭشەپ تەق بولۇپ تۇرغان سازەندىلەر دەرھال  
نەغمە قىلىشقا كىرىشتى. ئەمدى مۇھەممەد ھەيدەر مىرزىغا گەپ  
قىلىشقا پۇرسەت قالمىغانىدى. سازەندىلەرنى توختىتىپ خانغا مە -  
لۇمات يوللاشقا جۈرئەت قىلالمىدى. خان بىر شاراب ئىچىشكە  
باشلىسا تەڭ كېچىگىچە توختمايدىغانلىقى ئۇنىڭغا ئايان ئىدى.  
بۇ يەردە تۇرۇۋەرسە بىھۇدە ئاۋارە بولاتتى. قانتىق ئۈمىدسىز لەنگەن  
مۇھەممەد ھەيدەر مىرزا ئاستا ئورنىدىن تۇردى - دە، خاننىڭ كۆ -  
زىگە چېلىقما سىلىققا تىرىشىپ سورۇندىن چىقىپ كەتتى.

ئويۇقسىز ئۇنىڭ يادىدىن ئاكىسى سانىز مىرزىنىڭ سۇلتان  
دوستمۇھەممەدخان توغرىلۇق دېگەن گېپى كەچتى:

«خان كىچىك بالا ئەمەس... ئەر يەتكەن، ئۇنىڭ ئۈستىگە  
تەلۋىلىكتە ئۇچىغا چىققان بىر ئادەمنى ئۆگەنگەن خۇيىدىن تو -  
سۇماق ئۈنچە ئاسان ئەمەس... خان ئالىيلىرى تەلۋىلا ئەمەس،  
قىپقىزىل ساراڭ بولۇپتۇ. نېمە قىلىۋاتقانلىقىنى ئۆزىمۇ بىلمەي -  
دۇ. ئۇنىڭدىن كۆرە باشقىچە يول تۇتۇپ كۆڭۈلنى خاتىرجەم قىل -  
غىنىمىز ئەۋزەل...»

مۇھەممەد ھەيدەر مىرزا ئۇلۇغ - كىچىك تىندى.

«خان ئالىيلىرى سەلتەنەتنى مانا مۇشۇنداق سوراپ ئۆتەرمۇ؟

بۇنداق خاننىڭ تەختتە ئولتۇرغىنىنىڭ نېمە ئەھمىيىتى؟...»

مۇھەممەد ھەيدەر مىرزا ئۆزىنىڭ خىيالىدىن ئۆزى چۆچۈپ

كەتتى، ئەتراپقا خۇدۇكسىرەپ قارىدى. ھەئە، ئۇنىڭ ۋۇجۇدىنى

بىزارلىق، ئۈمىدسىزلىك تۇيغۇلىرى چىرمىۋالغانىدى.



ئانۇش ۋادىسى.

كۈز قۇياشىدىن قانغىچە نۇر ئېمىپ باشقىچە گۈزەللىشىپ كەتكەن قايراق<sup>①</sup> بوستانلىقى خۇددى رەسىدە بولغان قىزدەك ئا- دەمىنىڭ زوقىنى كەلتۈرەتتى. مىڭ نۆكەرنىڭ ھەمراھلىقىدا كەل- گەن سانىز مىرزىنىڭ بۇ يەردە چېدىر - بارگاھ تىككىنىگە ھەپتە بولاي دەپ قالغانىدى. قارىماققا ئۇ ئوۋ ئوۋلاپ كۆڭۈل ئېچىش ئۈچۈن كەلگەندەك كۆرۈنەتتى، ئەمما ھەپتىدىن بېرى بىر قېتىم- مۇ شىكارغا چىقىپ باقمىدى، كۈنلىرىنى قايراق تۇرسى ئىبرا- ھىم بەگ يەتكۈزۈپ بەرگەن پاققان، جەرەن، قىرغاۋۇل... گۆشلىد- رىدە قىلىنغان كاۋاپلارنى يەپ، يېڭىدىن ئېچىتىلغان قىمىزلارنى ئىچىش بىلەن ئۆتكۈزۈۋاتاتتى. يەپ - ئىچىشتىن زېرىكسە ھەي- ۋەتلىك دارتاغ ئېتىكىدىكى بۇ قەدىمىي بوستانلىقنى گاھ ئاتلىق، گاھ پىيادە سەيلە قىلاتتى. كۈزنىڭ شەپسىنى بېرىپ يوپۇرماق- لىرى سارغىيىشقا باشلىغان دەل - دەرەخلەر، تېخى يىغىشقا ئۇل- گۈرمىگەن زىرائەتلەر، جىرالاردىن ئېتىلىپ چىقىپ شىلدىرلاپ ئېقىۋاتقان بۇلاق سۇلىرى، يانباغرىدىكى ياپىيىشلىق يايلاقلار، غەمىز ئوتلاپ يۈرگەن كالا - قوي پادىلىرى، يىلقىلار توپى، چو- پانلارنىڭ يېقىملىق ناخشىلىرىدىن زوق ئالاتتى. گېزى كەلگەندە ئاق كۆڭۈل، تۈز، ئەمما تولىمۇ ئىشچان قايراقلىقلار بىلەن ئاندا - ساندا پاراڭمۇ سېلىشىپ قوياتتى. ئۇ سەيلىگە چىققاندا يەرلىك ئاھالىنى چۆچۈنۈۋەتمەسلىك ئۈچۈن ئون نەچچە نۆكەر ئەگەشتۈ- رۈۋالغان، شۇلارنىمۇ ئۆزىدىن ئىككى - ئۈچ يۈز قەدەم ئارىلىق

① قايراق — ھازىرقى ئۈستۈنئاتۇشتىكى يۇرت ئىسمى.

قالدۇرۇپ مېڭىشقا بۇيرۇغانىدى. شۇڭلاشقا قايراقلىقلار خوش - خوي، كىچىك پېئىل بۇ ئەمىردىن ئانچە تارتىنىپ كەتمەيتتى. سانىز مىرزا شۇ كۈنلەردە كىمىندۇر تەقەززالىق بىلەن كۈ - تۇۋاتاتتى. پات - پات تەقەززالىق بىلەن دار تېغىنىڭ ئىچكىرىد - سىدىكى نامەلۇم، سىرلىق تاغ تىزمىلىرىغا نەزەر تاشلايتتى، كۆڭلىدە ئاللىنىپمىلەرنىدۇر مۇلاھىزە قىلاتتى. خىيالچان كۆزلىد - رىدە گاھى سۇس كۈلكە جىلۋە قىلسا، گاھى ھەسرەت بالقىيتتى، ئۇلۇغ - كىچىك تىناتتى.

«...كېلىدىغان قارايدىن ئۆتۈپ كەتتى، ياكى ئۆزگىرىپ قالدىمىكىن؟ قەشقەرگە كېلىشكە ئىشەنچ قىلالىدىمىكىن؟ مۇم - كىن ئەمەس. ئىشەنچ قىلالىمىسا، بىلدۈرگەن ساداقىتىمگە شۈبھىد - لەنگەن بولسا «بارمەن» دەپ مەكتۈپ ئەۋەتمەس، ۋەدە بەرمەس ئى - دى. راست، تاغ يوللىرى تۈزگە ئوخشىمايدۇ، ماڭماق مۇ تەس. يەنە بىرنەچچە كۈن تەخىر قىلاي، كېلىپمۇ قالۇر... ئىنىم مۇھەممەد ھەيدەر مىرزا نېمىش بىلەن مەشغۇلكىن؟...»

يېقىن ئەتراپتىن دۈكۈرلىگەن ئات تۇپقىنىڭ ئاۋازى سانىز مىرزانىڭ خىيالىنى ئۈزۈپ قويدى. ئۇ خىيالىدىن باش كۆتۈرۈپ شەپە چىققان تەرەپكە قارىدى، يەتتە - سەككىز ئاتلىق كىشى ئۇ - دۇل ئۇنىڭغا قاراپ كېلىۋاتاتتى، ئاتلىقلارنى تونۇپ چىرايىغا سۇس كۈلكە يۈگۈرتتى.

«بۇلار قانداق خەۋەر ئېلىپ كەلدىكىن؟ ئالىيلىرى بىلەن ئۇچرىشالغانىدۇ؟...»

ئاتلىقلار ئەللىك قەدەمچە ئارىلىق قالغاندا تىزگىنلىرىنى تارتىشتى - دە، ئاتلىرىدىن سەكرەپ چۈشۈپ، سانىز مىرزانىڭ ئالدىغا يۈگۈرۈپ كەلدى.

— ئەسسالامۇ ئەلەيكۇم، ئەمىر جانابلىرىغا ئېھتىرام بول - غاي.

— ۋە ئەلەيكۇم ئەسسالام، — دېدى سانىز مىرزا نۆكەرلىرىد - نىڭ سالامىنى ئىلىك ئېلىپ، ئۇنىڭ كۆزلىرىدە ئاللىقانداق بىر





جاۋابقا تەقەززا بولۇۋاتقانلىقى چىقىپ تۇراتتى.

— مەلۇم بولغاي، — دېدى نۆكەر بېشى، — يۇنۇسخان ئا-  
لىيلىرى كېلىۋاتىدۇ.

سانىز مىرزا ئالدىراپ سورىدى:

— ئۇلار ھازىر نەدە؟

— بىز يۇنۇسخان ئالىيلىرى بىلەن مايمۇنتاشتا ئۇچراش-  
قان. پەممىچە ھازىر تېتىر تەۋەسىگە كەلدى ئەتىمالىم.

— نېمانچە ئاستا، يۈك - تاقلىرى جىقمۇ ياكى ھەمراھلىد-

رىمۇ؟

— بەش يۈزدەك نۆكەرى بىلەن كەلگەندەك قىلىدۇ. يەنە  
بىرقانچە ئەمىرلىرىمۇ بار، ئۇزاق يولدا ئات - ئۇلاغلىرى ھېرىپ  
قالغان چېغى. شول سەۋەبتىن يول ئاۋۇمىغان بولسا كېرەك، بىز  
جانابلىرىغا خەۋەر يەتكۈزۈش ئۈچۈن ئالدىراپ ياندۇق.

سانىز مىرزا بىرپەس ئويلىنىپ تۇرۇۋالدى.

— ئۇنداقنا ئەتە ئاش ۋاقتىغىچە يېتىپ كېلەلگۈدەك، —

ئۇ نۆكەرلىرىگە قاراپ بۇيرۇق قىلدى، — جاپا تارتتىڭلار، بېرىپ  
ئارام ئالسۇنلار.

نۆكەرلەر سانىز مىرزا بىلەن خوشلاشتى، ئاندىن ئاتلىرىغا  
مىنىپ چېدىرگاھلىرىغا قاراپ كېتىشتى.

سانىز مىرزىنىڭ ۋۇجۇدىنى بىردىنلا ھاياجانلىق خىياللار  
چىرمىۋالدى.

«...يۇنۇسخان ئالىيلىرىنىڭ كەلگىنى بەك ياخشى بولدى.

ئەمدى ئۇنىڭ بىلەن يۈزتۇرانە مۇلاقاتتا بولۇپ، بۇندىن كېيىنكى

ئىشلار توغرىلۇق كەڭتاشا مەسلىھەت قىلىۋالدىغان بولدۇم.

ئاۋۋال يۇنۇسخان بىلەن بىر قارارغا كېلىۋالغاندىن كېيىن، ئاندىن

ئىنىم مۇھەممەد ھەيدەر مىرزاغا ئالدىرىماي چۈشەندۈرۈپ قايىل

قىلارمەن، بەلكىم ئۇمۇ زىيادە كاجلىشىپ تۇرۇۋالماس. ئايغاق-

چىلارنىڭ يەتكۈزگەن مەلۇماتىدىن قارىغاندا، ئۇمۇ سۇلتان دوست-

مۇھەممەدخاندىن بىزار بولۇشقا باشلىغان ئوخشايدۇ. ئول تەلۋە



سۇلتان غۇنى ۋايداد دېگۈزمىگەن بولسىمۇ، بۇرنى - قۇلىقىغىچە توپغۇزۇۋەتكەندەك قىلىدۇ، ئەۋەتكەن مەكتۇپلىرىدىنمۇ ئۇنىڭدىن قاتتىق ئۈمىدسىزلەنگەنلىكى چىقىپ تۇرىدۇ. ئەسلىدە دوستىمۇ - ھەممەدخانغا ئۇنچىۋالا ساداقەت بىلدۈرۈشنىڭ ھاجىتى يوق ئىدى. يۈنۈسخان ئالىيلەرىمۇ مۇشۇ تەخت - سەلتەنەتنىڭ قانۇنلۇق مىراسخورى ئەمەسمۇ. ئۆز ۋاقتىدا جەننەتماكان ئاتام قاندىنى بۇزۇپ ئۇنىڭ ئورنىغا ئىنىسى سۇلتان ئىسان بۇغاخان ئالىيلەرنى تەختكە ئولتۇرغۇزىمىغان بولسا، تەختتە يۈنۈسخان ئالىيلەرنى ئولتۇرغان، سەلتەنەتكە پاسىبان بولغان بولاتتى. مەرھۇم ئا - تاممۇ كېيىنكى ۋاقىتلاردا ئاغزىدىن چىقارمىغان بىلەن كۆپ پۇ - شايىمان يېدى، ھەسرەت چەكتى. ھەر ھالدا سۇلتان ئىسان بۇغاخان ئالىيلەرنى خېلىلا ئىنساب، ئادالەت بىلەن يۇرت سورىغانىكەن. ئۇنىڭ ئوغلى بولمىش مۇنۇ بەنقىلىق، تەلۋە سۇلتانچۇ؟ ئادەم سە - پاقلىق توڭگۇز بولۇپ چىقتى. يەيدۇ، ئىچىدۇ، ئوينىيدۇ، سەل - پەللا خۇبى تۇتسا غەزەپلىنىدۇ، چاپىدۇ. نەزەرىدە ئادەم بىلەن ھايۋاننىڭ پەرقى يوق، نە تۆھپىكار ئەمىر، نە ئاتا يوللۇق مەھ - رەم، نە ساداقەتەن سەركەردىنىڭ مەرتىۋىسىگە رىئايە قىلمايدۇ. سەلتەنەت، ئاۋام بىلەن تېخىمۇ كارى يوق...»

سانىز مىرزا خىيال سۈرگەچ بارگاھقا قاراپ ماڭدى. شۇ تاپ - تا ئۇ يۈنۈسخاننى كۈتۈۋېلىش ئۈچۈن قىلىدىغان تەييارلىقلارنى كۆزدىن كەچۈرۈشنى كۆڭلىگە پۈكتى.

※ ※ ※

بۈگۈن تاڭ قۇياشى دارتاغ ئېتىكىنى باشقىچە نۇرلاندۇرۇۋەت - تى، ئۇنىڭ جامالىدىن تۆكۈلۈۋاتقان نۇر - زىيا قايراق دالىسىدە - دىكى بارلىق گىياھلارنىڭ مەڭزىنى مېھرى بىلەن سۆيەتتى. بار - گاھ ئىچى پاكىز تازىلانغان، بارگاھ دەرۋازىسىنىڭ سىرتىدىن بەش يۈز قەدەم ئارىلىقتا سېلىنغان قىپقىزىل پايانداز تاكى بارگاھنىڭ

تۆرىگە تىكىلگەن ھەشەمەتلىك سەر چىدىرنىڭ ئالدىغىچە سوزۇل-  
غانىدى. بىكاۋۇل بەگ چىدىرى ئالدىغا ئېسىلغان داشلاردا تاي،  
موزاي، قوي گۆشلىرى قايناۋاتاتتى. كاۋايدانلاردا ئۆرۈك ئوتۇن-  
نىڭ چوغلىرى يېلىنجايتتى؛ قوزا، ئوغلاق، قىرغاۋۇل، كەكلىك-  
لەرنى پۈتۈن كاۋاپ قىلىش ئۈچۈن ئالايتەن سېلىنغان تونۇرلار-  
غمۇ ئوت يېقىلغان بولۇپ، يۇلغۇن شاخلىرى گۈرۈلدەپ كۆيۈۋا-  
تاتتى. ئۈستىلار توغرالىغان جەرەن، كېيىك گۆشلىرىنى زىخقا تار-  
تىش، ئۇن، تۇخۇم ۋە تەم - پۇراق كىرگۈزگۈچى دورا - دەرمەك-  
لەردىن قىلىنغان شىرلاردا قوزا، ئوغلاق، قىرغاۋۇل، كەكلىك  
گۆشلىرىنى شىرلاش بىلەن ھەلەك ئىدى. قايراق تۆرە بېگى  
ئىبراھىم بەگ كوزا - كوزىلاردا قىمىز - شارابلىرى، تاۋاق -  
تاۋاقلاردا قېتىق - قايماقلىرى، كاجوۋۇلاپ ئۈزۈم، شاپتۇل، ئانار،  
تاغارلاپ قوغۇن - تاۋۇز ۋە ئاللىقانداق ھۆل - قۇرۇق يەل - يې-  
مىشلەرنى، تەڭلە - تەڭنىلەردە بوغۇرساق، پوشكال، گۆشنان،  
قاتلىما، ماي توقاچ، گىردىلەرنى ئەكىلىپ دۆۋىلىۋەتكەنىدى. ئالا-  
لىقاچان دۈملىنىپ بولغان پۇلۇقازانلىرىدىن تارالغان مەزىزلىك  
پۇراق ئەتراپىنى بىر ئالغانىدى. ھەئە، دارتاغ ئېتىكىگە جايلاشقان  
قەدىمىي يۇرت قايراق، قايراق بولغاندىن بېرى بۇنچە ھەشەمەت-  
لىك، بۇنچە كاتتا زىياپەتنىڭ تەييارلىقىنى كۆرۈپ باقمىغانىدى.  
ھايال ئۆتمەي دۇتار، راۋاب، تەمبۇر، قالدۇن، ساتار، غېجەك،  
نەي، ناغرا - سۇنئىي، داپ... قاتارلىق سازلارنى كۆتۈرۈۋالغان ئون  
نەچچە سازەندە يېتىپ كەلدى.

— ئەمىر جانابلىرىنىڭ ئىجازىتىنى ئالمايلا يۇرتىمىزنىڭ  
بۇ سازەندە - مۇغەنىلىرىنى تەكلىپ قىلىپ قويدۇم. ئەزىز مېھ-  
ماننى ساز - نەغمىسىز كۈتۈۋالساق جانابلىرىنىڭ ئابرويىغا،  
مېھماننىڭ ھۆرمىتىگە لايىق بولماس دەپ ئويلىدىم، — دېدى  
ئىبراھىم بەگ چۈشەندۈرۈپ، — جانابلىرىنىڭ كۆڭلىگە مەقبۇل  
كېلەمدىكىن بىلىمدىم. بۇلار ئوردا سازەندىلىرىگە يەتمىسىمۇ،  
قىلغان نەغمىسىنىڭ ئۆزگىچە پەيزى بار، خالىمىسىلا ھازىرلا



قايتۇرۇۋېتىمەن.

— تولىمۇ ئەتراپلىق ئويلاپتىلا تۆرە بېگىم، — دېدى سانىز مىرزا مىننەتدار بولۇپ ۋە بىر چەتتە تارتىنىپ قاراپ تۇرغان سا. زەندىلەرگە قاراپ يېقىملىق كۈلۈمسىردى، — ئوردا سازەندىلىرى بىلەن ئەلنەغمىچىلەرنىڭ ئارىسىدا ئەلۋەتتە پەرق بار. ھەر يۇرت. نىڭ مۇغەننىلىرىنىڭ ئۆزىگە تۇشلۇق پەيزى بولىدۇ ئەمەسمۇ، ۋاقتى كەلگەندە كارامىتىڭلارنى كۆرسىتىڭلار، ئەجرىڭلار ئىنئام. سىز قالمايدۇ.

— ئەمىر جانابلىرىنى زېرىكتۈرۈپ قويماي كۆڭلىنى ئاچالساق ئىنئام دېگەن شۇ، — دېدى سازەندىلەر تەۋازۇ بىلەن ئېگىلىپ. سازەندىلەرنى كۈتۈۋالدى بەگ<sup>①</sup> باشلاپ كەتتى. بىر چۆگۈن چاي قاينىغىچىلىك ۋاقت ئۆتكەندە نۆكەر بە. شى ئالدىراپ يېتىپ كەلدى.

— مەلۇم بولغاي، يۇنۇسخان ئالىيلىرى يېنىپ كەلدى.

— نەدىراق كېلىۋاتىدۇ؟

— قايراققا كىرىپ بولدى، ئەنە ئاۋۇ بەلنىڭ ئۇ تەرىپىدە.

قارىسىمۇ كۆرۈنۈۋاتىدۇ ئەينە.

— ناغرا — سۇنايچىلارنى چاقىرىڭلار، مېھمانلار يېقىنلاش.

قاندا شادىيانىگە چالسۇن.

سانىز مىرزا گەپنى تاپىلاپ بولۇپ بارگاھتىن چىقتى.

ئىبراھىم بەگ قاتارلىق بىرقانچە بەگ — تۈرىلەر ئۇنىڭغا ئەگەش.

تى. ئۇ يۇنۇسخاننى ئاتتىن پاياندازغا دەسسەستىپ چۈشۈرۈشنى

كۆڭلىگە پۈككەندى.

ئاخىرى يۇنۇسخان بىلەن ھەمراھلىرىنىڭ قارىسى تولۇق

كۆرۈندى. بىر توپ ئاتلىقلارنىڭ ئايىغى ئاستىدىن كۆتۈرۈلگەن

چاڭ — توزان ئاستا — ئاستا ھاۋاغا كۆتۈرۈلۈۋاتاتتى. پاياندازغا

ئون قەدەمچە ئارىلىق قالغاندا يۇنۇسخان ئېتىنىڭ تىزگىنىنى

تارتتى — دە، ئاتتىن چۈشۈشكە تەمشەلدى. ئۇنىڭغىچە سانىز

① كۈتۈۋالدى بەگ — مېھمانلارنى كۈتۈۋالدىغان بەگ.



مىرزىنىڭ ئىككى نۆكۈرى يۈگۈرۈپ بېرىپ يۈنۈسخانىڭ ئېتىدە -  
نىڭ تىزگىنىنى قولغا ئالدى ۋە يېتىلەپ كېلىپ پاياندازنىڭ  
لېۋىدە توختاتتى. يۈنۈسخان كۈمۈش ئۆزەڭگىگە دەسسەپ ئاتتىن  
چۈشتى، ھاياجانلانغان سانىز مىرزا قول باغلىغىنىچە سالام بەر -  
دى:

— ئەسسالامۇ ئەلەيكۇم، ھارمىغايلا ئالىيلىرى.

— ۋە ئەلەيكۇم ئەسسالام، — دېدى يۈنۈسخان سانىز مىرزاغا  
مېھرى بىلەن قاراپ ۋە غۈلچىنى كەڭ ئېچىپ كەلدى.

● ئۇلار قۇچاقلىشىپ كۆرۈشتى. كۆرۈشكەچ ھال - ئەھۋال  
سوراشتى، ناغرا - سۇنايلاردىن ياڭرىغان شادىيانە كۈي ساداسى  
قايراق دالىسىنى چاڭ كەلتۈردى.

سانىز مىرزا يۈنۈسخان ۋە ئۇنىڭ ئەمىرلىرىنى سەر چىدىر -  
غا باشلىدى. باشقا نۆكەرلەرنى مەخسۇس تىكىلگەن چىدىرغا  
باشلاشتى.

— قېنى، تۆرگە مەرھەمەت قىلسىلا ئالىيلىرى، — دېدى  
سانىز مىرزا يۈنۈسخاننى تۆردىكى ئالاھىدە راسلانغان ئورۇنغا  
تەكلىپ قىلىپ.

— كەلسىلە، بىللە ئولتۇرايلى، — دېدى يۈنۈسخان.

— يوقسۇ، كەمىنلىرىنى بۇنداق بىئەدەپلىككە زورلىمىدە -  
سىلا. بۇ ئورۇن خاس ئالىيلىرى ئۈچۈن راسلانغان، كەمىنلىرى  
پەگادا ئولتۇرۇپ خىزمەتلىرىدە بولاي.

— ھېچ بولمىسا يېنىمدا ئولتۇرسىلا، — دېدى يۈنۈسخان، —  
ئۇنداق قىلمايدىكەنلا، بۇ ئورۇندا مەنمۇ ئولتۇرمايمەن.

يۈنۈسخان شۇنداق دېگىنىچە سانىز مىرزانىڭ قولىدىن تار -  
تىپ ئەكېلىپ ئوڭ تەرىپىدە ئولتۇرغۇزدى. بىللە ئېلىپ كەلگەن  
ئەمىرلىرىنى سانىز مىرزانىڭ تۆۋەن تەرىپىدە ئولتۇرۇشقا بۇي -  
رۇدى. سانىز مىرزانىڭ بەگ، تۆرىلىرىمۇ مۇۋاپىق جايدىن ئورۇن  
ئېلىشتى، ئاندىن دۇئاغا قول كۆتۈرۈپ پاتىھە قىلىشتى ۋە قايتىدە -  
دىن ئەھۋال سوراشتى. چەبەس يىگىتلەر ئاپتۇۋا - چىلاپچىلارنى



كۆتۈرۈپ كېلىپ مېھمانلارنىڭ قولىغا سۇ بەردى. بىكاۋۇل بەگ بىكاۋۇل يىگىتلەرنى بۇيرۇپ داستىخانغا نازۇ نېمەتلەرنى تىزىشقا باشلىدى. شورپىلار، كاۋاپلار، نان - توقاچلار، ھالۋىلار، ھەرخىل يەل - يېمىشلەر بىر ئايدىن بېرى تاغ يوللىرىدا مېڭىپ سوغۇق گۆش، تالقان، گاهىدا قۇرۇق چاي بىلەن ئوزۇقلىنىپ كەلگەن مېھمانلارنىڭ ئوبدانلا ئىشتىھاسىنى تارتقانىدى. ئاخىرىدا تاۋاق - تاۋاقلاردا پولۇ كەلتۈرۈلدى. پولۇدىن كېيىن قىمىز ئىچىلدى، پەگادىن ئورۇن ئالغان سازەندىلەر بارلىق ماھارىتىنى كۆرسىتىپ نەغمە قىلىشقا باشلىدى.



قايراقتا باشلانغان بۇ زىياپەت ئۇدا بىر ھەپتە داۋاملاشتى. سانىز مىرزا بىلەن يۈنۈسخان بىللە ئوۋغا چىقىشتى، گاهىدا پىدە يادە سەيلە قىلىشتى.

بۈگۈن سانىز مىرزا بىلەن يۈنۈسخان سەر چىدىردا يالغۇز ئولتۇرۇپ سۆھبەتكە چۈشتى.

— راستتىنلا قەشقەرگە بارمامدىلا ئالىيلىرى؟ — سورىدى سانىز مىرزا.

— ئەڭ ياخشىسى بۇ قېتىم قەشقەرگە كىرمەي، — دېدى يۈنۈسخان، — بۇ يىلچە سۇلتان دوستمۇھەممەدخاننى چۆچۈتۈپ قويمايلى. ئۇ مېنىڭ قەشقەرگە كەلگىنىمدىن خەۋەر تاپسا ئېھتىدىيات قىلىپ قالىدۇ، بەلكىم ئىنىلىرى مۇھەممەد ھەيدەر مىرزمۇ ئوسال ئەھۋالغا چۈشۈپ قالىدۇ. ھازىرچە دوستمۇھەممەدخان ئا-شۇنداق تاماشاسىنى قىلىپ يۈرۈۋەرسۇن. مەسلەھەتلەشكىنىمىز - دەك كېلەر يىلى يازدا سەركەردە - لەشكەرلىرىم بىلەن تولۇق تەييارلىق قىلىپ كېلەي. ئۇنىڭغىچە سىلىمۇ باشقا ئەمىرلەر بىلەن مەسلەھەتنى راۋۇرۇس پىشۇرۇۋالغىچە تۇرسىلا. شۇ چاغدا تەختنى چىرايلىقچە بوشاتسا ئۇ بويىچە، بوشاتقىلى ئۇنىمىسا ئۇ بويىچە

ئىش كۆرەرمىز. ئەڭ مۇھىمى ئىننىلىرى مۇھەممەد ھەيدەر مىر - زىنى قايىل قىلىش. ئىككىلىرى ئوتتۇرىسىدا بىرلىك بولمىسا چوڭ ئىشلىرىمىزغا دەخلى يېتىدۇ، ئىننىلىرى بىلەن ياغى قىل - لىشنى سىلىمۇ خالىمايدىلا ھەقىچان.

— بۇ دېگەنلىرىمۇ راست، — دەدى سانىز مىرزا ئويلىغان ھالدا، — ۋاقتى - سائىتى كەلمىگۈچە مۇددىئالىرىمىزنى ئاشكا - رىلىماي تۇرغىنىمىزمۇ ياخشى. كېلەر يىلى كۆكلەم پەسلىگىچە ئىنىم مۇھەممەد ھەيدەر مىرزا بىلەن يۈزتورانە سۆزلىشىپ كۆ - رەي، بەلكىم قايىل بولۇپمۇ قالدۇر.

— گەپنىڭ راستىنى دېسەم، بۇ قېتىم بول تەسەررۇپقا يال - غۇز دېگۈدەك قەدەم كەلتۈرۈشۈم ئەمىر جانابلىرى بىلەن مۇلاقاتتا بولۇپ، ساداقىتىنى ئۆز كۆزۈم بىلەن كۆرۈش. بۇ قانداقتۇ يول - لىغان مەكتۇپلىرىدىن گۇمانلانغىنىم ئەمەس، ساداقەت بايان قىل - لىپ يوللىغان مەكتۇپلىرىغا ئۆز ۋاقتىدىلا ئىشەنگەنمەن، شۇنداقتىمۇ دەر قەمدە تۈز يېيىشىپ تولۇق كۆڭۈل توختىتىۋالاي دېدىم. بول مۇددىئايىمنى توغرا چۈشەنگەيلا، ئالدىنقى نۆۋەتلىك مەغلۇبىيەت مۇشۇنداق ئېھتىياتچان قىلىپ قويدى.

— ئالىيلرنىڭ ئازغىنە نۆكەرلىرى بىلەن شۇنچە يىراق - تىن كەلگەنلىرىنىڭ ئۆزىلا كەمىنلىرىگە ئىشەنگەنلىكلىرىنى ئىسپاتلايدۇ. شول سەۋەبتىن ئۆزۈمنى تولىمۇ بەختىيار سەزمەك - تىمەن.

— سۇلتان ئەبۇسەئىد مىرزا بۇ يىل قىش چوقۇم سەمەر - قەنتكە قايتىپ كېلىدۇ. ئىشەنچلىك مەلۇماتلارغا قارىغاندا، سۇل - تان ئەبۇسەئىد مىرزىنىڭ ئەرەبىستان، ئىراققا قىلغان لەشكىرىي يۈرۈشى خېلىلا مۇۋەپپەقىيەتلىك بولغاندەك. سىلىدىن يوشۇرماي - مەن، ئىلكىمدە بەش مىڭ لەشكىرىم بار. تۈركىستان، سايرام بەگلىرىنىڭ نۆكەرلىرىگە تايانغۇم، ئۇلارنىڭ كۆمىكىنى قوبۇل قىلغۇم يوق. ئەبۇسەئىد مىرزا ئالىيلرىدىن ئاز - تولا لەشكىرىي كۆمەك تەلەپ قىلىش خىيالىم بار.

— بۇ ئويلىغانلىرىمۇ بوپتۇ. قەشقەردە بىزنىڭمۇ نەچچە مىڭ نۆكۈرىمىز بولسىمۇ، ئاقسۇدىكى خان لەشكەرلىرىگە سەل قاراشقا بولمايدۇ. ئۇنىڭ ئۈستىگە ئۈچ قورغىنىدا، كۇچاردا يەنە بىر بۆلۈك خان لەشكەرلىرى بار. ھەر ھالدا ھازىرلىقىمىز پۇختا بولغىنى ياخشى.

يۈنۈسخان قايراقتا يەنە بىر ھەپتە تۇردى، سۇتۇق بۇغراخان مەقبەرىسىنى تاۋاپ قىلدى.

— ئەمىسە ئىشلار شۇنداق بولسۇن، — دېدى ئۇ سانىز مېرزا بىلەن خوشلىشىۋېتىپ، — كۆكلەم بىلەن تەڭ بارلىق سەركەردە - لەشكەرلىرىمنى تەقلەپ خەۋەرلىرىنى كۈتمەن. ئۇلار بىر - بىرىگە ئېزگۈ تىلەكلىرىنى بىلدۈرۈشۈپ خوشلاشتى.



قەشقەرگە قايتىپ كەلگەن سانىز مېرزا بىر تەرەپتىن خو- تەن، چەرچەن، لوپ، تارىم، چاللىش، ئۈچ ئەمىرلىرىگە ئىشەنچلىك ئادەملىرىنى ئەۋەتىپ مۇددىئاسىنى بىلدۈردى. يەنە بىر تەرەپتىن ئىنىسى مۇھەممەد ھەيدەر مېرزاغا يۈنۈسخان بىلەن كۆرۈشۈپ قىلىشقان مەسلىھەتلىرىنى تەپسىلىي بايان قىلىپ خەت يازدى ۋە ئۇنى ئىمكان بار قەشقەرگە بىر كېلىپ كېتىشكە تەكلىپ قىلدى. ھەرقايسى ۋىلايەتلەرگە ئەۋەتكەن مەھرىملىرى ئۇنىڭغا ئارقا - ئارقىدىن خۇش خەۋەر ئېلىپ كەلدى. سۇلتان دوستمۇھەممەدخان- دىن پۈتۈنلەي رايى قايتقان بۇ ئەمىرلەر سانىز مېرزا ئۇنىڭ يۇنۇس- خاننى موغۇلىستان تەختىگە ئولتۇرغۇزۇش تەكلىپىگە ئاۋاز قوش- قاندى. پەقەت ئىنىسى مۇھەممەد ھەيدەر مېرزا بىلەنلا تېخىچە جاۋاب كەلمەيۋاتاتتى. سانىز مېرزا ئىنىسىنىڭ بىر قارارغا كېلەلمەي ئىككى تايىن بولۇپ قالغانلىقىنى پەملىدى - دە، يەنە مەكتۇپ يېزىشقا تۇتۇندى:



«...قەدىرلىك ئىنىم، يازغان خېتىمنىڭ جاۋابىمىز قېلىۋاتقانلىقىنىڭ سەۋەبى كەمىنە ئاغىلىرىغا بەش قولىدەك ئايان. سىلى ئىشول ئاپتا قاتتىق تېڭىرقاپ قېلىۋاتىدىلا، گەرچە ئىستېداتىمىز، تەلۋە، زالىم خانىدىن قاتتىق رايىلىرى يانغان، ئۇنى ياخشىلىق، ئادىللىق، پەزىلەتكە يېتەكلەشتىن ئۈمىدلىرى ئۇزۇلگەن بولسىمۇ، ۋۇجۇدلىرىدىكى ساداقەت، ۋاپا سىلىنى يەنىلا تىرىشىپ كۆرۈشكە ئۈندەۋاتىدۇ. ئەل-ئەتتە، ساداقەت ئىنساننىڭ ئەڭ كاتتا پەزىلىتىدۇر، لېكىن ئۇنىمۇ ھەقىقىي ئىستېدات، ھېكمەت، پەزىلەت ئىگىسىگە كۆرسىتىش كېرەك. ھاياسىز، پەزىلەتسىز خانغا كۆرسەتكەن ساداقەتنىڭ قۇمغا سۇ چاچقانچىلىكىمۇ پايدىسى بولماس، ئە-قىللىق كىشى مۇنۇ ئىشلارغا يول قويماسلىقى كېرەك، يە-نى: زۆرۈر ئىشنى ئارقىغا سۆرمەسلىك؛ يېقىن، سىنالغان دوستىنى رەنجىتمەسلىك ۋە كۆرسەتكەن توغرا مەسلىھەت، تەكلىپىنى قوللاش؛ ئادالەتسىز، بەتخوي، قارا كۆڭۈل كى-شىدىن ھەرقاچان ئېھتىيات قىلىش؛ ھايالىق، ئىپپەتلىك خاتۇننى قولىدىن بەرمەسلىك؛ گۇناھى كەبىرلەرگە يول قويماسلىق؛ زالىم، خۇنرىزغا يانتاياق بولماسلىق، بۇ ئىشلارنىڭ ھەرقاندىقىغا سەل قارالسا كىشىگە پۇشايمان كەلتۈرىدۇ.

بەلكىم سىلى مېنى ۋەدىسىدە تۇرمىدى دەپ رەنجىپ قالغانلا، لېكىن سەۋرىنىڭمۇ چېكى بولىدۇ. گەرچە ئىككى-مىز بىر ئاتىدىن تۆرەلگەن بولساقمۇ، ئاللاھ ئىگەم سىلىنى تولىمۇ سەۋرلىك ياراتقانكەن. شۇنداق، سەۋر قىلىش يى-گىتلىك، ئەمما غەزەپكە كېلىشمۇ يىگىتلىكتۇر. زىيادە سەۋر - تاقەت كىشىگە گامىدا زىيان كەلتۈرىدۇ. ئەسلىدە كەمىنە ئاغىلىرىمۇ سىلىگە ھەمىنەپەس بولۇپ، سۇلتان دوستمۇھەممەدخانغا ساداقەت كۆرسىتىشىم كېرەك ئىدى، لېكىن مەن ئول تەلۋە خانغا ساداقەت كۆرسىتىشىنى بىھۇدە



ھېسابلىدىم. چۈنكى، ئول سۇلتان ئۆزىدىن باشقا ھېچكىمە -  
نى مەنسىتمەيدۇ، كىشىگە تەنبىھ، دەشنىم، جازا، غەزەپ  
قىلىشقا ئامراق، ئەدەپتىن بەھر ئېلىشنى بىلمەيدۇ، ئۆزىنى  
دانا چاغلایدۇ، ئەمىرلەرنىڭ ھەق - ھوقۇقىغا ئىززەت قىل -  
مايدۇ، باشقىلارغا خەۋپ يەتكۈزۈش، ۋەھىمە سېلىش، مەس -  
خىرە قىلىش ئارقىلىق كۆڭلىنى ئاچىدۇ، مەسلىھەتكە  
قۇلاق سالمايدۇ، پازىل، ئاقىل كىشىلەرنىڭ ئەتىۋارىنى  
قىلمايدۇ، شۇنىڭ ئۈچۈن سەۋر قىلالىدىم، ۋەدەمدە تۇرال -  
مىدىم. يۈنۈسخان ئالىيلىرى بىلەن خۇپىيانە كۆرۈشۈپ ئۇ -  
نى تەخت - سەلتەنەتنى قولغا ئېلىشقا دەۋەت قىلدىم.

قەدىرلىك ئىنىم، قەلبىدە دانالىق گۆھىرى بار تۇ -  
رۇقلۇق، نادان، پاسىق كىشىنىڭ سۆھبىتىدە بولۇش ئەخ -  
مەقلىقتۇر. مەن سىلنى ئاغىلىق ھۆرمىتىم بىلەن ئا -  
گاھلاندىرماقچىمەن. ئول نادان، جاھىل، تەلۋە، پاسىق،  
پەسكەشنىڭ سۆھبىتىدىن نېرى تۇرۇشلىرىنى، ئۇنىڭدىن  
پىراقلىشىش يولىنى ئىزدەشلىرىنى تەۋسىيە قىلىمەن.  
شۇنى ئەسلىرىدە تۇتسىلاكى، يۈنۈسخان ئالىيلىرىمۇ مۇشۇ  
تەخت - سەلتەنەتنىڭ قانۇنلۇق مىراسخورىدۇر. ئۇنى  
تەختتە ئولتۇرغۇزغانلىق بىلەن بىز ھەرگىزمۇ ساداقەت -  
سىز، ئۆزكۈر، قارا يۈز سانالمايمىز... جاۋابلىرىنى كۈتە -  
مەن.»



قىشنى مۇھەممەد ھەيدەر مىرزىنىڭ جاۋابىنى كۈتۈپ ئۆت -  
كۈزۈۋەتكەن سانىز مىرزا كۆكلىم پەسلى كېلىش بىلەن ئالدىراپ  
قالغانىدى. ئۇ يۈنۈسخان سەركەردە - لەشكەرلىرىنى تەقلەپ خە -  
ۋىرىنى كۈتۈۋاتقانداك تۇيغۇغا كېلىپ تىت - تىت بولاتتى.  
مانا، قەشقەردە دەل - دەرەخلەر ياشىرىپ، ئۆرۈكلەر چېچەك -  
لىدى. قىزچاقلار چېچەك - چوكانلاردىن چاچ ياساپ ئويناشقا،

قىز - جۇۋانلار تۇپراقتىن بىخ يېرىپ چىققان بېدىلەرنى تىرىپ كۆك چۆچۈرىسى ئېتىشكە تۇتۇنغان، ئەرلەر ئەتىيازلىق تېرىلغۇ - نىڭ تەييارلىقىغا چۈشۈپ كەتكەنىدى. نورۇز بايرىمىنى ئالاھىدە ھەشەم بىلەن ئۆتكۈزۈشكە ئادەتلەنگەن قەشقەرلىكلەر ھېلىتىنلا بايراملىق پائالىيەتلىرىنى باشلىۋەتكەنىدى. نېمىشقىدۇر سانىز مىرزا بۇ خۇشاللىقلارغا قېتىلمايۋاتاتتى، ئىنىسىنىڭ خەت - خەۋەرسىز جىم تۇرۇۋېلىشى ئىچىنى پۇشۇرۇۋەتكەنىدى.

ئۇنىڭ كۆڭۈل ئازادچىلىك ئىزدەپ شىكارغا چىققىنىغا بۇ - گۈن ئۈچ كۈن بولدى. ئۇ بەشكېرەم بىلەن تۆكۈل ئارىلىقىدىكى جاڭگالدا نۆكەرلىرىنى ئەگەشتۈرۈپ توختىماي ئات چاپتۇراتتى، ئەمما ئۇچرىغان توشقان، قىرغاۋۇل، كېيىكلەرنى ئوۋلاشقا ئالدى - رىمايتتى. ئۇنىڭ بۇ تۇرقى ئۆزىنى ئوۋغا ئەمەس، ئات چاپتۇرۇپ ئىچ - پۇشۇقىنى بېسىشقا، مۇشۇ ئىش بىلەن مەلىكە بولۇپ ۋاقىت ئۆتكۈزۈشكە زورلاۋاتقانداك تۇيغۇ بېرەتتى. نۆكەرلەر سا - نىز مىرزا قايانغا ئات چاپتۇرسا كەينىدىن تەڭ ئات سالاتتى.

ھەئە، شۇ كۈنلەردە ئىنىسىنى ئۆز مۇددىئاسىغا كۆندۈرە - مىگەن سانىز مىرزانىڭ ۋۇجۇدىنى ئېغىر غەم، ھەسرەت چۆل - غمۋالغانىدى. ئۇ يۈنۈسخان بىلەن بىرلىكتە سۇلتان دوستمۇھەم - مەدخانغا قارشى جەڭ قىلىشتىن ئانچە ۋايىم يەپ كەتمەيتتى. ئەڭ چوڭ ئەندىشىسى ئىنىسى بىلەن جەڭگاھتا رەقىبەلەردەك ئۇچىرد - شىپ قېلىش ئىدى. بۇنداق قىلسا ئاتا ۋەسىيىتىگە خىلاپلىق قىلغان بولۇپ قالاتتى، شۇنىڭ ئۈچۈن كۆڭلى يېرىم ئىدى. شۇ - نىڭ ئۈچۈن ۋۇجۇدىنى يېڭىپ بولماس بىر غەم - ئەندىشە چىر - مىۋالغانىدى...

يۇلغۇنلۇق، چاتقاللىقلار ئارىسىدا شامالداك چېپىپ كې - تىۋاتقان ئات ئۈستىدە ئولتۇرغان سانىز مىرزا باش - ئاخىرى يوق خىياللارغا غەرق بولغان، ئۆزىنىڭ ئات ئۈستىدە ئولتۇرغۇ - نىنىمۇ ئۇنتۇغانىدى. چاپقانچە قىزىپ كەتكەن ئات ئالدىغا دۈچ كەلگەن كىچىكرەك بىر ئازگالدىن شۇنداقلا سەكرەپ ئۆتۈشى بە -



لەن، خيالغا ئەسىر بولۇپ ئولتۇرغان سانىز مىرزا ئارقىسىغا يەڭدەپ كەتتى - دە، ئېگەرنىڭ قۇش بېشىنى تۇتۇۋېلىشقا ئۈلگۈ - رەلمىدى، پۈتى كۈمۈش ئۆزەڭگىدىن ئاجردى. ئۇ ئات ئۈستىدىن گويا غايىب بىر قول يۇلۇۋېلىپ ئاسماننىڭ قەھرىدىن تاشلىغان - دەك «گۈلۈپ» قېلىپ دۇملا يىقىلدى - دە، ئاللىقانداق بىر ئاغ - رىقتىن ئىگىز بۇەتتى. ھەرقانچە تىپىرلاپمۇ ئورنىدىن تۇرالمىدى، ئارقىسىدىن دەمبەسقە دەم يېتىپ كەلگەن نۆكەرلەر دەرھال ئاتلىد - رىدىن چۈشۈپ، يەر قاسىغىنىچە دۇملا ياتقان سانىز مىرزىنى يۆ - لەپ چۆچۈپ كېتىشتى. سانىز مىرزا كىملىرىدۇر قىشتا قالاش ئۈچۈن كەسكەن يۇلغۇن كۆتكىنىڭ ئۈستىگىلا يىقىلغان بولۇپ، يەردىن بىر - ئىككى غېرىچ كۆتۈرۈلۈپ تۇرغان خەنجەرنىڭ ئۈ - چىدەك يۇلغۇن كۆتۈكى سانىز مىرزىنىڭ قورسىقىغا كىرىپ كەتكەندى. سانىز مىرزا ھوشسىز ياتاتتى.

نۆكەرلەر ئۇنى ئاتقا يۆلەپ مىنگۈزۈپ قەشقەرگە قاراپ چى - پىشتى.



— ئەمىر جانابلىرىنىڭ ئاخىرەتلىكىگە تەييارلىق قىلىڭلار! — دېدى جاراھەت ئېغىزىنى بىر قۇر تەكشۈرۈپ چىققان تېۋىپ، چىرايى قەغەز دەك ئاقىرىپ تىنىقى بار - يوقنىڭ ئارىلىقىدا ياتقان سانىز مىرزىغا ئېچىنىش بىلەن قاراپ قويۇپ، — يۇلغۇن كۆتۈكى ئەمىر جانابلىرىنىڭ ئىچ كەزايىنى تېشىۋېتىپتۇ. ئۇنىڭ ئۈستىگە جاراھەت ئېغىزىدىن ئاققان قان قورساق قىسمىغا تولۇپ ئويۇپ قاپتۇ، ياراتقان قۇدرەت ئىگىسى شىپالىق بەرمىسە بىزنىڭ ئاما - لىمىز يوقتۇر.

سانىز مىرزا شۇ كۈنى كەچتە ھوشىغا كېلەلمەي، بىرەر ئې - غىز ۋەسىيەتمۇ قالدۇرالمىدى جان ئۈزدى.

قەشقەردىكى ئەمىر - بەگلەر سانىز مىرزىنىڭ ئاخىرەتلىد - كىگە تۇتۇش قىلغۇچ، ئۆلۈم خەۋىرىنى يەتكۈزۈش ئۈچۈن ئاقسۇغا چاپارمەن ماڭغۇزدى.



نەچچە ۋاقىتتىن بېرى بىر قارارغا كېلەلمەي ئىككى تايىن بولۇپ تۇرغان مۇھەممەد ھەيدەر مىرزا ئاكىسىنىڭ ئۆلۈم خەۋىرىدىن نى ئاڭلاپ دەرھال قەشقەرگە قاراپ ئات سالىدى.

ئۇ سۇلتان دوستمۇھەممەدخاننىڭ ئاكىسىنىڭ ئۆلۈم پەتىسى ئۈچۈن قەشقەرگە بېرىشىدىن ئۈمىد كۈتمىسىمۇ، ئىككى ئېغىز تەسەللى بېرىشنى تەمە قىلغانىدى، ئەمما كېچىچە شاراب ئىچىپ مەستلىكى يېشىلىمىگەن دوستمۇھەممەدخان تەسەللى بېرىش ئۇ- ياقتا تۇرسۇن، «ئەلھۆكۈملىللا» دېگەن گەپنىمۇ قىلمىدى.

سانىز مىرزا دادىسى سەيپىدەئەلى ئالپنىڭ مەقبەرىسىنىڭ يېنىغا دەپنە قىلىنغانىدى. ئاتا - ئانىسى، ئاكىسىنىڭ تۇپراق بېشىدا خەتمىقۇرئان قىلىپ ئولتۇرغان مۇھەممەد ھەيدەر مىرزا- نىڭ ۋۇجۇدىنى زىددىيەتلىك خىياللار چىرمىۋالغانىدى. ئۇ قەش- قەرگە بۇرۇنراق كەلمىگىنىگە، ئاكىسى بىلەن قانغۇدەك بىر مۇڭ- دىشىۋالمىغىنىغا پۇشايماق قىلىۋاتاتتى، كۈندىن - كۈنگە تاپتىن چىقىپ كەتكەن سۇلتان دوستمۇھەممەدخاننىڭ يېنىدىن ئايرىلماي تۇرغىنىغا ئۆزىنى ئەيىبلەيتتى، ئۆرتىنەتتى. ئاكىسىنىڭ سۇلتان دوستمۇھەممەدخاندىكى مۇدەھىش بىر بالا - قازانى، ھەل قىلىش تولىمۇ قىيىن چوڭ بىر ئىشنى ئۆزىگە ئوڭچە تاشلاپ بېرىپ تۇ- يۇقسىز كېتىپ قېلىشى ئۇنىڭغا ئېغىر كەلگەنىدى.

«نېمىشقىمۇ بۇنداق ئالدىراپ كېتىۋالغانلا ئاغا. كۆكلەم ۋايىغا يېتىپ، يەر - جاھان تولۇق ئىللىغاندا ئاندىن قەشقەرگە كېلەي دەپ ئويلىغانىكەنمەن. مەندىن رەنجىپ قالغان بولغىمىدىد- لە. ئاغىلىق ھۆرمىتىمگە رىئايە قىلمىدى، ئىككى ئېغىز مەسلە- ھەتىمگە كۆنىمىدى، دەپ شۇنداق ئالدىراپ كېتىۋالغانلىرىمۇ بۇ؟ ئەمدى مەن قانداق قىلىمەن، مېنى دېمىسىلىمۇ سۆيۈملۈك پەر- زەنتلىرى ئابابەكرى مىرزا، ئۆمەر مىرزا ۋە خانسۇلتان خې-



ئىملارغا نېمىشقا تارتىشىمىدىلا؟ سۆيۈملۈك مەزلۇملىرى ئايجامال ئاغىچا خېنىمنى نېمىشقا ئويلىمىدىلا؟...»

مۇھەممەد ھەيدەر مىرزا ئىككى يېنىدا بېشىنى تۆۋەن سېپ - لىپ ئولتۇرغان ئىككى جىيەنىگە كۆزىنىڭ قۇيرۇقىدا قاراپ قويدى. بوي - تۇرقى بوۋىسى سەيپىدەلى ئالىپنى تارتقان چوڭ جىيە - نى ئابابەكرى مىرزا تېخى ئون تۆت ياشنىڭ قارىسىنى ئالغىنىغا قارىماي ئېگىز، بەستلىك يىگىت بولغانىدى. يېشىنى بىلمىگەن ئادەملەر ئۇنى ئون سەككىز - يىگىرمە ياشلارغا كىرگەن ئوخشايدى دەپ قالاتتى. ئىنىسى ئۆمەر مىرزانىڭ بويىمۇ ئاكىسىدىن ئانچە پەرقلىنىپ كەتمەيتتى.

«چوڭ ئەمىردانىڭ يېشى كىچىك بولغىنى بىلەن ئۆيلەپ قويغۇدەك بولۇپ قاپتىكەن ئەمەسمۇ، بىرەر - ئىككى يىل تەخىر قىلىپ ئەمىردانلەرنى ئۆز قوللىرى بىلەن ئۆيلەپ قويغان بولسا بولماسمىدى ئاغا؟! سىلىگە راستىمنى ئېيتسام، مەنمۇ سۇل - تان دوستمۇھەممەدخاندىن زېرىكتىم، بىزار بولدۇم. ئۇنىڭ بىلەن ئابا - ئەجدادلىرىمىز تىكلىگەن بۈيۈك سەلتەنەتنى روناق تاپقۇ - زۇشقا كۆزۈم يەتمىدى. راست ئېيتىپلا، ئىستېداتسىز، ئەخمەق سۇلتان ئۈچۈن زېھنىمنى بېھۇدە ئىسراپ قىلىپتىمەن. ئۇ ئەخ - مەقلىقتە، تەلۋىلىكتە شۇنداق چېكىگە يەتتىكى، بىردەملىك كۆ - گۈل خۇشلۇقى ئۈچۈن بىراۋلارنىڭ كاللىسىنى قۇشقاچنىڭ بې - شنى ئۈزگەندەك ئۈزدى، خوتۇنلار بىلەن ئىشقىۋازلىق قىلىشقا، بەزمە - شارابقا خۇمار بولۇپ كەتتى. نە سەلتەنەت، نە دوستلۇق قائىدە - يوسۇنلىرىغا ئەمەل قىلمايدۇ. نە ئاۋامنى مەنسىتمەيدۇ، نە ياراتقان قۇدرەت ئىگىسىدىن ھايا قىلمايدۇ. ئەسلىدە بۇ قېتىم سىلى بىلەن سالامەت مۇلاقاتتا بولسام مۇشۇ گەپلەرنى دېمەكچى - دىم. مەسلىھەتلىرىگە كۆنىمگەنلىكىم، جاھىللىق قىلغانلىقىم ئۈچۈن ئەپسۇسورماقچىدىم. ۋا دەرىخا! نە چارە، ئەمدى سىلى يوق. يۇنۇسخان ئالىپلىرى سىلىگە ئىشەنگەن بىلەن ماڭا ئىشىنەرمۇ؟ خاتىرجەم بولسىلا ئاغا. مۇددىئالىرى بويىچە ئىش كۆرۈشكە تىد -



رىشىمەن. تەخت - سەلتەنەتنى روناق تاپقۇزۇش ئۈچۈن ھەرقانداق ئىشنى قىلىشقا تەييارمەن...»

مۇھەممەد ھەيدەر مىرزا: «ئامىن» دېگىنىچە دۇئاغا قول كۆتۈردى، دادىسى سەيپىدئەلى ئالپنىڭ، ئانىسى ئۆز سۇلتان مەلىكىنىڭ، ئاكىسى سانىز مىرزانىڭ روھىغا ئاتا پۇشا قىلدى، ئاددىن ئىككى جىيەنىنى ئاستا يۆلدى.

— تۇرۇڭلار قايتايلى.

ئىككى يىگىت ئون - تىنسىز تاغىسىغا ئەگەشتى.



سانىز مىرزانىڭ قىرىق نەزىرى بېرىلىپ بولغاندىن كېيىن، سانىز مىرزانىڭ ئانىسى بىبى ئايەتخېنىم: «بۇرتۇمنى سېغىنىدىم، ئاخىرقى ئۆمرۈمدە ئاتا - ئانامنىڭ تۇپراق بېشىنى بىر قېتىم يوقلىۋالاي» دەپ تۇرپانغا كەتتى. ئايچامال ئاغىچا مۇھەممەد ھەيدەر مىرزانىڭ نۇتقىنىغا ئۇنىماي ئىككى ئوغلىنى ئېلىپ ياركەنتكە كەتتى.

ئاقسۇغا قايتىشقا كۆڭلى تارتىمىغان مۇھەممەد ھەيدەر مىرزا بىر مەزگىل قەشقەردە تۇرۇشنى كۆڭلىگە پۈكتى ۋە ئاكىسىنىڭ يېقىن مەھرەمى قۇتلۇق پالۋان ئارقىلىق يۇنۇسخانغا مەكتۇپ ئەۋەتتى.

«...ئالپلىرىنىڭ قىلچىلىك بەتگۇماندا بولماي بىر مەزگىل تەخىر قىلىشنى سورايمەن. ئاللاھ خالىسا مەرھۇم جەننەتماكان ئاغام باشلىغان ئىشنى كەمىنە نۆكەرلىرى بىر باشقا ئېلىپ چىقىشقا بەل باغلىدىم. كەمىنە نۆكەرلىرىنى ئاشۇ ئارماندا كەتكەن ئاغامنىڭ ئورنىدا كۆرۈشلىرىنى ئۆتۈنمەن...» دەپ يازدى مۇھەممەد ھەيدەر مىرزا يۇنۇسخانغا ساداقىتىنى بىلدۈرۈپ.

ئۇ ئوردا لەشكېرىي دىۋانىنىڭ ئەمىرلىك مەرتىۋىسىدىن پايدى



دىلىنىپ، يۇنۇسخاننى تاجۇ تەختكە ئۇرۇش - يېغىلىقسىز ئول - تۇرغۇزۇشنى كۆڭلىگە پۈككەندى. شۇڭا بۇ ئىشلارنى دوستمۇ - ھەممەدخانغا چاندۇرماي بىر باشقا ئېلىپ چىقىش ئۈچۈن بىر مەزگىل پۇرسەت كۈتۈشكە، پۇختا تەييارلىق كۆرۈشكە، مۇھىمى لەشكەرىي دىۋاندىكى سەركەردىلەرنى تولۇق قولغا كەلتۈرۈشكە توغرا كېلەتتى.

ھايال ئۆتمەي يۇنۇسخاندىن جاۋاب خەت كەلدى. ئۇ خېتىدە سانىز مىرزىنىڭ ئۆلۈمىدىن قايغۇرغانلىقىنى، مۇھەممەد ھەيدەر مىرزىنىڭ ساداقىتىگە مىننەتدار بولغانلىقىنى، سۇلتان دوست - مۇھەممەدخاننىڭ سەلتەنەتنى بىكار قىلىش ئۈچۈن پۇختا تەي - يارلىق كۆرۈش لازىملىقىنى، ئۆزىنىڭ بۇ تەرەپتىكى تەييارلىقلار - نى پۈتتۈرۈپ بولغانلىقىنى، ھەرقاچان مۇھەممەد ھەيدەر مىرزى - نىڭ خەۋىرىنى كۈتىدىغانلىقىنى يازغانىدى. شۇنداق قىلىپ ئۇلار ئوتتۇرىسىدا قويۇق ئالاقە باشلاندى.

تەدبىرلىك ۋە ئەقىللىق يۇنۇسخان بىرنەچچە پارچە خەت بىلەن مۇھەممەد ھەيدەر مىرزىنىڭ كۆڭلىنى تولۇق مايىل قىلغانىدى. ئۇلار ئوتتۇرىسىدا شەكىللەنگەن ئىشەنچ سانىز مىرزا بىلەن ئوتتۇرىسىدا شەكىللەنگەن ئىشەنچتىن قېلىشمايتتى.

— نېمىدېدىڭ؟ خان ئالىيلىرى ياركەنتكە قاراپ ماڭدى؟ —  
ئاقسۇدىن ئالدىراپ - تېنەپ كەلگەن ئايغاقچىسىنىڭ كۆزىگە تە - كىلىپ سورىدى مۇھەممەد ھەيدەر مىرزا. سۇلتان دوستمۇھەم - مەدخاننىڭ ئۇدۇل ياركەنتكە قاراپ ماڭغىنى ئۇنىڭغا يۇچۇنلا تۇ -



يۇلغاندى.

ئاكسى سانىز مىرزا ئالەمدىن ئۆتكەندىن كېيىن مۇھەممەد ھەيدەر مىرزا قارىلىق تۇتۇش باھانىسى بىلەن ئاقسۇغا، خان ھۈ-زۇرىغا بارمىغاندى. ھەئە، ئۇ سۇلتان دوستمۇھەممەدخاننى خا-تىرجمە قىلىپ قويۇش ئۈچۈن پات - پات مەلۇمات يوللاپ تۇردى، قەشقەردە بىر مەزگىل تۇرۇشنىڭ زۆرۈرلۈكىنى ئەسكەرتتى. ئا-كسى سانىز مىرزانىڭ ئوغلى ئابابەكرى مىرزانى ياركەنتكە ئە-مىر قىلىپ تەيىنلەپ بېرىشىنى تەۋسىيە قىلدى. لېكىن ئۇنىڭ بۇ تەۋسىيەسىگە خان تېخىچىلا جاۋاب بەرمىگەندى.

«خان ئالىلىرى ياركەنتكە نېمىشقا بارىدىغان بولۇپ قالدى-كىنە؟ ئاغامنىڭ چوڭ ئەمىر زادىسى مىرزا ئابابەكرىنى ياركەنتنىڭ ئەمىرلىكىگە ئۆز قولى بىلەن تەيىنلەش قارارىغا كەلدىمۇ - يا؟ مۇمكىن ئەمەس. بۇنچىلىك ئىشلارغا ھەرگىز ئۆزى بېرىپ يۈر-مەيدۇ، يارلىق ئەۋەتىپلا بولدى قىلىدۇ. ئالايتەن ئۆزى بېرىشنىڭ ھاجىتى يوق، ئۇنىڭ ئاۋۋال قەشقەرگە كەلمەي، مارالبېشى ئارقى-لىق ئۇدۇل ياركەنتكە مېڭىشىدا نېمە مۇددىئاسى باردۇر؟ ياكى يۇ-نۇسخان ئالىلىرى بىلەن خەت - ئالاقە قىلىشقىنىمىدىن خەۋەر تېپىپ قالدۇمۇ - يا؟ شۇڭا ئاۋۋال ياركەنتنى قولغا ئېلىۋېلىپ، ئاندىن ئاقسۇ بىلەن ياركەنتتىن تەڭ تېڭىش قىلىپ قەشقەرنى قىسماققا ئېلىشنى پىلانلىدىمىكىن؟ خان ئالىلىرىنىڭغۇ بۇنچى-لىك ئىشلارنى ئىنچىكە ئويلاپ كەتكۈچىلىكى يوق. ئوردىدىكى ئەمىرلەردىن بىرەرسى يول كۆرسىتىۋاتامدۇ - يا؟ ماڭا ساتقىنلىق قىلغان كىمدۇ؟ ھەرھالدا ئېھتىيات قىلاي...»

— شۇنداق ئەمىر كەبىر جانابلىرى، — دېدى ئايغاقچى يەت-كۈزگەن مەلۇماتنىڭ راستلىقىنى ئىسپاتلاشقا تىرىشىپ، — كە-مىنلىرى خان ئالىلىرىنىڭ كەينىدىن ئىككى كۈن قارا كۆرۈ-نۈش ئەگەشتىم، ئاندىن ئۆزلىرىگە خەۋەر يەتكۈزۈش ئۈچۈن ئال-



دىرىدىم.

— خان ئالىيلرى ياركەنتكە نېمگە بارغۇدەك؟ سەۋەبىنى  
ئېنىقلاپ كۆرمىدىڭمۇ؟

— ئوقۇشتۇم. مەرھۇم سانىز مىرزىنىڭ ئۆلۈم تەزىيىسى  
ئۈچۈن پانتىھ ئوقۇغىلى، ئائىلە تاۋابىئاتلىرىدىن ھال سورىغىلى  
بارىدىكەن.

مۇھەممەد ھەيدەر مىرزا ھەيران قالدى.

«توۋا، خان ئالىيلرىنىڭ ئەجەب ئەمدى بولغاندا ئۆلۈم پە -  
تەسىگە بارغۇسى كەپ قاپتۇ - يا؟ ئاغامنىڭ ۋاپاتىغىمۇ يېرىم  
يىلدىن ئاشتى. بۇ ئۇنىڭ ئىنسابقا كېلىپ قالغىنىمىدۇ ياكى باش -  
قا مەقسەت مۇددىئاسى بارمىدۇ؟ ئۇ قەشقەرگە كېلەرمۇ ياكى يەنە  
ياركەنتتىن ئۇدۇل ئاقسۇغا قايتارمۇ؟...»



ھەئە، شۇ تاپتا مارالبېشىدىن ئۆتۈپ بولغان سۇلتان دوست -  
مۇھەممەدخان ئۇدۇل ياركەنتكە قاراپ كېتىپ باراتتى. مىڭ نەپەر  
خاس نۆكرىنىڭ قورۇقچىلىقىدا ئون - ئون بەش نەپەر يېقىن  
ئەمىر - مەھرەملىرىنى ئەگەشتۈرۈپ ماڭغان دوستمۇھەممەدخان -  
نى قانداقتۇ كۆڭلىگە يامان خىياللارنى پۈكۈپ ماڭدى دېگىلى  
بولمايتتى. ئادەتتە شىكارغىمۇ ئۈچ مىڭدىن كەم لەشكەر ئېلىپ  
چىقمايدىغان خان ئەنە ئاشۇنداق مېھماندارچىلىققا ماڭغاندەك كې -  
تىۋاتاتتى.

سۇلتان دوستمۇھەممەدخاننىڭ ئۇدۇل ياركەنتكە قاراپ مې -  
ڭشىدا سانىز مىرزىنىڭ ئۆلۈم پەتەسىگە بېرىشتىن باشقا مۇددە -  
ئاسمۇ بار ئىدى.

شۇ كۈنلەردە ئاقسۇدىكى ئوردا خەزىنىسى قۇرۇق قىلىپ قال -

غانىدى. ئۇ دادىسى ۋە بوۋىسى نەچچە ئون يىللاپ يىغقان خەزىنىدە - نى ئۈچ - تۆت يىل ئىچىدە پاك - پاكىز قۇرۇقداپ قويغانىدى. مۇھەممەد ھەيدەر مىرزىنىڭ ئاكىسىنىڭ قارىسىنى تۇتۇشنى باھا - نە قىلىپ قەشقەردە مىدىرلىماي تۇرۇۋېلىشى ئۇنىڭغا يەنە بىر زەرەبە بولدى. ئوردىدا قولدىن ئىش كېلىدىغان، قىيىنچىلىقلارغا ئەدبىر كۆرسىتەلەيدىغان ئەمىرلەرنىڭ بىر قىسمى ئىككى - ئۈچ يىلدىن بېرى ھەرخىل باھانە - سەۋەبلەرنى كۆرسىتىپ ۋىلايەت، ئايماق، تۈمەنلەرگە كېتىۋالغان، ئوردىدىن پەم بىلەن قاچقانىدى. يەنە بىر قىسىمنى سۇلتان دوستمۇھەممەدخان ئويۇن - تاما - شىلاردىن، بەزمە - باراۋەتلەردىن، شاراب - شەھۋانىلىقتىن تو - سۇغىنى، نەسبەت قىلغىنى ئۈچۈن ئۆلۈمگە بۇيرۇغانىدى. ئور - دىدا قېپقالغان ئەمىرلەرنىڭ ئاغزى «لەببەي»، «خوش» تىن باشقىد - غا كەلمەيتتى. ھەئە، ئۇلار قەستەن ئاشۇنداق بولۇۋېلىشقان. دوستمۇھەممەدخان نېمە دېسە ماقۇل دەپ، ئۇنى ماختاپ، كۆككە كۆتۈرۈپ، جان بېقىش يولىغا كىرۈۋېلىشقانىدى. سانىز مىرزا ھا - يات ۋاقتىدا بىر قىسىم ۋىلايەت، ئايماق ئەمىرلىرىنى ئوردىغا تاپشۇرۇشقا تېگىشلىك باج - خىراجىنى تاپشۇرماي تۇرۇشقا كۆن - دۈرگەندى. شۇڭا بۇ بىر يىلدىن بېرى ئوردا خەزىنىسىگە پەقەتلا كىرىم بولمىغانىدى. ئوردىنىڭ كىرىم مەنبەسىنىڭ ئۈزۈلۈپ قې - لىۋاتقانلىقىنى ھېس قىلغان خەزىنىچى بەگ بىلەن ئوردا ئىشلىد - ىرى دىۋاننىڭ ئەمىرى ئەھۋالنى سۇلتان دوستمۇھەممەدخانغا مە - لۇم قىلغانىدى.

دوستمۇھەممەدخاننىڭ نەزەرىدە ئوردا خەزىنىسىدە تۈگىمەس دەپنە - دۇنيا بار ئىدى. شۇڭلاشقىمۇ ئۇ مۇشۇ كەمگىچە كۈندە بەزمە ئويۇشتۇرۇپ، خالىسا جازالاپ، خالىسا ھەميان - ھەميان ئالتۇن - كۈمۈشلەرنى ئىنئام قىلىپ كەلگەندى. ئىككى ئەمىر - نىڭ مەلۇماتىغا ئىشەنمىگەن دوستمۇھەممەدخان ئالايتەن بېرىپ



خەزىنىنى كۆزدىن كەچۈردى. ئۆلۈم ۋەھىمىسىدە قالغان ئىككى ئەمىر ئوردىنىڭ بىرنەچچە يىللىق كىرىم - چىقىم ئەھۋالىنى ئاغزى - ئاغزىغا تەگمەي چۈشەندۈرۈشكە، ئېشەك توقۇمىدەك يو - غان ھېسابات دەپتەرلىرىنى كۆرسىتىشكە كىرىشتى. سۇلتان دوستمۇھەممەدخاننىڭ بۇ ھېسابات دەپتەرلىرىنى كۆرەر كۆزى يوق ئىدى. شۇ تاپتا ئۇنىڭ ۋۇجۇدىنى غەزەپ ئەمەس غەم باسقاند - دى. خەزىنىنىڭ قۇرۇق قىلىنىپ قېلىشىدىن پەيدا بولغان غەم - ئەندىشە ئۇنى غەزەپلىنىشتىن توسۇپ قويغانىدى. غەزەپلەنگەن بولسا خەزىنىچى بەگ بىلەن ئوردا ئىشلىرى دىۋانىنىڭ ئەمىرى ئاللىقاچان كاللىسىدىن ئايرىلىپ قالغان بولاتتى. ئۇنىڭ مۇشۇند - چىۋالا چوڭ ئىشقا غەزەپلەنمەسلىكى بىر مۆجىزە ئىدى. شۇنداق، ئۇ بەزمە - باراۋەت، ئەيىش - ئىشرەت سورۇنلىرى ئۈچۈن پۇل كېتىدىغانلىقىنى بىردىنلا ھېس قىلدى، ئۈنجى قېتىم پۇلنىڭ قۇدرىتىنى چۈشەندى. خاننىڭ جىم تۇرغىنىنى كۆرۈپ ئىككى ئەمىر بەس - بەستە سۆزلەشكە باشلىدى:

- بىر يىلدىن بېرى خەزىنىگە پەقەتلا ئولپان كىرىمىدى ئا - لىلىرى.
- ھەرقايسى ۋىلايەت، ئايماق، تۈمەنلەرنىڭ ئەمىر - بەگلىرى ئەۋەتىشكە تېگىشلىك ئولپان - خىراجەتلەرنى ئەۋەتمەيۋاتىدۇ.
- ئىلگىرى بۇنداق ئەھۋال زادى بولۇپ باقمىغان.
- ئوردا ئىشلىرى دىۋانى نامىدىن بىرقانچە قېتىم ھەيدەك - چى ئەۋەتتۇق، لېكىن ئۈنۈمى بولمىدى.
- ئول ئەمىر - بەگلەر گاس - گاچا بولۇۋالدى.
- ئەمدى يارىلىق چۈشۈرمىسىلە ئامال يوق.
- ئوردىدىكى ئەمىرلەرگىلا ئەمەس، مۇلازىملارغىمۇ مائاش تارقىتىلمىغىلى يېرىم يىل بولاي دەپ قالدى.
- لەشكىرىي دىۋانمۇ سەر كەردە - لەشكەرلەرنىڭ خىراجە - تىنى بېرىنچىلار دەپ ئالدىرىتىۋاتىدۇ.



— شەھەر ئامانلىق خەزىنىسى<sup>①</sup>مۇ، پادىشاھلىق مۈلكى دارامىتى خەزىنىسىمۇ قۇرۇق قىلىپ قالدى.

— بۇ بىر يىلدىن بېرى ۋىلايەت - ئايماقلاردىن خىراجەت كەلمىگەنلىكى ئۈچۈن ئۆز ئالدىمىزغا تىيۇل<sup>②</sup>، مالۇجىھات<sup>③</sup>، سۇۋارى<sup>④</sup>، قونالغۇ<sup>⑤</sup>، شىلان<sup>⑥</sup>، سەرى شۇمار<sup>⑦</sup>، خانەشۇمار<sup>⑧</sup>... قا- تارلىق باج - سېلىقلارنىڭ مىقدارىنى بىرنەچچە ھەسسە كۆپەيتت- تۇق. قالاچى<sup>⑨</sup>لار ئاقسۇ تەۋەسىدىكى ئاۋامنىڭ قولىدا سېلىق، خىراج بەرگىدەك بىر نەرسە قالمىدى دەپ قاقشاۋاتىدۇ.

— بىزمۇ بەك تەڭسىلىقتا قالدۇق ئايلىرى، قىلىدىغان ئامالنىڭ ھەممىسىنى قىلدۇق.

— ...

ئىككى ئەمىر خەزىنىنىڭ قۇرۇق قىلىپ قېلىشىدا ئۆزلىرىد- نىڭ سەۋەنلىكى باردەك توختىماي باھانە - سەۋەب كۆرسىتەتتى. ئىككى گەپنىڭ بىرىدە ئوردىغا ئولپان - خىراج ئەۋەتمىگەن ۋىلا- يەت، ئايماق ئەمىرلىرى ئۈستىدىن شىكايەت قىلاتتى.

خەزىنىنىڭ قۇرۇق قىلىپ قېلىشى بىلەن تەڭلا سۇلتان دوستمۇھەممەدخانمۇ بىردىنلا ئېغىر - بېسىق بولۇپ قالغانىدى. باشقا كۈنى بولغان بولسا بۇ ئىككى ئەمىرنىڭ مىڭ بېشى بولغان تەقدىردىمۇ ھەممىسىنى چاپقۇزىۋەتكەن بولاتتى. ھازىر ئۇنىڭ

① شەھەر ئامانلىق خەزىنىسى — شەھەر ئاھالىسىدىن ئېلىنىدىغان سې- لىقلاردىن يىغىلىدىغان خەزىنە.

② تىيۇل — خىراج ۋە سېلىق ئۈچۈن ئىنئام ئېنىلگەن يەر - مۈلۈك.

③ مالۇجىھات — نەق پۇل بىلەن تۆلىنىدىغان سېلىق.

④ سۇۋارى — پادىشاھلار خەلقنى تەلەپ قىلىدىغان تارتۇق.

⑤ قونالغۇ — چەت ئەل سودىگەرلىرىنى قوندۇرۇش، مېھمان قىلىش

سېلىقى.

⑥ شىلان — پادىشاھ، ئەمىرلەرنىڭ تامىقى ئۈچۈن يىغىلىدىغان سېلىق.

⑦ سەرى شۇمار — جان بېشىدىن ئېلىنىدىغان سېلىق.

⑧ خانە شۇمار — ئائىلىدىن ئېلىنىدىغان سېلىق.

⑨ قالاچى — باج - سېلىق يىغقۇچى.

ۋۇجۇدىنى غەم چۇلغۇۋالغانىدى. خەزىنىنىڭ قۇرۇق قىلىپ قېلىشى تەخت - سەلتەنەت ئۈچۈن ئەڭ زور خەۋپ ئىكەنلىكى ئۇنىڭغا ھەر ھالدا ئايان ئىدى. ئۇ مۇھەممەد ھەيدەر مىرزىنى بىردىنلا ئېسىگە ئالدى. نېمىشقىدۇر مۇھەممەد ھەيدەر مىرزا يېنىدا بولغان بولسا ئوردا خەزىنىسى قۇرۇق قىلىپ كەتمەيدىغاندەك ياكى خەزىنىسىنى قايتىدىن تولدۇرۇپ بېرىدىغاندەك تۇيغۇغا كېلىپ قالغانىدى. مۇ - ھەممەد ھەيدەر مىرزىنىڭ ئۆزىدىن قاتتىق رەنجىپ قالغانلىقى، ئاشۇ سەۋەبتىن قەشقەرگە بېرىۋېلىپ ئوردىغا قايتقىلى ئۇنىڭ - مایۋانغانلىقى ئۇنىڭغا ئايان ئىدى. ئۇنىڭ قۇلىقىغىمۇ تۈرلۈك پىتنە - پاساتلارنى يەتكۈزۈپ تۇرىدىغان ئادەملىرى بار ئىدى. ئۇ پايدىلىق مەسلىھەت بەرگۈچىلەرنى، نەسەھەت قىلغۇچىلارنى، كاجلاشقان، زاكونلاشقانلارنى يامان كۆرگىنى بىلەن، گەپ توشۇپ كەلگەنلەرنى، چېقىمچىلارنى ئەتمۇرلايتتى، ئۇلارنىڭ ھەرقانداق گېپىگە قۇلاق سالاتتى. شۇ سەۋەبتىن ئۇ مۇھەممەد ھەيدەر مىر - زىنىڭ ئوي - خىياللىرىدىن، بولۇپمۇ تاغىسى يۇنۇسخان بىلەن خۇپىيانە خەت - ئالاقە قىلىشىۋاتقانلىقىدىن ئاز - تولا خەۋەر تې - پىپ ئۇلگۈرگەنىدى. ئەگەر مۇھەممەد ھەيدەر مىرزا يېنىدا بولغان بولسا ئۇنىڭغا قىلچىلىك يۈز - خاتىر قىلماي زىندانغا تاشلىغان، ھەتتا كالىسىنى ئالدۇرۇپ يامان نىيەتتە بولۇش خىيالى بار باش - قا ئەمىر - بەگلىرىگە ئىبەرەت قىلغان بولاتتى. بىراق، ئۇ بۇ يامان نىيەتتىن، ئاسىيلىقتىن خەۋەر تاپقاندا مۇھەممەد ھەيدەر مىرزا قەشقەردە ئىدى. قەشقەرگە بېرىۋالغىنىچە ئاقسۇغا پەقەتلا كەلگىلى ئۇنىمىدى. سۇلتان دوستمۇھەممەدخان ئەلۋە بولغىنى بىلەن دۆت ئەمەس ئىدى. ئۆزىگە تۇشلۇق قۇۋلۇق، شۇملۇقلارنى بىلەتتى. شۇڭا ئۇ مۇھەممەد ھەيدەر مىرزىنى چۆچۈتۈپ قويماستىن، سە - گەكلەشتۈرۈپ قويماستىن ئۈچۈن قەستەن جىم بولۇۋالدى، ئە - ۋەتكەن مەلۇماتلىرىغا قەستەن جاۋاب يازمىدى. ئاقسۇغا قايتىپ كېلىشكە پەرمانمۇ چۈشۈرمىدى. ھەئە، مۇھەممەد ھەيدەر مىرزا - نىڭ ئۆز ئايىغى بىلەن ئاقسۇغا كېلىشىنى سەۋرچانلىق بىلەن



كۈتكەندى. مانا، ئويلىمىغان يەردىن ئوردا خەزىنىسىمۇ قۇرۇق قىلىپ قاپتۇ. قولىدىن ئىش كېلىدىغان ئەمىرلەرنىڭ ھەممىسى يىراقتا، ئۇلار ئوردىدىن چەتلىگەن. چەتلىشتىكى نارازىلىقى ئۇ-نىڭغا ئايان. شۇڭا ئۇلار مۇھەممەد ھەيدەر مىرزا بىلەن تىل بى-رىكتۈرۈۋالغان، ئوردىغا ئولپان - خىراجەت تاپشۇرۇشتىن باش تارتقان. مۇھەممەد ھەيدەر مىرزا بىلەن بىرلىشىپ ئۆزىگە قارشى چىقماقچى، ئورنىغا ئاغىسى يۈنۈسخانىنى ئەكىلىپ تەختتە ئول-تۇرغۇزماقچى. نېمىدېگەن قەبىھ، مۇدەھىش مۇددىئا بۇ؟ تۈزكۈرلار!

مانا مۇشۇلاردىن خەۋەر تاپقان، بىر خەۋپنى ھېس قىلغان سۇلتان دوستمۇھەممەدخان گويا ئەجەل قىلىچى بويىنىغا تەڭلەن-گەندەك تۇيغۇغا كېلىپ بىردىنلا كاللىسىنى سىلكىۋېتىشكە مەج-بۇر بولدى. بۇ يوشۇرۇن، خەتەرلىك ئاپەتتىن قۇتۇلۇشقا چارە - ئامال ئىزدىدى.



«قولۇمدا لەشكەر بار، ھوقۇق بار، لېكىن پۇل يوق. خەزىنە-نىڭ قۇرۇق قىلىپ قالغىنىنى بىلسە ئاقسۇدىكى ئەمىر - لەشكەر-لەرمۇ ئىسيان كۆتۈرۈشى، ئۇلار بىلەن بىرلىشىپ ماڭا قارشى چىقىشى مۇمكىن...»

دوستمۇھەممەدخاننىڭ ئەقلى ئەنە ئاشۇلارنى مۇلاھىزە قى-لىشقا يەتتى. سەلتەنەت ئىشلىرى بىلەن كارى بولمىغىنىغا پۇ-شايمانمۇ قىلدى. ئىچ - ئىچىدىن قاپساپ كەلگەن غەزىپىنى بى-سىۋالدى. ھەئە، بىر ئامال قىلىپ ئاشۇ يۈزسىز، تۈزكۈر ئەمىر-لەرنىڭ مايىللىقىنى قولغا كەلتۈرمىسە تەخت - سەلتەنەتنىڭ قولىدىن كېتىپ قالىدىغانلىقىنى ھېس قىلىپ يەتكەندى. شۇنىڭ بىلەن كۆنگەن ئادىتىگە يات ھالدا بەزمە - باراۋەتسىز، شاراب - خوتۇنسىز بىر ھەپتە تەنھا خىيال سۈرۈپ ئولتۇردى. ئاخىرى باشقا ئەمىرلەرنىڭ مايىللىقىنى، قوللىشىنى قولغا كەلتۈرۈش ئۈچۈن مۇھەممەد ھەيدەر مىرزىنىڭ مايىللىقىنى، قوللىشىنى قولغا كەلتۈرمىسە، كۆڭلىنى ئۆتمىسا، ئىشەنچىگە ئېرىشمىسە بولمايدىغانلىقىنى چۈشىنىپ يەتتى. ئاشۇ ئەمىرلەر ئۆزىگە قايىتە-

دىن ساداقەت بىلدۈرسە خەزىنىنىڭ پۇل - پۈچەككە تولدىغانلىق قىنى ھېس قىلدى.

ئەنە ئاشۇ سەۋەبتىن خاس نۆكەرلىرى بىلەن بىرقانچە ئەمىرلىرىنى ئېلىپ قەشقەرگە ئەمەس، ياركەنتكە قاراپ يولغا چىقتى. قاندى. ياركەنتتە مەرھۇم سانىز مىرزىنىڭ تۇل قالغان ئاغىچا - توقاللىرى، بالىلىرى بار ئىدى. شۇڭلاشقا ئاۋۋال ياركەنتكە بېرىپ ئاشۇ ھازىردىن ئەھۋال سوراشنى، ئۇلارغا تەسەللى بېرىشنى كۆڭلىگە پۈككەندى. مۇھەممەد ھەيدەر مىرزا ئۇنىڭ كۆرسەتكەن بۇ كاتتا ھىممىتىنى ئاڭلىسا تەسىرلەنمەي قالمايتتى.



شۇنداق قىلىپ سۇلتان دوستمۇھەممەدخان ياركەنت شەھىرىگە ھازىردىن ئۇلارغا تەسەللى بېرىش باھانىسى بىلەن كىرىپ كەلدى. ياركەنت شەھىرىدىكى قەلەمدار - ئەلەمدار بولۇپ بارلىق چوڭ - كىچىك ئەمىر - بەگلەر سانىز مىرزىنىڭ چوڭ ئاغىچىسى ئايچامال ئاغىچا ئىككى ئەمىر زادىسى مىرزا ئابابەكرى، ئۆمەر مىرزىلارغا ئەگىشىپ خاننىڭ ئىستىقبالىغا چىقتى. خان ئالىي - لىرىنىڭ بۇ ئالەمچە مېھىر - شەپقىتىدىن تەسىرلەنگەن ئايچامال ئاغىچا قايتىدىن ھازا ئاچتى ۋە خاننى ئەمىر سارىيىغا باشلاپ كىردى.

سانىز مىرزا ياركەنتكە ئەمىر بولۇپ كەلگەندىن كېيىن ساراينى قايتىدىن ياساتقان بولۇپ، ئاقسۇ ئوردىسىدىكى شاھىندىن شىندىن قېلىشمىغۇدەك ھەشەمەتلىك ئىدى. دوستمۇھەممەدخان ئۆردىكى نەقىشلىك كۇرسىغا چىقىپ ئولتۇردى. چوڭ - كىچىك ساراى مەھرەملىرى ئۇنىڭغا ئوردا يوسۇنى بويىچە سالام بەجا كەل - تۇردى، ئامان - ئېسەتلىك سورىدى، تىلەك بىلدۈرۈشتى. ئارقىدىن سىدىن ئايچامال ئاغىچا ئىككى ئوغلى بىلەن سالام بەردى. - ئانھەزىرىتىمنىڭ شۇنچە ئۇزاق يولنى بېسىپ كېلىپ



بىزدەك باغرى سۇنغان تۇل خاتۇن، يېتىم ئوغۇلدىن كۆڭۈل سوراپ پەتىگە كەلگىنىگە مىڭ - مىڭ ئەسەننا، — دەپدى ئايچامال ئاغىچا، — قىبلىگاھىمىز لايىق كۆرسە مۇنۇ ئىككى ئوغلۇمنى ئۆزىگە نۆكەر قىلىۋېلىشنى سورايمەن.

ئۆز ۋاقتىدا سانىز مىرزىنىڭ سۇلتان دوستمۇھەممەدخاندىن رەنجىپ يۈرگەنلىكىدىن ئايچامال ئاغىچىنىڭ خەۋىرى بار ئىدى. خاننىڭ شۇنچە يىراقتىن مەرھۇم ئېرىنىڭ ئۆلۈم پەتىسى ئۈچۈن كەلگەنلىكى شۇ تاپتا ئۇنى قاتتىق تەسىرلەندۈرگەنىدى. ھەئە، ئۇ قەشقەردىن ياركەنتكە قايتىش ئالدىدا قېيىنئىنىسى مۇھەممەد ھەيدەر مىرزا ئاكىسىنىڭ ئەمىرلىك مەرتىۋىسىگە چوڭ جىيەنى مىرزا ئابابەكرىنى تەۋسىيە قىلىپ ئوردىغا مەلۇمات يوللىغان ۋە خاندان پات يېقىندا مىرزا ئابابەكرىگە ياركەنتنىڭ ئەمىرلىك مەرتىۋىسىنى ئېلىپ بېرىدىغانلىقىنى ۋەدە قىلغانىدى. لېكىن، ئارىدىن خېلى ئايلار ئۆتۈپ كەتكەن بولسىمۇ ئوردىدىن يارلىق چۈشمىگەنىدى. مۇشۇ سەۋەبتىنمۇ ئايچامال ئاغىچىنىڭ كۆڭلى خاتىرجەم ئەمەس ئىدى. سۇلتان دوستمۇھەممەدخاننىڭ ئوغلى مىرزا ئابابەكرىنى ياركەنتنىڭ ئەمىرلىكىگە تەيىنلەپ يارلىق چۈشۈرمەسلىكىدىن، ياركەنتنى قەشقەرگە قوشۇۋېتىپ قېيىنئىنىسى مۇھەممەد ھەيدەر مىرزىغا بېرىۋېتىشىدىن ئەندىشە قىلاتتى. ئۇ مۇشۇ ئىش سەۋەبىدىن ئاقسوغا بېرىپ خان بىلەن كۆرۈشۈشكە بىرقانچە قېتىم تەرەددۇتلانغان بولسىمۇ، لېكىن خاننىڭ تەلۋە، ئوسال خۇي - مەجەزىنى ئوبدان بىلىدىغان بىر قىسىم ئەمىر - بەگلەر ئۇنىڭ يولىنى توسۇپ قويغان، مۇھەممەد ھەيدەر مىرزىنىڭ ئاغزىغا قاراشنى تەۋسىيە قىلغانىدى. كۈتۈلمىگەندە خاننىڭ تۇيۇقسىز ياركەنتكە كېلىپ قېلىشى ئايچامال ئاغىچىنى تەسۋىرلىگۈسىز خۇشاللىققا چۆمدۈرۈۋەتتى. ئوغلىنى ياركەنت ئەمىرلىكىگە تەيىنلەتكۈزۈش ئۈمىدى قايتىدىن بىخ سۈردى. شۇڭا خاندان ئوغلىغا تېزىرەك يارلىق ئېلىپ بېرىشكە ئالدىراپ قالغان ئايچامال ئاغىچا «ئىككى ئوغلۇمنى نۆكەر قىلىۋېلىشىلد -



نى سورايمەن» دېيىش ئارقىلىق، سۇلتان دوستمۇھەممەدخاندىن چاندۇرماي ئېرى سانىز مىرزىنىڭ ئەمىرلىك مەرتىۋىسىنىڭ دەۋاسىنى قىلىۋاتاتتى.

راست گەپنى قىلغاندا ھەر كۈنى ئويۇن - تاماشىلار بىلەن بولۇپ كېتىپ، ئوردىغا كېلىدىغان تۈرلۈك مەلۇماتلار، خەت - ئالاقىلەر بىلەن كارى بولمايدىغان سۇلتان دوستمۇھەممەدخان، مۇھەممەد ھەيدەر مىرزىنىڭ ئاكىسىنىڭ ئوغلى مىرزا ئابابەكرىنى ياركەنتنىڭ ئەمىرلىكىگە تەۋسىيە قىلىپ ئەۋەتكەن مەلۇماتىنى كۆرمىگەن، كۆرسىمۇ ئانچە پەرۋا قىلىپ كەتمىگەندى. مۇھەممەد ھەيدەر مىرزا بولسا يەتتەكەنتتىكى يۇنۇسخان بىلەن ئالاقە ئورنىدە - ئىش بىلەن بولۇپ كېتىپ خانغا قايتا مەلۇمات سۇنمىغان ھەمدە بۇ ئىشلارنى يۇنۇسخان تەختكە چىققاندىن كېيىن بېجىرىشنى كۆڭلىگە پۈككەندى.



سۇلتان دوستمۇھەممەدخان مىرزا ئابابەكرى بىلەن ئۆمەر مىرزىغا نەزەرىنى ئاغدۇردى. تېخى ئەمدىلا ئون بەش ياشتىن ئاشقان بولسىمۇ ئون سەككىز - يىگىرمە ياشلىق يىگىتلەردەك كۆرۈنىدىغان تولىمۇ ئېگىز، بەستلىك، بۇرۇتلىرى خەت تارتىپ قالغان مىرزا ئابابەكرى ئۇنىڭ كۆزىگە تولىمۇ ئىسسىق كۆرۈندى. ئۇ نەزەرىنى ئايچامال ئاغىچىنىڭ سول يېنىدا تۇرغان ئۆمەر مىرزىغا ئاغدۇردى. ئۇنىڭ بويى - بەستىمۇ ئاكىسىنىڭ بويى - بەستىدىن قېلىشمايتتى. ئىككى ئوغلىنىڭ ئوتتۇرىسىدا تۇرغان ئايچامال ئاغىچا خېلى بويۇق ئاياللاردىن ھېسابلانسىمۇ، لېكىن شۇ تاپتا بالىلىرىنىڭ بويى - بەستى بىلەن سېلىشتۇرغاندا پاكار كۆرۈنەتتى. سۇلتان دوستمۇھەممەدخان ئىككى ئەمىرزانىڭ ئۆزىدىن خېلىلا ئېگىز چىقىدىغانلىقىنى مۆلچەرلىدى. كۆز ئالدىغا ئاۋۋال سەيپىدەلى ئالىپ، ئاندىن سانىز مىرزا بىلەن مۇھەممەد ھەيدەر مىرزا كەلدى. ئۇنىڭ قەلبىدە سەيپىدەلى ئالىپ ھەققىدە تۈزۈك تەسىرات يوق ئىدى، ئەمما سانىز مىرزا ھەققىدە خېلىلا چوڭقۇر ئەسلىملىرى بار ئىدى. ھەئە، سانىز مىرزا سۇلتان ئىد.

سان بۇغاخاننىڭ ئەتىۋارلىشىغا ئېرىشىپ لەشكەرىي دىۋانغا ئە -  
مىر بولغاندىن تارتىپ خانزادە دوستمۇھەممەدخاننى خۇددى ئۆزدە -  
نىڭ بىر تۇغقان قېرىندىشىدەك كۆرۈپ كۆيۈنگەن، پۇرسەت تاپ -  
سىلا ئۇنىڭ كۆڭلىنى خۇش قىلىشقا تىرىشقان، رايىغا بارغان،  
ھەرقانداق تەلەپلىرىنى ئورۇنداپ بەرگەن، ھەتتا ئۇنىڭغا تۇنجى  
قەدەھ شارابنىمۇ سانىز مىرزا ئىچۈرگەندى. دوستمۇھەممەدخان  
دادىسىنىڭ بۇ بەستلىك سەركەردىسىنى تولىمۇ ياخشى كۆرەتتى.  
«...خۇدايىم بوي دېگەننى مەرھۇم ئەمىر سەيپىدئەلى ئالپنىڭ

ئوغۇل - نەۋرىلىرىگە بېرىپتىكەنمۇ دەيمەن. مەرھۇم سەيپىدئەلى  
ئالپ ئۆزىمۇ بويۇق ئادەم ئىدى. ئوغلى سانىز مىرزانىڭ بوي -  
بەستىمۇ ئۇنىڭدىن قېلىشمايتتى. مۇنۇ نەۋرىسى ئۇنىڭدىنمۇ ئې -  
گىز ئادەم بولىدىغان ئوخشايدۇ...»

سۇلتان دوستمۇھەممەدخان باش - ئاخىرى يوق خىياللىرىدە -  
نى يىغىشتۇرۇپ گېلىنى قىردى:

— مەرھۇم جەننەتداكان ئەمىر سانىز مىرزا جانابلىرى  
تەختگاھىمىزغا تولىمۇ ساداقەتمەن ئىدى. رەھىمسىز ئەجەل ئۇنى  
بىزدىن ۋاقىتسىز ئايرىۋەتتى. شول بائىستىن يۈرەك - باغرىمىز  
دەردلىكتۇر. ئول جانابى ئەمىرنىڭ ئىككى ئەمىر زادىسى ئەلۋەتتە  
بىزگىمۇ پەرزەنتتۇر، مەرھۇم ئەمىر جانابلىرىنىڭ سەلتەنەتدە -  
مىزگە كۆرسەتكەن تۆھپىسىنى قەدىرلەش ئۈچۈن ئول ئىككى ئە -  
مىر زادىنى نۆكەر ئەمەس، پەرزەنت قاتارىدا ئەزىزلىگەيمىز.

ھابىجانلانغان ئايچامال ئاغىچا كۆزىگە قايتىدىن ياش ئالدى.  
ئەمما ئۇنىڭ ناۋات رەڭ گۈزەل چېھرىدە بايقىق قايغۇ - ھەسرەت -  
تىن ئىزنا يوق ئىدى، ۋۇجۇدىنى لەرزىگە سالغان بىر خۇشاللىق،  
بەختىيارلىق ئوزايغا ياللىدە تېپىپ چىققاندى.

— ئادالەتپاناھىمىز مەرھەمەتلىكتۇر. بىز مىسكىنلەرگە  
قىلغان ھىممەت - شاپائەتلىرى بەدىلىگە ئۆمۈرلىرى ئۇزۇن، دۆ -  
لەت - سەلتەنەتلىرى زىيادە بولغاي.



ئىككى ئەمىر زادىمۇ مىننەتدارلىقىنى بىلدۈرۈشتى:  
— خان ئالىيلرىنىڭ شاپائىتىگە تەسەننا.

باشقا ئەمىرلەرمۇ بەس - بەستە مەدھىيە ياغدۇرۇشتى.  
ئۆزىنى قايتىدىن ئۇلۇغۋار ھېس قىلغان دوستمۇھەممەد -  
خانمۇ ھاياجانلانغانىدى. كۈلكىدىن قىسىلغان كۆزلىرى بىردىنلا  
ئايچامال ئاغىچىغا چۈشۈپ قالدى.

كىچىكىدىن ئوردىدا چوڭ بولغان ئايچامال ئاغىچىنىڭ مە -  
لىكىلەرگە خاس نازاكتى بار ئىدى، ياسىنىش، كىيىنىش، تارد -  
نىش، پەردازلىنىش، ئۆزىنى كۈتۈشكە ئالاھىدە ئەھمىيەت بېرەت -  
تى. شۇ تاپتا بېشىغا ئاق يىپەك رومال ئارتىۋالغان، ئۇچىسىغا  
قارا رەڭلىك نىمچە كىيىۋالغان بولسىمۇ، ئۇچىسىدىكى بۇ ھازا  
كىيىملىرى ئورۇقمۇ ئەمەس، سېمىزمۇ ئەمەس بۇ ئايالنىڭ تولغان  
بەستىگە تولىمۇ ياراشقاندى. خۇشاللىقتىن باشقىچە نۇرلىنىپ  
كەتكەن، تال - تال قايرىما كىرىپكىلىرى سايە تاشلاپ تۇرغان  
جەلپىكار قوي كۆزلىرى ھەرقانداق ئەركەكنىڭ يۈرىكىنى جە -  
غىلداتماي قالمايتتى. تۇرقىغا قاراپ ھېچكىممۇ ئۇنى بالاغەتكە  
يەتكەن ئىككى ئوغلى بار، ئوتتۇز ياشلارنىڭ قارىسىنى ئالغان  
جۇۋان دېمەيتتى.

سۇلتان دوستمۇھەممەدخان ئايچامال ئاغىچىنىڭ قورۇقتىن  
خالىي ناۋات رەڭ مەڭزى، ئېقىپ چۈشكەندەك بۇرنى ۋە قەشقەرنىڭ  
سوقا چىلىنىنى ئەسلىتىدىغان لەۋلىرىدىن تارتىپ، قارا نىمچە -  
سىنى ھازىرلا تېشىپ چىقىپ ئۆزىنى نامايان قىلىدىغاندەك پۇس -  
كىيىپ تۇرغان مەيدىسىدىكى بىر جۈپ ئالمىسىغىچە ئاچكۆزلۈك  
بىلەن نەزەر تاشلىدى. بىر ئايغا يېقىن ۋاقىتتىن بېرى ئۆزىنى  
ئاياللاردىن تارتىپ ياشىغان بۇ شەھۋەتپەرەس خاننىڭ كۆڭلىدە  
شۇ تاپتا ئاللىقانداق ئالا نىيەتلەر غەلىيان كۆتۈرۈشكە باشلىغاندە -  
دى.

«توۋا، جاھاندا مۇشۇنداقمۇ ئۆز ئاياللار بولىدىكەن - ھە،



ھەرىمىمدە شۇنچىۋالا غۇنچىچە - توقالار بولغىنى بىلەن گۈزەل -  
لىكتە ھېچقايسىسى بۇنىڭ تەڭدىشى بولالمىغۇدەك. بۇ ئۆز جۇۋان -  
نى ئاللاھ ئىگىم ماڭا نېسىپ قىلىپ، رىزقىمنى ياركەنتكە سۆرەپ  
كەلگەنكەن - دە؟! ھېلىمۇ ياخشى، بايا ئىككى ئەمىر زادىسىنى  
(پەرزەنت) دەپ ئاتىغىنىم. كىم بىلىدۇ، مۇشۇ سۆزۈمنىڭ تورى  
بىلەن ئول ئاغىچىنىڭ يۈرىكىگە ئىشقى ئوتى تۇتۇشىپ كەتتىمۇ  
تېخى... ئۇنى نىكاھىمغا ئالماي ۋىسالىغا يېتىشىم مۇمكىن ئە -  
مەس. چۈنكى، مەن ياركەنتكە ئاشۇ جۇۋانغا تەسەللى بېرىش ئۇ -  
چۈن كەلگەن. قازا قىلغان تۆھپىكار ئەمىرىمنىڭ ئاغىچىسىنى  
بىر پەرمان بىلەن ھەرىمىمگە ئەكىرىۋالسام ياخشى بولمايدۇ،  
بۇنداق قىلسام ئۈستۈمدىكى پىتنە - پاساتلار يەنە ئاۋۇيدۇ. ۋىلا -  
يەتلىرىمدىكى تۈزكۈر ئەمىرلەرگە ئىسيان بايرىقىنى كۆتۈرۈپ  
چىقىشقا يەنە باھانە بولۇپ بېرىدۇ. مۇھەممەد ھەيدەر مىرزىمۇ  
ھەم شۇنداق، ناۋادا ئول جۇۋاننى ئەل - يۇرتقا ئاش بېرىپ، توي  
قىلىپ، ئىززەت - ئابرويى بىلەن ئوچۇق - ئاشكارا نىكاھىمغا  
ئالسامچۇ؟...»

سۇلتان دوستمۇھەممەدخان بۇ خىيالدىن باشقىچە ھاياجان -  
لىنىپ كەتتى.

«... بۇنداق قىلسام ئەلۋەتتە بولىدۇ. چۈنكى، خان - سۇل -  
تانلار ئەمىر - سەركەردىلىرىنىڭ ئۇل قالغان ئاغىچىلىرىغا ئۆي -  
لىنىدىغان ئۆدۈم ئەزەلدىن بار. بۇ ئۇلارغا كۆرسەتكەن كاتتا ئىز -  
زەت - ھۆرمەت ھېسابلىنىدۇ. بۇ ئۇلار ئۈچۈن ئالىي شەرەپ. بى -  
رىنچىدىن، بۇ ئۆز جۇۋاننىڭ ۋىسالىغا يېتەلمەن؛ ئىككىنچى -  
دىن، سانىز مىرزىغا كۆرسەتكەن ھۆرمىتىم بولىدۇ - دە، ئىنىسى  
مۇھەممەد ھەيدەر مىرزىمۇ ھەم باشقا ئەمىرلەرمۇ مەندىن رازى بو -  
لىدۇ؛ ئۈچىنچىدىن، ئەمىرلەرنىڭ ئىشەنچىگە ئىگە بولۇپلا قال -  
ماستىن، يەنە تېخى سانىز مىرزىنىڭ ياركەنتتىكى بېھىساب خە -  
زىنىسىگىمۇ ئىگە بولىمەن. پاھ، بۇ نېمىدېگەن كاتتا تەدبىر -



ھە؟! باشقىلار بىر چالمىدا ئىككى پاختەك سوقسا، مەن بىر چال-  
مىدا ئۈچ پاختەك سوقىدىغان بولدۇم...»

ھاياجانلانغان سۇلتان دوستمۇھەممەدخان ئايچامال ئاغىچە-  
نىڭ چىرايلىق كۆزلىرىگە بىر قارىۋېتىپ، باش ئېگىپ قۇللۇق  
بىلدۈرۈپ تۇرغان ئەمىر - بەگلەرگە قارىدى.

— ئىش - كۈش بولسا دەڭلار، بولمىسا يېنىڭلار، — دېدى  
ھەمراھ بولۇپ كەلگەن ئوردا ئىشكىئاغىسى خاننىڭ ئارام ئېلىشقا  
ئالدىراۋاتقانلىقىنى سېزىپ.

— قىبلىگاھىمىز ئامان بولغاي!

ئەمىرلەر خانغا چوڭقۇر سالام بېرىۋېتىپ سارايدىن چىقىپ  
كەتتى. ئىككى ئوغلى بىلەن قالغان ئايچامال ئاغىچا بولسا يا چى-  
قىپ كېتىشى، يا تۇرۇۋېرىشىنى بىلەلمەي قالغانىدى.

— ئۆزلىرىمۇ يانىسلا ئاغىچا خېنىم، — دېدى دوستمۇھەم-  
مەدخان ئايچامال ئاغىچىنىڭ كۆزلىرىگە تىكىلىپ تۇرۇپ يېقىم-  
لىق كۈلۈمسىرىگىنىچە، — خاتىرجەم بولسىلا، ئول ئىككى پەر-  
زەنتىمىزگە ئۆزۈم ئاتىدارچىلىق قىلىمەن.

سۇلتان دوستمۇھەممەدخاننىڭ قەستەن «پەرزەنتىمىز» دې-  
گەن گېپى دەرھاللا ئۈنۈمىنى كۆرسەتتى. ھەئە، ئايچامال ئاغىچە-  
نىڭ يۈرىكى ھاياجاندىن دۈپۈلدەپ كەتكەنىدى. سانىز مىرزا قەش-  
قەرگە بارغاندىن كېيىن ياش توقاللىرى بىلەن بولۇپ كېتىپ،  
ئايچامال ئاغىچىغا ئانچە ئېتىبار قىلمايدىغان، ئۇنىڭ ھەرىمىگە  
ئايدا ئەمەس، ئىككى - ئۈچ ئايدا بىر قېتىم كىرمەيدىغان بولۇپ  
قالغانىدى. شۇ سەۋەبتىنمۇ، يۈرىكى سۇسىراپ، قاغىراپ كەتكەن  
ئېتىزلىققا ئوخشاپ قالغان بۇ ياش جۇۋان سۇلتان دوستمۇھەم-  
مەدخاننىڭ مەپتۇنكارلىق بىلەن تىكىلىشلىرى، مەنىلىك گەپ -  
سۆزلىرىدىن ئۆزىنى يوقىتىپ قويايلا دەپ قالغانىدى. مۇنداقچە  
ئېيتقاندا، سۇلتان دوستمۇھەممەدخان كۆزلىرى ئارقىلىق ئايچا-  
مال ئاغىچىنى ئۈندەككە كەلتۈرۈپ بولغانىدى.





ھەممە ئىشلار سۇلتان دوستمۇھەممەدخاننىڭ كۆڭلىگە پۈك-  
كىنىدەك يۈرۈشتى.  
ئايجامال ئاغىچا ئۇنىڭ توي تەكلىپىگە تارتىشمايلا رازىلىق  
بەردى.

خاننىڭ ئايجامال ئاغىچا بىلەن نىكاھلانماقچى بولغانلىقىدىن  
خەۋەر تاپقان ياركەنتتىكى ئەمىر - بەگلەر، بۇنى خان ئالىيلارد-  
نىڭ مەرھۇم سانىز مىرزىغا كۆرسەتكەن كاتتا ئىلتىپاتى دەپ بى-  
لىپ قاتتىق ھاياجانلىنىشتى. ھەتتا سانىز مىرزىغا ھەمدەم بو-  
لۇپ، خانغا قارشى ھەرىكەتلەردە بولغان بىر قىسىم ئەمىرلەر  
قىلمىشلىرىغا پۇشايىمان قىلىشتى. ئۇلارنىڭ خانغا، سەلتەنەتكە  
بولغان ساداقىتى قايتىدىن كۈچەيدى.



سۇلتان دوستمۇھەممەدخان بىلەن ئايجامال ئاغىچىنىڭ توي  
مەرىكىسى تولىمۇ دەبدەبىلىك ئۆتكۈزۈلدى. يۈزلەپ كالىلارنىڭ،  
مىڭلاپ قويلارنىڭ كالىلىسى كېسىلىپ، ئادەم كىرىسە چۆككەندەك  
نەچچە ئونلىغان داشلاردا پولۇ دۈملەندى ۋە پۈتكۈل شەھەر خەلقىد-  
گە توي ئېشى تارتىلدى.

سۇلتان دوستمۇھەممەدخان ئايجامال ئاغىچا بىلەن توي قىل-  
غانلىقىنى بىلدۈرۈش ئۈچۈن ھەرقايسى ۋىلايەتلەردىكى ئەمىرلەر-  
گە جاكارچى ماڭغۇزدى.

يېڭى ئەر - خوتۇنلار بىر ھەپتە ۋىسال لەززىتىنى قانغىچە  
سۈرۈشتى. ئەزەلدىن بىر ئايال بىلەن ئۈچ ئاخشامدىن ئارتۇق يات-  
مايدىغان سۇلتان دوستمۇھەممەدخان ئايجامال ئاغىچىدىن ئالدى-  
قاچان زېرىككەن، ھەرىمىدىكى تېخى قۇچىقىغا كىرىشكە نۆۋەت  
تەگمىگەن ياش توقاللىرىنى، ھەرخىل ئويۇن - تاماشىلار بىلەن  
داۋاملىشىدىغان بەزمە، ئەيش - ئىشرەتلىرىنى سېغىنىپ قالغاندى-  
دى. شۇڭا ئۇ ئاقسۇغا بېرىشقا ئالدىردى.

— ھازىرلىق كۆرگەچ تۇرسلا ئاغچا، يەنە ئىككى كۈندىن كېيىن ئاستانگە قايتىمىز.

ئايچامال ئاغچىنىڭ خاننى ياركەنتتە تۇنۇپ قالغۇسى، ئۇنى ئۆزى يالغۇزلا ئىگىلىۋالغۇسى بار ئىدى، لېكىن پەرمانغا قارشى چىقالمايتتى.

— يەنە بىرنەچچە ۋاق ئارتۇقراق تۇرساق بولماسمىدى ھەز-رىتىم، — دېدى ئايچامال ئاغچا نازلىق ئەركىلەپ، — ئانھەزىر-تىمىنىڭ مەيلى ئاستانىدىكى خانىش — ئايىملارغا تارتىۋاتامدۇ — يا؟

— مەيلىمىز ئۆزلىرىگىلا باغلانغان ئاغچا، — دېدى دوست-مۇھەممەدخان يېشى ئۆزىدىن خېلىلا چوڭ بۇ ئايالنىڭ كۆزىگە تىكىلىپ تۇرۇپ تىل ياغلىمىلىق بىلەن، — لېكىن ئوردىغا قاي-تىپ سەلتەنەت ئىشلىرىنى قولۇمغا ئالمىساممۇ بولماس، تاجۇ تەخت بوش قالسا ياخشى بولمايدۇ. بولمىسا باشقىلارنىڭ كۆزى چۈشىدۇ. بۇ خۇددى خاتۇن كىشىنى ئۇزاق مۇددەت ئەرسىز تاشلاپ قويغىلى بولمىغانغا ئوخشاش ئىش.

ئايچامال ئاغچا يەنە ئەركىلىدى:

— چوڭ خانزادىلىرىگە يارلىقنى قاچان چىقىرىپ بېرىلا ئانھەزىرىتىم؟

ئايچامال ئاغچىنىڭ «چوڭ خانزادىلىرى» دەپ ئاتىشى دوستمۇھەممەدخانغا غەلىتە ئاڭلاندى. ھەئە، ئۇ ئۆزىدىن سەككىز — ئون ياش كىچىك بۇ ئۆگەي ئوغۇللىرىنى «خانزادە» دەپ ئاتاشقا كۆنەلمەيۋاتاتتى. مۇنداقچە ئېيتقاندا، ئۇلارغا «خانزادە» دېگەن بۇ ئاتاقنى ئالدىراپ بېرىشنى ھەرگىز خالىمايتتى. چۈنكى، ئۇلارنى ئوغلۇم دەپ ئېتىراپ قىلىپ خانزادىلىك مەرتىۋىسىنى بېرىپ قويسا، ئۇلار كېيىنچە ئۆز ئوغلى — ھەقىقىي خانزادە كې-پەك سۇلتاندىن تاج — تەخت تالىشىشى مۇمكىن ئىدى. سۇلتان دوستمۇھەممەدخان بۇ ھەقتە ئارتۇقچە ئويلىنىشقا ۋاقىت چى-قىرالماستى. شۇ تاپتا ئايچامال ئاغچا ئۇنى چوڭ ئوغلىنى يار-





كەنتكە ئەمىر قىلىپ يارلىق چۈشۈرۈشكە ئۈستىلىق بىلەن قىس-  
تاۋاتاتتى.

ئەسلىدە سۇلتان دوستمۇھەممەدخان مىرزا ئابابەكرىنى يار-  
كەنتكە ئەمىر قىلىپ جاكارلاشنى كۆڭلىگە پۈككەندى. سەلتەنەت  
يوسۇنى بويىچە ئېيتقاندىمۇ شۇنداق قىلىشقا تېگىشلىك ئىدى.  
بۇنىڭ مۇھەممەد ھەيدەر مىرزا باشچىلىقىدىكى ئەمىرلەرنىڭ  
كۆڭلىنى مايىل قىلىشقىمۇ پايدىسى بار ئىدى. بىراق، سانىز  
مىرزدىن مىراس قالغان ياركەنت خەزىنىسىدىكى ھېسابسىز  
مال - دۇنيانى كۆز ئالدىغا كەلتۈرۈش بىلەن بۇ خىيالىدىن دەرھال  
پېنىۋالدى. چۈنكى، مىرزا ئابابەكرى ياركەنتكە ئەمىر بولسا تەبى-  
ئىي ھالدا دادىسىدىن مىراس قالغان مال - دۇنيالارغىمۇ ۋارىس-  
لىق قىلاتتى. ئايجامال ئاغىچىمۇ خانغا خوتۇن بولغاندىكىن «ماڭا  
مال - دۇنيانىڭ كېرىكى يوق» دەپ ھەممە مال - دۇنيالىرىنى  
ئوغلغا قالدۇرۇپ قويۇشى مۇمكىن ئىدى. شۇنداقلا بولىدىغان  
بولسا دوستمۇھەممەدخان ئۇنىڭغا مال - دۇنيالارنى ئېلىۋېلىشنى  
بۇيرۇيالمىتتى ھەم ئېلىپ كېتەلمەيتتى - دە، ياركەنت خەزىنى-  
سىنى چاندورماي يۇتۇۋېلىش غەربىزى ئەمەلگە ئاشمايتتى.

«...توغرا، بالىلىرىنىمۇ ئانىسى بىلەن بىللە ئوردىغا ئېلىپ  
كېتىش كېرەك. شۇنداق قىلسام ئۇلار خەزىنىدىكى مال - دۈن-  
يالارنىڭ ھەممىسىنى ئۆزلىرى بىلەن بىللە ئېلىپ مېڭىشقا مەج-  
بۇر بولىدۇ...»

سۇلتان دوستمۇھەممەدخان ئايجامال ئاغىچىنى باغرىغا بې-  
سىپ، چىرايلىق لەۋلىرىنى قېنىپ - قېنىپ شورىدى.

— چوڭ خانزادىگە يارلىق چۈشۈرسەم بولىدۇ، — دەپدى ئۇ  
كۆڭلىدىكىنى چاندورماسلىققا تىرىشىپ، — لېكىن خانزادىنىڭ  
بويى بولغان بىلەن يېشى تېخى كىچىك. ھاكىمىيەت تۇتۇش،  
يۇرتدارچىلىق ئىشلىرىنى بېجىرىشكە تېخى خاملىق قىلىدۇ. ئۇ-  
نىڭ ئۈستىگە مەرھۇم سانىز مىرزا ھايات ۋاقتىدا دىلى ئازار يې-  
گەن بىر قىسىم ئەمىر - بەگلەر ياش خانزادىگە ئۆچمەنلىك قى-  
لىشى، ئۇنى يامان يولغا باشلىشى، ھەتتا قەست قىلىشى مۇمكىن.

شۇنداقلا ئۇلارنى خانزادىگە ئىتائەت قىلىشتىن باش تارتمايدۇ دەپ - گىلىمۇ بولمايدۇ. شۇڭلاشقا خانزادىنىمۇ ئاستانىگە بىللە ئېلىپ كېتەيلى. ئوردىدا بىرەر دىۋاننىڭ ئەمىرلىكىنى بەرسەم، يېنىمدا تۇرۇپ ھاكىمىيەت ئىشلىرىنى ئۆگەنسە، كۆزى پىشسا دېگەن ئۇ - مىدىم بار. ئوردىدا تۇرسا يۈز - ئابروۋى تاپىدۇ، مەنمۇ ئۇنى ئە - تىۋارلايمەن. كېيىنچە پۇرسەت پىشىپ يېتىلگەندە ئابروۋى بىلەن يارىلىق بېرىمەن. ئول چاغدا ياركەنتتىكى ئەمىرلەرمۇ ئۇنىڭغا ئە - ئائەت قىلىشتىن باش تارتىشقا پىتىنالمىدۇ، ھەرقانداق پەرمان - بۇيرۇقنى غىڭ قىلماي ئورۇنلايدۇ.

ئايچامال ئاغىچا دوستمۇ ھەممەدخاننىڭ ئورۇنلۇق باھانىلى - رىگە قايىل بولماي تۇرالمىدى، ئەمما ئۇنىڭ ياركەنتنى شۇنداقلا تاشلاپ كەتكۈسىمۇ يوق ئىدى. شۇڭا تۆمۈرنى قىزىقىدا سوقۇپ، ئاكا - ئىنىلىرىدىن بىرەرگە ياركەنتنىڭ ئائىب ئەمىرلىك مەر - تىۋىسىنى ئېلىپ بېرىشنى كۆڭلىگە پۈكتى.

— يەنىلا ئانھەزىرىتىم ئەتراپلىق ئويلايدىكەن، — دېدى ئۇ قايىللىقنى بىلدۈرۈپ، — چوڭ خانزادە ئوردىغا بارسا بىر تەرەپ - تىن سەلتەنەت ئىشلىرىغا كۆزىنى پىشۈرۈپ، بىر تەرەپتىن ھەز - رىتىمگە ھەمدەم بولىدۇ. بۇ تەخت - سەلتەنەتنىڭ مۇستەھكەملى - كى ئۈچۈن تولىمۇ پايدىلىق. ئۇنداقتا چوڭ خانزادە يۇرتدارچىلىق ئىشلىرىغا پىشىپ بولغۇچە ئاغام ياركەنتكە ئائىب بولۇپ تۇر - سۇنىمىكىن؟

ئايچامال ئاغىچىنىڭ ئېغىز غېرىچلىشى سۇلتان دوستمۇ - ھەممەدخاننىڭ بىردىنلا ئوغىسىنى قايناتتى. چۈنكى، بۇ چاغقىچە ھېچبىر ئايال زاتى ئۇنىڭ بىلەن بۇنداق سۆزلىشىپ باقمىغانىدى، لېكىن شۇنداقتىمۇ يەنىلا غەزىپىنى بېسىۋېلىشقا مەجبۇر بولدى. — ياركەنتكە ئاغىلىرىنى ئائىب قىلىپ قويسام قېيىنئىنى - لىرى مۇھەممەد ھەيدەر مىرزا رەنجىپ قالىدۇ. ئۆزلىرىگىمۇ ئا - يان، ياركەنت ئەزەلدىن مەرھۇم قېيىنئاتلىرى سەيبىدەلى ئالىپ ھەزەرەتلىرىنىڭ ئابا - ئەجدادلىرىدىن قالغان سۇيۇرغاللىق زې - مىن. شۇڭا بۇ يۇرتقا پەقەت ئاشۇ جەمەتتىنلا ھۆكۈمدار قويۇشقا



بولىدۇ. يات جەمەتلەرنى ئۇلار ھەرگىز قوبۇل قىلمايدۇ. يات جە-  
مەتلەردىن ئەمىر قويۇشقا توغرا كەلگەندىمۇ مۇھەممەد ھەيدەر  
مىرزا تەۋسىيە قىلىشى كېرەك. بۇ ئەزەلدىن شۇنداق داۋاملىشىپ  
كەلگەن يوسۇن. ئاغىلىرىنى نائىب قىلساق ئىككى خانزادە بىلەن  
تاغىسى ئوتتۇرىسىدا ئاداۋەت پەيدا بولىدۇ. ئەڭ ياخشىسى، بۇ  
ئىشلارغا سىلى ئارىلاشمىسىلا. خانزادىلىرىمىز ھەرگىزمۇ مەرتە-  
ۋە، زېمىنىمىز قالمايدۇ.

ئايچامال ئاغىچا ئىلاجىسىز ئاغىزنى يۇمۇشقا مەجبۇر بولدى،  
ئەرگە تەگكىنىنى يامان ئېلىپ ئوردىغا بېرىشقا قوشۇلمىغان  
ئىككى ئوغلىنى مىڭ تەستە كۆندۈردى.

شۇنداق قىلىپ پاركەنت خەزىنىسىدىكى سانىز مىرزدىن  
قالغان مال - دۇنيانى نەچچە يۈز قېچىر، تۈگىلەرگە ئارتىپ ئاق-  
سۇغا يولغا سالغان سۇلتان دوستمۇھەممەدخان تۇيۇقسىز ئېتە-  
نىڭ بېشىنى قەشقەرگە بۇردى.

— ئىككى خانزادە ئۆكەرلەر بىلەن مال - مۈلۈكلەرنى قو-  
رۇقداپ ئۇدۇل ئاقسۇغا ماڭغاچ تۇرغاي، بىز قەشقەر ئارقىلىق  
ئاقسۇغا بارايلى. مۇھەممەد ھەيدەر مىرزدىنمۇ ئاغىسىنىڭ ئۆلۈم  
مۇسبىتى ئۈچۈن كۆڭۈل سوراپ قويمىسام بولماس.

سۇلتان دوستمۇھەممەدخان ئايچامال ئاغىچىنىڭ جاۋابىنى  
كۈتمەيلا ئوردا ئىشىكى ئاغىسىغا قارىدى:

— دەرھال قەشقەر ئەمىرى مۇھەممەد ھەيدەر مىرزا دەرگا-  
ھىغا چاپارمەن ماڭغاي. مىرزا يېڭىسار قەلئەسىدە ئىستىقبالىمغا  
چىقسۇن.

※

※

※

سۇلتان دوستمۇھەممەدخان مۇھەممەد ھەيدەر مىرزا بىلەن  
يېڭىسار قەلئەسىدە ئۇچراشتى. خاننىڭ تۇل قالغان يەڭگىسىنى  
ئەمىرگە ئالغانلىقى مۇھەممەد ھەيدەر مىرزىنى تەسىرلەندۈرگەندە-

دى. شۇڭا مەلۇماتنى تاپشۇرۇۋېلىپلا يېڭىسارغا ئاتلاندى ۋە خاننىڭ شەرىپىگە كاتتا سورۇن ھازىرلىدى.

دوستمۇھەممەدخاننىڭ ئۆزىنى سالاپەتلىك، تەمكىن تۇتۇشى، سالامغا كەلگەن چوڭ - كىچىك ئەمىر - بەگلەرگە خۇشخۇي، كىچىك پېئىللىق بىلەن مۇئامىلە قىلىشلىرى مۇھەممەد ھەيدەر مىرزىنى بىردىنلا گاڭگىرىتىپ قويدى. ئۇنىڭغا دوستمۇھەممەد - خان بىردىنلا ئۆزگىرىپ قالغاندەك، ئىلگىرىكى تەكەببۇر، تەلۋە، بەتخۇي، يامان قىلىقلىرىنى تاشلاپ باشقىچە ئادەم بولۇپ قالغاندەك ئويۇلدى.

«توۋا، كۆزۈمگە شۇنداق كۆرۈنۈپ كېتىپ بارامدۇ ياكى راستتىنلا ئۆزگەرگەنمىدۇ؟ بۇ ئايجامال ئاغىچىنىڭ تۆھپىسىمىدۇر ياكى باشقا بىر سەۋەب بارمىدۇر؟ ئىشقىلىپ ئاللاھ ئىگىگە ھەر بەندىسىنىڭ كۆڭلىگە ئىنساب - دىيانەتنى ئۆزى سالىدۇ...»  
ساددا، ئاق كۆڭۈل مۇھەممەد ھەيدەر مىرزا ئاسان ھاياجانلىق - نائىتى، بىر كىمگە ئاسان ئىشىنەتتى، ھىلىگەرلىكتىن، قۇۋلۇق - شۇملۇقتىن خالىي، ساداقەتمەن، مەرد، تەبىئىتى گولراق ئىدى. مېھىر - شەپقەت، ۋاپا، ياخشىلىقنى كۆپرەك تەكىتلەيتتى. كۆ - رۇشكىلى ئىككى كۈن بولا - بولمايلا ئۇ سۇلتان دوستمۇھەممەد - خانغا قايتىدىن ئۈمىد باغلىدى. ئۇنىڭدىن ئالدىراپ رەنجىگىنىگە، ئاداۋەت تۇتقىنىغا، باشقا ئەمىرلەر بىلەن بىرلىشىپ، ئۇلارنى خانغا قارشى چىقىشقا دەۋەت قىلغىنىغا پۇشايمان قىلدى. خان تا - غىسى يۇنۇسخان بىلەن ئالاقە ئورنىتىپ، ئۇنى تەختتە ئولتۇرغۇ - زۇشقا ھەرىكەت قىلغىنىدىن خىجىل بولدى، يۈزى قىزاردى.  
— ياركەنتنى ئەمىر كەبىر جانابلىرى قەشقەرگە قوشۇپ ئىدارە قىلغايلا، — دېدى دوستمۇھەممەدخان.

— ياركەنت مەرھۇم چەننەتماكان ئاغامنىڭ مىراس زېمىنى. ئول ۋىلايەتنىڭ ھەم مىراسخورى بار، — دېدى مۇھەممەد ھەيدەر مىرزا ئېھتىرام بىلەن قول باغلاپ، — ئاغام قازا قىلغاندىن كې - يىن چوڭ ئەمىرزادە مىرزا ئابابەكرىنى ياركەنتنىڭ ئەمىرلىكىگە



تەيىنلەپ بېرىشلىرىنى تەۋسىيە قىلىپ مەلۇمات يوللىغانىدىم. ھېلىمۇ ھەم قىبلىگاھىمنى ئاشۇنداق يارلىق چىقىرىپ بەرسىكەن دېگەن ئۈمىدىمەن. مىرزا ئابابەكرى ياركەنتكە ئەمىر بولسا، مەرھۇم ئاغامنىڭ روھىمۇ خۇش بولۇپ قالاتتى.

سۇلتان دوستمۇھەممەدخان مۇھەممەد ھەيدەر مىرزاغا يار - كەنتنى بەرسەم خۇش بولىدۇ، مىننەتدار بولۇپ، ساداقىتى تېخى - مۇ كۈچىيدۇ دەپ ئويلىغانىدى. بىراق، كۈتمىگەندە مۇھەممەد ھەيدەر مىرزا بۇنى سىلىقلا رەت قىلىۋەتتى.

— بۇ دېگەنلىرىمغۇ راست، — دېدى دوستمۇھەممەدخان بىر ئاز ئويلىنىۋالغاندىن كېيىن، — بۇنى بىزمۇ ئويلىغان. ئەمما مىرزا ئابابەكرى تېخى كىچىك، يۇرتدارچىلىق ئىشلىرىغا تېخى خام. مەن ئۇنى ئوردىغا ئاپىرىپ بىر مەزگىل تەربىيەمگە ئالايمىد - كىم دەيمەن. ئوردىدا نۇرسا سەلتەنەت يوسۇنلىرىنى تېز ئۆگىنىد - دۇ، ئۇنىڭ ئۈستىگە سىڭلىم مەلىكە ھۆسننىڭار خېنىمىمۇ بويىد - غا يېتىپ قالدى. ئىككىسىنىڭ بېشىنى چېتىپ، باش ئاغرىقىدىن بىراقلا قۇتۇلۇش ئويۇمۇ يوق ئەمەس. ئەمىر زادىنىڭ بېشىنى ئاتا ئورنىدا سىلاش سىلى - بىزنىڭ بۇرچىمىز ئەمەسمۇ؟

كېيىنكى سۆزلەر سۇلتان دوستمۇھەممەدخاننىڭ كاللىسىدا تۇيۇقسىز پەيدا بولغان خىيال ئىدى. شۇ دەقىقىدە بۇ خىيالدىن ئۆزىمۇ سۆيۈنۈپ قېلىۋاتاتتى.

«راست، شۇنداق قىلسام بولغۇدەك. سىڭلىم ھۆسننىڭار مەلىكىنى ھامان ئەرگە بېرىدىغان گەپ. تەسەررۇپىمىزدا بىزگە نەسەبى توغرا كېلىدىغان جەمەت پەقەت مۇشۇلا. ئۆز ۋاقتىدا بابائى بۇزىرۇك سۇلتان ئۇۋەيسخان ئالىيلىرىمۇ سىڭلىسى ئۆز سۇلتان مەلىكىنى سەيپىدئەلى ئالپقا نىكاھلاپ بەرگەنكەن. مەرھۇم خان ئاتامۇ چوڭ سىڭلىم دۆلەتنىڭار مەلىكىنى مۇھەممەد ھەيدەر مىرزاغا نىكاھلاپ بەرگەندى. مەن كىچىك سىڭلىمنى مىرزا ئابا - بەكرىگە نىكاھلاپ بەرسەم ئەلۋەتتە بولىدۇ. بۇنىڭ بىلەن مۇھەممەد ھەيدەر مىرزانىڭ ساداقىتى تېخىمۇ كۈچىيدۇ، يامان نىيەت -



لىرىدىن ياندىۇ. مۇشۇ باھاندا مەنمۇ سەلتەنەتمگە يوشۇرۇن تەھلىكە سېلىۋاتقان ئەمىرلەرنىڭ تەپرىقچىلىكىدىن ساقلىنىپ قالدىمەن. ياركەنت سەپىرىم ھەقىقەتەن قۇتلۇق سەپەر بولدىمۇ ئې- مە...»

— قىبلىگاھىمىزنىڭ مېھرى - شەپقىتى ھەقىقەتەن چەك- سىزدۇر، — دېدى ھاياجانلانغان مۇھەممەد ھەيدەر مىرزا كۆزىگە لىققىدە ياش ئېلىپ، — ئول يېتىم قالغان جىيەنىمنىڭ بېشىنى سىلايدىغان بولسىلا مەرھۇم ئاغام سانىز مىرزىنىڭ ئورنىدا ئالىي- لىرىدىن ئۇ ئالەم - بۇ ئالەم مىننەتدار بولغان بولاتتىم.

— بۇ نېمىدىكى نىلىرى ئەمىر كەبىر جانابلىرى؟ — دېدى دوستمۇھەممەدخان رەنجىگەن قىياپەتتە، — بىزدەك ئات - ئانىسى تۇرغان يەردە مىرزا ئابابەكرى قانداقسىگە يېتىم بولسۇن. ئۇنتۇپ قالمىسىلا، مەن ھازىر ئول ئەمىرلەرگە ئاتا ئورنىدىمەن.

مۇھەممەد ھەيدەر مىرزا دەرھال ئۆزى خاھلىق بىلدۈردى:

— گۇناھىمدىن ئۆتسىلە ئالىلىرى، ئالدىلىرىدا راستتىنلا خاتا سۆزلەپ قويۇپتىمەن.

— گۇناھلىرى ساقىت بولدى، — دېدى سۇلتان دوستمۇ- ھەممەدخان كۈلۈمسىرەپ، — ئەمدى مېنى ئۇزىتىپ قويسىلا.

— قىبلىگاھىمىزنى يېڭىساردىن قانداقمۇ ئۇزىتىپ قويغى- لى بولسۇن، — دېدى مۇھەممەد ھەيدەر مىرزا، — قەشقەردىن ئۇ- زىتىپ قويۇمىسام بولمايدۇ.

— ھاجەتسىز، — دېدى سۇلتان دوستمۇھەممەدخان، — سىلى دەرھال ياركەنتكە بېرىپ ئول ۋىلايەتتىكى ئىشلارنى تەر-

تىپكە سېلىۋالسىلا. ئۆزلىرى بىلىپ ئىشەنچلىك، ساداقەتمەن گە- مىردىن بىرنى ئاڭىبلىققا تەيىنلىگەيلا. مەن قەشقەردە بىر - ئىككى كۈن ھاردۇق چىقىرىپ ئاندىن ئاستانىگە ياناي. ئاللاھ خا- لىسا مىرزا ئابابەكرى بىلەن مەلىكىنىڭ تويى بولغاندا ئاقسۇدا كۆرۈشەرمىز .

— ئالىلىرىنىڭ ياركەنتتىكى توي مەرىكىسىگە قاتنىشال-



مىغىنىمنى ئاز دەپ مۇشۇنداقلا ئۇزىتىپ قويسام قانداق بولىدۇ؟  
ھېچبولمىغاندا لايىقلىرىدا بولمىسىمۇ، ئازراق سوۋغا - سالام  
پىشكەش قىلمىسام كۆڭلۈم زىنھار ئۇنىمايدۇ.

— بۇنداق دەپ تۇرۇۋالسىلا مەيلى، — دېدى سۇلتان دوست-  
مۇھەممەدخان، — ئەمما سىلى كەينىلىرىگە يېنىپ يۈرمىسىلە،  
ياركەنتمۇ كىچىك ۋىلايەت ئەمەس، بىرەرى باش بولۇپ تۇرمىسا  
قالايمقانچىلىق چىقىدۇ. مەن قەشقەرگە بارغاندىن كېيىن خەزد-  
نىلىرىدىن ئۆزۈم سوۋغا تاللىۋالاي.

دوستمۇھەممەدخاننىڭ بۇ دەرىجىدە ئۆزىنى يېقىن تۇتۇشى  
مۇھەممەد ھەيدەر مىرزىنى باشقىچە سۆيۈندۈرۈۋەتتى.

— خەزىنە ئالىيلىرى ئۈچۈن ھەرقاچان ئوچۇق. ياقتۇرغان-  
لىرىنى ئېلىۋەرگەيلا.

سۇلتان دوستمۇھەممەدخان دەل مۇشۇ جاۋابنى كۈتكەنىدى.  
— ئۇنداق بولسا خوشلىشايمى، — دېدى دوستمۇھەممەدخان  
ئورنىدىن تۇرۇپ.

— ئالىيلىرى ئامان بولغايلا.

ۋۇجۇدىنى باشقىچە بىر خۇشاللىق چىرمىۋالغان مۇھەممەد ھەيد-  
دەر مىرزا خان بىلەن خوشلىشىپ ئۇدۇل ياركەنتكە قاراپ ماڭدى.

سۇلتان دوستمۇھەممەدخان قەشقەرگە كەلگەندىن كېيىن  
خەزىنىنى ئاچقۇزدى - دە، مۇھەممەد ھەيدەر مىرزىنىڭ دادىسى  
سەيىدئەلى ئالپتىن مىراس قالغان، ساندۇق - ساندۇقلاردىكى  
ئالتۇن - كۈمۈش ۋە قىممەتلىك جاۋھىراتلارنى پاك - پاكىز  
سۈپۈرۈپ كەتتى.

سۇلتان دوستمۇھەممەدخاننىڭ بۇ دەرىجىدە ئاچ كۆزلۈك،  
ئىنسابسىزلىق قىلىشىنى خىيالغا كەلتۈرمىگەن مۇھەممەد ھەيد-  
دەر مىرزا قەشقەرگە قايتىپ كەلگەندىن كېيىن خەزىنىنىڭ قۇ-  
رۇقىدىلىپ قالغىنىنى كۆرۈپ، ئاچچىقىغا پايلىماي بوشلا ۋارقىد-  
رىۋەتتى:

— بۇ ئوچۇق - ئاشكارا بۇلاڭ - تالاڭ قىلغانلىققۇ؟



ھەئە، خانغا «ياقتۇرغان نەرسىلىرىنى ئېلىۋەرسىلە» دېگەن مۇھەممەد ھەيدەر مىرزا ئۆز ئاغزىدىن بالاغا قالغانلىقىنى ھېس قىلىپ، دەردىنى ئىچىگە يۇتۇشقا مەجبۇر بولدى

65



ياركەنتتىكى خەزىنىنى پەم ئىشلىتىپ، قەشقەردىكى خەزدە - نىنى ئوچۇق - ئاشكارا بۇلاپ ئاقسۇغا قايتىپ كەلگەن سۇلتان دوستمۇھەممەدخان ۋەدىسىدە تۇرۇپ سىڭلىسى ھۆسننىڭ مە - لىكە بىلەن ئۆگەي ئوغلى مىرزا ئابابەكرىنىڭ توي مەرىكىسىنى ئۆتكۈزۈپ بېرىشكە تۇتۇندى ۋە تويىنى باھانە قىلىپ تەسەررۇپىدە - كى ھەرقايسى ۋىلايەت، ئايمىقلارنىڭ ئەمىر - بەگلىرىنى پايتەخت ئاقسۇغا تەكلىپ قىلدى:

ئاقسۇدا توي ناغرىسى ئاللىقاچان چېلىنىپ بولغان بىلەن توي تېخى رەسمىي باشلانمىغانىدى. سۇلتان دوستمۇھەممەدخان يىراق - يېقىندىكى بارلىق ئەمىر - بەگلەرنىڭ ئوردىسىغا تولۇق جەم بولۇشنى سەۋرچانلىق بىلەن كۈتۈۋاتاتتى.

ئوردا پەرمانچىسىنىڭ قولىدىن شاھانە توي تەكلىپىنى تاپ - شۇرۇۋالغان مۇھەممەد ھەيدەر مىرزانىڭ قورساق كۆپۈكى بىر - دىنلا بېسىلىپ قالدى. ئۇ خەزىنىنى تولۇق سۈپۈرۈپ كەتكەن خاندەن رەنجىپ قالغان، سىڭلىسى بىلەن مىرزا ئابابەكرىنىڭ تو - يىنى قىلىپ قويۇش ھەققىدىكى يېڭىساردا بەرگەن ۋەدىسىگە ئى - شەنچ قىلالمىغان، گۇمانلانغانىدى. شۇ تاپتا قولىدىكى ئاپئاق شا - يىغا ئورالغان، چۆرىسى نەقىشلەنگەن پاتلىق خوتەن قەغىزىگە يې - زىلىپ، ئۈستىگە سۇلتان دوستمۇھەممەدخاننىڭ سەلتەنەت مۇ - ھۇرى بېسىلغان شاھانە تەكلىپ ئۇنىڭ رەنجىشلىرىنى خۇددى



توزغاقتەك توزۇتۇۋەتكەندى.

«خان ئالىيلرى ھەرھالدا ۋەدىسىدە تۇرۇپتۇ، ۋەدىسىدىن يېنىۋالسىمۇ ھېچنېمە قىلغىلى بولمايتتى. مىرزا ئابابەكرنىڭ خان سىڭلىسىغا ئۆيلىنىشى جەمەتمىز ئۈچۈن كاتتا شەرەپ، مەرھۇم ئاغامنىڭ روھىمۇ خۇش بولىدىغان بولدى. جاھاننىڭ ئىشلىرى ئاجايىپكەن. تاغا - جىيەن ئىككىمىزنىڭ بۈگۈنكى كۈنگە كەلگەندە باجا بولۇپ قېلىشىمىزنى ھېچكىم خىيالىغا كەلمەيتتى. بۇمۇ ياخشى بولدى، گەرچە ئاغامدىن ئاي-رىلىپ قالغان بولساممۇ ئوغلى قاتارغا قېتىلدى. خان ئالىيلردە - مۇخېلى تۈزىلىپ قالغاندەك قىلىدۇ. يەنە بىر مەزگىل كۆزىتىپ باقاي. بۇ ئىش ئۈچۈن يۇنۇسخان ئالىيلرىمۇ رەنجىپ كەتمەس، ئۇنىڭغا مۇۋاپىق باھانە - سەۋەب كۆرسىتىپ چۈشەندۈرۈپ قويمايمەن. خان ئالىيلرى يەڭگەم ئايچامال ئاغىچىغا ئۆيلەنمىگەن، ئىككى جىيەنمنى ئوردىغا ئاپىرىۋالغان، مىرزا ئابابەكرىگە سىڭلىسىنى نىكاھلاپ بېرىشكە تەرەددۈتلىنمىگەن بولسا، بەلكىم ئىشلار باشقىچە بولغان، بەلكىم تاجۇ تەختتە يۇنۇسخان ئالىيلردە - رىمۇ ئولتۇرۇشقا تەييارلىنىپ بولغان بولاتتى. بۇ ئىشلارغا نېمە دېگۈلۈك ئەمدى؟ ھەرقانداق ئىشنىڭ ۋاقتى - سائىتى كەلمىسە، ياراتقان قۇدرەت ئىگىسى بۇيرۇمىسا، قىلمەن دەپمۇ قىلغىلى بولمايدىكەن. رەت قىلغۇسىز بىر باھانە - سەۋەبلەر ئادەمنىڭ يو-لىنى توسۇپ قويدىكەن، مانا ئاقسۇغا، ئوردىغا ھەرگىز بارمايمەن دېگەندىم. بارمايمەن دېگەن تۈگمەنگە يەتتە قېتىم بېرىپتۇ دەپ، يەنە بېرىشقا مەجبۇر بولۇۋاتىمەن. شۇنداق، بارماسلىققا سەۋەبىم يوق. ئۇنىڭ ئۈستىگە بۇ دېگەن مەرھۇم ئاغامنىڭ ئوغلىنىڭ تويى تۇرسا، بېرىپ ئاغامنىڭ ئورنىدا ئاتا بولۇپ تۇرۇشۇم كېرەك - دە. ھېلىغۇ بۇ جىيەنمنىڭ تويىكەن، خاننىڭ سىڭلىسى بىلەن باشقا بىرىنىڭ تويى بولغان تەقدىردىمۇ بارماسلىققا ھەددىم ھە - لىپ، ئېشىكىم سامان يېمەيتتى. چۈنكى، تويغا تەكلىپ قىلىۋات-قىنى سەلتەنەتنىڭ بۈيۈك خاقانى. مەن بولسام ئەلۋەتتە ئۇنىڭ



مۇلازىمى، نۆكۈرى. خان ئالىيلرىمۇ نېمىنى خىيال قىلدىكىن تاڭ، باغاقنى يارلىقنىڭ شەكلىدە مۆھۈرىنى بېسىپ، مەخسۇس يارلىق ئەۋەتىدىغان كۆتۈرۈشقا سېلىپ پەرمانچىسى ئارقىلىق ئەۋەتتۈ. بۇنداق تەكلىپنى تاپشۇرۇۋالغان ھەرقانداق ئادەم دەرگاھى ئالىيغا بارماي قۇتۇلايىتىمۇ؟ بارمىسا خان يارلىقىغا سەركەشلىك قىلغان دېگەن بالاغا قالدۇ. بۇنىڭ ھۆددىسىدىن چىقماق تەس، دەرھال باراي. باشقا ۋىلايەتنىڭ ئەمىرلىرىدىن بۇرۇنراق باراي، توپغا نېمە سوۋغا ئېلىپ بارسام بولاركىن؟ ئاددىي، ئاز سوۋغا ئېلىپ بارغىلى بولمايدۇ. خەزىنىدە سوۋغاتقا يارىغۇدەك بىر نەرسە سىمۇ يوق. ئۆتكەندە ئۆزى ئېلىپ كەتكەن خەزىنىنى ھېساب قىلىپ بارغىلى تېخى بولمايدۇ. قول ئاستىدىكى ئەمىر - بەگلەر - گە قول سۇنماقتىن باشقا ئامال يوق ئوخشايدۇ... ھەراست، يار - كەنت، قەشقەردىكى ئەمىر - بەگ، زەردار - تۆرىلەردىن بىرقانداق چىسىنى توپغا بىللە ئېلىپ باراي. خانغا بېرىدىغان سوۋغاتنى شۇلار تەييارلىسۇن، مۇشۇنداق قىلسام بولغىدەك...»

※ ※ ※

كۈزنىڭ ئاخىرلىشىشىغا يېقىن يىراق - يېقىن ۋىلايەتلەر - دىكى ئەمىرلەرنىڭ ھەممىسى ئاقسۇغا جەم بولدى. سۇلتان دوست - مۇھەممەدخاننىڭ ئۈستىلىق بىلەن ئەۋەتكەن شاھانە تەكلىپى ئۇلارنى ئوردىغا كېلىشكە مەجبۇر قىلغانىدى. ئۇنىڭ ئۈستىگە مۇھەممەد ھەيدەر مىرزا ئاقسۇغا بۇرۇنلا كېلىۋالغان بولغاچقا، ئۇلار تېخىمۇ بەك ئالدىراپ قالغانىدى. چۈنكى مۇھەممەد ھەيدەر مىرزا خان ئالىيلرى بىلەن قايتا ئەپلىشىۋالغان بولسا، ئۇلار ھەرقانچە بىرلەشكەن تەقدىردىمۇ ھېچقانچە ئىش تەۋرىتەلمەيتتى. مەرھۇم ئۇلۇسبېگى خۇدايداد جەمەتنىڭ پۈتكۈل موغۇلىستاندا ئاجايىپ كاتتا يۈز - ئابروى بار ئىدى. ئۇلارسىز باشقا ئەمىرلەر ھېچقانداق ئىشنى بىر باشقا ئېلىپ چىقالمايتتى. خاننىڭ غەزدە -

پىگە ئۇچراشتىن ئەنسىرىگەن ئەمىرلەر توپغا كېلىشكە ئالدىردى. دى، ئالدىراپ يۈرۈپ نۇرغۇن سوۋغا - سالاملارنى تەييارلىدى. ھەتتا ئىككى يىلدىن بېرى ھەرخىل باھانە - سەۋەبلەرنى كۆرسىدى، ئوردا خەزىنىسىگە تاپشۇرۇشنى كېچىكتۈرۈپ كېلىۋاتقان باج - خىراجەتلەرنىمۇ ئېلىپ كەلدى.

شۇنداق قىلىپ سۇلتان دوستمۇھەممەدخان ئىككى قېتىم - لىق توي ئارقىلىق ئوردا خەزىنىسىنى تولدۇرۇشلا ئەمەس، سەلتە - نەتتىن كۆڭلى سوۋۇپ، ئۆزىگە قارشى تۇرۇش ئۈچۈن قىلىچىنى بىلەپ تۇرغان ئەمىرلەرنى تەختى ئاستىغا قايتىدىن جەم قىلىش مەقسىتىگىمۇ يەتتى.

ئىككى ئايدىن بېرى ناغىرىسى چېلىنغان توي ئاخىرى كاتتا ھەشەم بىلەن رەسمىي باشلاندى. مىڭلىغان قويلارنىڭ، يۈزلىگەن كالا - تايلىرىنىڭ بېشى كېسىلدى. تاغار - تاغارلاپ گۈرۈچلەردە توي پولۇسى دۈملەندى. نەچچە يۈزلىگەن كوزىلاردىكى قىمىز، شاراپلار ئىچىلدى. بۇ توي ئۈچۈن سۇلتان دوستمۇھەممەدخان تو - لىمۇ سېخىلىق قىلدى. مۇبارەكلەپ سوۋغا تەقدىم قىلغان ئە - مىرلەرنىڭ سوۋغاتلىرىنى رەھمەت - ھەشقالالا ئېيتىپ قوبۇل قىلدى. ئەمىرلەرنى مەرتىۋىسىگە قاراپ ئولتۇرغۇزغان بىلەن مۇ - ئامىلىنى ئوخشاش قىلدى، ھېچكىمنىڭ كۆڭلىگە ئازار بەرمىدى. شاراپ ئىچكۈسى بارلار ئىچتى، ئۇسسۇل ئوينىغۇسى بارلار ئوي - نىدى، ناخشا ئېيتقۇسى بارلار ئېيتتى، بەزمە سورۇنىدىن بالدۇر قايتقۇسى بارلار قايتىپ ئارام ئالدى. ئۇ ھەركىمنى ئۆز ئىختىيا - رىغا قويۇۋەتكەندى. ھېچكىمنى ھېچبىر ئىشقا بىرەر قېتىممۇ زورلاپ باقمىدى. ئەينى يىلى شەيخۇلمۇسلىم مەۋلانە تاجىددىننىڭ شاراپ ئىچمىگەنلىكى ئۈچۈن خاننىڭ غەزىپىگە ئۇچراپ كالىد - سىدىن ئايرىلغانلىقىنى ئۆز كۆزى بىلەن كۆرگەن ئەمىرلەر شۇ تاپتا خاننىڭ تولىمۇ چوڭ سۈپەت، ئەمگىن، كىچىك پېئىل، مېھ - رىبان بولۇپ قالغىنىنى ھېس قىلىشىپ يەتكەن، ئۇلارنىڭ سەلتە - نەتكە بولغان ساداقىتى قايتىدىن كۈچىيىشكە باشلىغانىدى. گاھ -



لىرى باشتا سانز مىرزىنىڭ، كېيىن مۇھەممەد ھەيدەر مىرزىنىڭ گېپىگە كىرىپ خانغا قارشى چىقماقچى بولغانلىقىنى ئېسىگە ئېلىپ ئۆكۈنۈپمۇ ئۆلگۈردى. ئىشقىلىپ سۇلتان دوستمۇھەممەدخان ھېچكىمگە خانلىق كىيىرىنى كۆرسەتمەي، تەلۋىلىك، ساراڭلىق، بىشەملىك قىلماي، ياغلىما سۆزلىرى، قىزغىن مۇئامىلىسى ئارقىلىق ھەممە ئەمىرلەرنىڭ كۆڭلىنى ئۇتۇۋالغانىدى.

ئۇ تويىنى قىرىق كۈن جاكارلىغانىدى. ئەمما، كۈز ئاخىرلىدا شاي دەپ قالغان بولغاچقا يىراقتىن كەلگەن ئەمىرلەر قايتىشقا ئالدىراشتى ۋە ئۆزىراھلىق ئېيتىپ ئىجازەت سورىدى.

— توي باشلانغىلى ئەمدى يەتتە كۈن بولغان تۇرسا نېمىگە ئالدىرىشىلا؟ ئاستانىگە بۇنداق جەم بولماقمۇ ئاسان ئەمەس، ۋىلايەتتىكىلەرنىڭ ئىشلىرىدىن ۋايىم يېمىسەڭلەرمۇ بولىدۇ، توي ئاخىرلاشماقچە تۇرۇڭلار، — دېدى دوستمۇھەممەدخان ئىجازەت بەرمەي.

ئەمىرلەر ئۇنىڭغا يەنە يېلىندى:

— بىزنىڭمۇ قۇدرەتلىك پاناھگاھىمىزنىڭ خۇشاللىق بېرىشىغا غىشىلغۇچى ھۇزۇر — ھالاۋەتلىك دەرگاھىدىن پەقەتلا ئايرىلغۇ. مىز يوق، — دېدى قومۇل ئەمىرى قول باغلىغىنىچە سۆز ئېلىپ، — شۇغىنىسى كۈز ئاخىرلىشاي دەپ قالدى، توي ئاخىرلىشىشقا يەنە بىر ئايغا يېقىن ۋاقىت بار، ئۇنىڭغىچە قىش پەسلى باشلىنىپ كېتىدۇ. ئالمادىس بالدۇر قارىغىچە قالسا يول تولىق سۇلۇپ قالىدۇ. جانابى قىبلىگاھىمىزغىمۇ مەلۇملۇق، قايتار يوللىرىمىزدا تاغ — داۋانلار ھەلەم<sup>①</sup> بار. شۇڭلاشقا ئايلىرى ئىجازەت بەرسە، بۇرۇنراق يولغا چىقساق دېگەن ئۈمىدلىنىمىز.

— جانابى قىبلىگاھىمىزدىن ئىجازەت سورايىمىز، — دېدى يىشتى باشقا ئەمىرلەرمۇ ئىلتىجا قىلىپ.

— بۇنداق دەپ تۇرۇۋالساڭلار ئىجازەت بەرمەسلىككە ئاماللىق يوق، — دېدى مەغرۇر ئولتۇرغان سۇلتان دوستمۇھەممەدخان يېنىدىكى قىملىق كۈلۈمسەرەپ، — مۇنداق قىلايلى، يەنە ئىككى كۈن تە-

① ھەلەم — ھېلىھەم.



خىر قىلىسۇنلار، توي كۈنىنىڭ سانىمۇ توققۇزغا تولغاي، شول چاغدا ھەممىلىرىگە تەڭلا ئىجازەت بەرگەيمەن.  
— قىبلىگاھىمىز ھىممەتلىكتۇر.



ئىككى كۈندىن كېيىن سۇلتان دوستمۇھەممەدخان ئوردىدا ئەمىرلەر ئۈچۈن خوشلىشىش زىياپىتى ئويۇشتۇردى. بۇنى زىياپەت دېگەندىن كۆرە، تەختتە ئولتۇرغاندىن بېرى بارلىق ئەمىرلەرنى دەرقەمدە قىلىپ ئاچقان تۇنجى كېڭەش مەجلىسى دېگەن تۈزۈك ئىدى.

ھەشەمەتلىك شاھنىشىنغا كىچىك - كىچىك شىرەلەر قويۇپ-  
لۇپ، تۈرلۈك نازۇ نېمەتلەر تارتىلدى. ئەمىرلەر شىرەلەرنىڭ يې-  
نىدىن ئەمەل - مەرتىۋىسى بويىچە جاي ئېلىشتى.  
بۈگۈن ئۆزىتىش زىياپىتى بېرىلىۋاتقانلىقى ئۈچۈن، قاندا-  
دە بويىچە ئەمىرلەر داستىخاندىن يېنىپلا يولغا چىقىشى، ئاستا-  
نىدىن ئايرىلىشى كېرەك ئىدى. شۇڭا ئۇلار گۆش، تائاملاردىن  
چىقراق يەپ، شارابتىن ئۆزلىرىنى تارتىشتى. ھەر قېتىم شاراب  
ئىچكەندە خانغا خۇشامەت قىلىشنى ئېسىدىن چىقىرىشىمىدى.  
سۇلتان دوستمۇھەممەدخانمۇ شارابقا ئۆزىنى ئانچە ئۇرۇپ كەت-  
مىدى، پېشقەدەم ئەمىرلەرنىڭ ئۆزىنى قوبۇل قىلىپ شارابقا  
زورلىمىدى.

— جانابى ئەمىرلەر، — دېدى ئۇ ئەمىرلەرگە تەكشى بىر  
قارىۋېتىپ، — ھەر بىرىڭلارنىڭ ساداقەتمەنلىكى بىلەن ئابا -  
ئەجدادلىرىمىزدىن قالغان بۇ بۈيۈك سەلتەنەت ھازىرغىچە گۈللى-  
نىپ ئاۋات بولۇپ كېلىۋاتىدۇ. سىلەردىن كۆپ مىننەتدارمەن. بۇ  
ئەلۋەتتە ھەر قايسىڭلارنىڭ جان پىدالىق بىلەن كۆرسەتكەن تۆھ-  
پىلىرىدىن بولدى. بابائى بۈزۈك سۇلتانلار داۋاملاشتۇرۇپ كەل-  
گەن تۈزۈكلەر بويىچە كۆرسەتكەن تۆھپە - خىزمەتلەر ئىنئامسىز



قالمىغاي.

سۇلتان دوستمۇھەممەدخان سۆزدىن توختاپ ئوردىنىڭ باش پەرمانچىسىغا قارىدى. خاننىڭ مۇددىئاسىنى چۈشەنگەن پەرمانچى بەگ دەس ئورنىدىن تۇردى.

— پەرمانى ئالى!

ئەمىرلەر ئوپۇر — توپۇر ئورۇنلىرىدىن تۇرۇشۇپ قول باغلاشقىنچە خان پەرمانىنى ئاڭلاشقا تەييارلاندى.

— دۆلەت ۋە ھاكىمىيەتنىڭ ھەممە ئەر بايلىرىغا روشەن بولغايكى، — دېدى سۇلتان دوستمۇھەممەدخان ئۆزىنى تەمكىن

تۇتۇپ، — بىزلەر كىم بۈيۈك موغۇلىستان تەسەررۇپىنىڭ خانۇ خاقانى بولمىش سۇلتان دوستمۇھەممەدخان تاج كىيىپ سەلتەنەت

تەختىدە ئولتۇرغىنىمغا ھايت — ھۈيت دېگۈچە بەش يىل بولۇپ قاپتۇ. بۇ بەش يىلدا تەسەررۇپىمىزدىكى بارلىق ئۇلۇغ — ئۇششاق

ئەمىرلەرنىڭ ئۆز ۋەزىپىسىنى ساداقەتمەنلىك بىلەن ئادا قىلىشى بىلەن سەلتەنەتمىز جەڭگى — جېدەل، يېغىلىق — توپىلاڭ، ئوغ-

رى — قاراقچىلاردىن خالىي بولۇپ، ئەل — يۇرت ئاسايىشلىققا يۈزلەندى. بۈيۈك ئىستىقلالىيىتىم شۇ دەرىجىگە يەتتىكى، ئەغيار —

غەنىملىرىم ھەرقاچان خار ۋە زەبۇن بولدى. بۇ ئەلئەتتە جانابى ئەمىرلەرنىڭ كاتتا تۆھپىسىدۇر. شۇڭا، تۆۋەندىكىدەك پەرمان

جاكارلىماقچىمەن:

تەسەررۇپىمىزدىكى ھەرقايسى ۋىلايەتنىڭ ئەمىرلىرىگە ئۆز

تەسەررۇپىدىن بىردىن تۈمەن<sup>①</sup>نى ئەجدادى سۇيۇرغال<sup>②</sup> قىلىپ بەردىم ھەمدە ئۇلارنىڭ ھەر بىرىگە باھادىرلىق ئۇنۋانى ۋە بۇ

پەخىرى نامىنى ئىسپاتلايدىغان ئالتۇن ئوتاغا، تۈمەن تۇغى<sup>③</sup>، ناغرا ئىنئام قىلىدىم. ئول ۋىلايەت ئەمىرلىرىنىڭ ئورۇنباسالرىغا

ئارىسلان ئۇنۋانى ۋە بۇ پەخىرى نامىنى ئىسپاتلايدىغان كۈمۈش ئوتا-

① تۈمەن — ناھىيىگە تەڭ.

② ئەجدادى سۇيۇرغال — ئەۋلادتىن — ئەۋلادقا قالدىغان زېمىن.

③ تۈمەن تۇغى — ئون مىڭ كىشىلىك قوشۇننىڭ بايرىقى.



غا، مىڭ تۇغى ① ۋە بىر كەمەر ئىنئام قىلدىم. ئول ۋىلايەتلەرنىڭ ئەمىر - لەشكەرلىرىگە ئەزمەت ئۇنۋانى ۋە بۇ پەخىرىي نامىنى ئىسپاتلايدىغان كۈمۈش ئوئاغا، بىر ياقىلىق شاھانە تون ئىنئام قىلدىم. ئايماق تۈمەن بەگلىرىگە كۈمۈش دەستىسىگە تۇرنا بەل - گىسى چۈشۈرۈلگەن قىلىچ، ئېگەر - جابدۇقلۇق ئات، تۇغ، ناغرا ② ئىنئام قىلدىم...

بۇ كاتتا ئىلتىپاتقا ئېرىشكەن ئەمىرلەر ھاياجانلانغان ھالدا مىننەتدارلىقىنى بىلدۈرۈشتى:

— خان ئالىلىرى مەرھەمەتلىكتۇر!

— ئانھەزرىتىمى ئاللاھ ئىگەم ئۆز پاناھىدا ساقلىغاي!

— سەلتەنەت ئۈچۈن جېنىمىز پىدا!

...

سۇلتان دوستمۇھەممەدخان ئەمىرلەرنىڭ مەرتىۋە - ئىمتىد - يازلىرىنى ئۆستۈرۈپ، ئۇنۋان - ئوئاغا بېرىپ، ھەممىسىنىڭ كۆڭلىنى ئۆزىگە مايىل قىلىۋالغانىدى. ئۇلار بىر - بىرلەپ خانداننىڭ ئالدىغا كېلىپ خوشلاشتى، ياخشى تىلەك، ساداقەتلىرىنى قايتا - قايتا ئىزھار قىلىشتى. مۇھەممەد ھەيدەر مىرزىمۇ باش - قىچە ھاياجانلىنىپ قالغانىدى، كۆزىگە سۇلتان دوستمۇھەممەدخان باشقىچە ئىللىق، باشقىچە مېھرىبان، باشقىچە ئۇلۇغۋار كۆرۈنۈپ كېتىپ باراتتى.

«ئى قۇدرەتلىك پەرۋەردىگار، ئىنايىتىڭ چەكسىز دۇر. خان ئالىلىرىغا تېخىمۇ كۆپ ئىنساب، ئادالەت، پەزىلەت ئاتا قىلغاي - سەن. كۆڭلىنى سەلتەنەت ئىشلىرىغا مايىل قىلىپ، ۋۇجۇدىدىكى شارابخورلۇق، شەھۋەت ھەۋەسلىرىنى دەپتى قىلغاي سەن. بۈيۈك تەسەررۈپ، سەلتەنەت ئۇنىڭ قولىدا تېخىمۇ روناق تېپىپ، ئەل -

① مىڭ تۇغى — مىڭ كىشىلىك قوشۇننىڭ بايرىقى.

② تۇغ، ناغرا — تۇغ بىلەن ناغرا ئەمەلىيەتتە ئەمىرلەرنىڭ دەرىجىسىنى بىلدۈرىدىغان بەلگە بولۇپ، بۇ ئادەتتە تۆھپىكار ئەمىرلەرگە بېرىلىدىغان مۇكاپات بۇيۇمىدۇر.

يۇرت ئاۋاتلىققا، ئاۋام - رەئىيەت ئاسايىشلىققا يۈزلەنگەي...»  
 سۇلتان دوستمۇھەممەدخانغا بولغان قارىشى ئۆزگىرىپ  
 ئوردا، ھاكىمىيەت ئىشلىرىدىن خېلىلا خاتىرجەم بولۇپ قالغان  
 مۇھەممەد ھەيدەر مىرزا خان بىلەن خوشلىشىپ قەشقەرگە قايتىپ  
 تاشقىغا ئالدىرىدى. ئەسلىدە ئۇنىڭ توي ئاخىرلاشقىچە تۇرغۇسى،  
 خانغا ھەمراھ بولغۇسى بار ئىدى. بىراق، سۇلتان دوستمۇھەممەد -  
 مەدخاننىڭ كۆرسەتكەن زىيادە ھۆرمەت - ئېھتىرامىدىن خىجىل  
 بولۇپ، خۇدۇكسىرەپ قالغانىدى. ئۇ سۇلتان دوستمۇھەممەدخاننى  
 تەختتىن چۈشۈرۈۋېتىپ، ئورنىغا يۇنۇسخاننى ئولتۇرغۇزماقچى  
 بولغىنىنى ھەر قېتىم ئېسىگە ئالسا خۇددى تىكەندە ئولتۇرۇپ  
 قالغاندەك بىئارام بولاتتى، باشقا ئەمىرلەر بۇ ئىشنى ھازىرلا ئاش -  
 كارىلىۋېتىدىغاندەك خۇدۇكسىرەيتتى.



بۇ سۈيىقەستتىن ئاللىقاچان خەۋەر تاپقان ھېلىگەر دوست -  
 مۇھەممەدخان پەقەتلا چاندۇرمىدى، ھېچكىمنىڭ يۈزىگە سالمىدى،  
 جاھاننىڭ ئىشلىرىدىن خەۋىرى يوقتەك قىياپەتكە كىرىۋالدى. ئۇ  
 مىڭبىر مۇشەققەتتە تەخت ئاستىغا جەم قىلىشقا مۇۋەپپەقىيەت بولغان  
 ئەمىرلىرىنى يەنە ۋەھىمىگە سېلىپ قويۇشنى ھەرگىز خالىمايتتى.  
 چۈنكى، ئاشۇ ۋىلايەت - ئايمىقلارنىڭ ئەمىر - بەگلىرىنىڭ  
 ئىلكىدە ئۆز ئالدىغا باشقۇرىدىغان نۆكەر - لەشكەرلىرىنىڭ بار -  
 لىقى ئۇنىڭغا ئايان ئىدى. ئۇلارسىز تەختتە خاتىرجەم، مۇستەھ -  
 كەم، پاراغەت بىلەن ئولتۇرالمىدىغانلىقىنى ھېس قىلىپ يەتكە -  
 نىدى. بىردىنبىر چارە ئۇلارغا ياخشى مۇئامىلە قىلىش، كۆڭلىنى  
 ئىزدەش، شۇ ئارقىلىق ئۇلارنى سەلتەنەتكە مايىل قىلىپ كۈچ -  
 قۇدرىتىنى مۇستەھكەملەش... مانا مۇشۇلارنى تولۇق چۈشىنىپ  
 يەتكەن سۇلتان دوستمۇھەممەدخان ئۇلارغا سۇيۇرغاللىق زېمىن  
 ئىنئام قىلدى، لەشكەرىي ھوقۇقنىڭ سىمۋولى بولغان تۇغ -  
 ناغرا بەردى. بۇنىڭ بەدىلىگە ئەمىر - بەگلەرنىڭ ئىشەنچىگە،  
 ساداقىتىگە قايتىدىن ئېرىشتى، تاجۇ تەختىنى يۈز بېرىش ئالدىدا  
 تۇرغان بالايىئاپەتتىن قۇتۇلدۇرۇپ قالدى.



— قەشقەرگە قايتىشقا ئالدىرىمىسلا، — دېدى دوستمۇ-  
ھەممەدخان مۇھەممەد ھەيدەر مىرزىغا قاراپ، — لەشكىرىي دىۋان-  
نىڭ ئىشلىرىنى تاشلاپ قويىسىلمۇ بولماس.

ئۇ مۇھەممەد ھەيدەر مىرزىنىڭ لەشكىرىي دىۋانىنىڭ ئەمىر  
كەبىرىلىك مەرتىۋىسىنى تېخىچە ساقلاپ قالغانىدى. خاننىڭ كەڭ  
قورساقلىقىدىن خىجىل بولغان مۇھەممەد ھەيدەر مىرزا بېشىنى  
ئەگدى.

— لەشكىرىي دىۋاننى ئورۇنباىسار ئەمىر كەبىر ئالتۇن سا-

قال مىرزا جوڭقۇرۇپ كېتەلەيدۇ. ئۇنىڭ ئۈستىگە ئانھەزىرىتىم  
بار. ئەمما قەشقەر ھازىر پاسىبانسىز تۇرۇۋاتىدۇ، مۆھتەرەم سەر-  
كەردە ئالچىنبەگ قازا قىلغاندىن بېرى بىر قاننىتىمدىن ئايرىل-  
غاندەك بولۇپ قالدىم. ئاللاھ خالىسا قەشقەرنىڭ ئىشىنى پات يې-  
قىندا ئىزىغا سېلىۋېلىپ مۇبارەك دەرگاھلىرىدا خىزمەتلىرىدە  
بولمەن.

قېلىشقا يەنە قىستىسا مۇھەممەد ھەيدەر مىرزىنى خۇدۇك  
قىلىپ قويىدىغانلىقىنى ھېس قىلغان سۇلتان دوستمۇھەممەدخان  
زىيادە ھۆسىلە قىلىپ تۇرۇۋالمىدى:  
— ماقۇل ئەمىسە، ئوردىغا تېزىرەك قايتىپ كەلگەيلا، سەلتە-  
نەت ئىشلىرى سىلىگە تولىمۇ موھتاج.

※

※

※

سۇلتان دوستمۇھەممەدخانغا نىسبەتەن ئەقىدىسى قايتىدىن  
كۈچەيگەن مۇھەممەد ھەيدەر مىرزا قەشقەرگە قايتىپ كەلگەندىن  
كېيىن، كېلەر يىلى يازدا قەشقەرگە لەشكەر تارتىپ كېلىشكە تەي-  
يارلىنىپ تۇرغان يۇنۇسخاننى قانداق قىلىپ توسۇپ قېلىش ھەق-  
قىدە باش قاتۇردى. شۇ تاپتا ئۇ تولىمۇ ئەڭقىسلىقتا قالغانىدى.  
«نېمىشىقمۇ يۇنۇسخان ئالىيلىرى بىلەن خەت - ئالاقە قى-  
لىپ قالغان بولغىتتىم؟ ھېچبولمىغاندا بىرەر يىل تەخمىر قىل-

سام بوپتىكەن. خان ئالىيلىرىنىڭ بۇ قەدەر ئىنسابقا كېلىپ قېلىشىنى كىم ئويلىغان؟ يۇنۇس خان ئالىيلىرى ئەمدى مېنى تازىمۇ بىر تۇنامى يوق ئادەمكەن دەپ قالىدىغان بولدى - دە، ئەسلىدە ئالدىراپ ۋەدە بەرمەيدىغان ئىشكەنتۇق، ئەمدى نە چارە؟! سۇلتان دوستمۇھەممەدخان ئالىيلىرى بارلىق ئەمىرلەرنىڭ كۆڭلىنى ئۇ - ئۇۋالدى، ئىختىيارىنى قايتىدىن مايىل قىلىۋالدى. ئۇلار ئىلگىرىكى رەنجىشلىرىنى ئۇنتۇپ ساداقەت بىلدۈرۈشتى. ئۇلار مۇشۇنداق قىلغان يەردە مەن ئۇلاردىن ئاشۇرۇپ ساداقەت بىلدۈرۈشۈم كېرەك. چۈنكى، مەن دېگەن خان سىڭلىسىنىڭ كۈيۈسى. مۇنداقچە ئېيتقاندا، خان جەمەتكە تەۋەمەن. مۇشۇنداق تۇرۇقلۇق يەنىلا خانغا قارشى چىقىپ يۇنۇس خان ئالىيلىرىغا بەيئەت قىلىپ قاراۋۇز لۈك، تۇز كورلۇق قىلغان بولمامدەمەن؟ ئەل يۇرت مېنى ئەيىبلەيدۇ، مەسخىرە قىلىۋالمايدۇ؟ شۇنداق، ئۇلار مېنى كۆزگە ئىلمايدۇ، ئارقامدىن پىتتە قىلىشىدۇ...»



خىيال سۈرۈپ ئولتۇرغان مۇھەممەد ھەيدەر مىرزا پۇتىنىڭ ئۇچىدا دەسسەپ كىرىپ كەلگەن ئاغچىسى مەلىكە دۆلەتتىڭار خېنىمنى كۆرۈپ چىرايىغا سۇس كۈلكە يۈگۈرتتى، يېنىدىن جاي كۆرسەتتى.

— ھەزرىتىمنى ئەتگەندىن بېرى خابگاھىدىن چىقماي ئولتۇرىدۇ دەپ ئاڭلاپ، ساقسىز بولۇپ قالدىمىكەن دەپ ئەنسىرەپ كېلىشىم، — دېدى دۆلەتتىڭار خېنىم.

— ئەھۋالىم ياخشى، — دېدى مۇھەممەد ھەيدەر مىرزا كۆيۈمچان ئاغچىسىغا مىننەتدارلىق بىلەن قاراپ، — ئىككى كۈندىن بېرى ھاۋا سەل سوۋۇپ كېتىپ بارىدۇ. زۆرۈر ئىشىم بولمىدەن غاچقا سىرتقا چىققۇم كەلمىدى...

— شۇڭا يالغۇز ئولتۇرغىلىرى كەپ قايتۇ - دە.

— ئۇنداقمۇ ئەمەس، يەلكەمنى بېسىپ تۇرغان غەمنى كۆتۈرەلمەي ئولتۇرۇپتىمەن.

مەلىكە دۆلەتتىڭار خېنىم كالىچىنى سېلىپ مەسە بىلەن

كاتسۇپىغا چىقتى، ئاندىن خىزمەتكارنى توۋلىدى:

— ئاۋۋال قىزىق بىر چەينەك چاي دەملەپ ئەكىرىپ بەرسە. لە. ئاندىن غىزا ھازىرلىسۇن، كەچلىك غىزادا ھەزرىتىمگە ھەمراھ بولمەن. ھەزرىتىم كاۋا مانتىسىغا ئامراق. قىيمىسىغا دورا — دەرمەكنى جىق ئارىلاشتۇرمىسۇن.

خىزمەتكار چىقىپ كەتكەندىن كېيىن مۇھەممەد ھەيدەر مىرزىنىڭ جۈدەڭگۈ چىرايىغا كۆيۈنۈش بىلەن قارىدى.

— خوش، ئۆزلىرىنى بېسىۋالغان غەمدىن خەۋەر تاپسام بولامدۇ ھەزرىتىم؟

مۇھەممەد ھەيدەر مىرزا بۇ ئاغىچىسىنى شاھ قىزى — مە. لىكە بولغانلىقى ئۈچۈنلا ئەمەس، تۈز، ئوچۇق سۆزلۈك، كۆيۈمچان خۇي — مىجەزى ئۈچۈنمۇ بەكلا ھۆرمەتلەيتتى.

مەلىكە دۆلەتنىڭ خېنىم ئاكىسى سۇلتان دوستمۇھەممەد. خان بىلەن ئېرى ئوتتۇرىسىدىكى ئارازچىلىقلاردىن خەۋەردار ئىدى. ئۇ ئاكىسىنىڭ خۇي — مىجەزىنى ئوبدان بىلگەچكە، مۇھەممەد ھەيدەر مىرزا ئاقسۇغا بارماي قەشقەردە تۇرۇپ قېلىشنى قارار قىلغاندىمۇ، يۈنۈسخان بىلەن ئالاقە ئورنىتىپ ئاكىسىنىڭ ئورنىدىن غا تاغىسىنى تەختكە چىقىرىشنى پىلانلىغاندىمۇ ۋە ھەرقايسى ۋىلايەت، ئايماقلارنىڭ ئەمىرلىرى بىلەن بىرلىشىپ ئاكىسىنىڭ خانلىق سەلتەنەتىنى بىكار قىلىشقا ھەرىكەت قىلغاندىمۇ چىش يېرىپ بىر ئېغىز قارشىلىق بىلدۈرمىگەن، مۇھەممەد ھەيدەر مىرزىنى قوللىغان، تەسەللى بەرگەندى. شۇڭا مۇھەممەد ھەيدەر مىرزا ئۇنىڭدىن پەقەتلا سىر يوشۇرمايتتى.

— ئەلۋەتتە بولىدۇ، — دېدى مۇھەممەد ھەيدەر مىرزا ئايا. لىنىڭ كۆزلىرىگە ئىشەنچ بىلەن قاراپ، — خان ئالىلىرىنىڭ بۇقەدەر ئىنسابقا كېلىپ قېلىشنى ئويلىمىغانىكەنمەن. مانا ئۆز. لىرىمۇ كۆردىلە، بۇ قېتىم سىڭىللىرى مەلىكە ھۆسننىڭ خې. نىم بىلەن مىرزا ئابابەكرىنىڭ تويىدا خان ئالىلىرى باشقىچە بىر ئادەم سىياقىدا نامايان بولدى. بۇنىڭدىن مەنلا ئەمەس، بارچە



ئەمىرلەر ھەم ھەيران، ھەم خۇشال بولۇشتى. ئابا - ئەجدادلىرىد -  
مىزنىڭ ئادەمنىڭ ئەسكىسى يوق، دېگىنى راست ئىكەن. ئالا -  
دىراپ - تېنەپ سەۋر قاچامنى يېرىۋېتىپ يۇنۇسخان ئالىيلىرىد -  
نىڭ دەرگاھىغا تېۋىنىپتىمەن. ئەمدىلىكتە تولىمۇ ئالدىراقسانلىق  
قىلغانلىقىمنى ھېس قىلىۋاتىمەن. يۇنۇسخان ئالىيلىرى قەش -  
قەرگە كېلىش ئۈچۈن لەشكەرلەرنى تەقلەپ ئاغزىمغا قاراپ تۇرد -  
دۇ. مانا كۈزۈم ئاخىرلىشىپ، قىش پەسلىمۇ كىرەي دەپ قالدى.  
ھايت - ھۈيت دەپ بولغۇچە كۆكلەم كېلىدۇ. شۇڭا ھازىر يۇنۇس -  
خان ئالىيلىرىنىڭ رايىنى ياندۇرىدىغان، يولىنى توسىدىغان بى -  
رەر چارە، سەۋەب تاپالماي غەمدە ئولتۇرۇپتىمەن.



— ئول تاغايى بۇزىرۇك سىلىدىن خەۋەر كەلمىگۈچە بول تە -  
سەررۇپقا يۈرۈش قىلماس ھەقىچان، — دېدى دۆلەتتىگەر خېنىم  
ئويچانلىق بىلەن.

— ئۇغۇ شۇنداق، مېنىڭ ئەنسىرەۋاتقىنىم بۇ ئەمەس. كۆڭ -  
لۈمدىكى گەپنى قىلسام، خان ئالىيلىرىغا تازا ئىشەنچ قىلالمايۋات -  
مەن. دەرگاھىمغا يەتكەن مەلۇماتلاردىن قارىغاندا، خان ئالىيلىرى  
بەزمە - باراۋەتلىرىنى يەنە باشلىۋالغاندەك، كۈندە مەست يۈرگە -  
دەك. راستتىنلا يەنە ئەسلىدىكى پەيلىگە قايتىۋالسا يۇنۇسخان ئا -  
لىيلىرىنى قايتا تەكلىپ قىلىشقا يۈزۈم چىدىمايدۇ. ھازىر جىم  
تۇرۇۋېلىپ كېيىنچە دەرگاھىغا تېۋىنسام مېنى تازىمۇ بىر تۇتۇ -  
رۇقسىز ئادەمكەن، دەپ قالماسمۇ؟ ئۇنىڭ ئۈستىگە يۇنۇسخان ئا -  
لىيلىرى تەخت - سەلتەنەتكە بولغان شەيدالىقىدىن ھەرگىز ياند -  
دىغاندەك ئەمەس. بول تەسەررۇپقا يۈرۈش قىلغۇدەك لەشكەر، كۈچ  
توپلىيالىسىلا مېنىڭ تەكلىپ قىلىشىمنى كۈتۈپ ئولتۇرمايدۇ. خان  
ئالىيلىرىنىڭ ئەھۋالى شۇ تۇرسا، ئۆزۈم يالغۇز ئۇنىڭ ئالدىنى تو -  
سۇيالىشىم بەسى مۇشكۈل. شول سەۋەبتىن غەمدە قېلىۋاتىمەن.

— تېخى ھازىر كەچ كۈز، كۆكلەم پەسلىنىڭ كېلىشىگە  
ھەلەم بار، — دېدى مەلىكە دۆلەتتىگەر خېنىم، — قىش پەسلىنى  
باھانە قىلىپ يۇنۇسخان ئالىيلىرى بىلەن بولىدىغان ئالاقىنى

ئىمكان بار كەينىگە سۈرۈپ تۇرسىلا. كېلەر يىلى ياز پەسلىگىچە ئول تاغائى بۇزۇككە چۈشەندۈرگىلى سەۋەب تېپىلىپ قالۇر. مەنمۇ ئاغامنىڭ ئۈزۈلۈپ قالغىنىدىن تولمۇ خۇشالمەن. سەلتە- نەت ئىشلىرىغا كەلسەك، ئۆزلىرى قانداق قىلىشنى لايىق كۆرسە- لە شۇنداق قىلسىلا. كەمىنە زەئىپەلىرى ئۈچۈن ئاغامنىڭ تەختتە ئولتۇرۇشى بىلەن ئول تاغائى بۇزۇكنىڭ تەختتە ئولتۇرۇشىنىڭ پەرقى يوق. قايسىسى سەلتەنەت تىزگىنىنى تۇتمىسۇن ئەل - يۇرت روناق تېپىپ، رەئىيەت ئاسايىشلىققا يۈزلەنسە، دەيدىغان ئۈمىدىم بار.

مۇلازىملارنىڭ داستىخان كۆتۈرۈپ كىرىشى بىلەن ئەر - خوتۇنلارنىڭ سۆھبىتى ئۈزۈلۈپ قالدى. ئاپتۇۋا - چىلاچا كۆتۈ- رۈپ كىرگەن خىزمەتكار ئۇلارنىڭ قولىغا سۇ بېرىپ يىپەك لۆڭ- گە تۇتتى، ئاندىن داستىخان سېلىپ كەچلىك غىزا ئۈچۈن تەييار- لىغان نازۇ نېمەتلەرنى تىزىشقا باشلىدى.



ئۆگەنگەن خۇي ئۈجمە پىشقىچە دېگەندەك، سۇلتان دوست- مۇھەممەدخان ئىلگىرىكى ئەيش - ئىشرەتلىك تۇرمۇشقا يەنە قا- تىۋالغانىدى. قىشنىڭ ئۇزۇن تۈنلىرى بەزمىسىز ئۆتمەيتتى. ئۇ گاھىدا ئوردىدىكى قىشلىق سارايدا، گاھىدا قايسىبىر ئەمىرنىڭ قەسىرىدە بەزمە ئۇيۇشتۇراتتى. ئۇ تېخىمۇ شارابخور، تېخىمۇ ئىشرەتۋاز بولۇپ كەتكەنىدى، تۈرلۈك - تۈرلۈك يېڭى ئويۇنلارنى ئويلاپ تاپاتتى، ئويلاپ تاپقان ئويۇنلىرى بىر - بىرىدىن بىمەنە، بىر - بىرىدىن قورقۇنچلۇق ئىدى. بۇ ئويۇنلارغا ئىشتىراك قى- لىشنى خالىمىغان، ئۆزىنى چەتكە ئېلىشقا ئۇرۇنغان ئەمىرلەرنى

رەھىمسىزلىك بىلەن جازالايىتى. ھېچكىم ئۇنىڭ بەزمە سورۇنىدىن قېچىشقا پېتىنالمىيىتى. ئوردىدىكى ئەمىر لىمەھرەملەر قايتىدىن ۋەھىمىگە چۈشۈپ، يۈرەكئالدى بولۇپ كەتكەنىدى.

خانغا كۈيۈتۇغۇل بولۇپ لەشكىرىي دىۋاندا مەنسىپ تۇتقان مىرزا ئابابەكرىمۇ ئوردا ئەمىرى بولۇش سالاھىيىتى بىلەن بۇنداق بەزمىلەرگە قاتنىشىشقا مەجبۇر بولاتتى. سۇلتان دوستمۇھەمەد - مەدخان ئۇنىڭغا سىڭلىسىنىڭ ئېرى — كۈيۈتۇغۇل قاتارىدا ئە - مەس، باشقا ئەمىرلەرگە قىلغانغا ئوخشاش مۇئامىلە قىلاتتى. ئۇنى ھاياسىز چاقچاقلارنى قىلىشقا، بەتقىلىق ئويۇنلارنى ئويناشقا، شاراب ئىچىشكە زورلايتتى. خاننىڭ غەزەپ قىلىشىدىن ۋاپىم يې - گەن يىڭىت چىشىنى چىشلەشكە مەجبۇر ئىدى، كېچىلىرى دە - دىنى ئايالى ھۆسننىڭ خېنىمغا تۆكۈپ بېرەتتى.

— خان ئالىيلرنىڭ مەجەزى بەكمۇ غەلىتە ئىكەن، ئۆز - دىنى ئالىيلرنىڭ خۇشلۇقى ئۈچۈن باشقىلارنىڭ دەرد - ئازابلىرى بى - لەن كارى بولمايدىكەن. ئاشۇ بەزمە سورۇنلىرىدا يۈز بەرگەن بىر قىسىم ئىشلارنى تىلغا ئېلىشتىنمۇ ئويلىمەن. توۋا، بۇ پۈتۈن ئەل - يۇرت باش ئۇرىدىغان ئادالەت پاناھىنىڭ دەرگاھىمۇ ياكى ساراڭ - دەلدۈشلەرنىڭ ماكانىمۇ؟ خان ئالىيلرنىڭ قىلىۋاتقان قىلىقلىرىنىڭ ھەممىسى شەرىئەت ئەھكاملىرى، سەلتەنەت قانۇنى - لىرىغا خىلاپ، ئوردىدىن خويمۇ زېرىكتىم، بىزار بولدۇم. ناۋادا خان ئالىيلرى مۇشۇنداق قىلىۋېرىدىغان بولسا، بەرگەن ئەمىر - لىك مەرتىۋىسىدىن كېچىمەن. ئەڭ ياخشىسى، ياركەنتكە كەتكە - نىمىز، كۆزىدىن يىراقراق تۇرغىنىمىز تۈزۈكتەك قىلىدۇ. تېخى قىلغان ئىشلىرىنى يوللۇق قىلىمەن دەپ ئۆلىمالاردىن پەتىۋا سوراپ كېتىشىنى دېمەيدىغان. ئاشۇ بىچارە ئۆلىمالار ئۇنىڭ راىي بويىچە پەتىۋا بېرىشكە مەجبۇر بولۇشىدۇ.

مەلىكە ھۆسننىڭ خېنىم ئېرىنىڭ كۆڭلىنى ياسغۇدەك گەپ تاپالماي قىيىنلايتتى. مىرزا ئابابەكرىنىڭ ياركەنتكە كېتىش ئارزۇسى كۈندىن - كۈنگە كۈچىيىپ كەتكەنىدى. لېكىن بۇ ئار -



زۇسنى سۇلتان دوستمۇھەممەدخانغا دەپىشكە جۇرئەت قىللا -  
 مايتتى. خانغا ياتلىق بولۇپ، ھەرەمگە كىرىپ ئايىملىق مەرتىۋە -  
 سىگە نائىل بولغان ئايىمال ئاغىچىنىڭ ئەس - يادى سۇلتان  
 دوستمۇھەممەدخاننى باشقا خانىش - توقالاردىن تارتىۋېلىپ ئۆزى  
 ئوڭچە ئىگىلەشتە ئىدى. لېكىن خانىش - توقالارنىڭ يېشى ئۇ -  
 نىڭدىن كىچىك ئىدى. شۇڭا خانىنى ئۆزىگە قارىتىش ئۈچۈن باش -  
 قىلاردىن نەچچە ھەسسە ئارتۇق كۈچەشكە، يېشى ئۆزىدىن خېلىلا  
 كىچىك ئەرنى، يېشى ئۆزىدىن خېلىلا كىچىك ھەتتا قىزى دەپمە -  
 لىك كۈندەشلىرىدىن تارتىۋېلىش ئۈچۈن تۈرلۈك چارە - ئامال  
 ئىزدەشكە توغرا كېلەتتى. ھەرەمگە كىرگەندىن بېرى سۇلتان  
 دوستمۇھەممەدخان ئۇنى ئېسىدىن چىقىرىۋەتكەندەك قىلاتتى.  
 ئايىمال ئاغىچىنىڭ قەسىرىدە تۈنەشكە ئايدا بىرەر قېتىمۇ چو -  
 لىسى تەگمەيتتى. شۇ سەۋەبتىن بىچارە جۇۋاننىڭ يۈرەك - باغرى  
 لەختە - لەختە بولۇپ كەتكەنىدى. كۆڭلى خانىنى قەسىرىدە بىرەر  
 ئاشام قوندۇرۇۋېلىشتا قالغان ئايىمال ئاغىچىنىڭ ئوغلىنىڭ  
 دەردىگە دەرمان بولغۇدەك، ھېچ بولمىسا ئىككى ئېغىز تەسەللى  
 بەرگۈدەك ھەپسىلىسى يوق ئىدى.

مىرزا ئابابەكرى خوتۇنى ھۆسنىنىڭ خېنىمنىڭ ئاكىسى  
 دوستمۇھەممەدخانغا دەپ ئۆزىگە ياركەنتنىڭ ئەمىرلىك مەرتىۋە -  
 سىنى ئېلىپ بېرىشنى شۇنچىلىك ئارزۇ قىلاتتى، لېكىن بۇ  
 ئارزۇسىنى ئاغزىدىن چىقىرىپ يېلىنغۇسى كەلمەيتتى. ھۆسنىنى -  
 گار خېنىم بولسا سۇلتان دوستمۇھەممەدخاننىڭ ئانا بىر سىڭلىسى  
 ئىدى. شۇنداق تۇرۇقلۇق ئاكىسىنىڭ ئالدىدا ئۆزىنى ئەركىن -  
 ئازادە تۇتالمايتتى، كۆڭلىدىكىنى ئۇدۇللا دېيەلمەيتتى، ئېرىنىڭ  
 كۆڭۈل ئارزۇسىنى بىلىپ تۇرسىمۇ جىم تۇرۇۋالغانىدى.

مىرزا ئابابەكرى بۇ كۆڭۈل ئاغرىقىغا كۆكلەم پەسلىگىچە  
 ئاران بەرداشلىق بېرەلمىدى. ئاخىر ئايالىنى، ئانىسىنى، ئىنىسى -  
 نى، مەنەپ - مەرتىۋىسىنى تاشلاپ قەشقەرگە - تاغىسى مۇ -  
 ھەممەد ھەيدەر مىرزىنىڭ قېشىغا قېچىپ كەلدى ۋە يىغلاپ تۇرۇپ



دەرد تۆكتى.

مۇھەممەد ھەيدەر مىرزا سۇلتان دوستمۇھەممەدخاننىڭ ئىلگىرىكى ئوسال خۇي - مىجەزىنى، غەلىتە قىلىقلىرىنى، تەلۋە - بىشەملىكىنى يەنە تېپىۋالغانلىقىدىن ئاللىقاچان خەۋەر تاپقانىدى. مىرزا ئابابەكرىنىڭ يىغلاپ تۇرۇپ دادلاشلىرىدىن ئۇ - نىڭ ئىلگىرىكىدىن نەچچە ھەسسە بۇزۇلۇپ كەتكەنلىكىنى ھېس قىلدى، ۋۇجۇدىنى ئۈمىدسىزلىك تۇيغۇلىرى قايتىدىن چىر - مۇۋالىدى.

— كۆڭۈللىرىنى يېرىم قىلمىسلا، — دېدى ئۇ مىرزا ئابا - بەكرىگە تەسەللى بېرىپ، — خان ئالىيلىرىنىڭ بۇ ئوسال خۇي - مىجەزىدىن ئەزەلدىن خەۋىرىمىز بار. تۈزۈلۈپ قالار دەپ شۇ چاغ - قىچە ئۈمىد كۈتۈپ كەلدۇق. دەرگاھىمغا كەلگەنلىرى ياخشى بوپ - تۇ، سىلنىڭ قەشقەردە ئىكەنلىكلىرىدىن خان ئالىيلىرىنى ھەرھالدا خەۋەرلەندۈرۈپ قوياي. قائىدە بويىچە بولغاندا يۇقىرى دەرىجىلىك ئوردا مەھرەملىرى ئاستانىدىن خان ئالىيلىرىنىڭ ئىجازىتىنى ئېلىپ ئاندىن ئايرىلىشى كېرەك. سىلنىڭ ئىجاز - زەتسىزلا قەشقەرگە كېلىشلىرى ئېغىر گۇناھقا ياتىدىغان قىل - مىشتۇر. بوپتۇ، سىلى تېخى كىچىك، ئوردا يوسۇنلىرىنى تازا بە - لىپ كەتمەيدىلا، خان ئالىيلىرىمۇ گۇناھقا جورۇپ كەتمەس. مە - لۇمات يوللاپ گۇناھلىرىنى تىلىۋالاي، بۇندىن كېيىن بالىلىق قىلمىسلا.

مۇھەممەد ھەيدەر مىرزا شۇ كۈنلا مىرزا ئابابەكرىنىڭ ئۇ - زىنىڭ قېشىدا ئىكەنلىكىنى، ئۇنىڭ بىر مەزگىل قەشقەردە تۇر - غۇسى بارلىقىنى بىلدۈرۈپ ئوردىغا مەلۇمات يوللىدى.

※

※

※

سۇلتان دوستمۇھەممەدخان مىرزا ئابابەكرىنىڭ سەلتەنەت يوسۇنىنى بۇزۇپ قەشقەرگە قېچىپ كەتكىنىگە ھېچقانداق ئىپادە



بىلدۈرمىدى. نەچچە ۋاقىتتىن بېرى ئوغلنىڭ غەلۋىسىنى قىلىپ بېشىنى ئاغرىتقان ئايچامال ئاغچىغا مۇھەممەد ھەيدەر مىرزىنىڭ مەلۇماتىنى ئەۋەتىپ بەردى، ئاندىن سىڭلىسى مەلىكە ھۆسننىڭ گار خېنىمنى يېنىغا چاقىرتتى.

— كۈيۈلىرى قەشقەردە ئىكەن. بىر مەزگىل شۇ يەردە تۇرۇپ قالدىغان ئوخشايدۇ، تەييارلىق قىلسىلا، نۆكەرلەر سىلنى قەش-قەرگە يەتكۈزۈپ قويسۇن.

— ھىممەتلىرىگە ھەشقاللا، — دېدى ھۆسننىڭ گار خېنىم ئاكىسىنىڭ قېشىدىن چىقىپ كېتىشكە ئالدىراپ.

— مىرزىغا كۆرۈشكەندە بىزدىن سالام دېسۇنلار. قاچانكى دەرگاھىمىزنى سېغىنسا خۇدۇك ئالماي كېلىۋەرگەي، ئىلگىرىكى مەنسەپ - مەرتىۋىسىنى بەرگەيمەن، ئۆزلىرىمۇ سالامەتلىكلىرىنى كۆپ ئاسرىسۇنلار.

ھۆسننىڭ گار خېنىم ئاكىسىغا ئېرى مىرزا ئابابەكرىنىڭ ياركەنتكە ئەمىر بولغۇسى بارلىقىنى دېگۈسى، مۇشۇ باھاندا يار-لىق ئېلىۋالغۇسى كەلدى - يۇ، لېكىن ئاغزىدىن چىقىرىلمىدى.

※ ※ ※

خوتۇنى بىلەن ساق - سالامەت كۆرۈشكەن مىرزا ئابابەكرى سۇلتان دوستمۇھەممەدخاننىڭ گۇناھىنى كەچۈرۈۋەتكەنلىكىنى بىلىپ خېلىلا خاتىرجەم بولدى، ئەمما كۆڭلى يەنىلا ياركەنتنى تارتىپ تۇراتتى. ئۇ ھېچقانداق مەرتىۋە - ئىتائەتسىز بارسا يار-كەنتتىكى ئەمىر - بەگلەرنىڭ ئالدىدا تۈزۈك ئەتىۋارى بولمايدى-غانلىقىنىمۇ بىلەتتى. سۇلتان دوستمۇھەممەدخاننىڭ ئۆزىنى ياركەنتنىڭ ئەمىرلىكىگە تەيىنلەشكە ۋەدە قىلغانلىقىدىن خەۋىرى بار ئىدى، شۇڭا تاغىسى مۇھەممەد ھەيدەر مىرزىغا مۇددىئاسىنى بىلدۈردى.

— ياركەنتنى گەرچە خان ئالىيلىرى ۋاقىتلىق مېنىڭ تە-

سەررۇپۇمغا قوشۇپ بەرگەن بولسىمۇ، رەسمىي ئەمىر تەيىنلەش يەنىلا ئوردا يارلىقى بىلەن بولىدۇ. بۇ پەقەت خان ئالىيلىرىنىڭ يارلىقى بىلەن پۈتىدىغان ئىش. مۇنداق قىلايلى، سىلى بىرنەچچە ۋاق ھېچ ئىشنى ئويلىماي قەشقەردە ئارام ئالسىلا. مەن خان ئا- لىيلىرىغا بۇ ھەقتە مەلۇمات يوللاي، يارلىق چۈشۈرۈپ قالسا ئە- جەب ئەمەس، — دېدى مۇھەممەد ھەيدەر مىرزا.

ئۇ مىرزا ئابابەكرىگە ئاشۇنداق ۋەدە بەرگىنى بىلەن ئەمەل- يەتتە سۇلتان دوستمۇھەممەدخانغا مەلۇمات يوللىدى. چۈنكى، شۇ كۈنلەردە ئۇنىڭ سۇلتان دوستمۇھەممەدخاندىن يەنە رايى قاي- تىپ قالغانىدى. ئاقسۇدىن سۇلتان دوستمۇھەممەدخاننىڭ يول- سىزلىقى، تەلۋىلىكى، تاپتىن چىققان قىلمىشلىرى ھەققىدىكى ئۈزۈلمەي كېلىۋاتقان مەلۇماتلار ئۇنى تەخت - سەلتەنەتنىڭ تەق- دىرى ۋە ئۆزىنىڭ ئىستىقبالى ھەققىدە قايتا ئويلىنىشقا مەجبۇر قىلغانىدى. بۇ نۆۋەت ئۇ ئانچە ئىككىلىنىپ كەتمىدى.

«توخۇ يېگەك ئىتنىڭ قۇيرۇقىنى كېسىۋەتسىمۇ خۇپىنى تاشلىماپتۇ دەيدىغان گەپ بار. خان ئالىيلىرىنىڭ ئادەم بولغىنى شۇنچىلىك ئوخشايدۇ. ئەمدى بولدى قىلاي، ئۆزۈمنىمۇ، سەلتە- نەتنىمۇ نابۇت قىلىدىغان ئىشنى قىلماي، ھېلىمۇ ياخشى، يۇ- نۇسخان ئالىيلىرىغا مەكتۈپ ئەۋەتىپ ئۈمىدلەندۈرۈپ تۇرغاند- كەنمەن...»

مۇھەممەد ھەيدەر مىرزا يۇنۇسخاننىڭ موغۇلىستان تەختىنى ئېلىش ئىشىغا ھەمدەملىشىشكە تولۇق نىيەت قىلىپ بولغانىدى. شۇڭا ئۇ مىرزا ئابابەكرىنىڭ ئارزۇسىنى دەپ سۇلتان دوستمۇ- ھەممەدخانغا مەلۇمات يوللىدى. مەلۇمات يوللىسا خاننىڭ تەس- تىقلاپ قېلىشىدىن، مىرزا ئابابەكرىنى ياركەنتنىڭ ئەمىرلىكىگە تەيىنلەپ يارلىق چۈشۈرۈپ قېلىشىدىن ئەنسىرىدى. چۈنكى، يۇ- نۇسخان بىلەن بىرلىشىپ سۇلتان دوستمۇھەممەدخانغا قارشى تۇرۇش قارارىغا كەلگەن مۇشۇنداق پەيتتە، ياركەنتكە يەنە بىر ھۆكۈمدارنىڭ پەيدا بولۇشىنى، ياركەنتنىڭ قولىدىن چىقىپ كې-



تىشىنى خالىمىدى، يەنە بىر جەھەتتىن يۈنۈسخان قەشقەرگە لەشكەر تارتىپ كەلسە، مىرزا ئابابەكرىنىڭ ياركەنتكە ئەمىرلىككە تەيىنلەنگەندىن كېيىن، سۇلتان دوستمۇھەممەدخاننىڭ ھا- مېلىقىدا تۇرۇۋاتقان ئانىسى ۋە ئىنى - سىڭىللىرىنى دەپمۇ بولسا ئۆزى بىلەن ماسلاشماستىن، خانغا ساداقەت بىلدۈرۈپ ئۆزىگە قارشى چىقىشىدىن ئەنسىرىگەندى.

ئەمما، تاغىسىنىڭ بۇ مۇددىئاسىدىن خەۋىرى يوق مىرزا ئا- بابەكرى، يارلىق كېلىشى ھامان ياركەنتكە مېڭىش ئۈچۈن ھازىر- لىق كۆرۈپ قويغانىدى. ئۇ ئاقسۇ تەرەپكە ئۈمىد بىلەن تىكىلەت- تى، يارلىقنىڭ كېلىشىنى تەقەززالىق بىلەن كۈتەتتى.

«ئوردىغا تاغاننىڭ يوللىغان مەلۇماتى يېتىپ بارغانمىدۇ؟ مەلۇماتنى خان ئالىيلىرى كۆرگەنمىدۇ؟ ياركەنتنىڭ ئەمىرلىكى- نى ماڭا بېرەرمۇ؟ ئانامنى بۇ ئەھۋالدىن خەۋەرلەندۈرسەممىكىن؟ بىراق، ئانامنىڭ ئەھۋالىمۇ ماڭا ئايان. ئۇمۇ ئاي - ئايلاپ خان ئا- لىيلىرىنىڭ دىدارىنى كۆرەلمەيدىغان تۇرسا، مېنىڭ بۇ ئىشىمغا قانداقمۇ ياردەم قىلالىسۇن؟ ئۇنىڭ ئانام بىلەن توي قىلغاندا بەر- گەن ۋەدىلىرىنىڭ ھەممىسى يالغان ئىكەن - دە. جاھاندا مۇ- شۇنداقمۇ زالىم، تۇتۇرۇقسىز، بەتقىلىق، تەلۋە، يولسىز ئادەم بو- لىدىكەن - ھە؟! ئۇنىڭ دېگىنى دېگەن، قىلغىنى قىلغان، ھېچ- كىم كۆڭلىدىكىنى دېيەلمىگەن. ھەتتا موللا - ئۆلىما، قازى - قۇزرات، ئىمام - مۇپتى قاتارلىق دىن - شەرىئەت پېشىۋالىرىمۇ ئۇنىڭ ئورۇنسىز، يولسىز تەلەپلىرى ئۈچۈن پەتئۇا چىقىرىپ بې- رىشكە مەجبۇر. پەتئۇا بەرمىسە جازاغا، ھەتتا ئۆلۈمگە مەھكۇم. ئۇنى بۇ يامانلىقتىن توسۇشقا ھېچكىم جۈرئەت قىلالمايدۇ. شۇڭا ئۇ شۇنداق بىشەم، شۇنداق خۇنرىز. ئۆز ۋاقتىدا مەرھۇم جەننەت- ماكان ئاتاممۇ شول سەۋەبتىن ئۇنىڭدىن رەنجىپ ئوردىغا بارغىلى ئۈنىمىغانىكەن. خان ئالىيلىرى ئانامنى نېمە سەۋەبتىن نىكاھىغا ئالغان بولغىنىنى؟ ئاقسۇغا بېرىۋېلىپلا ئانامنى تاشلىدى. تاشلى- دىلا ئەمەس، ئاشۇنداق بىر ئاغىچىسىنىڭ بارلىقىنى ئۇنتۇپلا كەت-



تى. بىچارە ئانامنىڭ ھازىرقى كۈنلىرى تۇل ئۆتكەن كۈنلىرىدىن بەتتەر. ئەسلىدە خان ئالىيلىرىنىڭ تەلپىگە قوشۇلمىغان، نىد- كھاقتا رازىلىق بەرمىگەن بولسا، بۇنداق بەتتەر كۈنگە قالماس بول- غىتتى. ئاغا - ئىنى ئىككىمىزگە تەسەللى بېرىپ، ئىلگىرى ئە- مىرزادە ئىدىلە، ئەمدى خانزادە بولدىلا دەپ خۇش بولغىنى، ئاغزى- نى تاتلىق ئەتكىنى نەدە قالدى؟ مانا مەن ھازىر خانزادىمۇ ئەمەس، ھەتتا ئەمىرزادىمۇ ئەمەس. كۆرەگەنلىق مەرتەۋەم بولسا بىر قۇرۇق ئاتاق خالاس. مەرھۇم ئاتام ياركەنتنى تولىمۇ ئېسىل يۇرت دەپ ماختايتتى، مەن بۇنى نېمىشقىمۇ ئېسىمدىن چىقارغاندىمەن. ئا- شۇ چاغدا ئانام بىلەن ئىنى - سىڭلىمنى ئاقسۇغا ئۈزىتىپ قو- يۇپ، ئۆزۈم ياركەنتتە قالسام بوپتىكەن. ئانام پايتەختكە بېرىشقا بەكلا زورلاپ كەتتى. ئاخىرقى ھېسابتا ئۆزىگىمۇ، ماڭمۇ كۆڭۈل ئاغرىقى تاپتى. ھازىر ئانام نېمە ئىش قىلىۋاتىدىكىن؟ ھەقىچان ھەرمەدە ئۇنىڭغا تەسەللى بېرىدىغان ئادەممۇ يوق. خان ئالىيلىرى بولسا بەزمە - باراۋەت، ئەيش - ئىشرەت، شارابازلىق بىلەن ھە- لەك. ئانام ئۇنىڭ ئېسىگە ھەرگىز كەلمەيدۇ. شول تاپتا قانداق بىمەنە ئويۇن بىلەن مەشغۇلدۇ؟...»

※ ※ ※

ئاقسۇ شەھىرىدە ئۈجمە ئالا بولۇشقا باشلىغان بولۇپ، سۇل- تان دوستمۇ ھەممەدخاننىڭ بەزمە سورۇنلىرى ئاللىقاچان سارايدىن باغقا كۆچۈپ بولغانىدى.

بۈگۈن سۇلتان دوستمۇ ھەممەدخاننىڭ مەشرەپكە مەيلى تار- تىپ قالغان بولۇپ، مۇراسىم ئەمىرى ئوردا ئىچى ۋە سىرتىدىكى سازەندىلەرنى يىغىپ، ھەرەم بىلەن شاھنشىنىڭ ئارىلىقىدىكى باغدا مەشرەپ سورۇنى ھازىرلىغانىدى. سۇلتان دوستمۇ ھەممەدخان مەشرەپنى قىزىتىش ئۈچۈن ئوردىدىكى يۇقىرى دەرىجىلىك ئە- مىرلەرنىڭ ھەممىسىنى مەشرەپكە قاتنىشىشقا پەرمان بەرگەن بو-

لۇپ، باغنىڭ ئوتتۇرىسىدىكى كۆل بويىغا راسلانغان سورۇندا ئا - دەم خېلىلا كۆپ ئىدى. دوستمۇھەممەدخان كۆل بويىدىكى چىنار - نىڭ ئاستىغا ياسالغان شاھسۇپىغا سېلىنغان قات - قات كۆرپە ئۈستىدە پەر ياستۇققا يۆلەنگىنىچە يانپاشلاپ ياتاتتى. ئەمىرلەر ھالقا شەكلىدە ئورۇن ئېلىشقان بولۇپ، ئوتتۇرىدىكى يۇمىلاق سورۇندا ئوردا رەققاسلىرى تۈرلۈك ناز - خۇلقلار بىلەن ئۇسسۇل ئوينىۋاتاتتى. سازەندىلەر خان قايسى پەدىنى ئاڭلاشنى خالىسا شۇ پەدىگە چېلىۋاتاتتى. ساقىيلار بوشىغان قەدەھلەرگە توختىماي شاراب لىقلايتتى.

شاراب تەسىرىدە كەيپ بولۇشقا باشلىغان سۇلتان دوستمۇ - ھەممەدخان زېرىكتىمۇ ئەيتاۋۇر سازەندە - رەققاسلارنى توختاشقا ئىشارەت قىلىپ قولىنى سىلكىدى.

— ئانھەزرىتىمنىڭ قىزىقچىلىققا زوقى بارمىكىن؟ — سو - رىدى مۇراسىم بېگى خۇشامەتگۈيلۇق بىلەن.

— بارات تازىنىڭ ھەزىل - چاقچاقلىرىنى تولا ئاڭلاپ زې - رىكتۇق، — دېدى دوستمۇھەممەدخان خۇشياقمىغان ھالدا.

— دەرگاھى ئالىيدا بارات تازىدىن باشقىمۇ قىزىقچى بار ئا - لىلىرى.

— ئەجەب مەن بىلمەيدىكەنمىن؟ — دېدى بىر ئاز قىزىققان دوستمۇھەممەدخان.

— تۈنۈگۈن رەستىدە قىزىقچىلىق قىلىۋاتقانكەن. خان ئا - لىلىرىنىڭ كۆڭلىگە بىر لەھزە خۇشاللىق بېغىشلىسا ئەجەب ئەمەس، دەپ ئوردىغا ئېلىپ كىرگەنتىم، كۆرۈپ باقاملىكىن ئا - لىلىرى.

— شۇنچىلىك كارامىتى بولسا قېنى كۆرسەتسۇن. مۇراسىم بېگى سازەندىلەرنىڭ ئارقىسىدا ئولتۇرغان قىزىق - چىنى سورۇنغا چۈشۈشكە بۇيرۇدى.

ئوتتۇرا بوي، دوكرات كەلگەن، قىرىق ياشلار ئەتراپىدىكى قىزىقچى سورۇنغا چۈشۈپ سالام بەردى. سۇلتان دوستمۇھەممەد -



خان ئۇنىڭ چىرايىغا شۇنداقلا قاراپ قاقاھلاپ كۈلۈۋەتتى.  
— توۋا خۇدايىم، قىزىقچىلارنىڭ ھەممىسى تاز كېلەمدۇ ئې-  
مە، بېشىڭدىن تەلپىكىڭنى ئالە كۆرۈپ باقاي.

قىزىقچى كالچاراپ ھىجايغىنىچە تۇمىقنى ئالدى، شۇ ھامان  
ئاپئاق قوماق بېسىپ كەتكەن بېشى كۆرۈندى. قوماقلار گەدىندە-  
گىچە چۈشكەن بولۇپ، چاچ چاغلىق نەرسە يوق بېشى بەئەينى  
تۈزلۈك قاپاقنى ئەسلىتەتتى.

— بارات تازىمۇ توۋلاڭلار، — دېدى نېمىندۇر خىيالىدىن  
ئۆتكۈزگەن دوستمۇھەممەدخان.

— لەبىيە قىبلىگىھىم. پەقىر خىزمەتلىرىگە تەييارمەن، —  
دېدى بىر چەتتە ئولتۇرغان ئوردا قىزىقچىسى يۈگۈرۈپ سورۇنغا  
چۈشۈپ.

— سەنمۇ تەلپىكىڭنى ئېلىۋېتە، ئىككىڭدىن قايسىڭ بەك-  
رەك تاز، كۆرۈپ باقاي.

بارات تاز دەرھال تۇمىقنى ئېلىۋەتتى. ئۇنىڭ بېشىنىمۇ  
گەدىنىگىچە قوماق بېسىپ كەتكەندى.

— ئايرىۋالغىلى بولمىغۇدەك، — دېدى دوستمۇھەممەدخان  
كۈلۈپ، — بولدى، دەرھال تەلپەكلىرىڭنى كىيىشىۋېلىش. ھېلى  
بىكار ھاۋا ئۆزگىرىپ قالمىسۇن يەنە، — خان بارات تازغا قارد-  
دى، — سەن ئورنۇڭغا قايت.

— خوش، — بارات تاز دەرھال سورۇندىن چىقىپ كەتتى.

— ئىسمىڭ نېمە؟ — سورىدى خان يېڭى قىزىقچىدىن.

— ئانھەزرىتىمگە مەلۇم بولغاي، ئىسمىم قادىر تاز.

— خوش، قېنى ماھارىتىڭنى كۆرسەت. مېنى قانغۇچە كۈل-  
دۈرەلىسەڭ ئىنئام بېرىمەن، كۈلدۈرەلمىسەڭ ئاۋۇ تاز بېشىڭنى  
كېسىۋالىمەن.

— بۇ بېشىم ئالىيلىرىغا يارىغان بولسا، ھازىرلا بېرىشكە  
تەييارمەن، — دېدى قادىر تاز كۈلۈپ، — چۈنكى، مېنىڭ بۇ بې-  
شىمنى ئۆكلەش ھاجەتسىز، ئالىيلىرى.



قىزىقچىنىڭ تەمتىرىمەيلا بەرگەن جاۋابى دوستمۇھەممەد -  
خاننى كۈلدۈرۈۋەتتى. خاننىڭ كۈلكىسىگە باشقا ئەمىرلەرمۇ جور  
بولۇشتى.

— كەمىنە قۇللىرى زورلۇققا ئۇچرىغان تۇل خوتۇننىڭ  
شەرىئى مەھكىمىگە ئەرز قىلغىنىنى بايان قىلىپ بېرەي. ھېلىقى  
ئەرز خور ئايالمۇ، قازىمۇ كېكەچكەن، باشلىدىم ئەمىسە ھە...

قادىر تاز ھەقىقەتەن ماھارەتلىك ئىدى. ئۇ ئەرز خور ئايالنىڭ  
ئاۋازىنى ئايالچە، قازىنىڭ ئاۋازىنى ياشانغان ئەرلەرنىڭ ئاۋازچە

چىقىرىپ سۆزلەيتتى. سۆزلىرىگە ھەرىكەتلىرى، چىراي ئىپادە -  
لىرى تولىمۇ ماسلاشقاندى. سۇلتان دوستمۇھەممەدخان كۈلۈپ

تېلىقىپ قالغاندى. شۇ تاپتا قىزىقچى تۇل ئايالنىڭ باسقۇنچە -  
لىققا ئۇچراش جەريانىنى سۆزلەپ بېرىۋاتاتتى. ئۇنىڭ ئاۋازىنى

ئىنچىكە چىقىرىپ بىردە ئىگراپ، بىردە ئاھ ئۇرۇشلىرى، تولغە -  
نىشلىرى، لەۋلىرىنى چىشلەشلىرى، ئىنجىقلاشلىرى... بۇ قە -

زىقچىلىقلار ئۇنىڭغا مەپتۇن بولۇپ كەتكەن سۇلتان دوستمۇھەممە -  
مەدخاننىڭ شەھۋانى ھەۋسىنى قوزغاپ قويغاندى. دەل شۇ

چاغدا ئايال كىشىنىڭ خۇددى كاككۈكتەك يېقىملىق كۈلگەن  
ئاۋازى سۇلتان دوستمۇھەممەدخاننىڭ دىققىتىنى تارتتى، ئۇ بى -

شنى شارىتىدە بۇراپ كۈلكە ئاڭلانغان تەرەپكە قارىدى. باغ بىلەن  
ھەرەمنى ئايرىپ تۇرىدىغان ئېگىز تامنىڭ ئۈستىدە پۈزۈر كە -

يىنگەن بىر جۇۋان بەش - ئالتە كېنەزەكنىڭ ھەمراھلىقىدا قە -  
زىقچىلىق كۆرۈۋاتقان بولۇپ، ئۇ ئۆزىنى تۇتۇۋالماي ئاشۇنداق

قانتىق كۈلۈپ كەتكەندى. مەشرەپ سورۇنى بىلەن ھەرەم ئېمە -  
نىڭ ئارىلىقى خېلىلا يېقىن ئىدى. جۇۋان دوستمۇھەممەدخاننىڭ

ئۆزىگە قاراۋاتقانلىقىنى كۆرۈپ قايرىۋەتكەن نېپىز تور چۈمبىلە -  
نى دەرھال سېلىۋالدى. لېكىن دوستمۇھەممەدخان ئۇنىڭ چىرا -

يىنى ئاللىقاچان كۆرۈپ ئۈلگۈرگەندى.

«كىمدۇ بۇ، ھەرەمدە مۇشۇنداق بىر پەرى تۇرسا ئەجەب ھا -  
زىرغىچە كۆرمەي قاپتىمىنا؟ ياكى بولمىسا خانىش - ئايىملارنى



يوقلاپ كەلگەن بىرەر ئەمىر — بەگلەرنىڭ ئاغچىسىمىدۇ ياكى؟  
ئۇنداق بولسا نېمىشقا ئۆزى يالغۇز ھەرەمنىڭ تېمىغا چىقىپ تا-  
ماشقا كۆرىدۇ؟ ... چوقۇم ھەرەم ئەھلىدىن ئوخشايدۇ، ئەمىسە نې-  
مىشقا ئۇنىڭ بىلەن ھازىرغىچە ئۇچراشمىدىم؟ ھەرىمىدىكى ئايال  
زاتىنىڭ مەن بىلەن ئۇچراشمىغىنى يوق ئىدىغۇ؟ خەپ ھەرەمئە-  
غىسى، مۇشۇنداق بىر گۈزەلنى مەندىن يوشۇرغانلىقىڭ ئۈچۈن  
ئەدىپىڭنى بەرمەيدىغان بولسام. پاھ، نېمانچە چىرايلىق جۇۋان  
بۇ؟! ئاۋازىنىڭ يېقىملىقلىقىنى دېمەيدىغان تېخى. بۈگۈن كەپپىم  
نېمانچە چاغكىن دېسەم، ئەسلىدە يېڭى بىر گۈزەلدە رىزقىم بار  
ئىكەن — دە...»

ئۇ خىيالىنى يىغىشتۇرۇپ، ھەر بىر بۇيرۇقنى بەجا كەل-  
تۈرۈش ئۈچۈن كۆزىنى ئۈزمەي ئولتۇرغان مۇراسىم بېگىنى يې-  
نىغا شەرەتلىدى.

— ئاۋۇ ھەرەم تېمىنىڭ ئۈستىدە تاماشا كۆرۈۋاتقان مەز-  
لۈمنى كۆردىلمۇ؟ كىملىكىنى دەرھال ئۇقۇشۇپ كەلسۇنلار.  
— باش ئۈستىگە.

سۇلتان دوستمۇھەممەدخانغا ئەمدى قادىر تازنىڭ قىزىقچە-  
لىقى ئانچە تېتىمىدى. پات — پات تام ئۈستىدىكى يۈزىنى چۈمبەل  
بىلەن ئوربۇۋالغان گۈزەلگە قاراپ قوياتتى. ۋۇجۇدىنى ئاللىقانداق  
شېرىن خىياللار چۇلغىۋالغانىدى.

ھايال ئۆتمەي قايتىپ كەلگەن مۇراسىم بېگى خاننىڭ قۇلد-  
قىغا ئاستا پىچىرلىدى:

— ئالىيلرىغا مەلۇم بولغاي، تام ئۈستىدە ئولتۇرغان ئول  
مەزلۈمە جەننەتماكان پەدەرۈ بۇزىرۈكلىرى سۇلتان ئىسان بۇغاخان  
ئالىيلرىنىڭ ھەرىمىدىكى غۇنچىچەلەردىن بولۇپ، ئىسمى رازىيە  
خېنىم ئىكەن، ئۆگەي ئانىلىرىنى تونۇيالمىي قاپتىلا ئالىيلرى.  
مەن ئۇنى...»

خاننىڭ تولىمۇ خۇش كەيپ ئولتۇرغىنىنى كۆرگەن مۇرا-  
سىم بېگى ئاخىرقى گەپنى چاقچاق ھېسابىدا قوشۇپ قويغانىدى.





لېكىن گېپى ئاخىرلاشمايلا دوستمۇھەممەدخان ئۇنىڭ ئاغزىغا چاڭگىدە بىر تەستەك سېلىۋەتتى. ئۆزىدىن نېمە سەۋەنلىك ئۆت-كەنلىكىنى بىلەلمىگەن مۇراسىم بېگى ئۆلۈم ۋەھىمىسىدە لاغ - لاغ تىتىردى. ئادەتتە سۇلتان دوستمۇھەممەدخان ئەمىرلىرى بىلەن تولىمۇ ھاياسىز چاقچاقلارنى قىلىشاتتى. ئۆزىگە يۈز - خا - تىر قىلماي چاقچاق قىلىشقا پىتىنغان ئەمىرلەرنى ئالاھىدە ماخ - تاپتتى، چاقچاق سەۋەبىدىن قىلىنغان ھەرقانداق ھاياسىزلىققا يول قوياتتى. شۇ سەۋەبىتىن مۇراسىم بېگى ئۇنىڭغا چاقچاق قىلىشقا پىتىنغانىدى.

بىر كۈلكىسى بىلەنلا يۈرىكىگە ئىشقى ئوتىنى تۇتاشتۇرغان تام ئۈستىدىكى گۈزەلنىڭ ئۆگەي ئانىسى - مەرھۇم دادىسىنىڭ ئوقال خانىشى ئىكەنلىكىنى بىلىپ كەپپى ئۇچقان دوستمۇھەممەدخان ئاچچىقىنى مۇراسىم ئەمىرىدىن ئالغانىدى.

— يوقىلىش، ھەممىڭ يوقىلىش!

كۈلۈپ ئولتۇرغان خاننىڭ تۇيۇقسىز غەزەپلەنگىنىنى كۆرگەن ئەمىرلەر ھازىرلا جېنى چىقىپ كېتىدىغاندەك ۋەھىمىگە چۈشۈپ دۈررىدە ئورۇنلىرىدىن تۇرۇشتى - دە، ئېگىلىپ سالام بېرىشكىنچە ئارقىلىرىغا يېنىشتى.

سۇلتان دوستمۇھەممەدخاننىڭ يۈرىكىدە ئوت كۆيۈۋاتاتتى، ئوت يۈرىكىنىلا ئەمەس، پۈتكۈل ۋۇجۇدىنى ئۆرتەۋاتاتتى. ئۇ تام ئۈستىگە تەشئالىق بىلەن يەنە قارىدى، بىراق ھەرەم تېمىنىڭ ئۈستى بوش ئىدى. خاننىڭ تۇيۇقسىز غەزەپلەنگىنىنى كۆرگەن رازىيە خېنىم كېنىزەكلىرىنى ئەگەشتۈرۈپ پەم بىلەن كېتىپ قالغانىدى. سۇلتان دوستمۇھەممەدخانغا رازىيە خېنىم تام ئۈستىدىنلا ئەمەس، بۇ دۇنيادىن پۈتۈنلەي غايىب بولۇپ كەتكەندەك تۇيۇلدى. ئون تۆت - ئون بەش يېشىدىن تارتىپ تاكى ھازىرغىچە نۇرغۇن ئاياللار بىلەن كۆڭلىنى ئېچىپ كەلگەن سۇلتان دوستمۇھەممەدخان شۇ دەقىقىدە تۇنجى قېتىم ئاشىقلىق ئازابىنىڭ تەمىنى تېتىۋاتاتتى، ئۆزىنى چۆلدە قالغاندەك سېزەتتى.

«خۇدايىم توۋا، نېمە ئىش، نېمە قىسمەت بۇ؟ قاراپ تۇرۇپلا ئۆگەي ئانامغا ئاشىق بولۇپ قالدىمۇ ئەمدى؟ ئۇ راستتىنلا مەر-ھۇم خان ئاتامنىڭ ھەرىمىدىكى ئوقاللاردىنمىدۇر؟ بەلكىم ئاتام-نىڭ ئۇنىڭ ھەرىمىگە كىرىشكە چولسى تەگمىگەن بولغىتتى...»

ئۇ ئۆزىگە ئەسەللى بېرىش ئۈچۈن ئويلاپ تاپقان بۇ باھاندە-سىگە يەنە ئۆزى ئىشەنمىدى. چۈنكى، بۇنداق گۈزەل پەرىنىڭ دادىسىنىڭ نەزەرىگە چۈشمەسلىكى مۇمكىن ئەمەس ئىدى. ئۇنىڭ يۈرىكى ئىشقى ئوتدا چاڭقاۋاتاتتى، خۇددى چۆلدە قالغاندەك.

— شاراب! چىلىم!

ئۇنىڭ خاس شارابچىسى بىلەن چىلىمچىسى پاتىپاراق بولۇپ كەتتى.

ئۇ يۈرىكىگە تۇيۇقسىز تۇتاشقان ئىشقى ئوتنى پەسەيتىمەكچى بولغاندەك سەيخانىسىغا چوغ تاشلانغان چىلىمنى قاتتىق - قاتتىق شورىدى. نەشە ئۇنىڭ يۈرەك ئازابىنى پەسلىتىلمىدى. ئۇ بارغان-سېرى ئۇسساپ كەتتى، شارابنى گۈپۈلدەتتىپ ئىچىشكە باشلىدى.

※ ※ ※

سۇلتان دوستمۇھەممەدخان ئاشۇ تەرىقىدە بىر ھەپتىگىچە ئۆزى يالغۇز شاراب ئىچتى، چىلىم چەكتى، ئوردىدىكى ئەمىرلەر - دىن ھېچقايسىنى ئۈلپەت قىلمىدى، ھەتتا ھەرىمىدىكى خانىش - غۇنچىچەلىرىنىمۇ ئېسىدىن چىقاردى. ئۇ ھەرقانچە قىلىپمۇ ئۆ-گەي ئانىسى رازىيە خېنىمنى ئۇنتۇيالمايۋاتاتتى. كۆز ئالدىدىن رازىيە خېنىمنىڭ گۈزەل جامالى، قۇلاق تۈۋىدىن كاككۇكتەك يې-قىملىق كۈلكىسى نېرى كەتمەيتتى. ئۇ، بۇ ئاشىقلىق ئازابىغا ئا-خىرى بەرداشلىق بېرەلمىدى، دىن پېشۋالىرىدىن پەتۋا سوراش قارارىغا كەلدى.

«... خان ئاتامنىڭ قازا قىلىپ كەتكىنىگە ئالتە يىل بولاي



دەپ قالدى. قائىدە بويىچە خانىش - توقاللىرى ياتلىق بولۇپ كەتسە بولۇۋېرەتتى. خانىش ئانام مەندىن رەنجىپ تۇرپانغا كەتكەندىن بېرى ئاتامنىڭ ھەرىمىگە ئاياغ باسمىغان ئىدىم. ئۇلار نې- مىشقا ھەرەمدىن كەتمىگەن بولغىنىتى...»

سۇلتان دوستمۇھەممەدخان ئاتىسىنىڭ خانىش - توقاللىرىغا ھەرەمدىن كېتىشكە ئىجازەت بەرمىگىنىنى ئۇنتۇپ كەتكەندى. سۇلتان ئىسان بۇغاخان قازا قىلىپ ئالتە ئاي ئۆتكەندە، بىر قىسىم پېشقەدەم ئەمىرلەر ئۇنىڭغا دادىسىنىڭ توقال، غۇنچىچە - لىرىنى ھەرەمدىن چىقىپ كېتىشكە يول قويۇش، مۇمكىن بولسا ئەمىر - بەگلەرگە نىكاھلاپ بېرىش تەكلىپىنى بەرگەن، لېكىن ئۇ قوپاللىق بىلەن رەت قىلىۋەتكەنىدى. كېيىنچە ئەمىرلەر ئۇ - نىڭدىن قورقۇپ بۇ ھەقتە ئېغىز ئاچمىدى. دادىسىنىڭ توقال - غۇنچىچەلىرى بولسا ئۇنىڭغا بۇنداق تەلەپنى قويالمىدى.

«...رازىيە خېنىم بىلەن نىكاھلىنىشىمغا شەرىئەتتىن بىرەر يول چىقىپ قالارمۇ؟ شەرىئەتنىڭ پۇتقى تولا دەيدىغان گەپ بار. ئۆلىمالارنىڭ سەمىگە سېلىپ باقاي، بەلكىم بىرەر يول تېپىلىپ قالار. ئاھ خۇدا، رازىيە خېنىمنىڭ ۋىسالىغا يېتىشكە ئۆزۈڭ يول كۆرسەتكەيسەن...»

كالىسىدا تۇيۇقسىز پەيدا بولغان بۇ خىيال سۇلتان دوستمۇھەممەدخانغا قايتىدىن ئۈمىد بېغىشلىغانىدى.



بۈگۈن سۇلتان دوستمۇھەممەدخان ئادىتىگە خىلاپ ھالدا شاھنىشىندىكى قوبۇلغا تولىمۇ سەھەر چىقتى. ئادەتتە ئۇ قوبۇلغا ھەپتىدە بىر قېتىم، كۆپ بولسا ئاران ئىككى قېتىم چىقاتتى، چىققاندىمۇ بۇنچە سەھەر چىقىۋالمايتتى. ئۇنىڭ قوبۇل قىلىشىنى كۈتۈپ ئولتۇرۇشقان ئەمىرلەرنىڭ قورساقلىرى ئېچىپ كوركىراپ كېتەتتى. شۇنداقتىمۇ چىداپ ساقلاشقا مەجبۇر بولاتتى. كۈن

چۈشتىن قىيىلغاندا شاھنىشىندا يا سۇلتان دوستمۇھەممەدخان پەيدا بولاتتى ياكى ئۇنىڭ بۈگۈنكى قوبۇلنى ئەمەلدىن قالدۇرغاندا. لىقى ھەققىدىكى پەرمانى يېتىپ كېلەتتى. كۆپىنچە ۋاقىتلاردا شۇنچە ئۇزاق ساقلاپ ئولتۇرۇشقان ئەمىرلەر خاننىڭ ئۆزىنى ئە. مەس، پەرمانىنى كۆرەتتى. پەرمان كەلمىگۈچە ھېچكىم ئۆز ئىخ. تىيارچە شاھنىشىندىن ئايرىلىشقا جۈرئەت قىلالمايتتى. چۈنكى، ناۋادا خان قوبۇلغا چىقىپ قالسا، سىرتقا چىقىپ كەتكەنلەرنى سالامغا كەلمىگەن قاتارىدا قاتتىق جازالايىتى. شۇڭا، كېيىنكى ۋاقىتلاردا پۇختىراق ئەمىرلەر قوبۇللىرىغا بىرەر توغرام قاتلىما، ياغ توقاچ ياكى ئىككى - ئۈچ دانە سامسا، پىششىق تۇخۇم، ياڭاق مېغىزى، قۇرۇق تۈزۈم دېگەندەك نەرسىلەرنى سېلىپ كېلىدىغان، قورساقلىرى ئېچىپ كەتسە خاننى ساقلىغىچ، ئاشۇ نەرسىلەر بى. لىن قورساقلىرىنى گوللاپ تۇرىدىغان بولۇپ قالغانىدى.

خاننىڭ شاھنىشىغا بۇنچە سەھەر چىققىنىنى كۆرگەن ئە. مىرلەر ئالمان - تالمان ئورۇنلىرىدىن تۇرۇپ سالام بەجا كەلتۈ. رۈشكەندىن كېيىن، ھەيرانلىقنى، ئەجەبلىنىشلىرىنى يوشۇرماي بىر - بىرىگە پەم بىلەن قارىشىۋالدى. خاننىڭ بۇنچە سەھەر قو. بۇلغا چىقىشىدىكى مۇددىئاسىنى بىلمىگەنلىكى ئۈچۈن، ھەممە. سىنىڭ دەپمى ئىچىگە چۈشۈپ كەتكەندى. ئۇلار خاندىن خۇددى ئەزرائىلدىن قورققانداك قورقۇشاتتى. ئۆزىنى كۆرۈش تۈگۈل، ئىسمىنى ئاڭلاپ بولغۇچىمۇ خۇددى بىر بالا - قازاننىڭ شەپسىنى سەزگەندەك چۆچۈشەتتى.

بۈگۈن تەختتە مەغرۇر ئولتۇرغان سۇلتان دوستمۇھەممەد. خاننىڭ چىرايى باشقىچە يېقىملىق تۇس ئالغانىدى. ھارغىن، ئۆي. قۇسىراپ كەتكەن كۆزلىرىدە ئاز نامايان بولىدىغان مېھىر، مۇلا. يىملىق بالقىيىتى. ئۇنىڭ چىرايىغا يوشۇرۇنچە نەزەر سالغان ئە. مىرلەرگە بۇ ھال تېخىمۇ غەلىتە تۇيۇلماقتا ئىدى.

ئەمىرلەر ۋەھىمە - تەشۋىشلىرىنى بېسىشقا تىرىشىپ قول باغلاشقىنچە بېشىنى تۆۋەن سېلىپ تۇراتتى.



— جانابى ئەمىرلەرگە ئىجازەت. جاي ئالسۇنلار، — دېدى دوستمۇھەممەدخان تۈزۈت بىلەن سۆزلەپ.

ئادەتتە ئۇ كەمدىن — كەم قوبۇلغا چىققىنى بىلەن سالامدىن كېيىنلا شاھنىشىندىن چىقىپ كېتىشكە ئالدىرايتتى. ئەمىرلەر تەييارلاپ كەلگەن ھەرخىل ئالاقە، مەلۇماتلارنى خالىسا بەزمە — شاراب سورۇنلىرىدا قوبۇل قىلىپ ئاڭلايتتى، بولمىسا بېسىلىپ قالاتتى.

خاننىڭ ئولتۇرۇشقا بۇيرۇغىنى ئەمىرلەرگە غەلىتە تۇيۇلسا، ئاۋازىنىڭ تولىمۇ سىپايە، تۈزۈتلۈك چىقىشى يەنە غەلىتە تۇيۇلماقتا ئىدى. ئۇلار مەرتىۋە دەرىجىسى بويىچە ئورۇن ئېلىشقاچ بىر — بىرىگە مەنىلىك قارىشىۋالدى.

— شەيخۇلىئىسلام مەۋلانە كامالددىن!

خاننىڭ ئىسمىنى چاقىرىۋاتقانلىقىنى بىلگەن مەۋلانە كامالددىننىڭ ۋۇجۇدىنى سۈر باستى، كۆڭلىگە تەشۋىش چۈشتى. شۇنداقتىمۇ دەس ئورنىدىن تۇردى.

— خوش، قۇدرەتلىك پاناھگاھىم!

سۇلتان دوستمۇھەممەدخان قۇللۇق بىلدۈرۈپ تۇرغان شەيخۇلىئىسلامغا قاراپ تۇرۇپ قالدى. شۇ دەققىدە ئۇنىڭ ۋۇجۇدىنى دېلىغۇللۇق چۇلغۇۋالغانىدى. ئۇ شەيخۇلىئىسلامنىڭ كۆڭۈل خاھىشلىرىغا مۇشۇنداق قۇللۇق بىلدۈرۈپ تۇرۇپ پەتىۋا بېرىشىنى تولىمۇ ئارزۇ قىلاتتى. ئۇ بۇ چاغقىچە بىرەر ئەمىرنىڭ ئالدىدا بۇنچىلىك ئارىسالدى بولۇپ باقمىغانىدى. ئۇ ئاخىر قەتئىي نەپەتتە كەلدى.

— بىراۋ تۇل قالغان قۇماسىغا ئاشىقى بىقارار بولۇپ، ۋەسلىگە يەتمەكچى بولسا، بۇنىڭغا شەرىئەتتە نىگاھ راۋامۇ؟ پەتىۋا بەرسۇنلار.

سۇلتان دوستمۇھەممەدخاننىڭ مەرھۇم دادىسى سۇلتان ئىسمان بۇغاخاننىڭ توقال خانىشى — ئۆگەي ئانىسى رازىيە خېنىمغا كۆيۈپ قالغانلىقى ھەققىدە بىر ھەپتىدىن بېرى ئوردىدا



مىش - مىش گەپ پەيدا بولۇپ قالغانىدى. ئەلۋەتتە بۇ گەپلەر شەيخۇلىئىسلام مەۋلانە كامالىددىننىڭمۇ قۇلقىغا يەتكەن، لېكىن ئىشەنمىگەنىدى. ھازىر خاننىڭ پەتىۋا تەلپ قىلىپ سورىغان سوئالىنى ئاڭلاپ ۋۇجۇدىغا قايتىدىن ۋەھىمە ئولاشتى. ھەئە، سۇلتان دوستمۇھەممەدخان بىر ئىشقا ئالدىراپ پەتىۋا سورىمايتتى، سوراپ قالسا پەتىۋانى ئۆزىنىڭ مۇددىئاسى بويىچە چىقىرىشقا مەجبۇرلايتتى. مەرھۇم شەيخۇلىئىسلام مەۋلانە تاجىددىننىڭ ئورنىغا شەيخۇلىئىسلام بولغان مەۋلانە كامالىددىن خاننىڭ بۇ خۇبىنى ئويىدىن بىلەتتى. ئۇ بىرقانچە ئورۇنسىز ئىشقا خاننىڭ خاھىشى بويىچە پەتىۋا چىقىرىپ بەرگىنى ئۈچۈن ھازىرغىچە ئۆزىنى گۇناھكار سانىتتى، خۇدادىن توختىماي گۇناھىنى تىلەيتتى، ۋىجدان ئازابى تارتىپ كېلىۋاتاتتى. ھەئە، ئۇ شەيخۇلىئىسلاملىق مەرتىۋىسىدىن ئىستېپا بېرىش نىيىتىگىمۇ كەلدى، لېكىن ئاغا-زىدىن چىقىرىشقا جۈرئەت قىلالمىدى. چۈنكى، سۇلتان دوستمۇھەممەدخان ئوردىدىن قاچقان ئەمىرلەرنى تۇتۇپ ئەكەلدۈرۈپ، ئىستېپا سورىغانلارنى جازالاپ يۈرەكئالدى قىلمۇتەكەندى.

مەۋلانە كامالىددىن سۇلتان دوستمۇھەممەدخاننىڭ ئۈمىدى بىلەن تىكىلگەن كۆزلىرىدىن كۆزىنى ئەپقەچىپ تۇرۇپ جاۋاب بەردى:

— بۇنداق ئىشقا شەرىئەتتە پەتىۋا يوق ئالىيلىرى. بۇنىڭغا پەتىۋا بېرىش ئەمەس، پەتىۋا سوراشمۇ گۇناھتۇر. شاھنىشىننىڭ ئىچىنى ئېغىر سۈكۈنات قاپلىدى. شەيخۇلىئىسلامنىڭ جاۋابىدىن ۋەھىمىگە چۈشكەن ئەمىرلەرنى سوغۇق تەر باستى. ئۇلار باشلىرىنى تونلىرىنىڭ ياقىسى ئىچىگە تىقىشقا ئۇرۇنۇپ كىرىدەك تۈگۈلۈۋېلىشتى.

سۇلتان دوستمۇھەممەدخان مەۋلانە كامالىددىنغا دەھشەت سېلىپ چەكچەيدى. شاھنىشىننىڭ ئىچىدە دوزاخ ئوتى كۆيۈشكە باشلىدى.

— دەلىل - ئىسپات كەلتۈرسۇنلار!



سۇلتان دوستمۇھەممەدخان غەزىپىنى زورغا بېسىۋالغاندەك قىلاتتى.

جاۋاب بەرمەي قۇتۇلالمايدىغانلىقىغا كۆزى يەتكەن مەۋلانە كامالىدىن ئاللىقانداق بىر غەيرەتنىڭ تۈرتكىسىدە بېشىنى كۆ- تۈرۈپ سۇلتان دوستمۇھەممەدخاننىڭ قان تولغان كۆزلىرىگە دادىل قارىدى.

«خاننىڭ مەندىن دەلىل - ئىسپات تەلەپ قىلغىنى يالغان. ئۇنىڭغا قۇرئان كەرىم، ھەدىس شەرىفىتىن دەلىل - ئىسپات تې- پىپ بەرسەممۇ بەربىر ئاڭلىمايدۇ. ئادەم ئەمەس، ھايۋان بالىسى جېنىدا ئۆز ئانىسىغا چېپىلمايدىغانلىقىنى ئۇ ئوبدان بىلىدۇ، شۇنداق تۇرۇپ يالغان پەتىۋا بېرىشىمنى سوراۋاتىدۇ. كاللامنى ئالسا ئالسۇن، بۇ ئىشقا ھەرگىز پەتىۋا بەرمەيمەن. دەلىل - ئىس- پات كەلتۈرىمەن دەپ ئاغزىمنى ئۇپرىتىپمۇ يۈرمەي. خالىغىنىنى قىلسۇن...»

— دەلىل - ئىسپات كەلتۈرۈش ھاجەتسىز ئالىيلىرى. قۇ- مالرىمۇ ئۆز ئانىلىرىغا ئوخشاشتۇر، ئۇنىڭ تېنى سىلى ئۈچۈن ھارامدۇر، ئالىيلىرىنى شەيتان ۋەسۋەسىگە سالغان ئوخشايدۇ، ئەڭ ياخشىسى بۇ نىيەتلىرىدىن تېزرەك يانغايلا.

— بىئەدەپ! — سۇلتان دوستمۇھەممەدخان تەختتىن چاچراپ تۇرۇپ كەتتى، — نېمە ئۈچۈن دەلىل - ئىسپات كەلتۈ- رۈش ھاجەتسىز دەيسەن؟ پەتىۋا سوراۋاتقان بۇ ئىش دەلىل - ئىسپات كەلتۈرۈشكە ئەرزىمەمدۇ؟

مەۋلانە كامالىدىن كۆڭلىنى خېلىلا توختىتىۋالغانىدى. — يوقسۇ ئالىيلىرى، گېپىمنى خاتا چۈشىنىۋالمىسلا. بۇ ئىشقا شەرىئەتتە راستتىنلا پەتىۋا يوق. سىلى ھازىر كەمىنلىرىد- نىڭ دەلىل - ئىسپاتىغا ئەمەس، مۇددىئالىرى ئۈچۈن كالامۇللا- دن بىرەر ئايەتنى يۇلۇپ ئېلىپ، شەرھلەپلا پەتىۋا بېرىشىمگە موھتاج. ئەمما ھەرگىز ئۇنداق قىلالمايمەن. پەرۋەردىگارمىز: «ئاغزىڭلارغا كەلگەن يالغاننى سۆزلەش ئۈچۈن ھېچقانداق دەلىل-

سىز «بۇ ھالال، بۇ ھارام، دېمەڭلار، چۈنكى مۇنداقتا ئاللاھ نامىدىن يالغاننى ئويدۇرغان بولسىلەر، ئاللاھ نامىدىن يالغاننى ئويدۇرغۇچىلار ھەقىقەتەن «دۇنيا ۋە ئاخىرەتتە، مەقسىتىگە ئېرىشەلمەيدۇ»<sup>①</sup> دېگەن. شۇڭا ئالىيلرىغا زىنھار پەتىۋا ئويدۇرۇپ بېرەلمەيمەن. چۈنكى، ئۆگەي ئانىلىرى سىلى ئۈچۈن ھارامدۇر. — ئۇنداقتا كالا مۇلادىكى: «ئاللاھ يەر يۈزىدىكى ھەممە نەر-سىنى سىلەرنىڭ پايدىلىنىشىڭلار ئۈچۈن ياراتتى»<sup>②</sup> دېگەن ئايەت-نىڭ مەنىسىنى قانداق چۈشىنىش كېرەك؟ — دەپ سورىدى سۇل-تان دوستمۇھەممەدخان مەۋلاننىڭ كۆزىگە قاراپ.

— سىلى بەقەر سۈرىسىنىڭ بىر قىسمىنىلا نەقىل كەلتۈرۈۋاتىدىلا ئالىيلرى. ئۇنداق بولسا كەمىنلىرى مۇشۇ بەقەر سۈرىسىدىن نەقىل كەلتۈرۈپ بېرەي. بەقەر سۈرىسىدە يەنە: «ئى مۆمىنلەر، بىز سىلەرنى رىزىقلاندۇرغان ھالال نەرسىلەردىن يەڭلار، ئەگەر ئاللاھقا ئىبادەت قىلىدىغان بولساڭلار ئاللاھقا — يەنى تەڭرىنىڭ ھەددى — ھېسابسىز نېمەتلىرىگە شۈكۈر قىلىڭلار» دېگەن ئايەتمۇ بار. كۆرۈنۈپ تۇرۇپتۇكى، تەڭرى بۇ زېمىندا بەندىلىرىگە لازىملىق بولغان بارلىق ئىمكانىيەتلەرنى، بارلىق مەئىشەتلەرنى ھازىرلاپ بەرگەنلىكى ئۈچۈن شۈكۈر قىلىش كېرەك. نۇرغۇن بەندىلەر نادانلىقى، تەرتىپسىزلىكى، ناشۈكۈرلۈكى سەۋەبلىك ئۆزىنىڭ تەڭرى ھەممە مەۋجۇداتىنىڭ ئەڭ كاتتىسى قىلىپ ياراتقان ئادىمىيلىك شان — شەرىپىگە، قەدىر — قىممىتىگە ھاقارەت كەلتۈرىدۇ، بۇزۇقچىلىق قىلىدۇ. بىز ھەر بىر نەپەس ئۈچۈن تەڭرىگە شۈكۈرگە قەرزدارمىز. بىراق ئىنسابسىز كىشىلەر شۈكۈرىنى ئۇنتۇپ ئەقلىنى، قابىلىيىتىنى بۇزۇق ئىشلار بىلەن نابۇت قىلىۋاتىدۇ. ناشۈكۈرلۈك، قانائەتسىزلىك ئىنساننى گۇمراھلىققا، ئاسىيلىققا ئېلىپ بارىدۇ. ئادەمنى ئاز-دۇرغان گۇناھى ئۈچۈن ھەقتائالانىڭ جازاسىغا ئۇچرىغان ئىبلىس

① سۈرە «نەھل»، 116 — ئايەت.

② سۈرە «بەقەر»، 29 — ئايەتنىڭ بىر قىسمى.





ئېيتتى: «پەرۋەردىگار، سەن مېنى گۇمراھ قىلغانلىقىڭ ئۈچۈن، ئادەم بالىلىرىغىمۇ گۇمراھلارنى چىرايلىق كۆرسىتىمەن». تەڭرى ئېيتتىكى: «بۇ مەن ساقلاشقا تېگىشلىك توغرا يولدۇر. بەندىلىك - رىمنى ئازدۇرۇشقا سېنىڭ كۈچۈڭ يەتمەيدۇ. پەقەت گۇمراھلاردىن ساخا ئەگەشكەنلەرگىلا سېنىڭ كۈچۈڭ يېتىدۇ. شۇبھىسىزكى، دوزاخ ئىبلىس ۋە ئۇنىڭ ئەگەشكۈچىلىرىگە ۋەدە قىلىنغان جاي - دۇر». دېمەك، تەڭرى ئادەمنى ئىبلىسنىڭ ئازغۇن يولىغا كىر - مەسلىككە ئاگاھلاندۇرغان. نەپسىگە ھالاك بولغان، توغرا - خاتا - نى، ھالال - ھارامنى پەرق ئېتىش ئىقتىدارى يوق ئادەملەر گۇمراھلاردۇر ۋە ئازغۇنلاردۇر. ئۇلار ھەرقاچان ئىبلىسنىڭ دېپى - غا ئۇسسۇل ئويناش بىلەن ئاسىيلىق يولىغا قەدەم قويۇپ، ئاخى - رىدا ئۆزىنى ھالاك قىلىدۇ. قۇدرەتلىك پاناھگاھىمىدىن شۇنى ئۆ - تۈنمەنكى، نەپسى خاھىشلىرىغا بويسۇنمىسىلا، قىمالىرىنى ئۆز - ئانىلىرىدەك كۆرگەيلا ۋە ئۇنىڭ تېنىدىن ئەمەس، ئانىلىق مېھرىد - ىدىن ھۇزۇر سۈرگەيلا.

— جاللات!

سۇلتان دوستمۇھەممەدخاننىڭ ئاۋازى شاھنىشىن ئىچىدە قايتا ۋەھىمە پەيدا قىلدى.

— ئېھ قۇدرەتلىك ئىگەم. سەلتەنەتلىرىڭنىڭ ئول ئەقىلىسىز پاسىبانغا ئىنساب، تەۋپىق ئاتا قىلغايىسەن. ئۇنى ئىماندىن ئايرىد - ۋەتمىگەيسەن....

مەۋلانە كامالىدىن ئەنە شۇنداق دۇئا قىلغىنىچە شاھنىشىن - غا يۈگۈرۈپ كىرگەن جاللاتنىڭ ئالدىغا چۈشۈپ ماڭدى.

※ ※ ※

شۇنداق قىلىپ سۇلتان دوستمۇھەممەدخان ھەپتە ئىچىدە ئۆگەي ئانىسىنى نىكاھىغا ئېلىشقا پەتىۋا بەرمىگەن يەتتە ئۆلىما - نىڭ كاللىسىنى ئالدى. ئەمدى ئوردىدا شەرىئەت ئەھكاملىرىدىن

پەتۋا سورىغۇدەك ئۆلىما قالمىغاندى. ئەمىرلەر بولسا خان بۇ ئىشقا ئۆزلىرىنى ھۆكۈم چىقىرىشقا بۇيرۇيدىغاندەك ئەندىشىگە چۈشۈپ قالغانىدى.

— شەرىئەت ئىلمىدە كامالەتكە يەتكەن ئۆلىمادىن بىرنى تېپىپ كەلسۇنلار، — دېدى دوستمۇھەممەدخان بىر كۈنى ئەتە-گەنلىك قوبۇلدا.

خاننىڭ بۇ پەرمانى مەخسۇس بىر كىمگە قارىتىپ دېمىگەن-لىكىنى ھېس قىلغان ئەمىرلەر بىردىنلا تىپىرلاپ كېتىشتى. دې-مەك، خان پەرمانى ھەممىسىگە تەڭ چۈشۈرگەن بولۇپ، كىملا بولمىسۇن بىرەرى پەرماننى ئورۇنلىشى شەرت ئىدى. بولمىسا ئە-تىلا خالىغان بىرنىڭ پەرمانىنى بەجا كەلتۈرمەپسەن دەپ كال-لىسىنى ئېلىشى مۇمكىن ئىدى.

— قىبلىگاھمغا مەلۇم بولغاي، — دېدى ئەرز - شىكايەت دىۋاننىڭ ئەمىرى ئايۇپ دادخاھ<sup>①</sup> قول باغلاپ.

سۇلتان دوستمۇھەممەدخان قاينىقىنى تۈرۈپ ئېغىز ئاچتى: — سۆزلىسۇنلار.

— يېقىندىن بېرى ئاستانمىزدا مەۋلانە مۇھەممەد ئەتتار ئىسىملىك بىر دەرۋىش سىياق كىشى پەيدا بولۇپ قالدى. ئەلكۈن ئۇنى تەڭداشسىز ئالىم، پەرھىزكار دەپ تەرىپلىشىۋاتىدۇ. ياش ۋاقتلىرىدا ھىرات، بۇخارا، باغداد... قاتارلىق شەھەرلەردىكى ئە-لىم دەرگاھلىرىدا ئىلىم تەھسىل قىلغانمىش، ھەرقانداق قىيىن مەسىلىلەرگە جاۋاب بېرەلەيمىش. كۆرمىگىنى، بىلمەيدىغىنى يوق ئىمىش. بەلكىم ئالىيلىرى پەتۋا كۈتۈۋاتقان بۇ نازۇك مەسىلىگە ئاشۇ دەرۋىش جاۋاب بېرىپ قالسا ئەجەب ئەمەس.

سۇلتان دوستمۇھەممەدخاننىڭ كۆڭلىدە ئۈمىدنىڭ ئاجىز شولىسى پىلىدىدى. ئەسلىدە ئۇ ئۆلىمالاردىن پەتۋا ئېلىش ئۈ-مىدىدىن ۋاز كېچىپ، ئوردا ئەمىرلىرىنى ھۆكۈم چىقىرىشقا

① دادخاھ — ئەرز - داد ئېيتىپ كەلگۈچىلەرنى قوبۇل قىلىپ، ئۇلار-نىڭ ئەرز - دادلىرىنى پادىشاھقا يەتكۈزىدىغان ئەمىر.



قىستاش قارارىغا كەلگەندى. ئايۇپ داداھانىڭ بۇ مەلۇماتى ئۇ -  
نىڭغا بىر خۇش خەۋەردىن بېشارەت كەلگەندەك تۇيغۇ بەردى.

— ئۇنداق بولسا دەرھال باشلاپ كەلسۇنلار.

— پاناھگاہىمىزغا مەلۇم بولغاي، — دېدى ئايۇپ داداھان  
تېخىمۇ غەيرەتكە كېلىپ، — ئول مەۋلانە مۇھەممەد ئەتتارنىڭ  
خۇي - مەجەزى تولىمۇ غەلىتە كىشىمىش، تەكلىپ قىلغان يەرگە  
ئاسانلىقچە بارماسمىش. ئۇنىڭ ئۈستىگە ئول دەرۋىش ھەزرەتنىڭ  
ماڭغان - تۇرغان جايىنى بىلمەكمۇ تەس. كۆپىنچە مازابى ماشا -  
يىخلاردا يۈرەرمىش...

— پەرمان! — دېدى سۇلتان دوستمۇھەممەدخان ئايۇپ  
داداھانىڭ گېپىنىڭ ئاخىرىنى كۈتمەيلا، — ئوچ كۈن ئىچىدە  
ئول دەرۋىشنى دەرگاھىمغا ھازىر قىلسۇنلار!



ئوچ كۈندىن بېرى پۈتكۈل ئاقسۇ شەھىرىنى قېدىرىپمۇ  
دەرۋىش مەۋلانە مۇھەممەد ئەتتارنى تاپالمىغان ئايۇپ داداھانىڭ  
بۇرۇنغا ئۆلۈم پۇراشقا باشلىغانىدى، ئۇ ئۆز ئاغزىدىن بالاغا قالغا -  
ندى. ناۋادا دەرۋىشنى تاپالماي قالسا سۇلتان دوستمۇھەممەدخانغا  
كالىسىنى تاپشۇرۇپ بەرمەي ئامالى يوق ئىدى. ئىشقى سەۋداسىدا  
تېخىمۇ بەك تەلۋىلەشكەن خان ھەرقانداق ئىشنى قىلىشتىن يان -  
مايتتى.

كۈن ئاللىقاچان پېشىن ۋاقتىدىن ئۆتكەندى. قۇياشقا قاراپ  
خان بەلگىلەپ بەرگەن مۆھلەتنىڭ توشۇپ قالاي دەپ قالغانلىقىنى  
سەزگەن ئايۇپ داداھان دەرۋىشنى ئىزدەشتىن يالنايدى.

«بەلكىم مېنىڭ رىزقىمۇ مۇشۇنچىلىك ئوخشايدۇ. خۇدادىن  
قورقماي، شەرىئەت ئەھكاملىرىنى كۆزگە ئىلماي ئۆگەي ئانىسى -  
نى خوتۇن قىلىمەن دەپ تۇرۇۋالغان تەلۋە خانغا پەتمۇ چىقىرىپ  
بېرىش ئۈچۈن موللا، ئۆلىما ئىزدىگەن گۇناھىم ئۈچۈن ماڭا

ھەرقانداق جازا ئاز. بەلكىم بۇ ئىشمنى پەرۋەردىگار قوبۇل كۆر. مېگەن بولسا كېرەك. بولمىسا كۈندە نەچچە قېتىم ئۇچراپ تۇرد. دىغان ئول ساياق دەرۋىش ئۈچ كۈندىن بېرى ئۇچرىماي قالاتتى. مۇ، ئۈچ يۈز نۆكەر بىلەن ئاقسۇ شەھىرىنى خۇددى ئۆتكەمدە تاسقىغاندەك ئىزدەپ چىقتىم. يېڭنە ئىزدىگەن بولساممۇ ئاللىقا. چان تېپىۋالاتتىم. ئەمدى ئوردىغا — خان ئالىيلرىنىڭ ئالدىغا نېمىدەپ بارارمەن؟ دەرۋىشنى تاپالمىدىم دېسەملا خان ئالىيلرىد. نىڭ ئاغزىغا «جاللات» دېگەن سۆز شۇ ھامان كېلىدۇ، قىلچىمۇ سىلە - رەھىم قىلمايدۇ. ئۇنىڭدىن كۆرە ئۆيۈمگە كېتىپ خاتۇن - بالىلىرىمغا ۋەسىيەت قالدۇرۇۋالاي، تاھارەت ئېلىپ ئىككى رەكەت شۈكۈر نامىزى ئوقۇۋالاي، ئاندىن بېشىمغا كەلگىنىنى كۆرەرەمەن. زىنھار ئوردىغا يېقىن يولماڭلار، خاننىڭ خىزمىتىدە بولماڭلار دەپ بالامدىن - بالامغا ۋەسىيەت قالدۇرمايدىغان بولسام خەپ. ئاھ تەڭرىم، ئاجىز بەندىلىرىڭنى ئول زالىم، خۇنرىز خاننىڭ زۇلۇ - مىدىن ئۆزۈڭ قۇتۇلدۇرغايسەن...»

كۆتۈرگۈسىز غەم، تۈگىمەس ھەسرەت - پۇشايمان، ئازابلار بىلەن قەسىرگە قايتىپ كەلگەن ئايۇپ داداخاھ دەرۋازىدىن كىرپىلا تاشقىرىقى ھويلىسىدىكى پېشايۋاننىڭ سايىسىدا ئولتۇرغان دەرۋىش مەۋلانە مۇھەممەد ئەتتارنى كۆرۈپ كۆزلىرىگە ئىشەنمەيلا قالدى. شۇ ھامان ۋۇجۇدىنى ئىسكەنجىگە ئېلىۋالغان ئۆلۈم ۋەھد - مىسى تارقاپ قۇشتەك يەڭگىلىدى، دەرۋىشنىڭ ئالدىغا يۈگۈرۈپ باردى.

— ئەسسالامۇ ئەلەيكۇم مەۋلانە ھەزرەتلىرى.

— ۋە ئەلەيكۇم ئەسسالام، — دېدى دەرۋىش سالامنى ئىلىك ئالغىنىچە ئورنىدىن تۇرۇپ، — داداخاھ بېگىمنىڭ دېرىكىمنى قىلغىنىنى ئاڭلاپ ئۆزۈم دەرگاھلىرىغا كەلدىم.

ئايۇپ داداخانىڭ دەرۋىشنى دەرھاللا ئوردىغا ئېلىپ بارغۇ - سى بولسىمۇ ئۆزىنى تۇتۇۋالدى، بېشىنى تەۋازۇ بىلەن ئېگىپ ھۆرمەت بىلدۈردى.



— خىزمەتكارلار مەۋلانا ھەزرىتىمنى تونۇماي پىشايۋان ئاستىغا ئولتۇرغۇزۇپ قويغان ئوخشايدۇ. قېنى، ساراىغا ئىلتىپات قىلسىلا.

— رەھمەت، — دېدى دەرۋىش سىرلىق كۈلۈپ، — شول تاپنىڭ ئۆزىدە داداخاھ بېگىم مېنى ساراىغا ئەمەس، ئوردىغا باشلاشقا بەكرەك ئالدىراۋاتىدىغۇ دەيمەن.

ئايۇپ داداخاھ ئوڭايسىزلانغان ھالدا قول باغلىدى، دەرۋىش-تىن سىر يوشۇرالمىدىغانلىقىنى ھېس قىلدى.

— ھەزرەتلىرىدىن يوشۇرمايمەن، راستتىنلا كۆڭلۈمدىكىنى تاپتىلا، تېخى بايىلا ھاياتىمدىن ئۈمىد ئۈزگەندىم، مانا ئەمدى-لىكتە مېنى ئۆلۈمدىن قۇتۇلدۇرۇۋالدىغان بولىدۇ.

— ماڭا ئەمەس، ئاللاھقا تەسەننا ئېيتسىلا، سىلنى ياراتقان قۇدرەت ئىگىسى قۇتۇلدۇرۇۋالدى. بۇمۇ جانابلىرىنىڭ داداخاھتا ئادالەت بىلەن ئولتۇرغانلىقلىرىنىڭ خاسىيىتى. بىر قېتىملىق ئادالەت ئاتىشى يىللىق ئىبادەتكە تەڭدۇر. شۇنى ئۈنتۈمىسىلاكى، سىلى بۇ بالاغا ئۆز ئاغزىلىرى بىلەن قالدۇلا. ھەركىم دۇنيادا ئا-مان - ئېسەن ياشاي دېسە سۆزنى ئويلىنىپ قىلسۇن، زۆرۈرىيەت بولسا سۆزلىسۇن، بولمىسا جىملىقنى ئىختىيار قىلسۇن. كىشى-نىڭ بېشىغا كېلىدىغان ھەرقانداق بالايىئاپەت تىلدىن كېلۇر. ئو-رۇنسىز سۆزلەشتىن، كىشىلەر سۆھبىتىگە خالىغانچە لوقما سې-لىشتىن، نامۇۋاپىق ئىشلارغا ۋەدە قىلىشتىن، غەيۋەت ۋە بوھتان سۆزلەرنى قىلىشتىن كىشىنىڭ ئابرويى چۈشىدۇ، مانا سىلىگە ئوخشاش شەرىئەت ئەھكاملىرىنى بىلىپ تۇرۇپ، خۇشامەت قىلىپ قالايمىقان سۆزلىسە بېشىغا بالا تېپىۋالىدۇ.

دەرۋىشنىڭ ھەممە ئىشلاردىن خەۋەردار ئىكەنلىكىنى بىلگەن ئايۇپ داداخاھ خىجىللىقتىن يەرگە كىرىپ كەتكۈدەك بولدى.

— كالاملىرىنى ئېسىمدە مەھكەم ساقلايمەن ھەزرىتىم.

— قېنى باشلىسىلا، ئوردىغا كىرەيلى، — دېدى دەرۋىش داداخانى ئالدىرىتىپ.



ئايۇپ داداخاھ مېڭىشقا تەمشىلىپ بولۇپ، كالىسىدىن  
ۋاللىدە كەچكەن بىر خىيالىنىڭ تۈرتكىسىدە بىردىنلا توختاپ  
قالدى.

— ئالدىرىمىسلا ھەزرىتىم.

— خوش؟ — دېدى دەرۋىش ئايۇپ داداخانىڭ كۆزىگە سوئال  
نەزەرى بىلەن قاراپ.

— ھەزرىتىمنى بىر ئىشتىن ئاگاھلاندۇرۇپ قويماقچىمەن.  
ئوردىدىكى ئىشلاردىن، ھەزرىتىمنى نېمىشقا ئىزدىگەنلىكىمدىن  
ئاز — تولا خەۋەردار ئوخشايدىلا. مەن بىلىمەن، خان ئالىيلىرى  
تەلەپ قىلغان ئول ئىشقا بەلكىم سىلىمۇ پەتمۇ چىقىرىپ بېرەل-  
مەسلىكلىرى مۇمكىن. خان ئالىيلىرى پەقەت پەتمۇ بېرىشنىلا  
تەلەپ قىلىۋاتىدۇ، رەت قىلىشقا زىنھار ئورۇن يوق. شول سەۋەب-  
تىن ئوردىدا يەتتە ئۆلىمانىڭ كالىسى ئېلىندى. سىلى بۇ ئىشقا  
پەتمۇ چىقىرىپ بېرەلسىلە بارسىلا، بولمىسا بارمايلا قويسىلا.  
— كەمىنلىرىنى ئۈچ كۈندىن بېرى توختىماي ئىزدەپ،  
ئەمدىلىكتە ئالدىمنى توسۇغانلىرىنىڭ بائىسى نېمىكىن؟

— سەۋەب تولىمۇ ئاددىي، — دېدى ئايۇپ داداخا تەمكىنلىك  
بىلەن، — خان ئالىيلىرىنىڭ قىلچى قانسىراپ تۇرۇۋاتىدۇ. پە-  
تمۇ بەرمىسىلە دەرھال كالىلىرىنى ئالىدۇ. شۇڭا سىلىنى بىلىپ  
تۇرۇپ ئۆلۈمگە ئىتتەرسەم بولمايدۇ. بەلكىم خان ئالىيلىرىغا نە-  
سىھەت قىلىپ ئىمانغا، ئىنسابقا، ئادالەتكە ئۈندەشنى كۆڭۈللى-  
رىگە پۈككەنلا، شەرىئەت ئەھكاملىرىدىن سۆزلەپ قايىل قىلىشنى  
نىيەت قىلغانلا. لېكىن بۇلار خان ئالىيلىرىغا ھەرگىز كار قىل-  
مايدۇ، ئۇنىڭدىن كۆرە ئوردىغا ئۆزۈملا باراي، بېشىمغا كەلگىنىنى  
كۆرەرمەن. بەلكىم بۈگۈنكى ئۆلۈم نۆۋىتى مېنىڭدۇر.  
مەۋلانە مۇھەممەد ئەتتار ئايۇپ داداخاغا قايىللىق بىلەن نە-  
زەر تاشلىدى. سەممىيلىكىگە ئىچىدە بارىكالا ئېيتتى.

— كارامەت ئىگىسى بولمىش قۇدرەتلىك ھەم يېگانە ئاللاھ-  
نىڭ مۆجىزىلىرىگە ئىشەنسۇنلار، — دېدى دەرۋىش ئاپئاق ساقىد.



لىنى سىلاپ تۇرۇپ، — كۆرىدىغان كۈنىمىز، يەيدىغان رىزقىمىز تۈگىگەن، پەرۋەردىگارمىز ئۆز دەرگاھىغا چىلىنغان بولسا، ئور- دىغا بارمىساقمۇ جان تەسلىم قىلىۋېرىمىز. ئەجلىمىز توشمىغان بولسا ئاللاھ ئىگەمنىڭ ئىنايىتى بىلەن ھايات قېلىۋېرىمىز. بەندە مەھشەر كۈنى بىلمەيدۇ، قېنى يول باشلىسا.

ئىلاجسىز قالغان ئايۇپ دادىھاھ دەرۋىشىنى باشلاپ ئوردىغا كىردى. ئەتىگەندىن بېرى شاراب ئىچكەن سۇلتان دوستمۇھەم- مەدخان ئالتۇن دەستىسىگە گۆھەردىن كۆز قويۇلغان شەمشىرنى تۇتقىنىچە ھازىرلا بىرسىنىڭ كاللىسىنى ئالىدىغان ئەلپازدا كۆز- لىرىنى چەكچەيتىپ ئولتۇراتتى.

— ئەسسالامۇ ئەلەيكۇم، خان ئالىلىرىغا كەمىنە دەرۋىش مەۋلانە مۇھەممەد ئەتتاردىن ئېھتىرام بولغاي.

سۇلتان دوستمۇھەممەدخان دەرۋىشنىڭ سالامىنى ئىلىك ئالمىدى. دەرۋىشنىڭ بېشىدىكى كۇلاسىغا، ئۇچىسىدىكى قوپال تىكىلگەن دەرۋىشلىك جەندىسىگە، بېلىگە ئېسىۋالغان كەشكۈل - قاپاقلىرىغا ۋە پۈتىدىكى قات - قات ياماق چۈشكەن چورۇقىغا ياراتمىغان ھالدا قاراپ قويدى.

— ئەي دەرۋىش، — دېدى ئۇ تەكەببۇرلۇق بىلەن، — سەن- دىن بىر ئىشقا پەتمۇ سورىماقچىمەن.

— قۇلىقىم ئۆزلىرىدە، — دېدى دەرۋىش قول باغلاپ.  
— ئۆگىي ئانامنى نىكاھىمغا ئېلىشنى ئارزۇ قىلىمەن. راۋامدۇر؟

دەرۋىش ئويلىنىپ تۇرمايلا جاۋاب بەردى:  
— سىلگە راۋادۇر ئالىلىرى.

دەرۋىشنىڭ جاۋابىنى ئاڭلاپ شاھنىشىنىدىكى ئەمىرلەرنىڭ ھەممىسى قۇلىقىغا ئىشەنمەيلا قېلىشتى. سۇلتان دوستمۇھەم- مەدخاننىڭ چىرايىغا خۇددى ئاپتاپتەك كۈلكە پارلاپ چىققانىدى.

— دەرۋىشكە بىر پەتنۇس ئالتۇن ئىنئام قىلىڭلار.



دەرۋىش مەۋلانە مۇھەممەد ئەتتار ئىنئام ئالغان بىر پەتنۇس تىلانى دولىسىغا سېلىۋالغان خۇرجۇننىڭ ئىككى پېيىغا تەڭشەپ تۆكتى.

— باشقا ئىشىم بولمىسا، مەن يانا ئالىلىرى.  
 شۇ تاپتا ھەرەمگە، ئۆگەي ئانىسى رازىيە خېنىمنىڭ قۇچىقىغا ئالدىراپ قالغان سۇلتان دوستمۇھەممەدخان قولىنى سىلكىدى.  
 — ئىجازەت، باشقا ئەمىرلەرگىمۇ ئىجازەت!  
 — خان ئالىلىرى ئامان بولغايلا!  
 ئەمىرلەر سالام بېرىۋېتىپ شاھنىشىنىدىن چۇۋۇلۇپ چىقتى.



بۇ چاغدا سۇلتان دوستمۇھەممەدخان شاھنىشىنىڭ يان ئىشىكى بىلەن چىقىپ ئۇدۇل ھەرەمگە قاراپ يول ئالغانىدى. ئې-  
 غىر بىر غەمدىن قۇتۇلغان ئەمىرلەر بولسا مەۋلانە مۇھەممەد ئە-  
 تارنى ئارىغا ئېلىۋېلىپ زاڭلىق قىلىشماقتا ئىدى.  
 — دەرۋىش ھەزرىتىم، ئوردىدىن چىقىشقا نېمەنچە ئالدىراي-  
 دىلا؟ خان ئالىلىرى بىلەن ئۆگەي ئانىسىنىڭ نىكاھىنى ئوقۇپ  
 قويغان بولسىلا، نىكاھ ھەققىگە يەنە بىر پەتنۇس ئالتۇن ئالاتىلە  
 ئەمەسمۇ؟

دەرۋىش ئەمىرلەرگە قاراپ خىرىلداپ كۆلدى:  
 — خان ئالىلىرىغا نىكاھنىڭ ھاجىتى يوق.  
 — نېمىشقا؟  
 — چۈنكى، نىكاھ مۇسۇلمانغا چۈشىدۇ، كۆپپارغا نىكاھ ئو-  
 قۇش راۋا ئەمەس.  
 ئەمىرلەر ئالاقىدە بولۇشۇپ ئەتراپىغا قاراشتى. دەرۋىشنىڭ  
 تەپ تارتماي خانىنى «كۆپپار» دەپ ھاقارەتلىشى ئۇلارنى قاتتىق  
 چۆچۈتۈۋەتكەنىدى.

— مەۋلانە ھەزرەتلىرى، ئۆگەي ئانىسى ئۆگەي ئوغلىغا راۋا  
 كېلىدۇ دەيدىغان پەتنۇۋا قايسى كىتابتا بار؟ دەلىلنى كەلتۈرۈپ



بەرگەن بولسىلا، بىلىپ قالغان بولساق.

دەرۋىش قاقاھلاپ كۈلۈۋەتتى.

— بۇنداق پەتىۋا ھېچقانداق كىتابتا يوق. ئۆگەي ئانا ئۆگەي ئوغۇلغا ھارامدۇر.

— ئەمىسە ئەجەب پەتىۋا بەردىلىغۇ؟

— ھەر بىرلىرىگە ئايان. خان ئالىيلىرى مۇشۇ ئىشقا پەتىۋا

سوراپ يەتتە ئۆلىماننىڭ كالىسىنى ئالدى. پەتىۋا بەرمىسەم مې-

نىمۇ ئۆلتۈرىدۇ. ئاللاھ ئىگەم بەرگەن جاننى، ياراتقان تەننى قۇت-

قۇزماق، مۇھاپىزەت قىلماق، ئاسرىماق ئەلۋەتتە ۋاجىپتۇر. بايا

قاراپ باقسام خان ئالىيلىرى شاراب ئىچىپ مەست بولغانىكەن،

شاراب ئىچكەن ئادەمدە ئەلۋەتتە ئىمان بولمايدۇ. بايا مەن ئۆگەي

ئانىنىڭ ئۆگەي ئوغۇلغا نىكاھى راۋا ئىكەنلىكىگە پەتىۋا بەرمى-

دىم، «سىلىگە راۋادۇر» دېدىم. بۇنداق دېيىشىمنىڭ سەۋەبى شۇ-

كى، خان ئالىيلىرى ئۆگەي ئانىسىنى نىكاھىغا ئېلىشنى نىيەت

قىلغان ئىكەن، مۇشۇ تۈپەيلى ئۇ ئاللىقاچان ئىماندىن ئاجرىدى

دېگەن سۆز. ئۇنىڭ ئۈستىگە مەندىن پەتىۋانى مەست ھالەتتە سو-

ردى. مۇنداق ئىشلارنى قىلىشقا ئەلۋەتتە شەرىئەت ئەھكاملىرىدا

يول يوق، مۇسۇلماندارچىلىققا خىلاپ. ئەمما نامۇسۇلمان ئۈچۈن

ھالال بىلەن ھارامنىڭ، راۋا بىلەن ناراۋانىڭ پەرقى يوقتۇر.

بۇنداق ئىشنى ھەتتا كۆپىيىمۇ قىلمايدۇ.

دەرۋىشنىڭ سۆزلىرى ئەمىرلەرنى قايىل قىلغانىدى. شۇڭا

ئۇلار قايتا ئېغىز ئېچىشىمىدى.

— خۇرجۇنۇمدىكى خان ئالىيلىرى ئىنئام قىلغان مۇنۇ بىر

پەتىۋىسى ئالتۇنغا كۆز قىزارتىشىمىسىلا. بۇ تۇل خاتۇن، يېنىم ئو-

غۇللارنىڭ ھەققى.

دەرۋىشنىڭ بۇ سۆزلىرى ئەمىرلەرنىڭ قۇلىقىغا كىرمىدى.

ئۇلارنىڭ ئەس - يادى سۇلتان دوستمۇھەممەدخاندا قالغانىدى.

ئۇلار دەرۋىشنىڭ ئورۇنلۇق چۈشەندۈرۈشلىرىگە قايىل بولۇشقا-



ندى، بىراق خاننىڭ ئۆگەي ئانىسى بىلەن بىر ياستۇققا باش قو -  
يۇشىنى پەقەتلا كالىسىدىن ئۆتكۈزەلمەيۋاتاتتى. شۇ دەقىقىدە  
ئۇلار شەرىئەتتىن چىققان بۇ گۇمراھ خاننى چالما - كېسەك،  
تاشبوران قىلىپ ئۆلتۈرۈشنى ئويلايتتى، لېكىن بۇ خىيالىنى  
ھېچكىم ئاغزىدىن چىقىرىشقا پېتىنالماتتى.



ھەئە، دەرۋىشتىن پەتىۋا ئالغان سۇلتان دوستمۇھەممەدخان  
خۇشاللىقىنى باسالماي يەنە شاراب ئىچتى، ئاندىن مەست ھالەتتە  
مەھرەملىرىنى بۇيرۇپ ئۆگەي ئانىسىنى ئۆزىگە مەجبۇرىي نىكاھ  
قىلغۇزۇپ ھەرەمگە كىردى. شۇ تاپتا ئۇ ئۆزىنى تولىمۇ قۇدرەت -  
لىك، بەختلىك سانماقتا ئىدى.



... تۇيۇقسىز ئاتنىڭ دۇپۇرلىگەن تۇپاق ئاۋازى سۇلتان  
دوستمۇھەممەدخاننى ئويغىتىۋەتتى. قارىغۇدەك بولسا، بېشىدا  
دادىسى سۇلتان ئىسان بۇغاخان تۇم قارا ئانقا مىنگىنىچە غەزەپ  
بىلەن قاراپ تۇرۇپتۇ، ئۆگەي ئانىسى بىلەن قىپپالنىڭچا ياتقان  
سۇلتان دوستمۇھەممەدخان ئۆلۈم ۋەھمىسىدە تىپىرلىدى، يې -  
پىنغان يوتقىنىنى ھەرقانچە ئىزدەشتۈرۈپمۇ تاپالمىدى.

— ئەي بەتبەخت! — دېدى سۇلتان ئىسان بۇغاخان ئۇنىڭغا  
غەزەپ بىلەن قولىنى شىلتىپ، — بىزنىڭ مۇسۇلماندارچىلد -  
قىمىز يۈز يىلدىن بېرى، بەلكىم ئۇنىڭدىنمۇ ئارتۇق ۋاقىتتىن  
بېرى كۈچىيىپ كەلگەنىدى، سەن شەرىئەت ئەھكاملىرىغا  
خىلاپلىق قىلدىڭ. ئىسلامدىن يېنىپ كاپىر بولدۇڭ<sup>①</sup>، سەن  
توڭگۇزنى ئۆز قولۇم بىلەن ئۆلتۈرمىسەم ئاللاھنىڭ ئالدىدا  
قارايۇز بولىمەن.

① «تارىخى رەشىدىي»، شىنجاڭ خەلق نەشرىياتى، 2007 - يىلى ئۆي -  
غۇرچە 1 - نەشرى، 203 - بەت.

سۇلتان ئىسان بۇغاخان گېپىنى تۈگىتىپ، بوپىنغا ئې-  
سۇالغان يانى قولغا ئالدى - دە، بىر تال ئوقنى ئېلىپ، ئوغلدى-  
نىڭ يۈرىكىنى نشانغا ئالدى.

قاتتىق ئۆلۈم دەھشىتىگە چۈشكەن سۇلتان دوستمۇھەم-  
مەدخان دادىسىغا يېلىنىپ گۇناھىنى تىلىمەكچى بولاتتى، لېكىن  
تىلى پەقەتلا گەپكە كەلمەيتتى.

سۇلتان ئىسان بۇغاخان ئوغللىنىڭ بىچارە تۇرقىغا پەرۋا  
قىلماي كىرىپتىن ئوقنى قويۇۋەتتى. ۋىڭىتىدە ئۇچۇپ كەلگەن  
ئوق ئۇنىڭ يۈرىكىگىلا قالدۇ. ئۆلۈم قۇچىقىدا جان تالىشىۋاتقان  
سۇلتان دوستمۇھەمەدخان دادىسىنىڭ ئاتتىن سەكرەپ چۈشۈپ  
قازان كۈيىسىنى يۈزىگە سۈركەۋاتقانلىقىنى غۇۋا ھېس قىلدى. ئۇ  
جان ئاچچىقىدا قاتتىق تىپىرلىدى...

ھەئە، ئۆگەي ئانىسىنىڭ قۇچىقىدا پاراغەت ئۇيقۇسىدا ياتقان  
سۇلتان دوستمۇھەمەدخاننى چۈشىدە قارا باسقانىدى. ئۇ بۇ يامان  
چۈشتىن قاتتىق بىر ۋارقىراپ ئويغىنىپ كەتتى. خابگاھنىڭ ئى-  
چىنى تۆت تال شام غۇۋا يورۇتۇپ تۇراتتى. ئۇ قىپقىزىل قانغا بويد-  
لىپ ياتقان رازىيە ئاغىچىنى كۆرۈپ يەنە بىر قېتىم چۆچۈدى.

نەچچە ۋاقىتتىن بېرى ھېچنېمىدىن خەۋەرسىز يۈرگەن  
رازىيە خېنىم بۈگۈن كەچتە خاننىڭ چاقىرتقانلىقىنى ئاڭلاپ  
بىر ئاز ھەيران بولدى. ئۆگەي ئوغللىنىڭ ئۆزىنى نىكاھىغا ئالماق-  
چى بولغانلىقىنى بىلىپ كۆز ئالدى قاراڭغۇلاشتى. ئۆگەي ئانا  
يالۋۇردى، يېلىندى، قارشىلىق كۆرسەتتى، نىكاھقا رازىلىق بەر-  
مىدى، ئەمما غەرق مەست بولۇپ كەتكەن سۇلتان دوستمۇھەم-  
مەدخاننىڭ ۋۇجۇدىنى قۇتراۋاتقان شەھۋەت تۇيغۇلىرى ئاللىقاچان  
ئەسىرگە ئېلىپ بولغانىدى. بىچارە ئايال خانغا تەڭ كېلەلمىدى.  
ئۇ ئۆزىنى خالىغانچە چەيلەپ ھېرىپ قالغان سۇلتان دوستمۇ-  
ھەمەدخاننىڭ ئۇخلاپ قالغان ۋاقتىدىن پايدىلىنىپ ئاستا ئورنىد-



دىن تۇرۇپ ئۆزىنى بوغۇزلىۋالغانىدى.

سۇلتان دوستمۇھەممەدخان خارامۇشلۇق ئىلكىدە بايامقى يا - مان چۈشنى يەنە بىر قېتىم ئەسلىدى، تۇيۇقسىز پۇت - قولىدا ماغدۇر قاچقاندەك بولۇپ سەنتۇرۇلۇپ يىقىلدى، ئارقىدىن ئوتتەك قىزىپ كەتتى، ئىشىك تۈۋىدىكى مەھرەملىرىنى توۋلىماقچى بول - دى، لېكىن ئاۋازى بوغۇلۇپ پەقەتلا چىقىمىدى، ئۇ تاڭ ئاتقۇچە ئە - نە شۇنداق ياتتى.

سەھەردە خاننى غۇسلى قىلدۇرۇش ئۈچۈن سۇ تەييارلىغان مەھرەملەر خابگاھقا كىرىپ قاتتىق چۆچۈپ كېتىشتى. بېھوش ياتقان خاننىڭ ئاغزىغا سۇ تېمىتىپ يۈرۈپ ئېسىگە كەلتۈردى.

سۇلتان دوستمۇھەممەدخان ئەنە ئاشۇنداق ئوت - كاۋاپ بو - لۇپ قىزىپ، تىل - زۇۋاندىن قېلىپ ياتقىنىچە ئالتىنچى كۈنى جۈنۇپ پېتى قازا قىلدى. ئۇ ئەمدىلا يىگىرمە تۆت ياشقا كىرگە - ندى.

— خان ئالىيلىرى قازا قىلدى!

جاكارچى بۇ مۇسبەتتىن پۈتكۈل جاھاننى خەۋەرلەندۈرمەك - چى بولغاندەك ئاۋۋال ئوردىدا، ئاندىن شەھەردە بار ئاۋازى بىلەن جار سېلىشقا باشلىدى. تازا زەن قويغان كىشى جاكارچىنىڭ ئەل - گە مۇسبەت ئېلان قىلىپ توۋلىغان ئاۋازىدىن قايغۇ - ھەسرەت - تىن كۆرە، قانداقتۇر يوشۇرۇپ بولالماس بىر خۇشاللىق پارتلاپ چىقىۋاتقانلىقىنى ھېس قىلالايتتى.

— خان ئالىيلىرى قازا قىلدى!

بۇ جاكار كىشىلەرنىڭ قۇلىقىغا «بالايىئاپەت قازا قىلدى» دېگەندەك ئاڭلىناتتى.

خاننىڭ قازا قىلغانلىقىنى ئاڭلاپ دۇئاغا قول كۆتۈرگەن كىشىلەرنىڭ كۆزلىرىدىنمۇ بىر خىل خۇشاللىق جىلۋە قىلغان - دەك قىلاتتى.



مىلادىيە 1468 - يىلى، كۈز.

سۇلتان دوستمۇھەممەدخاننىڭ ۋاپاتى بىلەن يا كۈلۈشىنى، يا يىغلىشىنى بىلەلمەي تېڭىرقاپ قالغان ئاقسۇ شەھىرىنى ئېغىر ۋەھىمە قاپلىغانىدى. باي - زەردارلار، سودىگەر - دۇكاندارلار، كۆلمەلەشكەن ئۇستىخانلارغا ئىگە ھۈنەرۋەن - كاسىپلار ئىش - ئوقەتلىرىنى ۋاقىتلىق توختاتقان بولۇپ، پەقەت ئۇششاق تىجا - رەتچىلەر، مەدىكارلارلا كۈندىلىك تۇرمۇش غېمىدە كوچا - رەس - تىلەردە تەمەگەرلىك بىلەن خېرىدار كۈتۈپ تۇرۇش ئىشىنى. ھەر كۈنى كوچا - رەستىلەردە ئۇياقتىن - بۇياققا ئات چاپتۇرۇشۇپ، قام - چا - دەررىلىرىنى پۇلاڭلاققىچە ھەيۋە كۆرسىتىپ يۈرۈشىدىغان مىرشاپ - پاشاپلار، دورغا - باجگىرلارمۇ غايىب بولۇشقانىدى. ئىشىك ئالدى، مەھەللە دوقمۇشلىرىدا ئويناپ يۈرىدىغان غەمىسىز بالىلارمۇ كۆزگە چېلىقمايتتى. پەقەت مەسچىتلەردە مەزىنلەرنىڭ كىشىلەرنى كۈندە بەش ۋاق نامازغا دەۋەت قىلىپ توۋلايدىغان ئەزان ئاۋازىلا ئۆزگەرمىگەنىدى. شەھەردە زىيادە تىمتاسلىق ھۆ - كۈم سۈرگەن بولغاچقىمۇ، ئەزان ئاۋازلىرى ئىلگىرىكىدىن جاراڭلىق ئاڭلىناتتى.

ھەئە، سۇلتان يۈنۈسخان بىلەن مۇھەممەد ھەيدەر مىرزىنىڭ سان - ساناقسىز لەشكەرلەر بىلەن قەشقەردىن كېلىۋاتقانلىق خە - ۋىرى ئاقسۇ شەھىرىگە پۇر كەتكەن، شۇ سەۋەبتىن شەھەرنى ۋە - ھىمە، تەشۋىش، سۈكۈت قاپلىغانىدى. ئەمىر - سەركەردىلەر جان قايغۇسىدا، باي - زەردارلار مال - دۇنيا قايغۇسىدا، ئاددىي ئاۋام بولسا ئۇرۇش، يېغىلىق ۋەھىمىسىدە يۈرەكئالدى بولۇپ كەتكەند -

دى. باي - زەردارلار ھەشەمەتلىك قەسىر - سارايلىرىنىڭ دەرۋا -  
 زىلىرىنى مەھكەم تاقاپ، ئالتۇن - كۈمۈش، مال - دۇنيالىرىنى  
 ئاللىقايقلارغىدۇر يوشۇرۇش بىلەن ئاۋارە ئىدى. سۇلتان دوست -  
 مۇھەممەدخاننىڭ ھاكىمىيەت ئىشلىرى بىلەن كارى بولمىغانلىق -  
 قىدىن پايدىلىنىپ، يېنىنى چىڭداش بىلەن بولۇپ كەتكەن ئەمىر -  
 سەركەردىلەر بولسا خانزادە كېپەك سۇلتاننى تەختتە ئولتۇرغۇ -  
 زۇپ، ئۇنى جان تىكىپ قوغداش ياكى يۇنۇسخانغا بەيئەت قىلىش  
 ھەققىدە بىر قارارغا كېلەلمەي دەككە - دۈككىدە يۈرۈشەتتى.  
 كۆڭلىگە كەچكەن ئوي - خىياللىرىنى بىر - بىرىدىن يوشۇرۇ -  
 شۇپ، پايدا - زىياننى دەڭسىشەتتى، يا ئۆيىدە، يا ئوردىدا، يا لەش -  
 كەرگاھتا بىردەم خاتىرجەم ئولتۇرالمىتتى. ئەمدىلا ئالتە - يەتتە  
 ياشقا كىرگەن خانزادە كېپەك سۇلتان تولىمۇ گۆدەك ئىدى، تاجۇ  
 تەخت، سەلتەنەت ئىشلىرى ھەققىدە ھېچقانداق چۈشەنچىسى يوق  
 ئىدى. كۈنلىرىنى ئەيش - ئىشرەت، بەزمە - باراۋەت بىلەن ئۆت -  
 كۈزگەن سۇلتان دوستمۇھەممەدخان بۇ تەخت ۋارىسىنى تەربىيە -  
 لەشكە پەقەتلا كۆڭۈل بۆلمىگەنىدى. ھەرمەدە كۈندە دېگۈدەك يەڭ -  
 گۈشلىنىپ تۇرىدىغان غۇنچىچە - توقالارنىڭ ئارىسىدا كۈندەش -  
 لىك ئازابىنى يەتكىچە تارتقان بەختسىز خانىش دەرد - ھەسرەت  
 ئىلكىدە كېسەل بولۇپ قالغانىدى. ئۇنىڭسىزمۇ سۇلتان دوستمۇ -  
 ھەممەدخان ئەيش - ئىشرەت بىلەن بولۇپ، خانىشقا ئانچە ئېتىبار  
 قىلىپ كەتمىگەن، كۆيۈنمىگەنىدى. شۇ سەۋەبلىك خانىشنىڭ  
 ئوردا ئەمىرلىرىنىڭ ئالدىدا پەقەتلا ھۆرمىتى يوق ئىدى. ھەم  
 كېسەل، ھەم ھۆرمەت - ئابروۋى يوق خانىشنىڭ، تەخت پاسىبان -  
 سىز قالغان مۇشۇنداق ۋاقىتتا ئوردا ئەركانلىرىنى يىغىپ مۇھىم  
 قارار چىقارغۇچىلىكى يوق ئىدى.

ئاقسۇ شەھىرىنىڭ ھاكىمى، قوشۇمچە شەھەر مۇھاپىزەت  
 قوشۇنىنىڭ ئەمىرى ئابدۇسەمى بەگ ئوردا ئەركانلىرىنى يىغىپ  
 كېڭەش قىلىپ باققانمۇ بولدى. ئۇنىڭ خانزادە كېپەك سۇلتاننى  
 تەختتە ئولتۇرغۇزۇپ، سەلتەنەتنى جان تىكىپ قوغداش ھەققىدە -



كى مەسلىھەتكە تۇرپانلىق بىرقانچە ئەمىردىن باشقا ئەمىرلەر ھېچقانداق ئىپادە بىلدۈرمىدى. ئۇلار ئىشەنچىنى يوقىتىشقاندى. ئالتە ياشلىق خانزادىنى دەپ جېنىنى سېلىپ بېرىشنى خالىمىدى. ئوردىدا تۇرمىسىمۇ قەشقەردە تۇرۇپ لەشكىرىي دىۋاننىڭ ھوقۇقىنى قولىدا تۇتۇپ تۇرغان مۇھەممەد ھەيدەر مىرزىدىن، قىرىق نەچچە يىلدىن بېرى بوشاشماي تەخت دەۋاسى قىلىپ كېلىۋاتقان يۈنۈسخاندىن ۋەھىمە يەيتتى. ئۇلار ئۈچۈن تەختتە كەلمەسلىكىنىڭ ئولتۇرۇشى ئانچە مۇھىم ئەمەس ئىدى، مۇھىمى ئوردىدىكى مەنسەپ - مەرتىۋىسى، قەسىر - سارايلرىدىكى كۆپ - ساندىقارغا قاچىلانغان ئالتۇن - كۈمۈشلىرى، مال - دۇنيالىرى، پاراغا تەلىك تۇرمۇشلىرى، ئىمتىيازلىرى ئىدى. ئۇلار سۇلتان دوستمۇھەممەدخان ھاكىمىيىتىدىن ئۈمىدىنى ئۈزۈشكەن، بىر ئاماللىرىنى قىلىپ پات يېقىندا تەختتە ئولتۇرۇشى مۇقەررەلىشىپ قالغان سۇلتان يۈنۈسخان سەلتەنەتدە ھوقۇق - ئىمتىيازلىرىنى ساقلاپ قېلىش كويىغا چۈشۈشكەندى.

كۆپ قىسىم ئەمىرلەرنىڭ يۈزسىزلىكىنى ھېس قىلغان ئابدۇسەمى بەگنىڭ ۋۇجۇدىنى ئۈمىدسىزلىك چۇلغىۋالدى. ئۇنىڭ بەكرەك كۈچەشكە، بېشىنى تۆۋەن سېلىشقىنچە پۇشۇلدېشىپ ئولتۇرغان ئەمىرلەرگە بېسىم ئىشلىتىشكە، پەرمان چۈشۈرۈشكە ئىمتىيازى يەتمەيتتى. چۈنكى، بۇ ئەمىرلەرنىڭ مەرتىۋىسى ئۆزىدىن يۇقىرى بولمىغان بىلەن قولىدا ئوردىنىڭ مۇھىم ھوقۇقى بار ئىدى. ئۇنىڭ كۈچى پەقەت شەھەرنى مۇداپىئە قىلىدىغان قوشۇنغىلا يېتەتتى. ناۋادا لەشكىرىي دىۋاننىڭ ئورۇنباىسار ئەمىرى ئالتۇن ساقال مىرزا ئۇنى قوللىغان بولسا ئەھۋال باشقىچىرەك بولاتتى. ئەمما ئۇ گويىا ئۇنىڭ تەشەببۇسلىرىنى ئاڭلىمىغاندەك ئىپادىسىز ئولتۇراتتى، كالىپۇكلىرى يىملىشىپ قالغاندەك پەقەتلا مىدىرلىمايتتى.

«تۈزكۈرلەر، ئاسىيلار... قېنى ئۇلارنىڭ مەرھۇم خان ئالىيلىرىنىڭ ئالدىدا ساداقەت بىلدۈرۈپ كۈندە نەچچە ۋاق تىللىرىنى



ئۇپرىتىشلىرى، خاننىڭ سايسىنى كۆرسىمۇ قورقۇپ غال - غال تىترەشلىرى، مۇشۇ تۈزكۈرلۈقلەرنىڭ ئۈچۈن ئىتنىڭ كۈنىنى كۆرۈشەرسەن ئىلاھىم! يۈنۈسخاننىڭ تەخت - سەلتەنەتتە قىلچە - لىك ھەققى يوق. تاجۇ تەخت خانزادە كېپەك سۇلتان ئالىيلەردە - نىڭ، يۈنۈسخان تۈركىستاندىكى نېسىۋىسىگە شۈكۈر قىلىشى كېرەك ئىدى. ئىنسابسىز يۈنۈسخان بىلەن تۈزكۈر مۇھەممەد ھەيدەر مىرزا شول تاپتا ئاستانە بوسۇغىسىغا كېلەيلا دەپ قالدى. لەشكىرىي دىۋان ھەمدەمدە بولمىسا ئازغىنە ئاستانە مۇھاپىزەتچە - لەر قوشۇنى بىلەن كۈچلۈك ياۋغا تاقابىل تۇرالىشىم مۇمكىن ئە - مەس. قاراملىق قىلسام ئاستانىلا ئەمەس، خانزادىنىڭ جېنىدە - مۇ ساقلاپ قالغىلى بولمايدىغاندەك قىلىدۇ. كىم بىلىدۇ، بۇ تۈز - كورلار يۈنۈسخان بىلەن مۇھەممەد ھەيدەر مىرزاغا تۆھپە كۆرسە - تىش ئۈچۈن خانزادىنى تۇتۇپ بېرەمدۇ تېخى؟ شۇنداق، ئاسىي مۇناپىقلارنىڭ قولىدىن ھەر بالا كېلىدۇ، ئېھتىيات قىلىش كې - رەك. بولۇپمۇ ئالتۇن ساقال مىرزدىن. ئۇ دېگەن تۈزكۈر مۇھە - مەد ھەيدەر مىرزىنىڭ يېقىنى...»

كېڭەشتىن روھى چۈشكەن ھالدا يېنىپ چىققان ئابدۇسەمى بەگ ئۆزى يالغۇز ئۇزاق خىيال سۈردى. ئۇ يەلكىسىنى بېسىپ تۇرغان غەم تاغلىرىنى كۆتۈرەلمىگەندەك قەدەملىرىنى تولىمۇ ئاستا يۆتكەيتتى. بايلا كېڭەشتىن چۈۋۈلۈشۈپ چىققان ئەمىرلەر بىردەمدىلا يەر يۇتقاندەك غايىب بولۇشقانىدى.

«ئۇلار خانزادە بىلەن خانىش ئايىمنىڭ پېيىگە چۈشمىگەن - دۇ - ھە، خانىش ئايىمنىڭ ئالدىغا ئەھۋال سوراپ بېرىشى ھەر - گىز مۇمكىن ئەمەس...»

ئابدۇسەمى بەگ ئالدىراپ - تېنەپ ھەرەمگە قاراپ يول ئالدى. — سىلى ئاشۇ تۈزكۈر ئەمىرلەردىن تېخىچىلا ئۈمىد كۈ - تۈۋاتاملا جانابى ھېكىمبەگ؟ — دېدى ھەرەمئاغىسى قورساق كۆ - پۈكىنى چىقىرىۋالماقچى بولغاندەك سۆزلەپ، — بىر ھەپتىدىن بېرى ئۇلار خانزادىنىمۇ، خانىش ئايىمنىمۇ پۈتۈنلەي ئۇتۇپ كې -





تىشتى. ھېچ بولمىسا ھازىدارلاردىن ئەھۋال سوراپ تۇرۇش مۇ-  
سۇلماندارچىلىقىمىزنىڭ قائىدە - يوسۇنلىرى ئىدىغۇ. تېخى يۇ-  
نۇسخان ئاستانىگە قەدەم قويماي تۇرۇپلا ئول نائەھلىلەر خانزادە-  
دىن پۈتۈنلەي يۈز ئۆرۈدى. سالامغا كېلىشتىن ئېغىز ئاچماي  
تۇرايلى، ئاغچىلىرىنى ئەۋەتىپ پاتمە قىلىشقىمۇ يارىمىدى.  
خوش، كېڭەش قانداق بولدى؟

— كېڭەش قۇرۇسۇن، — دېدى ئابدۇسەمى بەگ غەزەپلىك  
پۇشۇلداپ، — بەزدەك گۆشىيىپ تۇرۇشتى. ھېچبولمىغاندا  
خانزادىنى قائىدە بويىچە ئاتا تەختىدە ئولتۇرغۇزۇش كېرەك ئىدى.  
شۇ ئىشقىمۇ جىم تۇرۇۋېلىشتى.

— يۈنۇسخان بىلەن مۇھەممەد ھەيدەر مىرزا كەلسە مەنسەپ  
— مەرتىۋىلىرىدىن ئايرىلىپ قېلىشتىن قورققان گەپ. ئەمدى  
قانداق قىلاي دەيدىلا؟

— چارىسىز مەن، — دېدى ئابدۇسەمى بەگ ئىلاجسىزلىقىنى  
بىلدۈرۈپ، — ئۆز ئالدىغا ئىش تەۋرىتەي دېسەم خانزادە بەكمۇ  
كىچىك، سەلتەنەتكە باش بولغۇچىلىكى يوق. ئۇنىڭ ئۈستىگە قو-  
لۇمدا تۈزۈك لەشكەر يوق. لەشكەرى دىۋاننىڭ ئورۇنباىسارى ئال-  
تۇن ساقال مىرزا بىزگە ھەرگىزمۇ ھەمدەم بولمايدۇ.  
— ئايغاقچىلاردىن خەۋەر بارمۇ، ئول يۈنۇسخان بىلەن مۇ-  
ھەممەد ھەيدەر مىرزا ھازىر نەگىراق كەپتۇ؟

— كېچىككەندىمۇ ئەتە كەچتە ئاستانە بوسۇغىسىغا كېلىپ  
بولۇشى مۇمكىن. شول تاپتا بېشىمنىڭ ئىچىمۇ - تېشىمۇ قاتتى  
دېسە.

— كۆڭۈللىرىگە پۈككەنلىرىنى ئاڭلاپ باققۇم بار.  
— مېنىڭچە، خانزادە بىلەن خانىشنى ئېلىپ تۇرپانغا كې-  
تەيلىمىكىن دەيمەن.

— تۇرپاندا پۈت دەسسەپ تۇرالامىزمۇ؟ — دېدى ھەرەمئا-  
غىسى دەرگۇمان بولغان ھالدا، — دېمەكچىمەنكى، تۇرپان ئەمە-  
رىنىڭ خانزادىنى قوللىشىغا ئىشەنچلىرى بارمۇ؟



— مېنىڭچە قوللايدۇ، باشقا بەگلەرنىڭمۇ ساداقىتى بار. بىر مەزگىل شۇ تەرەپتە پاناھلىنىپ تۇرايلى. يۇنۇسخانمۇ ئۇياندىن سەلتەنەتنى قولغا ئېلىپ، بۇياندىن تۇرپانغا لەشكەر تارتىپ يۈر- مەس. ھېچبولمىغاندا خانزادىنىڭ تۇرپاندا پاناھلىنىشىغا ئىجازەت بېرەر. قالدى ئىشلارنى خانزادە چوڭ بولۇپ ئاق - قارىنى پەرق ئەتكۈدەك بولغاندا ئالدىرىماي كۈچ ئويلاپ بىر ياقلىق قىلۇرمىز. ھەرەمئاغىسى بېشىنى تۆۋەن سالدى. — شۇنداق قىلمايمۇ ئامال يوقتەك قىلىدۇ، — دېدى ئۇ ئۇھ تارتىپ.

ئابدۇسەمى بەگ ئاستا ئورنىدىن تۇردى.

— ئەمىسە سىلى ھازىرلا خانىش ئايىم بىلەن خانزادىنى خەۋەرلەندۈرسىلە. لازىمەتلىكلىرىنى ئېلىپ تەييار بولۇپ تۈر- سۇن. ئاللاھ خالىسا ئەتە بامدات بىلەن تەڭ يولغا چىقىمىز. — خەزىنىنى ئول ئاسىيلارغا ئاشۇنداقلا تاشلاپ بېرىمىزمۇ جانابلىرى؟

— قايسى خەزىنىنى دەيدىلا؟ — دېدى ئابدۇسەمى بەگ ئىچى ئاچچىق بولغان ھالدا، — مەرھۇم خان ئالىلىرى خەزىنىنى ئال- لىقچان قۇرۇقداپ بولغان، قۇرۇق خەزىنىنى سۈپۈرمىز دەپ باشقىلارغا شەپە بېرىپ قويمايلى. ھەرەمدىكى ئات - مەپىلەرنى ئوبدان دىلخاھلىسىلا. يول ئۇزۇن، ئۇنىڭ ئۈستىگە تېز ماڭمىساق بولمايدۇ. مەن ئاستانە مۇھاپىزەت قوشۇنىنى تولۇق ئېلىپ ماڭد- مەن.

※ ※ ※

ئەتىسى ئەتىگەندە ناشتا قىلىپ بولۇپ سىرتقا چىققان كى- شىلەر ئاقسۇ شەھىرىنىڭ نە دەرۋازىسىدا، نە سېپىللىرىدا قارا- ۋۇللۇقتا تۇرغان بىر مۇ لەشكەرنىڭ يوقلۇقىنى، شەھەر دەرۋازىد- لىرىنىڭ ھاڭغىرقاي ئوچۇق تۇرغانلىقىنى كۆرۈپ ھەيران قې-

لىشتى. ئوردا ئەمىرلىرى بۇ ئەھۋالدىن خەۋەر تاپقاندا خانىش بەد-  
لەن خانزادىنى ئېلىپ تۇرپانغا قاراپ ماڭغان ئابدۇسەمى بەگ خې-  
لىلا ئۇزاق كەتكەندى.

ئالتۇن ساقال مىرزا قاتارلىق ئەمىر - سەركەردىلەر قىس-  
قىلا مەسلىھەت قىلىشقاندىن كېيىن، يۇنۇسخانغا بولغان ساداقى-  
تىنى بىلدۈرۈش ئۈچۈن شەھەرنىڭ سىرتىغا ھەشەمەتلىك چېدىر  
تىكىپ، نەچچە ئونلىغان داشلارغا مىڭلىغان كالا - قويلارنىڭ  
گۆشلىرىنى سېلىپ، يۇنۇسخاننىڭ ئىستىقبالىغا چىقىشقا ھازىر -  
لىق كۆرۈشتى.

ئاقسۇ شەھىرىگە ھەر ئېھتىمالغا قارشى جەڭ تەييارلىقى  
بىلەن يېتىپ كەلگەن يۇنۇسخان بىلەن مۇھەممەد ھەيدەر مىرزا،  
ئېھتىرام بىلەن قول باغلاپ تۇرغان ئوردا ئەركانلىرىنىڭ سالامى-  
نى تەۋازۇ بىلەن ئىلىك ئالدى.

— ئەمىر كەبىر ھەزرەتلىرىگە كىچىككىنە مەسلىھەتمىز  
بار ئىدى، — دېدى ئالتۇن ساقال مىرزا.

— خوش، — دېدى مۇھەممەد ھەيدەر مىرزا.  
— يۇنۇسخان ئالىيلىرىنى سەر چېدىرغا باشلاشتىن ئاۋۋال  
ئاق كىگىزگە ئولتۇرغۇزايلى دېيىشكەندۇق. قەشقەردە ئولتۇرۇپ  
بولغان بولغىمىدى دەپ...

— ئوبدان ئويلىشىپلا، — دېدى مۇھەممەد ھەيدەر مىرزا  
دەرھال جاۋاب بېرىپ، — سەلتەنەتنىڭ ئاستانىسى ئاقسۇدا تۇر-  
سا، قانداقسىگە قەشقەردە ئاق كىگىزدە ئولتۇرغۇزغىلى بولسۇن؟  
— ئۇنداقتا...

— دەرھال ئاق كىگىز تەييارلىسۇنلار. ھازىرلا ئولتۇرغۇزايلى.  
— ئاق كىگىزنى ئاللىقاچان تەييارلاپ قويغان.  
— جايىدا ئىش قىلىپلا.

ئەمىر - سەركەردىلەر تۈركىي قوۋمىلەرنىڭ قەدىمىي يوسۇنى  
بويىچە يۇنۇسخاننى ئاق كىگىزگە ئولتۇرغۇزۇشتى. بۇ يۇنۇسخان-  
نىڭ موغۇلىستان سەلتەنەتىگە رەسمىي سۇلتان بولغانلىقىنى

بىلدۈرەتتى.

ئەمىر - سەركەردىلەر ئاق كىگىزدە ئولتۇرغان يۈنۈسخانغا سەلتەنەت يوسۇنى بويىچە قايتىدىن سالام بەجا كەلتۈرۈشتى. ئاندىن شاھانە داستىخان سېلىپ غىزا تارتتى.

سۇلتان يۈنۈسخان شەھەر ھاكىمى ئابدۇسەمى بەگنىڭ ھە - رەئىسى بىلەن بىرلىشىپ خانىش بىلەن خانزادە كېپەك سۇل - تاننى ئېلىپ تۇرپانغا كەتكەنلىكىنى ئاڭلاپ ھېچقانداق ئىپادە بىلدۈرمىدى. مۇھەممەد ھەيدەر مىرزا يۈنۈسخان بىلەن قىسقىلا مەسلىھەتلىشىۋالغاندىن كېيىن ئۆۋەندىكىدەك پەرمان جاكارلىدى:

— سەركەردە بۇيانقولى ئۈچ مىڭ لەشكەر بىلەن شەھەرگە كىرىپ، سېپىل - قوۋۇقلارغا ئورۇنلاشقا. قالغان لەشكەرلەر شەھەر سىرتىدا پەرمان كۈتكەي. مىڭ بېگىدىن يۇقىرى ئەمىر - سەركەردىلەر خان ئالىيلىرى بىلەن بىللە ئوردىغا كىرگەي. جا - كارچىلار ئەل - رەئىيەتكە ئامانلىق جاكارلىغاي. بارلىق رەئىيەت ئىشىك ئالدىلىرىغا چىقىپ خان ئالىيلىرىغا ھۆرمەت بىلدۈرگەي. ئۇرۇش ۋەھىمىسىدە قالغان شەھەر ئاھالىسى جاكارچىلارنىڭ سۆزلىرىنى ئاڭلاپ خۇداغا شۈكۈر - سانا ئېيتىشتى. يۈنۈسخان - نىڭ ئىنسابىغا دۇئا قىلىشتى. ئالدىراش - تېنەش كوچا - رەس - تىلەرگە چىقىپ خاننىڭ كېلىشىنى كۈتۈپ قول باغلاپ تۇرۇش - تى. سۇلتان دوستمۇھەممەدخاننىڭ ئەيىش - ئىشرەتلىك تۇرمۇ - شىنى قامداش ئۈچۈن سېلىنغان تۈگمەس باج - سېلىقلارنى تاپشۇرۇپ بولالماي ئىلىكى قۇرۇپ كەتكەن شەھەر ئاھالىسى ئۈ - چۈن ھاكىمىيەتنىڭ جەڭگى - جېدەلسىز، تىنچ ئالمىشىشى ھە - قىقەتەن بىر خۇشاللىق ئىدى. ناۋادا ئۇرۇش بولغان بولسا يۈنۈس - خان باشلاپ كەلگەن لەشكەرلەر شەھەردە قىرغىنچىلىق قىلمىغان تەقدىردىمۇ، ئاۋامنى بۇلاڭ - تالاڭ قىلماي بولدى قىلمايتتى. شۇڭا بۇنى ئاددىي ئاۋام ئۈچۈن بىر ئامەت، خۇشاللىق دېيىشكە بولاتتى. ئەمما، يۈنۈسخانغا ئەگىشىپ كەلگەن ئەمىر - سەركەردە - لەر ئانچە خۇشال ئەمەس ئىدى. چۈنكى، ھەر بىر قېتىملىق جەڭ



ئۇلار ئۈچۈن مال - دۇنيا، ئولجا - غەنىمەت جۇغلايدىغان پۇرسەت ئىدى. ئەپسۇسكى، ئۇلار يىراق تۈركىستان - يەتتەكەنتتىن قەشقەرگە شۇنچە چوڭ تەمە بىلەن كېلىپ ھېچنېمىگە ئېرىشەلمىدى. مۇھەممەد ھەيدەر مىرزا بىلەن يۈنۈسخان ئالدىن كېلىدۇ. شۇالغىنى بويىچە چىرايلىق كۆرۈشتى. بىر - بىرىگە ھۆرمەت - ئېھتىرام بىلدۈرۈشتى. جەڭگى - جېدەلسىز قەشقەر يۈرۈشى ئۇلارنىڭ مال - دۇنيا تەمەسىدە تاقىلداپ تۇرغان نەپسىنى ئاۋۇ - مىد قويغانىدى. ئاقسۇغا كېلىپ ئۇلارنىڭ ئۈمىدى يەنە ئۇزۇلدى. شەھەرنى بىر تېمىم قان تۆكمەي ئالغانلىقى ئۈچۈن ئاھالىنى بۇلاڭ - تالاڭ قىلغىلى بولمايتتى، ئەلۋەتتە بۇنىڭغا يۈنۈسخانمۇ يول قويمايتتى. كۈتۈلمىگەن بۇلاڭ - تالاڭنىڭ كېلىپ چىقىشىدىن ئەنسىرىگەن ئەدبىرلىك يۈنۈسخان ئىشەنچلىك سەركەردىسى بۇيانقۇلى بىلەن بىر قىسىم لەشكەرلىرىنى شەھەرنى قوغداشقا بۇيرۇپ، قالغان لەشكەرلىرىنى شەھەرنىڭ سىرتىدا قالدۇرۇپ قويغانىدى.



سۇلتان يۈنۈسخان جاكارچى چىقىرىپ شەھەر خەلقىنىڭ كۆڭلىنى خاتىرجەم قىلغاندىن كېيىن، ئوردىغا كىرىپلا مەرھۇم سۇلتان دوستمۇھەممەدخاننىڭ ئاقسۇدا قېپقالغان ئوردا ئەركانلىرىنى ئۆز مەنسىپىگە تەيىنلەپ يارلىق جاكارلاپ، ئۇلارنىڭمۇ كۆڭلىنى ئەمىن تاپقۇزدى. ئەلۋەتتە ئۆزى بىلەن بىللە كەلگەن ئەمىر - سەركەردىلىرىگىمۇ مۇناسىپ مەنسىپ - مەرتىۋە بەردى. ئاندىن ھەرقايسى ۋىلايەت - ئايمىقلارنىڭ ئەمىر - بەگلىرىنى ئوردىغا چاقىرىپ يارلىق ماڭغۇزدى. يۇرت - يۇرتلاردىكى بەگ - ئاۋامنىڭ ئەھۋالىنى مەخپىي بىلىپ كېلىشكە ئايغاچچىلارنى يولغا سالدى.



شۇ كۈنلەردە ئاقسۇ شەھىرى باشقىچە جانلىنىپ قالغانىدى. سۇلتان يۈنۈسخان قۇرۇق قىلىپ قالغان ئوردا خەزىنىسىنى تو -

لۇقلاش، لەشكەرلەرنى تەرتىپكە سېلىش، قوشنا ئەللەرگە ئەلچى ماڭغۇزۇش، لەشكەر، ئوردا خىزمەتكارلىرىنىڭ مائاش - تەمىناتىنى ھەل قىلىش... قاتارلىق بىر قاتار مەسىلىلەردە مۇھەممەد ھەيدەر مىرزا بىلەن كۈن - كۈنلەپ مەسلىھەتلىشەتتى.

— ئاللاھقا يۈزىڭ قەتلى شۈكرى، — دېدى سۇلتان يۈنۈسخان، — ھەرھالدا سەلتەنەت ئىشلىرىنى بىر قۇر رەتكە سېلىۋالدۇق. ئاۋام - رەئىيەتنىڭ، يىراق - يېقىندىكى ئەمىر - بەگلەرنىڭ كۆڭلى خېلىلا خاتىرجەملىككە يۈزلەندى.

— بىراق، بىر قىسىم سىپاھلارنىڭ كۆڭلى تازا جايىدا ئەمەس، — دېدى مۇھەممەد ھەيدەر مىرزا، — بەلكىم جانابى ئانا-ھەزرىتىمۇ ھېس قىلغان بولسا كېرەك، يەتتەكەنتتىن كەلگەن سەركەردىلەر نارازىدەك قىلىدۇ.

— قانداق دەيدىنلا؟ — دېدى يۈنۈسخان بىر ئاز گۇمانسىراپ، — مەن بۇنداق ئەھۋالنى سەزمىدىمغۇ؟  
— ئەلۋەتتە ئۇلار قىبلىگاھىمنىڭ ئالدىدا كۆڭلىدىكىنى بىلىندۈرمەيدۇ.

— خوش، ئۇلارنىڭ نارازى بولۇشىنىڭ ۋەجى نېمىكىن؟  
— لەشكەرىي دىۋاننىڭ ھوقۇقىنى چەكلەپ قويغانلىقىدىن بىلەن، — دېدى مۇھەممەد ھەيدەر مىرزا ئويچانلىق بىلەن، — مەن ئىشىنىمەن، سەركەردە بۇيانقۇلى ئانھەزرىتىمگە چەكسىز سادىق، لېكىن باشقا سەركەردىلەر ئوردىنىڭ باشقا دىۋان - سارايلىرىغىمۇ كۆز تىكىۋاتىدۇ. ئۇلار ئالىيلىرىنى سەلتەنەتنى قەلەمدارلارغا تاپشۇردى، ئەلەمدارلارنىڭ مەرتىۋىسىگە رىئايە قىلمىدى دەپ قورساق كۆپۈكى قىلىشىۋاتىدۇ.

يۈنۈسخان بىرپەس خىيال سۈرۈۋالغاندىن كېيىن ئېغىز ئاچتى:

— ئۇلارنىڭ مۇددىئاسى ماڭا بەش قولىدەك ئايان. بۇ قېتىم - قى لەشكەرىي يۈرۈشتە كۈتكىنىدەك ئولجا - غەنىمەتكە ئېرىدەلمىگەنلىكى ئۈچۈن قورساق كۆپۈكى قىلىشىدۇ. ئۇلارنىڭ



رايىغا ھەرگىز باقالمايمەن، سەلتەنەت ئىشلىرىنىمۇ تاپشۇرالمىيەن. ئۇلار ئىلىكى قۇرۇپ كەتكەن ئاۋامغا قىلچىلىك رەھىم - شەپقەت قىلمايدۇ. چۈنكى، ئۇلار سەلتەنەتنىڭ شانۇ شەۋكىتىگە قىزىقمايدۇ. قىزىقىدىغىنى ھەميانلىرىنى چىڭداش، ئىل - يۇرت - نىڭ ۋەيران بولۇشى، ئاددىي ئاۋامنىڭ جەبرى تارتىشلىرى ئۇلار - نىڭ خىيالغىمۇ كەلمەيدۇ. نېمىشقا ئاشۇ سپاھلارنى ئوردا ئىش - لىرىدىن چەتلەشتۈردۈم؟ چۈنكى، لەشكىرىي قوشۇننىڭ ھوقۇق - ئىمتىيازى، سۈر - ھەيۋىسى سەلتەنەتتىن ئېشىپ كەتسە، ئۇلار سەلتەنەت قانۇنلىرىنى، ئوردا يوسۇنلىرىنى كۆزگە ئىلمايدۇ. ئۇلار ھوقۇق - ئىمتىيازىدىن پايدىلىنىپ ئەدەپلەش، كىشەنلەش، قاماش، قاقتى - سوقتى قىلىش، باج - سېلىقلارنى ھەسسەلەپ سېلىش دېگەنلەرنى قىلىۋېرىدۇ، ھەتتا ئىسيان قىلىشتىنمۇ تەپ تارتمايدۇ. ئۇنداقتا پادىشاھ بىلەن سپاھلارنىڭ ئوتتۇرىسىدا نېمە پەرق قالىدۇ؟ چۈنكى، بۇ ئىشلار سەلتەنەت ساھىبىغا تەئەللۇق ئىشلار. سپاھلارنىڭ بۇ ئىشلارغا ئارىلىشىش ھوقۇقى ھېچقاچان بولغان ئەمەس. زامان - زامانلاردىن بۇيان ئالتۇن قاچىلار، ئالتۇن ئۆزەڭگىلەر، شاھلىق تەخت، تىللار ۋە شاھانە سەرۋاپىلار پەقەت پادىشاھقا تەئەللۇق بولۇپ كەلگەن. بەلكىم ئۇلار يۇنۇسخان ئا - لىلىرى ئېغىر كۈندە قالغاندا بىز ھەمدەمدە بولغان، ئەمدى تەخت - سەلتەنەتكە ئىگە بولدى، ئۇنىڭ دۆلىتىنى تەڭ كۆرۈشمىز، راھەت - پاراغەتتىن، مال - دۇنيادىن تەڭ بەھرىلىنىش ھەققىمىز بار دەپ ئويلايدىغاندۇ. ئۇلارنىڭ كۆرسەتكەن ساداقىتىگە كۆز يۈم - مايمەن. ئۇلارنى قۇربىمنىڭ يېتىشىچە قەدىرلەيمەن. ئەمما مۇشۇ - نى باھانە قىلىپ قانۇن - ياساقنى بۇزىمەن دەيدىكەن، ھەرگىز يول قويمايمەن.

— ئانھەزىرتىمنىڭ بۇ كالاملىرى كۆڭلۈمدىكى ئەندىشىلەر - نى بىراقلا كۆتۈرۈۋەتتى، — دېدى مۇھەممەد ھەيدەر مىرزا قايىل - لىق بىلەن، — قايسىبىر دانىشمەن: «ناۋادا پادىشاھ بولغۇچى بارچە پادىشاھ - ھۆكۈمدارلاردىن پەزىلەت ۋە شەرەپتە ئۈستۈن



تۇرۇشنى ئىزدەسە، ئۇ ئۆز خىسلىتىنى تاۋلىسۇن» دەپتىكەن. ئەلۋەتتە، ئالىيلارنىڭ ئىنسانىي كامىللىق يولىدا كۆرسەتكەن پەزىلەت ۋە خىسلىتىگە يەنە بىر ھۆكۈمدارنى تەڭلەشتۈرۈپ بولماستىن. ئەل — ئاۋامنىڭ دۇئاسىنى ئالغان سەلتەنەت كۈندىن — كۈنگە روناق تاپىدۇ. ئول سەلتەنەت ساھىبى بولسا چەكسىز ھۆر — مەت، ئىناۋەت تاپىدۇ. بۇ ئىناۋەت — ھۆرمەتكە تەخت — ساھىبىدىن باشقا بارلىق ئوردا ئەركانلىرىمۇ ھەمشېرىك بولىدۇ. لېكىن، ھەرقانداق بىر ئادالەت نۇرى ياغقان ئوردىمۇ سەلتەنەتكە، تاج ئىگىسىگە تەپرىق قىلغۇچىلار ھامان تېپىلىدۇ. چۈنكى، ئادەم ئا — تام زامانىسىدىن ھازىرغىچە تەپرىق قىلغۇچىلار ئۈزۈلگەن ئەمەس. ئۇلار ھەر جايدا، ھەر مەملىكەتلەردە ئۆز پاسىبانلىرىغا قارشى ئىسيان قىلىشقان. چۈنكى، ئۇلار ساداقەت، ۋاپادىن مال — دۇنيانى ئارتۇق كۆرىدۇ. سۇلتان دوستمۇھەممەدخاننىڭ بىر قىسىم ئوردا ئەركانلىرىنىڭ مەنەپى — مەرتىۋىسىنى ساقلاپ قېلىپ، ئۇلارنى سەلتەنەت ئىشلىرىغا ھەمشېرىك قىلىدىلا. بۇنىڭ ھازىرچە سەلتەنەت ئىشلىرىمىزنى مۇستەھكەملىۋېلىشىمىزغا پايدىسى بار. لېكىن ئۇلارغا زىيادە ئىشىنىپ كەتمەسلىكىمىزنى تەۋسىيە قىلىمەن. ناۋادا ئۇلار ھېلىقى سىپاھلار بىلەن تىل بىرىكتۈرۈۋالسا، بۇنىڭ خەۋپىنى مۆلچەرلىمەك بەكمۇ تەس.

يۇنۇسخاننىڭ بۇغداي ئۆڭكۈ چىھرىدە مەمنۇنىيەت تۇيغۇلىرى بالقىدى:

— جانابلىرىنىڭ بۇ ئاگاھلىرىنى ئېسىمدە ساقلايمەن. نەچچە ۋاقىتتىن بېرى كۆزىتىشىمچە، ھازىر سەلتەنەتىمىزدە دۆلەت بىلەن ئاۋام نامرات، ئەمىر — بەگلەر باي بىر ھالەت شەكىللىنىپ قاپتۇ. گەرچە ھەرقايسى ۋىلايەت، ئايماقلار خەزىنىگە تاپشۇرۇشقا تېگىشلىك باج — خىراجلارنى ۋاقىتدا يوللاپ بېرىۋاتقان بولسىمۇ، لېكىن بۇلار ئوردىنىڭ كۈندىلىك خىراجىتى، لەشكەر، مۇلا — زىمىلارنىڭ ماۋاشىغا چىقىش قىلمايۋاتىدۇ.





— ئارى، ھېس قىلغانلىرى بەرھەق. ئاشۇ بىر قىسىم ئە -  
 مەر - بەگلەردە، بولۇپمۇ باجگىر - سېلىقچىلاردا ئېغىر مەسىلە  
 بار.

— مەنمۇ شۇنداق خۇلاسىگە كەلدىم. ئاۋام ئارىسىغا ئايغاقچى  
 ماڭغۇزۇپ، رەئىيەت نارازى بولغان باجگىر - سېلىقچىلارنىڭ  
 كىرىم - چىقىم ھېساباتىنى تەپتىشلەپ كۆرسەك، مەسىلىسى ئې -  
 غىرلىرىنى جازالاپ، باشقىلارغا ئىبرەت قىلساق.

— بەكمۇ ئاقىلانە ئويلاپتىلا ئانەزىرىتىم، — دېدى مۇھەممەد.

● مەد ھەيدەر مىرزا قايىل بولۇپ، — ئۇنىڭدىن باشقا يارىلىق چۈ -  
 شۇرۇپ ھەرقايسى ۋىلايەتلەردە، مۇھىم ئۆتەڭ - راباتلاردا پادىشاھ -  
 لىق ئاشلىق خەزىنىسى تەسىس قىلىلى. بۇ خەزىنىلەرنى باشقۇ -  
 رۇشنى ۋىلايەت ئەمىرلىرىگە ھاۋالە قىلماي، ئوردىدىن مەخسۇس  
 ئاشلىق خەزىنىسىگە مۇئەككەل ئەمىر - بەگ تەيىنلەيلى. بۇنداق  
 قىلساق، بىرىنچىدىن، لەشكىرىي تەمىناتقا كاپالەتلىك قىلغىلى؛  
 ئىككىنچىدىن، ئاپەت يۈز بەرگەن يىللاردا ئاۋامغا ساخاۋەت قىل -  
 غىلى بولىدۇ؛ ئۈچىنچىدىن، جىددىي پەيتلەردە ئول ۋىلايەت ئە -  
 مىرلىرىنىڭ قولىغا قاراپ قېلىشتىن ساقلانغىلى بولىدۇ.

— تولا ئوبدان. بۇ تەكلىپلىرىنى دەرھال ئەمەلىيلەشتۈرەي -

لى. بۇ كەلگۈسى ئىشلىرىمىز ئۈچۈن بەكمۇ زۆرۈر تەدبىر كەن، —  
 شۇ تاپتا سۇلتان يۇنۇسخان باشقىچە ھاياجانلىنىپ قالغانىدى، —  
 يېقىندىن بېرى كۆڭلۈمگە يەنە بىر ئىشنى پۈكۈۋاتىمەن. ئەمما بۇ  
 ئىشنى رويابقا چىقارماق خېلىلا قىيىن. ئېھتىيات قىلمىساق  
 سەلتەنەتمىزنىڭ مۇقىملىقىغا تەسىر يېتىدۇ.

— ئول قايسى نازۇك ئىشكىن؟ — سورىدى مۇھەممەد ھەي -

دەر مىرزا خاننىڭ مۇددىئاسىنى بىلىشكە ئالدىراپ.

— ھەرقايسى ۋىلايەت، ئايمىقلارنىڭ ئەمىر - بەگلىرىنىڭ

بىرەردىن ئوغۇللىرىنى ئوردىغا خىزمەتكە ئالساق دەيمەن، — دېدى  
 يۇنۇسخان مۇددىئاسىنى ئۇدۇللا بايان قىلىپ، — نامدا ئۇلارنى  
 ھەرقايسى دىۋان - مەھكىمىلەرنىڭ ئورۇنباشارلىقىغا تەيىنلەي -



مىز، ئەمەلىيەتتە ئۇلارنى ئوردىمىزدا تۇرغاق<sup>①</sup> قىلىمىز. بۇ مۇد-  
دئايىمىزنى ئىشقا ئاشۇرساق ھەرقايسى ۋىلايەت، ئايماق ئە-  
مىر - بەگلىرىنىڭ بىزگە - سەلتەنەتمىزگە ساداقەتسىزلىك  
قىلىشىدىن، ئۇلارنىڭ ئەغيارلىرىمىز بىلەن تىل بىرىكتۈرۈپ  
ئىسيان قىلىشىدىن ساقلىنالايمىز.

— ئالىيلىرى ھەقىقەتەن يىراقنى كۆرىدىكەنلا، — دېدى  
مۇھەممەد ھەيدەر مىرزا ھاياجانلانغان ھالدا، — خانزادە كېپەك  
سۇلتان تەرەپدارلىرى ئاللىقاچان تۇرپاندا ئىسيان بايرىقىنى كۆ-  
تۈرۈپ بولدى. بىر قىسىم ئەمىرلەرنى ئول خانزادىنى قوللىمايدۇ  
دەپ ھېچكىم ھۆددە قىلالمايدۇ.

— شۇنداق. ئايغاچقىلارنىڭ يەتكۈزگەن ئاخبار<sup>②</sup> لىرىغا قارىد-  
غاندا، موڭغۇل خانلىرىنىڭ ئارىسىدا ئېغىر ئىختىلاپ يۈز بېرىپ-  
تۈدەك. موڭغۇل سەركەردىسى ئىسان تايشىنىڭ چوڭ ئاغىچىسىد-  
دىن بولغان ئوغلى ئاماسانچى تايشى مەرھۇم ھاممام — مەلىكە  
مەختۇمسۇلۇ خېنىمدىن تۇغۇلغان ئۆگەي ئىنىلىرى ئىبراھىمخان  
ۋە ئىلياسخانلار بىلەن قاتتىق ئارازلىشىپ بۆلۈنۈپ كېتىپتۈدەك.  
ھازىر ئاماسانچى تايشى ئاتىسىنىڭ تەسەررۈپىمىزغا تاجاۋۇز قىل-  
ماسلىق ئەھدىنى بۇزۇپ، نۇرغۇن سەركەردە - لەشكەرلەر بىلەن  
ئىلى دەرياسى ۋادىسىغا يەنە باستۇرۇپ كەپتۇ. ئابدۇسەمى بەگ  
خانزادە كېپەك سۇلتان نامىدىن مەكتۇپ يوللاپ، ئول قالماق  
سەركەردىسىنى ھەمدەمگە چىللاپتۇ. بۇ ئىشتىن باشقا ۋىلايەت ئە-  
مىرلىرى خەۋەر تاپسا كۆڭلى بۆلۈنمەي قالمايدۇ. شۇڭا ۋاقتىدا  
ئۇلارنىڭ ئوغۇللىرىنى ئوردىدا مەنسەپكە تەيىنلەش باھانىسى بى-  
لەن تۇرغاق قىلىۋېلىشنى كۆڭلۈمگە پۈككەندىم. لېكىن بۇ ئىش-  
نى قانداق ئۇسۇل بىلەن روياپقا چىقىرىشنى تازا بىلەلمەيۋاتىمەن.  
ئۇدۇللا قىلىپ «بىردىن ئوغۇللىرىڭلارنى ئوردىغا ئەۋەتىڭلار» دەپ  
يارلىق چۈشۈرسەم گۇمان پەيدا بولۇپ قېلىشى ئېنىق. ھەرخىل

① تۇرغاق — نەزەربەند قىلىش، گۆرۈگە ئېلىش.

② ئاخبار — ئاخبارات، خەۋەر.



باھانە - سەۋەبلەرنى كۆرسىتىپ ئوغۇللىرىنى ئەۋەتمەسلىكى، ھەتتا باشقىلارنى ئوغۇللىرى سىياقىدا ئەۋەتىشى مۇمكىن. مۇشۇ ئىشتا بېشىم سەل قېتىۋاتىدۇ.

مۇھەممەد ھەيدەر مىرزا بىرپەس خىيال سۈرۈۋالغاندىن كېيىن خانغا ئۈمىد بىلەن قارىدى:

— كەمىنلىرىنىڭ كاللىسىغا بىر ئەقىل كېلىۋاتىدۇ. بىلەنمىدىم، قىبلىگاھىمغا خوپ كېلەرمىكىن. — خوش.

— قىبلىگاھىمىزنىڭ سەلتەنەت تەختىدە بەرقارار بولغىنىدە.

نى تەبرىكلەپ نورۇز بايرىمىغا ئۆلگۈرتۈپ پەھلىۋان، مەردۇ مەردا، نىلەرنىڭ ماھارەت كۆرسىتىش مۇسابىقىسى ئۆتكۈزمەكچى بولغاندا، لىقىمىزنى، بۇنىڭغا ھەرقايسى ۋىلايەت، ئايمىقلار ئۆز تەۋەسىدىكى چەۋەنداز، جانباز، كامانداز... قاتارلىق ماھارەت ئىگىلىرىنى نورۇز بايرىمىدىن بۇرۇن ئاستانىگە ئەۋەتىشىنى، بۇ ئىشقا ھەرقايسى ۋىلايەت، ئايمىق بەگلىرىنىڭ باش بولۇشى كېرەكلىكىنى، ناۋادا ئۆزلىرى كېلەلمەسە چوقۇم ئوغۇللىرىنى ئۆزلىرىگە ئائىب قىلىپ ئەۋەتىشىنى جېكىلەپ يارلىق ماڭغۇزايلى. مۇشۇنداق قىلساق ئول ئەمىرلەر قىش پەسلىنىڭ يول جاپاسىدىن قېچىپ ئوغۇللىرىنى ئەۋەتتىدۇ. مۇشۇ باھاندا ئول ئەمىرلەرنى چاندۇرماي ئور-دىغا يىغىۋېلىش مەقسىتىگە يېتەلەيمىز. ئۇندىن باشقا ھەرقايسى ۋىلايەت، ئايمىقلاردىن كەلگەن باھادىر - ئەزىمەتلەرنىمۇ كەتكۈز-مەي كاتتا ئىنئام ۋە مۇۋاپىق خىزمەت بىلەن ھەرقايسى لەشكەر-گاھلارغا سەپلىۋالىمىز. ئول ئەمىرلەرنىمۇ ئوردىدا مەرتىۋە بەرپى يارلىق چۈشۈرسىلە، ھېچقايسىسى بويۇنتاۋلىق قىلىپ «كې-تىمەن» دېيەلمەيدۇ. ئانىلىرىمۇ ئوغۇللىرىنىڭ خان ئالىيلىرىنىڭ ئىلتىپاتىغا ئائىل بولۇپ، ئوردىدا مەنسەپ تۇتقىنىدىن خوش بو-لۇپ، ئانھەزىتىمگە مىننەتدارلىق بىلدۈرىدۇ.

سۇلتان يۇنۇسخان مەنۇنلۇقىنى بىلدۈرۈپ بېشىنى لىڭ-

شىمتى.



— مۇشۇ باھاندا، بىرىنچىدىن، سەلتەنەت تەختىگە بەرقارار بولغىنىمىزنى تەبرىكلەسەك، ئىككىنچىدىن، ئەمىر زادىلەرنى چاندۇرماي تۇرغاقلىققا تۇتۇۋالساق، ئۈچىنچىدىن، ھەرقايسى يۇرتلاردىن كەلگەن ئەزىمەتلەرنى ئەتراپىمىزغا توپلىۋالساق. پاھ، ھەممە ئادەم بىر چالمىدا ئىككى پاختەك سوقسا، بىز بىراقلا ئۈچ پاختەك سوقىدىكەنمىز — دە، ئەقىللىرىگە بارىكالا ئەمىركەبىر جانابلىرى .

— يوقسۇ، زىيادە ماختىۋەتتىلە ئانھەزىرتىم.  
 — ئەمىسە دەرھال مۇشۇ مەزمۇندا يارلىق ماڭغۇزايلى.  
 — قىبلىگاھىم بىرپەس ئارام ئېلىۋالغايلا. مەن چىقىپ مىرزا دىۋانغا يارلىق پۈتۈش ئىشىنى يەتكۈزەي.  
 — ئەمىسە، ئەتە سەھەردە قوبۇلدا كۆرۈشەيلى، يارلىقلار قو- بۇلغا تەييار بولغاي.  
 — باش ئۈستىگە، — دېدى مۇھەممەد ھەيدەر مىرزا ئورنىدىن قوزغىلىپ.

※ ※ ※

يالغۇز قالغان يۇنۇسخان پەرياستۇققا يۆلىنىپ كۆزىنى يۈم- دى. شۇ ھامان كۆز ئالدىدىن مەرھۇم دادىسى سۇلتان ئۈۋەيسخان، ئانىسى دۆلەتسۇلتان مەلىكە، ئانا تەرەپ بوۋىسى — تۈركىستان ھۆكۈمدارى ئەمىر شەيخ نۇرىددىن، ئىنىسى سۇلتان ئىسان بۇغا- خان، ماۋەرائۇننەھر ھۆكۈمدارى مىرزا ئۇلۇغبەگ، مەرھۇم ئۇس- تازى مەۋلانە شەرەفدىن ئەلى يەزدى، ماۋەرائۇننەھرنىڭ ھازىرقى ھۆكۈمدارى ئەبۇسەئىد مىرزا... بىر — بىرلەپ ئۆتۈشكە باشلىدى. ئۇ ئاشۇ ئۇزاق مەزگىللىك سەرگەردانلىق ھاياتىنى ھەرگىز ئۇند- تۇيالمىتتى. ھاياتىغا ئەڭ چوڭ تەسىر كۆرسەتكەن ئانىسى دۆ- لەتسۇلتان مەلىكىنى، تۈزكۈر ئوغلى تەرىپىدىن ئۆلتۈرۈلگەن مىرزا ئۇلۇغبەگنى، سۆيۈملۈك ئۇستازى مەۋلانە شەرەفدىن ئەلى



يەزدىنى ۋە كېيىنكى ۋاقىتلاردا ئاتا مىراس تاجۇ تەختىنى قولغا ئېلىشى ئۈچۈن نۇرغۇن ياردەملەرنى قىلغان سۇلتان ئەبۇسەئىد مىرزىنى ھەردائىم ئەسلەيتتى. ئەنە ئاشۇ سۆيۈملۈك كىشىلەردىن ئەبۇسەئىد مىرزىلا ھايات ئىدى.

يۈنۈسخانىنىڭ ئۇزۇندىن - ئۇزۇن خىيالى ئەبۇسەئىد مىرزىغا يەتكەندە، خېلىدىن بېرى ئۇنىڭ بىلەن خەت - ئالاقە قىلىش-مىغىنى يادىدىن كەچتى.

«سۇلتان ئەبۇسەئىد مىرزى ئالىيلىرى ھازىر نېمە ئىشلار بىد-

لەن مەشغۇلكىن؟ ئافغانىستان، سىيىستان، كىرمان ھەم پارس دىيارىغا قىلغان يۈرۈشىنىڭ مۇۋەپپەقىيەتلىك بولغانلىقىدىن خە-ۋەر تاپقانىدىم. بىر قېتىملىق جاۋاب مەكتۇپىدا ئەزەربەيجان ۋە ئەرەبىستانغا يۈرۈش قىلىش مۇددىئاسىنى بىلدۈرگەندى. دەشتى قىپچاق ھۆكۈمدارى سۇلتان ئوبۇلخەيرخان، ھۈسەيىن بايقارا مىرزىلار بىلەن بولغان مۇناسىۋىتى قانداقراقىن؟ ھۈسەيىن بايقارا ھېلىمۇ تەخت دەۋاسى قىلىپ پات - پات پاراكەندىچىلىك سېلىپ تۇرۇۋاتامدىكىن؟ سۇلتان ئوبۇلخەيرخانغۇ ھازىر خېلىلا ياشىنىپ قالدى، بۇسەيىت سۇلتان<sup>①</sup> ئالىيلىرىغا پاراكەندىچىلىك تۇغدۇرغۇدەك دەرمىنى قالمىغاندۇ بەلكىم. بۇسەيىت سۇلتان ئالىيلىرىغا ئەڭ چوڭ خەۋپ ھۈسەيىن بايقارادىن كېلىدۇ... ئىشقىد-لىپ ياراتقان قۇدرەت ئىگىسى سەلتەنەتنىمۇ، ئەزىز تېنىنىمۇ ئا-مان - ئېسەن قىلغاي. شول تاپتا ئاتا مىراس تەختگاھىمنى قو-لۇمغا ئالغىنىمنى بىلسە قانچىلىك خۇشال بولۇپ كېتەر - ھە؟! نەچچە ۋاقىتتىن بېرى سەلتەنەت ئىشلىرى بىلەن بولۇپ كېتىپ ۋاقىت چىقىرىۋالدىم. ئەمدى ئەھۋالىمدىن ۋاقىپلاندىم. توغرا، ئەينى يىلى ۋاقىتلىق پاناھلىنىشىمغا بەرگەن يەتتەكەنتىنىمۇ قاي-تۇرۇپ بېرى. ئاللاھ خالىسا كېلەر يىلى تەسەررۇپۇمدا تىنچلىق مۇستەھكەملىنىپ، ئەل - يۇرت ئەمىنلىككە يۈزلەنسە دەرگاھىغا بېرىپ تەشەككۈرۈمنى بىلدۈرگەچ مۇلاقاتتا بولۇپ كېلەرمەن.

① بۇسەيىت سۇلتان — ئەبۇسەئىد مىرزىنىڭ سەلتەنەت نامى.



خانزادە كېپەك سۇلتاننى قانداق قىلسام بولىدىكىن؟ ئابدۇسەمى بەگ قاتارلىق مەھرەملىرى ئۇنى تۇرپانغا ئېلىپ قاچمىغان بول-  
سىغۇ ئىشلار ئاسانغا توختايتتى. پەرزەنتىم قاتارىدا تەربىيەمگە  
ئېلىپ، ئاتلىق، قېرىنداشلىق مېھرىنى يەتكۈزگەن بولسام،  
ئىشلار تولىمۇ چىرايلىق بىر تەرەپ بولاتتى. ئەل - ئاۋاممۇ بۇ  
ئىشىمنى قوللايتتى. ئەمدىلىكتە ئۇنى ئوردىغا قايتۇرۇپ كېلىش  
مۇمكىن ئەمەس. تۇرپاندىكى ئەمىر - بەگلەر، مۇھىمى ئابدۇسەمى  
بەگ ھەرگىز ئۇنىمايدۇ. خانزادىنى قايتۇرۇپ كېلىمەن دەپ لەش-  
كەر تارتسام، ئەل - يۇرتتا ئالتە ياشلىق گۆدەككە لەشكەر تارتتى،  
دەپ پىتنە - پاسات پەيدا بولىدۇ. بوپتۇلا، تۇرۇۋەرسۇن دەي دې-  
سەم، ھازىر ھېچ ئىشنى بىلمىگىنى بىلەن، چوڭ بولغانسېرى تا-  
جۇ تەخت دەۋاسى قىلىشقا باشلايدۇ. ئول چاغدىكى باش ئاغرىقى،  
ئاۋازچىلىق ھازىرقىدىن نەچچە ھەسسە كۆپ بولىدۇ. ئەڭ ياخ-  
شىسى، تاجۇ تەختنى بۇ قورقۇنچلۇق دەۋاگەردىن ۋاقتىدا خالاس  
قىلغىنىم ئەۋزەل ئىدى... بولىدىلا، ھازىرچە سۇلتان ئەبۇسەئىد  
مىرزا ئالىيلىرىغا يازدىغان مەكتۇپقا باش قاتۇراي. خانزادە كې-  
پەك سۇلتاننىڭ ئىشىغا بىرەر باھانە - سەۋەب تېپىلىپ قالۇر.  
سەلتەنەت، تاجۇ تەخت قولىدا يوق ۋاقتتا زىيادە ئىنتىلىدىكەن  
كىشى، قولىغا كەلگەندىن كېيىن ساقلاپ قېلىش، تۇتۇپ تۇرۇش،  
مۇستەھكەملەش ئۈچۈن ئىلگىرىكىدىن نەچچە ھەسسە باش قاتۇ-  
رۇشقا، زېھىن سەرپ قىلىشقا توغرا كېلىدىكەن. ھېلىتىنلا نې-  
مانچە قاقشايىمەن - ھە؟ ئەھۋالدىن قارىغاندا بۇنداق باش ئاغرىق-  
لىرى، غەم - ئەندىشىلەرنى بىر ئۆمۈر ھەمراھ قىلىپ ياشايدىغان  
ئوخشايىمەن. مەيلى قانچىلىك باش ئاغرىقلىرىغا، غەم - ئەندىشى-  
لەرگە مۇپتىلا بولاي، مىڭبىر مۇشەققەتتە قولۇمغا ئالغان سەلتە-  
نەتنى ئەمدى بىر كىمگە تارتتۇرۇپ قويمايمەن. ئابا - ئەجدادلى-  
رىمنىڭ تاجۇ تەختىنى تېخىمۇ نۇرانە شانۇ شەۋكەتلەرگە ئىگە قى-  
لىمەن. ياراتقان يېگانە قۇدرەت ئىگىسىدىن كۈچ - قۇۋۋەت، ئە-  
قىل - پاراسەت تىلەيمەن...»



يۇنۇسخاننىڭ كۈچ - غەيرىتى قايتىدىن ئۇرغىدى.  
 يۇنۇسخاننىڭ ۋۇجۇدىدا ھاياجان گۈرۈلدەيتتى، غەم - تەش -  
 ۋىشتىن كۆرە، بەخت، غالىبلىق تۇيغۇلىرى كۆپرەك ئىدى.  
 ئاتا تەختىنى قولغا ئالغانلىقى ئۈچۈن ئۇ ئۆزىنى جاھان  
 باھادىرلىرى قاتارىدا سانايىتى، قەلبىنىڭ بىر يەرلىرىدە ئۇلۇغ  
 بوۋىسى تۇغلۇق تۆمۈرخاننىڭ ئات تۇياقلىرى ئىز قالدۇرغان بىيا -  
 يان زېمىنىنى قايتىدىن ئىستېلا قىلىپ، تەسەررۇپىغا ئېلىش ئار -  
 زۇسى ئاستا - ئاستا بىخلىنماقتا ئىدى.

يۇنۇسخان مۇلازىمنى تۈۋلەپ قەغەز - قەلەم، سىياھ ئەكەل -  
 دۇردى، ئاندىن شىرە ئالدىدا چازا قۇرۇپ ئولتۇرۇپ ئەبۇسەئىد  
 مىرزىغا يازماقچى بولغان مەكتۇپىنى قانداق باشلاش ھەققىدە باش  
 قاتۇرۇشقا باشلىدى...



### تۇرپان.

كۈز ئاخىرلىشاي دەپ قالغان بولسىمۇ يالقۇنتاغ باغرى يە -  
 نلا ھارارەتلىك ئىدى. گەرچە ئاستاننىڭ ئاقسۇغا كۆچۈرۈلۈپ  
 كېتىلگىنىگە خېلى يىللار بولۇپ قالغان بولسىمۇ، بۇ قەدىمىي  
 شەھەر ئىلگىرىكى سەلتەنەتنى قىلچىلىك يوقاتمىغانىدى، كوچا -  
 رەستىلەر ئىلگىرىكىدەك ئاۋات، سودا - تىجارەت تولىمۇ قايىناق  
 ئىدى؛ ھىندى، پەرەڭ، رۇس ۋە جۇڭگو سودىگەرلىرى قەدەمدە بىر  
 ئۇچراپ تۇراتتى. قوللىرىغا دەررە، قامچا كۆتۈرۈۋېلىشقان مىر -  
 شاپ، پاششاپ، دورغىلار ئاتلىرىدا غادىيىپ ئولتۇرۇشقىنىچە شە -  
 ھەر تەرتىپىنى ساقلايتتى؛ يۈزىنى ياپمىغان ئاياللارنى، شاراب ئىد -  
 چىپ، نەشە چېكىپ مەست ھالەتتە ئېگىز - پەس دەسسەپ يۈرگەن

ھاراقكەش، بەگگىلەرنى، توپلىشىپ ماجىرا تۇغدۇرغانلارنى، يول بو-  
يىدىلا تاۋكا تۈزگەن قىمارۋازلارنى ساۋاپ ۋايىچىنىنى چىقىراتتى؛  
يولنى توسۇپ غالتەك، پەشتاختا، يايما يېيىۋالغان تىجارەتچىلەردىن  
جەرىمانە ئالاتتى. ئابدۇسەمى بەگ قاتارلىق مەھرەملەر ئېلىپ كەل-  
گەن خانزادە كېپەك سۇلتان بىلەن يېڭىدىن موغۇلىستان تەختىدە  
ئولتۇرغان سۇلتان يۇنۇسخان ھەققىدە تارالغان مىش - مىش  
پاراڭلار نەچچە ئايدىن بېرى تۇرپان شەھرىدە تېخىچە بېسىقمىغا -  
ندى. شەھەرگە توختىماي كېلىپ - كېتىپ تۇرغان سودىگەرلەر  
يېڭىدىن - يېڭى مىش - مىش پاراڭلارنى تارقىتىشاتتى.  
— سۇلتان يۇنۇسخان پات يېقىندا تۇرپانغا لەشكەر تارتىپ  
كەلگۈدەك.

— كەلگۈدەك ئەمەس، كېلىۋېتىپتىمىش.

— ياغى بولۇپ قالمۇ؟

— خۇدايىم ساقلا.

— ئەمىر ياقۇپ بۇقايەگ بىلەن ئابدۇسەمى بەگ ياغىغا تەي-  
يارلىق كۆرۈۋېتىپتۇدەك .

— خانزادە كېپەك سۇلتان سۇلتان يۇنۇسخاننىڭ كالىسىد -

نى كېسىپ كەلگۈچىلەرگە ماڭلايسۆيەنىڭ ئەمىرلىكىنى ۋەدە قى-  
لىپتىمىش.

— توۋا دېسىلە، ئەمدىلا ئالتە - يەتتە ياشنىڭ قارىسىنى

ئالغان بىر گۆدەك نەدىمۇ ئۇنداق پەرمان چىقىرىلسۇن؟

— ھەرگىز ئۇنداق دېمىسىلە، خانزادە ئالىلىرى تېخى بالا

بولغىنى بىلەن ئەقلى ئاتمىش - يەتمىش ياشلىقلاردىن قېلىشماي-  
مىش.

— راست، قولغا مەرھۇم بوۋىسى سۇلتان ئىسان بۇغاخان

ئالىلىرىنىڭ سېھىرلىك زۇلپىقارنى ئالسا مۇڭلىغان لەشكەر -  
لەرمۇ تەڭ كېلەلمەسمىش.

— ئول زۇلپىقارنى بىر شىلتىشىدا يۈزلەپ باشلارنى ئۈزۈپ

تاشلايمىش.







- ھەزەمەت گەپ.
- ئىشەنسۇنلار، كۆرگەنلەر بار.
- ئاق كىگىزدە ئولتۇرغان كۈنى سىيىۋەتكىنىنىمۇ كۆر-  
گەنلەر باردۇر ھەقىچان...
- شۇنداقمۇ ئىش بوپتىمۇ؟
- ئەلۋەتتە. تېخى ھازىرغىچە ئىنىكئانىسىنى ئېمەرمىش.
- ئاتىسىنى دوراپتۇ — دە؟!
- ئەمىر ياقۇپ بۇقابەگنىڭ سۇلتان يۈنۈسخان ئالىيلرىغا  
بەيئەت قىلىش خىيالى بار ئىكەنمىش، خانزادە بىلەن ئابدۇسەمى  
بەگدىن ھاپا قىلىپ ئىلاجسىز قاپتىمىش.
- ئەمىر ياقۇپ بۇقابەگنىڭ پەرمانى ئاقمايمىش.
- خانزادە كېپەك سۇلتان ئالىيلرىنىڭ پەرمانى ئىجرا بو-  
لۇرمىش.
- ياق، خانزادىنىڭ ئەمەس، ئابدۇسەمى بەگنىڭ پەرمانى  
ئىجرا بولۇرمىش.
- ئاڭلاشتىلىمۇ، ياقۇپ بۇقابەگ بىلەن ئابدۇسەمى بەگ  
مۇشتلىشىپ قاپتىمىش.
- ياقەي مۇشتلاشماپتۇ، قىزىرىشىپ قاپتۇ.
- ئىشقىلىپ نېمىلا بولمىسۇن سۇلتان يۈنۈسخان ئالىي-  
لىرى لەشكەر تارتىپ كېلىدىغان بولسا بىزگە ياخشىلىق يوق.
- ئابدۇسەمى بەگ قالماق خانلىرىدىن كۆمەك تەلەپ قىپ-  
تىمىش.
- قالماق لەشكەرلىرى تۇرپانغا قاراپ كېلىۋېتىپتىمىش.
- قالماق كەلسىمۇ ئوخشاش، بولغۇلۇق ئاۋامغا بولىدۇ.
- ياغى بولدى دېمەك — ئاپەت بولدى دېمەك.
- راست، ياغىنىڭ ئاپىتى يامان.
- بۇلاڭ — تالاڭغا ئۇچرايمىز.
- قەتلىئام<sup>①</sup> قىلمىسىلا بەختىمىز دېسەك بولىدۇ.

① قەتلىئام — قىرغىن.



— يۈنۈسخان ئالىيلىرى بەكمۇ مېھرىبانمىش.  
 — قەشقەر، ئاقسۇلارنى قولغا ئالغاندىمۇ لەشكەرلىرىنىڭ  
 بۇلاڭ - تالاڭ قىلىشلىرىغا يول قويماپتىمىش.  
 — ئەل - يۇرتقا يەتتە كۈن ئاش بېرىپ خاتىرجەملىك جا -  
 كارلاپتىمىش.

— لېكىن تۇرپان ئول شەھەرلەرگە ئوخشىمايدۇ.  
 — نېمىسى ئوخشىمايدۇ؟

— ئەمىر - بەگلىرى ئوخشىمايدۇ.

— راست، ياقۇپ بۇقابەگ بىلەن ئابدۇسەمى بەگ ئاللىقاچان  
 يۈنۈسخان ئالىيلىرىغا ئىتائەت قىلىشتىن باش تارتىپ قىلىچ يا -  
 لىڭاچلاپ بولدى. بۇ بىر بالايىئاپەتنىڭ بېشارىتى.  
 — ياراتقان ئاللاھ ئىكەم ئول ئەمىر - بەگلەرنىڭ كۆڭلىگە  
 ئىنساب بېرەر.

— شۇنچە يىللاردىن بۇيان تۇرپاندا ئاسايىشلىق ھۆكۈم  
 سۈردى. ھېلى ھەم پەرۋەردىگارنىڭ رەھىم - شەپقىتى باردۇر.  
 — تۇرپاندا ئەسھابۇل كەھفى مازار غوجام بار.  
 — مازار - ماشايىخلار قوغدار ئىلاھىم.  
 — بېرىپ تاۋاپ قىلىپ كېلەيلى.  
 — بېشىمىزغا كېلىۋاتقان بالايىئاپەتنى دەپنى قىلىشنى تە -  
 لەيلى.

— ئۆزىمىزگە مەھكەم بولايلى.

— مال - دۇنيالىرىمىزغا ھېزى بولايلى.

— خانزادە كېپەك سۇلتان ئالىيلىرى تېخى كىچىك، سەل -  
 تەنەتنىڭ ھۆددىسىدىن چىقالمايدۇ.

— ئاشۇ ئاغزىدىن ئوغۇز سۈتى كەتمىگەن بالىنىڭ كاساپىد -  
 تىگە كېتەرمىزمۇ؟

— خەپشۈك! ئۇنىلىرىنى پەس قىلسىلا. پايلاقچىلار ئاڭلاپ

قالسا يەتمىش پۈشتىلىرىنى قۇرۇتۇۋېتىدۇ.

— خۇدايىم پاناھىدا ساقلار.





... —

ھەئە، تۇرپان شەھىرىلا ئەمەس، تۇرپان ئەمىر مەھكىمىسىمۇ كۆرۈنۈشتە بەكمۇ تىنچ، خاتىرجەم كۆرۈنگىنى بىلەن، ئەمەلىيەتتە تە چوڭ - كىچىك ئەمىر - بەگلەردىن تارتىپ ئاددىي خىزمەت - كارلارغىچە ھەممىسىنىڭ كۆڭلى دەككە - دۈككىدە ئىدى. ئابدۇ - سەمى بەگ تۇرپانغا كەلگەندىن كېيىن خانزادە كېپەك سۇلتانىنى ئاق كىگىزدە ئولتۇرغۇزۇپ رەسمىي خانلىق جاكارلىغانىدى. بار - لىق ئەمىر - بەگلەر ھەر كۈنى ئوردا يوسۇنى بويىچە خانزادە كې - پەك سۇلتانغا سالام بېرىش ئۈچۈن ساراينغا يىغىلاتتى. مەھرەملى - رىنىڭ ئەتىگەندە ئويغىتىپ كىيىندۈرۈشلىرىدىن نارازى بولغان خانزادە گاھى يىغلاپ، گاھى غەلۋە قىلغىنىچە ساراينغا كىرىپ ئە - مىرلەرنىڭ سالامىنى قوبۇل قىلاتتى، كۆپىنچە ۋاقىتلاردا تەختتە ئولتۇرغىنىچە يەنە ئۇيقۇغا كېتەتتى. ئۇنى ئالداپ، پەپىلەپ يۈرۈپ تەختتە ئولتۇرغۇزغان ئابدۇسەمى بەگ بۇ بالا پادىشاھقا ۋاكالىتەن سەلتەنەت ئىشلىرىنى بىر ياقلىق قىلىشقا كىرىشەتتى. ئۇنىڭ پە - پىلەشلىرى، ئويۇنچۇق، ئاتلىق - تۈرۈملەرنى تۇتقۇزۇپ ئالداش - لىرى باشقا ئەمىرلەرگە تولىمۇ كۈلكىلىك تۇيۇلاتتى. تۇرپان ئە - مىرى ياقۇپ بۇقابەگ بولسا بۇ ئىشلارغا پەرۋاسىز قارايتتى. ئۇ نە خانزادىنى پەپىلىمەيتتى، نە قول ئاستىدىكى ئەمىرلەرگە قىر كۆرسىتىپ پەرمان چۈشۈرمەيتتى، نە ھەممە ئىشقا شاپاشلاپ يۈرگەن ئابدۇسەمى بەگكە پەرمانبەردارلىق قىلمايتتى. ئۇنىڭ بۇ ئىشلارنى ئانچە ياقۇتۇرۇپ كەتمىگەنلىكىنى چىراي - تۇرقىدىن بىلىۋالماق تەس ئەمەس ئىدى.

لەشكەر جۇغلاش، ئوزۇق - تۈلۈك غەملەش، ئۇرۇشقا تەييار - لىق قىلىش ئىشلىرى بىلەن پايىپتەك بولۇپ يۈرگەن ئابدۇسەمى بەگ باشقا ئەمىرلەرگە گۈر - گۈر ۋارقىرىغىنى بىلەن ياقۇپ بۇ - قابەگكە ئېھتىيات بىلەن مۇئامىلە قىلاتتى. خانزادە كېپەك سۇل - تان نامىدىن چۈشۈرگەن ھەر بىر پەرماننى ئىمكان بار بۇ ئەمىر - نىڭ مەسلىھەتگە سېلىشقا تىرىشاتتى. چۈنكى، ياقۇپ بۇقابەگ



تېخچىلا تۇرپاندىكى خان لەشكەرلىرىنى باشقۇرۇش ھوقۇقىنى قولىدا مەھكەم تۇتۇپ تۇرۇۋاتاتتى. ئابدۇسەمى بەگ ھەرقانچە قىد- لىپمۇ ئاقسۇدىن باشلاپ كەلگەن ئۈچ مىڭ لەشكىرى بىلەن بۇ لەشكەرلەرنى بىرلەشتۈرۈش مۇددىئاسىغا يېتەلمىگەندى. ئىككى ئەمىرنىڭ يوشۇرۇن تىرىكشىشى باشقا ئەمىرلەر ئىچىدە بۆلۈنۈش پەيدا قىلغانىدى. تەختتە ناۋات شوراپ ئولتۇرغان خانزادە كېپەك سۇلتاننىڭ بۇ ئەھۋالنى بىلگۈچىلىكى يوق ئىدى. يېقىندىن بېرى يېڭىدىن ئېلىنغان لەشكەرلەرمۇ ئىككى ئەمىرنىڭ ئىگىدارچىلىد- قىدىكى لەشكەرگاھتا ئايرىم - ئايرىم مەشىقلىنىۋاتاتتى. ئىلىنى بېسىۋالغان موڭغۇل سەركەردىسى ئاماسانچى تايشى ئابدۇسەمى مىرزىغا ياردەملىشىشكە ۋەدە بېرىپ جاۋاب خەت ئەۋەتكىنى بى- لەن، تېخچە ھەمدەمگە كېلىدىغان لەشكەرلەردىن شەپە يوق ئى- دى. ھەر ئىككى ئەمىر بىر - بىرىنىڭ قەسىرىگە يوشۇرۇن جا- سۇسلارنى كىرگۈزۈشكەن، ئېھتىيات تەدبىرلىرىنى كۆرۈشكەن- دى.



※ ※ ※

ئېغىر ئەلياتقۇ مەھەل.

ئەمىر ياقۇپ بۇقابەگ قەسىرىنىڭ ئوتتۇرا سارىيىغا جايلاش- قان خابگاھقا نۆكەر، مۇلازىملىرىنى ئالماي يالغۇز كەلگەن بىر- قانچە ئەمىرلەر داستىخانغا تىزىلغان مول نازۇ نېمەتلەرگە ئىش- تىھاسىز قاراپ قويۇپ جىمجىت ئولتۇرۇشاتتى. بۇلار ياقۇپ بۇقا- بەگنىڭ ئىشەنچلىك ئەمىرلىرى ئىدى. شۇ تاپتا ئۇلار ئۆزلىرىنىڭ تۇيۇقسىز چاقىرتىلىشىنىڭ سەۋەبىنى بىلىشمەيتتى. ياقۇپ بۇقا- بەگ بولسا ھە دېگەندە مەقسىتىنى ئاشكارىلىماي ئۇلارنى يەپ - ئىچىشكە زورلايتتى.

— كېچە بىرگاخ<sup>①</sup> بولۇپ قالدى، — دېدى لەشكىرىي دىۋان.

① گاخ — ۋاق (تۇرپان شېۋىسى).

نىڭ ئورۇنباھار سەركەردىسى سېتىۋالدى بەگ بەستلىك گەۋدە -  
سنى بىر ئاز قىمىرلىتىپ قويۇپ، — ئەمىر جانابلىرىنىڭ تۇ -  
يۇقسىز چاقىرتىشى سەۋەبىسىز بولمىسا كېرەك.

ياقۇپ بۇقايەگ سۈرلۈك چىرايغا سۇس كۈلكە يۈگۈرتتى،  
ئاندىن قوينىدىن بىر پارچە خەتنى ئالدىرماي ئېلىپ بىرقۇر زەن  
سېلىۋەتكەندىن كېيىن سېتىۋالدى بەگكە تەڭلىدى.

— سۇلتان يۇنۇسخان ئالىيلرىنىڭ مەخپىي مەكتۇپىنى  
ئىككى كۈندىن بېرى يېنىمدا ساقلاۋاتىمەن. ئاڭال جانابى ئەمىر -  
لەر كۆرۈپ چىققاي، ئاندىن تۇيۇقسىز كېڭەشكە چاقىرتىشىمنىڭ  
سەۋەبىنى بايان قىلاي.

ئولتۇرغانلارنىڭ ھەممىسى سەركەردە سېتىۋالدى بەگنىڭ  
قوللىدىكى خەتكە بويۇنداپ قاراشتى. سۇلتان يۇنۇسخاننىڭ مەخ -  
پىي مەكتۇپى ئۇلارغا تولمۇ تاسادىپىي تۇيۇلغانىدى. خانزادە كې -  
پەك سۇلتان بىلەن ئابدۇسەمى بەگ تۇرپانغا كەلگەندىن بېرى  
ئۇلار بۇنداق خۇپىيانە يىغىلىشلارنى پات - پات ئويۇشتۇرۇپ،  
خانزادىنى دەستەك قىلىپ تۇرپاننىڭ مەمۇرىي - لەشكەرىي ھو -  
قۇقىنى چاڭگىلىغا ئېلىۋېلىشقا ئورۇنۇۋاتقان ئابدۇسەمى بەگكە  
قانداق تاقابىل تۇرۇش، ئۇنى قانداق چەكلەش، ئۆزلىرىنىڭ ھو -  
قۇق تەسىرىنى قانداق ساقلاپ قېلىش ھەققىدە پات - پات مەسلىد -  
ھەت قىلىشاتتى. ئەمما بىرەر قېتىممۇ سۇلتان يۇنۇسخان بىلەن  
خەت - ئالاقە قىلىش ئىشىنى مەسلىھەتلەشمىگەنىدى. چۈنكى،  
ئۇلار مەرھۇم سۇلتان ئىسمان بۇغاخان ۋە دوستمۇھەممەدخانغا  
بولغان ساداقىتىنى بىلدۈرۈش ئۈچۈن خانزادە كېپەك سۇلتاننى  
تەختتە ئولتۇرغۇزۇشنى ياقلايتتى. شۇڭا بۇ خەت ئۇلارغا تاساد -  
پىي تۇيۇلغانىدى.

— سەركەردە سېتىۋالدى بەگ، شاھانە مەكتۇپىنى ئۈنلۈك  
ئوقۇسۇنلار. باشقىلارمۇ خەۋەردار بولغاي.

سېتىۋالدى بەگ قەددىنى رۇسلاپ، شام يورۇقىدا خەتنى ئو -  
قۇشقا كىرىشتى:



«بىسىمىلاھىر رەھمانىر رەھىم  
ئەسسالامۇ ئەلەيكۇم، بىز لەركىم بۈيۈك موغۇلىستان  
سەلتەنەتنىڭ يېگانە تەخت ساھىبى سۇلتان يۈنۈسخاندىن  
ئەۋلادى ئاھالىمىز بولمىش تۇرپان ۋىلايىتىنىڭ ئەمرى —  
شىر مەسەللىك، باھادىر سۈپەتلىك ياقۇپ بۇقابەگكە ھەمدە  
ئۇنىڭ ساداقەتمەن ئەمىر — سەركەردىلىرىگە يېتىپ مەلۇم  
بولغاي.

بارلىق ھەمدۇ سانا جاھاننى ياراتقۇچى يېگانە قۇدرەت  
ئىگىسى ئاللاھقا خاستۇر. ئۇ ئاسمان — زېمىننى ياراتقۇچى  
ھەمدە بىز لەركىم ئاجىز بەندىلىرىگە رىزىق ئاتا قىلغۇچى —  
دۇر. ھېچ نەرسە ئۇنىڭغا سىر ئەمەستۇر. ئول جانابى ئاللاھ  
چەكسىز مەرھەمەت ئاتا قىلىپ، ئاتا مىراس زېمىنىمىز بۇ —  
يۈك موغۇلىستان سەلتەنەتنى بىزگە تاپشۇردى ۋە بارلىق  
ئەغىيارلىرىمىزنى ئادالەت قىلىچىمىزنىڭ سايىسىغا باش  
ئەگكۈزدى. شۇنداقلا بول تەسەررۇپنا زىيان — زەخمەت، ما —  
لىمانچىلىق، ئىسيان — تەپرىقە كەبى قىلمىشلارنىڭ يۈز  
بېرىشىنىڭ ئالدىنى ئېلىپ، ئەل — يۇرتنى ئاسايىشلىققا،  
ئاۋام — رەئىيەتنى خاتىرجەملىككە ئېرىشتۈرۈشىمىزگە ئە —  
مىر قىلدى. ھەرقاچان، ھەر زامان رەببىمىز (ئۇنىڭغا ھەم —  
دۇسانلار بولسۇن) بىر قوۋمدىن بىر كىشىنى دىلخاھلاپ  
ئۇنىڭغا خان — سۇلتانلىق شاپائىتىنى تەسەددۇق قىلىدۇ  
ھەمدە سەلتەنەت تىزگىنىنى، دۇنيا مەئىشتىنى ۋە رەئىد —  
يەتنىڭ بەخت — ساغادىتىنى ئۇنىڭغا تاپشۇرىدۇ. پەرۋەردى —  
گار ئول ھۆكۈمدارغا بۇزۇقچىلىقنى تۈگىتىش، مالىماننى  
تىنچىتىش، دەۋا — دەستۇرغا ئادىل ھۆكۈم چىقىرىش، ئادا —  
لەتكە ھامىي بولۇش، ئەلگە تىنچلىق، ئاسايىشلىق ئورنىد —  
تىشىنى كۆڭلىگە سالىدۇ. مانا مەن ئول رەببىمىزنىڭ شاپا —  
ئىتىگە ئېرىشكەن تەخت ساھىبىدۇرمەن.  
نەق گەپكە كەلسەم، مۇناپىق ئەمىر ئابدۇسەمى بەگ



جانابى ھەقىنىڭ پەرمانىغا خىلاپلىق قىلىپ، مېنىڭ سەلتە -  
 نەتمىگە ئىتائەت گەردىنىنى سۇنۇشتىن باش تارتىپ، گۆ -  
 دەك خانزادە كېپەك سۇلتاننى دەستەك قىلىپ، تۇرپاندا  
 ئىسيان تۇغىنى لەپىلدەتتىشكە كىرىشىۋاتىدۇ. خانزادە تېخى  
 گۆدەك، جاھاننىڭ، سەلتەنەتنىڭ ئىشلىرىنى بىلمەيدۇ. بۇ -  
 نىڭ ھەممىسى ئاشۇ ئابدۇسەمى بەگنىڭ قارا نىيىتىدۇر. ئۇ  
 خانزادە ئارقىلىق ساداقەتمەن ئەمىر - سەركەردىلەرنى، ئاد -  
 دىي لەشكەر، ئاۋامنى قۇتۇرتىپ سەلتەنەتمىگە پۈت ئاتماق -  
 چى ۋە تاجۇ تەختنى ئۆزى ئوڭچە ئىگىلىۋالماقچى. ئەۋەتكەن  
 مەكتۇپلىرىدىن پاك دىل، ساداقەتمەن ئىكەنلىكلىرىنى  
 بىلىدىم، ھەم ئول ئاسىغا ئەگەشمەيدىغانلىقلىرىغا ئىشەن -  
 دىم. رەببىمىز ئۆزىنىڭ شەكتىن خالىي كىتابىدا: ئاللاھ -  
 قا، پەيغەمبەرلەرگە ۋە ئۆزۇڭلاردىن بولغان ئىش باشقۇرغۇ -  
 چىلارغا ئىتائەت قىلىڭلار، دېگەن. ئەۋەتتە قۇرئان كەرىم -  
 دىكى بۇ سۆزنى ئۆزلەمۇ بىلىدىلا. شۇڭا شۇنى ئاگاھلاندى -  
 رىمەنكى، ئۆزلە ۋە ئۆزلىرىنىڭ ساداقەتمەن ئەمىر - سە -  
 كەردىلىرى ھىدايەتنى ئىزدەسە، ھەقىقەتكە ئىنتىلسە ئول  
 ئاسىيلارغا، مۇناپىقلارغا ئەگەشمەي، بىزەرگە ئەگەشكەي.  
 مەلۇمكى، مەرھۇم سۇلتان دوستمۇھەممەدخان ئادا -  
 لەتسىزلىكى، ئىل - رەئىيەتكە سالغان ھېسابسىز زۇلۇمى  
 بەدىلىگە ئاللاھنىڭ دەرگاھىغا پاسىق پېتى كەتتى. مەھ -  
 شەرگاھتا ھۆددىسىدىن چىقالمىغان ئادالەتسىز سەلتەنەت -  
 دىن ھېساب بېرىدۇ. ھۆكۈمدار بولغۇچى ئادالەتنى ئىبادەت -  
 تىن ئۇستۇن قويۇشى، ئاۋام - رەئىيەتكە زۇلۇم قىلىشتىن  
 ھايا قىلىشى، ئەمىر - بەگلىرىنى ھىمايە قىلىشى، ئاسىر -  
 شى ۋە ئۇلارغا كۆيۈنۈشى، رىيازەت يەتكۈزمەسلىكى لازىم  
 ئىدى. شۇنداق قىلالىغان ھۆكۈمدارنىڭ ھىممىتى تېگىش -  
 لىك مېۋە بېرىدۇ. سەلتەنەتنى ئەبەدىلىك بەد مۇستەھكەم بو -  
 لىدۇ ۋە روناق تېپىپ گۈللەيدۇ. ئەلكۈنمۇ ئۇنىڭغا قارىغىش



ياغدۇرمايدۇ، تەشەككۈر ئېيتىدۇ. مانا بۇ ئاللاھنىڭ ئىرادىسىدۇر.

لېكىن مۇناپىق ئابدۇسەمى بەگ ئول پاسىق سۇلتاننىڭ خانزادىسىنى ھىمايە قىلىپ تەڭرى ئىرادىسىگە قارشى چىقتى ھەمدە بالايىئاپەت ئوتىنى تۇرپاندىكى ئۆزلە قاتارلىق ساداقەتمەن ئەمىر - بەگلەرگە، بىگۇناھ رەئىيەتكە تۇتاشتۇرماقچى بولۇۋاتىدۇ. شۈبھىسىزكى، ئاللاھنىڭ جازاسى ئول ئاسىيلارغا لايىق، ئاللاھ ئۇلارنىڭ ئۆز ئىش باشقۇرغۇچىلىرىغا ئىتائەت قىلىشتىن باش تارتقان گۇناھلىرى ھېسابىغا، ئۇلارنى رەھىمىتىگە مۇيەسسەر بولۇشتىن تەرك ئېتىدۇ. كېسىپ ئېيتىمەنكى، ناۋادا ئىسيان شەمشىرى قەندىن سۇغۇرۇلسا، ئادالەت شەمشىرى ئۇلارنىڭ پاسىق قەندى بىلەن يەر يۈزىنى بويىدۇ. بۇ پاسىق ئاسىيلار گۇناھ قەلمۇتقان مەزگىلدە ساپ دىل كىشىلەرمۇ، بىگۇناھ رەئىيەت - مۇبۇ مالماننىڭ قۇربانى بولۇپ كېتىشى مۇمكىن. چۈنكى، ئوت كەتسە ھۆل - قۇرۇق نەرسىلەرنىڭ ھەممىسى كۆيۈپ كېتىدۇ. بۇنىڭ سەۋەبى شولكى، ھۆل ئوتتۇن قۇرۇق ئوتونغا يېقىن تۇرۇپ قالغانلىقىدا.

مۇددىئا - كالاڭلىرىمنى مۇشۇنچىلىك بىلدۈرەي. قانداق قىلىشنى ئۆزلىرى بىلۈرلە. ئايغاقچىلارنىڭ يەتكۈزگەن ئىشەنچلىك ئاخبارىتىدىن قارىغاندا، موڭغۇللارنىڭ كاتتىسى ئاماسانچى تايشى دادىسى ئىسان تايشىنىڭ مەرھۇم جەننەتلىك خان ئاتام سۇلتان ئۇۋەيسخان ئالىيلىرىغا بەرگەن قەسەم - ۋەدىسىنى بۇزۇپ، ئىككى ئىل ئوتتۇرىسىدىكى ئۆز ئارا تەئەررۈز قىلىشماسلىق ئەھدىنامىسىنى يىرتىپ تاشلاپ، ئىلى دەريا ۋادىسىغا لەشكەر تارتىپ كىرىپتۇ. مۇناپىق ئابدۇسەمى بەگ بولسا خانزادە كېپەك سۇلتان نامىدىن ئول باسقۇنچىلارغا يالۋاچ<sup>①</sup> ئەۋەتىپ ئىتتىپاق تۇتۇپتۇ.

① يالۋاچ - ئەلچى.





زۇپ، بۈيۈك سەلتەنەتلىرىمىزنى خاراب قىلىش كويىغا چۈ-  
شۈپتۇ. ئەسلىدە قىشنى تىنچ - ئامان ئۆتكۈزۈۋېتىپ ئان-  
دىن لەشكەر تارتىشنى ئويلىغانىدىم. بىراق باسقۇنچىلار بى-  
لەن مۇناپىقلارنىڭ بىرلىشىۋېلىشى سەۋر قاچامنى تاشتۇر-  
دى. بەلكىم ئۆزلە ئۆشۈپ تەكلىپنى تاپشۇرۇۋالغاندا مەن  
ئادالەت شەمشىرىنى كۆتۈرگەن سەركەردە - لەشكەرلەر بى-  
لەن ئاللىقاچان يولغا چىقىپ بولۇرمەن. ئاللاھ نېسىپ  
قىلسا ئۆزلە ساداقەتمەن ئەمىرىم بىلەن دوستلۇق داستى-  
خىنىدا جەم بولۇپ، ئەقىدە شەرىپىنى تېتىشىنى بەكمۇ  
خالايمەن.

ياراتقان قۇدرەت ئىگىسى ھەممىمىزنى مۇراد - مەق-  
سىتىمىزگە يەتكۈزگەي. نامە تامام ۋەسسالام.  
بۈيۈك سەلتەنەت پاسىبانى سۇلتان يۈنۈسخاندىن دەپ  
بىلۈرلە.

ئامىن.»

خابگاھنىڭ ئىچىنى بىرپەس سۈكۈت قاپلىدى. ئەمىر ياقۇپ  
بۇقايەگ سورۇن ئەھلىگە بىرقۇر قارىۋالغاندىن كېيىن گېلىنى  
قىرىپ قويۇپ سۆز باشلىدى:

— ئۆشۈپ مەكتۈپنى سۇلتان يۈنۈسخان ئالىيلىرىنىڭ ئاي-  
خاقچىسى بۇرناكۇن پېشىندىن كېيىن قولۇمغا تەگكۈزگەندى.  
ئىككى كۈندىن بېرى قاتتىق ئويلىنىدىم. ئاخىرى ھەر بىرلىرىنىمۇ  
خەۋەردار قىلىپ باھەسلىمەت ئىش قىلايلى دەپ بۈگۈن بىتۈيۈق  
چاقىرتىشىم. شاھانە مەكتۈپنىڭ مەزمۇنىدىن خەۋەر تېپىشتىلا.  
ئوردىدىكى ئەھۋال، ئەمىر ئابدۇسەمى بەگنىڭ پەيلى ھەممىلىرىگە  
مۇنۇ تاۋاقتىكى ئاشتەكلا ئايان. گەرچە سۇلتان يۈنۈسخان ئالىي-  
لىرى شاھانە مەكتۈپىدا بىزگە ئۇنى قىل، بۇنى قىل دەپ پەرمان  
بەرمىگەن بولسىمۇ، نېمە قىلىشىمىز كېرەكلىكىدىن بېشارەت  
بېرىپتۇ. ئاقىلغا ئىشارە، نادانغا جۇۋالدۇرۇز دېگەن گەپ بار ئە-

مەسمۇ.

— دەپ باقسىلا ئەمىر جانابلىرى، ئەمدى قانداق قىلساق بو-  
لۇر؟ — سورىدى سەركەردە سېتىۋالدى بەگ كۆزىنى مەكتۈپتىن  
ئۆز مەي.

— ھەر بىرلىرىنىڭ مەسلىھەتىگە قارايمەن.

ئەمىرلەر يەنە بىرپەس جىمىپ كېتىشتى.

— كۆڭلۈمدىكىنى دېسەم، مېنىڭ قۇرۇق ئوتۇننىڭ يېنىدە-

كى ھۆل ئوتۇن بولغۇم يوق، — دېدى ياقۇپ بۇقابەگ.

— كەمىنلىرىمۇ ھەم شۇ، — دېدى سېتىۋالدى بەگ، —

ئابدۇسەمى بەگنىڭ نىيەت - پەيلى ھەممىمىزگە ئايان ئىدى.

بىراق ئۇنىڭ قالماق كاتتىسى ئاماسانچى تايىشى بىلەن تىل بە-

رىكتۈرۈۋالغىنىدىن خەۋىرىمىز يوقكەن.

— ئۇنىڭ كۆڭلىدە يەنە قانداق شۇملۇقلىرى بار، بۇنىسىمۇ

بىزگە قاراڭغۇ.

— خانزادە كېپەك سۇلتاننى ھىمايە قىلىمىز دەپ قالماقلار

بىلەن بىرلەشسەك ئىل ايۇرتىنىڭ لەنتىگە قالىمىز.

— سانقىن بولۇپ قالىمىز.

— سۇلتان يۇنۇسخانمۇ مەرھۇم سۇلتان ئۇۋەيسخان ئالىي-

لىرىنىڭ ئۆز پۇشتى. تەخت - سەلتەنەتتە ئۇنىڭمۇ ھەققى - نې-

سىۋىسى بار. ئۇنىڭغا قارشى تۇرۇش ئۈچۈن ئەلگە ياتلارنى باشلاپ

كەلسەك سەركەردىلىك شەۋكىتىمىزگە داغ چۈشۈرۈۋالىمىز.

— ئۇنىڭدىن سۇلتان يۇنۇسخان ئالىيلىرىغا ئىتائەت گەر -

دىنىمىزنى سۇنغىنىمىزنىڭ ئەۋزەل.

ياقۇپ بۇقابەگ ئەمىرلىرىنىڭ بىر نىيەتكە كەلگىنىنى كۆ-

رۇپ خېلىلا خاتىرجەم بولدى.

— ئەگەر ھەممىمىزدە ئەينى شۇ مۇددەتتا بولسا، سۇلتان يۇ-

نۇسخان ئالىيلىرىنىڭ تۇرپانغا كېلىشىنى ساقلاپ تۇرماي، ئاڧ-

دۇسەمى بەگنىڭ ئىشىنى بىر تەرەپ قىلغاچ تۇرايلى، — دېدى ئۇ

ئەسلىي مەقسىتىنى ئاشكارىلاپ، — ناۋادا ئابدۇسەمى بەگ سۇلتان



يۇنۇسخان ئالىيلرىنىڭ شەپسىنى سېزىپ قالسا پەخەس بولۇپ قالىدۇ. ئول چاغدا قول سالمىقىمىز تەسكە چۈشۈدۇ.

— بىزنىمۇ ئوتقا تەڭ سۆرەپ كىرىدۇ، — دېدى سەرگەر. دە سېتىۋالدى بەگ، — قۇرۇق ئوتۇننىڭ يېنىدىكى ھۆل ئوتۇن بولمىز. — دە، ھېچقايسىمىز ئامان قالمايمىز.

— ئىلگىرىكىلەر بۈگۈنكى ئىشنى ئەتگە قويما دەپتە. كەن، — دېدى ياقۇپ بۇقبا بەگ ھاياجىنىنى بېسىۋېلىپ، — ئا. — دۇسەمى بەگ نەچچە كۈندىن بېرى ھە دېسە ئوردا مۇھاپىزەتچىلىد.

رى ھۇرۇن، چېچەن ئەمەس دېگەن باھاننى كۆرسىتىپ، ئۇلارنى ئالماشتۇرۇۋېتىش كويىغا چۈشۈۋاتىدۇ. سەل — پەللا بوشاڭلىق قىلسام، ئۆزىنىڭ لەشكەرلىرىنى ئوردىغا ئەكىرمەكچى. ئەتە —

ئۆگۈنگىچە بۇ مۇددىئاسىنى ئەمەلگە ئاشۇرماي بولدى قىلمايدىغان. دەك قىلىدۇ. ئەگەر شۇنداق بولۇپ قالسا بىزنىڭ ئىشىمىز تېخىد. مۇ تەسلىشىدۇ، بەلكىم ئوردا مۇھاپىزەتچىلىرىنى ئالماشتۇرۇۋال.

غاندىن كېيىن بىزنىمۇ ئامان قويماستىكى مۇمكىن. شۇڭلاشقا بۇ ئىشنى ئەتىدىن قالدۇرماي جۈندەيلى. سەرگەردە سېتىۋالدى بەگ ئەتە بامداتتىن يېنىپلا بارلىق لەشكەرلىرىمىزنى قوراللاندىرۇپ،

كۈنگەي لەشكەرگاھتىكى ئابدۇسەمى بەگنىڭ لەشكەرلىرىنى ئىس. كەنجىگە ئالسىلا. مەن ئوردا مۇھاپىزەت قوشۇنىنى باشلاپ ئەتە. گەندە خانزادە بىلەن قوبۇلغا چىققان ئابدۇسەمى بەگنى بىر تەرەپ قىلاي. ئىشلار تېز، تەرتىپلىك، پۇختا بولسۇن. سەرگەردە مەڭلىك

نىياز، كامالدىدىن مىڭ بېگى، مىرزا ئەسرا مىڭ بېگى سېتىۋالدى بەگكە ھەمدەمە بولسۇنلا. قالغانلار مەن بىلەن بىللە ئوردىغا كىرسۇنلا، ئۆزلە، — دېدى ياقۇپ بۇقبا بەگ ئوردا مۇھاپىزەتچىلەر قوشۇنىنىڭ سەرگەردىسى ئالماس بەگكە قاراپ، — ئەتە ئەتگەن

ئەڭ ئىشەنچلىك ياساۋۇلدىن يۈزنى تاللاپ ساراينىڭ ئەتراپىغا ئو. رۇنلاشتۇرسۇنلا. كۈتۈلمىگەن ۋەقە يۈز بېرىپ قارشىلاشقۇچىلار چىقىپ قالسا، دەرھال ھۇجۇمغا ئۆتۈشكە پەرمان بەرسۇنلا.

— باش ئۈستىگە! — دېيىشتى ئەمىرلەر پەرمانبەردارلىق



بىلدۈرۈپ.

— خانزادە كېپەك سۇلتاننى قانداق قىلىمىز؟ — سورىدى  
سەر كەردىسى سېتىۋالدى بەگ.

— خانزادە كىچىك، قولىدىن ھېچ ئىش كەلمەيدۇ. ئەمما  
باشقىلارنىڭ خانزادىنى ئوردىدىن ئېلىپ چىقىپ كېتىشىدىن  
قاتتىق ئېھتىيات قىلايلى. ئۇنى يۈنۈسخان ئالىلىرى ئۆزى بىر  
تەرەپ قىلغاي.

مەسلىھەتنى پىشۇرۇپ بولغان ئەمىرلەر ئالدىراپ - تېنەپ  
تارقاشتى.

※ ※ ※



سەھەر.

ناشتىدىن كېيىن ئالدىراپ - تېنەپ ئوردىغا كەلگەن ئەمىر -  
لەر بىر - بىرلەپ ساراينغا جەم بولغانىدى. ھەرقاچان ساراينغا بە -  
رىنچى بولۇپ كېلىشكە ئادەتلەنگەن ئابدۇسەمى بەگ بۈگۈنمۇ  
كۈندىكى ئادىتى بويىچە سارايدا باشقا ئەمىرلەرنىڭ كېلىشىنى  
سەۋرچانلىق بىلەن كۈتۈپ ئولتۇراتتى، تۇرقىدىن نېمىگدۇر بە -  
تاقت بولغانلىقى بىلىنىپ تۇراتتى. يېقىندىن بېرى خانزادە كە -  
پەك سۇلتان تولا قەغىش قىلىپ ئورنىدىن تۇرغىلى ئۈنمىغاچقا  
ھەمدە ئۇنى مەجبۇرلاپ ئاچىققان تەقدىردىمۇ ئۇيقۇسىنى ئاچالماي  
گاھى مۈگدەپ، گاھى يىغلاپ جاپا سالغاچقا، بۇنى ئاۋازچىلىق دەپ  
بىلگەن ئابدۇسەمى بەگ مۇھىم قارارلارنى جاكارلىمىسا خانزادىنى  
قوبۇلغا چىقىشقا زورلىمايدىغان بولۇپ قالغانىدى. دېمىسىمۇ ئەم -  
دىلا يەتتە ياشنىڭ قارىسىنى ئالاي دەپ قالغان خانزادە سەھەر تۇ -  
رۇشقا ئادەتلىنەلمىگەنىدى. ئۇنى مىڭ بىر جاپادا ئويغىتىپ،  
ئالداپ - سىلاپ كىيىندۈرۈپ ئاچىقىپ تەختتە ئولتۇرغۇزغان  
تەقدىردىمۇ يىغلاپ ساراينى بېشىغا كىيەتتى. لېكىن بۈگۈن ئا -  
دۇسەمى بەگ مەھرەملىرىگە خانزادىنى ساراينغا ئاچىقىشىنى بۇيرۇ -

غانىدى. ئەمما خېلى ۋاقىت ئۆتكەن بولسىمۇ، تېخىچىلا خانزادە -  
نىڭ قارىسى كۆرۈنمەيتتى. ئەمىرلەر بولسا زېرىككىنىنى بىلدۈ -  
رۈشۈپ قەستەن ئەسنشەتتى. گاهىلىرى پىچىرلىشىپ پاراڭغا  
چۈشكەنىدى. شۇ ئاپتا ئوردىغا كۈندىكىدىن سەھەر كەلگەن ياقۇپ  
بۇقابەگمۇ خانزادە كېپەك سۇلتاننىڭ ساراىغا تېزرەك كىرىشىگە  
تەقەززا بولۇپ ئولتۇراتتى.

پايپاسلاپ كىرگەن مەھرەم ئابدۇسەمى بەگنىڭ ئالدىغا كې -  
لىپ قول باغلىدى:

— مەلۇم بولغاي، خان ئالىيلىرى يىغلاپ قەغىش قىلىپ  
كىيىم كىيگىلى ئۈنمايۋاتىدۇ. زورلاشقا پېتىنالمىدۇق.

ئابدۇسەمى بەگ قاپقىنى تۈردى:

— خانىش ئايىمغا مەلۇم قىلىمىدىڭلارمۇ؟

— ئۇنداق قىلماپتىمىز.

— مۇشۇنچىلىك ئىشنىمۇ مەن ئۆگىتىمەنمۇ؟ دەرھال خا -

نىش ئايىمغا خەۋەر قىلىڭلار، خان ئالىيلىرىنى كىيىندۈرۈپ  
بىللە ئېلىپ كەلسۇن.

ئابدۇسەمى بەگنىڭ كاتتا ھۆكۈمدارلاردەك بۇيرۇق چۈشۈ -

رۈشى ياقۇپ بۇقابەگنىڭ چىشىنى قېرىشتۇرۇپ قويغانىدى.

— خانزادىنى بۇنچە قىيناپ نېمە قىلىمىز، ئەمىر جانابلىد -

رى؟ — دېدى ئۇ قەستەن ئابدۇسەمى بەگنىڭ زىتىغا تېگىپ، —

ئوردىغا چىقىسىمۇ ئۇخلاپ بېرىدۇ شۇ.

— نېمە دېدىلە جانابى ئەمىر؟ — ئاچچىقىنى چىقىرىدىغانغا

باھانە تاپالماي تۇرغان ئابدۇسەمى بەگ بىردىنلا ھۈرپەيدى، —

ئوردىدا خانزادە مەۋجۇت ئەمەس، خان ئالىيلىرى بار. تەپ تارتماي

قىبلىگاھىمىزنى خانزادە دەۋاتىلىيا؟ بايقاپ سۆزلىسىلە - ھە، بۇ

دېگەن ئاسىيلىق.

— كېچىدىن سەگ<sup>①</sup> چۈشەپ قالمىغانلا جانابى ئەمىر. ئەتە -

گەندە قارا مۇشۇك كۆرسەتمىسىلمۇ بولۇر. كىمنىڭ ئاسىي،

① سەگ — ئىت.

كىمىنىڭ ئاسىي ئەمەسلىكى ئۆزلەگە ئايان. ئۆزلىرىنى كىم چاغلاپ قالدىلا، بايا كىمگە ھۆكۈم چۈشۈرۈۋاتىدىلا؟ خان ئالىيلىرى بىلەن دۆلەت ئانىسى بولمىش خانىش ئايىمغا ئاشۇنداق ھۆكۈم چۈشۈرمەيدىلا؟ ئۇنداقتا ئېيتسىلا، خان ئالىيلىرى نېمىگە ھېساب؟

ئابدۇسەمى بەگ غەزەپتىن بوغۇلۇپ قالدى. ئۇ بۈگۈن خانزا - دە كېپەك سۇلتانى تەختتە ئولتۇرغۇزۇپ قويۇپ، ئۇنىڭ نامىدا ئالدىن تەييارلاپ قويغان ئوردىنى مۇھاپىزەت قىلىدىغان نۆكەر - لەرنى ئالماشتۇرۇۋېتىش ھەققىدىكى يارلىقنى جاكارلىماقچى، نەچچە ئايدىن بېرى ئۆزىگە ئېگىلمەي كەلگەن مۇنۇ تۇرپان ئەمىرى ياقۇپ بۇقابەگنىڭ تەسىرىنى ئوردىدىن تازىلىماقچى بولغانىدى. ئوردا مۇھاپىزەتچىلەر قوشۇنى ياقۇپ بۇقابەگنىڭ قولىدا بولغاچقا ئۇنىڭدىن ئېھتىيات قىلىپ، يول قويۇپ كەلگەنىدى. ئۇ ئوردىنى تولۇق قولىغا ئېلىش، ياقۇپ بۇقابەگنىڭ ھوقۇق - ئىمتىيازىنى ئاجىزلىتىش ئۈچۈن بۈگۈن زور تەييارلىق بىلەن قەتئىي قارارغا كەلگەنىدى. قېرىشقاندا كە خانزادە كېپەك سۇلتاننىڭ قەغىش قىلىپ ئوردىغا چىققىلى ئۇنىمىسلىقى ئۇنىڭ ئاچچىقىنى كەلتۈرۈپ قويغانىدى.

«راست، خانزادە ئوردىغا چىققان تەقدىردىمۇ بىر بولسا مۈگ - دەپ ئولتۇرۇپ بېرىدۇ، بىر بولسا يىغلاپ قەغىش قىلىدۇ. ئۇندىن باشقا يەتتە ياشلىق بالىنىڭ قولىدىن نېمە ئىش كېلەتتى، ئۇنىڭ - دىن كۆرە ئۇنى ساقلاپ ئولتۇرغىچە يارلىقنى جاكارلاۋەرەيمەنمۇ؟ قولۇمدا خان يارلىقى بولغاندىكىن مۇنۇ ئەبگا ئەمىر ياقۇپ بۇقا - بەگ نېمە قىلالايتتى؟ يارلىققا قارشى چىقىشقا پېتىنسا بايامقى سۆزلىرى بىلەن قوشۇپ، خاننى كۆزگە ئىلماسلىق جىنايىتى بىلەن زىندانغا سالمامدىمەن؟ ئول چاغدا يولۇمدا توغرا تۇرۇۋالغان خەتەرلىك توسالغۇنى بىراقلا يوق قىلىمەن. باشقىلارمۇ غىڭ قىلالمايدۇ...»

— ئاغزىمغا كەلدى دەپ ئوردىدا پىتنە تېرىمىسىلا، — دېدى ئابدۇسەمى بەگ تەئەددى قىلىپ، — جانابى كېپەك سۇلتان ئالىي -



لىرى سەلتەنەتنىڭ يېگانە پاسىبانى، شەرئى سۇلتانمىزدۇر. بىز پەقەت مۆھتەرەم دۆلەت ئانىسى بولمىش شاھسانىيە ئالىيلىرىنىڭ ھاۋالىسىگە بىنائەن ئوردا ئىشلىرىغا قاراپ چىقىرىلدىمىز. شۇ - ئا خان ئالىيلىرىنى ئوردىغا تەكلىپ قىلدۇق. ئۆزلە بۇنى قانداق - تۇر خان ئالىيلىرىغا ھۆكۈم چۈشۈردى دەپ قۇتراتقۇلۇق قىلىۋا - تىدىلا.

— خوش، ئۇنداقتا خان ئالىيلىرىنىڭ تېخى بىر گۆدەك ئىكەنلىكىنى، سەلتەنەت ئىشلىرىنى بىلىپ كەتكۈچىلىكى يوقلۇ - قىنى بىلىپ تۇرۇپ، نېمىشقا ھە دەپسلا ئوردىغا چىقىشقا زورلاپ قىيىنايدىلا؟ خان ئالىيلىرىنى مەجبۇرلاپ ساراينغا چاقىرتقۇدەك قانداق زۆرۈرىيەت بار ئىدى جانابى ئەمىر؟  
ئابدۇسەمى بەگ بىرنەچچە دەقىقە ئويلىنىۋېلىپ ئېغىز ئاچ - تى:

— قولمىزدا خان ئالىيلىرىنىڭ مۆھۈرى بېسىلغان يارلىق بار. تۈنۈگۈن خانىش ئالىيلىرى بىلەن مەسلىھەتلىشىپ، ئول يار - لىقنى خان ئالىيلىرىنى دەر قەمتە قىلىپ جاكارلاشنى لايىق تاپقا - ندۇق. خەيرىيەت، خان ئالىيلىرى ئوردىغا چىقىشنى خالىمىغان بولسا، يارلىقنى جاكارلاۋېرەيلى ئەمەسە.  
ئابدۇسەمى بەگنىڭ كېپى تۈگىشى ھامان پەرمانچى بەگ ئە - مىرلەرگە قاراپ ۋارقىردى:

— پەرمانى ئالىي.  
ئەمىرلەر گۈررىدە ئورۇنلىرىدىن تۇرۇشۇپ پەرمان ئاڭلاش ئۈچۈن قەددىنى رۇسلاشتى.  
پەرمانچى بەگ نەقىشلىق كۆن قاپتىن خان يارلىقنى ئېلىپ ئوقۇشقا باشلىدى:

«بۈيۈك ھۆكۈمدارىمىز كېپەك سۇلتان ئالىيلىرىدىن

يارلىق:

شۇنى جاكارلايمەنكى، ئوردا مۇھاپىزەتچىلەر قوشۇنىدە -

نىڭ بارلىق سەركەردە - نۆكەرلىرى ئوردا ياساۋۇللىرىغا خاس جاسارىتىنى يوقىتىپ، ھە دېسىلا چېچىلاڭغۇلۇق، يال - قاۋلىق قىلغانلىقى ئۈچۈن، شۇنداقلا يېشىنىڭ چوڭىيىپ قالغانلىقىنى نەزەردە تۇتۇپ، ئۇلارنى لەشكىرىي دىۋانغا قاير - تۇرۇپ، ئورنىغا ماھارىتى يۇقىرى، ياش، چەبدەس يىگىت - لەردىن تاللاپ قايتىدىن ئوردا ياساۋۇللىرى تەشكىللەنسۇن. بول غىشقا ئەسرۇل ئۆمەرا مىرزى ئابدۇسەمى بەگ ياش بول - سۇن. ئۇشبۇ يارلىق جاكارلانغان ھامان دەرھال ئىجرا قى - لىنسۇن.

يارلىق تامام.»



ئەمىرلەر ئەجەبلەنگەن ھالدا بىر - بىرىگە قاراشتى. ئابدۇسەمى بەگ پەرمانچى بەگنىڭ قولىدىن يارلىقنى ئال - دىراپ - تېنەپ ئالدى - دە، تاۋاپ قىلىپ قوينىغا سالدى. — ئوردا مۇھاپىزەتچىلەر قوشۇنىدىكى ياساۋۇلارنىڭ ئوت - تۇرىچە يېشى ئوتتۇردىن ئاشمايدۇ، بۇ ھەممەيلەنگە ئايان. ئۇلارنى قانداقمۇ ياشىنىپ قالدى دېگىلى بولسۇن؟ — دېدى ياقۇپ بۇقا - بەگ يارلىققا نارازىلىقىنى بىلدۈرۈپ.

— خان يارلىقىغا سەركەشلىك قىلماقچىمۇ ئۆزلە جانابى ئەمىر؟ — دېدى ئابدۇسەمى بەگ تەئەددى بىلەن قاپىقىنى تۈرۈپ. — يوقسۇ، — دېدى ياقۇپ بۇقابەگ ئۆزىنى تەمكىن تۈ - تۈپ، — كەمىنلىرى بارلىق ئوردا ئەركانلىرى بىلىدىغان ئەھۋالنى دېدىم.

— ئۆزلە پەقەت ئۇلارنىڭ يېشىنىلا بىلىدىلا، ماھارىتىنى بىلمەيدىلا. ئىنسابسىز يۈنۈسبەگ مەرھۇم خان ئالىيلرىنىڭ قازا قىلغانلىقىدىن پايدىلىنىپ، مۇناپىق مۇھەممەد ھەيدەر مىرزى بە - لەن تىل بىرىكتۈرۈۋېلىپ بۈيۈك تەخت - سەلتەنەتنى تارتىۋال - ماقچى بولۇۋاتىدۇ. مۇشۇنداق پەيتتە ئوردا مۇھاپىزەتچىلەر قوشۇ - نىنى تەرتىپكە سېلىش، سەرخىلاشتۇرۇش بەكمۇ زۆرۈر. بۇمۇ



خان ئالىيلىرى ۋە سەلتەنەت ئۇچۇندۇر.

— ئۇنداقتا جانابلىرىنىڭ ئىلى ۋادىسىغا باستۇرۇپ كىرگەن قالماقلارنىڭ كاتتىسى ئاماسانچى تايىشىغا خۇپىيانە مەكتۈپ ئەۋەتتى، ئۇنى تۇرپانغا كېلىشكە ئۈندەشلىرىمۇ بۈيۈك سەلتەنەت ئۇچۇن ئىكەن — دە؟!

ئابدۇسەمى بەگ ئاماسانچى تايىشى بىلەن قىلغان ئالاقىسىنى بەكمۇ مەخپىي تۇتقانىدى. بۇ مەخپىيەتلىكنى ياقۇپ بۇقابەگنىڭ بىلىپ قالغانلىقىدىن ھەمدە ئەمىرلەرنىڭ ئالدىدا ئاشكارىلىۋەتەن كەنلىكىدىن قاتتىق ھودۇقۇپ كەتتى.

— نېمە دېمەكچى بولغانلىقلىرىنى چۈشەنمىدىم، — دېدى ئۇ خۇپسەنلىك بىلەن.

— نېمە دېمەكچى بولغانلىقىم ئۆزلەگە ئايان. ھە دېسە رىياكارلىق، ئاسىيلىقتىن سۆز ئاچىدىلا. بىلىپ قويىسلا، ئەل — يۇرتقا ياتلارنى باشلاپ كېلىشنى ساقىنلىق دەيمىز. بۇ دېگەن كەچۈرگۈسىز گۇناھ.

— تىلىڭنى تارت مۇرئەدا! — ئابدۇسەمى بەگ بىردىنلا بۆرە جۇۋىسىنى تەتۈر كىيدى، — بۇنداق دېيىشكە نېمە ئاساسىڭ بار؟ سېنىڭ كېپەك سۇلتان ئالىيلىرىنىڭ تۇرپان تەختىگە ئولتۇرۇشىغا نارازى ئىكەنلىكىڭنى، ئاڭىنىساب يۇنۇسبەگ بىلەن خۇپىيانە ئالاقە قىلىپ ئۇنى تۇرپانغا لەشكەر تارتىپ كېلىشكە ئۈندەۋاتقانلىقىڭنى كىم بىلمەيدۇ؟

— دۇرۇس، يۇنۇسخان ئالىيلىرى بىلەن خەت — ئالاقە قىلىشتىم. بۇنىڭ نېمىسى يامان؟ يۇنۇسخان ئالىيلىرى كىم؟ ئول ئاماسانچى تايىشى كىم؟ مەن ھەرگىزمۇ ياتلارنىڭ تاپىنىنى يالاشقا نىيەت قىلمىدىم. يۇنۇسخان ئالىيلىرى دېگەن بۈيۈك خاقانىمىز سۇلتان ئۇۋەيسخان ئالىيلىرىنىڭ خانزادىسى، تەخت — سەلتەنەت — نىڭ ھەقىقىي مىراسخورى. ئۇنىڭغا بەيئەت قىلىش زىنھار سائىقلىق، ئاسىيلىق ھېسابلانمايدۇ. ئەمما قالماق خانلىرىغا بېقىدىن شى سېپى ئۆزىدىن مۇناپىقلىقتۇر.



غەزەپتىن چىرايى قارىداپ كەتكەن ئابدۇسەمى بەگ زىيادە تا -  
قەت قىلىپ تۇرالمىدى. ئۇ ساراينىڭ ئىشىكىگە قاراپ بار ئاۋازى  
بىلەن تۇۋلىدى:

— قايسىڭلار بار؟ مىر غەزەپ!

شۇ ھامان ساراينغا جاللاتنىڭ ئورنىدا ئون نەپەر تولۇق  
قوراللانغان ئوردا ياساۋۇلى كىرىپ كەلدى. كۆزىگە قان تولغان  
ئابدۇسەمى بەگ ياساۋۇللارنى پەرق ئەتمەيلا بۇيرۇق قىلدى:

— كېلىڭلار، مۇنۇ ئاسى مۇناپىقنى تۇتۇپ زىندانغا سېلىڭلار!  
ئەمىر ياقۇپ بۇقباگ قاقاھلاپ كۈلۈۋەتتى.

— كۆزلىرىنى يوغان ئېچىپ كىمگە پەرىمان بېرىۋاتقانلىق -  
لىرىنى بايقىسىلا جانابى ئابدۇسەمى بەگ.

ئابدۇسەمى بەگ ياساۋۇللارنى كۆرۈپ چۆچۈپ كەتتى، ۋۇجۇ -  
دىنى قورقۇنچ، ۋەھىمە چۇلغىۋالدى، پۇت - قوللىرى جالاقلاپ  
تىتىرىدى، كۆزىگە قاراڭغۇلۇق تىقىلدى.

— ئول ئاسى بەگنى تۇتۇڭلار! — دېدى ئوردا مۇھاپىزەت -  
چىلەر قوشۇنىنىڭ سەركەردىسى ئالماس بەگ.

ياساۋۇللار ئېتىلىپ كېلىپ ئابدۇسەمى بەگنىڭ قوللىرىنى  
قايرىپ پاتىڭنى باستى.

— ئاچىقىپ كالىسىنى ئېلىڭلار! — دېدى ياقۇپ بۇقباگ.

ياساۋۇللار ئابدۇسەمى بەگنى دارقىرىتىپ سۆرەپ ماڭدى.

ئەمىرلەرنىڭ ئارىسىدىكى ئابدۇسەمى بەگ تەرەپدارلىرى  
شۇنداقلا قىمىرلىشىغا ئالماس بەگ قىلىچىنى قىنىدىن شارىتىدە  
چىقىرىپ ۋارقىردى:

— كىمكى ياقۇپ بۇقباگ جانابلىرىنىڭ پەرمانىغا قارشى

چىقىدىكەن، مۇناپىق ئابدۇسەمى بەگكە ئوخشاش زەبۇن بولغۇسى.  
بەدكىردان<sup>①</sup>لارنىڭ بارار جايى جەھەننەم.

ۋۇجۇدىنى ۋەھىمە باسقان ئەمىرلەرنىڭ سۈرىتى تامغا تارتىدە -

لىپ قالغانىدى. ھېچكىم لام - جىم دېيەلمىدى.

① بەدكىردان — يامان ئىش قىلغۇچى.



— ھەممىمىز بۈيۈك سەلتەنەتنىڭ ساداقەتمەن نۆكەرلىرىدە.  
 دىندۈرمىز، — دەپدى ياقۇپ بۇقابەگ بېشىنى تۆۋەن سېلىپ تۇر-  
 غان ئەمىرلەرگە قاراپ، — ھەممىلىرىگە مەلۇم، رىياكار ئەمىر  
 ئابدۇسەمى بەگ يالغاندىن ساداقەت بايرىقىنى كۆتۈرۈپ چىقىپ،  
 گۆدەك خانزادىنى تەختتە ئولتۇرغۇزۇش باھانىسى بىلەن تەپرىقە-  
 چىلىك پەيدا قىلدى. بۇنى ئاز دەپ خانزادىنىڭ ھامىيىسى بولۇۋې-  
 لىپ قالايلىغان پەرمان، يارلىق جاكارلىدى. نە يۇقىرى مەنەسەپتە-  
 كى، نە تۆۋەن مەنەسەپتىكى ئەمىر - بەگلەرنىڭ مەرتىۋىسىگە رىئايە  
 قىلمىدى. ھەتتا باسقۇنچى قالماقلار بىلەن خۇپىيانە تىل بەد-  
 رىكتۈرۈپ تەسەررۈپىمىزغا ياتلارنى باشلاپ كېلىشكە، ئۇلارنىڭ  
 ھامىيلىقىغا ئېرىشىپ تەخت - سەلتەنەتنى ئوڭچە چاڭگىلىغا ئې-  
 لىۋېلىشقا ئۇرۇندى. بۇنداق رىياكارلىققا چىداپ تۇرالمىغانلىقىم  
 ئۈچۈن ئاخىرى مۇشۇنداق تەدبىر قوللاندىم. ھازىر تاجۇ تەخت  
 سۇلتان يۈنۈسخان ئالىيلىرىغا قارار تاپتى. يۈنۈسخان ئالىيلىرىدە-  
 مۇ مەرھۇم سۇلتان ئۇۋەيسخان ئالىيلىرىنىڭ ئۆز پۇشتى. تاجۇ  
 تەختنىڭ ھەقىقىي مىراسخورى. سارايدىكى پېشقەدەم ئەمىرلەرنىڭ  
 ھەممىسى بۇ ئەھۋاللارنى ئوبدان بىلىدۇ. ئۆز ۋاقتىدا مەرھۇم ئە-  
 مىر سەيپىدەئەلى ئالىپ ھەزرەتلىرى قارشى چىقىمىغان بولسا،  
 تەختتە ئولتۇرۇش يۈنۈسخان ئالىيلىرىغا ئاللىقاچان نېسىپ  
 بولاتتى، تەقدىرنىڭ يازمىشى شۇنداقكەن. مانا تەخت - سەلتەنەت  
 يەنە ئۆز ئىگىسىنى تاپتى، — ياقۇپ بۇقابەگ قوينىدىن يۈنۈسخان-  
 نىڭ ئەۋەتكەن مەخپىي خېتىنى ئېلىپ پۇلاڭلاتتى، — مانا قولىدە-  
 مىزدا سۇلتان يۈنۈسخان ئالىيلىرىنىڭ مەخپىي يارلىقى بار. بىر  
 گۆدەك خانزادىنى دەپ خان ئالىيلىرى بىلەن قارشىلاشقان، ئې-  
 نىڭكى تۇرپان شەھىرى قانغا بويسىلىدۇ. ناھەق قان تۆكۈلۈپ، بەد-  
 گۇناھ ئاۋامنىڭ مال - مۈلكى، ھاياتى تەئەرىرۈزگە ئۇچرايدۇ. كى-  
 مىكى نارازى بولىدىكەن، خان يارلىقىغا سەركەشلىك قىلغۇچىلار  
 قاتارىدا ياساققا تارتىلىدۇ.

سۈكۈتكە چۆمگەن ئەمىرلەر زۇۋانغا كەلدى:

— ئەمىر جانابلىرىنىڭ ھۆكۈمىگە بويسۇنىمىز. يۈنۈسخان ئالىيلىرىنى شەرىئى سۇلتانىمىز دەپ بىلىمىز.

شۇ ئەسنادا ساراينغا كامالىددىن مىڭ بېگى بىلەن مىرزا ئەسرا مىڭ بېگى ئالدىراش كىرىپ كەلدى.  
— ئەمىر جانابلىرىغا مەلۇم بولغاي.

— خوش، — دېدى ياقۇپ بۇقابەگ ئۇلارنىڭ ئۆمۈسۈلە چىرا-  
يىغا قاراپ، — كۈنگەي لەشكەرگاھنىڭ ئەھۋالى قانداقراق؟

— كۈنگەي لەشكەرگاھنى پۈتۈنلەي ئىلكىمىزگە ئالدۇق، —  
جاۋاب بەردى كامالىددىن مىڭ بېگى، — سەركەردە مەڭلىك نىياز  
ئۇ يەردىكى ئىشلارنى بىر تەرەپ قىلىۋاتىدۇ، بىراق...

ئۇ ئۆزلە سۆزلىسىلە، دېگەننى قىلىپ مىرزا ئەسرا مىڭ بې-  
گىنى ئوقۇدى.

— سەركەردە سېتىۋالدى بەگ خانزادە كېپەك سۇلتانىنىڭ  
كالىسىنى كېسىۋېلىپ ئۆكەرلىرى بىلەن بىللە شەھەردىن چى-  
قىپ كەتتى، — دېدى مىرزا ئەسرا مىڭ بېگى ھودۇققان ھالدا.

— نېمە؟ خانزادىنىڭ كالىسىنى كەستى؟  
ياقۇپ بۇقابەگ چۆچۈگەن ھالدا ئىككى سەركەردىسىگە قار-  
دى.

— يا خۇدا، ئۆزۈڭ بار، — دېدى باشقا ئەمىرلەر ياقىسىنى  
تۇتۇپ.

— بۇ قانداق ئىش، ئېنىق سۆزلىسۇنلار!  
— پەرىمانلىرىغا بىنائەن كۈنگەي لەشكەرگاھنى ئىلكىمىزگە

ئېلىپ، لەشكەرلەرنى قورالسىز لاندۇرغاندىن كېيىن سەركەردە  
مەڭلىك نىيازنى قالدۇرۇپ قويۇپ، سېتىۋالدى بەگ بىلەن ئەمىر  
جانابلىرىغا خەۋەر يەتكۈزۈش ئۈچۈن ئوردىغا كىرگەندۇق. شول

ئەسنادا ساراينغا قاراپ ماڭغان خانزادە بىلەن مەھرەملىرىگە دوقۇ-  
رۇشۇپ قالدۇق. سەركەردە سېتىۋالدى بەگ: «بۇ سۇلتان يۈنۈسخان  
ئالىيلىرىغا تۆھپە كۆرسىتىدىغان بەلەن پۇرسەت. خانزادىنى ئۆل-

تۈرسەك خان ئالىيلىرى چوقۇم خۇش بولىدۇ» دېگىنىچە بېرىپ



خانزادىنىڭ كالىسىنى ئالدى. ئاندىن بىزنى بىرلىكتە ئەجىر - تۆھپە مەلۇم قىلىشقا دەۋەت قىلدى. لېكىن بىز قوشۇلمىدۇق. شۇنىڭ بىلەن ئۇ نۆكەرلىرىنى ئېلىپ شەھەردىن چىقىپ كەتتى. — بىز مەجبۇرىيەتلىرىمىزنى تولۇق ئادا قىلالماي گۇناھكار بولدۇق، — دېدى ياقۇپ بۇقابەگ ئېچىنغان ھالدا، — سېتىۋالدى بەگ شۆھرەتپەرەس ئادەم ئىدى. ئۇ سۇلتان يۇنۇسخان ئالىيلىرىغا ئۆزىنىڭ تۆھپىسىنى كاتتا كۆرسىتىشكە ئالدىراپ قولىنى ناره - سىدە خانزادىنىڭ قېنى بىلەن بويىپتۇ.

— ئەمىر جانابلىرى پەرمان بەرگەيلا. سېتىۋالدى بەگنى ئارقىسىدىن قوغلاپ بېرىپ تۇتۇپ كېلەيلى، — دېدى غەزەپلەنگەن ئالماس بەگ.

— ھاجەتسىز، — دېدى ياقۇپ بۇقابەگ ھەسرەتلىك تىنچىپ، — سېتىۋالدى بەگ بىزدىن ئەجىر - تۆھپە ئالغىنى نام - ئاتاق تەمەسىدە سۇلتان يۇنۇسخان ئالىيلىرىنىڭ ئالدىغا كەتتى. ھەركىم ئۆز قىلمىشىنىڭ مۇكاپاتىنى ئالىدۇ، ياراتقان قۇدرەت ئىگىسىنىڭ ئادالىتى ھېچكىمنى ھېسابىنىڭ سىرتىدا قالدۇرمايدۇ، — ياقۇپ بۇقابەگ قەددىنى رۇسلاپ ئەمىرلەرگە يۈزلەندى، — خانزادىنىڭ ئۆلۈمى ھازىرچە ئاۋامدىن سىر تۇتۇلغاي. سۇلتان يۇنۇسخان ئالىيلىرى بىرنەچچە كۈن ئىچىدە يېتىپ كېلىدۇ، ئۇ - نىڭغىچە ئاۋامنىڭ كۆڭلىنى خاتىرجەم قىلىپ، خان ئالىيلىرىنىڭ ئىستىقبالىغا چىقىش ھازىرلىقىنى كۆرەيلى. كىمكى ئاۋام ئارد - سىدا يېتىنە - پاسات تارقىتىپ تەپرىقچىلىك پەيدا قىلسا، يۈز - خاتىر قىلىنمايدۇ، بەلكىم ۋابالى جەددى - جەمەتتىكىچە بولىدۇ. مىرشاپ، پاششاپ، پايلاقچىلار شەھەردە كېچە - كۈندۈز چارلاش ئېلىپ بارغاي. خوش، ھەممىلىرى ئۆز خىزمەتلىرىگە بېرىشقا يىلا. ئەمىر - بەگلەر ياقۇپ بۇقابەگكە سالام بېرىۋېتىپ سارايدىن چىقىپ كېتىشتى.

ياقۇپ بۇقابەگ ئالماس بەگ، مىرزا كامالىددىن، مىرزا ئەسرا قاتارلىق سەركەردىلىرىگە كۈنگەي لەشكەرگاھتىكى ئابدۇسەمى



بەگنىڭ لەشكەرلىرى بىلەن ئۆزىنىڭ لەشكەرلىرىنى بىرلەشتۈرۈپ قايتىدىن تەشكىللەش خۇسۇسىدا يوليورۇق بەرگەندىن كېيىن، بولۇنغان ئەھۋالدىن سۇلتان يۇنۇسخاننى خەۋەرلەندۈرۈش ئۈچۈن خەت يېزىشقا تۇتۇندى.



ئەسلىدە سۇلتان يۇنۇسخاننىڭ قىشىنى ئاقسۇدا ئۆتكۈزگۈسى بار ئىدى. تېرىلغۇ يەرلىرى، ئىشچان دېھقانلىرى، مول يايلاق - چارۋىچىلىرى بار، سۈيى ئەلۋەك، ھاۋاسى يېقىشلىق ئاقسۇغا يۈ - نۇسخاننىڭ خېلىلا كۆڭلى چۈشۈپ قالغانىدى. بىراق يەتتەكەنت، تۈركىستاندىن ئۇنىڭغا ئەگىشىپ كەلگەن ئەمىر - سەركەردىلەر چوڭ ئۈمىد - تەمە بىلەن قىلغان قەشقەر، ئاقسۇ يۈرۈشىدىن كۈتكىنىدەك نەپكە ئېرىشەلمىگەنلىكى ئۈچۈن، ھە دېسىلا «لەش - كەرلەرنىڭ تەمىناتى يېتىشمىدى» دېگەننى باھانە قىلىپ يۇنۇس - خاننىڭ بېشىنى ئاغرىتىشقا باشلىدى. سۇلتان دوستمۇھەممەدخان ئاللىقاچان خەزىنىنى قۇرۇقداپ قويغانلىقى ئۈچۈن ئۇلارنىڭ تە - لىپىنى قاندۇرۇش ئىمكانىيىتى بولمىدى. يېڭىلا تەختتە ئولتۇر - غانلىقى ئۈچۈن، سۇلتان يۇنۇسخاننىڭ ئەل - يۇرتقا سېلىق سې - لىپ خىراجەت جۇغلاشقا يۈزى چىدىمىدى. ھەرقايسى ۋىلايەت، ئايمىقلاردىن ئەۋەتكەن باج - سېلىقلار كۈندىلىك خىراجەت، چە - قىمىلارغا ئاران يېتەتتى. ئەمىر - سەركەردىلەرنىڭ تەلىپىنى قاندۇرمىسا، ئۇلار ئۆز لەشكەرلىرىنى ئېلىپ تۈركىستانغا كېتە - شى ياكى ئەل - يۇرتنى بۇلاڭ - تالاڭ قىلىشى مۇمكىن ئىدى. مۇشۇنداق باش قېتىنچىلىقتا تۇرغاندا موڭغۇل سەركەردىسى ئا - ماسانچى تايشىنىڭ ئىلى ۋادىسىغا لەشكەر تارتىپ كىرگەنلىك خەۋىرى يۇنۇسخاننى تېخىمۇ تەمتىرەتتى. ئابدۇسەمى بەگنىڭ ئا - ماسانچى تايشى بىلەن تىل بىرىكتۈرۈۋالغانلىقى ھەققىدىكى مە - لۇمات بولسا ئۇنى تېخىمۇ ئالدىراتتى. بۇنى دېمىگەندىمۇ خانزادە



كېپەك سۇلتاننىڭ تۇرپاندا خانلىق جاكارلىشى ئۇنىڭ كۆڭۈل ئارامىنى بۇزۇپ تۇراتتى. پەقەت لەشكىرىي يۈرۈشلە ئاقسۇدا تۇرۇشنى خالىماي تۇرغان ئەمىر - سەركەردىلەرنى يەنە قايتىدىن تۇتۇپ تۇرالايتتى. ئىلاجسىز قالغان يۇنۇسخان كۈز پەسلىنىڭ ئاخىرلىشىپ قالغىنىغا قارىماي، ئاقسۇدا مۇھەممەد ھەيدەر مىر - زىنى قالدۇرۇپ تۇرپان، ئېلى ۋادىسىغا لەشكىرىي يۈرۈشنى باشلىغانىدى.

يول بويىدىكى چوڭ - كىچىك ئەمىر - بەگلەر، تۆرىلەر چېدىر - بارگاھلارنى تىكىپ، ئوت قالاپ ئىسسىتىپ، يۈزلىگەن داشلاردا گۆش پىشۇرۇپ، پولۇ دۈملەپ، نان - توقاچلارنى تەييارلاپ يۇنۇسخاننىڭ ئىستىقبالىغا چىقتى، يۈزلىگەن تۆگە، قىچىرلارغا ئارتىلغان ئاشلىق، ھارۋىلارغا بېسىلغان يەم - خەشەكلەرنى يول - لۇق تۇتتى. ئۇ ئەنە ئاشۇنداق يول يۈرۈپ توقسۇنغا كەلگەندە سەر - كەردە سېتىۋالدى بەگ بىلەن ئۇچراشتى. ئۇنى تۇرپان ئەمىرى يا - قۇپ بۇقابەگنىڭ ئالدىغا ئەۋەتكەن ئەلچىسى دەپ چۈشەنگەن يۇ - نۇسخان سېتىۋالدى بەگكە ئالاھىدە ئىززەت كۆرسىتىپ شاھانە چېدىردا قوبۇل قىلدى.

قىسقىلا سالام - سەھەتتىن كېيىن ئۆزىنى بىر قۇر تونۇش - تۇرۇپ ئۆتكەن سېتىۋالدى بەگ تۇرپاندا يۈز بەرگەن ۋەقەلەرنى راسا كۆپتۈرۈپ، ئۆزىنىڭ تۆھپىسىنى گەۋدىلەندۈرۈپ سۆزلەپ بەردى.

— ئانھەزىرتىمنىڭ شاھانە مەكتۇپى ياقۇپ بۇقابەگ جاناب - لىرىنى ئارسالدى قىلىپ قويغانىدى. كەمىنە نۆكەرلىرى ئىل - كىمدىكى ساداقەتمەن لەشكەرلىرىم بىلەن ئاڭال مۇناپىق ئابدۇ - سەمى بەگنىڭ كۈنگەي لەشكەرگاھىدىكى سەركەردە - لەشكەرلە - رىگە ھۇجۇم قىلىپ ھەممىسىنى بويسۇندۇردۇم. ئاندىن قارشىلىق كۆرسىتىشكە ئۇرۇنغان ئابدۇسەمى بەگنىڭ كالىسىنى تېنىدىن جۇدا قىلدىم. ھالىغا باقماي ئۆزىنى بۈيۈك سەلتەنەتنىڭ تەخت ساھىبى دەۋالغان خانزادە كېپەك سۇلتان شىلتىڭ ئېتىۋىدى، ئۇ -



نىڭمۇ كاللىسىنى تېنىدىن جۇدا قىلدىم. ياقۇپ بۇقباگك ئىلاج - سىز كەمىنلىرىگە ھەمدەمدە بولۇشقا مەجبۇر بولدى...  
— خانزادە كېپەك سۇلتاننىڭمۇ كاللىسىنى ئالدىلىمۇ؟ —  
سوردى يۈنۈسخان ھە دەپ ئۆزىنى ماختاشقا باشلىغان سېتىۋالدى بەگنىڭ گېپىنىڭ شېخىغا ئۇرۇپ.  
— شۇنداق قىبلىگەھىم.

سېتىۋالدى بەگ يۈنۈسخانغا ناھايىتىمۇ ئېسىل بىر سوۋغات - نى كۆرسەتمەكچى بولغاندەك، كەمىرىگە ئېسىۋالغان خالتىنىڭ ئاغزىنى ئېچىپ كۆرسەتتى.

— مانا بۇ خانزادە كېپەك سۇلتاننىڭ كاللىسى.

سۇلتان يۈنۈسخان خانزادىنىڭ بېشىغا شۇنداقلا قاراپ كۆ - زىنى يۇمۇۋالدى. خانزادىنىڭ بېشى قانغا بوپالغان بولۇپ، سەبىي كۆزلىرى چانقىدىن چىقىپ كەتكۈدەك پولىتىيىپ قالغانىدى. يۈ - نۈسخاننىڭ يۈرىكى پىچاق تىققاندەك ئېچىشتى، كۆز ئالدىغا ئىك - كىنچى خانىشى شاھ بېگىدىن تۇغۇلغان ئىككى ئوغلى — خانزا - دە مەھمۇد سۇلتان بىلەن خانزادە ئەھمەد سۇلتان كەلدى.

«ئىنسان قېلىپىدىن چىققان جاللات! ئاغزىدىن ئوغۇز سۈتى كەتمىگەن بىگۇناھ گۆدەكنىڭ كاللىسىنى كېسىشكە قانداقمۇ قو - لۇڭ بارغاندۇ؟! ئاھ، ياراتقان تەڭرىم، بۇ قاتىللىقنىڭ ۋابالىنى ھەرگىزمۇ مەندىن كۆرمىگەيسەن. خانزادىنىڭ كاللىسىنى ئالغۇ - دەك نېمە گۇناھى بار ئىدى - ھە؟ ئۇ ھېچنېمىنى بىلمەيتتىغۇ؟ تېخى ئاغزىدىن ئوغۇز سۈتى پۇراپ تۇرسا...»

كۆرسەتكەن كاتتا ئەجىر - تۆھپىسى ئۈچۈن سۇلتان يۈ - نۈسخاندىن كاتتا ئىنئام، يۇقىرى مەرتىۋە تەمە قىلغان سېتىۋالدى بەگ بەخىرامان ھالدا ھە دەپ ئۆزىنى داڭلايتتى.

— ئابدۇسەمى بەگ خانزادىنى ئېلىپ تۇرپانغا كەلگەن ۋاقىتتا ئۇنى شەھەرگە كىرگۈزمەيلى دېسەم، ئەمىر ياقۇپ بۇقا - بەگ: «ئۇنداق قىلساق ساداقەتسىزلىك قىلغان بولىمىز. بۇمۇ خان ئالىيلىرىنىڭ پۇشتى. سۇلتان دوستمۇھەممەدخان ئالىيلىرى





قازا قىلغاندىن كېيىن تاجۇ تەخت خانزادىگە تېگىل بولۇشى كەپ - رەك ئىدى» دەپ ئۇنى شەھەرگە كىرگۈزدى، ھەتتا ئابدۇسەمى بەگنىڭ گېپىگە كىرىپ خانزادىنى ئاق كىگىزدە ئولتۇرغۇزدى. نەسەھەتمگە پەقەتلا قۇلاق سالمىدى. قىبلىگاھىمىز بىلەن ئۆزۈم شەخسەن ئالاقە قىلاي دەپ ئويلىغان بولساممۇ، مەنسەپ - مەرتە - ۋىمىز توغرا كەلمىگەچكە سۈكۈت قىلىپ تۇرۇشقا مەجبۇر بول - دۇم. ئالىيلرنىڭ خۇپىيانە يوللىغان شاھانە مەكتۇپىنى كۆر - گەندىن كېيىن كۆڭلۈمدىكى غەم - ئەندىشلەر تارقاپ قايتىدىن جاسارەتكە كەلدىم. چەكسىز ھىممەت - شەپقەتلىرىنى سېغىد - نىپ...

— گەپلىرىدىن قارىغاندا خانزادىنىڭ كالىسىنى ئېلىش ئۆزلىرىنىڭ قارارىگەن - دە؟ — سورىدى يۇنۇسخان يۈرىكىنى تىلغاۋاتقان ئازابلىق تۇيغۇلارنى تەستە يېڭىپ تۇرۇپ.  
— شۇنداق قىبلىگاھىم. ياقۇپ بۇقابەگنىڭ ئاغزىغا قاراپ تۇرغان بولسام تۇرپان بۇ چاغقا مۇناپىق ئابدۇسەمى بەگنىڭ قولى - غا ئۆتۈپ بولغان بولاتتى. مەرتىۋىمىز كىچىك بولسىمۇ جانابى ئانھەزرىتىمىنىڭ چەكسىز ھىممىتىنى سېغىنىپ سەلتەنەت دۈش - مەنلىرىنىڭ كالىسىنى ئېلىشقا جۈرئەت قىلدىم.  
سۇلتان يۇنۇسخان سېتىۋالدى بەگنىڭ بىلجىرلاشلىرىنى ئاڭلاۋېرىشكە ئەمدى تاقەت قىلىپ تۇرالمىدى.

— مەرغەزەپ!

خاننىڭ دەھشەتلىك ۋارقىرىشىدىن چۆچۈپ كەتكەن سې - تىۋالدى بەگ گېپىنى توختىتىپ داڭقىتىپ تۇرۇپ قالدى.  
چېدىر ئىچىگە ئىككى جاللات كىرىپ كەلدى.  
— لەببەي ئانھەزرىتىم.

— مۇنۇ قاتىلىنىڭ دەرھال كالىسىنى ئېلىڭلار!  
سېتىۋالدى بەگنىڭ ھەيرانلىقى ۋەھىمىگە ئالماشتى.  
سېتىۋالدى بەگنىڭ يۈرىكى سىرقىراپ كەتتى.  
سېتىۋالدى بەگنىڭ پۈت - قولىدا جان قالمىدى.



سېتىۋالدى بەگ دەرھال يەر قاساپ نالە قىلدى.

— ئادالەت! ئادالەت!

يۇنۇسخان سېتىۋالدى بەگنى سۆرەپ ماڭغان ئىككى جاللاتنى

شەرەتلەپ توختاتتى.

— گۇناھسىز نارەسىدىنى ئۆلتۈرۈپمۇ يەنە ئادالەت تەلەپ

قىلامسەن ناكەس؟

— مەن نارەسىدىنى ئەمەس، سەلتەنەت دۈشمىنىنى ئۆلتۈر -

دۈم ئالىيلرى.

— ئېيتە بەتتەخت! تېخى خەتنىسى قىلىنمىغان بىر بالا

سەلتەنەت بىلەن قانداقمۇ دۈشمەنلىشەلسۇن؟ بايامقى گەپلىرىڭ -

دىن نىيەت - مەقسىتىڭنى پۈتۈنلەي چۈشەندىم. سەن مەنسەپ -

مەرتىۋە ئەمەسىدە خانزادىنى ئۆلتۈرگەنسەن. بۇنى قاتىللىق دەي -

مىز. ئەسلىدە مۇشۇ گۇناھىڭ ئۈچۈن جەددى - جەمەتتىكى قىرد -

ۋېتەي دېگەندىم. بىراق ياقۇپ بۇقايەگە ھەمدەم بولغان تۆھپەڭ

ئۈچۈن جەددى - جەمەتتىكى ئامان قويدۇم. ئاچىقىپ كالىسىنى

ئېلىڭلار، جەستىنى تۇرپان شەھىرىدە سازايى قىلىڭلار، ئاۋام -

رەئىيەت بىگۇناھ خانزادىنىڭ قاتىلىنى تونۇۋالسۇن.

شۇنداق قىلىپ ئەڭ ئاخىرقى بىر تەخت دەۋاگىرىدىنمۇ تو -

لۇق خالاس بولغان يۇنۇسخان تۇرپان شەھىرىگە زور ھەشەم - دە -

رەم بىلەن كىرىپ كەلدى، خانزادە كېپەك سۇلتانىنىڭ بېشى بىلەن

تېنىنى بىرلەشتۈرۈپ دەپنە قىلدى. پۈتكۈل تۇرپان ۋىلايىتى تە -

ۋەسىگە مۇسبەت جاكارلىدى ۋە ئۆزىمۇ قارىلىق تۇتتى. شۇنىڭ

بىلەن پۈتكۈل موغۇلىستان تەۋەسىدە ئۇنىڭغا بويۇنتاۋلىق قىلد -

دىغان بىرمۇ يۇرت، بىرمۇ ئەمىر قالمىدى.

ئۇ سەركەردە - لەشكەرلىرىنى تۇرپاندا بىر ھەپتە ئارام ئال -

دۇرۇپ، ياخشى غىزىلاندۇرغاندىن كېيىن، لەشكەرلەرنىڭ قىشلىق

كېيىم - كېچەك، ئوزۇق - تۈلۈكلىرىنى قايتىدىن تولۇقلاپ -

لى ۋادىسىغا قاراپ يۈرۈش قىلدى.



تۈركىستان.

سەيھۇن دەرياسى بويىغا جايلاشقان قاراتوقاي قىشلىقى موغۇ-  
لىستان لەشكەرلىرى تىككەن مىڭلىغان چېدىر - بارگاھلار بىلەن  
خۇددى بىر بازارغا ئوخشاپ قالغانىدى. تۈمەنلىگەن لەشكەرلەرنى  
كۆرۈپ قاراتوقايدىكى چارۋىچىلار ئاللىقاياقلارغىدۇر غايىب بو-  
لۇشقان بولۇپ، يېقىن ئەتراپتا يەرلىك ئاھالىنى ئۇچراتماق تەس  
ئىدى. قاتتىق سوغۇق سەيھۇن دەرياسىنى پۈتۈنلەي مۇزلىتىۋەتكە-  
نىدى. قىش كىرگەندىن بېرى ياغقان قارلار ئېرىمىگەن بولۇپ،  
كۆز يەتكۈسىز دەريا ۋادىسى قۇياش نۇرىدا جىمىرلاپ كۆزنى چا-  
قاتتى. زېمىننى قاپلىغان ئىككى - ئۈچ غېرىچ قېلىنلىقتىكى  
قاردا بۇغا، جەرەن، كېپىك، ياۋا توشقان، قىرغاۋۇل دېگەندەك ياۋا-  
يى ھايۋانلارنى ئوۋلىماق بەكمۇ ئاسان ئىدى. ھەپتىدىن بېرى چې-  
دىردىن چىقىمىغان سۇلتان يۈنۈسخاننىڭ بۈگۈن ئوۋغا كۆڭلى  
تارتىپ قالغانىدى. پۈتكۈل ئەزايدا تىرناقچىلىكمۇ ئالىسى يوق  
تۇم قارا ئەرەب ئارغىمىقى بىر خىل رىتىمدا يورغىلايتتى. يۈ-  
نۈسخان ئاتنى ئىختىيارغا قويۇپ بېرىپ چوڭقۇر خىيالغا كەتكە-  
نىدى. ناگان - ناگاندا چىغ، يۇلغۇن، چاتقاللار تۈۋىدىن يۈگۈرۈپ  
چىققان توشقان، قىرغاۋۇللار، ئوق يېتىم يىراقلىقتىكى دۆڭ -  
قايتالارنىڭ كەينىدە ئاتلارنىڭ دۈكۈرلىگەن ئاياغ تىۋىشىدىن  
چۆچۈپ قېچىشقا باشلىغان بۇغا، جەرەن توپلىرى ئۇنىڭ دىققىتىدە-  
نى تارتالمايتتى. خاننىڭ ئوۋ بىلەن كارى بولمىغانلىقىنى كۆرۈپ  
ئۆكەرلەر ئات سېلىشقا پېتىنالمى ئاستا كېلىشەتتى. ئۇلار خاندە-  
نىڭ خىيالىنى چالغىتىپ قويۇشتىن ئۆزىنى تارتاتتى. ھەئە، ئاپ-



ئاق قار بىلەن چۈمكەلگەن كۆز يەتكۈسىز دالا يۇنۇسخانى خىيال دۇنياسىغا غەرق قىلغانىدى.

«ئەسلىدە قىشنى ئىلى ۋادىسىدا، ھېچبولمىغاندا ئالمالىقتا ئۆتكۈزگەن بولسام بوپتىكەن، قارا قىشتا لەشكەرلەر يول جاپاسىدە - نى ئاز تارتىدى. ئۇنىڭ ئۈستىگە ئات - ئۇلغارمۇ كۆپ تالاپەتكە ئۇچرىدى. بۇنى ئاز دەپ ئوزۇق - تۈلۈكنىڭ ئۆكسۈپ قېلىشىمۇ بىر بالا بولدى. ناۋادا بۇرۇچ ئوغلان بىلەن تۇتۇشۇپ قالىدىغان بولساق چاتاقنىڭ چوڭى چىقىدۇ. سەركەردە - لەشكەرلەر بەرداش - لىق بېرەلمەيمۇ قالارمۇ؟...»

يۇنۇسخاننىڭ خىيالىدىن ئىلى دەرياسى ۋادىسىدا ئاماسانچى تايىشى بىلەن بولغان جەڭ لىپ قىلىپ ئۆتتى.



يۇنۇسخان تۇرپاندا سەركەردە - لەشكەرلىرىنى ئوبدان ھار - دۇق ئالدۇرۇپ، يەتكۈدەك ئوزۇق - تۈلۈك، قىشلىق كىيىم - كېچەك غەملىۋالغاندىن كېيىن ئىلى ۋادىسىغا ئانچە قىينالمايلا كېلىۋالغانىدى.

ئۇ قارارگاھلىرىنى جايلاشتۇرۇۋالغاندىن كېيىن موڭغۇللار بىلەن جەڭ قىلىشقا ئالدىرىمىدى، سالامغا كەلگەن يەرلىك بەگ - تۆرىلەرنى قوبۇل قىلدى، ئەر - ز - شىكايەتلىرىنى ئاڭلىدى. ئاما - سانچى تايىشى بەكمۇ ھەددىدىن ئېشىپ كەتكەنىدى. ئۇ يەرلىك خەلقنىڭ مال - چارۋىلىرىنى، ئوزۇق - تۈلۈكلىرىنى بۇلىغان، سەركەردە - لەشكەرلىرىنى قىز - ئاياللارغا زورلۇق قىلىشقا قو - يۇپ بەرگەن بولۇپ، بەگ - تۆرىلەردىن تارتىپ ئاددىي پۇقرالار - غىچە ئۇنىڭ زۇلمىدىن جاق تويغانىدى.

بەگ - تۆرىلەرگە تەسەللى بېرىپ، كۆڭلىنى ياساپ يولغا سېلىپ قويغان يۇنۇسخان ئۇزاق خىيال سۈردى. ئۇ ھەر قاچان قىيىن مەسىلىلەرگە، ھايات - ماماتلىق پەيتلەرگە دۇچ كەلگەندە،

كۈچلۈك ياۋ بىلەن روبىرو كەلگەن ۋاقىتلاردا ئۆسمۈرلۈك دەۋردە - دە ئاغزىغا ئىلىم سالغان مەرھۇم ئۇستازى شەرەفىدىن ئەلى يەز - دىنىڭ ھېكمەتلىرىنى، باغداد، دەمەشق، شىراز قاتارلىق شەھەر - لەردىكى مەدرىسەلەردە ئىلىم تەھسىل قىلغاندا ئوقۇغان كىتابلار - دىكى ھەقىقەتلەرنى، ئاشۇ ئىلىم دەرگاھلىرىدىكى ئالىم - پاي - زىلار بىلەن بولغان ئەنجۈمەنلەردە تىلغا ئېلىنغان ھاكىمىيەت ئىشلىرىغا ئائىت مەسىلىلەرنى ئېسىگە ئالاتتى. شۇ تاپتا ئۇنىڭ ئېسىگە بۈيۈك ھۆكۈمدار، سالجۇقىلار سۇلالىسىنىڭ مەشھۇر ۋە - زىرى نىزامۇل مۈلكنىڭ كاتتا ئەسىرى «سىياسەتنامە»دىكى مۇنۇ ھېكمەتلەر زاھىر بولدى: «پادىشاھ ياۋ بىلەن شۇنداق ئۇرۇشلارنى قىلىشى كېرەككى، ياۋ بىلەن سۈلھىلىشىشكە ئورۇن قالدۇرۇپ قويسۇن. يەنە شۇنداق سۈلھى - كېلىشىملەرنى ئىمزالىسۇنكى، ئۇ - رۇش قىلىشقا ئورۇن قالدۇرۇپ قويسۇن. رەقىبلەرگە قارىتا يىرتىدۇ - ۋەتكىلى بولىدىغان كېلىشىملەرنى ئىمزالىسۇن، يىرتىۋەتكەندىن كېيىن يەنە تولۇقلىۋالغىلى بولىدىغان كېلىشىملەرنى تۈزسۇن...»

ئۇ سۇلتان ئەبۇسەئىد مىرزىنىڭ مەدەنىي بىلەن تۈركىستانغا قايتىپ كەلگەندىن كېيىن «سىياسەتنامە»نى بىر قانچە قېتىم ئو - قۇغانىدى. ئۇ ئادەتتە تۆت كىتابنى پەقەتلا يېنىدىن ئايرىمايتتى، تەكرار - تەكرار ئوقۇيتتى، بۇ تۆت كىتاب «فۇرئان كەرىم»، «قۇ - تادغۇبىلىك»، «سىياسەتنامە» ۋە «ئەمىر تۆمۈر تۈزۈكلىرى» ئىدى. شۇ دەقىقىدە يادىدىن «سىياسەتنامە»دىكى ئاشۇ ھېكمەتلەر كېچىد - شى ھامان، نېمە ئۈچۈندۇر بايام ئىلى ۋادىسىدىكى بەگ - تۆرىلەر بىلەن سۆھبەتلىشكەندە بەرگەن ۋەدىسىدىن - ئەتىلا ئاماسانچى تايىشى بىلەن مەيدان چېڭى قىلىش نىيىتىدىن يېنىۋالدى.

«ھاۋا سوغۇق، قار توختايدىغاندەك ئەمەس. بۇنداق شارائىتتا جەڭ قىلىش نازا مۇۋاپىق كەلمەسمىكىن. سەركەردە - لەشكەرلەر بۇنداق قاتتىق سوغۇقتا جەڭ قىلىشقا ئادەتلەنمىگەن. قورال - ياراغ تۇتۇش ئەمەس، قولىنى يەڭدىن چىقىرىشمۇ تەس، ياكى بول - مىسا ئاماسانچى تايىشىنى سۈلھىگە تەكلىپ قىلسام قانداق بولۇر؟



بۇنىڭغا سەركەردىلەر قېتىلما سىمىكىن. ئەمما جاپا لەشكەرلەرگە بولىدۇ شۇ. شۇنداق قىلاي، گاھىدا جەڭ قىلىپ ئېرىشكەن غەلىدە. بىدىن سۈلھىنىڭ قۇدرىتى يامان. ئۆز ۋاقتىدا مەرھۇم خان ئاتام سۇلتان ئۇۋەيسخان ئالىيلىرىمۇ ئول ئاماسانچى تايىشنىڭ ئاتىسى بىلەن سۈلھى تۈزۈشۈپ ئىلى ۋادىسىدا ئۇزاق مەزگىللىك تىنچ. لىق ئورناتقانكىن. ئەڭ ياخشىسى ئۇنى چىرايلىقچە ئۆز تەسەررۈ. پىغا قايتىشقا دەۋەت قىلاي. سۈلھىگە كۆنمىسە ئاندىن ئۇرۇش قىلساممۇ كېچىكمەيمەن...»

بىر قارارغا كەلگەن يۇنۇسخان قەغەز - قەلەم ئەپكەلدۈرۈپ ئاماسانچى تايىشقا خەت يېزىشقا كىرىشتى.



«بىسىمىللاھىر رەھمانىر رەھىم

بىزىلەر كىم بۈيۈك موغۇلىستان سەلتەنەتىنىڭ خاقانى  
يۇنۇسخاندىن جانابى موغۇل خانى ئاماسانچى تايىشقا يېتىپ  
مەلۇم بولغاي.

يېگانە قۇدرەتلىك پەرۋەردىگار ھەر قوۋمنى ياراتقاندا  
ئۇلارغا تېگىشلىك زېمىن، يەر، سۇ، ماكان بەخشەندە قىلغان  
ۋە ئۇلارنى ئاشۇ نېسىۋىسىگە شۈكۈر - قانائەت قىلىپ يا -  
شائىقا بۇيرۇغان. شۇنى بىلىپ قالسۇنلاكى، موغۇلىستان  
تەسەررۈپى ئاشۇ يېگانە قۇدرەت ئىگىسىنىڭ بىزگە ئىنايەت  
قىلغان زېمىنىدۇر. بۇ تەسەررۈپتا بىزنىڭ ئابا - ئەجداد -  
لىرىمىز ئەۋلادمۇئەۋلاد ياشاپ نەسىل قالدۇرۇپ، تىرىكچە -  
لىك قىلىپ كەلگەن. تەسەررۈپىمىزنىڭ ھەر بىر غەرىچ  
تۈپرىقىغا ياتلارنىڭ قەدەم بېسىشى بىز ئۈچۈن كۆتۈرگۈ -  
سىز ھاقارەتتۇر. ئۆز ۋاقتىدا ئاتىلىرى ئىسان تايىشى جاناب -  
لىرى لەشكەر باشلاپ كېلىپ بۇ زېمىنغا تەئەررۈز قىلغاندا  
جەننەت ماكان خان ئاتام سۇلتان ئۇۋەيسخان ئالىيلىرىنىڭ  
قاتتىق زەربىسىگە ئۇچرىغان ۋە قاتتىق ياغى بولۇپ ھە -  
ساپسىز باشلار كېسىلىپ، ئىلى دەرياسى قىپقىزىل قانغا  
بويالغان، ئاخىرىدا ئۆز ئارا تەئەررۈز قىلىشماسلىق ھەققىدە  
سۈلھى قىلىشىپ كېلىشىم تۈزۈشكەندى. ھالا بۈگۈنكى  
كۈنگە كەلگەندە ئول كېلىشىمنىمنى يىرتىپ تاشلاپ ئاتا

ئەھدىگە خىلاپلىق قىلىدىلا. پۇقرالىرىمىزنى بۇلاڭ - تالاڭ قىلىپ، كۆپ زۇلۇم - دىشۋارچىلىقلارنى سالىدىلا. بەلكىم سۇلتان دوستۇھەممەدخان ئۆلدى، بۇ ئەل - يۇرت باشپا - ناھىسىز قالدى، ئەمدى خالىغىنىمنى قىلسام بولىدۇ دەپ خام خىيال ئەپلىگەن بولۇشلىرى مۇمكىن. سىر قالمىسۇن - كى، بۈيۈك تەسەررۇپىمىز بىر دەققىمۇ باشپاناھىسىز، سەلتەنەتىمىز پاسىيانسىز قالغان ئەمەس. مانا مەن بۇ ئەل - نىڭ سەلتەنەت تىزگىنىنى قولۇمغا ئالدىم ۋە مەھكەم تۇتۇپ تۇرۇۋاتىمەن، تۈمەنلىگەن باھادىر ئەزىمەتلىرىم قىلىچ - ياللىڭاچلاپ تەق بولۇپ تۇرۇۋاتىدۇ. تۇپرىقىمىزغا كۆز ئالاي - تىپ كەلگەن ھەرقانداق ياۋنى ئەدەپلەشكە تامامەن كۈچ - ماغدۇرىمىز يېتىدۇ. ئادالەت قىلىچىمىزنىڭ سوغۇق، ئۆت - كۈر بىسى ھەرقاچان باسقۇنچىلارنىڭ بېشىغا چىنەڭلىك. ئەللىك - ئاتىش يىلنىڭ ئالدىدا ئابا - ئەجدادلىرىمىز قانداق قەھرىمانلىق كۆرسەتكەن بولسا، بىزمۇ شۇنداق پەھ - لىشۇنلىق كۆرسىتىمىز.

شۇنىمۇ بىلىپ قالسۇنلاكى، ئۇشبۇ مەكتۇپنى قانداق - تۇر ئاجىزلىقىمىدىن يالۋۇرۇپ يېزىۋاتقىنىم يوق. لەشكەر - لىرىمىزنىڭ باشلىرى كېسىلىپ، قانلىرى تۈكۈلمىسۇن دەيمەن ھەم بۇ سەۋەبلىك ئىككى ئەل، ئىككى قوۋم ئوتتۇ - رىسىدا ئۆچ - ئاداۋەت، خۇن - قىساس ئوتى ئولغىيىپ ئەۋلادلىرىمىزغا مىراس قالمىسۇن دېدىم. ئىككى ئەل پۇقرالىرى دوستانە بېرىش - كېلىش قىلىشىپ ئەپ ئۆت - سە، پەرزەنت - ئەۋلادلارمۇ بۇ دوستلۇقتىن ئۆرنەك ئالىدۇ. ئۆز يۇرت - ماكانىدا خاتىرجەم تىرىكچىلىك قىلىدۇ.

سەمىمى سۆزۈم شولكى، ئەڭ ياخشىسى ئاتا ئەھدىگە ۋاپا قىلىپ، ئۆز مۈلكى تەسەررۇپلىرىغا چىرايلىقچە قاي - تىپ كەتسىلە. ئاۋادا جەڭنى ئىختىيار قىلىسلىمۇ مەيلى. بىز ئەڭ ئاخىرقى تىنىقىمىزغىچە يۇرت - ماكانىمىزنى قوغدايمىز. ياۋنى قوغلاپ چىقارمىغۇچە ھەرگىز بولىدى قىلمايمىز.

جاۋابلىرىنى كۈتىمەن.

بۈيۈك موغۇلىستان سەلتەنەتىنىڭ سۇلتانى يۇنۇس -

خاندىن دەپ بىلۈرلە.»



ناھايىتى ئەپسۇسكى، مەكتۇپنى ئاماسانچى تايىشى پۇشتىغە -  
مۇ ئېلىپ قويمىدى. خەتنى ئېلىپ بارغان ئەلچىنىڭ قۇلقىنى  
كېسىپ قايتۇرۇۋەتتى، بۇ ئەدەپسىزلىك يۇنۇسخاننىڭ قاتتىق غە -  
زىپىنى كەلتۈردى.

ئەسلىدىمۇ موڭغۇللار بىلەن جەڭ قىلىپ مال - دۇنيا ئول -  
جا ئېلىش تەمەسىدە تاقىلداپ تۇرغان سەركەردىلەرگە بۇ ئىش با -  
ھانە بولۇپ بەردى.

— ئەسلىدىمۇ قالماققا خەت ئەۋەتمەسلىك كېرەك ئىدى.

— ياغى قىلايلى زادى.

— ئۇلارغا رەھىم قىلىشنىڭ ئورنى يوق.

— پەرمان بەرسىلە ئالىيلىرى.

— تەئەرزۇز قىلغىنىغا تويغۇزايلى.

— كىمنى كۆزىگە ئىلمىيدۇ ئول بەدرەك.

— ...

يۇنۇسخانمۇ جەڭ قىلىشتىن باشقا يول قالمىغانلىقىنى ھېس  
قىلغانىدى، شۇڭا سەركەردىلەرگە ئۇرۇش تەييارلىقى توغرىلىق  
پەرمان بەردى.

بۇ كۈنى ھاۋا تۇتۇق بولۇپ، لەپىلدەپ قار يېغىۋاتاتتى. ئىك -

كى تەرەپ لەشكەرلىرى ئىلى دەرياسى بويىدا سەپ تۈزدى. لەش -

كەرلەر نەرە تارتىپ، سۈرەن - چۇقان سېلىپ كۈچ كۆرسەتتى.

قاتتىق سوغۇق جاندىن ئۆتەتتى. سەركەردە - لەشكەرلەرنىڭ قورال

تۇتقان قوللىرى ئۇيۇشۇپ كەتكەنىدى. جەڭنى تېز ئاخىرلاشتۇ -

رۇشقا ئالدىرىغان سەركەردىلەر بىراقلا ھۇجۇمغا ئۆتۈش تەكلىپ -

نى بەردى. ئاماسانچى تايىشنىڭ ئەدەپسىزلىكىدىن تېخىچە غەزىپى

بېسىلمىغان يۇنۇسخاننىڭ غەلبىگە ئىشەنچى بار ئىدى.

— ئاتلىقلار ھۇجۇمغا ئۆتسۇن، پىيادىلەر ھىمات قىلسۇن، —

دېدى يۇنۇسخان پەرمان بېرىپ.

خاننىڭ مۇشۇ پەرمانىنى كۈتۈپ تۇرغان سەركەردىلەر نەرە

تارتقىنىچە ھۇجۇمغا ئۆتتى. موڭغۇل سەركەردە - لەشكەرلىرى





ئېلىشا - ئېلىشمايلا قاچتى. ئالدىنقى كۈنلا سۈلھىگە كۆنمەي كۆرەڭلىگەن ئاماسانچى تاپشنىڭ ئېلىشا - ئېلىشمايلا قېچىشى سۇلتان يۇنۇسخانغا ۋە سەركەردىلەرگە قىلچىلىك غەيرىي تۈيۈل - مىدى.

سەركەردە - لەشكەرلەر غەيرەت بىلەن قوغلاشقا كىرىشتى. لەپىلدەپ يېغىۋاتقان قار كۆزنى يۈمۈپ - ئاچقۇچە ئاتلارنىڭ تۇياق ئىزىنى كۆمۈۋېتەتتى. ئون - يىگىرمە قەدەم ئارىلىقنى ئې - نىق ئىلغا قىلغىلى بولمايتتى.

سەركەردە - لەشكەرلەر قىزىققانىدى. ياۋنىڭ قارارگاھىنى ئىگىلەپ مال - دۇنيا ئولجا ئېلىش تەمەسىدە ھېچنېمىگە پەرۋا قىلماي ئاتلىرىغا قامچا سالاتتى. ھەممىسىنىڭ ۋۇجۇدىدا غەلبە - نۇسرەت ۋە سۆھبەتسى ھۆ - كۈمران ئىدى.

ھازىرلا ئالدىدىن قېچىپ كېتىۋاتقان ياۋ لەشكەرلىرىنىڭ خۇددى يەر يۇتقاندەك غايىب بولۇپ كەتكىنىگە پەرۋا قىلىشمايتتى.

لەشكەرلەر نەرە تارتاتتى.

ئاتلار كىشىنەيتتى.

ئاچچىق قامچا ئازابغا بەرداشلىق بېرەلمەي چېپىپ كې - تىۋاتقان ئاتلار چوڭقۇر ئورەكلەرگە گۈلدۈرلەپ چۈشۈپ كەتتى. لەپىلدەپ چۈشۈۋاتقان قاردا كەينىدىكىلەر ئالدىدىكىلەرنىڭ ھالا - كىتىنى سەزمەيتتى. ئورەككە چۈشۈپ كەتكەن ئاتلارمۇ، لەشكەر - لەرمۇ جىمىپ كەتكەنىدى، خۇددى يەرنىڭ قەھرىگە كىرىپ كەت - كەندەك.

ياۋ ھىيلىگەرلىك قىلغانىدى.

ھەم غەزەپلىك، ھەم جاسارەتلىك رەقىبلىرىگە تەڭ كېلە - مەيدىغانلىقىنى مۆلچەرلىگەن ئاماسانچى تايشى ئىككى كۈندىن بېرى لەپىلدەپ يېغىۋاتقان قاردىن پايدىلىنىپ چوڭقۇر ئورەكلەر - نى كولاپ سېپىلغاق ياسىغانىدى. شۇ تاپتا ئالدىدىكىلەرنى كەينى -



دىكىلەر دەسسەپ بىر - بىرىنى ھالاك قىلىۋاتاتتى.  
 موڭغۇللارنىڭ ئانچە نىشانسىز ئاتقان يا ئوقلىرىمۇ ئاسماد -  
 دىن قار بىلەن بەسلەشكەندەك يېغىپ لەشكەرلەرگە تالاپەت يەتكۈ -  
 زۇۋاتاتتى.

— ئالدىنپىتۇق، ئالدىمىزدا سېپىلغاق بارىكەن.

— ياۋ ھىيلە ئىشلىتىپتۇ.

— چېكىنەيلى.

ھەئە، موڭغۇلىستان لەشكەرلىرىنىڭ سېپى ئۈزلۈكىدىن بۇ -  
 زۇلۇپ كەتتى، جەڭگىۋارلىقى يوقالدى، جاسارىتى سۇندى.  
 موڭغۇلىستان لەشكەرلىرىنىڭ ۋۇجۇدىنى ئۆلۈم ۋەھىمىسى  
 چۇلغۇۋالدى.

ئۇلار ياۋنىڭ مال - دۇنياسىنى ئولجا ئېلىش تەمەسىدە ئە -  
 مەس، ئەجەل قىلىچى، ئەجەل ئوقلىرىدىن قۇتۇلۇپ ھايات قېلىش  
 تەمەسىدە تىپىرلىدى.

يەرگە تۆكۈلگەن قىپقىزىل قانلارنى قار بىردەمدىلا يېپىۋال -  
 دى.

سوغۇقتا بىردەمدىلا قېتىپ كەتكەن جەسەتلەر لەپىلدەپ يې -  
 غىۋاتقان قار ئاستىدا كۆمۈلۈپ قالدى.

سۇلتان يۇنۇسخان ھاياتىدا ئىككىنچى قېتىم قاتتىق مەغلۇ -  
 بىيەتكە يۈزلەنگەنىدى، ئۇ ناغرا چالدۇرۇپ، سەركەردە - لەشكەر -  
 لەرنى يىغىۋالدى.

موڭغۇللار تۇنجى غەلبىسىدىن قانائەت ھاسىل قىلدى.

چېكىنگەن رەقىبلىرىنى قىر - چاپ قىلىپ قوغلىمىدى.

ھەئە، ئۇلار رەقىبلىرىدىن يەنىلا ئېھتىيات قىلىپ قالغاندە -

دى.

رەقىبلىرىنىڭ قايتا ھۇجۇم تەشكىللەش ئېھتىماللىقىنى  
 نەزەردە تۇتقاندى.

سۇلتان يۇنۇسخان چېدىر - بارگاھلىرىنى مۇستەھكەملەپ،  
 قاراۋۇللارنى كۈچەيتىپ، قارنىڭ توختىشىنى كۈتۈپ قايتا جەڭگە



چىقىمىدى. بۇ قېتىمقى جەڭدە تۈركىستان، يەتتەكەنتتىن ئەگەشپ كەلگەن سەركەردىلەرنىڭ يېرىمى دېگۈدەك قازا قىلغانىدى.

— ياۋنى سەل چاغلاپتۇق، — دېدى سەر چىدىرغا يىغىلغان سەركەردىلەر ئارىسىدا ئولتۇرغان بۇيانقۇلى سۈكۈتنى بۇزۇپ، — ئۇلار ئالدىن ھازىرلىق كۆرۈۋالغانىكەن، ئەسلىدە چارلىغۇچىلارنى ئەۋەتىپ ياۋنىڭ ئەھۋالىدىن خەۋەردار بولىدىغان ئىشكەن.

— ئەمدى پۇشايماننىڭ ھاجىتى يوق، — دېدى ئەمىر ئاب. دۆلۈقدۇس بەگ سۆز ئېلىپ، — جەڭدە يېڭىش - يېڭىلىش بولۇپ تۇرىدۇ. ھىيلە - پەننىنى ھەركىم ئۆز شارائىتىغا قاراپ ئىشلىتىدۇ. پەممىچە، ياۋ لەشكەرلىرىنىڭ سانى ئانچە كۆپ ئەمەستەك قىلىدۇ.

— ھىيلە ئىشلەتكىنىگە قارىغاندا مەيدان جېڭىگە بولغان ئىشەنچىمۇ يوقتەك قىلىدۇ.

ئەمىر ئابدۇلقۇددۇس بەگ ئۆز ۋاقتىدا يۇنۇسخاننى قوللاپ سۇلتان ئىسان بۇغاخاندىن ئايرىلىپ چىققان مەرھۇم ئەمىر مىر-كەرىمبەردى بەگنىڭ بىر قورساق ئىنىسى ئىدى. ئۇ يۇنۇسخانغا ئەگىشىپ كەلگەن تۈركىستان بەگلىرىگە پەقەتلا ئوخشىمايتتى. ساداقەتمەنلىكى، كەڭ قورساقلىقلىقى، كەم سۆزلۈكى، مال - دۇنياغا ئەمەس، دوستلۇق - ئەقىدىگە بەكرەك مايىللىقى بىلەن يۇنۇسخاننىڭ ئالاھىدە ھۆرمەت - ئىشەنچىگە ئېرىشكەنىدى، لەش-كېرىي تەدبىرگىمۇ ئالاھىدە پىششىق ئىدى، شۇ سەۋەبتىن يۇنۇسخان ئۇنىڭ پىكرىگە بەكمۇ ھۆرمەت قىلاتتى.

— قانداق دەيدىلا جانابى ئەمىر؟ — دېدى باياتىن بېرى گەپ قىلماي ئولتۇرغان يۇنۇسخان.

— ناۋادا ياۋنىڭ جەڭ قىلىشقا ئىشەنچى بولسا ئالدىراپ - تېنەپ ھۇجۇمنى توختاتمىغان بولاتتى. ناۋادا ھۇجۇمنى داۋاملاشتۇرۇۋەرگەن بولسا سېپى بۇزۇلۇپ پاتىپاراق بولغان، ساراسمىگە چۈشكەن لەشكەرلىرىمىز ئۇلارنى ھەرگىزمۇ چېكىند-



دۈرلەمەيتتى. شۇڭا دەيمەن، ئۇلارنىڭ ھېلىھەم يۈرىكى پوك — پوك.

— ئۇنداق بولسا ئۇلار بىلەن يەنە بىر نۆۋەت تۇتۇشۇپ كۆ- رەيلى. — دېدى سەركەردە ئالماس بەگ.

تۇرپاندىكى ئوردا مۇھاپىزەتچىلەر قوشۇنىنىڭ سەركەردىسى ئالماس بەگنى سۇلتان يۈنۈسخان ئىلى يۈرۈشىگە بىللە ئېلىپ كەلگەنىدى. تۇرپان ئەمىرى ياقۇپ بۇقابەگ ئۇنىڭغا قوشۇپ مىرزا كامالدىدىن، مىرزا ئەسرا قاتارلىق سەركەردىلەرنىمۇ ئۈچ مىڭ لەشكەر بىلەن قوشۇپ يولغا سالغانىدى.

— ئەمدى ئالدىرىمايلى، — دېدى ئەمىر ئابدۇلقۇددۇس بەگ، — ئاۋۋال يېغىۋاتقان قار توختىسۇن. ئۇنىڭغىچە كۈنىگە

ئىككى — ئۈچ قېتىم يەزەك<sup>①</sup> چىقىرىپ ياۋ بارگاھنى چارلايلى. يەزەكلەر ئۇلارغا كۆرۈنۈش قىلىپ سۈر كۆرسەتسۇن. لەشكەرلەر -

مۇ چېدىرلىرىدا ئوت ئىسىنىپ ئولتۇرماي، سىرتقا چىقىپ ما- ھارەت مەشىق قىلسۇن، بۇ ئارقىلىق ياۋغا بىر قېتىملىق مەغلۇ-

بىيەت بىلەن سەركەردە — لەشكەرلىرىمىزنىڭ روھى چۈشۈپ كەتمىگەنلىكىنى بىلدۈرۈپ قويايلى، ئۇلار بىزنى قۇرۇق تېرە

تاراقىتىۋاتىدۇ دەپ بىلسە تېخى ياخشى. پەممىچە، ئۇلار غەل- بە - نۇسرەت خۇشاللىقىدا مەست. مۇشۇ پۇرسەتتىن پايدىلىنىپ

قار توختىشى ھامان ھۇجۇم قىلايلى.

— سەركەردە بۇيانقۇلى يەزەكلەرگە باش بولۇپ ياۋ قارارگا- ھىنى چارلىسۇن. ئالماس بەگ، ئەسرا بەگ، كامالدىدىن بەگلەر

ئورۇنباىسار بولسۇن، — دېدى يۈنۈسخان ئەمىر ئابدۇلقۇددۇس بەگنىڭ تەكلىپىنى قوللاپ، — سىلەر ئەمىرنىڭ دېگىنى بويىچە

ئىش كۆرۈڭلار.

— باش ئۈستىگە، — دېدى سەركەردىلەر.

— مەلۇم بولغاي!

ھەممەيىلەن چېدىرغا ئالدىراپ كىرگەن بارگاھ قورۇقچى بې-

① يەزەك — چارلىغۇچى.



گىگە قارىدى.

— خوش، — دېدى يۇنۇسخان.

— تۈركىستاندىن ئايغاقچى كەلدى ئالىيلىرى.

يۇنۇسخان بىر ئاز ئارىسالدى بولدى.

— كۈتۈپ تۇرسۇن.

— يەتكۈزىدىغان جىددىي مەلۇمات بار دەيدۇ.

يۇنۇسخاننىڭ چىرايىدا جىددىيلىك ئەكس ئەتتى.

— باشلاپ كىرسۇنلار.

● قورۇقچى بەگ چېدىر سىرتىدا ساقلاپ تۇرغان ئايغاقچىنى

باشلاپ كىردى.

— ئەسسالامۇ ئەلەيكۇم، قىبلىگاھىمغا ئېھتىرام بولغاي، —

دېدى ئايغاقچى سالام بەجا كەلتۈرۈپ.

يۇنۇسخان قەشقەردە قاتتىق يېڭىلىپ يەتتەكەنتكە قايتىپ

كەلگەندىن كېيىن، ئايغاقچىلىق ئىشلىرىغا ئالاھىدە ئېتىبار

بەرگەندى. ئاقسۇغا كېلىپ ھاكىمىيەتنى قولغا ئالغاندىن كېيىن

يىن ئوردىدا مەخسۇس ئايغاق مەھكىمىسى تەسىس قىلدى ۋە پۈت

— قولى چاققان، زېرەك، ھەر خىل ئىشلارغا ئېپى بار بىر تۈركۈم

يىگىتلەرنى يۇقىرى تەمىنات بىلەن ئايغاق مەھكىمىسىگە قوبۇل

قىلىپ، ئۇلارنى موغۇلىستاننىڭ ئىچى - سىرتىغا ماڭغۇزغانىدى.

ئۇلار سەبىياھ، دەرۋىش، سودىگەر، ھەتتا سائىل - دىۋانە سىياقىدا

ياسىنىپ ھەرقايسى يۇرتلارغا بېرىپ ئىگىلىگەن خەۋەر - مەلۇ -

ماتلارنى يۇنۇسخانغا يەتكۈزۈپ تۇراتتى. ئۇ ئايغاقچىلار ئارقىلىق

مەلۇمات توپلىغاندا ھاكىمىيەت ئىچى - سىرتىدىكى ئىشلاردىن،

قوشنا ئەللەرنىڭ ئەھۋالىدىن، تەسەررۈپىدىكى ئەمىر - بەگلەر -

نىڭ نىيەت - مۇددىئە، قىلمىش - ئەتمىشلىرىدىن ۋە ئاۋامنىڭ

ئاھۇ زارىدىن ۋاقتىدا خەۋەردار بولغىلى بولىدۇ، ھەر خىل تەپىرد -

قىمچىلىك، زۇلۇم، خىيانەت، ھەتتا تاجاۋۇزچىلىقلاردىن ۋاقتىدا

خەۋەر تېپىپ، ۋاقتىدا تەدبىر كۆرگىلى، تاقابىل تۇرغىلى بولىدۇ

دەپ قارايتتى. شۇڭا، ئۇ نەدە بولمىسۇن، ئايغاقچىلار ئۇنى ئىز -



دەپ - تېپىپ، ئېرىشكەن خەۋەر - ئاخباراتلىرىنى يەتكۈزۈپ تۇراتتى.

— ئاتەشداغىغا يېقىنراق كېلىپ سۆزلىسۇنلار، — دېدى يۇ - نۇسخان مەلۇمات ئاڭلاشقا ئالدىراپ.

— شەۋكەتلىك قىبلىگاھىمغا مەلۇم بولغاي، — توڭغۇپ كا -

سىلداپ كەتكەن ئايغاقچى ئوت ئىسىنىشقا جۈرئەت قىلالماي قول باغلىغىنىچە سۆزلەشكە باشلىدى، — دەشتى قىپچاق ھۆ -

كۈمدارى سۇلتان ئوبۇلخەيرخان كېسەل بولۇپ قازا قىلدى، بۇنى غەنىيەت دەپ بىلگەن كىرەي سۇلتان بىلەن جانىبېك سۇلتاندىن

ئىبارەت ئاغا - ئىنى سۇلتانلار دەشتى قىپچاقنىڭ كۆپ قىسمىنى تەسەررۇپىغا ئالدى. ئوبۇلخەيرخاننىڭ چوڭ خانزادىسى بۇرۇچ

ئوغلان ئۆز زېمىنىدا تۇرالماي بىر قىسىم سەركەردە - لەشكەر - لىرىنى باشلاپ تۈركىستان تەۋەسىگە كىرىپ خېلى كۆپ قىسىم

زېمىنىنى بېسىۋالدى. ھازىر تۈركىستان خەۋپ ئاستىدا. بۇ ئەھۋالنى تېزىرەك يەتكۈزۈش ئۈچۈن كېچە - كۈندۈز يول يۈرۈپ

يېتىپ كېلىشىم. تۈركىستان ئەھۋالىنىڭ ھازىر قانداق بولغانلىقى كەمىنە قۇللىرىغا نامەلۇم.

سۇلتان ئوبۇلخەيرخاننىڭ ئۆلۈپ دەشتى قىپچاق سەلتەنە - تىنىڭ پارچىلانغانلىقىنى، ئىتتىپاقىدىشى ئاكا - ئۇكا سۇلتانلار -

نىڭ دەشتى قىپچاق ھاكىمىيىتىنى قولغا ئالغانلىقىنى ئاڭلاپ يۇنۇسخان خېلىلا خاتىرجەم بولۇپ قالغان بولسىمۇ، ئەمما بۇرۇچ

ئوغلاننىڭ تۈركىستان تەۋەسىگە لەشكەر باشلاپ كىرگەنلىكىدىن خېلىلا بىسەرەمجان بولدى.

«سۇلتان ئوبۇلخەيرخان قازا قىلىپ سەلتەنەنى خاراب بول -

غان بولسا، سۇلتان ئەبۇسەئىد مىرزا ئالىيلىرى كۈچلۈك بىر كۈشەندىسىدىن قۇتۇلۇپتۇ. بۇ ھەم بىزنىڭ سەلتەنەتمىز ئۈچۈن -

مۇ پايدىلىق، كېرەيخان بىلەن جانىبېكخانلار بىزنىڭ ئىتتىپاق - دىشىمىز، ئۇلارنىڭ كۈچەيگىنى خۇشاللىنارلىق ئىش. لېكىن

ئۇلار بۇرۇچ ئوغلاننى تۈركىستان چېگراسىغا قوغلىماسلىقى كې -



رەك ئىدى. بەلكىم يېتىشىپ بولالمىغاندۇ، مۇنۇ ئاماسانچى تاي-  
شىنىڭ ئىشىنى تېز رەك بىر تەرەپ قىلىپ تۈركىستانغا يۈرۈش  
قىلسام بولغۇدەك...»

يۈنۈسخان خىيالىنى يىغىشتۇرۇپ ئايغاقچىغا قارىدى.  
— ئىجازەت، چىقىپ ئارام ئالسۇنلار.  
ئايغاقچى ئۇنىڭغا چوڭقۇر بىر سالام بېرىۋېتىپ چىقىپ  
كەتتى.

— خوش، ئەھۋالدىن ھەممىلىرى خەۋەر تېپىشتىلا، — دېدى  
يۈنۈسخان ئەمىر — سەركەردىلەرگە قاراپ، — تۈركىستاننىڭ ئىدى-  
شىنى قانداق قىلساق بولۇر؟

يۈنۈسخاننىڭ ئانا جەمەت زېمىنى بولغان تۈركىستانغا بەكمۇ  
مېھرى بار ئىدى. بۇرۇچ ئوغلاننىڭ لەشكەر تارتىپ كىرگەنلىك  
خەۋىرى ئۇنى ئارامسىز لاندۇرۇپ قويغانىدى.

— ئۆزلىرىگە ھاي بەرگەيلا ئالىيلىرى، — دېدى ئەمىر ئا-  
دۇلقۇددۇس بەگ سۆز ئېلىپ، — ئاۋۋال كۆز ئالدىمىزدىكى مۇنۇ  
ياۋنىڭ ئىشىنى بىر ياقلىق قىلىۋالايلى، ئاندىن تۈركىستانغا يۈ-  
رۈش قىلساقمۇ كېچىكمەيمىز.

— ئارتۇقچە تاقەتكە رەغدىم يوق، — دېدى يۈنۈسخان جىد-  
دىيلەشكىنىنى يوشۇرماي، — پۈت دەسسەپ تۇرغۇدەك زېمىن، پا-  
ناھلانغۇدەك كەپە يوق ئاشۇ ئېغىر كۈنلەردە ھەمدەمدە بولغان  
سەركەردىلىرىم ھازىر سوغۇق تۇپراقنىڭ ئاستىدا يېتىپتۇ، بىز  
بولساق ئىسسىق چېدىردا ئوت ئىسسىنىپ ئولتۇرۇپتىمىز،  
بۇنداق ئولتۇرۇۋەرسەك ئول قالماق سەركەردىسىنىڭ خورىكى  
ئۆسسە ئۆسىدۇكى، ھەرگىز پەسەيمەيدۇ، ئەسلىدە ئول ناكەسنى  
سۈلھىگە ئۈندىمىسەم بوپتىكەن. سوغۇق دېگەن بىزگىلا ئەمەس  
ئۇلارغىمۇ ئوخشاش نەشتىرنى سانجىيىتى ئەمەسمۇ؟ جانابى  
سەركەردىلەر، ئەمدى سۈلھىگە ھەم سەۋرگە تاقەت يوق. ھەرقايسى  
لەشكەرگاھلار پۇختا تەييارلىق كۆرگەي، قار قاچان توختايدۇ، بۇ-  
نسى قاراڭغۇ، قار توختىغان بىلەن سوغۇقنىڭ پەسىشىمۇ ناتا-



يىن. كۈتۈپ تۇرماي ياۋغا شىددەتلىك ھۇجۇم قىلايلى. يا غەلبە  
— نۇسرەت قازىنارمىز، يا بولمىسا قازا قىلغان سەر كەردىلىرىدە.  
مىزگە ھەمراھ بولۇپ ئىلى دەرياسى بويىدا ياتارمىز.

— ئون بېشىمىز بولسىمۇ ھەممىسى جانابى قىبلىگاھدە.  
مىزغا تەسەددۇق، — دەدى ئەمىر ئابدۇلقۇددۇس، — ئۇنداقتا قار.  
نىڭ توختىشىنى كۈتۈپ تۇرمايلى، ئۇلار قاردىن قانداق پايدىلىدە.  
نىشىنى بىلگەن بولسا بىزمۇ ھەم بىلىمىز، توختىماي يېغىۋاتقان  
بۇ قارنىڭ پايدىسىز تەرىپى بولغىنىدەك، پايدىلىق تەرىپىمۇ بار.  
ئاماسانچى تايىشنىڭ ئىككى كۈندىن بېرى جىم ياتقىنىغا قاردە.  
غاندا، ئۇنىڭ قار تېخىمۇ قېلىن يېغىپ سوغۇق كۈچىيىپ كەتتە.  
سە، بىزنىڭ بەرداشلىق بېرەلمەي لەشكەرلىرىمىزنى چېكىندۈرۈپ  
كېتىشىمىزنى كۈتۈۋاتقانلىقى ئېھتىمالغا يېقىن، چۈنكى، ئۇلار  
ھۆل — يېغىن ئانچە كۆپ بولمايدىغان ئىقلىمدىن كەلگەن لەشكەر  
كەرتىرىمىزنى بۇنداق قاتتىق قار، سوغۇققا بەرداشلىق بېرەلمەيدە.  
دۇ دەپ ئويلايدۇ، بايا جانابى قىبلىگاھىمىزنىڭ سۆزلىرىنى ئاڭلاپ  
كالىمىدىن بىر ئەقىل كەچتى. ئويلاپ باقسام بۇ قاردىن بىزمۇ  
پايدىلانساق بولغۇدەك.

— قېنى خوش، — دەدى يۇنۇسخان ئەمىر ئابدۇلقۇددۇسنى  
سۆزلەشكە رغبەتلەندۈرۈپ.

— لەپىلدەپ چۈشۈۋاتقان قاردىن پايدىلىنىپ بىر بۆلۈك  
لەشكەرلىرىمىزنى ياۋ قارارگاھىنىڭ ئارقا تەرىپىگە يۆتكەيلى. يە.  
زەكلەر ياۋ قارارگاھىنىڭ ئەتراپىنى ئايلىنىپ دىققىتىنى ئۆزىگە  
تارتىپ تۇرسۇن، ئۇلار بىزنى سوغۇقتىن قورقىدۇ دەپ ئويلاپ تۇ.  
يۇقسىز ھۇجۇم قىلىشىمىزنى خىيالىغىمۇ كەلتۈرمەيدۇ، ئاللاھ  
خالسا ئەتە كەچ ئېغىر ياتقۇ مەھەلدە ياۋ قارارگاھىنىڭ ئالدى —  
ئارقا تەرىپىدىن تەڭ شەبخۇن<sup>①</sup> ئۇرايلى.

— شۇنداق قىلايلى، — دەدى يۇنۇسخان دەس ئورنىدىن تۇ.  
رۇپ، — سىلى ياۋ قارارگاھىنىڭ ئارقا تەرىپىدىن تېگىش قىلدە.

① شەبخۇن — كېچىلىك ھۇجۇم.





دىغان قوشۇنغا باش بولسلا، مەن ئالدى تەرەپتىن تېگىش قىلاي.  
شۇغىنىسى ياۋ قارارگاھىنىڭ ئەھۋالىنى تولۇق بىلمەيمىز - دە،  
سىرتتىن قاراپ قارارگاھىنىڭ ئىچىنى كۆزەتمەك تەس.  
— بۇنىڭ چارىسى ئاسان، — دېدى ئەمىر ئابدۇلقۇددۇس  
ئۆزىگە ئىشەنگەن ھالدا، — ئەتە ئەتىگەن ياۋ قارارگاھىغا سۈلھى  
تەلەپ قىلىپ ئەلچى ئەۋەتەيلى.

— سۈلھى تەلەپ قىلامدۇق؟ — ئابدۇلقۇددۇس بەگنىڭ  
مەقسىتىنى چۈشەنمىگەن يۇنۇسخان قايتىقىنى تۇردى.

— سۈلھى تەلەپ قىلىپ ئەلچى ئەۋەتمىش بىر باھانە ئالدى -  
لىرى، — دېدى ئابدۇلقۇددۇس بەگ مەقسىتىنى چۈشەندۈرۈپ،  
ئەۋەتكەن ئەلچىمىز مۇشۇ باھاندا ياۋ قارارگاھىنى تەپسىلىي كۆ-  
زىتىپ، ئەھۋال ئىگىلەپ كېلىدۇ.

— مۇددىئالىرىنى چۈشەندىم، — دېدى يۇنۇسخان كۈلۈپ، —  
نامدا ئەلچى، ئەمەلىيەتتە ئايغاچچى بولىدىكەن - دە!  
— ئەينى مۇددىئا، — دېدى ئابدۇلقۇددۇس بەگ.  
— ئۇنداقتا كىمنى ئەۋەتسەك بولۇر؟

— كەمىنلىرى باراي، — دېدى سەركەردە ھېسامىددىن  
دوغلات دەس ئورنىدىن تۇرۇپ، — ئەسلىدىمۇ قارارگاھ جايلاشتۇ-  
رۇش مېنىڭ ئىشىم ئەمەسمۇ؟

يۇنۇسخان رازىمەنلىك بىلەن بېشىنى لىڭشىتتى.  
— ئېسىم قۇرۇسۇن. سەركەردە قارارگاھ قۇرۇشقا مۇئەككەل  
بولغاندىكىن ھەرقانداق قارارگاھنىڭ ئەھۋالىنى بىر قاراپلا بى-  
لىۋالالايدۇ ئەمەسمۇ، ئەمەسە بۇ مۈشكۈل ۋەزىپە سىلگە قارار  
تاپتى.

مەسلىھەت پىشقاندىن كېيىن سەركەردىلەر ئۆز لەشكەرگاھ-  
لىرىغا تارقاشتى.

ئەتىسى سەھەردە يۇنۇسخاننىڭ سۈلھى تەلەپ قىلىپ ئەلچى  
ئەۋەتكىنىنى سوغۇققا بەرداشلىق بېرەلمەي چېكىنىشكە باھانە  
ئىزدىگەنلىك دەپ چۈشەنگەن ئاماسانچى تايشى سەركەردە ھېسا-



سەددىن دوغلاتقا سىلىق مۇئامىلە قىلدى. سۈلھىنى قوبۇل قىلىدۇ. دىغانلىقىنى، ئىككى كۈن ئىچىدە سۈلھى شەرتلىرىنى تەييارلاپ ئۆز ئەلچىسى ئارقىلىق ئەۋەتىپ بېرىدىغانلىقىنى بىلدۈردى. «بىلەن بولدى، كۆك تەڭرى ماڭا مەدەت بەرگەن ئوخشايدۇ، —

دەپ خىيال سۈردى ئاماسانچى تايشى ھېسامىدىن دوغلاتنى يولغا سېلىۋېتىپ، — سۇلتان يۈنۈسخان سۈلھى شەرتلىرىنى كۈتۈپ ئولتۇرغاچ تۇرسۇن، مەن يەنە ئىككى كۈن تەخىر قىلاي، ئىككى كۈن ئىچىدە بۇنداق قىلىن قار، قاتتىق سوغۇق كۆرۈپ باقمىغان موغۇلىستان لەشكەرلىرىنىڭ تېخىمۇ بەك ۋايىچىنى چىقىدۇ.

ئىرادىسى، جاسارىتى سۇنىدۇ، شول چاغدا بىرلا ھۇجۇم بىلەن ئۇلارنى تەلتۈكۈس يوقىتىمەن. ئۇلار بىلەن باشتا سۈلھى تۈزمەي، ئەمدى نېمىشقا سۈلھى تۈزىدىكەنمەن؟ مەن بىلەن جەڭ قىلغۇدەك جاسارىتى، ماغدۇرى بولغان بولسا ھەرگىز سۈلھى تەلەپ قىلمايتتى. ئالدىنقى قېتىمقى مەغلۇبىيىتى ئۇلارنى ئوبدانلا چۆچۈتكەن ئوخشايدۇ، ئى قۇدرەتلىك كۆك تەڭرىم، چەكسىز كۈچ - قۇدرىتىنىڭ بىلەن كەڭرى موغۇلىستان زېمىنىنى تەسەۋرۈپمىغا ئېلىدۇ. شىمغا مەدەت بەرگەيسەن...»

ھاياجانلانغان ئاماسانچى تايشى سەركەردىلىرىنى يىغىپ زىيا - پەت ئۆتكۈزدى. لەشكەرلىرىگە ئۈچ ئاي قۇردىن شاراب ئىچىشكە ئىجازەت بەردى. موڭغۇللارنىڭ قارارگاھى بۈگۈن يەنە باشقىچە جانلىنىپ كەتكەندى.

ئېغىر ئەلىياتقۇ مەھەل. ياۋ قارارگاھى ئاللىقاچان غەپلەت ئۇيقۇسىغا غەرق بولغاندى. قارارگاھ قورۇقچىلىرىمۇ كېچىنىڭ جانىدىن ئۆتىدىغان سوغۇقىدا تۇتۇپ، تىترەپ، ئېغىر پىيىمىلىرىدىكى تەستە يۆتكىگىنىچە ئورنىغا ئالمىشىدىغان قورۇقچىلارنىڭ يولىغا قارىشاتتى، ئەتراپىنىڭ تىنچ ئىكەنلىكىنى، غەيرى ئەھۋاللارنىڭ يوق ئىكەنلىكىنى بىلدۈرۈشۈپ ئېرەنسزلىك بىلەن تاك - تاك چېلىشاتتى. ھەر بىر ئاش پىشىم ۋاقىتتا بىر قېتىم كېلىپ چارلىغۇچىلارنى نازارەت قىلىپ تۇرىدىغان قورۇقچى بەگىنىمۇ بۇ -



گۈن ئىسسىق يوتقان بېسىۋالغاندەك قىلاتتى. ياۋ قارارگاھىنىڭ ئالدى - ئارقا تەرىپىگە شەپە چىقارماي پەم بىلەن يېتىپ كەلگەن موغۇلىستان لەشكەرلىرىنىڭ تۇرشاۋۇللىرى ناھايىتىمۇ يېنىك، چەبدەس ھەرىكەتلىرى بىلەن قارارگاھىنىڭ مۇھاپىزەت قاشالىرىنى چۇۋۇپ، ئاساسلىق قوشۇننىڭ ھۇجۇم قىلىپ كىرىشى ئۈچۈن بوچۇق ئاچماقتا ئىدى.

تۇيۇقسىز ئالدى - ئارقا تەرەپتىن كۆتۈرۈلگەن دەھشەتلىك نەرە ساداسى موڭغۇل قارارگاھىنى ۋەھىملىك تىترەتتى. چۆچۈپ ئويغانغان موڭغۇل لەشكەرلىرى پاتىپاراق بولۇپ كەتتى. ئۇلار دۈ - بۇلغا - ساۋۇتلىرىنى كىيىپ، قىلىچ - قالپاقلارنى ئېلىپ بولغۇچە قولغا ئوتقاش كۆتۈرۈشۈۋالغان مىڭلىغان موغۇلىستان لەشكەرلىرى قارارگاھقا سەلدەك ئېقىپ كىردى - دە، قوللىرىدە - كى ئوتقاشلارنى چېدىرلارغا تاشلاپ كۆيدۈرۈشكە، چېدىردىن يۈ - گۈرۈپ چىققان رەقبىلىرىنىڭ بېشىغا قىلىچ چېپىشقا باشلىدى. چۇقان - سۈرەن ساداسىدىن چۆچۈپ ئويغانغان ئاماسانچى تايشى ئەتىگەن يۇنۇسخاننىڭ سۈلھى تەلەپ قىلىشى ئەمەلىيەتتە ئۆزىنى بىخۇدلاشتۇرۇش ئۈچۈن قىلىنغان ھىيلە ئىكەنلىكىنى دەرھاللا ھېس قىلدى.

ئەتىگەن ئەلچى سىياقىدا كەلگەن سەركەردە ھېسامىدىن دوغلات ياۋ قارارگاھىنىڭ قايسى تەرەپىدە لەشكەرلەرنىڭ، قايسى تەرەپىدە سەركەردىلەرنىڭ، قايسى تەرەپىدە خىزمەتكارلارنىڭ، قايسى تەرەپىدە ئاماسانچى تايشىنىڭ چېدىرى جايلاشقانلىقىنى تەپسىلىي كۆرۈۋالغانىدى. شۇڭا ھازىر ئۇلار ھە دېگەندە خىزمەت - كارلار، ئاياللار ۋە لەشكەرلەرنىڭ چېدىرى بىلەن كارى بولماي، سەركەردىلەرنىڭ چېدىرىغا ھۇجۇمنى مەركەزلەشتۈرگەنىدى.

ئاماسانچى تايشى خېلى تىرىشچانلىق كۆرسىتىپمۇ جان قاي - غۇسىدا پاتىپاراق بولۇپ كەتكەن سەركەردە - لەشكەرلىرىنى يى - خالىمىدى. بۇنى ئاز دېگەندەك ئۆزىمۇ ياۋ لەشكەرلىرىنىڭ ھۇجۇم نىشانىغا ئايلىنىپ قالغانىدى. مىڭ نەپەر خاس نۆكىرى ئۇنى جان



تەككىپ قوغدىمىغان بولسا، ئاللىقاچان جېنىدىن ئايرىلغان بولاتتى.

«مەن بۇ ئالدامچى، ھىلىگەرنىڭ دامىغا چۈشۈپتىمەن...»  
ئۇ سەركەردە - لەشكەرلىرىنى يىغىپ مۇداپىئە سېپى تەشكىللەش خىيالىدىن ۋاز كېچىپ، نۆكەرلىرىنىڭ مۇھاپىزىتىدە خەتەر - توقاللىرى جايلاشقان چېدىرغا قاراپ ئىلگىرىلىدى.  
كۆيۈۋاتقان چېدىرلار پۈتكۈل قارارگاھنى يوپىيورۇق قىلىۋەتكەندى.

يۈنۈسخان سەركەردىلەرگە ئاياللار - بالىلار، خىزمەتكارلار - نىڭ چېدىرىغا تەگمەي، بارلىق ھۇجۇمنى ياۋنىڭ سەركەردە - لەشكەرلىرىگە قارىتىشنى قاتتىق چېكىلىگەندى. شۇڭا ئاماسان - چى تايىشى خەتەر - توقاللىرى بار چېدىرغا ئاسانلا يېقىنلاشتى ۋە ئۇلارنى ئاتلىرىغا مىندۈرۈپ جان - جەھلى بىلەن قاچتى.  
ھايات - ماماتلىق جەڭگە كىرىشكەن موغۇلىستان لەشكەرلىرى قەھرىتان سوغۇقتا توڭلاش ئۇياقتا تۇرسۇن قانلىرى قاپ - ناپ، قارا تەرگە چۆمۈلگەندى. قار ئاققان قانلارنى، بېشىدىن جۇدا بولغان جەسەتلەرنى يوشۇرۇپ قالماقچى بولغاندەك لەپىلدەپ چۈشۈۋاتاتتى، قىيا - چىيا، داد - پەرياد سادالىرى قارارگاھنى بىر ئالغاندى، قىلىچلار جاراڭلايتتى، لەشكەرلەر رەقىبلىرىنى يەر چىشلىتىش ئۈچۈن نەرە تارتىشاتتى، تىغ زەربىسىگە ئۇچرىدىغانلار ئېچىنىشلىق ئىگرايتتى..

ئۇزۇن قىش كېچىسى ئاخىرلىشىپ ئاخىرى تاڭ ئاتتى، پۈتكۈل لەشكەرگاھتا ئوڭ - تەتۈر ياتقان جەسەتلەردىن قار زۇم - چىكى پەيدا بولغاندى. تامام كۆيۈپ بولالمىغان چېدىرلارنىڭ يا - غاچلىرىدىن قاپقارا ئىس ئۆرلەيتتى. موغۇلىستان لەشكەرلىرى قاچقان ياۋنى قوغلاپ كەتكەن بولۇپ، لەشكەرگاھ تىمتاسلىققا چۆمگەندى.

سۇلتان يۈنۈسخان قېپقالغان لەشكەرلەرگە جەسەتلەر ئارد - سىدىن تىرىك قالغانلارنى ئىزدەشكە بۇيرۇدى. ئەپسۇسكى بىرمۇ



تىرىك جان تېپىلمىدى. ئەجەللىك يارىلانماي تىرىك قالغان بىر قىسىم بىتەلەي لەشكەرلەرنىڭ جېنىنى قاتتىق سوغۇق ئالغان بولۇپ، ئۇلار قانداق ياتقان بولسا شۇ پېتى توڭلاپ قېتىپ قالغا-ندى.

سۇلتان يۈنۈسخان قارا قىشنىڭ، قارنىڭ، سوغۇقنىڭ دەھ-شىتىنى مۇشۇ قېتىمقى جەڭدە تۇنجى قېتىم ھېس قىلدى. ئەتىسى پېشىن ۋاقتىغا ئۈلگۈرۈپ ياۋنى قوغلاپ كەتكەن سەركەردە - لەشكەرلەر قايتىپ كەلدى. ئاماسانچى ئايشىنىڭ ئاز بىر قىسىم نۆكەرلىرى بىلەن خوتۇن - بالىلىرىنى ئېلىپ قېچىپ كەتكىنىنى ھېسابقا ئالمىغاندا قالغان لەشكەرلىرىنىڭ ھەممىسى دېگۈدەك تالاپەتكە ئۇچرىغانىدى.

سۇلتان يۈنۈسخان جەڭدە قازا قىلغان لەشكەرلەرنىڭ نامى-زىنى ئوپچە چۈشۈرۈپ دەپنە قىلغۇزدى، ياۋ لەشكەرلىرىنىڭ جە-سىتىنى بىر تەرەپ قىلىشنى ۋە جەڭ مەيدانىنى تازىلاشنى يەرلىك ئاھالىگە تاپشۇردى. جەڭ غەنىمەتلىرىنى سەركەردە - لەشكەر-لەرگە تارقىتىپ بەردى، ئاندىن تۈركىستانغا قاراپ ئالدىراپ يۈرۈپ كەتتى.



— ئالىپلىرى قارىسىلا، جەرەن توپى، بەكلا كۆپكەن. ئوۋنى كۆرۈپ ئۆزىنى تۇتالماي قالغان نۆكەر بېشىنىڭ قىل-غان بۇ گېپى يۈنۈسخاننىڭ خىيالىنى چالغىتتى. ئۇ بېشىنى كۆ-تۈرۈپ نۆكەر بېشى كۆرسەتكەن تەرەپكە قارىدى. ئاپئاق قارلىق دالدا يەتمىش - سەكسەن تۇياق جەرەن توپى جېنىنىڭ بارىچە قاچماقتا ئىدى.

— نېمىگە قاراپ تۇرىسىلە، ئات سېلىڭلار! خاننىڭ پەرمانى بىلەن تەڭلا نۆكەرلەر ئاتلىرىغا قامچا سال-دى. يۈنۈسخاننىڭ ئوۋغا ئېتىلىمىغانلىقىنى كۆرگەن ئون نەپەر

نۆكەر ئۇنى قورۇقداپ قېپقالدى.

«ھېلىمۇ ياخشى، سەيھۇن دەرياسى ۋادىسىدا ياۋايى ھايۋانلار كۆپ ئىكەن، بولمىغان بولسا لەشكەرلەرنىڭ ئوزۇق - تۈلۈك مە - سىلىسىنى قانداق ھەل قىلار بولغىنىنىم. ئەمىر ئابدۇلقۇددۇس بەگنىڭ كەتكىنىگە ئەمدى تۆت كۈن بولدى. يەنە بىرەر ھەپتىدە قايتىپ كېلەلەرمىكىن تاڭ. خەۋىرىمنى ئاڭلىسا تۈركىستان بەگ - لىرى چوقۇم كېلىدۇ. ئۇ چاغدا ئوزۇق - تۈلۈكىنىمۇ، بۇرۇچ ئوغلان بىلەن بولىدىغان جەڭدىنمۇ غەم قىلمايمىز. ئۇنىڭغىچە ئول دەشتى قىپچاق لەشكەرلىرى بىلەن ئۇچرىشىپ قالمىساق ياخشىدى، پەرۋەردىگار ئۆز پاناھىدا ساقلار...»

ھەئە، سۇلتان يۈنۈسخان باشچىلىقىدىكى موغۇلىستان لەش - كەرلىرىنىڭ قاراتوقايغا چۈشكۈن قىلغىنىغا ئىككى ھەپتە بولاي دەپ قالغانىدى. ئوزۇق - تۈلۈك تۈگەپ كەتكەن، يەنە كېلىپ ھاۋا سوغۇق بولغاچقا سەيھۇن دەرياسىدىن ئۆتمەي قاراتوقايدا تۇرۇپ قېلىشقا مەجبۇر بولغانىدى. ئەمىر ئابدۇلقۇددۇس بەگ بىر بۆلۈك لەشكەرلەرنى ئېلىپ، يۈنۈسخاننىڭ كەلگەنلىكىدىن تۈركىستان بەگلىرىنى خەۋەردار قىلىش ھەم لەشكەرلەرگە ئوزۇق - تۈلۈك غەملەش ئۈچۈن كەتكەنىدى. تۆت كۈندىن بېرى سەركەردە - لەش - كەرلەر ئازغىنە ئوزۇق - تۈلۈكنى تېجەش ئۈچۈن ئوۋ ئوۋلاۋاتات - تى. قارارگاھتا ئاياللار، بالىلار، خىزمەتكارلاردىن باشقا يەنە ئاز - غىنە قورۇقچىلار قالغانىدى. چېدىردا بىكار ئولتۇرۇپ زېرىككەن يۈنۈسخانمۇ بۈگۈن ئوۋغا چىققانىدى.

جەرەن قوغلاپ كەتكەن نۆكەرلەر بىردەمدىلا كۆزدىن غايىب بولدى. يۈنۈسخان ئات ئۈستىدە ئولتۇرۇپ توڭلىغانىدى. ئۇ ئۆ - كەرلىرى بىلەن بىللە ئوۋنى قوغلىمىغىنىغا پۇشايمان قىلدى. ئېرەنسزلىك بىلەن سەيھۇن دەرياسىنىڭ نېرىقى قىرغىقىغا نە - زەر تاشلىدى. دەريانىڭ نېرىقى قىرغىقى كۆز يەتكۈسىز قىزىلقۇم دەشتىگە تۇتىشىتتى. قۇياش نۇرىدا ئۆزگىچە جۇلالانغان ئاپئاق قار بىپايان قىزىلقۇم دەشتىنى غايىب قىلىۋەتكەنىدى.



«قار ياغمىغان بولسىمۇ قىزىلقۇم دەشتىنىڭ ئۇ چېتىنى كۆرۈش مۇمكىن ئەمەس ئىدى...»

يۈنۈسخان خىيالىنى داۋاملاشتۇرغاچ دەريانىڭ ئاياغ تەرىپىگە نەزەر تاشلىدى. سەبھۇن دەرياسىنىڭ ئاياغ تەرىپىدە تاشكەنت شەھىرى بار ئىدى. تاشكەنت ئېسىگە كېلىشى بىلەن ئۇنىڭ ئۇ شەھەردە ئۆتكەن قىسقىغىنا ھايات دەقىقىلىرى ئېسىگە كەلدى.

«ئاللاھ خالىسا بۇرۇچ ئوغلاننىڭ ئىشىنى بىر تەرەپ قىلىپ بولسام، كۆكلىم بىلەن تەڭ سەركەردە - لەشكەرلەرنى قەشقەرگە يولغا سېلىۋېتىپ، ئۆزۈم سۇلتان ئەبۇسەئىد مىرزا ئالىيلىرى بىلەن كۆرۈشۈپ كېلەرمەن. شۇ باھاندا سەمەرقەنت، ھىراتلاردىن داڭلىق مېمار، نەققاشلارنى تەكلىپ قىلىپ ئاقسۇ، قەشقەر قاتارلىق شەھەرلەردە ھىرات، سەمەرقەنتتىكىگە ئوخشاش ئوردالارنى سارايلارنى، مەسچىت - مەدرىسەلەرنى بىنا قىلدۇرارمەن...»

تويۇقسىز ئاتنىڭ دۈپۈرلىگەن تۇياق تېۋىشى يۈنۈسخاننىڭ خىيالىنى ئۈزۈپ قويدى.

— چاتاق بولدى ئالىيلىرى...

ئېتىنى قۇيۇندەك چاپتۇرۇپ كەلگەن لەشكەرگاھ قورۇقچىدىن سىنىڭ چىرايى تەشۋىشلىك تۇس ئالغانىدى، تىنىق - تىنىقغا ئۈلگۈرمەي ھاسىرايتتى، كۆزلىرىدىن كۈچلۈك بىر ئەندىشە، ئالاقزادىلىك بالقىتتى.

— نېمە ئىش بولدى، تېز سۆزلە، — دېدى جىددىيلەشكەن يۈنۈسخان.

— قارارگاھنى ياۋ لەشكەرلىرى بېسىۋالدى ئالىيلىرى. يۈنۈسخاننىڭ تاپىنىدىن كىرگەن بىر ئوت مېڭىسىدىن چىقىپ كەتتى، يۈرىكى چىغىدە قىلىپ كەتتى.

— قايسى ياۋ لەشكەرلىرى؟

— دەشتى قىپچاق خانزادىسى بۇرۇچ ئوغلان...

يۈنۈسخان قورۇقچىسىنىڭ گېپىنىڭ ئاخىرىنى كۈتمەيلا ئېتىغا قامچا سالدى.



— بىرنەچچىڭلار ئوۋغا كەتكەن سەركەردە — لەشكەرلەرگە خەۋەر بېرىڭلار، دەرھال قارارگاھقا قايتسۇن، — دېدى يۇنۇسخان ئارقىسىدىن دەمبەسقىدەم ئات چاپتۇرۇپ كېلىۋاتقان قورۇقچىلىد- رىغا قاراپ.

تۆت نۆكەر يۇنۇسخاندىن ئايرىلىپ تۆت تەرەپكە قاراپ ئات چاپتۇرۇپ كېتىپ قالدى.

ئېتىغا ئاچچىق قامچا سېلىپ ئۇچقاندەك كېتىپ بارغان يۇ- نۇسخاننىڭ ئەس — يادى قارارگاھىدىكى خوتۇن — بالىلىرىدا قال- غانىدى.

ھەئە، سۇلتان يۇنۇسخاننىڭ نۇرغۇن سەركەردە — لەشكەر- لىرى بىلەن كېلىپ سەيھۇن دەرياسى بويىدىكى قاراتوقاي قىشلىد- قىغا چۈشكۈن قىلغانلىقىدىن خەۋەر تاپقان بۇرۇچ ئوغلان كۆرۈ- نۈشتە چېكىنىپ، مۇداپىئەدە تۇرغاندەك قىلغان بىلەن، ئەمەلىد- يەتتە بىرنەچچە كۈندىن بېرى ئەپلىك پۇرسەت كۈتۈۋاتاتتى. شۇ ئارىلىقتا يەرلىك چارۋىچىلار سىياقىدا ياسانغان ئايغاقچىلىرى موغۇلىستان لەشكەرلىرىنىڭ قارارگاھىنى يوشۇرۇن چارلىدى. ئۇلارنىڭ ئوزۇق — تۈلۈكىنىڭ ئۆكسۈپ قالغانلىقىدىن، بىر قى- سىم لەشكەرلەرنىڭ تۈركىستان بەگلىرىدىن ئوزۇق — تۈلۈك يىد- غىش ئۈچۈن كەتكەنلىكىدىن، قالغان سەركەردە — لەشكەرلەرنىڭ كۈندە ئوۋغا چىقىپ، ئوۋ غەنىمەتلىرى بىلەن يېمەكلىك مەس- لىسىنى ھەل قىلىۋاتقانلىقىدىن، قارارگاھنىڭ كۈندۈزى بوش قا- لىدىغانلىقىدىن، سۇلتان يۇنۇسخاننىڭ ئوۋغا چىقماي قارارگاھتا تۇرۇۋاتقانلىقىدىن خەۋەر تاپقاندى.

سۇلتان ئوبۇلخەيرخان بىلەن توقاي تۆمۈر ئەۋلادىنىڭ زىد- دىيىتى 1428 — يىلى ئوبۇلخەيرخان دەشتى قىپچاق سەلتەنەتىگە سۇلتان بولۇپ تەختتە ئولتۇرغاندىن تارتىپ كەسكىنلەشكەندى. سۇلتان ئوبۇلخەيرخان مۇستەبىت سىياسەت يۈرگۈزۈش بىلەن بىرگە توقاي تۆمۈر ئەۋلادىنى چەتكە قاقىتى. ھەتتا ئۇلارنى ئەجداد زېمىنى بولغان دەشتى قىپچاق دالىسىدىن پۈتۈنلەي قوغلاپ چىد-





قاردى. 1456 - يىلىغا كەلگەندە توقاي تۆمۈر ئەۋلادىدىن كېرەيخان بىلەن جانىبېكخاندىن ئىبارەت ئاكا - ئۇكا سۇلتانلار قازاق قەبىدە - لىلىرىنى بىرلەشتۈرۈپ ئوبۇلخەيرخانغا قارشى كەڭ كۆلەمدە ئىسيان كۆتۈردى. ئىسيان مەغلۇپ بولغاندىن كېيىن موغۇلىستان تەۋەسىدىكى يەتتە سۇ رايونىغا كۆچۈپ كېلىشكە مەجبۇر بولدى. بۇ چاغدا سۇلتان ئىسان بۇغاخان ئۇلارنىڭ ئوبۇلخەيرخان سەلتە - نەتگە قارشى ئىسياننى قوللاپ چۈ دەرياسى<sup>①</sup> ۋادىسىدىكى قوش - باشى رايونىنى ئۇلارغا سۇيۇرغال قىلىپ بەردى. ئاكا - ئۇكا قازاق سۇلتانلىرى موغۇلىستان تەۋەسىدە پۈت دەسسگۈدەك زې - مىنغا ئېرىشكەندىن كېيىن، چېچىلىپ كەتكەن قازاق قەبىلىدە - رىنى يىغىپ تېزلا كۈچەيدى ۋە پات - پات دەشتى قىپچاق دالدە - سىنى پاراكەندە قىلىپ سۇلتان ئوبۇلخەيرخاننىڭ ئارامىنى بۇزۇپ تۇردى. سۇلتان يۇنۇسخان يەتتەكەنت، تۈركىستاننى ئىگىلەپ تۇرغان ۋاقىتدا كېرەيخان، جانىبېكخانلار بىلەن باردى - كەلدى قىلىپ، دوستلىشىپ ئۆتتى، قولىدىن كېلىدىغان ياردىمىنى ئا - يىمىدى. ئۇلارنىڭ ئوبۇلخەيرخان سەلتەنەتگە قارشى كۈرىشىنى قوللىدى. سۇلتان ئوبۇلخەيرخان قازا قىلغاندىن كېيىن پۇرسەت - نى غەنىمەت بىلگەن ئاكا - ئۇكا سۇلتانلار كەڭ - كۆلەمدە دەھشەتلىك ھۇجۇم قوزغاپ، دەشتى قىپچاق ھاكىمىيىتىنى قو - لىغا ئالدى. خانزادە بۇرۇچ ئوغلان بولسا قېچىپ يۈرۈۋاتاتتى. ئەنە شۇ سەۋەبتىن ئۇنىڭ ئاكا - ئۇكا سۇلتانلارغا ھىمايىچى بولغان موغۇلىستان خانلىرىغا كۈچلۈك ئۆچ - ئاداۋىتى بار ئىدى.

ئەسلى گېپىمىزگە كەلسەك، ئايغاقچىلىرى ئارقىلىق مو - غۇلىستان قارارگاھىنىڭ ئەھۋالىنى ئىنچىكە ئىگىلىگەن بۇرۇچ ئوغلان بىردىنلا ئىشەنچىنى تۇرغۇزۇپ غەيرەتكە كەلدى.

«پەرۋەردىگار بىمى دەشتى قىپچاق سەلتەنەتىدىن ئايرىغان بولسىمۇ يەنە ئىنايەت قىلىپ ئوڭ كۆزى بىلەن قارىغان ئوخشايد - دۇ. موغۇلىستان لەشكەرلىرىنىڭ ئاش - ئوزۇقى تۈگەپ، ئوۋغا

① چۈ دەرياسى — سەيھۇن دەرياسى.

تايىنىپ قالغان، قارارگاھتا سۇلتان يۇنۇسخان ئاياللار، بالىلار ۋە خىزمەتكارلىرى بىلەن يالغۇز قالغان بولسا بۇ بىر تېپىلغۇسىز غەنىيەت پۇرسەت ئىكەن. ئەمدى يەنە ئارىسالدى بولۇپ تۇرسام پۇرسەت - نۆۋەتنى كەتكۈزۈپ قويىمەن. ئۆز ۋاقتىدا يۇنۇسخاننىڭ ئىنىسى سۇلتان ئىسمان بۇغاخان دېگەن بەدرەك ئاغا - ئىنى سۇل - تانلارنى قوللىمىغان، ھىمايىچى بولمىغان بولسا، بۈگۈنكى كۈندە ئۇلار بۇنچىلىك كۈچەيمىگەن، ئاتا مىراس تەختگاھىمنى تار - تىۋاللىمىغان بولاتتى. ئايغاقچىلارنىڭ كۆزىتىشىچە، موغۇلىستان سەركەردە - لەشكەرلىرى ئەتىگىنى ئوۋغا چىقىپ كەتسە، كەچتە قايتىپ كېلىدىكەن. دېمەك، كۈندۈزى قارارگاھ بوش دېگەن گەپ. كۈندۈزى ھۇجۇم قىلسام سۇلتان يۇنۇسخاننى ئاسانلا تۇتۇۋال - مەن. ئۇنى ئەسىر ئېلىۋالسام، پۈتكۈل موغۇلىستان تەسەررۇپى مېنىڭ ئىلكىمگە ئۆتىدۇ. ئول چاغدا دەشتى قىپچاق ھاكىمىيە - تىنىمۇ قايتىدىن قولۇمغا ئالالايمەن...»

بۇرۇچ ئوغلان ئەنە ئاشۇنداق خام خىيال بىلەن سەركەردە - لەشكەرلىرىنى كېچىچە شەپە چىقارماي سەيھۇن دەرياسى بويىغا يۆتكىگەن، بۈگۈن كۈندۈزدە سۇلتان يۇنۇسخاننىڭ قاراتوقاي قارارگاھىغا ھۇجۇم قىلغانىدى. ئۇنىڭ بەختىگە قارشى بۈگۈن سۇلتان يۇنۇسخاننىڭ ئىچى پۇشۇپ قېلىپ يۈزچە ئۆكرىنى ئې - لىپ ئوۋغا چىقىپ كەتكەنىدى.

※ ※ ※

نەچچە مىڭ لەشكىرى بىلەن سەلدەك باستۇرۇپ كەلگەن بۇ - رۇچ ئوغلان قارارگاھنى تېزلا ئىگىلىدى. ئۆزى يۇنۇسخاننىڭ دەر - يالپۇنغا جايلاشقان سەر چىدىرىغا باستۇرۇپ كىردى. قارارگاھتا تۇيۇقسىز يۈز بەرگەن قىر - چاپتىن قورقۇپ يىغلاۋاتقان خانزادىلىرىنى پەپىلەۋاتقان ئىككى خانىش - ئىسمان دۆلەت خېنىم بىلەن شاھ بېگىم سەر چىدىرىغا ئالچاڭلاپ كىرىپ

كەلگەن بۇرۇچ ئوغلانغا نەپرەت بىلەن قاراپ قويۇپ لام - جىم دەپ -  
مىدى.

— يۈنۈسبەگ قېنى؟ — كۆرەڭلىك بىلەن سورىدى بۇرۇچ  
ئوغلان.

خانىش ئىسان دۆلەت خېنىم ۋۇجۇدىنى ئىسكەنجىگە ئالغان  
ۋەھىمىنى بېسىپ تۇرۇپ جاۋاب بەردى:  
— ئوۋغا چىقىپ كەتكەن.  
بۇرۇچ ئوغلاننىڭ قان تولغان كۆزلىرىدە مەسخىرىلىك كۈل -  
كە بالقىدى.

— يالغان، قورقۇپ مۆكۈنۈۋالغاندۇ تايىنلىق.  
— قىبلىگاھىمىز ھەرگىزمۇ توخۇ يۈرەكلەردىن ئەمەس. ئۇ  
خاتۇن - بالىلىرىنى تاشلاپ قويۇپ مۆكۈۋالدىغان نامەردلىكىنى  
قىلمايدۇ. بولغان بولسا ئىپلاس ئاياغلىرىنى بۇ دەرگاھقا ھەر -  
گىزمۇ باسالمايتتىلە، — دېدى خانىش ئىسان دۆلەت خېنىم قەد -  
دىنى رۇسلاپ، — كۆرگەنلا، قارارگاھتا لەشكەر يوق. ھەقىقىي  
باھادىر بولسىلا قۇرۇق قارارگاھقا باستۇرۇپ كىرىپ، ئاجىزەلەر -  
گە ھەيۋە كۆرسەتمەي، مەيدان جېڭى قىلسىلا.  
بۇرۇچ ئوغلان پەرۋاسىزلىق بىلەن ئالچاڭلاپ بېرىپ سەر  
چېدىرنىڭ تۆرىدىكى تەختتە ئولتۇردى ۋە تۆۋەندە پەرمان كۈتۈپ  
تۇرغان سەركەردىلەرگە ۋارقىردى.

— پۈتكۈل قارارگاھنى ئالا قويماي ئىزدەڭلار. يۈنۈسبەگنى  
تۇتۇپ كەلگەنلەرگە بويى بىلەن تەڭ ئالتۇن ئىنئام بېرىمەن، مەر -  
تىۋىسىنى ئۆستۈرىمەن.

مال - دۇنيا ئەمەسىدە تۇرغان سەركەردىلەرگە مۇشۇ گەپنىڭ  
ئۆزىلا كۇپايە ئىدى. ئۇلار لەشكەرلىرىنى باشلاپ ئۆزلىرى خالىد -  
غانچە چېدىرلارغا كىرىپ پۇلغا يارىغۇدەك نەرسىلەرنى بۇلاشقا  
كىرىشتى. شۇ تاپتا ئۇلار مال - دۇنيا، ئولجا ئىزدەش بىلەن بو -  
لۇپ كېتىپ، ئوۋغا كەتكەن موغۇلىستان سەركەردە - لەشكەرلە -  
رىنىڭ تۇيۇقسىز كېلىپ قېلىشىنى خىيالغا كەلتۈرمىگەندى.



قاراتوقايغا شەپە چىقارماي يېقىنلىشىش ئۈچۈن كېچىدىن بېرى تۈزۈك ئارام ئالمىغان بۇرۇچ ئوغلاننىڭ قورسىقى ئاچقاندى. شىرە ئۈستىدىكى تاۋاقلاردا تۇرغان بۇغا، جەرەن، كېيىك، قىرغاۋۇل گۆشلىرى ئۇنىڭ بىردىنلا ئىشتىھاسىنى قوزغىدى. ئۇ بىر پارچە گۆشنى ئېلىپ ئىشتىھاس بىلەن يېيىشكە تۇتۇندى.

— شاراب بارمۇ؟ — سورىدى ئۇ قاپقىنى تۇرۇپ. ئۇنىڭ غەزىپىنى كەلتۈرۈپ قويسا كۈتۈلمىگەن ئاقسۆڭەكنىڭ كېلىپ چىقىشىدىن ئەنسىرىگەن خانىش ئىسان دۆلەت خېنىم كېنىزىكىنى بۇيرۇپ بىر كوزا شەربەت ئاچىقتۇرۇپ بەردى.

بۇرۇچ ئوغلان سوغۇق گۆشنى ئاچ بۇرىدەك يالماپ يۈتۈشقا باشلىدى. شۇ دەققىدە كالىسىدا قىلچىلىك خەۋىسىرەش تۇيغۇ. سى يوق ئىدى، خىيالىدا ياۋ قارارگاھىنى پۈتۈنلەي ئىلكىمگە ئېلىپ بولدۇم دەپ ئويلايتتى.

ئۇچقاندەك ئات چاپتۇرۇپ كېلىۋاتقان سۇلتان يۇنۇسخاننىڭ ۋۇجۇدىدا قىلچىلىك ۋەھىمە يوق ئىدى، ئەس - يادى خوتۇن - با - لىلىرىدا قالغانىدى، قارارگاھقا يېتىپ بارسىلا خوتۇن - بالىلىرىنى ياۋنىڭ چاڭگىلىدىن قۇتۇلدۇرايلىغاندەك، شۇنچە كۆپ ياۋ لەشكەرلىرىگە بىر ئۆزى يالغۇز تاقابىل تۇرايلىغاندەك تۇيغۇدا ئىدى. ھەئە، ئۇنىڭ ۋۇجۇدىدا كۈچلۈك بىر غەزەپ - نەپرەت ھۆ - كۈمران ئىدى. ئەزەلدىن بۇنداق ئاچچىق قامچا يەپ باقمىغان ئە - رەب ئېتى شامالدىنمۇ تېز چاپاتتى. ئۇ ئاخىر قارارگاھقا يېتىپ كەلدى، غەزەپلىك كۆزلىرىنى دەريا بويىغا جايلاشقان شاھانە چې - دىرىغا تىكتى. ئولجا ئالغان مال - دۇنيالىرىنى چېدىرلاردىن ئا - چىقىپ بىر يەرگە دۆۋىلەۋاتقان ياۋ لەشكەرلىرىنىڭ ئەتراپىغا نە - زەر سېلىشقا ھەپسىلىسى يوق ئىدى. ياۋ لەشكەرلىرى بىر - بىر - رىدىن قىزغىنىشىپ ئولجا ئىزدىشىۋاتاتتى. ئۇلار يۇنۇسخاننىڭ يېتىپ كەلگەنلىكىنى پەقەتلا سەزمىدى. يۇنۇسخان ئۆزى بىلەن تەڭ ئات چاپتۇرۇپ كېلىۋاتقان نۆكىرىنىڭ يېنىدىكى كانىنى يۈ - لۈپ دېگۈدەك ئالدى - دە، جان - جەھلى بىلەن چالدى. كاناي



چېلىشتا ئۇنىڭ باشقىچە ماھارىتى بار ئىدى. ئۆزى بىۋاسىتە قاتە-  
ناشقان ھەرقانداق جەڭدە سەركەردە - لەشكەرلىرىگە مەدەت بېرىش  
ئۈچۈن كاناي چالانتى. كاناي ئاۋازغا قاراپ سەركەردە - لەشكەر -  
لەر خاننىڭ كاناي چېلىۋاتقانلىقىنى بىلىۋالالايتتى.

— ئوت قويۇپ لەشكەرلەرگە خەۋەر بېرىڭلار.  
ئۇ يېنىدىكى ئۆكرىگە پەرمان بېرىپ بولۇپ، شاھانە چېددە -  
رىغا قاراپ ئات سالدى.

تويۇقسىز ياڭرىغان كاناي ئاۋازى خاس ئاتچىسىنى بىر ياندا  
تۇرغۇزۇپ قويۇپ ئىشتىھا بىلەن گۆش يەۋاتقان بۇرۇچ ئوغلاننى  
قانداق چۈچۈتۈۋەتكەن بولسا، خاننىش ئىسمان دۆلەت خېنىم بىلەن  
خاننىش شاھ بېگىمىنىمۇ شۇنچىلىك ھاياجانلاندۇرۇۋەتتى.

— سۇلتان ئالىيلىرى كەلدى!

خانزادە - مەلىكىلىرىنى پەپىلەپ تۇرغان خاننىش شاھ بېگىم  
ھاياجان بىلەن ۋارقىرىۋەتتى. بۇرۇچ ئوغلاننى بولسا ئاللىقاچان  
تىترەك باسقانىدى.

— كېلىڭلار قىزلار!

خاننىش ئىسمان دۆلەت خېنىم شۇنداق دېگىنىچە سىرتقا چىد -  
قىشقا تەمىشلىپ تۇرغان بۇرۇچ ئوغلانغا بىرىنچى بولۇپ ئېتىل -  
دى. خاننىشنىڭ مەقسىتىنى چۈشەنگەن كېنىزەكلەرمۇ بۇرۇچ  
ئوغلانغا قاراپ ئېتىلىپ كەلدى. خاننىشلارنىڭ خىزمىتىنى قىلىش  
ۋە قوغداش ۋەزىپىسىنى ئۈستىگە ئالغان بۇ كېنىزەكلەرنىڭ جان -  
بازلىق ماھارىتى خېلىلا يۇقىرى ئىدى. ئۇلار تەڭلا يوپۇرۇلۇپ  
كېلىپ بىرى بىلىكىگە، بىرى پۈتىغا، بىرى پېشىگە ئېسىلغىنىدە -  
چە بۇرۇچ ئوغلاننى قىمىر قىلغۇزمىدى. بۇ ئىش كۆزنى يۇمۇپ -  
ئاچقۇچىلىك ۋاقىتتا تويۇقسىز يۈز بەرگەندى. باياتىنېرى قور -  
قۇپ، شۈمىشىپ تۇرغان ئاياللارنىڭ ئۆزىگە تويۇقسىز ھۇجۇم  
قىلىشىنى خىيالغا كەلتۈرمىگەن بۇرۇچ ئوغلان ئۇلارنىڭ نازۇك  
بارماقلىرىدىن قۇتۇلۇپ چىقىش ئۈچۈن جېنىنىڭ بارىچە يۇلقۇ -  
ناتتى، ئەمما ۋۇجۇدىنى ۋەھىمە، ئالاقزادىلىك باسقانلىقى ئۈچۈنمۇ



ئەيتاۋۇر پۇت — قولىدا جان قالمىغاندى، كۆرسەتكەن قارشىلىق —  
لىرى نەتىجىسىز ئاخىرلىشاتتى. شۇ ئەسنادا چېدىرغا سۇلتان  
يۇنۇسخان تۆت نۆكىرى بىلەن كىرىپ كەلدى ۋە ئويلىمىغان بۇ  
مەنزىرىنى كۆرۈپ يا كۈلۈشنى، يا غەزەپلىنىشنى بىلەلمەي تۇرۇپ  
قالدى. شۇ دەقىقىدە ئاياللارمۇ يا بۇرۇچ ئوغلاننى قويۇۋېتىشنى،  
يا ئاشۇنداق تۇرۇۋېرىشنى بىلەلمەي قېلىشقاندى.  
— بولدى قويۇۋېتىڭلار، — دېدى يۇنۇسخان ھاياجانلىق تۈپ —  
غۇلىرىنى بېسىپ.

ئاياللارنىڭ چاڭگىلىدىن بوشىغان بۇرۇچ ئوغلان پالاققىدە  
يەرگە يىقىلدى، چىرايى ۋەھىمە، تەشۋىشتىن تاتىرىپ كەتكەندى.  
— بىر قوشۇق قېنىمنى تىلەيمەن ئالىيلىرى، رەھىم قىل —  
غايلا. ئۆزۈمنى بىلەلمەي قاپتىمەن.

يۇنۇسخان يەرگە چاپلىشىپ ياتقان بۇرۇچ ئوغلانغا يىرگىنچ،  
نەپەت بىلەن قارىۋەتكەندىن كېيىن يېنىدىكى نۆكىرىگە بۇيرۇق  
قىلدى:

— مۇنۇ ناكەسنىڭ بېشىنى كېسىۋېلىپ، نەيزەڭنىڭ ئۈچىدە —  
غا ئېلىپ قارارگاھتا جار سال، پاسباننىڭ كالىسىنى كۆرگەن  
سەركەردە — لەشكەرلىرى ھوشىنى يىغىۋېلىپ تەسلىم بولمىسا  
ئاقىۋىتىشنىڭ قانداق بولىدىغانلىقىنى بىلىپ قويسۇن، — ئۇ  
ئىككى خانىشقا يۈزلەندى، — سىلەر چېدىردىن چىقماي بالىلارنى  
قورۇقداڭلار.

نۆكەرلەر بۇرۇچ ئوغلان بىلەن ئانچىسىنى سۆرەپ چىقىپ  
كالىسىنى كەستى. ئاندىن بۇرۇچ ئوغلاننىڭ بېشىنى نەيزىسىنىڭ  
ئۈچىغا سانجىپ بار ئاۋازى بىلەن ۋارقىردى:

— دەشتى قىچاق لەشكەرلىرى ئاگاھ بولۇڭلار! كۆزۈڭلارنى  
يوغان ئېچىپ تونۇۋېلىڭلار. مانا بۇ پاسبانڭلار بۇرۇچ ئوغلاننىڭ  
بېشى. كىمكى تەسلىم بولماي قارشىلىشىدىكەن، ئاقىۋىتى مۇ —  
شۇنداق بولىدۇ!

بۇرۇچ ئوغلاننىڭ بېشىنى تونۇغان سەركەردە — لەشكەرلەر



داڭقىتىپ تۇرۇپ قېلىشتى. ئۇلارنىڭ ۋۇجۇدىنىمۇ ئۆلۈم ۋەھىمىسى چۇلغۇالغانىدى. دەل شۇ چاغدا قارارگاھنىڭ ئەتراپىدىن مېڭىلغان ئاتلارنىڭ دۈپۈرلىگەن تۇياق تېۋىشى ئاڭلاندى. قارارگاھنىڭ ھۇجۇمغا ئۇچرىغانلىقىدىن خەۋەر تاپقان سەركەردە - لەشكەرلەر ئوۋنى تاشلاپ قويۇپ قايتىپ كەلگەنىدى.

قارارگاھ ئىچىدە بىردىنلا قىر - چاپ باشلاندى. داد - پەرياد سادالىرى ئەتراپنى بىر ئالدى. ئاتلىرىنى، قوراللىرىنى تاشلاپ قويۇپ ئولجا - غەنىمەت يىغىش بىلەن بولۇپ كەتكەن ياۋ لەشكەرلىرى جان قايغۇسىدا قېچىشقا باشلىدى. شۇ تاپتا ئۇلار ئاتلىق موغۇلىستان لەشكەرلىرىنىڭ ئالدىدا بىچارە ئوۋغا ئوخشاپ قالغانىدى. قارشىلىق كۆرسەتمەي تەسلىم بولغانلار ئەسىر ئېلىندى. قاچقانلار، قارشىلىق كۆرسەتكەنلەر رەھىمسىزلىك بىلەن ئۆلتۈرۈلدى. بۇرۇچ ئوغلاننىڭ نەچچە مىڭ لەشكەرنىڭ بىرىمۇ قېچىپ قۇتۇلالمىدى.

موغۇلىستان لەشكەرلىرى سەيھۇن دەرياسىدىن ئۆتۈپ بۇرۇچ ئوغلاننىڭ قارارگاھىنى چاپقۇن قىلدى. بېھىساب مال - دۇنيا، ئوزۇق - تۈلۈك، قورال - ياراغ غەنىمەت ئالدى. شۇنداق قىلىپ يۇنۇسخان تۈركىستاننى بۇرۇچ ئوغلاننىڭ تەھلىكىسىدىن مۇۋەپپەقىيەتلىك قۇتۇلدۇردى.



شاھ چېدىر ئونلىغان ئاتەشداڭلارنىڭ تەپتىدە تونۇردەك ئىسسىپ كەتكەنىدى. چېدىرنىڭ ئىككى تەرىپىدە ئەمەل - مەرتەبىسى بويىچە ئولتۇرۇشقان ئەمىر - سەركەردىلەرنىڭ ئالدىدىكى شىرەلەرگە تاۋاق - تاۋاقلار گۆش، كاۋاپ قاتارلىق نازۇ نېمەتلەر

تىزىلغانىدى. تۆردىكى شاھانە كۇرسىدا ئولتۇرغان سۇلتان يۈ-  
نۇسخاننىڭ كەيپى تولىمۇ چاغ ئىدى. سالامغا كەلگەن تۈركىستان  
ئەمىر - بەگلىرى ئىككى گەپنىڭ بىرىدە سۇلتان يۈنۇسخانغا  
خۇشامەت، ماختاش سۆزلىرىنى ياغدۇراتتى. ساقىيلار كوزىلاردىن  
كاسا - قەدەھلەرگە شاراب قۇيۇپ ئۆلگۈرتەلمەيتتى...

سۇلتان يۈنۇسخان قىشنى قاراتوقايدا ئەنە شۇ يوسۇندا ئۆت-  
كۈزدى، خالسا شىكارغا چىقتى. كۈندۈزى قىلىنىدىغان ئوۋ تا-  
ماشاسى، كېچىسى ئۆتكۈزۈلىدىغان بەزمە - مەشرەپلەر قاراتوقاي  
قىشلىقىنى باشقىچە قىزىتىۋەتكەنىدى. ھايت - ھۈيت دېگۈچە  
بىر ئاي ۋاقىت ئەنە شۇنداق تېزلا ئۆتۈپ كەتتى. سەيھۇن دەرياسى  
ۋادىسىدىكى قار - مۇزلار ئاستا - ئاستا ئېرىپ، چىملار، دەل -  
دەرەخلەر قايتىدىن بىخ چىقىرىپ كۆكلەم پەسلىدىن شەپە بەردى.

— بۈگۈندىن باشلاپ سەر كەردە - لەشكەرلەر ئوۋنى توختات-  
سۇن، — دېدى يۈنۇسخان ئەتىگەنلىك سالامغا كىرگەن ئەمىر -  
سەر كەردىلەرگە قاراپ، — ھاۋا ئىللىپ دەل - دەرەخ، گۈل -  
گىياھلار كۆكىرىشكە باشلىدى، بۇ ياۋايى ھايۋانلارنىڭ كۆپىيىپ  
ئەۋلاد قالدۇرىدىغان مەزگىلى، ھېلىمۇ قىشتىن بېرى ئوۋ ئوۋلاپ  
سەيھۇن دەرياسى ۋادىسىدا تۈزۈك جاندارلارنى قويمىدۇق. بىزدىن  
ئور كۈپ نۇرغۇن ھايۋانلار قىزىلقۇم دەشتىنىڭ ئىچكىرىسىگە  
قېچىپ كەتتى. ئەمدى بولدى قىلايلى، ئۇلارمۇ دەريا ساھىلىدىكى  
ماكانغا قايتىپ كېلىپ خاتىرجەم ئەۋلاد قالدۇرسۇن. ئەتىياز، ياز  
پەسلىدە ئوۋ ئوۋلىساق يامان بولىدۇ، بىزنىڭمۇ ھەم قوزغىلىدىغان  
ۋاقتىمىز بولۇپ قالدى.

— ماڭلايسۇپەگە قايتامدۇق ئانھەزىرتىم؟ — سورىدى ئا-  
دۇلقۇددۇس بەگ تەۋازۇ بىلەن بېشىنى ئېگىپ تۇرۇپ.  
— شۇنداق، — دېدى سۇلتان يۈنۇسخان، — سىلى ئاساس -

لىق قوشۇننى ئېلىپ ئاستانگە قايتقاچ تۇرسىلا، ھېلىمۇ شۇنچە  
ۋاقىتتىن بېرى سەلتەنەتنى مۇھەممەد ھەيدەر مىرزا جانابلىرىغا  
يالغۇز تاشلاپ قويدۇق، سىلى بېرىپ مىرزاغا ھەمدەملىشىپ





سەلتەنەت ئىشلىرىغا قاراشسىلا.

— ئۆزلىرى قايتىمىدىنلا ئالىيلىرى؟

— مەن سۇلتان ئەبۇسەئىد مىرزا ئالىيلىرىنىڭ دەرگاھىغا

بېرىپ، دىدار - مۇلاقاتتا بولۇپ ئاندىن يانمەن، كۆرۈشمىگىلى

بىرقانچە يىل بولۇپ قايتۇ. جان تەندە ئامانەت دەپتىكەن، تۈر -

كىستانغا كېلىپ قايتىپ كەتكىنىمنى ئاڭلىسا كۆڭلىگە كېلىدۇ.

ماڭلايسۆيەگە كەتسەم بۇ تەرەپلەرگە يەنە قاچان كېلىمەن، بۇنىسى

نامەلۇم. ئۆتكەن يىلى ماڭلايسۆيەگە بارغىنىمدا يەتتەكەنت، تۈر -

كىستان تەۋەسىدىن خېلى كۆپ ئەمىر - بەگلەر ماڭا ئەگەشكەندە

دى. ئىلى دەرياسى بويىدىكى ئاماسانچى تايشى بىلەن بولغان جەڭ -

دە بەختكە قارشى ئۇلارنىڭ كۆپ قىسمى ئاللاھنىڭ رەھمىتىگە

كەتتى. قازايى قەدەر ھەرقاچان بىز بىلەن بىللە. ھېچقايسىمىزنىڭ

جانابى ھەقكە جان، ئۆمۈر دەۋاسى قىلىش ھەققىمىز يوقتۇر، ھا -

مان بىر كۈنى ئۆلۈپ كېتىمىز. ماڭا ئىلى ۋادىسىدىكى قىرغىندە -

چىلىقتا ئامان قالغان يەتتەكەنت، تۈركىستان سەركەردىلىرى

ھەمراھ بولۇپ قېپقالسۇن. ئۇلار ماڭا ئەگىشىپ كۆپ رىيازەت

چەكتى، ئۇلارنى ئۆز يۇرت - ماكاندا ئۇزۇنراق تۇرغۇزاي، ئۇ -

رۇق - تۇغقان، قوۋم - قېرىنداشلىرى بىلەن كۆرۈشتۈرەي دەي -

مەن.

— قىبلىگاھىمىزنىڭ ھىممىتىگە تەسەننا، — دەيدى يەتتە -

كەنت، تۈركىستان ئەمىرلىرى دەس ئورۇنلىرىدىن تۇرۇشۇپ.

سۇلتان يۇنۇسخان ئەمىر ئابدۇلقۇددۇس بەگنى ئاساسلىق

قوشۇننىڭ سەركەردە - لەشكەرلىرى بىلەن ئاقسۇغا ئۈزىتىپ

قويدى. ئۆزى بەش يۈز خاس نۆكەرى ۋە خوتۇن - بالىلىرى بىلەن

قېپقالدى، ئۇنىڭغا يېنىدا ئېلىپ قالغان يەتتەكەنت، تۈركىستان

بەگلەرنىڭ نۆكەرلىرىنى قاتقاندا بىرماڭ بەشىۈز گە يېقىن ئا -

دەم بولغانىدى.

دەشتى قىپچاق دالاسىدىن كەلگەن سەركەردە - لەشكەرلەرنى

تامامەن يوقاتقان سۇلتان يۇنۇسخان ئەشەددىي رەقىبلىرىدىن

خالاس بولغاندەك ئۆزىنى بىخەتەر ھېس قىلىپ، كۆپ لەشكەر ئېلىپ يۈرۈشنى ئاۋازچىلىق ھېسابلىغانىدى. ئاساسلىق قوشۇننى ئۆزىتىپ قويغاندىن كېيىن تاشكەنتكە بېرىشقا ئانچە ئالدىراپ كەتمىدى. نەچچە تۈمەن لەشكەردىن بوشاپ قالغان قاراتوقاي قىش - لىقى باشقىچە ئازادلىشىپ، جىمىپ قالغانىدى. سەيھۇن دەرياسى - نىڭ شارقىراپ ئاققان سۈپسۈزۈك سۈلىرى كىشىگە زوق بېرىشىلايتتى. جىمجىتلىققا چۆككەن دەريا ساھىلىغا ئۈركۈگەك قوشلار، ياۋايى ھايۋانلار قايتىپ كېلىشكە باشلىغانىدى. شۇ كۈندە لەردە يۈنۈسخان باشقا ئىشلارنى ئۈنتۈپ ۋاقتىنى خانىشلىرى، خانزادىلىرى، مەلىكىلىرى بىلەن ئۆتكۈزۈشكە كىرىشكەندى. ھەمراھ بولۇپ قېپقالغان ئەمىر - سەركەردىلەرنىمۇ ھەر كۈنى ئەتىگەن - كەچتە شاھ چېدىرىغا سالامغا كېلىش يوسۇنلىرىدىن ئازاد قىلىۋەتكەندى. شۇ تاپتا ئۇ يېنىدا قېپقالغان ئاشۇ ئەمىر - لەرنىڭ ئۆزىدىن قاتتىق نارازى بولۇپ قالغانلىقىنى قىلچىلىك ھېس قىلمايتتى.



ھەئە، ئۆز ۋاقتىدا زور بايلىق، يۇقىرى مەرتىۋە - مەنسەپ تەمەسىدە يۈنۈسخانغا ئەگىشىپ ئاۋۋال قەشقەر، ئاقسۇ، ئاندىن كېيىن تۇرپان، ئىلى ۋادىسىغا بارغان بۇ ئەمىرلەرنىڭ يەتكۈچە قورساق كۆپۈكى بار ئىدى. بۇرۇچ ئوغلان بىلەن قىلغان غەلبى - لىك جەڭدىن كېيىن ئۇلارنىڭ قورساق كۆپۈكى ھەسسىلەپ ئاش - قاندى. شۇ سەۋەبلىك ئۇلارنىڭ سۇلتان يۈنۈسخانغا ئەگىشىپ ماڭالايسىۋەگە قايتا بېرىشتىن راھى يېنىپ قالغان، بىر ئاماللارنى قىلىپ ئەسلىي ماكانى بولغان يەتتەكەنت، تۈركىستان، سايرام، ئىسسىقكۆل ۋادىسىدا قېپقىلىشنى كۆڭلىگە پۈككەندى. يۈنۈس - خاننىڭ ئۇلارنى يېنىدا ئېلىپ قېلىشى كۆڭلىدىكىدەك ئىش بول - غاندى. ئۇلارنىڭ شۇم نىيەتلىرىدىن خەۋەرسىز يۈنۈسخان خو - تۇن - بالىلىرى بىلەن كۆكلەم پەيزىگە چۆمۈلگەن دەريا ۋادىسى - نىڭ گۈزەل مەنزىرىسىدىن قانغۇچە ھۇزۇرلانماقتا، سۇلتان ئە - بۇسەئىد مىرزا بىلەن قايسى شەھەردە، قايسى ۋاقتتا كۆرۈشۈش -

نى خىيال قىلماقتا ئىدى.

— ئۆز ۋاقتىدا سۇلتان يۇنۇسخان ئالىيلىرىغا ئەگەشكەن ئەمىر - بەگلەردىن ئاران تۆتىمىز ئېشىپ قاپتىمىز، - دېدى قارارگاھنىڭ ئوڭ تەرىپىدىكى چېدىرغا جۇغلنىپ قورساق كۆ- پۈكى قىلىشىۋاتقان ئەمىرلەردىن ياشقا چوڭراقى ئېغىز ئې- چىپ، - ئول چاغدا لەشكەرلىرىمىزنىڭ سانىمۇ تۈمەندىن ئاشا- تى، مانا ئەمدى لەشكەرلىرىمىزگە ئىگە بولالمايدىغان بولۇپ قال- دۇق، قوللىرىمىزدا ئاران مىڭغا يېقىن نۆكۈرىمىز قاپتۇ.

— ۋاي ئونى بىر دېمىسىلە مىرسالى بارىن، - دېدى ئاق سېرىق، كوسا چىراي كەلگەن مىرزا ئەلبەگ ئېچىنغان ھالدا، - بىز ھازىر يالغۇز لەشكەرلىرىمىزدىنلا ئەمەس، مال - دۇنيالىرىمىزدىنمۇ ئايرىلىپ قالدۇق.



— بۇنى ئاز دەپ يەتكۈچە جاپامۇ تارتىۋالدۇق دېسىلە، - دېدى مىرزا ئابدۇراخمان ئۆچكە ساقىلىنى تىترىتىپ. — قەشقەر، ئاقسۇغا بارساق تۇلۇم - تۇلۇم ئالتۇن - كۈ- مۈشكە ئىگە بولىمىز دەپ خام خىيال قىلغان ئىكەنمىز تېخى، - دېدى قارىماققا ئوتتۇز - ئوتتۇز بەش ياشلارغا كىرگەندەك كۆرۈ- نىدىغان، بەستىلىك كەلگەن مۇرتازا پالۋان، - مال - دۇنياغا ئې- رىشەلمىسەكمۇ مەرتىۋە - مەنەپكە ئېرىشەلگەن بولساقمۇ كاش- كى.

— تاس قالدۇق جېنىمىزنى سېلىپ بەرگىلى. — توۋا، بۇ يۇنۇسخان ئالىيلىرى ئاجايىپ تەدبىرلىك ئادەم - كەن دېسىلە، قەشقەر، ئاقسۇ، تۇرپانلارنى ياغى قىلمايلا بويسۇندۇ- رۇۋالدى.

— بۇنىڭ ھەممىسى مۇھەممەد ھەيدەر مىرزا دوغلاتنىڭ تۆھپىسى. ئول ئەمىر ھەممە ئىشلارنى تەق قىلىپ، پەقەت خان ئالىيلىرىنىڭ كېلىشىگىلا قاراشلىق بولۇپ قاپتىكەن ئەمەسمۇ، - دېدى مىرسالى بارىن، - خان ئالىيلىرى پەيلىمىزنى بىلىپ قالىدۇ قانداق، ئاۋامنى بۇلاڭ - تالاڭ قىلمىسۇن دەپ لەشكەر-

لىرىمىزنى شەھەر ئەمەس، كىچىكرەك قەسەبە<sup>①</sup> - قىشلاقلارغىمۇ كىرگىلى قويمىدى.

— شۇنداق، لەشكەرلىرىمىزنى شەھەر - قەسەبەلەرنىڭ سىرتىدا قالدۇرۇپ قويۇپ، بىزنى يېنىدىن بىر قەدەممۇ نېرى قىلمىدى.

— لەشكېرىي ياساقنىمۇ بەكلا چىڭتىۋالدى.

— مۇھىم ئورۇنلارغا موغۇلىستانلىق سەركەردىلەرنى قويدى.

— مەنسەپ - مەرتىۋىنىڭ يۇقىرىسىنىمۇ شۇلارغا بەردى.

— ماقۇل قەشقەر، ئاقسۇ، تۇرپانلارغۇ ئۇنىڭغا ئۆزلۈكىدىن

بەيئەت قىلدى، بىزمۇ جەڭ قىلىپ ئەجىر - تۆھپە كۆرسىتەلمە - دۇق دەيلى، ئەمما ئىلى دەرياسى بويىدىكى جەڭدە ئاجايىپ كاتتا پەھلىۋانلىق كۆرسەتكەندۇق.

— نۇرغۇن لەشكەرلىرىمىزدىن، بۇرادەرلىرىمىزدىن ئايرىد -

لىپ قالدۇق تېخى.

— شۇنداق تۇرۇقلۇق قالماقتىن ئالغان شۇنچىۋالا ھېساب -

سىز ئولجىلاردىن بىزگە ئازراقلا بېرىپ قويۇپ بولدى قىلدى.

— ئالتۇن - كۈمۈشلەرنى ئۆزى ئوڭچە ئىگەللەپ خەزىنىد -

نىڭ ھېسابىغا ئۆتكۈزدى.

— مۇشۇنداقمۇ ئائىنىسابلىق قىلغان بارمۇ جاھاندا؟! ھەر -

قانداق ھۆكۈمدار جەڭدىن كېيىن سەركەردە - لەشكەرلىرىگە

ئولجا - غەنىيمەتلەرنى ئىنئام قىلىپ بېرىۋېتىدۇ ئەمەسمۇ؟

— ماقۇل، ئۇ ئولجىلارنىڭ قالماقلار ئىلى ۋادىسىدىكى

ئاۋامنى بۇلاڭ - تالاڭ قىلىپ تارتىۋالغان دەپ بىزگە بەرمىدى،

لېكىن مۇنۇ دەشتى قىپچاق خانزادىسى بۇرۇچ ئوغلىنىڭ قارار -

گاھىدىن غەنىيمەت ئالغان ھەددى - ھېسابسىز بايلىقلارغا نېمە

دەيمىز ئەمدى؟

— شۇ چاغدا بىر چېدىرغا كىرىپ ھاڭ - تاڭ قالىدىم. بۇ -

رۇج ئوغلان مەرھۇم ئاتىسى سۇلتان ئوبۇلخەيرخاننىڭ ئۆمۈربويى

① قەسەبە - بازار.



جۇغلىغان خەزىنىسىنى پاك - پاكىز سۈپۈرۈپ ئېلىپ كەپتىكەن ئەمەسمۇ. ساندۇق - ساندۇقلاردا ئالتۇن، ساندۇق - ساندۇقلاردا كۈمۈش، ساندۇق - ساندۇقلاردا جاۋاھىراتلار. ئۆمرۈمدە بۇنچىلىك ھەددى - ھېسابسىز بايلىقنى كۆرۈپ باقماپتىكەنمەن. شۇنداقلا قاراپ كۆزۈم چەكچىيىپلا قالدى. شول چاغدا تارتقان جاپايىمىزغا تۇشلۇق نېسىۋىگە ئاخىرى ئېرىشىدىغان بولدۇق دەپ خۇشال بول-غانىكەنمەن، - دېدى مۇرتازا پالۋان، - ئەپسۇس، بىزگە تېگىل بولغىنى ئاران بىر پەتنۇستىن ئالتۇن بولدى.

● شۇنداق، بۇرۇچ ئوغلاندىن ئولجا ئالغان ئول خەزىنىدە بىزنىڭمۇ نېسىۋىمىز بار ئىدى. يېرىمىنى ئۈلەشتۈرۈپ بەرگەن بولسىمۇ رازى بولۇپ كېتەتتۇق ئەمەسمۇ، - دېدى مىرزا ئاب-دۇراخمان.



- ھەممىسىنى ئاقسۇغا ئەۋەتتۈۋەتتى، سۇلتان دوستمۇھەم-مەدخان زامانىسىدا ۋەيران بولغان ئەل - يۇرتنى قايتىدىن قۇ-رۇشقا ئىشلىتىمىز دەيدۇ تېخى. ئۇنىڭ بىلەن بىزنىڭ نېمە ئى-شىمىز. بىز بولمىساق ئۇ خەزىنىنى قولغا كىرگۈزەلمەيتتى، - دېدى مىرزا ئەلبېگ.

- بىزگە بەرمىدى - يۇ، ئەمما سۇلتان ئەبۇسەئىد مىرزىغا كۆرۈشۈش سۆۋغىسى دەپ تۆت ساندۇق ئالتۇن، تۆت ساندۇق كۈ-مۈش، تۆت ساندۇق جاۋاھىراتلارنى ئايرىپ قويدى.

- ئاۋۇ قىرىق تۈگىلىك گەزلىمە، مائالارمۇ بار تېخى.

- ئاشۇ نەرسىلەرنى جېنىمىزنى تىكىپ قوغداپ ماڭىمىز دېسىلە تېخى.

- نېمىدېگەن تەڭسىزلىك بۇ؟!

- ئۆز ۋاقتىدا يۈنۈسخان ئالىيلرىغا ئەگەشمىگەن بولساق، يېڭىدىن مال - دۇنيا جۇغلىيالمىساقمۇ، قولىمىزدىكى بارىنى يوقىتىپ قويمايتتۇق ئەمەسمۇ.

- كېرەپخان، جانىبېكخانلارغا ئەگەشسەك بوپتىكەن.

- بۇنى كىم ئويلىغان.

— مەن ئەمدى خان ئالىيلرىغا ئەگەشمەيمەن، — دېدى  
مرزا ئەلبېگ.

— خان ئالىيلرىغا ئەگەشمىسىلە نېمە ئىش قىلىلاتەق.  
سىر؟ ھازىر ئۇ بۇرۇنقى يەتتەكەنتنىڭ بېگى يۇنۇسخان ئەمەس،  
بەلكى نامى بۈيۈك موغۇلىستان دەپ ئاتىلىدىغان ماڭغلايسۆيە، كۆز-  
چى — تارىم، ئالتۇنتاغ، نۇرپان، قومۇل، ئىلىبالىق، ئالمالىق،  
تۈركىستان، ئىسسىقكۆل تەسەررۇپىنىڭ بۈيۈك ھۆكۈمدارى. ئۇ  
قولنى نەگە سوزسا شۇ يەرگە يېتىدۇ. دەشتى قىپچاقنا كېرەيد-  
خان، جانىبېكخانلارغا ئوخشاش ماۋەرائۇننەھر، خۇراسان، پەرغانە  
ۋادىسىدا سۇلتان ئەبۇسەئىد مىرزىدەك ئىتتىپاقچىلىرى بار. يې-  
قىن ئەتراپتا بىرمۇ دۈشمىنى يوق. دېمەك، خان ئالىيلرىدىن  
ئايرىلىپ كەتسىلە پۇت دەسسەپ تۇرغۇدەك ئالىقانچىلىك يەرمۇ تا-  
پالمايدىلا، — دېدى مىرسالى بارىن.

— پەقەت بولمىسا بۇلاڭچىلىق قىلارمەن، — دېدى مىرزا  
ئەلبېگ، — بۇ پىخسىق خانغا ئەگىشىپ، جاپا تارتىپ قۇرۇق  
قول يۈرگەندىن مىڭ ھەسسە ياخشى. تېخى ئامىتىم كېلىپ قالسا  
ئۇياندىن — بۇيانغا ئۆتۈپ تۇرغان كارۋانلاردىن ئالتۇن — كۈمۈش،  
جاۋاھىراتلارغىمۇ ئىگە بولۇپ قالمەن.

— سىلىدىن ئېھتىيات قىلساق بولغۇدەك، بىزنىمۇ، خان  
ئالىيلرىنىمۇ بۇلاپ قويمىسىلا يەنە، — دېدى مىرزا ئابدۇراخمان  
چاقچاق قىلىپ.

— راست، بۇلايمەن دەپسىلە ئاشۇ ئالتۇن — كۈمۈش، جاۋا-  
ھىراتلار خان ئالىيلرىنىڭ چېدىرىدا ساندۇقى بىلەن بار، — دې-  
دى مۇرتازا پالۋان.

— شۇنداق قىلايمۇ — يا؟ — دېدى مىرزا ئەلبېگ، — ناۋادا  
مۇرتازا پالۋان ھەمدەمدە بولۇشنى خالىسا بۇمۇ بولىدىغان چارە،  
چۈنكى، ئاشۇ ئالتۇن — كۈمۈش، جاۋاھىراتلاردا بىزنىڭمۇ ھەققىد-  
مىز بار.

ئەمىرلەر بىردىنلا شۈكەپ كەتتى.



مال - دۇنيا ۋە سۆھبەتسى ئۇلارنىڭ يۈرىكىنى قارايتىۋېتىپ بارايتتى.

شۇ تاپتا ئۇلارنىڭ كۆز ئالدىدا سۇلتان يۈنۈسخاننىڭ چېمىدە - رىدىكى ئەبۇسەئىد مىرزىغا كۆرۈشۈش سۆھبەتسى سۈپىتىدە ساقلاپ قويغان مال - دۇنيالار زاھىر بولماقتا ئىدى. ئاغزىدىن چىقارمىغىنى بىلەن بۇ مال - دۇنيالارنى تۈتلىسىنىڭ بۇلۇۋال - غۇسى، بۇلاپلا سۇلتان يۈنۈسخاننى تاشلاپ قېچىپ كەتكۈسى بار ئىدى.

● — ئەجەب جىمىپ كېتىشلىغۇ جانابىلار، — دېدى قېرى ئە - مىر مىرسالى بارىن خىرىلداپ كۈلگىنىچە جىمجىتلىقنى بۇ - زۇپ، — نەپسىلىرىنى شەيتان تاقىلدىتتۇراندۇ - ھە شۇ تاپتا. — سىلىمۇ بۇنىڭ سىرتىدا ئەمەس تەقسىر، — دېدى مىرزا ئەلبېگ قاپقىنى تۇرۇپ.

— بۇلامدۇق - يا؟ — دېدى مۇرتازا پالۋان.

— بۇلساق بۇلىدۇق، — دېدى مىرزا ئابدۇراخمان، — نې - مىدىن قورققۇلۇق. ئۆزىمىزگە تېگىشلىك نېسىۋىنى ئالدۇق دەپ بىلىسەك بولدى ئەمەسمۇ. لېكىن زە، خان ئالىلىرىنىڭ بەش يۈز نۆكىرىنى سەل چاغلىغىلى بولمايدۇ.

— ھەبەللى، گەپ مانا مۇشۇ يەردە، — دېدى مىرسالى با - رىن پېشقەدەملەرگە خاس بىلەرمەنلىك بىلەن سۆزلەپ، — ئول نۆكەرلەرنى زىنھار سەل چاغلىغىلى بولماس. جان ھەلقۇمغا كەل - گەندە ھەر بىرى ئون، ھەتتا يۈزگە تېتىيدۇ. ئۇنىڭ ئۈستىگە ھەممىسى خان ئالىلىرىغا ئىتتەك ساداقەتمەن.

— خەقنى داڭلاپ ئۆزىمىزنى كەمسۈندۈرمايلى، — دېدى مۇرتازا پالۋان تېرىكىپ، — ئول نۆكەرلەرمۇ بىزگە ئوخشاش ئا - دەم، ئۇنىڭ ئۈستىگە ماھارىتىنىمۇ ئوبدان بىلىمىز.

— زىنھار غۇرۇرلىرىغا ئەپكەتمەسلىك مۇرتازا پالۋان، — دېدى مىرسالى بارىن خۇشامەتگۈيلىق بىلەن ھىجىيىپ، — ئەل - ۋەتتە بۇ يەردە سىلىگە تەڭ كېلەلگۈدەك ئادەم يوق، ئەمما سىلى



پەقەت بىرلا. لەشكەرلىرىمىزنىڭ سانى ئۇلاردىن جىق بولغىنى بىلەن ھېچقايسىسىنىڭ ماھارىتى ئۇلارغا يەتمەيدۇ. ئۇنىڭ ئۈس-تىگە خان نۆكەرلىرىنىڭ ئۆزىگە تۇشلۇق سۈر - ھەيۋىسى بار. لەشكەرلىرىمىز ھە دېگەندە ئۇلار بىلەن ئېلىشىشتىن ئېھتىيات قىلىدۇ، ۋەھىمە يەيدۇ. بۇ تەرەپلىرىنىمۇ نەزەرگە ئالمىساق بولمايدۇ. بىز تۆتىمىز ھەرقانچە ماھارەتلىك بولساقمۇ يېتىشمەيمىز، ئىشىمىز ئەپلەشسىغۇ ياخشى، ناۋادا ئەپلەشمەي قالسا رەسۋايى ئەزەم بولغاننى ئاز دەپ جېنىمىزدىن ئايرىلىمىز، ئەل - يۇرتقا تۈزكۈر، رىياكار دېگەن نامىمىز تارقايدۇ.

— ئەمىسە ۋاپادار، ساداقەتمەن دېگەن نام - ئاتاق ئۈچۈن بىر ئۆمۈر جاپا چېكىپ يۈرىمىزمۇ؟ يا كۆرگەن راھەت - پاراغەت-نىڭ، يا تۇتقان ئەمەل - مەنەسپنىڭ، يا تاپقان پۇل - پۈچەكنىڭ تايىنى بولمىسا، — دېدى مۇرتازا پالۋان ئەزۋەيلەپ سۆزلەپ، — ئىشقىلىپ خەلقىئالەمدە قانداق بەتنام، ئاتىقىم قالسا مەيلى، ئەمەدى خان ئالىيلىرىغا ھەرگىز ئەگەشمەيمەن.

— گېپىمىز، نىيەت - ئىقبالىمىز بىر يەردىن چىقىمىسا تۆت كالا بىر يەرگە جۇغلاشماس ئەردى، — دېدى باياتىنىپىرى ھەمراھلىرىنىڭ چىراي ئىپادىسىنى كۆزىتىپ ئولتۇرغان مىرزا ئابدۇراخمان سۆز ئېلىپ، — ھەممىمىز كۆڭلىمىزدىكىنىڭ غۇ-لىچىنى ئاشكارىلاپ بولدۇق، پەقەت غەرىپچىلا قالدى. ئەمما ئاشۇ غەرىپچىنى ھېچقايسىلىرى ئېغىزدىن چىقىرىشقا جۈرئەت قىلىشالمايۋاتىدىلا. بوپتۇ، مەن دەۋىتتەي. ھېچقايسىمىزنىڭ ئەمدى خان ئالىيلىرىغا ئەگەشكىمىز يوق ھەم مۇشۇنداق قۇرۇق قوللا ئايرىد-لىپ كەتكىمىزمۇ يوق. خان ئالىيلىرىنىڭ چېدىرىدىكى ھېلىقى خەزىنە مەيلىمىزنى تارتىپ تۇرماقتا. قولىمىزغا چۈشۈرسەك ھەر بىرىمىزگە بىر ساندۇقتىن تەقسىم بولغۇدەك. گەپ ئۇنى قانداق قولغا چۈشۈرۈشتە، — ئۇ ھەمراھلىرىغا تەكشى بىر قارىۋېتىپ گېپىنى داۋاملاشتۇردى، — قانداق، ھەر بىرىمىزنىڭ كۆڭلىدە-كىنى تاپالىدىمۇ؟ ئەگەر كۆڭۈللىرىدىكىنى تاپالىغىنىمىزغا ئىنقىزار





بولۇشسىلا، باشقا گەپنى قويۇپ تۇرۇپ ئاشۇ خەزىنىنى قانداق قولغا كىرگۈزۈش ھەققىدە باش قاتۇرايلى. ناۋادا خان ئالىيلىرى قاراتوقايدىن قوزغىلىپ كەتسە بۇ ئىش تەسكە توختايدۇ.

— كۆڭلىمىزدىكىنى تاپقانلىرىغا بىز ئىقرار، — دېدى مىرزا ئەلبەگ بىلەن مۇرتازا پالۋان.

— كەمىنلىرىمۇ ھەم، — دېدى مىرسالى بارىن، — ئەگەر جانابى ئەمىرلەرنىڭ مۇددىئاسى شۇ بولسا، سەمىلىرىگە سالىدىغان كىچىككىنە مەسلىھەتتىم بار. بىلىمدىم ھەر بىرلىرىگە مەنزۇر كېلەرمىكىن.

— قېنى خوش. قۇلىقىمىز سىلىدە، — دېدى ئۈچ ئەمىر. — ھەر بىرلىرىنىڭ يادىدا بارمىكىن، سۇلتان يۈنۈسخان ئا.

لىيلىرى بىلەن تاشكەنت دورغىسى شەيخ جامالىددىننىڭ ئوتتۇرىسىدا خېلى چوڭ ئاداۋەت بار، — دېدى مىرسالى بارىن، — ئۆز ۋاقتىدا شەيخ جامالىددىن سۇلتان يۈنۈسخان ئالىيلىرىنى تاشكەنتتىن قوغلاپ چىقارغان. كېيىن ئۇ بۈرگە سۇلتان، مۇھەممەد جۇڭلار بىلەن بىرلىشىپ سۇلتان ئەبۇسەئىد مىرزىغا قارشى چىققاندا، سۇلتان يۈنۈسخان ئالىيلىرى يەتتەكەنتتىن لەشكەر تارتىپ كېلىپ، سۇلتان ئەبۇسەئىد مىرزىغا ھەمدەمدە بولۇپ شەيخ جامالىددىننى ئوسال قىلغانىدى. كېيىن خان ئالىيلىرى موغۇلىستان تەختىنى قولغا ئالدى. پەممىچە، شەيخ جامالىددىن خان ئالىيلىرى قولغا كەلتۈرگەن بۇ كاتتا مەرتىۋىگە ھەرگىز قا. يىل ئەمەس، شول سەۋەبتىن ئاداۋەت، خۇسۇمەت ئوتىنى ھازىر. غىچە يۈرىكىدە ساقلاپ يۈرمەكتە. شۇڭا، ھازىر شەيخ جامالىددىنغا مەكتۇپ يوللاپ، خان ئالىيلىرىغا قارشى ئىكەنلىكىمىزنى بىلدۈرسەك، چوقۇم بىزنى قوللايدۇ، ئىككى رەقبنى تۇيدۇرماي ئاداۋەتكە سېلىپ قويساق، ئېنىقكى ئارىدىن پايدىنى بىز ئالىمىز. ھېلىقى خەزىنىمۇ بىزنىڭ بولىدۇ، باشقىلارمۇ بىزنى ساداقەتسىز، دەپ ئەيىبلىيەلمەيدۇ.

— بۇ راستتىنلا بولىدىغان تەدبىركەن، — دېدى مىرزا ئە.



لىبەگ ھاياجانلىنىپ، — ئۇنداق بولسا شەيخ جامالىددىن بىلەن خان ئالىيلەرنىڭ ئوتتۇرىسىدا ئىشەنچلىك بىر پىتىنى پەيدا قىلايلى.

— ئەڭ مۇھىمى شەيخ جامالىددىن بىزگە ئىشەنسۇن، — دېدى مىرزا ئابدۇراخمان، — ئۇنى ئىشەندۈرمەي بۇ ئىشنى روياپقا چىقىرىش مۇمكىن ئەمەس.

— بۇ تازىمۇ بىر نامەردلىك بولىدىغان بولدى — دە، — دېدى مۇرتازا پالۋان، — بوپتۇ، مۇشۇنداق قىلمايمۇ ئامال يوقتەك قىلىدۇ. خوش، ئول شەيخ جامالىددىننى قانداق ئىشەندۈرىمىز؟

— پەممىچە، — دېدى مىرسالى بارىن ساقلىنى سىلاپ تۇرۇپ، — شەيخ جامالىددىن ئىچى تار، ھەسەتخور، شۆھرەتپەرەس، مەنمەنچى، گۇمانخور ئادەم. بۇنداق ئادەملەر پىتىنە — پاساتقا ئاسان ئىشىنىدۇ. بىز سۇلتان يۇنۇسخان بىلەن سۇلتان ئەبۇسەئىد

مىرزا ئوتتۇرىسىدىكى دوستلۇقنى ئالاھىدە تىلغا ئېلىپ، شەيخ جامالىددىننىڭ يۈرىكىگە ھەسەت ئوتى ياقايلى. ئاندىن سۇلتان يۇنۇسخان ئالىيلەرنى ئۈستىدىن بولدى دېگۈچە دادلايلى، سۇلتان يۇنۇسخان ئالىيلەرنىڭ ئەينى يىلى شەيخ جامالىددىن تەرىپىدىن تاشكەنتتىن ئېتىبارسىز ھالەتتە قوغلانغانلىقىنى پات — پات ھەسرەت بىلەن تىلغا ئالدىغانلىقىنى، بۇ نۆۋەت تاشكەنتكە ئالا-

ھىدە بېرىپ، ئۆزىنىڭ بۈيۈك سۇلتانلىق شەۋكىتىنى شەيخ جامالىددىنغا كۆز — كۆز قىلىشنى، ھەتتا ئۇنى ئەدەپلەپ قويۇشنى كۆڭلىگە پۈككەنلىكىنى، ئۇشبۇ سەۋەبتىن ئۇنىڭ كۆپ ئېھتىيات قىلىشى لازىملىقىنى يازايلى. شەيخ جامالىددىننىڭ سۇلتان يۇ-

نۇسخانغا قارشى چىققۇدەك رىغبىتى بولسا، ئۆزىمىزنىڭ ھېچنەپ-مىگە قارىماي ھەمدەمدە بولىدىغانلىقىمىزنى بىلدۈرەيلى. ئىشەند-

چىم كامىلىكى، شەيخ جامالىددىن بۇ خۇسۇستىكى مەكتۇپىمىزنى تاپشۇرۇۋالسا ھەرگىزمۇ قول قوۋۇشتۇرۇپ قاراپ تۇرمايدۇ.

— ئەمىسە دەرھال مەكتۇپ يازايلى، — دېدى مىرزا ئەلىبەگ.

— مەكتۇپ يېزىشقا يەنىلا مىرسالى بارىن جانابلىرىنىڭ



ئېپى بار، — دەپدى مۇرتازا پالۋان.

— شۇنداق، مەكتۇپنى سىلى يازسلا، بىز قول قويىلى، —

دەپدى مىرزا ئابدۇراخمان.

ئەمىرلەر قول — قولچە مىرسالى بارىنىڭ ئالدىغا قەغەز،

قەلەم، سىياھدان ئېلىپ كەلدى. بىر چۆگۈن چاي قاينىمىچىلىك

سۈكۈتتىن كېيىن مىرسالى بارىن مەكتۇپنى يېزىپ بولدى. قال-

غان ئۈچ ئەمىر مەكتۇپنىڭ تېگىگە ئىمزالىرىنى قويۇپ، بارماق

بېسىشتى.

● — مەكتۇپنى كىم ئېلىپ بارسا بولۇر؟ — دەپدى مۇرتازا

پالۋان، — ئارىمىزدىن بىرەر ئىمىز ئېلىپ بارساق، بېرىپ — كې-

لىشكە خېلى جىق ۋاقىت كېتىدۇ، ئول چاغدا خان ئالىلىرىنىڭ

دېققىتىنى قوزغاپ قويۇشىمىز مۇمكىن.

— بۇنىڭدىن خاتىرجەم بولۇشىسلا، — دەپدى مىرسالى بارىن

خەتنى پەم بىلەن قاتلاپ تۇرۇپ، — ئايغاقچى يالغۇز خان ئالىي-

لىرىنىڭ ھۇزۇرىدىلا بولمايدۇ. بىزنىڭمۇ ئىشەنچلىك ئادەملىرىد-

مىز بار. ئۇنىڭ ئۈستىگە تاشكەنتنى بەش قولىدەك بىلىدۇ تېخى.

ئۇلار مەكتۇپنى ئىشەنچلىك ئايغاقچىلىرىدىن يولغا سېلىۋې-

تىپ خېلىلا خاتىرجەم بولۇپ قېلىشتى.

— خەتنىڭ جاۋابى كېلىپ بولغۇچە قاراتوقايدىن قوزغىلىپ

كېتەرمىزىمىكىن، — دەپدى مىرزا ئابدۇراخمان، — ھاۋا ئىلىلىپ

قالغىلى تۇردى، خان ئالىلىرى ئەمدى بۇ يەردە ئۇزاق تۇرمايدۇ.

— بۇنىڭدىن خاتىرجەم بولسلا، — دەپدى مىرسالى بارىن، —

قاراتوقايدىن قوزغالساقمۇ بارىدىغان يېرىمىز يەنە شۇ تاشكەنت.

ئايغاقچى بىلەن يولدا ئۇچرىشامىز



شەيخ جامالىدىن تۆت ئەمىرنىڭ سۇلتان يۈنۈسخانغا سات-

قىنلىق قىلىپ يازغان خېتىنى تاپشۇرۇۋېلىپ تازا بىر قارارغا

كېلەلمەي تۇرغاندا، سۇلتان يۇنۇسخاننىڭ چاپارمىنى ئارقىلىق ئەۋەتكەن مەكتۇپىنى تاپشۇرۇۋالدى.

يۇنۇسخان مەكتۇپىدا ئۆزىنىڭ سۇلتان ئەبۇسەئىد مىرزىنىڭ ھۇزۇرىغا بارماقچى بولغانلىقىنى، يول ئۈستىدە شەيخ جامالىددىن بىلەن كۆرۈشۈپ ئۆتۈشنى نىيەت قىلغانلىقىنى قىسقىلا بايان قىلغانىدى. ھەئە، سۇلتان يۇنۇسخاننىڭ مەكتۇپى ھۆرمەت، تەۋازۇ ئىبارىلىرى ئىشلىتىلمەي تۈزلا، ئاددىي قىلىپ يېزىلغانىدى. تاشكەنت شەھىرىنىڭ ئەمىرى تۇرۇقلۇق ئۆزىنى پەرغانە ۋادىسىدىكى ھۆكۈمدارىدەك ھېسابلايدىغان شەيخ جامالىددىنغا بۇ مەكتۇپ ئانچە ياقىمىدى. بولۇپمۇ ھېلىقى تۆت سائىتىدىن ئېتىبارەن ھەر بىر قۇرلىرى خۇشامەت، ماختاش ئىبارىلىرى بىلەن تولغان خېتى بىلەن سېلىشتۇرۇپ كۆرۈپ بىردىنلا قورسىقى كۆپتى.

«ئۆزىنى كىم چاغلاپ قالدىكەن بۇ يۇنۇسبەگ. تېخى «بۈيۈك موغۇلىستان تەسەررۇپىنىڭ ھۆكۈمدارى سۇلتان يۇنۇسخاندىن دەپ بىلۈرلە، دەپ كېتىشلىرىنى قارىمامدىغان. ئۇ موغۇلىستاننىڭ ھۆكۈمدارى بولسا ماڭا نېمىتى. مەن ئۇنىڭغا ئەمەس، ماۋەرائۇند-نەھر، خۇراسان، پەرغانە ھۆكۈمدارى سۇلتان ئەبۇسەئىد مىرزا ئالىيلىرىغا ئىتائەت گەردىنىمنى سۇنغانمەن، ماڭا ئۆزىنىڭ ئەمىر-لىرىگە مۇئامىلە قىلغاندەك مۇئامىلە قىلىپ مەكتۇپ ئەۋەتسە قانداق بولىدۇ، سۇلتان ئەبۇسەئىد مىرزا ئالىيلىرىنىڭ دەرگاھىدا غا بارماقچىمىش، بۇنىڭ مەن بىلەن نېمە ئالاقىسى. بارسا بېرىد-ۋەرسۇن، يولى ئوچۇق. مەن بىلەن كۆرۈشۈپ نېمە قىلىدۇ؟ ئېنىقكى، ئۆزىنىڭ تەخت پاسىبانى بولغانلىقىنى كۆز قىلماقچى. ئۆز ۋاقتىدا ھۆرمەت كۆرسەتمىگىنىمنى، ئېتىبار قىلىمەنمىنى، تاشكەنتتىن لالما سەگدەك كېتىشكە مەجبۇرلىغىنىمنى ماڭا كۆرسەتمەكچى. ئۆز ۋاقتىدا كۆزۈڭگە ئىلماي خۇددى سا-ئىلنى قوغلىغاندەك قوغلىغانىدىكى. مانا ئەمدى ئىستىقبالىمغا چىقىپ تەزىم قىل، خۇشامەت قىل دېمەكچى. يا خۇدا، بۇ يۇنۇس-بەگ نېمىدېگەن ئاداۋەتخور، ئىچى قوتۇر ئادەم - ھە؟! سۇلتان ئە-





بۇسەئىد مىرزىنىڭ مەندىن ئېھتىيات قىلىدىغانلىقىنى، تەسەررۇ-  
 پىدىكى ھەرقانداق ئەمىرلەرگە قارىغاندا ماڭا بەكرەك ئىززەت  
 كۆرسىتىدىغانلىقىنى بىلمەدىكەنە؟ ئۇخلىماي چۈش كۆرۈپتۇ.  
 ھەرگىزمۇ ئۇنىڭ ئىستىقبالىغا چىقمايمەن ھەم بۇنداق قىلىش  
 مەجبۇرىيەتتىمۇ يوق. چۈنكى، ئۇ مېنىڭ پاسىبانىم ئەمەس.  
 ناۋادا سۇلتان ئەبۇسەئىد مىرزا ئالىيلەرنىڭ بۇ خۇسۇستا يارلى-  
 قى بولسىدى، ئۇ باشقا گەپ. ھازىر سۇلتان ئەبۇسەئىد مىرزا ئا-  
 لىيلەرى بەكمۇ يىراقتا. ئايغاقچىلارنىڭ ئەكەلگەن ئىشەنچلىك  
 مەلۇماتلىرىدىن قارىغاندا، قارا قويلۇق تۈركمەن خانزادىسى ھەسەن  
 ئەلىگە بولۇشۇپ ئاق قويلۇق تۈركمەن خانى ئۇزۇن ھەسەنگە قار-  
 شى جەڭ قىلىش ئۈچۈن تۈركمەن دەشتىگە يۈرۈش قىلىپتۇدەك.  
 ئەھۋالدىن قارىغاندا، بۇسەئىت سۇلتان ئالىيلەرنىڭ بۇ لەشكەر-  
 ى يۈرۈشىدىن يۈنۈسبەگنىڭ خەۋىرى يوق ئوخشايدۇ، خەۋىرى  
 بولغان بولسا شۇنچە يىراققا كۆرۈشكىلى جابدۇنماس ئىدى. ناۋادا  
 بۇسەئىت سۇلتان ئالىيلەرنىڭ مەرۋە<sup>①</sup>دە ئەمەس، لەشكەرى يۈ-  
 رۇشتە ئىكەنلىكىدىن خەۋەر تاپسا، يا ئالدىغا ماڭماي، يا كەينىگە  
 يانماي، ئەبۇسەئىد مىرزا ئالىيلەرنىڭ لەشكەرى يۈرۈشتىن  
 قايتىشىنى كۈتۈپ تاشكەنتتە ساقلاپ تۇرۇشنى ئىختىيار قىلىپمۇ  
 قالارمۇ؟ خۇدايىم ساقلار، ئۇنداق بولۇپ قالسا نى ۋاقتىچە ئۇنىڭ  
 كۆزىگە قاراپ، مۇلازىملاردەك خىزمىتىنى قىلىپ يۈرۈيمەن؟  
 راست، ھېلىقى تۆت ئەمىر ئۆزلىرىنىڭ يۈنۈسبەگكە قارشى ئىد-  
 كەنلىكىنى بىلدۈرۈشۈپتۇ، ئۇلارنىڭ بۇنداق قىلىشتىكى مەقسىد-  
 ى نېمىدۇر؟ نېمىشقا مېنى ئۆز پاسىبانغا قارشى چىقىشقا ئۈن-  
 دەيدۇ؟ يۈنۈسبەگدىن رايى يانغان بولسا، پەم بىلەن كېتىپ قالسا  
 بولۇۋېرەتتىغۇ. مەيلى قانداق مۇددىئاسى بولۇشتىن قەتئىينەزەر،  
 بىر نەرسە ئېنىقكى، ئول تۆت ئەمىر مەندىن پايدىلىنىپ يۈنۈس-  
 بەگنىڭ ئەدىپىنى بەرمەكچى. چۈنكى، ئۇلار مېنىڭ يۈنۈسبەگ  
 بىلەن خۇشۇم يوقلۇقىمنى بىلىدۇ، بۇمۇ بولغىنى. مەنمۇ ئۇنداق

① مەرۋە — ھازىرقى تۈركمەنىستاندىكى شەھەر نامى.

قازانغا مۇنداق چۆمۈچ قىلىپ، ئاشۇ ساتقىنلاردىن پايدىلىنماي - دە، يۈنۈسبەگنى ئاشۇ ساتقىنلاردىن قوغدىغان بولۇۋېلىپ نەزەر - بەند قىلاي. يۈنۈسبەگ ئول ئەمىرلەرنىڭ خېتىنى كۆرسە چوقۇم ماڭا ئىشىنىدۇ، مېنى نىجاتچىسى دەپمۇ بىلىدۇ. شۇنىڭ بىلەن مەنمۇ ئۇنىڭغا سالام بېرىپ، كۆزىگە قاراپ يۈرمەيمەن. ئۇنى قو - رۇقداش باھانىسىدا ئەمىرلەرنىمۇ، نۆكەرلەرنىمۇ ئايرىۋېتىپ، بىر مەزگىل نەزەربەند قىلسام بۇسەيىت سۇلتان ئالىيلىرى بىلەن كۆرۈشۈش نىيىتىدىن يېنىپ موغۇلىستانغا كېتىشى مۇمكىن. ناۋادا بۇ ئىشلاردىن سۇلتان ئەبۇسەئىد مىرزا ئالىيلىرى خەۋەر تاپسىمۇ مېنى ئەيىبكە بۇيرۇيالمايدۇ. مۇشۇ باھاندا مەنمۇ ئۆزىنى بۈيۈك سەلتەنەت ساھىبى، ھۆكۈمدار دەپ تەكەببۇرلۇق قىلغان يۈنۈسبەگنى ئوبدانلا ئەدەپلەپ قويالايمەن. بەلكىم ئۇنىڭ شەپقەت - چىسى بولۇپ قالسەن...»



كۆڭلىنى توختىتىۋالغان ئەمىر شەيخ جامالىددىن دەرھال ھېلىقى تۆت ئەمىر بىلەن سۇلتان يۈنۈسخانغا ئايرىم - ئايرىم جاۋاب خەت يازدى.



قاراتوقايدىن تاشكەنتكە قاراپ يولغا چىققان سۇلتان يۈنۈس - خاننىڭ كۆڭلىدە قىلچىلىك ئەندىشە يوق ئىدى. ھەئە، شەيخ جاما - لىددىننىڭ ئەينى يىلى ئۆزىگە قىلغان ئەدەبىسىزلىكىنى ئۇنتۇپ كەتمىگەندى. يولدا كېتىۋېتىپ ئاشۇ كۆڭۈلسىز ئەسلىمىلەرنى، كېيىن شەيخ جامالىددىن بىلەن سەمەرقەنتتە ئۇچراشقانلىقىنى، سوغۇقلا كۆرۈشكەنلىكىنى كۆز ئالدىغا كەلتۈردى.

«ئاشۇ قىلغانلىرىغا پۇشايمان قىلغان بولسا مەندىن چوقۇم خىجىل بولىدۇ. سەمەرقەنتتە كۆرۈشكەن ۋاقتىمىزدىمۇ ئوڭاي - سىز لانغاندەك قىلغان. بولدى ئەمدى، ئۆتكەن ئىش ئۆتتى. ئەس - لىدىمۇ ئۇنىڭ ماڭا ھۆرمەت - ئېھتىرام بىلدۈرۈش مەجبۇرىيىتى



يوق ئىدى. ئەمدى كۆرۈشكەندە ئۇنىڭغا قىزغىن بولاي، ئارمىزدا ھېچ ئىش ئۆتۈلمىگەندەك مۇڭدەشاي. ئوڭايىسىز لاندۇرۇپ قويماي. ئەسلىدە تاشكەنتتە توختىمىساممۇ بولاتتى، خانىش ئايىملارنىڭ تاشكەنتنى كۆرگۈسى، بىرەر ھەپتە تۇرغۇسى كېلىپ قالدى...»  
 شۇ تاپتا يۇنۇسخان ئۆزىگە ھەمراھ بولۇپ كېلىۋاتقان تۆت ئەمىر بىلەن شەيخ جامالىددىن ئوتتۇرىسىدا بىرقانچە قېتىم مەخ-  
 پى خەت - ئالاقە يۈرۈشكەنلىكىنى، ئۇلارنىڭ خەت ئارقىلىق ئۇ-  
 نى قانداق ئۇسۇلدا بابلاش، ساداقەتمەن نۆكەرلىرىدىن تۇيدۇرماي  
 ئايرىۋېتىپ قولغا چۈشۈرۈش ھەققىدە مەسلىھەت قىلغانلىقىنى ●  
 خىيالىغىمۇ كەلتۈرمەيتتى.

تاشكەنت شەھىرىدىن ئوتتۇز چاقىرىم يىراقلىققا جايلاشقان بۇ قورۇق ئەمىر شەيخ جامالىددىننىڭ يازلىق ئارامگاھلىرىنىڭ بىرى ئىدى. ئۇ سۇلتان يۇنۇسخاننى كۈتۈۋېلىش ئۈچۈن مۇشۇ يەردە تەييارلىق كۆرۈپ قويغانىدى. ئارامگاھقا چاشكا ۋاقتى بىلەن يېتىپ كەلگەن سۇلتان يۇنۇسخاننى شەيخ جامالىددىننىڭ شىغا-  
 ۋۇل بېگى<sup>①</sup> بىر توپ مۇلازىملىرى بىلەن چىقىپ كۈتۈۋالدى.

— ئەسسالامۇ ئەلەيكۇم. بۈيۈك سەلتەنەت ساھىبى سۇلتان يۇنۇسخان ئالىيلىرىغا ئېھتىرام بولغاي، ھارمىغايلا.

يۇنۇسخان ئىستىقبالىغا چىققان بۇ كىشىلەرنىڭ ئارىسىدا شەيخ جامالىددىننىڭ يوقلۇقىنى كۆرۈپ بىر ئاز تەئەججۈپلەندى.

— ۋە ئەلەيكۇم ئەسسالام، — دېدى ئۇ ناخۇشلۇق بىلەن سالامنى ئىلىك ئېلىپ، — دورغا بېگىم ئەجەب كۆرۈنمەيدىغۇ؟

— خان ئالىيلىرىغا مەلۇم بولغاي، — دېدى شىغاۋۇل بەگ تەۋازۇ بىلەن ئېگىلىپ تۇرۇپ، — ئەمىر جانابلىرى ئىككى كۈن-

دىن بېرى ئالىيلىرىنىڭ يولىغا تەلمۈرۈپ مۇشۇ قىشلاقتا تۈن-  
 گەندى، ئالىيلىرىنى بۈگۈنمۇ كېلەلمەيدىغان ئوخشايدۇ دەپ،

ھېلىراقتا شەھەرگە كىرىپ كەتكەن. بايا چاپارمەنلىرىمىزدىن خېلى يېقىنلىشىپ قالغانلىقىنى ئاڭلاپ خەۋەرچى ماڭغۇزدۇم،

① شىغاۋۇل بېگى — چەت ئەللىك مېھمانلارنى كۈتۈۋېلىشقا مەسئۇل بەگ.



ھايال بولماي كېلىپ بولىدۇ.

شىغاۋۇل بەگ شەيخ جامالىددىننىڭ ئۆگەتكىنى بويىچە گەپ-نى تولىمۇ قىلماشتۇردى. ئۇنىڭ جاۋابىنى ئاڭلاپ سۇلتان يۈنۈس-خاننىڭ چىرايىغا قايتىدىن كۈلكە يۈگۈردى.

— ئەمىر جانابلىرى چىقىپ بولغىچە خان ئالىيلىرى بىرەر پىيالە چاي ئوتلاپ ئارام ئالغاي تۇرالمىكىن؟  
يۈنۈسخانغا خېلىلا ھاردۇق يەتكەندى. شۇڭا شىغاۋۇل بەگ-نىڭ تەكلىپىگە دەرھاللا قوشۇلدى:  
— تولا ئوبدان.

شىغاۋۇل بەگ سۇلتان يۈنۈسخاننى يولنىڭ ئۇ چېتىدىكى ئۆرۈكلۈك باغنىڭ ئوتتۇرىسىغا جايلاشقان ھەشەمەتلىك بىر قورۇغا باشلىدى. يولدىن قورۇنىڭ دەرۋازىسىغىچە قىپقىزىل گەملەردىن پايداناز سېلىنغانىدى.

— بۇ ئەمىر جانابلىرىنىڭ يازلىق ئارامگاھى، — ماڭغايچ چۈشەندۈردى شىغاۋۇل بەگ، — ئىچى ئانچە چوڭ بولمىسىمۇ، خان ئالىيلىرى بىلەن خانىش ئايىملارنىڭ ۋاقىتلىق تۇرۇشىغا تازا باب كېلىدۇ. ئىككى كۈندىن بېرى ئەمىر جانابلىرى شەخسەن ئۆزى ھەيدەكچىلىك قىلىپ تازىلىتىپ، قايتىدىن سەرەمجانلاشتۇرۇپ چىقتى، لايىقلىرىدا بولمىغان بولسا ئەيبىكە بۇيرۇمغايلا.

ئەتراپى ئېگىز قورۇق تام بىلەن قورشالغان بۇ قورۇنىڭ دەرۋازىسىمۇ خۇددى ئوردىنىڭ دەرۋازىسىدەك ھەشەمەتلىك، پۇختا ئىدى، ئىچى دېگەندەك ئانچە چوڭ ئەمەس ئىدى. ئەمما قورۇنىڭ ئوتتۇرىسىدىكى كۆتۈرۈپ سېلىنغان پىشايۋانلىق ئىمارەت ئاجايىپ گۈل - نەقىشلىرى، تۈۋرۈكلىرى بىلەن ھەشەمەتلىكلىكىدىن بىر شارەت بېرىپ تۇراتتى.

يۈنۈسخاننى تۆت ئەمىرى بىلەن ئوتتۇرىدىكى قوش قاناتلىق چوڭ ساراي ئۆيىگە باشلىدى. يۈنۈسخان سۇپىغا چىقىپ تۇر تەرەپ-تىكى ئۆزى ئۈچۈن ئالاھىدە راسلانغان قات - قات كۆرپىنىڭ ئۈستىدە چازا قۇرۇپ ئولتۇردى.





— خانىش ئايىملارغا يان تەرەپتىكى ھۇجرىلارنى تەييارلاپ قويغاندۇق، — دەدى شىغاۋۇل بەگ، — باشلاپ كىرىشىمىزگە ئىجازەت سورايمىز.

— ئىجازەت، — دەدى يۇنۇسخان پاختىلىق تونىنى سېلىۋېتىپ تۇرۇپ.

— نۆكەرلەرگە سىرتتا ئوتاۋ<sup>①</sup> تىككۈزدۇق. بۇ قورۇقتا ئۇلارنى جايلاشتۇرغىدەك ئۆي ھازىرلىيالمىي قالدۇق، ئەيبىكە بۇيرۇمىغا يالا ئالغىلىرى.

— ھېچقىسى يوق. ھېلىمۇ كايىشىپلا، — دەدى يۇنۇسخان. — نۆكەرلەرگە ئوتاۋ ھازىرلاشنىڭ لازىمى يوق ئىدى. ئەمىر شەيخ جامالىدىن جانابلىرى بەكمۇ كايىپ كېتىپتۇ، — دەدى مىرسالى بارىن.

— شۇنداق، — دەدى مىرسا ئابدۇراخمان، — بۇمۇ شەۋكەتلىك ئانھەزىرىتىمىزنىڭ ھۆرمەت، ئابرويى - دە.

شىغاۋۇل بەگ ئايال مۇلازىملارغا خاننىڭ خانىشلىرىنى باشلاپ كىرىپ جايلاشتۇرۇشقا بۇيرۇق بەردى. ئۇنىڭغىچە باشقا مۇلازىملار داستىخان سېلىپ، تۈرلۈك نازۇ نېمەتلەرنى تىزىشقا باشلىدى.

ئىككى ئاش پىشىم ۋاقىت كۆزنى يۇمۇپ - ئاچقۇچە ئۆتۈپ كەتتى. چاچنىڭ تېلىدەك كېسىپ ئەتكەن ھاردۇق ئېشىنى ئىد-چىپ، پاققان گۆشى، ئوغلاق، قىرغاقۇل كاۋاپلىرىنى يەپ، ئارقىدىن بىر پىيالىدىن قېتىق، شەربەت ئىچكەن يۇنۇسخاننى ئۇيقۇ باسقانىدى. شۇ تاپتا ئۇ ھەر بىر ئوتاۋغا قىرىق - ئەللىكتىن جايلاشقان نۆكەرلىرىنىڭ بىھوش دورىسى سېلىنغان شەربەتلەرنى ئىچىپ، ئاللىقاچان ئۇيقۇغا كەتكەنلىكىدىن بىخەۋەر ئىدى. ئۇنىڭ يېنىدا ھەمراھ بولۇپ ئولتۇرغان تۆت ئەمىرنىڭ شەيخ جامالىدىننىڭ تېزىرىك كېلىشىنى كۈتۈپ تاقىتى تاق بولغانىدى.

— ئەمىر جانابلىرى كەلدى.

① ئوتاۋ — قارا چېدىر.

سارايغا ئالدىراپ كىرگەن مۇلازىم تاپسىدا قول باغلىغىنىچە بېشىنى ئەگدى.

— مەن ئەمىر جانابلىرىنى باشلاپ كىرەي، — دەيدى شىغا. ۋۇل بەگ دەس ئورنىدىن تۇرۇپ.

ئۇنىڭغا ئەگىشىپ مېرسالى بارىن قاتارلىق تۆت ئەمىرمۇ ئورۇنلىرىدىن تۇرۇشتى.

ئاياغ شەپسىدىن ئويغانغان يۇنۇسخان كۆزىنى ئېچىپ، ئەمىرلىرىنىڭ سىرتقا چىقىپ كېتىۋاتقىنىنى كۆرۈپ سورىدى: — ئۇلار نەگە مېڭىشتى؟

— ئالىيلرىغا مەلۇم بولغاي، — دەيدى مۇلازىم قول باغلاپ، — ئەمىر شەيخ جامالىدىن جانابلىرى خىزمەتلىرىگە كەپتۇ، ئۇلار شۇنىڭ ئالدىغا چىقماقچى.

— ھە، شۇنداقمۇ؟

سۇلتان يۇنۇسخان بىپەرۋالىق بىلەن ئىشىككە قاراپ قويۇپ مۇلازىمغا دەيدى:

— ماڭا شەرىپەت قۇيۇپ بەر، ئۇسساپ قالدىم.

مۇلازىم بىر پىيالە شەرىپەت قۇيۇپ، پەتنۇس بىلەن ئېلىپ كەلدى. يۇنۇسخان مۇزدەك شەرىپەتنى ھۇزۇرلىنىپ سۈمۈردى.

«مېنىڭ ئەمىرلىرىمنىڭ شەيخ جامالىدىننىڭ ئالدىغا چىقىشىنىڭ ھاجىتى يوق ئىدى. قائىدە بويىچە ئول تاشكەنت دورىسىنىڭ سالامىنى يېنىمدا تۇرۇپ ئىلىك ئالسا بولاتتى. ئۇلارغا ئاباياملا ئەسكەرتىپ قويسام بوپتىكەن. سەلتەنەت يوسۇنلىرىنى تېخىچىلا ئۆگىنىپ بولالماپتۇ — دە، بۇلار...»

سۇلتان يۇنۇسخان خىيالىنى داۋاملاشتۇرغۇچ شەيخ جامالىدىننىڭ سالامغا كىرىشىنى كۈتۈپ ئولتۇردى.

بۇ چاغدا سىرتتا ئانىنىڭ دۈكۈرلىگەن ئاياغ تىۋىشى ئاڭلاندى. ھەئە، شەيخ جامالىدىن ئاللىقاچان قورۇغا كىرىپ بولغان بولۇپ، سۇلتان يۇنۇسخاننىڭ تۇغى قالدغان جايدا ئېتىدىن چۈشمەي تۇراتتى. خاننىڭ تۇغى تۈۋىدە ئاتتىن چۈشمەي تۇرۇش



قاتتىق ھۆرمەتسىزلىك — كالا كېتىدىغان چوڭ گۇناھ سانىلاتتى. شەيخ جامالىددىننىڭ بۇ ئەدەپسىزلىكىدىن قاتتىق غەزىپى كەلگەن خاننىڭ تۇغچىسى، مىرسالى بارىن قاتارلىق تۆت ئەمىر - نىڭ ئات ئۈستىدە گىدىيىپ تۇرغان شەيخ جامالىددىنغا خۇشامەت - گۈيلۈك بىلەن ئېگىلىپ تۇرغىنىنى كۆرۈپ نېمە قىلارنى بىلەل - مەي تۇرۇپ قالدى.

— مۇنۇ ساتقىنلارنى تۇتۇڭلار! — دېدى شەيخ جامالىددىن نۆكەرلىرىگە قاراپ.

● نۆكەرلەر يۈگۈرۈپ كېلىپ تۆت ئەمىرنى كۆزنى يۇمۇپ - ئاچقۇچە چەمبەرچاس قىلىپ باغلىۋەتتى. بۇنداق قىسمەتكە دۇچ كېلىشىنى خىيالىغىمۇ كەلتۈرمىگەن مۇرتازا پالۋان غەزەپ بىلەن يۇلقۇندى.

— بۇ نېمە ئىش، نېمىشقا بىزنى باغلاتقۇزىلا؟  
شەيخ جامالىددىن ئۇنىڭغا جاۋاب بېرىشنىڭ ئورنىغا نۆكەر - لىرىگە ۋارقىردى:

— زۇۋاننى دۈملەڭلار بۇ بەدبەختنىڭ!  
نۆكەرلەر مۇرتازا پالۋاننىڭ ئاغزىغا بېلىدىكى پوتىسىنى يېشىپ كەپلىدى ۋە بېقىنغا مۇشت - پەشۋا سېلىپ ئۆلگۈردى. ئىشنىڭ ئۆزلىرىنىڭ مەسلىھەتلىشىشىدەك نەتىجىلەنمىگەنلىكىنى، شەيخ جامالىددىننىڭ ۋەدىسىدىن يېنىۋېلىپ باشقىچە سۇپىقەست پىلانلى - غانلىقىنى پەملىگەن مىرسالى بارىن، مىرزا ئەلبەگ، مىرزا ئاب - دۇراخمانلار سوغۇق تەرلىگىنىچە لاغ - لاغ تىتىردى.  
شەيخ جامالىددىن ئاتتىن سەكرەپ چۈشۈپ نۆكەرلىرىگە بۇيرۇق قىلدى:

— مەن بىلەن يۈرۈڭلار.

سىرتتىكى ئوپۇر - توپۇردىن غەلىتىلىك ھېس قىلىپ ئول - تۇرغان سۇلتان يۇنۇسخان سارايعا بىر توپ نۆكەرلىرى بىلەن كى - رىپ كەلگەن شەيخ جامالىددىننى كۆرۈپ بىردىنلا تەئەججۈپلەندى.  
— ئەسسالامۇ ئەلەيكۇم. خان ئالىيلىرىغا ئېھتىرام بولغاي.



شەيخ جامالىددىننىڭ چىرايىدىكى جىددىيلىكنى كۆرگەن سۇلتان يۈنۈسخاننىڭ كۆڭلىگە گۇمان چۈشتى، ۋۇجۇدىنى تەش-ئۇش باستى، شۇنداقتمۇ ھۆكۈمرانلارغا خاس سالاپىتىنى ساقلاشقا تىرىشتى، جايدا قىمىرلىماي ئولتۇرۇپ سالامنى ئىلىك ئالدى.

— ۋەئەلەيكۇم ئەسسالام.

«بۇ قانداق ئەدەپسىزلىك، ئەجەب مەندەك بىر ئەلنىڭ كاتتا ھۆكۈمدارىنىڭ ئالدىغا تولۇق قوراللانغان ئۆكەرلىرىنى ئېلىپ سالامغا كېلىشتىن ئۇيالىمامدىكىنە؟»

سۇلتان يۈنۈسخان قايتىنى تۇرۇپ تەئەددى بىلەن ئېغىز ئاچتى:

— كۆپ تەشەككۈر، دورغا جانابلىرى پىشپازلىق<sup>①</sup>نى مۇ-شۇنداق بەجا كەلتۈرمەكچىمۇ؟

— يوقسۇ، مۆھتەرەم خان ئالىيلىرىغا ئەدەپسىزلىك قىلىش-قا ھەددىمىز ئەمەس، — دېدى شەيخ جامالىددىن قەدەدىنى بىر ئاز ئېگىپ، — بىراق ھازىر خان ئالىيلىرىغا بۇ ئىشلارنى چۈشەندۈ-رۈشكە پۇرسەت يوق، قىبلىگاھىمىز تەسەررۇپىمىزغا قەدەم كەل-تۈرگەنكىن، بەدگىردان<sup>②</sup>لارنىڭ قەستىدىن ھىمات قىلىش بۇر-چىمىز باردۇر. ھازىر ئەھۋال بەكمۇ خەتەرلىك، ئاۋۋال خان ئا-لىيلىرىنى ساق - سالامەت شەھەرگە ئاپىرئوالايلى، ئاندىن تەپسە-لىنى چۈشەنچە بېرەرمەن، — شەيخ جامالىددىن سۇلتان يۈنۈسخان-غا گەپ قىلىشقا پۇرسەت بەرمەي ئۆكەرلىرىگە بۇيرۇق قىلدى، — كېلىڭلار، خان ئالىيلىرىنى مەپىگە چىقىرىڭلار.

ئۆكەرلەر يۈگۈرۈپ كەلگىنىچە سۇلتان يۈنۈسخاننى كۆتۈرۈپ دېگۈدەك سۇپىدىن چۈشۈردى... ئاچىقىپ قورۇدا توختىتىلغان ئۈستى يېپىقلىق مەپىگە چىقاردى. شەيخ جامالىددىننىڭ ئويۇق-سىز پەيدا قىلغان جىددىيچىلىكى سۇلتان يۈنۈسخانغا ئويلانغۇ-

① پىشپازلىق — ئالدىغا چىقىپ سالام بېرىش.

② بەدگىردان — يامانلىق قىلغۇچى، قەست قىلغۇچى.



دەك، نېمە ئىش بولغانلىقىنى ئاڭقىرغۇدەك پۇرسەت بەرمىگەندە - دى. كۆڭلىگە تۇيۇقسىز گۇمان، تەشۋىش سالغانىدى. ئۇ مەپىگە چىققۇچە بولغان ئارىلىقتا ھويلىدا پۈت - قوللىرى چەمبەرچاس باغلانغان تۆت ئەمىرگە شۇنداقلا قاراپ كۆڭلىدىكى تەشۋىش تە - ئەججۈپكە ئالماشتى. لېكىن نۆكەرلەر ئۇنىڭغا ئەمىرلەردىن گەپ سوراڭ ئەمەس، بەكراق قاراشقىمۇ پۇرسەت بەرمىگەندى. تۆت ئات قېتىلغان مەپە شۇ ھامان دەرۋازىدىن چىقتى - دە، ئۇدۇل تاشكەنت شەھىرىگە قاراپ يۈرۈپ كەتتى. بۇ چاغدا شەيخ جامالىددىن ھېلى - قى تۆت ئەمىرنىمۇ يەنە بىر مەپىگە جايلاشتۇرۇپ ئۆلگۈرگەندى.



تاشكەنت ئەمىر مەھكىمىسىنىڭ تەسكەي تەرىپىگە مەھكىمە قاماقخانىسىغا تام تۇتاش قىلىپ خېلىلا ھەشەمەتلىك سېلىنغان، ئايرىم دەرۋازا، ئېگىز قورۇق تېمى بار بۇ قورۇق ئادەتتە كۆزگە ئانچە چېلىقىپ كەتمەيتتى، قاماقخانىغا تام تۇتاش بولغانلىقى ئۈچۈنمۇ ياكى باشقا بىر سەۋەب بارمۇ ئەينى ئۇرۇق خېلىلا ھەشەمەت - لىكىلىكىگە قارىماي مۇقىم ئادەم تۇرمايتتى. شەيخ جامالىددىن سۇلتان يۇنۇسخاننى مۇشۇ قورۇققا ئورۇنلاشتۇرغانىدى. بىر ھەپ - تىدىن بېرى سۇلتان يۇنۇسخان بۇ قورۇدا ئۆزى يالغۇز تۇرۇۋاتات - تى. ئۇنىڭ سىرتقا چىقىشى چەكلەنگەن. قورۇنىڭ ئىچى، دەرۋازا، قورۇق تام ۋە ئۆگزىلەرگە ئورۇنلاشتۇرۇلغان قاراۋۇللار ئۇنىڭ ھەر بىر ھەرىكىتىنى تەقىب ئاستىغا ئالغانىدى. ئەمما بىر - بى - رىدىن چاققان مۇلازىملار يۇنۇسخان شۇنداقلا قىمىرلاپ بولغۇچە قول باغلاپ خىزمىتىگە تەييار بولۇپ تۇراتتى، لازىملىق نەرسى - لىرىنى دەپ بولغۇچە ھازىرلاپ بولاتتى. بىراق، يۇنۇسخاننىڭ سو - رىغان سوئاللىرىغا جاۋاب بەرمەيتتى. ۋۇجۇدىنى غەم - ئەندىشە چۇلغۇنغان يۇنۇسخاننىڭ ئىچى سىقىلىپ كەتكەندى. ئۇنى ھەممىدىن بەك قىينىغىنى شەيخ جامالىددىننىڭ بىر ھەپتىدىن



بېرى قارىسىنىمۇ كۆرسەتمەسلىكى ئىدى. — كەچۈرسىلە ئالىيلىرى، بىزگە خىزمەتلىرىدە بولۇپ، ھاللىرىدىن خەۋەر ئېلىش بۇيرۇلغان، باشقا ئىشلارنى زىنھار بىل- مەيمىز.

مۇلازىمىلارمۇ، قاراۋۇللارمۇ پەقەت مۇشۇ جاۋابىنىلا تەكرارلايتتى.

ئۆزىنىڭ نەزەربەند قىلىنغانلىقىنى ھېس قىلغان ۋە بۇنىڭ سەۋەبىنى بىلەلمىگەن سۇلتان يۈنۈسخان ئاچچىق يۈتۈپ ساراڭ بولايلا دەپ قالغانىدى.

«بۇ شەيخ جامالىددىننىڭ نېمە قىلغىنىدۇ؟ مەندەك بىر كات- تا سەلتەنەت ساھىبىغا مۇشۇنداق بىئەدەپلىك بىلەن مۇئامىلە قىلسا كېيىن بالاغا قالىدىغانلىقىنى ئويلىمىدىمىكەن؟ ھە، راست. ئۇ كۈنى ئەجەب مېرسالى بارىن قاتارلىق تۆت ئەمىرنى نېمىشقا باغلىدىكىن؟ ئۇلار نېمە گۇناھ قىلغان بولغىيىتى؟ خوش، ئۇلارنىڭ باغلاققا ئالغۇدەك گۇناھى بارمۇ دەيلى، لېكىن سەگىنى ئۇرساڭمۇ ئىگىسىگە باق دەيدىغان گەپ بار ئەمەسمۇ. قا- ئىدە بويىچە ماڭا دېسە، جازالىغۇدەك يېرى بولسا ئۆزۈم جازالاپ بەرمەسمىدىم؟ مېنىمۇ تۇيۇقسىزلا مەپىگە چىقىرىپ مۇشۇ قورۇغا ئەكېلىشتى، خىزمىتىمگە بىرمۇنچە مۇلازىملارنى سېلىپ بەرگە- نى بىلەن، ئەرك - ئىختىيارىم ئۆزۈمدە ئەمەس، سىلىق - سىپايە مۇئامىلە قىلىشقىنى بىلەن، ھەپتىدىن بېرى قورۇنىڭ سىرتىغا چىقىرىشىمدى. بۇنىڭ قامالغان، نەزەربەند قىلىنغان بىلەن نېمە پەرقى؟ ھەپتە بولدى، يا ئۆزىنى كۆرسەتمىدى، يا خوتۇن - بالد- لىرىمدىن، يا ئەمىر - نۆكەرلىرىمدىن خەۋەر بەرمىدى. بىرەر ئو- يۇن ئويناۋاتامدۇ - يا؟ ئۇنىڭ مەن بىلەن ئەزەلدىن خۇشى يوق ئىدى. سۈيىقەست قىلىپقۇ يۈرمەس. شۇنداق، سۈيىقەست قىلغۇ- سى بولسا نېمىشقا ھازىرغىچە قول سالمايدۇ؟ يا قاماقتىنغا، يا تەكپىخانا<sup>①</sup>غا ئوخشىمايدىغان بۇ دەرگاھقا سولاپ قويۇپ، خىزمە-

① تەكپىخانا — مېھمانخانا.



تىمگە مۇلازىم بەلگىلەپ نېمە قىلماقچى بولغىيتتى؟  
 ئەسلىدىغۇ ئۇ تۇرقىدىن ئىچىدىكىنى بىلگىلى بولمايدىغان  
 ھىلىگەر ئادەم ئىدى. ئۇنىڭدىن ئېھتىيات قىلىشىم كېرەك ئىد.  
 دى. سۇلتان ئەبۇسەئىد مىرزا ئالىيلرى بىلەن ئوتتۇرىمىزدىكى  
 دوستلۇققا زىيادە تەمەننا قويۇپ كېتىپتىمەن، ياكى بولمىسا ئۇ  
 سەمەرقەنت تەختگاھىغا ئىتائەت قىلىشتىن باش تارتقانمىدۇ؟  
 ياق، ھەددى ئەمەس. تاشكەنت شەھرىنىڭ كىچىككىنە بىر دور -  
 غىسى ھەرقانچە يولۋاسنىڭ يۈرىكىنى يەۋالغان تەقدىردىمۇ بۇنداق  
 قىلىشقا پىتىنالمايدۇ. ئۇنداق قىلغان بولسا بۇسەيت سۇلتان ئا -  
 لىيلرى ئاللىقاچان لەشكەر تارتىپ كېلىپ ئەدەپلىگەن، سەر -  
 كەشلىك قىلغىنىغا تويغۇزغان بولارىدى. شەيخ جامالىددىننىڭ  
 مۇددىئاسى زادى نېمىدۇر؟ ئۇ كۈنى ئالدىراش - تىنەش سالام بې -  
 ىرپ: «ئالىيلرىنى بەدگىردانلارنىڭ قەستىدىن قوغدىمىسام بول -  
 مايدۇ، دېگەندى. ئول بەدگىردانلار كىم بولغىيتتى؟...»  
 سۇلتان يۇنۇسخاننىڭ كۆز ئالدىغا ھېلىقى پۇت - قولى  
 باغلانغان تۆت ئەمىرى كەلدى.



«... ياق، ياق. ئۇلارنىڭ ماڭا قەست قىلىشى، ساداقەتسىزلىك  
 قىلىشى مۇمكىن ئەمەس، ماقۇل، ئۇلارنى قەست قىلماقچىمۇ دەي -  
 لى، ئۇنداقتا ئۇلار نېمىشقا قاراتقاي قىشلىقىدا قول سالماي،  
 تاشكەنت شەھىرىگە يېقىنلاپ قالغاندا قول سالماقچى بولىدۇ؟ ئە -  
 جەبا، شەيخ جامالىددىن ئۇلارنىڭ بۇ يامان نىيىتىنى قانداق بى -  
 لمىۋالغانىدۇ؟... بۇ ئىشتا چوقۇم بىر ئويۇن بار... شەيخ جامالىددىن  
 نېمىشقا ھەپتىدىن بېرى ماڭا كۆرۈنۈش قىلمايدۇ؟ خەپ، ئاۋۋال  
 بۇ يەردىن ساق - سالامەت چىقايچۇ قېنى، زەر - زىۋىرىگىچە ئە -  
 نىقلاپ بىلمەيدىغان بولسام...»

— ئالىيلرىغا مەلۇم بولغاي، ئەمىر شەيخ جامالىددىن ھەز -  
 رەتلىرى كەلدى، ھۇزۇرلىرىغا كىرىشكە ئىجازەت سورايدۇ.  
 مۇلازىمنىڭ تۇيۇقسىز يەتكۈزگەن بۇ مەلۇماتى سۇلتان يۇ -  
 نۇسخاننىڭ چىگىش خىياللىرىنى ئۈزۈپ قويدى، ۋۇجۇدىدىكى

ئازاب، ھەسرەت، تەشۋىش بىردىنلا غەزەپكە ئالماشتى، لېكىن ئۇ -  
 زىنىڭ نەدە تۇرۇۋاتقانلىقىنى بىردىنلا ئېسىگە ئېلىپ، يۈرىكىدە -  
 كى لاۋۇلداۋاتقان غەزەپ ئوتىنى بېسىشقا مەجبۇر بولدى.  
 «ھەپتىدىن بېرى نەزەربەند قىلىشقا پېتىنغان ئادەم ئەمدى  
 ئەجەب قېشىمغا ئۈسسۈپلا كىرىشكە پېتىنالمىي قاپتا؟...»  
 سۇلتان يۈنۈسخان خىيالىنى يىغىشتۇرۇپ مۇلازىمغا قاردى.

— ئىجازەت.

ھايال ئۆتمەي شەيخ جامالىددىننىڭ خۇشامەت كۈلكىسىدىن  
 پۈرلىشىپ كەتكەن چىرايى بوسۇغا تۈۋىدە پەيدا بولدى.  
 — ئەسسالا مۇ ئەلەيكۇم، جانابى خان ئالىيلىرىغا ئېھتىرام  
 بولغاي.

— ۋە ئەلەيكۇم ئەسسالا م.

يۈنۈسخان قاپقىنى تۈرگىنىچە سالامنى ئىلىك ئالدى، ئەم -  
 ما ئولتۇرغان جايىدىن قىمىرلاپمۇ قويمىدى.  
 شەيخ جامالىددىن سۇلتان يۈنۈسخاننىڭ نارازىلىق، غەزەپ چى -  
 قىپ تۇرغان چىرايىغا شۇنداقلا قارىۋېتىپ، يەنە ئەھۋال سورىدى.  
 — ئالتۇن بويلىرى ئېسەنمىكىن ئالىيلىرى؟  
 يۈنۈسخان گەمدى ئۆزىنى بېسىۋالالمىدى:

— يوقلاڭ گەپنى ئاز قىلسۇنلار. ئېيتسىلا، نېمە سەۋەبتىن  
 مېنىڭ تۆت ئەمىرىمنى تۇتىدىلا؟ نېمە ئۈچۈن مېنى بۇنداق نەزەر -  
 بەندكە ئالىدىلا؟ مەندەك بىر تاجدارغا بۇنداق مۇئامىلە قىلغۇدەك  
 ئۆزلىرى كىم ئىدىلە زادى؟ مەن بۇ تەسەررۇپقا قانداقتۇر پاناھلىق  
 ئىزدەپ ياكى تەئەررۇز قىلىش مەقسىتىدە ئەمەس، بەلكى سىل -  
 نىڭ پاسىبانلىرى بولمىش بۇسەيىت سۇلتان ئالىيلىرى بىلەن  
 دىدار - مۇلاقاتتا بولۇشنى ئىزدەپ قەدەم كەلتۈرگەنمەن. بول  
 سەلتەنەتنىڭ ئەڭ گەزىز مېھمىنىدۇرمەن. سەلتەنەت قائىدە - يو -  
 سۇنلىرىنى بىلمەيدىلا زادى؟ مېھمانغا مۇشۇنداق مۇئامىلە قىلام -  
 دىلا؟ مېنى قايىل قىلغۇدەك چۈشەنچە بەرسۇنلار، ئۇنداق قىلماي -



دىكەنلا، كالىلىرىغا ھېزى بولسىلا. مەن كەچۈرۈۋەتسەممۇ، بۇ- سەيىت سۇلتان ئالىيلىرى زىنھار سىيلە - رەھىم قىلمايدۇ. سۇلتان يۇنۇسخاننىڭ يەنە بىر مۇنچە گەپلەرنى قىلغۇسى بار ئىدى، لېكىن تاپسىدا تېخىچىلا بېشىنى ئېگىپ تۇرغان شەيخ جا- مالىددىننىڭ مۇلازىمەتلەردەك قول باغلاپ تۇرغان بىچارە تۇرقىغا قاراپ ئۆزىنى سەل تۇتۇۋالدى.

— كەچۈرسىلە ئالىيلىرى، — دېدى شەيخ جامالىددىن ئې- گىلىپ تۇرۇپ، — بۈيۈك بىر ئەلنىڭ پاسىبانغا بىئەدەپلىك قى- لىشقا ھەددىمىز ئەمەس. بىراق ئالدىراشچىلىقتا بىسەرەمجان قى- لىپ قويغىنىمىزنى تەن ئالىمىز. ئىجازەت بەرسىلە ئول كۈندىكى ئىشلارنى چۈشەندۈرەي.

— خوش، — دېدى يۇنۇسخان تەتۈر قارىغىنىچە قاپقىنى تۇرۇپ.

شەيخ جامالىددىن قوينىدىن بىر پارچە خەتنى ئېلىپ سۇلتان يۇنۇسخانغا ئېھتىرام بىلەن تەڭلىدى. — مالال كۆرمىسىلە، ئاۋۋال مۇنۇ مەكتۇپنى ئوقۇپ باققان بولسىلا.

سۇلتان يۇنۇسخان شەيخ جامالىددىننىڭ كۆزىگە بىر قار- د- ۋەتكەندىن كېيىن خەتنى ئېلىپ ئوقۇشقا باشلىدى. ئۇنىڭ چىرا- يى بىردىنلا تاتىرىپ كەتتى، ۋۇجۇدىدىكى بايامقى ئاداۋەتلىك تۈي- غۇلاردىن ئەسەرمۇ قالمىدى. ھەئە، بۇ مىرسالى بارىن قاتارلىق تۆت ئەمىرنىڭ شەيخ جامالىددىنغا ئەۋەتكەن تۇنجى خېتى ئىدى. خەتنىڭ ئاستىغا بېسىلغان تۆت ئەمىرنىڭ ئىمزاسى، مۆھۈرى بۇ خەتنىڭ راستتىنلا شۇلارنىڭ خېتى ئىكەنلىكىدىن گۇۋاھلىق بې- رىپ تۇراتتى.

يۇنۇسخان خەتكە بىرھازا قاراپ تۇرغاندىن كېيىن زىددىيەت- لىك خىيالار ئىلكىدە ئاستا بېشىنى كۆتۈردى. شەيخ جامالىددىن- نىڭ تېخىچىلا پەگادا قول باغلاپ تۇرۇۋاتقانلىقىنى كۆرۈپ بىر ئاز خىجىل بولدى.



— خوش، جاي ئالسۇنلار، — دېدى ئۇنى ئولتۇرۇشقا بۇي-  
رۇپ.

— خان ئالىيلرى مەرھەمەتلىكتۇر، — شەيخ جامالىدىن سۇپىنىڭ لېۋىدىكى كۆرپىگە جايلىشىپ ئولتۇرۇۋالغاندىن كېيىن ئېغىز ئاچتى، — ئۇشبۇ مەكتۇپتىن خان ئالىيلرىغا ھەممە ئىش ئايان بولدى دەپ ئويلايمەن. ئەسلىدە ئول رىياكار ئەمىرلەرنىڭ تەكلىپىگە باشتىلا قوشۇلماي جاۋاب يېزىۋېتەي ھەمدە ئۇلارنىڭ نىيەت - مۇددىئاسىدىن خان ئالىيلرىنى خەۋەرلەندۈرەي دېگەن نىيەتتەم بار ئىدى. لېكىن ئارىلىق يىراق بولغاچقا، ئۇنىڭ ئۈس-تىمىگە ناۋادا ئۇلار رەزىل نىيەتنى خان ئالىيلرىغا ئاشكارىلاپ قويغىنىدىن خەۋەر تېپىپ قالسا ئالدىن قول سېلىپ، قەست قىلىپ قويۇشىدىن ۋايىم يېدىم، شۇڭلاشقا چاندۇرماي ئۇلارنىڭ تەكلىپىگە قوشۇلۇپ، يالغاندىن كۆمەكلەشكەن قىياپەتكە كىرىۋالدىم. ئاشۇ كۈنى ئاۋۋال خان ئالىيلرىغا سالام بېرىپ بو-لۇپ، ئاندىن بۇ ساتقىنلىقنى ئاشكارىلاي دېسەم، ئۇلار ئاللىقاچان ئالدىمغا چىقىپ بولۇشۇپتۇ. مەن بىلەن كۆرۈشۈپلا: «خان ئالىي-لىرى سارايدا يالغۇز قالدى، نۆكەرلىرىنى كىرگۈزسىلە ئىش تا-مام بولىدۇ، ئۇنىڭغىچە بىز ئۆزىمىزنى دالدىغا ئالغاج تۇرايلى» دېيىشتى. بۇ قەدەر مۇناپىقلىققا چىداپ تۇرالماي ئاۋۋال ئۇلارنى باغلانقۇزدۇم. شۇ ئارىلىقتا دەرھاللا كىرىپ ئالىيلرىغا ئەھۋالنى چۈشەندۈرۈشكە پۇرسەت يوقلۇقىنى ھېس قىلدىم. چۈنكى، ئول تۆت رىياكارنى تۇتقىنىمى ئالىيلرىنىڭ نۆكەرلىرى ياكى ئول ئەمىرلەرنىڭ لەشكەرلىرى بىلىپ قالسا، ئۇلار ئەھۋالنى سۈرۈش-تۈرمەيلا ھەرقايسىلىرىنى قۇتقۇزۇشقا ھازىرلىنىشى مۇمكىن ئى-دى. ئول چاغدا ئۇقۇشماسلىق تېخىمۇ يوغىناپ قالايمىقانچىلىق چىقىشى، ئالىيلرىنىڭ بىخەتەرلىكىگە كاپالەتلىك قىلالماسلى-قىم مۇمكىن ئىدى. شۇڭلاشقا، ئەڭ ئاۋۋال ئالىيلرىنى شەھەر-گە ساق - سالامەت ئاپىرۇۋېلىشتىن باشقىسىنى ئويلىمىدىم.

شەيخ جامالىدىننىڭ ھەپتىدىن بېرى ئويلاپ تاپقان سەۋەب-



لىرى سۇلتان يۇنۇسخاننى خېلىلا ئىشەندۈرگەندى، شۇ تاپتا ئۇ بۇ سەۋەبلەرنى ئورۇنلۇق ھېس قىلغانىدى.

— خوش، ئۇنداق بولسا مېنى بول دەرگاھقا سولاپ قويۇپ، كۆرۈنۈش قىلمىغانلىقلىرىنى قانداق چۈشەندۈرمەكچى سىلى؟

— بۇ ئىشتا يەنىلا مەن ئەيىبلەك، — دېدى شەيخ جامالىد - دىن، — ئەسلىدە خان ئالىيلىرىنى شەھەرگە يولغا سالغاندىن

كېيىن ئول ئەمىرلەرنىمۇ زىندانغا ماڭغۇزسام بوپتىكەن. خانىش ئايىملارنى خاتىرجەم قىلىپ، ئالىيلىرىنىڭ ئارقىسىدىنلا شە -

ھەرگە يولغا سېلىش بىلەن بولۇپ كېتىپتىمەن. شول ئارىلىقتا مۇرتازا پالۋان بىلەن مىرزا ئەلبەگنىڭ نۆكەرلىرى تۇيۇپ قاپتۇ.

ئۇلار تۇيۇقسىز باستۇرۇپ كېلىپ ئۆز ئەمىرلىرىنى بۇلاپ كەتتى. كەمىنلىرى خانىش ئايىملار بىلەن خانزادە - مەلىكىلەرنىڭ ئامانلىقىنى كۆزدە تۇتۇپ، ئۇلارغا تاقابىل تۇرۇشقا ئالدىرىمدىم،

بىر ھەپتىدىن بېرى ئول ئىككى رىياكار ئەمىرنى ئىزدەش بىلەن بولۇپ كېتىپ خان ئالىيلىرىنىڭ ئالدىغا سالماغا كېلەلمىدىم.

— ئۇلارنى تۇتالىدىلمۇ؟

— ئەپسۇس، خېلى دېرىكىنى قىلغان بولساممۇ تېخىچىلا

تۇتالىمدىم. ئىشەنچلىك مەلۇماتلارغا قارىغاندا، ئۇلار شەھەرگە سۇقۇنۇپ كىرىۋاپتۇ، مۇددەئاسى ئالىيلىرىغا قەست قىلىش

ئوخشايدۇ.

— ئۇنداقتا مىرسالى بارىن بىلەن مىرزا ئابدۇراخمانلارچۇ؟

— ئول ئىككى ئەمىر ھازىر قاماقتا.

— مېنى ئۇلار بىلەن ھازىرلا كۆرۈشتۈرسۇنلار، — دېدى

يۇنۇسخان دەس ئورنىدىن تۇرۇپ.

— بۈگۈنچە تەخىر قىلغايلا ئالىيلىرى، — دېدى شەيخ جاما -

لىدىن دەرھاللا گەپ ياساپ، — شۇغۇلبەگ<sup>①</sup> ئۇ ئىككىسىنى

سوراق قىلىۋاتىدۇ. ئىقراىنى تولۇق تەھقىقلەپ بولغاندىن كېيىن

ئاندىن يۈزلەشكىلا. شۇڭا بىرەر - ئىككى كۈن مۇھلەت بېرىش -

① شۇغۇلبەگ — قاماقتانا باشلىقى، باش سوراقچى.

لىرىنى سورايمەن. ھە راست، — دەدى شەيخ جامالىدىن ئۇيۇق. — سىز بىر ئىش ئېسىگە كەلگەندەك قىياپەتتە، — خانىشلاردىن، خانزادە — مەلىكىلەردىن ئەنسىرىمىگەيلا، ئۇلار ناھايىتىمۇ ياخشى تۇرۇۋاتىدۇ. ئەسلىدە ئالىيلىرىنى ئول سۆيۈملۈك تاۋابىئاتلار بىلەن تېز رەك جەم قىلىپ كۆڭۈللىرىنى خاتىرجەم قىلساق ياخشى بولاتتى. لېكىن ھېلىقى تۆت ناكەسنىڭ، بولۇپمۇ ئالىقىنىمىزدىن قېچىپ قۇتۇلغان مىرزا ئەلبەگ بىلەن مۇرتازا پالۋاننىڭ ئۆكەر — لىرىدىن ئېھتىيات قىلىپ قالدۇق. سىلىگىمۇ مەلۇملۇق، جانابى بۇسەيت سۇلتان ئالىيلىرى كۈزدىن بېرى ئۇزۇن ھەسەنى ئە — دەپلەش ئۈچۈن تۈركمەن دەشتىگە لەشكەر تارتقىنىدا، تاشكەنتتە — كى قورۇقچى لەشكەرلەرنىڭ خېلى كۆپ قىسمىنى ئۆزى بىلەن بىللە ئېلىپ كەتكەندى. ئۇشبۇ سەۋەبتىن لەشكەرى كۈچىمىز ھازىر خېلىلا ئاجىز. ئۇلار بۇنى بىلىپ قالدىغان بولسا نىيەت — دىن يانماسلىقى، شەھەرنى بىزدىن سويۇپ ئېلىپ ئالىيلىرىنىڭ جېنىغا قەست قىلىپ قويۇشى مۇمكىن. شۇڭلاشقا ئالىيلىرىنى مۇشۇنداق خىلۋەت يەرگە جايلاشتۇردۇم ھەم بۇنى قاتتىق سىر تۇتتۇق. بۇنىڭ ھەممىسى ئالىيلىرىنىڭ ئامان — ئېسەنلىكى ئۈ — چۈندۇر. ناۋادا ئالىيلىرىغا زىيان — زەخمەت يېتىپ قالسا، جانابى پاسىبانىمىز سۇلتان ئەبۇسەئىد مىرزا ئالىيلىرىغا جاۋاب بەرمە — كىم تەس بولىدۇ. كەمىنە ئۆكەرلىرىنىڭ ئالىيلىرىنىڭ ئامانلى — قىنى كۆزلەپ كۆرگەن بىخەتەرلىك تەدبىرلىرىمنى توغرا چۈش — دىمىشلىرىنى ئۆۋەنچىلىك بىلەن ئىلتىماس قىلىمەن. ئول تۈزكۈر مۇرتازا پالۋان بىلەن مىرزا ئەلبەگنى قولغا چۈشۈرەلمەسلا ئ — لىيلىرى تامامەن بىخەتەر بولىدىلا. ئول چاغدا قورۇقچىلىقلىرىنى ئۆزۈم قىلىپ، ئۆزلىرىنى بۇسەيت سۇلتان ئالىيلىرىنىڭ دەر — گاھىغا ئامان — ئېسەن يەتكۈزۈپ قويىمەن.

شۇ تاپتا بىر مۇنچە يالغان — ياۋىداقلىرى بىلەن سۇلتان يۈ — نۇسخاننى ئىشەندۈردۈم دەپ ئويلىغان شەيخ جامالىدىن بەكلا كۆ — رەڭلەپ كەتكەندى.



«بۈيۈك موغۇلىستاننىڭ ھۆكۈمدارمىش تېخى. بىر قاپاقنىڭ ئىچىگە سېلىپ ئاسانلا كولدۇرلاتتىمغۇ مانا. بۇ يالغانچىلىقنى ئەجەب قاملاشتۇردۇم دەپسە. ئۆزىنى كاتتا تاجدارمەن، تەخت سا- ھىبمەن دەپ يوغانچىلىق قىلغانغا تويىسۇن. يەنە بىر - ئىككى ھەپتە قېشىغا كەلمەي كۆزىتىپ باقاي، ئاندىن شول چاغدا سالا- مىنى ئورنىدىن تۇرۇپ ئىلىك ئالمىغىنىنى كۆرەي، شۇ چاغدىمۇ بەرگەن سالامىنى ھۆكۈمدارلارغا خاس سالاپىتى بىلەن ئولتۇرغان پېتىچە ئىلىك ئالسا، ھازىرقىدەك گىدىيەلىسە، چوڭ سۆزلىيە- لىسە، تەئەددى قىلالىسا ھېساب. ئەينى ۋاقىتتا دەرگاھىمغا سا- ئىللاردەك كەلگەن بۇ ساياقنىڭ قىلغان ئاتىكاچىلىقىنى ھەرگىز كۆتۈرمەيمەن. تاجدار بولغان ئادەمگە ئۆز تەختگاھىدا ئولتۇرماي بۇ يەردە نېمە بار؟ دەۋران سۈرگىنىنى كۆز - كۆز قىلغىنىغا تويىسۇن تازا. ئىشقىلىپ دەيدىغاننى كېلىشتۈرۈپ دېدىم. ئى- شەنسە - ئىشەنمىسە ئۆزىنىڭ ئىختىيارى. ماڭا قىر كۆرسىتەلەي- دىغان بۇسەيىت سۇلتان يىراقتا. ئۇنىڭ ئۈستىگە ياغى ھەلەكچى- لىكىدە ھازىرچە ماڭا قولى يەتمەيدۇ. يۈنۈسبەگكە ئۆزۈمنى مۇ- شۇنداقراق تونۇتۇپ قويىمىسام سۇلتان ئەبۇسەئىد مىرزا بىلەن بولغان دوستلۇقىنى، بۇرادەرچىلىكىنى شىپى كەلتۈرۈپ، ھۆ- كۈمدارلىق كىبرىنى ئىشلىتىپ غۇرۇرۇمغا تېگىشى، مۇلازىملار- دەك خىزمىتىگە سېلىشى مۇمكىن. ھازىر بەلەن بولدى. مۇشۇنداق ئۈنۈش - يىگىرمە كۈن تۇتۇپ تۇرۇپ ئۆزىنىڭ يېغىدا ئۆزىنىڭ گۆشىنى قورۇي. سەل ياۋاشلىغاندىن كېيىن ئەلبەگ بىلەن مۇر- تازا پالۋانلارنى شېرىكلىرى بىلەن يوقاتتىم، ئەمدى تولۇق بىخە- تەر بولىدە دەپ نەزەربەندىتىن چىقراي، ھېلىقى ساندۇق - سان- دۇق ئالتۇن - كۈمۈش، جاۋاھىراتلارنى ئاشۇلارغا دۆڭگەپ يوقال- دىغا چىقراي، ئاسماندىن تىللا ياغدى دېگەن مانا مۇشۇ. ھە، مۇ- شۇنداق قىلسام، بىرىنچىدىن، ئۇ مەندىن مىننەتدار بولىدۇ؛ ئىك- كىنچىدىن، مەيلى مەملىكىتىگە قايتسۇن، مەيلى بۇسەيىت سۇل- تاننىڭ دەرگاھىغا بارسۇن، نەزەربەندىتىن بوشىغىنىغا خۇش بو-



لۇپ، تاشكەنتتىن دەرھال يوقىلىشقا ئالدىرايدۇ. ئۆزىنىڭ ئەمىر - لىرىنىڭ تۈزكۈرلۈك قىلغىنى ئېنىق بولغانلىقى ئۈچۈن مەندىن - مۇ رەنجىيەلمەيدۇ. بۈسەيت سۇلتانغىمۇ ئۈستۈمدىن ھال دادلىد - يالمايدۇ؛ ئۇچىنچىدىن، ھېلىقى ئالتۇن - كۈمۈش، جاۋاھىراتلىد - رىنىڭ ئىز - دېرىكىنىمۇ قىلالمايدۇ. ھە راست، ھېلىقى تۆت ئەمىرنى دەرھال ئۇچۇقتۇرۇۋېتەي. يامىنى كەلسە قارشىلاشقانلىقى ئۈچۈن نۆكەرلىرىم ئۆلتۈرۈپتۇ دەر مەن. يەنە بىرگە يۈنۈسبەگنىڭ خاتۇن - بالىلىرىغا بولغان نازارەتچىلىكىنىمۇ كۈچەيتەي، ئۇلار ئىش تېرىپ يۈرمىسۇن يەنە...»

شەيخ جامالىددىننىڭ يۇچۇق قالدۇرماي توقۇغان بىر تالاي يالغان - ياۋىداقلىرى سۇلتان يۈنۈسخاننى قايمۇقتۇرۇۋەتكەندى. شەيخ جامالىددىن ئۇنىڭ يەنە گەپ سوراپ قېلىشىدىن ئەنسىرەپ، خىياللىرىنى يىغىشتۇرۇپ ئاستا ئورنىدىن تۇردى.

— ئالىيلىرى ئوبدان ئارام ئالغايلا، كەمىنلىرى ھېلىقى ئىككى تۈزكۈرنىڭ دېرىكىنى قىلىشقا ئالدىراي. ئەتىگىچە ئالدىد - لىرىغا خۇش خەۋەر ئېلىپ كېلۈرمەن.

شەيخ جامالىددىننىڭ سۆزلىرى سىلىق - سىپايە، ئەمما قەتئىي ئىدى. كالىسىنى تۈرلۈك گىچ - ماچ سوئاللار چىر - مېۋالغان يۈنۈسخان دەرھال بېشىنى كۆتۈردى:

— مېنىڭ نۆكەرلىرىم قەيەردە؟

— ئۇلارمۇ ئامان - ئېسەن ئالىيلىرى، — دېدى بوسۇغىدا توختىغان شەيخ جامالىددىن دەرھال ئارقىسىغا ئۆرۈلۈپ. — ئۇنداقتا مېنىڭ قورۇقچىلىقىمنى ئاشۇ نۆكەرلىرىم قىلسۇن.

— بۇنداق قىلساق بولماسمىكىن ئالىيلىرى، — دېدى شەيخ جامالىددىن چىرايىغا خۇشامەت كۈلكىسى يۈگۈرتۈپ. سۇلتان يۈنۈسخان غۇزۇزىدە قاپىقىنى تۇردى. — نېمىشقا؟

— كەمىنلىرى ئۈچۈن ھازىر خان ئالىيلىرىنىڭ ھەر بىر



ھەمراھلىرى گۇمانلىق. ئول نۆكەرلەرنىڭ ئارىسىدا ھېلىقى تۆت مۇناپىق ئەمىرگە سېتىلىپ كەتكەنلىرى يوق دەپ ھۆددە قىلالماي- مەن. شۇڭلاشقا يەنىلا مېنىڭ نۆكەرلىرىم قورۇقچىلىقلىرىنى قىلسا بىخەتەر بولىدىلا. كەمىنلىرىمۇ خاتىرجەم بولىمەن. ياخشى ئارام ئالسىلا ئاللىلىرى.

شەيخ جامالىددىن گېپىنى تۈگىتىپ ئالدى - كەينىگە قارد- ماي چىقىپ كەتتى. سۇلتان يۇنۇسخان نېمە دېيىشنى بىلمەي تۇرۇپ قالغانىدى. ھەئە، شۇ تاپتا ئۇنىڭ كۆز ئالدىدا مۇھەممەد ھەيدەر مىرزا، ئەمىر ئابدۇلقۇددۇس بەگ، سۆيۈملۈك سەركەردىسى بۇيانقۇلى زاھىر بولدى. بىراق بۇ ساداقەتمەن كىشىلىرى بەكمۇ يىراقتا ئىدى. ئۇ سەركەردە بۇيانقۇلىنى ئۆزىگە ھەمراھ قىلىۋال- مىغىنىغا بەكمۇ پۇشايمان قىلدى.

«ئۇلار مېنىڭ ھازىرقى ئەھۋالىمنى بىلمەيدۇ. بۇ ئەھۋالدا ئۇلارنى خەۋەردار قىلىشىمۇ مۇمكىن ئەمەس. بىلسە ئىدى، كېچە - كۈندۈز يول يۈرۈپ تاشكەنتكە كېلىپ بولاتتى... ئاھ خۇدا، ئول تۆت تۈزكۈرغا ساتقىنلىق قىلغۇدەك نېمە يامانلىق قىلغان بولغىتتىم. ماڭا ئەگەشكۈسى بولمىسا گېپىنى ئوچۇق قىلسا بولماسىدى. لازىم دېگەن بولسا بۇسەيت سۇلتان ئالىي- لىرىغا تەييارلىغان ئول پىشكەشلەرنى بېرىۋېتەتتىم ئەمەسمۇ. شەيخ جامالىددىن بىلەن بىرلىشىپ ماڭا قەست قىلسا نېمە پايدا ئالار بولغىتتى، مانا ئەمدى ئىككىسى زىنداندا يېتىپتۇ، ئىككى- سىنىڭ ئۆلۈك - تىرىكلىكى نامەلۇم، چاشقاندىك قېچىپ يۈرۈدۇ. ھېلىقى خەت قىلچىلىك ساختا ئەمەس، ئۇلارنىڭ ماڭا تۈزكۈرلۈك قىلىش، قەست قىلىش نىيىتىگە كەلگەنلىكى راست، لېكىن مۇنۇ ئەرزىمەس تاشكەنت دورغىسىنىڭ قىلغان بۇ مۇئامىلىسىنى قانداق چۈشەنسەم بولۇر زادى؟ بول دەرگاھتا تۇرغىنىمنىڭ قا- ماقتا ياكى زىنداندا تۇرغىنىمدىن نېمە پەرقى؟ تېخى مېنىڭ نۆ- كەرلىرىمگە ئىشەنگىلى بولماسمىش، مەن ئۇلارنى مېڭىنىڭ ئارد- سىدىن بىرنى تاللاپ، ساداقىتىنى سىناپ خاس نۆكەر قىلغانمەن.



ئوتقا دېسەم ئوتقا، سۇغا دېسەم سۇغا كىرىدۇ، شېرىن جېنىدىن كەچسە كېچىدۇكى، مەندىن ھەرگىز كەچمەيدۇ. ھېلىقى رىياكار ئەمىرلەرگە سېتىلىپ كېتىشى ھەرگىز مۇمكىن ئەمەس. شەيخ جامالىددىننىڭ نېمە ئوي - خىيالى بارلىقىنى بىلمەك ئەجەب ئەسكە چۈشتىغۇ. مۇشۇنداق بۇرۇقتۇرما بولۇپ يەنە قانچە ۋاق تۇرارمەن ئەمدى؟ بۇسەيىت سۇلتان ئالىيلىرى بىلەن ئامان - ئېسەن كۆرۈشۈش نېسىپ بولسا، ئۇنىڭ قىلغان بۇ ئەدەپسىزلىك - كىنى كۆرسەتمەيدىغان بولسام، ياق، ئاۋۋال ئۇنى راسا بىر ئۇ - چۇقداپ، ئاندىن بۇسەيىت سۇلتان ئالىيلىرىغا چۈشەندۈرۈپ قويد - ساممۇ بولىدۇ. بۇ دەرگاھتىن قۇتۇلاپچۇ قېنى. ئاخىرى مېنىڭ سەۋەبىمدىن ياخشى كۈنلىرىڭ ئاخىرلىشىدىغان ئوخشايدۇ. شەيخ جامالىددىن، ئۆز ۋابالىڭ ئۆز گەردىنىڭگە. راست، بۇسەيىت سۇلتان ئالىيلىرى قانداقراق تۇرۇۋاتىدىكىن؟ شەيخ جامالىددىن ئۇنى كۈزدىن تۈركمەن دەشتىگە لەشكەر تارتتى دەيدۇ. يالغان سۆزلىك - مىگەن چېغى. لەشكەرى يۈرۈشى نۇسرەتلىك بولۇپ، رەقىبلىرى ھالاكەتكە يۈز تۇتتىمىكىن؟...»



شۇ كۈنلەردە سۇلتان ئەبۇسەئىد مىرزا قولىنى كۆيۈۋاتقان ئۇلۇغ ئوتقا تىغىۋالغان بولۇپ، قولىنى يا تارتىۋېلىشنى، يا ئوت - نىڭ ئىچىدە قويۇۋېرىشنى بىلەلمەي قالغانىدى. شۇ تاپتا ئۇنىڭ قولى ئوتتىن تارتىۋالسىمۇ كۆپەتتى، قويۇۋەرسىمۇ كۆپەتتى، رە - ھىمىسىز ئوت ئۇنىڭغا تۇتىشىپ بولغانىدى. ھەئە، دەشتى قىپچاقنىڭ ھۆكۈمدارى سۇلتان ئوبۇلخەيىرد - خاننىڭ ئۆلۈمى بىلەن، سەمەرقەنت تەختىگە ھەرقاچان تەھدىت



سېلىپ تۇرغان كۈچلۈك دۈشمىنىدىن قۇتۇلغاندەك تۇيغۇغا كې-  
لىپ قالغان سۇلتان ئەبۇسەئىد مىرزى باشقىچە كوڭۇل ئازادىچە -  
لىكىگە ئېرىشكەندى. چۈنكى، ئوبۇلخەيرخاننىڭ ئۆلۈمىدىن كې-  
يىن دەشتى قىپچاق ھاكىمىيىتىنى قولغا ئالغان ئاكا - ئۇكا  
قازاق سۇلتانلارغا خېلىدىن بېرى سۇلتان ئەبۇسەئىد مىرزى نۇر -  
غۇن ياردەم قىلىپ، ئۇلارنىڭ دەشتى قىپچاق سەلتەنەتنى تارتىد -  
ۋېلىش كۈرىشىنى قوللىغانىدى. شۇڭا ھاكىمىيەتنى قولغا ئالغان  
كېرەپخان بىلەن جانىبېكخان ئەبۇسەئىد مىرزىنىڭ ھۇزۇرىغا  
نۇرغۇن قىممەت باھالىق سوۋغا - سالاملار بىلەن ئەلچى ئەۋەتىپ  
مىننەتدارلىقىنى، ساداقىتىنى بىلدۈرگەندى. خۇراسان تەۋەسىدە  
تولا پاراكەندىچىلىك تۇغدۇرۇپ كەلگەن ھۈسەيىن بايقارا بولسا يې -  
قىنقى ئىككى يىلدىن بېرى سۇلتان ئەبۇسەئىد مىرزى بىلەن تۈ -  
زۈشكەن كېلىشىمگە ئەمەل قىلىپ خېلىلا تىنچىپ قالغان بول -  
سىمۇ، ئەمما نېمە ئۈچۈندۈر ھىرات ئەمىرى يادىكار مۇھەممەد  
مىرزى بىلەن گاھى يوشۇرۇن، گاھى ئاشكارا پۈت تېپىشىۋاتاتتى.  
ھەرقاچان تەخت - سەلتەنەت دەۋاسى قىلىش ئېھتىمالى بولغان  
ئىككى مىرزىنىڭ ئاداۋەتلىشىپ قېلىشى، سۇلتان ئەبۇسەئىد  
مىرزىنى خېلىلا خاتىرجەم قىلىپ قويغانىدى. چۈنكى، يادىكار  
مۇھەممەد مىرزى ھىراتقا ئەمىر بولغان دەسلەپكى يىللاردا ئەبۇسە -  
ئىد مىرزىغا ساداقەت بىلدۈرۈپ كەلگەن بولسىمۇ، كېيىنچە قا -  
نات - قۇيرۇقنىڭ يېتىلىشىگە ئەگىشىپ سەمەرقەنت تەختىگە  
كۆز تىكىشكە ۋە خۇپىيانە ھازىرلىق كۆرۈشكە باشلىغانىدى. ئاي -  
خاقچىلىرى ئارقىلىق ھەممىنى بىلىپ تۇرغان سۇلتان ئەبۇسەئىد  
مىرزى بۇ ئىككى يوشۇرۇن رەقىبىنىڭ ئوتتۇرىسىدىكى ئاداۋەتنى  
پۇرسەت دەپ بىلىپ، ئۇلار ئوتتۇرىسىدىكى ئاداۋەت ئوتىغا ھەدەپ  
ئوتۇن تاشلاۋاتاتتى. چۈنكى، شاھرۇخىلار سەلتەنەتنى قايتىدىن  
تىكلەش خىيالىدا بولۇۋاتقان يادىكار مۇھەممەد مىرزى بىلەن ئۆمەر  
شەيخ ئەۋلادىنى باش كۆتۈرگۈزۈش كويىدا بولۇۋاتقان ھۈسەيىن  
بايقارا بىر - بىرى بىلەن ئېلىشىسا تەبىئىي ھالدا كۈچى خوراپ



ئاجىزلىشاتتى. بەلكىم بىر - بىرىنى يوقىتاتتى - دە، ئۆزى تۇ - تۇۋاتقان مىرانشاھ ئەۋلادىنىڭ ھۆكۈمرانلىقى تېخىمۇ مۇستەھ - كەملىنەتتى، بۇ تەخت - سەلتەنەت دەۋاگەرلىرىدىن ئاسانلا خالاس بولاتتى. شۇ سەۋەبتىن سۇلتان ئەبۇسەئىد مىرزا ھۈسەيىن بايقارا بىلەن يادىكار مۇھەممەد مىرزانىڭ گايى ئاشكارا، گايى يوشۇرۇن كۈرەشلىرىگە كۆزىنى يۇمۇپ ھېچنېمىنى سەزمىگەن قىياپەتكە كىرىۋېلىپ، ئاخىرقى نەتىجىنى سەۋرچانلىق بىلەن كۈتۈۋاتاتتى ۋە خاتىرجەم ھالدا توقال خانىشىدىن توغۇلغان كىچىك خانزادە - سىنىڭ سۈننەت توپىنى كاتتا ھەشەم - دە رەم بىلەن ئۆتكۈزۈش بىلەن بولۇپ كەتكەندى. نەچچە ئاي داۋاملاشقان سۈننەت توپىنىڭ گايى ئوغلاق تارتىشىش، گايى مۇشائىرە، گايى باراۋەت، گايى زىياپەت ۋە گايى جانىبالىق، چېلىشىش، كاماندازلىق ماھارىتى كۆرسىتىش، گايى ئوۋ تاماشاسى، گايى ئايدىڭ سەيلىسى قاتارلىق تەنتەنىلىرىگە ئەسىر بولغان سۇلتان ئەبۇسەئىد مىرزانىڭ مەستخۇش كەيپىنى قارا قويلۇق تۈركمەنلەرنىڭ خانزادىسى ھە - سەن ئەلى بۇزدى.



بۇ كۈنلەردە سەمەرقەنت، بۇخارانى چوڭ ئوغلى ئەھمەد مىر - زىغا، ھىسار، بەدەخشان، قۇندۇز قاتارلىق ۋىلايەت - تۈمەنلەرنى ئىككىنچى ئوغلى مەھمۇد مىرزاغا، پەرغانە ۋادىسىنى تۆتىنچى ئوغلى ئۆمەر شەيخ مىرزاغا سۇيۇرغال قىلىپ بەرگەن سۇلتان ئە - بۇسەئىد مىرزا ئۈچىنچى ئوغلى سۇلتان مۇھەممەد مىرزا ۋە تېخى بالاغەتكە يەتمىگەن باشقا ئوغۇللىرى بىلەن مەرۋگە كېلىپ تۇ - رۇۋاتاتتى. سۈننەت توپىمۇ مەرۋدە ئۆتكۈزۈلۈۋاتاتتى.

بىرنەچچە قېتىملىق غەلبىلىك لەشكىرىي يۈرۈشلەردىن كېيىن ئۇلۇغ بوۋىسى، بۈيۈك ئىستېلاچى ئەمىر تۆمۈردىن مىراس قالغان ماۋەرائۇننەھر، پەرغانە، خۇراساننىڭلا ئەمەس، بەلكى ئافغا - نىستان، سىيىستان، كىرمان ھەمدە پارىسنىڭ ھۆكۈمدارىغا ئايلان - دىغان سۇلتان ئەبۇسەئىد مىرزا بەكلا كۆرەڭلەپ كەتكەندى. ئۇ ھەرخىل يىغىلىش، باراۋەت، زىياپەتلەردە، چوڭ - كىچىك ئوردىدا

كېڭەشلىرىدە شانۇ شەۋكىتىنىڭ ئۇلۇغ بوۋىسى ئەسىر تۆمۈرنىڭ شانۇ شەۋكىتىدىن ئېشىپ كەتكەنلىكىنى داۋرالڭ قىلىپ ماختىدى. ئەتراپىدىكى قوشنا ئەل سۇلتانلىرىنىڭ ئۆزىدىن ھېيىقمايدىغانلىرى يوق دەپ قارايتتى.

ئۇ ئۆزىدىن ھامىيلىق تەلەپ قىلىپ، يالۋۇرۇپ كەلگەن قاراقويلۇق تۈركمەنلەرنىڭ خانزادىسى ھەسەن ئەلنى مەرۋەدىكى ۋاقىتلىق ئوردىسىدا قوبۇل قىلدى.

— خوش، — دېدى شاراب تەسىرىدىن خۇش كەيپ بولغان سۇلتان ئەبۇسەئىد مىرزا تەختنىڭ پايىسىنى سۆيگىنىچە مەشىقلاپ يىغلاشقا باشلىغان ھەسەن ئەلگە كۆزىنىڭ قىرىدا قاراپ قويۇپ، — نېمە ئەرزلىرى بولسا ئەزىملىرىنى ئەزمەي سۆزلىدىڭىز.



— ئى بۈيۈك سەلتەنەت ئىگىسى، ئادالەتپاناھ، — دېدى ھەسەن ئەلى يىغىسىدىن توختاپ، — بىرەر مەملىكەتتە جەبىر زۇلۇم ۋە پىسقىق پىساق كۈچىيىپ، سەلتەنەت تىزگىنى تەخت سەلتەنەت ساھىبى بولۇش سالاھىيىتى يوق ناكەسلەرنىڭ قولىغا ئۆتۈپ كەتكەن بولسا، بۈيۈك خاقانلار ئول پىسقىق پىساق، جەبىر زۇلۇمنى يوقىتىش، ئەدلى - ئادالەت ئورنىتىش نىيىتىدە ئول مەملىكەتلەرگە باھادىر ئوغلانلىرىدىن تەشكىللەنگەن ئادالەت قوشۇنىنى ھۇجۇم قىلىشقا بۇيرۇشى زۆرۈردۇر. ھەممىگە قادىر ۋە قۇدرەتلىك تەڭرىتائالا ئاشۇ ئادالەت ھامىيىسىنىڭ ياخشى نىيىتىدىكى شاراپىتى بىلەن ئول مەملىكەتنى زالىمنىڭ قولىدىن سۈيۈپ ئالىپ ئادىل پادىشاھقا تاپشۇرىدۇ. مۇددەئىئا شولىكى، بىزنىڭ قاراقويلۇق تۈركمەن تەسەررۇپىمىزغا ئاق قويلۇق تۈركمەن تائىپىدىكى سىنىڭ خانى ئۇزۇن ھەسەن دېگەن ناكەس پىسقىق پىساق پەيدا قىلىپ، سۇپقەست، ھىيلە ئىشلىتىپ خان ئاتام شاھ جاھاننى شېھىت قىلىپ تەخت - سەلتەنەتنى تارتىۋالدى. بۇنى ئاز دەپ رەئىيەتكە قاتتىق زۇلۇم سالىدى. تېخى ئۆزىنى سەر جاھانگىر<sup>①</sup> دەپ

① سەر جاھانگىر — جاھاننى تۇتقۇچى، تىنچىتقۇچى سەر كەردە.

ئاتاپ، قوشنا ئەللەرنى ئىستېلا قىلىش كويىغا چۈشمەكتە. شۇڭا جاھاننىڭ بۈيۈك قابىلىيەت ئىگىسىنىڭ دەرگاھىدىن ئادالەت ئىزدەپ كەلدىم.

ھەسەن ئەلنىڭ داداشلىرى سۇلتان ئەبۇسەئىد مىرزىنى ئانچە تەسىرلەندۈرەلمىگەن بولسىمۇ، قارا قويلۇق تۈركمەنلەرنىڭ سۇلتانى ئۇزۇن ھەسەننىڭ ئۆزىنى سەر جاھانگىر دەپ ئاتاپ داۋراڭ قىلىشى قاتتىق غەزىپىنى كەلتۈرگەنىدى. شۇڭا ھەسەن ئەلگە قاراپ كۆزىنى چەكچەيتتى.

— ئاشۇ ئۇزۇن ھەسەن ھالىغا باقماي ئۆزىنى سەر جاھانگىر دەپ ئاتىۋاپتىمۇ تېخى؟!

نەچچە يىلدىن بېرى بۈيۈك جاھانگىرلارغا خاس شىجائەت بىلەن نۇرغۇن مەملىكەتلەرنى ئىستېلا قىلغان ۋە شۇنىڭغا يارىشا يامغۇردەك يېغىۋاتقان تۈرلۈك ماختاش، مەدھىيە، پەخرىي ناملار - نىڭ ھاياجىنىدا مەغرۇرلىنىپ يۈرگەن سۇلتان ئەبۇسەئىد مىرزا ھەرقانداق بىر ئەلنىڭ ھۆكۈمدارىنى مەنسىتمەيتتى. شۇ تاپتا كىچىككىنە قارا قويلۇق تۈركمەن خانلىقىنى ئىستېلا قىلغان ئۇ - زۇن ھەسەننىڭ خىجىل بولماي ئۆزىنى سەر جاھانگىر دەپ ئاتىۋېلىپ داۋراڭ قىلىشى ئۇنىڭ قاتتىق زىتىغا تەگكەنىدى.

— شۇنداق، قۇدرەتلىك پاناھگاھىم، — دېدى ئەبۇسەئىد مىرزىنىڭ قولى ئارقىلىق دادىسىنىڭ قىساسىنى ئېلىشقا بەل باغلىغان ھەسەن ئەلى قايتىدىن تىز چۆكۈپ، — شۇ كۈنلەردە ئۇزۇن ھەسەن ھە دەپ لەشكەر توپلاپ، ھازىرلىق كۆرۈۋاتىدۇ، ئالتە ئاي ئىچىدە سەلتەنەت تۇغۇمىنى سەمەرقەنت ئوردىسىغا قادايمەن دەپ داۋراڭ سېلىۋاتىدۇ...

— بولدى بەس!

سۇلتان ئەبۇسەئىد مىرزا غەزەپ بىلەن ۋارقىرىدى. ئۇزۇن - دىن بېرى ئۇنىڭ بۇنچىلىك غەزەپلەنگىنىنى كۆرمىگەن بارلىق ئەمىر - سەركەردىلىرى ۋەھىمدىن قاتتىقراق نەپەس ئېلىشقىمۇ پېتىنالىمىدى. ھەسەن ئەلى ئىككى ئېغىز گەپ بىلەنلا ئۇنى قۇت -



رىتىش مەقسىتىگە تولۇق يەتكەندى.

— سۈننەت توي مەرىكىسى ھازىردىن باشلاپ تامام، — دېدى سۇلتان ئەبۇسەئىد مىرزى ساراينىڭ تىمىتاسلىقىنى بۇزۇپ، — ھەرقايسى قوشۇننىڭ ئەمىر - سەركەردىلىرى پۇختا ھازىرلىق كۆرگەي، ھەپتىدىن كېيىن يولغا چىقىمىز.

شۇ دەققىدە سۇلتان ئەبۇسەئىد مىرزىنى ھېچكىم نىيىت - دىن ياندۇرالمىتى. چۈنكى، سەمەرقەنت تەختىنى قولغا ئالغان ئون نەچچە يىلدىن بېرى ئۇنىڭ لەشكەر تارتىپ بېرىپ ئىراققىچە ئىستېلا قىلىش، ھەتتا مەككە مۇكەررەمىنىمۇ تەسەررۇپىغا ئېلىش ئارزۇسى بار ئىدى. ئۆز ۋاقتىدا ئەنە شۇ ئارزۇنىڭ تۈرتكىسىدە سۇلتان يۈنۈسخاننى شىرازدىن ئالدۇرۇپ كېلىپ، نۇرغۇن لەش - كەر بىلەن موغۇلىستان سەلتەنەتىنى ئېلىشقا كۈشكۈرتكەن ۋە بۇ ئارقىلىق ئۆز ۋاقتىدىكى موغۇلىستان ھۆكۈمدارى سۇلتان ئىمان بۇغاخاندىن كېلىدىغان تەھدىتنى توسۇپ، ئىراققا خاتىرجەم يۈ - رۇش قىلىشقا ئاساس سېلىشنى نىيەت قىلغانىدى. مانا ئىككى يىلدىن بېرى ئۇنىڭ بۇ تەدبىرى تولۇق ئەمەلگە ئاشتى. يۈنۈسخان ئاخىرى موغۇلىستان سەلتەنەتىنى قولغا ئالدى. يەنە بىر ئەشەد - دىي رەقىبى — دەشتى قىپچاق ھۆكۈمدارى سۇلتان ئوبۇلخەير - خانمۇ ئۆلدى. بۇ زېمىنمۇ ئۇنىڭ ئىتتىپاقداشلىرىنىڭ قولغا ئۆتتى. ھۈسەيىن بايقارا بىلەن يادىكار مۇھەممەد مىرزىدىن ئەن - سىرەشنىڭ ھاجىتى يوق. ئۇلار شۇ تاپتا بىر - بىرىنىڭ پېيىنى قىرقىش بىلەن ئاۋارە. ئۇلارنىڭ مەيلى قايسىسى يېڭىپ چىق - سۇن، يەنىلا سۇلتان ئەبۇسەئىد مىرزىغا بويسۇنماي ئامالى يوق. گەردەنكەشلىك قىلىمەن دەيدىكەن، ئىتائەتكە سۇنمىغان گەردىن - نى ئۈزۈپ تاشلاش ئانچە تەس ئەمەس. شۇڭا بۇ تەرەپتىنمۇ خاتىر - جەم. مانا ئەمدى، ھەسەن ئەلى لەشكەر تارتىشنى دەۋەت قىلىپ ئۆزى كەپتۇ، بۇ دېگەن تېپىلغۇسىز پۇرسەت. ئۇ ئەمدى قارا قويد - لۇق تۈركمەن قەبىلىسىنىڭ قىساسىنى ئېلىپ بېرىش ئۈچۈن ئاق قويلۇق تۈركمەن قەبىلىسىنىڭ خانى ئۇزۇن ھەسەنگە جازا يۈرۈ -



شى قىلىش باھانىسى بىلەن ئادالەت بايرىقىنى كۆتۈرۈپ چىقىپ ئەزەربەيجان، ئىراققا لەشكەر تارتسا تامامەن بولىدۇ، ئۇنى سەۋەب-سىز ئۇرۇش قوزغىدى دەپ ھېچكىم ئەيىبلىيەلمەيدۇ، پات يېقىندا سەلتەنەت تۇغى باغداد ئاسمىنىدا لەپىلدەيدۇ، كىمنىڭ ھەقىقىي سەر جاھانگىر ئىكەنلىكىنى خەلقىئالەمگە كۆرسىتىپ قويدۇ.

بارلىق سەركەردە - لەشكەرلىرى بىلەن مەرۋدىن يولغا چىقتى. قان سۇلتان ئەبۇسەئىد مىرزا قاراباغقا كەلگەندە ئۇزۇن ھەسەننىڭ لەشكەرلىرى بىلەن ئۇچراشتى.

سۇلتان ئەبۇسەئىد مىرزىنىڭ سان - ساناقسىز سەركەردە - لەشكەرلىرى بىلەن كېلىۋاتقانلىقىدىن خەۋەر تاپقان ئۇزۇن ھەسەن بىر تەرەپتىن جەڭگە پۇختا تەييارلىق كۆرسە، يەنە بىر تەرەپتىن سۈلھى تۈزۈپ يېڭىدىن قولغا ئالغان ھاكىمىيەتنى ساقلاپ قېلىش كويىغا چۈشكەندى. ئۇ يۇقىرى دەرىجىلىك ئەمىرلىرىدىن ئەلچى تەشكىللەپ سۇلتان ئەبۇسەئىد مىرزىنىڭ قارارگاھىغا سۈلھى تەلەپ قىلىشقا ئەۋەتتى ۋە سۈلھىنى قوبۇل قىلىپ جەڭ قىلىش نىيىتىدىن يانسا ھەرقانداق شەرتكە كۆندىغانلىقىنى، ھەتتا تەۋەلىك بىلدۈرىدىغانلىقىنى جاكارلىدى. ناھايىتىمۇ ئەپسۇسكى، ئار-قا - ئارقىدىن ئېرىشكەن مۇۋەپپەقىيەتلىرى تۈپەيلىدىن تېخى ھاياجىنى بېسىلمىغان، قاتتىق مەغرۇرلىنىپ كەتكەن سۇلتان ئەبۇسەئىد مىرزا سۈلھىدىن باش تارتىپ، ئۇزۇن ھەسەننى قىلىچ يالىڭاچلاشقا مەجبۇرلىدى.

سۈلھى ئۈچۈن كۆرسەتكەن تىرىشچانلىقلىرى پۈتۈنلەي يوق. قا چىققان ئۇزۇن ھەسەن قاراباغنىڭ ئەپلىك جۇغراپىيىلىك شارائىتىدىن ئۈنۈملۈك پايدىلىنىپ، جان - جەھلى بىلەن مۇداپىئەدە تۇردى ۋە ئەبۇسەئىد مىرزىنىڭ بىرقانچە قېتىملىق كەڭ كۆلەملىك ھۇجۇمىنى ئۈنۈملۈك چېكىندۈردى.

ئۇزۇن ھەسەننى بىر قېتىملىق ھۇجۇمىمۇ بەرداشلىق بەر-رەلمەي ئىراق تەرەپكە قاچىدۇ، ئۇنى قوغلاش باھانىسىدا ئىراق زېمىنىمۇ باستۇرۇپ كىرىمەن، دەپ خام خىيال قىلغان سۇلتان



ئەبۇسەئىد مىرزا بۇ كۈچلۈك مۇداپىئە ئالدىدا ئامالسىز قالدى. شۇنداقتىمۇ سەركەردىلىرىنى داۋاملىق ھۇجۇم قىلىشقا بۇيرۇدى. ھەئە، سۇلتان يۈنۈسخان تاشكەنت ئەمىرى شەيخ جامالىد-دىننىڭ نەزەربەند قىلىشىغا ئۇچرىغان كۈنلەردە سۇلتان ئەبۇسەئىد مىرزانىڭ ئۇزۇن ھەسەن بىلەن قاراباغدا تىرىكشىۋاتقىنىغا تۆت ئايدىن ئاشقانىدى. ئەبۇسەئىد مىرزاغا ئوخشاشلا ئىلگىرىكى يۈرۈشلەرنىڭ غەلبە - مۇۋەپپەقىيەتلىرىدىن مەغرۇرلىنىپ كەت-كەن سەركەردە - لەشكەرلەرنىڭ قاراباغدىكى ئۇزۇنغا سوزۇلغان بۇ تىرىكشىشتىن روھى چۈشكەن، جەڭ قىلىشتىن راىي قايىتىپ قالغانىدى. شۇ سەۋەبلىك ھۇجۇم قىلىش ھالىتىدە تۇرغىنى بىلەن مۇداپىئەدە تۇرغان رەقىبلىرىدىن ھەرقاچان تالاپەت يەپ تۇراتتى. جەڭ ۋەزىيىتىنىڭ كۈندىن - كۈنگە پايدىسىز بولۇۋاتقانلىقىنى ھېس قىلغان سۇلتان ئەبۇسەئىد مىرزا دەسلىپىدە ئۇزۇن ھەسەن-نىڭ سۈلھى تەلىپىنى قوبۇل قىلمىغانلىقى ئۈچۈن، مانا ئەمدى لەشكەرلىرىنى چېكىندۈرۈپ كېتىشكە يۈزى چىدىمايتتى، ئۈنۈم-سىز ھۇجۇمنى داۋاملاشتۇرۇۋېرىشكە تېخى كۆڭلى ئۈنىمايتتى. باشتا ئېيتقىنىمىزدەك، شۇ كۈنلەردە ئۇ خۇددى قولىنى كۆيۈۋات-قان ئۇلۇغ ئوتقا تىقىۋالغان ئادەمگە ئوخشاپ قالغانىدى. تۆت ئاي-دىن بېرى كۈچلۈك قارشىلىققا ئۇچراپ بىر ئىزدا تۇرۇپ قېلىش-تەك پاسسىپ جەڭ ۋەزىيىتى ئەبۇسەئىد مىرزانىڭ ئىشەنچىنى سۇسلاشتۇرۇپ قويغانىدى. گەرچە تەسەررۇپىدىكى زېمىنلارنىڭ كۆپ قىسمىنى ئۈچ ئوغلىغا سۇيۇرغال قىلىپ بەرگەن بولسىمۇ، لېكىن ئۇنىڭ سەلتەنەتكە بولغان ئەندىشىسى بارغانسېرى كۈچى-يىپ قالغانىدى. چۈنكى، ھەرقايسى يۇرتلارغا ئەۋەتكەن ئايغاقچى-لىرى ئېلىپ كەلگەن مەلۇماتلار ئۇنىڭ غەم - ئەندىشىسىنى تې-خىمۇ كۈچەيتىۋەتكەنىدى. ئايغاقچىلارنىڭ يەتكۈزگەن مەلۇماتىدىن قارىغاندا، ھۈسەيىن بايقارا بىلەن يادىكار مۇھەممەد مىرزا ئوتتۇ-رىسىدىكى يوشۇرۇن ئاداۋەت ئاشكارا قارشىلىققا ئالماشقان، ھەتتا لەشكەر تارتىپ جەڭ قىلىشقا بېرىپ يەتكەنىدى. چوڭ ئوغلى -



سەمەرقەنت ھۆكۈمدارى سۇلتان ئەھمەد مىرزى بولسا ھۈسەيىن بايقارانى قوللاپ يادىكار مۇھەممەد مىرزىغا بىرلىكتە تاقابىل تۇرغانىدى. بۇنىڭدىن خەۋەر تاپقان سۇلتان ئەھمەد مىرزى ئوغلى - نىڭ بۇ قارارىنىڭ توغرا - خاتالىقىغا دەماللىققا ھۆكۈم چىقىرىۋالدى، ئەمما ئىككى مىرزىنىڭ ئوتتۇرىسىدىكى ئاداۋەتنى بىر تەرەپ قىلىپ ئاندىن ئۇزۇن ھەسەنگە قارشى لەشكەر تارتىمىدى. غىنىغا قاتتىق پۇشايمان قىلدى.

ئايغاچچىلار ئۇنىڭغا يەنە سۇلتان يۇنۇسخاننىڭ زور قوشۇنى بىلەن لەشكەر تارتىپ كېلىپ، تۈركىستان چېگراسىدا پاناھلىدى. نىۋاتقان دەشتى قىپچاق خانزادىسى بۇرۇچ ئوغلاننى بارلىق سەركەردە - لەشكەرلىرى بىلەن يوقاتقانلىقىدىن، ئۇنىڭ بىلەن كۆرۈشۈش ئۈچۈن يولغا چىققانلىقىدىن مەلۇمات بەردى. بۇ خەۋەر ئۇنى خېلىلا ئۈمىدلىنىدۇردى. ئاشۇ يىلى بىر تەرەپتىن ھۈسەيىن بايقارا، بىر تەرەپتىن بۈركە سۇلتان، مۇھەممەد جۇگى ۋە ئۇلارغا ھەمدەم بولۇپ سانقىنلىق قىلغان تاشكەنت ئەمىرى شەيخ جاما - لىدىنلارنىڭ ئىسكەنجىسىدە قالغان ۋاقىتتا، سۇلتان يۇنۇسخان - نىڭ تۇيۇقسىز پەيدا بولۇپ، ياۋغا ئارقا تەرەپتىن ئەجەللىك زەربە بېرىپ، مەغلۇبىيەتنى غەلبىگە ئۆزگەرتكەنلىكىنى ئېسىگە ئېلىپ، ھازىرقىدەك يا ئالدىغا ماڭالماي، يا ئارقىسىغا چېكىنەلمەي تۇرغان پەيتتە ئۇنىڭ يەنە تۇيۇقسىز پەيدا بولۇپ قېلىشىنى تولدۇرۇۋالدى.

ئۇ ئەنە شۇنداق ئارزۇنىڭ تۈرتكىسىدە سۇلتان يۇنۇسخاننىڭ ئالدىغا چاپارمەن ماڭغۇزۇش خىيالغىمۇ كەلدى. لېكىن تاشكەنت بىلەن تۈركمەن دەشتىگە جايلاشقان قاراباغنىڭ ئارىلىقى بەكمۇ يىراق ئىدى، يۇنۇسخاننىڭ يېتىپ كېلىشىگە بىرنەچچە ئاي ۋاقىت كېتەتتى. ئۇنىڭغىچە يۇنۇسخاننى ساقلاپ يېتىۋەرگىلى بولمايتتى. چوڭ ئوغلى سۇلتان ئەھمەد مىرزى بولسا دادىسىنىڭ ئەھۋالى بىلەن كارى بولماي ئىككى مىرزىنىڭ جەڭگى - چېدىلىگە ئاردا - لىشىپ قالغانىدى. بۇنداق ۋاقىتتا سەمەرقەنتتە قېپقالغان ئازغىد -





نە لەشكەرنى يۆتكەپ كەلگەننىڭ پايدىسى يوق ئىدى.  
— ھۈسەيىن بايقارا يادىكار مۇھەممەد مىرزىدىن ھىراتنى تارتىۋاپتۇ.

— يادىكار مۇھەممەد مىرزا ھىراتنى يەنە قايتۇرۇۋاپتۇ.  
— ھۈسەيىن بايقارا چېكىنىشكە مەجبۇر بوپتۇ.  
— يادىكار مۇھەممەد مىرزا ھىراتنى قايتۇرۇۋالغاندىن كېيىن جىددىي لەشكەر توپلاشقا كىرىشىپتۇ، مەقسەت - مۇددىئا - سىنى بىلەلمدۇق.

— ...

باش - ئاخىرى يوق خام خىياللار، تۈگىمەس غەم - ئەندى - شىلەر ئىلكىدە نېمە قىلىشنى بىلەلمەي تۇرغان سۇلتان ئەبۇسە - ئىد مىرزا ئايغاقچىلىرى ئارقا - ئارقىدىن يەتكۈزگەن بۇ مەلۇ - ماتلارنىڭ قايسىسىغا ئىشىنىشنى بىلەلمەي تېخىمۇ بەك گاڭگى - رىدى. ئۇ چوڭ خانزادىسى سۇلتان ئەھمەد مىرزىنىڭ قوللىشىغا ئېرىشكەن ھۈسەيىن بايقارانىڭ يادىكار مۇھەممەد مىرزىدىن ھىراتنى تارتىۋالالايدىغانلىقىنى ئاللىقاچان پەملىگەن ۋە ھۈسەيىن بايقارا ھىراتنى قولغا ئالغاندىن كېيىن ئۆزىگە ئىتائەت قىلماس - لىقىدىن ئەندىشە قىلغانىدى. كۈتمىگەن يەردىن يادىكار مۇھەممەد مىرزىدەك ئانچە نامى چىقمىغان، ئۇنىڭ ئۈستىگە ئەمدىلا ئون سەككىز - ئون توققۇز ياشنىڭ قارىسىنى ئالغان خام سويىمىنىڭ ھۈسەيىن بايقارادەك يېتىلگەن سەركەردىن ھىراتنى يەنە قايتىۋ - رۇۋېلىشى ئۇنى بەكمۇ ھەيرەتتە قالدۇردى.

«ئاغزىدىن ئانىسىنىڭ ئوغۇز سۈتى كەتمىگەن يادىكار مۇ - ھەممەد مىرزىنىڭ ئاشۇنچىۋالا كارامىتى بارمىدۇ زادى؟ ھۈسەيىن بايقارا ئۇنىڭدىن قانداقسىگە يېڭىلىپ قالغاندۇ؟ يادىكار مۇھەممەد مىرزا لەشكەر جۇغلاپ نېمە ئىش قىلماقچىدۇ؟ ھۈسەيىن بايقارا - نىڭ ئەدىپىنى بەرمەكچىمىدۇ يە؟ ئۇنداق نىيىتى بولسا لەشكەر توپلاپ يۈرمەيلا ئارقىسىدىن قوغلار بولغىدى ياكى ئوغلۇم ئەھ - مەد مىرزىنىڭ ھۈسەيىن بايقارانى قوللىغىنىغا ئاداۋەت تۇتۇپ



سەمەرقەنتكە لەشكەر تارتماقچىمىدۇ؟ بۇنىسى ئېھتىمالغا ناھايىتى يېقىن. ئۇ ئاشۇنداق تۈزكۈرلۈك قىلىپمۇ قالۇرمۇ؟ ئەينى ۋاقىتتا كىچىك دېمەي ھىراتقا ئەمىر قىلىپ قويغىنىمنىڭ يۈزىنىمۇ قىلماسمۇ؟ راست، ئۆتكەن يىلى ئايغاقچىلار ئۇنىڭ شاراب ئىچىپ ئولتۇرۇپ: «بۈزرۈكۈز مومام گۆھەر شاد بېگىمنىڭ خۇن قىساسى - نى ئالماي قويمايمەن، دەپ قەسەم قىلغانلىقىنى يەتكۈزگەنىدى. ئۇنى مەستچىلىكتە شۇنداق جۆيلۈگەن چېغى دەپ ئويلىغانىكەن. مەن. ئۇنىڭ مومىسى گۆھەر شاد بېگىمنىڭ تەربىيەسىدە چوڭ بولغانلىقىنى ئېمىشقا ئويلىمىدىم - ھە! شول چاغدا ئول جادى خاتۇنىنى ئۆلتۈرگۈزۈۋەتمىگەن بولسام، تەختگاھىم ھەرگىز تىن - چىمايتتى. نەۋرىلىرىنى كۈشكۈرتۈپ مىرزا ئۇلۇغبەگدەك دانىش - مەن ئوغلىنى ئۆلتۈرگۈزگەن ئول ھازۇل موماينىڭ قولىدىن ھەر بالا كېلەتتى. مانا ئەمدى بۇ ئاداۋەتكە ئوغلۇم ئەھمەد مىرزدىن ئىڭ ھۈسەيىن بايقارغا كۆمەكلەشكىنى قوشۇلۇپتۇ، دېمەك، يادى - كار مۇھەممەد مىرزىنىڭ نىيىتى يامان. مەيلى شاھروخىيىلەر ئەۋلادى بولسۇن، مەيلى ئۆمەر شەيخ ئەۋلادى بولسۇن ئۆزىنىڭ ھۆكۈمرانلىق تەختىنى سەمەرقەنتكە تىكلەمەكچى بولۇشىدۇ، مەنمۇ مىرانشاھ ئەۋلادىنىڭ سەلتەنەت تۇغىنى سەمەرقەنتكە تىك - لىدىمغۇ؟ ئەسلىدە ھەممىمىز ئەمىر تۆمۈر ئەۋلادى بولغاندىكىن، بۇنچىلىك قان بولۇشۇپ كەتمەسەك بولاتتى. مەنمۇ يامان قىلىم - دىم، يادىكار مۇھەممەد مىرزىغا ھىراتنى بەردىم؛ ھۈسەيىن بايقارا - نىڭ خۇراساننىڭ يېرىمىنى ئىستېلا قىلىشىغا يول قويدۇم. مۇ - شۇنچىلىك نېسىۋىسىگە شۈكۈر قىلىشى كېرەك ئىدىغۇ ئۇلار؟ ئوغلۇم ئەھمەد مىرزا يادىكار مۇھەممەد مىرزىغا تاقابىل تۇرالار - مۇ؟ قانداق بولاركىن، ھۈسەيىن بايقارادەك پىشقان سەركەردە تاقا - بىل تۇرالمايغان يەردە، ئۇنىڭ تاقابىل تۇرمىقى تەس. پەلەكنىڭ چاقى چۆرگىلەپ، تەلەي يۇلتۇزى يەنە شاھروخىيىلەر ئەۋلادىغا كۈلۈپ باقارمۇ زادى؟ ياق، بۇنىڭغا ھەرگىز يول قويمايمەن. لېكىن شول تاپتا سەركەردە - لەشكەرلىرىمنى چېكىندۈرۈش تولىمۇ نو -



مۇسلۇق ئىش، ئەغيارلىرىم: «قاراڭلار، بۇسەيىت سۇلتاندىك كاتتا جاھانگىر كىچىككىنە ئاق قويلۇق تۈركمەن قەبىلىسىنىڭ بېگى ئۇزۇن ھەسەننىڭ مۇقابىلىسىگە چىقالماپتۇ، دەپ ئارقامدىن كۈ-لۈشىدۇ، كۆزگە ئىلمايدىغان بولۇشىدۇ، ئۇزۇن ھەسەننىڭ سۈلھى تەلىپىنى قوبۇل قىلسام بوپتىكەن، ئەمدى پۇشايما قىلغاننىڭ پايدىسى يوق. دەرھال سەمەرقەنتكە چاپارمەن ماڭغۇزۇپ ئوغلۇم ئەھمەد مىرزىنى يادىكار مۇھەممەد مىرزىنىڭ تەھلىكىسىدىن ئا-گاھلاندىراي، ياغدىن پۇختا مۇداپىئە كۆرۈشكە ئۈندەي، ئىنىلى-رىنىڭ تەسەررۇپىدىن سەمەرقەنتكە ھەمدەمچى لەشكەر يۆتكەشكە پەرمان بېرەي. ئۇنىڭغىچە مۇنۇ ئۇزۇن ھەسەن دېگەن ناكەسنىڭ ئىشىنىمۇ بىر تەرەپ قىلىپ بولۇرمەن. بەش - ئالتە ئايدىن بېرى جەڭگە چىقماي مۇداپىئەدە تۇرۇۋېلىپ زېرىكىمدى بۇ بەتبەخت...»

ئۇزۇن ھەسەننى مەيدان جېڭى قىلىشقا جۈرئەت قىلالمايدۇ، دەپ قارىغان سۇلتان ئەبۇسەئىد مىرزا بىلەن سەركەردە - لەش-كەرلىرى بىخۇدلىشىپ، مۇداپىئەسىنى بوشاشتۇرۇپ قويغانىدى. ھەرقاچان ئېھتىياتچانلىق بىلەن مۇداپىئەدە تۇرۇۋاتقان ئۇزۇن ھەسەن ئايغاقچىلىرى ئارقىلىق ياۋ ئەھۋالىنى پات - پات كۆزد-تىپ تۇرۇۋاتاتتى، ئايغاقچىلىرى ئۇنىڭغا ياۋ لەشكەرلىرىنىڭ جەڭگىۋارلىقىنى يوقاتقانلىقىنى، روھى چۈشۈپ چۈشكۈنلەشكەن-لىكىنى، بىر ئىزىدا مىدىرلىماي تۇرۇۋېرىپ، جەڭ قىلىشتىن راىي يېنىپ قالغانلىقىنى، ھە دەپسە شاراب ئىچىپ، قىمار ئويناپ ئىچ پۇشۇقىنى چىقىرىۋاتقانلىقىنى يەتكۈزۈشتى.

«شۇڭا ئۇلارنىڭ بىرە - بىرە قىلغان ھۇجۇملىرى ئىلگىرد-كىدەك قەھرىلىك ئەمەسكەن - دە، تەڭرى ئىنايەت قىلىپ مېنى بۇ بالا - قازادىن ساقلىغان ئوخشايدۇ. شۇنداق، بۇ دېگەن ياۋغا ھۇجۇم قىلىشنىڭ ئەپلىك پۇرسىتى. ئەمدى نۆۋەت ماڭا كەلگەن ئوخشايدۇ. ئۇلارغا شۇنداق تۇيۇقسىز ھۇجۇم قوزغايكى، كەلگەن جايغا ئالدى - كەينىگە قارىماي چېكىنىشكە مەجبۇر قىلاي، ئول ئەبۇسەئىد مىرزا ئاق قويلۇقلارنىڭمۇ ئۇنچە ياۋاش ئەمەسلىكىنى



بىلىپ قويسۇن...»

ئاق قويلۇق تۈركمەن قەبىلىسىنىڭ سەركەردە - لەشكەرلەر -  
رى پۇختا تەييارلىق كۆرۈپ، بامدات نامىزىدىن يېنىپلا ياۋ قارار -  
گاھىغا دەھشەتلىك ھۇجۇم قوزغىدى.

سۇلتان ئەبۇسەئىد مىرزا بۇ تۇيۇقسىز ھۇجۇمدىن قاتتىق  
چۆچۈپ كەتتى.

سۇلتان ئەبۇسەئىد مىرزا سەركەردىلىرىگە دەرھال ھۇجۇمنى  
چېكىندۈرۈشكە پەرمان بەردى.

سەركەردىلەرمۇ ئەبۇسەئىد مىرزىغا ئوخشاش چۆچۈپ كەتكە -  
ندى.

سەركەردىلەر ئۆز قارارگاھلىرىغا قاراپ يۈگۈردى.

تۇيۇقسىز ھۇجۇمدىن قاتتىق ۋەھىمىگە چۈشكەن لەشكەرلەر  
ئاللىقاچان پىتىراپ كەتكەندى.

سۇلتان ئەبۇسەئىد مىرزا ئۆز قولى بىلەن بىرقانچە قاچقۇن  
لەشكەرنىڭ كاللىسىنى ئېلىپمۇ خۇددى بۆرە تەگكەن قوتاندىكى  
قوي توپىدەك پىتىراپ كەتكەن لەشكەرلىرىنى توسۇيالمىدى.  
ناغرا - كاناي چالدۇرۇپمۇ ئۇلارنى ئۆز تۇغى ئاستىغا جەم قىلال -  
مىدى. شۇنداقتىمۇ ئۇ تۇيۇقسىز ھۇجۇم قىلىپ كەلگەن ياۋ لەش -  
كەرلىرىنى چېكىندۈرۈش خىيالىدىن ۋاز كەچمىگەندى.

ھەئە، ئۇ ئۇزۇن ھەسەننى ئۆزىگە تاقابىل تۇرالغۇدەك ماغ -  
دۇرى يوق، ناھايىتى تۇيۇقسىز ھۇجۇم بىلەن ۋاقىتلىق ئۈستۈن -  
لۈكنى ئىگىلىۋالدى، جەڭ ۋەزىيىتىدە ھازىرلا ئۆزگىرىش قىلد -  
مەن دەپ ئىشەنچ باغلىغانىدى. ناھايىتى ئەپسۇسكى، تاغدەك ئىد -  
شەنگەن سەركەردىلىرى ئاللىقاچان ئىشەنچ، جاسارىتىنى يوقىتىپ  
قويغان سەۋەبلىك، جان قايغۇسىغا چۈشكەن لەشكەرلىرى بىلەن  
تەڭ قېچىشىۋاتاتتى. ئۇ بۇنىڭدىن بىخەۋەر ئىدى، سەركەردىلىرىم  
ھازىرلا لەشكەرلىرىنى يىغىدۇ، جەڭ سېپىنى قايتىدىن تۈزۈپ  
ياۋنى توسۇيمىز، بەلكىم ئۇلارنى چېكىندۈرۈپ پۈتۈنلەي يوقىتىد -  
مىز، دەپ ئويلايتتى.



سۇلتان ئەبۇسەئىد مىرزا بۇ خام خىيالىنى ئۇزاق داۋاملاشتۇرالمىدى، ئۇزۇن ھەسەننىڭ ئەڭ باھادىر لەشكەرلىرىدىن تەشكىللەنگەن چاپاۋۇل<sup>①</sup> قوشۇنىنىڭ قورشاۋىدا قالغانلىقىنى كۆرۈپ خىيالىنى يىغىشتۇرۇشقا مەجبۇر بولدى. نۆكەرلىرى بار-لىق ۋۇجۇدى بىلەن جان پىدالىق كۆرسىتىپ قارشىلىق كۆرسە-تىۋاتقان بولسىمۇ، ئۇزۇن ھەسەن لەشكەرلىرىنىڭ ھۇجۇمىغا يە-نىلا تەڭ كېلەلمەيۋاتاتتى.

— ئالىيلىرى سىلى چېكىنسىلە، بىز ياۋۇنى توسۇپ تۇرايلى!

ئەبۇسەئىد مىرزا نۆكەر بېشىنىڭ بۇ ئۆتۈنۈشىگە پەرۋا قىل-مىدى. ئۆزىنى ئۇلۇغ بوۋىسى — بۈيۈك ئىستېلاچى ئەمىر تۆمۈر-دىنمۇ شەۋكەتلىك ھېسابلايدىغان ئوتتۇرا ئاسىيانىڭ بۇ كاتتا ھۆ-كۈمدارى، تېخى ھېچقانچە نامى چىقمىغان ئۇزۇن ھەسەندەك بىر سەركەردىنىڭ ئالدىغا چۈشۈپ قېچىشنى ئار كۆرگەنىدى. ياۋ لەشكەرلىرى ئۇنى تېزلا ئەسىرگە ئالدى.

«جەڭدە يېڭىش — يېڭىلىش دېگەن بولۇپ تۇرىدۇ، چۈنكى، بۇ جاھان ئىككى ھۆكۈمدار ئۈچۈن ناھايىتى تارلىق قىلىدۇ. ھا-مان بىرى يەنە بىرىگە بويسۇنىدىغان، ئىتائەت قىلىدىغان گەپ-خەير، دەسلىپىدە ئۆزۈمگە زىيادە ئىشىنىپ كېتىپ، ئۇزۇن ھە-سەننى كۆزۈمگە ئىلماي سۈلھى تەلپىنى قوبۇل قىلمىغانىكەن-مەن. كۆزگە ئىلمىغان پۇتقا چوماق دەپ، ئەمدى مەن ئۇنىڭ ئە-سىرىگە ئايلاندىم. ئۇنىڭدىن رەھىم — شەپقەت تىلىسەم شۇنچە يىللاردىن بېرى قان كېچىپ تىكلىگەن شانۇ شەۋكىتىمنى يەرگە ئۇرغان بولمەن ھەم رەھىم — شەپقەت تىلىشىمىنىڭمۇ ھاجىتى يوق. چۈنكى، ئۇ مېنى ئەسىرگە ئالغىنى بىلەن تەسەررۈپۈم، تەخت — سەلتەنەت يەنىلا ئۈچ ئوغلۇمنىڭ قولىدا. دېمەك، سەلتە-نەت ئۇنىڭ قولىغا ئۆتكىنى يوق. شول تاپتا ئۇنىڭدىن سۈلھى تە-لەپ قىلسام رەت قىلىشقا ھەرگىز پېتىنالمىدۇ، بەلكىم ھەددىدىن ئاشقان شەرتلەرنى قوياالماسلىقى، تەسەررۈپىغا قوشۇۋالغان قارا

① چاپاۋۇل — زەربىدار ئەترەت.

قويلۇق تۈركمەن زېمىنىنى ئېتىراپ قىلىشىمنى تەلەپ قىلالا - ماسلىقىمۇ مۇمكىن. سۈلھى بىلەن ئاخىرلاشمايدىغان ياغى تولىمۇ ئاز بولىدۇ. ئۇزۇن ھەسەننىڭ مېنى ئۆلتۈرۈۋېتىشى ھەرگىز مۇمكىن ئەمەس، ئەزەلدىن ئەسىرگە چۈشكەن ھۆكۈمدارنى غالىب ھۆكۈمدار ئۆلتۈرۈۋەتكەن ئەمەس. ئۇنداق قىلسا خۇنخور، نامەرد دېگەن ئاتاققا قالىدۇ، ھەم ئۆزىگە ھېسابسىز دۈشمەن تېپىۋالىدۇ. شۇڭا ئۇنىڭ مەن بىلەن سۈلھى تۈزمەي ئامالى يوق. يامىنى كەلسە ئۇنىڭ قويغان شەرتلىرىگە كۆنەرمەن، ياۋ بىلەن سۈلھى تۈزۈشكە ئورۇن قالدۇرۇپ قويماي ئۇرۇش قىلغان گۇناھ ئۈزۈمدە. ئەمدى ئۇنىڭ بىلەن شۇنداق سۈلھى تۈزەيلىكى، ھەرقاچان كېلىشىمنى يىرتىپ تاشلاپ ئۇرۇش قىلىشقا يۈچۈك قالدۇرۇپ قوياي. چۈنكى، ھەرقانداق كېلىشىمنى مۇۋاپىق باھانە - سەۋەب بىلەن يىرتىۋەتە - كىلى ھەم يىرتىۋەتكەندىن كېيىن قايتا تولۇقلىۋالغىلى بولىدۇ، سۈلھىگە كېلىپ بۇ مەھكۇملۇقتىن قۇتۇلۇۋالسام ئۇزاق ئۆتمەي بۇ ئار - نومۇسنى يەنە يۈيمەن، ئۇزۇن ھەسەننىمۇ ئەسىرلىك خانىسىگە بەند قىلىپ تۇرۇپ سۈلھى تەلەپ قىلغۇزمەن.. ئاھ تەڭرىم، مەندەك پاسىق، گۇناھكار بەندەڭنىڭ گۇناھلىرىنى مەغ - پىرەت قىلغايىسەن، تۆكۈلگەن يۈز - ئابروپۇمنى، يوقاتقان شان - شەۋكىتىمنى ئەسلىگە كەلتۈرۈۋېلىشىمغا مەدەت بەرگەيسەن...»

ئەپسۇس، ناھايىتىمۇ ئەپسۇسكى، ئەبۇسەئىد مىرزا ئۇزۇن ھەسەن بىلەن سۈلھى تۈزۈش مەقسىتىگە يېتەلمىدى. چۈنكى، ئۇ تاش ساناپ بولغىچە، ئېھتىياتچان، ئەقىللىق ئۇزۇن ھەسەن قۇم ساناپ بولغانىدى. شۇڭا ئۇ سۇلتان ئەبۇسەئىد مىرزىنى ئەسىرگە ئالغىنىنى يوشۇرۇپ ياۋ لەشكەرلىرىنى تاكى ھىرات، خۇراسان چېگراسىغىچە قوغلاپ باردى. بۇ جەرياندا ئەبۇسەئىد مىرزا بىلەن پەقەتلا كۆرۈشمىدى.

«... ئۇنىڭ بىلەن كۆرۈشسەم سۈلھى تۈزسەم بولىدۇ. سۈلھى تۈزسەم جەڭنى توختاتسام بولىدۇ، جەڭنى توختاتسام ياۋ لەشكەر -



لىرى ئامان قالىدۇ. ياۋ لەشكەرلىرى ئامان قالسا سۇلتان ئەبۇسە - ئىد مىرزىنىڭ كۈچى ساقلىنىپ قالىدۇ. بۇ ھەرقاچان مەن ئۈچۈن يوشۇرۇن خەۋپ، سۇلتان ئەبۇسە ئىد مىرزىنى سۈلھىگە بىر ئۆمۈر ۋاپا قىلىدۇ دەپ كىم ھۆددە قىلالايدۇ. ئىنسان دېگەن پەرىشتە ئە - مەس، ئادەملەر رەزىل كېلىدۇ. چۈنكى، ئەت بىلەن تېرىنىڭ ئارد - سىغا ماكانلىشىۋالغان شەيتان ئىنساننى ھامان رەزىللىككە ئۈندەپ تۇرىدۇ. خان - سۇلتانلارنىڭ ۋەدىسىگە ۋاپا قىلماسلىقىغا ھامان باھانە - سەۋەب تېپىلىپ تۇرىدۇ، بولۇپمۇ سۇلتان ئەبۇسە ئىد مىرزىدەك بۈيۈك ھۆكۈمدارلار ئۈچۈن تېخىمۇ شۇنداق. شۇڭا، ئاۋۋال ئۇنىڭ سەركەردە - لەشكەرلىرىنى تولۇق يوقىتاي، ئۇنى ئون - ئونبەش يىل ئىچىدە لەشكىرىي قۇدرىتىنى ئەسلىگە كەل - تۈرۈلمەس ھالغا چۈشۈرۈپ قويماي، ئۇل چاغدا ۋەدىسىگە ۋاپا قىل - مايمەن دېسىمۇ ئامالسىز قالىدۇ، ئۇنىڭغىچە مەنمۇ قۇدرەت تې - پىۋالىمەن...»



ئۇزۇن ھەسەننىڭ غالىب سەركەردە - لەشكەرلىرى قاچقۇن رەقىبىلەرگە پەقەتلا ئارام بەرمىدى، ئەسلىم بولغانلىرىنى ئەسىرگە ئالدى، قارشىلىق كۆرسەتكەنلىرىنى ئۆلتۈردى، قاچقانلىرىنى قوغلىدى. بۇ جەڭ خۇددى كەڭرى دالىدا توشقان ئوۋلىغانغا ئوخ - شاپ قالغانىدى.

ياۋ لەشكەرلىرىنى پۈتۈنلەي تىرىپىرەن قىلىش مەقسىتىگە يەتكەن ئۇزۇن ھەسەن بىردىنلا ئويلىنىپ قالدى. ھەئە، ماۋەرائۇند - نەھر، خۇراسان ۋە پەرغانە سەلتەنەتى يەنىلا ئەبۇسە ئىد مىرزىنىڭ ئۈچ ئوغلىنىڭ كونتروللۇقىدا ئىكەنلىكىنى بىردىنلا ئېسىگە ئالغانىدى. شۇڭا ئۇ مەغلۇپ لەشكەرلەرنى تېخىمۇ ئىچكىرىلەپ قوغلاشقا، ئوچۇقىنى ئېيتقاندا رەقىبىنىڭ تەسەررۇپىغا باستۇرۇپ كىرىشكە جۈرئەت قىلالمىدى.

«ئەمدى ئۆزۈمگە ھاي بېرەي، ئەبۇسە ئىد مىرزىنىڭ ئوغۇل - لىرى بىرلىشىپ كېلىپ ئالدىمنى توسۇسا ئەڭ كېلەلمەي، قاچد -

دىغان ئىش بولۇپ قالمىسۇن يەنە. شۇنداق بولۇپ قالسا ھازىر قولغا كەلتۈرگەن غەلبە - نۇسرەتتىم ئىككى پۇل بولىدۇ. ئەمدى سۇلتان ئەبۇسەئىد مىرزا بىلەن سۈلھى تۈزسەم قانداق بولۇر، ھېلىمۇ خېلىدىن بېرى مەن بىلەن كۆرۈشۈشنى توختىماي تەلەپ قىلىۋاتىدۇ. يەنە ئاڭلىمىغان قىياپەتكە كىرىۋالسام بولماس، ھې - لىمۇ ئۇنىڭ سەركەردە - لەشكەرلىرىنى ئۇچرىغان يەردە ئەسىرگە ئېلىپ، ئۆلتۈرۈپ، قوغلاپ يۈرۈپ ھالىنى قويمىدىم، ھازىر بۇ بۈيۈك ھۆكۈمدار خۇددى قانات - قۇيرۇقلىرىنى يۇڭدەۋەتكەن بى - چارە بۈركۈتكە ئوخشاپ قالدى...»

ئۇزۇن ھەسەن ئەبۇسەئىد مىرزىنى قېشىغا ئەكېلىشكە بۇي - رۇق بېرىپ بولۇپ، شۇ ھامان يەنە يېنىۋالدى.

«خوش، شول تاپتا سۇلتان ئەبۇسەئىد مىرزا بىلەن سۈلھى تۈزۈشقۇ ئاسان، ئۇمۇ شۇنى كۈتۈۋاتىدۇ. ئۇنىڭ ئۈستىگە ئىختى - يار مېنىڭ قولۇمدا، ئۇنىڭ ھېچقانداق تاللاش ھوقۇقى يوق. شۇنداق تۇرۇقلۇق سۈلھى تۈزۈشكە نېمىشقا ئالدىرايمەن؟ ئاتىسى مېنىڭ قولۇمدا بولغاچقىلا ئۈچ ئوغلى تېخىچىلا ماڭا قارشى لەش - كەر تارتىپ كېلەلمەيۋاتىدۇ، بۇسەيت سۇلتاننىڭ لەشكەرلىرىنى يوقاتتىم دېگەن بىلەن ئاشۇ ئۈچ ئوغلىنىڭ قولىدا قانچىلىك لەشكەر بارلىقى نامەلۇم، ئۇلارنىڭ ئىلكىدىكى ئول تەسەررۇپلار تولىمۇ مۇنبەت، ئاھالىسى كۆپ، ئۇنىڭ ئۈستىگە بۇسەيت سۇل - تاننىڭ دەشتى قىپچاق سەلتەنەتنى قولىغا ئالغان ئاغا - ئىنى سۇلتانلاردەك، بۈيۈك موغۇلىستاننىڭ ھۆكۈمدارى سۇلتان يۇ - نۇسخاندەك ئىتتىپاقداشلىرى بار. ئۆز ۋاقتىدا ئۇ ئاشۇ خان - سۇلتانلارنىڭ تەخت - سەلتەنەتنى قولىغا ئېلىشى ئۈچۈن ھېچ - نېمىنى ئايىماي ياردەمدە بولغان. مانا ئەمدى ئۇلاردىن تەلەپ قىلسا قانچىلىك دېسە شۇنچىلىك ياردەمگە ئېرىشەلەيدۇ، دېمەك، ھازىر مېنىڭ قولۇمدا قانات - قۇيرۇقى يۇڭدالغان بىچارە بۈ - ر - كۈتكە ئوخشاپ قالغان بۇسەيت سۇلتان، سۈلھى تۈزۈپ ئەسىر -





لىكتىن قۇتۇلۇپ سەمەرقەنتكە بېرىۋالسا قايتىدىن قانات - قۇي -  
 رۇق چىقىرىدۇ، بەلكىم ۋەھشىي يولۋاسقا ئايلىنىدۇ. ئول چاغدا  
 مەن يەنە قايتىدىن توشقانغا ئايلىنىمەن. شۇڭا سۈلھى تۈزۈشكە  
 ئالدىرماي، لېكىن يا سۈلھى تۈزمەي، يا قويۇپ بەرمەي، يا ئۆل -  
 تۈرۈۋەتمەي بۇنداق ئۇزۇن مۇددەت نەزەربەندە ساقلىساممۇ ياخشى  
 بولماس. ئۇنداق قىلىش ھۆكۈمدارلارنىڭ پەزىلىتىگە ھەرگىز  
 مۇۋاپىق كەلمەيدۇ. باشقا سەلتەنەت پاسىبانلىرى خەۋەر تاپسا  
 مەسخىرە قىلىشىدۇ، قانداق قىلسام بولۇر زادى؟...»

ئۇزۇن ھەسەن ئۇزاق باش قاتۇردى، ئايغاقچىلىرى ھىرات،  
 سەمەرقەنتتىن ئېلىپ كەلگەن مەلۇماتلارنى بىر - بىرىگە باغلاپ  
 مۇلاھىزە قىلدى. ئۈچ - كېچە كۈندۈز يالغۇز باش قاتۇرۇپ، خە -  
 پىال سۈرۈپ ئولتۇرغان ئۇزۇن ھەسەننىڭ چېھرىدە بىردىنلا مە -  
 نۇنىيەت كۈلكىسى پارلىدى، ۋۇجۇدىنى ھاياجانلىق تۇيغۇلار چىر -  
 مىۋالدى.



«توغرا، شۇنداق قىلاي، سۇلتان ئەبۇسەئىد مىرزىنىڭ سەل -  
 تەنەتى قارىماققا مۇستەھكەم، قۇدرەتلىك كۆرۈنگەن بىلەن، ئەمە -  
 لىيەتتە ئىچكى نىزا - ئاداۋەتلىرىمۇ خېلى بار ئىكەن؛ ھۈسەيىن  
 بايقارا ھازىر چوڭ خانزادە سۇلتان ئەھمەد مىرزا بىلەن ئىتتىپاق  
 تۈزۈپ ھىرات ئەمىرى يادىكار مۇھەممەد مىرزىغا تاقابىل تۇرۇۋات -  
 قاندىك قىلغان بىلەن، ئەمەلىيەتتە ئۇنىڭمۇ ئۆز ئالدىغا ھاكىمى -  
 يەت تىكلىگۈسى بار. ئۇ مۇشۇ مەقسەتتە خېلىدىن بېرى تەخت  
 دەۋاسى قىلىۋاتقان ئەمەسمىدى، دېمىسىمۇ ئەمىر تۆمۈردىن  
 مىراس قالغان بۇ تەخت - سەلتەنەتتە ئول بۈيۈك ئىستېلاچىنىڭ  
 ئىككىنچى ئوغلى بولمىش ئۆمەر شەيخ ئەۋلادىنىڭمۇ نېسىۋىسى  
 بار. ھۈسەيىن بايقارا بۇ مەقسەت ئۈچۈن ھەرقانداق ۋاسىتىدىن ئا -  
 يانمايدۇ؛ يادىكار مۇھەممەد مىرزا بولسا ھىراتنىڭ ئەمىرلىكىگە  
 شۈكۈر - قانائەت قىلىپ ئولتۇرىدىغاندەك ئەمەس، يوقىلىپ كەت -  
 كىلى ئون يەتتە - ئون سەككىز يىل بولغان شاھرۇخىيلەر

ئەۋلادىنىڭ ھۆكۈمرانلىقىنى قايتىدىن ئەسلىگە كەلتۈرۈش ئۈچۈن بېلىنى مەھكەم باغلىغاندەك قىلىدۇ، شۇڭا، ھازىر مىرانشاھ ئەۋلادى بىلەن ئۆمەر شەيخ ئەۋلادىنىڭ بىرلىشىۋېلىپ ئۆزىگە تا- قابىل تۇرغانلىقىدىن قاتتىق نارازى. ئۇ ھەر ئىككى تەرەپتىكى- لەرنى تەلتۆكۈس يوقىتىشنىڭ كويىدا؛ ھۈسەيىن بايقارا ھازىر كۆرۈنۈشتە خانزادە سۇلتان ئەھمەد مىرزا بىلەن كۆمەكلەشكەندەك قىلغان بىلەن، بۈسەيىت سۇلتاننىڭ ئەسەرلىكتىن بوشىنىپ سەمەرقەنت تەختىگە قايتىپ كېلىشىنى، ھالاكەتكە يۈزلىنىش ئالدىدا تۇرغان مىرانشاھ ئەۋلادىنىڭ ھۆكۈمرانلىقىنى قايتىدىن مۇستەھكەملىۋېلىشىنى ھەرگىز خالىمايدۇ. دېمەك، ھازىر سۇلتان ئەبۇسەئىد مىرزانىڭ سەلتەنەتدە كۈچلۈك تەپرىقە باش كۆتۈ- رۈكلۈك. بۇنداق ئەھۋالدا ئۇنى سۈلھىگە تەكلىپ قىلىپ قويۇپ بىرسەم، ئاخىرقى ھېسابتا زىيان تارتىدىغىنى ئۈزۈم بولۇپ قال- غۇدەكمەن، ئۇنىڭدىن كۆرە سۈلھى تۈزگىنىمدىن تۈزىمگىنىم ياخشىدەك قىلىدۇ، شۇنداق قىلاي. بۈسەيىت سۇلتاننى يادىكار مۇھەممەد مىرزاغا تاپشۇرۇپ بېرەي، بۇنداق قىلسام، بىرىنچى- دىن، ھېچكىم مېنى ئەيىبلەيدۇ، چۈنكى، ھىرات ھېلىمۇ ئەبۇ- سەئىد مىرزانىڭ تەسەررۇپىدا، ئۇنى ھىرات ئەمىرىگە تاپشۇرۇپ بەرسەم قائىدىگىمۇ ئۇيغۇن كېلىدۇ؛ ئىككىنچىدىن، كىشىلەر مې- نى بەكمۇ كەڭ قورساقكەن، رەقىبىنى سۈلھىگە زورلىماي مەرد- لىك بىلەن ئازاد قىلىۋېتىپتۇ، دەپ ئايرىن ئوقۇشىدۇ؛ ئۈچىن- چىدىن، يادىكار مۇھەممەد مىرزا بۇ ئەھۋالدا بۈسەيىت سۇلتاننى ھەرگىز سەمەرقەنتكە يولغا سېلىپ قويمايدۇ، ئۆلتۈرمىگەن تەق- دىردىمۇ زىندانغا سېلىپ ساقلايدۇ. چۈنكى، بۈسەيىت سۇلتان سەمەرقەنت تەختىگە قايتىپ قولىغا ئېلىپ ھىراتقا بارغىنىدا سۇلتان شاھرۇخ مىرزانىڭ خانىشى گۆھەر شاد بېگىمنى رەھىمسىزلىك بى- لەن قەتلى قىلدۇرغان، شۇڭا، شاھرۇخىيىلەر ئەۋلادىنىڭ ھەرقانداق بىر ئەزاسى بۇ قىساستىن ھەرگىز كەچمەيدۇ؛ تۆتىنچىدىن، يادىكار



مۇھەممەد مىرزا ئويلىغىنىمىدەك ئىش تۇتسا، بۇسەيىت سۇلتاننىڭ ئۈچ خانزادىسى دىققەت - نەزەرىنى مەندىن يادىكار مۇھەممەد مىرزاغا قارىتىدۇ. ئىچكى قىسىمدا ئاداۋەت ئوتى ئۇلغىيىپ، ئىچكى ماجىرالار ئەۋجىگە چىقىدۇ. مەيلى ئۇلاردىن قايسىسى يەڭسۇن ياكى يېڭىلسۇن، ۋەزىيەت ماڭا پايدىلىق بولىدۇ. ئۇنىڭغىچە مەن سەلتەنە - تىمنى مۇستەھكەملىۋالغايچە تۇرىمەن...»

بىر قارارغا كەلگەن ئۇزۇن ھەسەن ھېچنېمىنى بىلمىگەن قىياپەتتە سەمەرقەنتتىكى چوڭ خانزادە سۇلتان ئەھمەد مىرزاغا قىسقىلا مەكتۇپ يازدى:

«ئەسسالامۇ ئەلەيكۇم

خانزادە سۇلتان ئەھمەد مىرزا جانابلىرىغا يېتىپ مە - لۇم بولغايسى، ئون سەككىز مىڭ ئالەمدىكى تاجدارلارنىڭ سەرخىلى، ئادالەت ھامىيىسى، جاھانغا تىنچلىق، ئاسايىشلىق ئۇرۇقىنى چاچقۇچى مۆھتەرەم پەدەرۇ بۇزۇرۇكلىرى بۇسەيىت سۇلتان ئالىيلىرى قارا قويلۇق تۈركمەنلەرنىڭ قاچقۇن خانزادىسى ھەسەن ئەلنىڭ يالغان - ياۋىداقلىرىغا ئىشىد - نىپ، كەمىنە ئاجىز نۆكەرلىرىنى ئەدەپلەش بائىسىدىن لەشكەر تارتىپ كەلگەندى. مۆھتەرەم بۇسەيىت سۇلتانغا - لىيلىرىغا چەكسىز ھۆرمەت، ساداقىتىمىز بولغانلىقى ئۈچۈن تىغ كۆتۈرۈپ چىقىشقا جۇرئەت قىلالىمىدۇق، شۇنداقلا سۈلھى تەلپىمىزنى رەت قىلغانلىقى ئۈچۈن ھېنىمىزنى ساقلاپ قېلىش مۇددىئاسىدا مۇداپىئەدە تۇرۇشقا مەجبۇر بولىدۇق. قازارا، قارام سەركەردىلىرىمىزنىڭ بىر قېتىملىق ھۇجۇمىدا شەۋكەتلىك بۇسەيىت سۇلتان ئالىيلىرى قولى - مىزغا ئەسىرگە چۈشتى. بىرنەچچىدىن، شەۋكەتلىك خان ئالىيلىرىغا چەكسىز ھۆرمىتىمىز بولغانلىقى ئۈچۈن؛ ئىككىنەچچىدىن، مەردلىكىنى، ئادالەتىنى، كەڭ قورساقلىقىنى ئەلا بىلگەنلىكىمىز ئۈچۈن، شەۋكەتلىك پەدەرۇ بۇزۇرۇكلە -



رىغا ھېچقانداق سۆلھى - شەرتلەرنى قويماي ئۆز تەسەررۇ - پىغا قاينۇرۇۋېتىشنى ئىختىيار قىلدۇق. ئەسلىدە بۇسەيىت سۇلتان ئالىيلىرىنى ئۇشبۇ مەكتۇپ بىلەن بىللە سەمەر - قەنتكە يولغا سېلىشنى لايىق كۆرگەندۇق، ئەمما ئارىلىق يىراق بولغاچقا، يولدا ئالمادىس بىرەر كېلىشمەسلىك بو - لۇپ قالمىسۇن دەپ، جانابى بۇسەيىت سۇلتان ئالىيلىرىنىڭ ئەۋلادى ئاھالىسى، ساداقەتمەن نۆكىرى بولمىش ھىرات ئە - مىرى يادىكار مۇھەممەد مىرزا دەرگاھىغا ئەۋەتتۇق. ئۇشبۇ مەكتۇپ قوللىرىغا تەگكەن ھامان دەرھال ھىراتقا بېرىپ پەدەرۇ بۇزۇكلىرىنى سەمەر قەنتكە قايتۇرۇپ كەتكەيلا، ھەمدە ئۇشبۇ ئەزىمەت مەكتۇپلىرىمىزنى دەلىللەپ تۇرۇپ ساداقىتىمىزنى بىلدۈرۈپ قويغايلا. شەۋكەتلىك بۇسەيىت سۇلتان ئالىيلىرى ئەسىرگە ئالغانلىق گۇناھىمىزنى ئەپۇ قىلىۋەتكەي، مېھىر - شەپقەت كۆرسەتكەيكى، بىزگە دۇش - مەنلىك كۆزى بىلەن قارىمىغاي.

ئېھتىرام بىلەن:

ئاق قويلۇق تۈركمەنلەرنىڭ ھۆكۈمدارى غازانبېك  
ئۇزۇن ھەسەندىن دەپ بىلۇرلا.

نامە تامام ۋەسسالام»

شۇنداق قىلىپ ئاق قويلۇق تۈركمەنلەردىن مەيدانغا كەلگەن بۇ باھادىر ئەزىمەت، بىر تەرەپتىن سۇلتان ئەبۇسەئىد مىرزانىڭ ئوغۇللىرىغا ياخشىچاق بولۇش، يەنە بىر تەرەپتىن يادىكار مۇھەم - مەد مىرزانىڭ قولى بىلەن سۇلتان ئەبۇسەئىد مىرزانى پۈتۈنلەي يوقىتىش ۋە ئەمىر ئۆمۈر ئەۋلادلىرىنىڭ ئوتتۇرىسىدا قايتىدىن جەڭگى - جېدەل تېرىش مەقسىتىگە تولۇق يەتكەندى.

ھەئە، ئۇزۇن ھەسەن توغرا مۆلچەرلىگەنكەن. سۇلتان ئە - بۇسەئىد مىرزانى تاپشۇرۇۋالغان يادىكار مۇھەممەد مىرزا، ئۇزۇن ھەسەننىڭ نېمە ئۈچۈن ئۇنى ئۆزىگە بىكاردىن - بىكارغا تاپشۇرۇپ



بەرگەنلىكىنى ئويلاپمۇ قويماي، ئۇلۇغ مومىسى خانىش گۆھەرشاد بېگىمنىڭ قىساسىنى ئېلىپ، شاھرۇخىيلار ئەۋلادىنىڭ يۈرىكىدە - دىكى ئار - نومۇسىنى يۇيۇش ئۈچۈن سۇلتان ئەبۇسەئىد مىرزىنى قەتلى قىلدۇردى. ماۋەرائۇننەھر سەلتەنەتگە ئون سەككىز يىلچە ھۆكۈمرانلىق قىلىپ، تەڭرىتاغ ۋادىسى، دەشتى قىپچاقىتىن خۇراسان، باغدادقىچە سوزۇلغان بىپايان زېمىننى بىر تاجۇ تەخت ئەتراپىغا توپلاشقا مۇۋەپپەقىيەت بولغان، «بۇسەيىت سۇلتان» دېگەن سەلتەنەت نامى خېلى يىراق - يىراقلاردىكى ھۆكۈمدارلارنىڭ يۈ - رىكىگە ئەندىشە، ۋەھىمە پەيدا قىلغان سۇلتان ئەبۇسەئىد مىرزىدە - نىڭ ھاياتى ئەنە شۇنداق ئاخىرلاشتى.

بۇ خەۋەر تېزلا پۈتكۈل خۇراسان، ماۋەرائۇننەھر، پەرغانە، ھەتتا موغۇلىستانلارغا تارقالدى.

دادىسىنىڭ ئۆلۈمىدىن قاتتىق غەزەپلەنگەن سۇلتان ئەھمەد مىرزا دەرھال لەشكەر جۇغلاپ يادىكار مۇھەممەد مىرزىغا قارشى ھىرائىقا لەشكىرىي يۈرۈش قىلدى. ئۇنىڭغا ھىرائىنى قولغا ئې - لىپلا يەنە تارتتۇرۇپ قويۇپ داغدا قالغان ھۈسەيىن بايقارا ھەم - دەمدە بولدى.

تاشكەنت.

سۇلتان يۈنۈسخان نەزەربەند قىلىنغان بۇ قورۇنى ئانچە چوڭ دېگىلى بولمىسىمۇ، ئېگىز تام بىلەن قورشالغان ھويلىسىدا ئۆ - زىگە يارىشا گۈللۈكى، ئال - باراڭلىق پېشايۋىنى ۋە ئون نەچچە تۈپ مېۋىلىك دەرىخى بار ئىدى. نەزەربەند قىلىنغان ئالتە - يەتتە ئايدىن بېرى يۈنۈسخان بۇ ھويلىنىڭ سىرتىغا پەقەتلا چىقىپ

باقمىدى. ھەئە، تاشكەنت ئەمىرى شەيخ جامالىددىن تەرىپىدىن قورۇقچىلىققا ئورۇنلاشتۇرۇلغان لەشكەرلەر ئۇنى دەرۋازىدىن چىقىشقا يول قويمايتتى، قورۇق تام ۋە ئۆگزىلەردە كېچە — كۈندۈز كۆزەتتە تۇرغان لەشكەرلەر بولسا سىرتتىن بىرەر ئادەم توگۈل بىرەر ئۇچار قاناتنىمۇ بۇ قورۇق ئىچىگە كىرگۈزمەيتتى.

سۇلتان يۈنۈسخان دەسلەپتە تاجدارلارغا خاس سۈرىنى كۆر-سىتىپ، ھەرقاچان دەرۋازىدىن بىر قەدەم نېرى بولمايدىغان لەشكەر بېشىغا ھەيۋە كۆرسىتىپ باقتى.

— كەچۈرسىلە ئالىيلىرى، — دەيتتى لەشكەر بېشى قول باغلىغىنىچە ئېھتىرام بىلدۈرۈپ، — بىز پەقەت ئەمىر جانابلىرىنىڭ پەرمانىنى بەجا كەلتۈرىمىز، خىلاپلىق قىلساق كالىمىز كېتىدۇ.

— ئەمىسە بېرىپ ئول دورغاڭغا يەتكۈز. دەرھال كېلىپ مەن بىلەن كۆرۈشسۇن.

— خوش، — دەيتتى لەشكەر بېشى، لېكىن يەنە بېزىرىپ تۇرۇۋېرەتتى.

نۇپۇقسىزلا بۈيۈك ھۆكۈمداردىن تۇتقۇنغا ئايلىنىپ قېلىش سۇلتان يۈنۈسخانغا قاتتىق ھار كەلگەنىدى. ساداقەتمەن نۆكەرلەر-رىنىڭ ئۆزىگە سائىقىلىق قىلىپ جېنىغا قەست قىلىشىغا قەتئىي ئىشەنمەيتتى. شەيخ جامالىددىننىڭ ئاشۇنداق يوقلاڭ باھانە بىلەن لەشكەر ئورۇنلاشتۇرۇپ كۆرگەن بۇ قوغداش تەدبىرىگە ئاران ئىككى ھەپتىلا سەۋر — تاقەت قىلالىدى. شەيخ جامالىددىن ئۇنىڭ بىلەن بىر كۆرۈشۈپ قويغىنىچە پەقەتلا قارىسىنى كۆرسەتمىدى. قورۇق تام، ئۆگزە ۋە دەرۋازىدا مىدىرلىماي كۆزەتتە تۇرۇۋاتقان لەشكەرلەر ئۇنىڭغا ئۆزىنى قوغداۋاتقانداك ئەمەس، قاتتىق نازارەت قىلىۋاتقانداك تۇيغۇ بەرگەنىدى، ئۇ ئۆزىنىڭ مۇشۇ ھويلىنىڭ سىرتىدا ھەرىكەت قىلىش ئەركىنلىكىنىڭ پۈتۈنلەي يوقلۇقىنى ھېس قىلىپ يەتكەندە غەزىپىنى پەقەتلا باسالمدى. سەۋر قاچى-سىنى سۇندۇرۇۋېتىپ لەشكەر بېشىغا بېسىم ئىشلەتتى، شەيخ



جامالدىدىننى دەرھال چاقىرتىپ كېلىشنى بۇيرۇدى. ئەمما لەش-كەر بېشى ئەدەپسىزلىك قىلمىغىنى، قول باغلاپ ئېھتىرام بىلەن دۈرگىنى بىلەن ئۇنىڭ بۇيرۇقىغا پەقەتلا پەرۋا قىلمايتتى. ھەئە، شۇ كۈنلەردە ئۇ شەيخ جامالدىدىننىڭ مۇشۇ ئۇسۇل بىلەن ئۆزىگە ھەيۋە كۆرسەتمەكچى، غۇرۇرىنى سۈندۈرماقچى، يالۋۇرماقچى بولغانلىقىنى ئەسلا خىيالغا كەلتۈرمەيتتى.

سۇلتان يۇنۇسخاننىڭ ھەر بىر ھەرىكىتى، گەپ - سۆزلىرىگىچە خەۋەر تېپىپ تۇرغان شەيخ جامالدىدىن تۇتقۇنغا ئايلىنىپ قېلىپ تۇرۇقلۇقمۇ ھۆكۈمدارلارغا خاس سالاپىتىدىن چۈشمەيۋات-قان يۇنۇسخاننىڭ ئۆزىگە ئادەتتىكى بىر ئەمىر تەرىقىسىدە مۇئا-مىلە قىلىۋاتقانلىقىنى، لەشكەر بېشىغا ھە دېسە: «دورغىغا يەت-كۈز»، «شەيخ جامالدىدىن دەرھال كېلىپ مەن بىلەن كۆرۈشسۇن» دېگەندەك بۇيرۇقلارنى چۈشۈرىدىغانلىقىنى بىلىپ بارغانچە جەھلى قاتقان، يۇنۇسخاننى ئون بەش - يىگىرمە كۈندە نەزەربەندىتىن ئازاد قىلىپ يولغا سېلىپ قويۇش نىيىتىدىن يېنىۋالغانىدى.

«مەن نېمىگە ئالدىرايتتىم. يەنە ئىككى - ئۈچ ھەپتە ئۆت-سۇن، ئەھۋالدىن قارىغاندا يۇنۇسخانغا تېخىچە ھوشىنى تاپمىغان-دەك قىلىدۇ. ئۇنىڭ ئاشۇ خان - سۇلتانلىق كىيىرىنى تاشلىمى-غىنىنى، ماڭا ئەمەس ئاشۇ دەرۋازىنى ساقلاۋاتقان ئەزىمەس لەش-كەر بېشىغىمۇ ھۆر-كەرەپ ئەمەس، ئەدەپ بىلەن گەپ قىلمىغىنى-نى، يېلىنىمىغىنىنى بىر كۆرەي...»

ئەنە شۇنداق سەۋەب بىلەن ئىككى ئاي ۋاقىت ئۆتۈپ كەتتى. ئەمما شەيخ جامالدىدىن يۇنۇسخاننى يالۋۇرغۇزۇش مەقسىتىگە يەت-تەللىدى. بۇ ئارىلىقتا تاشكەنتكە سۇلتان گەبۇسەئىد مىرزىنىڭ ئۆلۈم خەۋىرى يېتىپ كەلدى، شۇنىڭ بىلەن شەيخ جامالدىدىننىڭ ۋۇجۇدىنى تاشكەنتنى مەركەز قىلغان پەرغانە ۋە تۈركىستاننى تە-سەررۈپ قىلغان مۇستەقىل خانلىق قۇرۇپ، ئۆز ئالدىغا سەلتەنەت سۈرۈش ۋە سۆھبەتسى چىرمىۋالدى.

«ياراتقان ئاللاھ ئىگەم ھەرقاچان ئىنسان جۈملىسىدىن بول-»



خان بىرىگە سۇلتانلىق تونىنى كىيدۈرۈپ، بېشىغا سەلتەنەت تا -  
 جىنى قوندۇرىدۇ، سۇلتان ئەبۇسەئىد مىرزا ئاللاھنىڭ دەرگاھىغا  
 يول ئالغان بولسا، ئۇنىڭ سۇلتانلىق تونى تالاشتا قېلىشى ئې -  
 نىق. ئايغاقچىلارنىڭ يەتكۈزگەن مەلۇماتىدىن قارىغاندا، شول تاپ -  
 تا چوڭ خانزادىسى سۇلتان ئەھمەد مىرزا ئاتا قىساسنى ئېلىش  
 ئۈچۈن ھۈسەيىن بايقارا بىلەن كۆمەكلىشىپ يادىكار مۇھەممەد  
 مىرزاغا جازا يۈرۈشى قىلىۋېتىپتۇدەك. دېمەك، مەرھۇم بۇسەيىت  
 سۇلتاننىڭ شاھلىق تونىنى كىمىنىڭ كىيىشى تېخى ئېنىق ئە -  
 مەس. ئەمما شۇنىسى ئېنىقكى، يېگانە قۇدرەت ئىگىسى مېنىمۇ  
 سۇلتانلىق تونىنى كىيىشكە بۇيرۇغان ئوخشايدۇ. جەننەتلىك ئا -  
 با - ئەجدادلىرىم ئەزەلدىن بول پەرغانە ۋادىسىدا يۇرتدارچىلىق  
 قىلىپ كەلگەن بولسىمۇ، ئەمىر تۆمۈر ئىستېلاسىدىن كېيىن تا -  
 كى ھازىرغىچە ئۇنىڭ ئەۋلادلىرىغا ئىتائەت گەردىنىمىزنى سۈنۈپ  
 پەرمانبەردارلىق قىلىپ كەلدۇق، ئەمدى يەنە قول باغلاپ تۇرۇۋەر -  
 مەي، ئايغاقچىلارنى ماڭغۇزۇپ خانزادە سۇلتان ئەھمەد مىرزانىڭ  
 ئەھۋالىنى ئوقۇشاي، يەنە تېخى ئەندىجاندىكى ئىنىسى ئۆمەر شەيخ  
 مىرزانىڭ پەيلىنىمۇ بىلىپ باقاي. ھە راست، مۇنۇ يۈنۈسبەگىنى  
 ئەمدى قانداق قىلسام بولۇر؟ ئەمدى ئۇنى ئازاد قىلسام ھەرگىز  
 بولمايدۇ. ئۇ ماڭا قاتتىق ئۆچ بولۇپ كەتتى، ئىككى ئايدىن بېرى  
 كۆرۈشۈش تەلپىنى رەت قىلىپ نەزەربەند قىلغىنىمغا ئەمىرلە -  
 رىنىڭ ساقىنلىق قىلغانلىقىنى سەۋەب قىلسام ئەمدى ھەرگىز  
 ئىشەنمەيدۇ، قويۇپ بەرسەم تەسەررۇپىغا بېرىپ سەركەردە - لەش -  
 كەرلىرىنى باشلاپ كېلىپ مەندىن ئۆچىنى ئالماي قويمايدۇ، كال -  
 لىسىنى ئېلىپ قۇتۇلايمۇ يا؟ ياق، ھازىرچە ئالدىرماي تۇراي.  
 ناۋادا خانزادە سۇلتان ئەھمەد مىرزا يادىكار مۇھەممەد مىرزدىن  
 ئاتا قىساسنى ئېلىپ، غەلبە - نۇسرەتكە يۈزلىنىپ قالسا، يۈ -  
 نۈسبەگىنىڭ ئىشىنى سۈرۈشتۈرمەي قالمايدۇ، ئول چاغدا جاۋاب  
 بەرمىكىم تەسكە چۈشىدۇ، چۈنكى، بۇسەيىت سۇلتان ئۆلگەن بى -  
 لەن ئوغۇللىرى بار، يىراقتىكى ئىككى ئوغلىنى نەزەردىن ساقىت





قىلغاندىمۇ، بۇرۇنۇمنىڭ ئاستىدا پەرغانە ئەمىرى خانزادە ئۆمەر شەيخ مىرزا بار. يېشى كىچىك بولغان بىلەن ئاچچىقى، جاسارتى يەتكىچە بار ئۇنىڭ، ئايغاقچىلار ئۇنى ئەندىجاندا خېلى كۆپ لەش-كەر توپلاپتۇ دېيىشىۋاتقان. ھىسار، قۇندۇز، بەدەخشانلارنى جوڭ-قۇرۇپ تۇرغان سۇلتان مەھمۇد مىرزىمۇ جىم ياتمىغاندۇ ھەقا-چان. بۇ ئاغا - ئىنى خانزادىلەرنىڭ چىشىغا ئالدىراپ تەگكىلى بولمايدۇ، ئۇلار بەئەينى ئۈچ تاغدا ياتقان ئۈچ يولۋاسقا ئوخشايدۇ، ئۇنىڭ ئۈستىگە يۈنۈسبەگنىڭ ئىشىدىن موغۇلىستاندىكى ئەمىر-لىرى خەۋەر تاپماي قالمايدۇ. ناۋادا ئۇلار خەۋەر تېپىپ لەشكەر تارتىپ كېلىپ قالسا، بۇمۇ بېشىمغا يەنە بىر بالا بولىدۇ. ئەس-تاغپۇرۇللا، بۇ يۈنۈسبەگنىڭ ئىشى بېشىمغا راستتىنلا بىر بالا بولامدۇ نېمە؟...»

خىيال قىلغانسېرى شەيخ جامالىددىننى غەم بېسىۋالغانىدى. شۇ تاپتا سۇلتان يۈنۈسخان ئۇنىڭ گېلىغا تۇرۇپ قالغان سۆڭەك-كە ئوخشاپ قالغانىدى.

«سەگ جېنىدا سۆڭەك يېسە كۆتى بىلەن كېڭىشىپ يەيدۇ. مەنچۇ... بولىدلا، بۇ ئىشلارغا زىيادە باش قاتۇرۇپ يۈرمەي، ئاۋۋال خانزادە سۇلتان ئەھمەد مىرزىنىڭ ئەھۋالىنى بىلىپ باقاي، ھە راست، موغۇلىستانغىمۇ ئايغاقچى ماڭغۇزاي، ۋاقتى كەلگەندە ئەھۋالغا قاراپ بىر ئىش قىلۇرمەن. ئىشقىلىپ يۈنۈسبەگ ئالىقد-نىمدا، ماڭا ئامانلىق بەرمەي تۇرۇپ، ئۇنى ئالىقنىمىدىن تىرىك ئېلىپ چىقىپ كېتىشىنى ھېچكىم خىيال قىلمىسۇن...»  
شەيخ جامالىددىن سەمەرقەنتكە، ھىرات ۋە ئاقسۇغا ئايغاقچى ماڭغۇزغاندىن كېيىن خېلىلا خاتىرجەم بولۇپ قالدى.



قورۇنىڭ ئىچىدىكى مېۋىلىك دەرەخلەرنىڭ يوپۇرماقلىرى سارغىيىپ تۆكۈلۈشكە باشلىغانىدى. سۇلتان يۈنۈسخان دەسلەپكى

مەزگىللەردە بۇ مېۋىلىك دەرەخلەرگە ئانچە دىققەت قىلىپ كەتمىدى. ۋاقىتنىڭ ئۆزىرىشىغا ئەگىشىپ ھەر بىر تۈپ دەرەخنىڭ نەچچە تالدىن شېخى بارلىقى، غولىدا، شاخلىرىدا قانداق بەلگە - لەرنىڭ بارلىقى، ھەتتا بۇ دەرەخلەرگە كۈندە نەچچە قۇشقاچ، پاخ - تەك ۋە ئاللىقانداق قۇشلارنىڭ كېلىپ قونۇپ يەنە ئۇچۇپ كېتىدىغانلىقىغىچە تەپسىلىي بىلىدىغان بولۇپ قالغانىدى.

ھەئە، ئۇ يېقىندىن بېرى دەرۋازا تۇۋىدىكى لەشكەر بېشىغا پەقەتلا گەپ قىلمايدىغان، قورۇ تېمى، ئۆگزىلەردە كۆزەتتە تۇرۇۋاتقان لەشكەرلەرگە ئاداۋەت بىلەن قارىمايدىغان بولۇپ قالغانىدى، بەش ۋاق نامىزىنى ئۆز ۋاقتىدا ئۆتەيتتى، باشقا ۋاقتلاردا يا ئولتۇرۇپ، يا قورۇ ئىچىدە ئاستا مېڭىپ خىيال سۈرەتتى؛ بالىلىق دەۋرىدىن تارتىپ تاكى تەخت - سەلتەنەتنى قولغا ئالغۇچە بولغان سەرگۈزەشتىلىرىنى ئەسلىەيتتى؛ سۆيۈملۈك خانىشلىرى ئىسان دۆلەت خېنىم، مەلىكە شاھ بېگىم بىلەن ئۆتكۈزگەن تۇنجى شېرىن توي كېچىسىنى، ئۇلارنىڭ نازلىق، مۇھەببەتلىك تاتلىق قىلىقلىرىنى، كۆيۈنۈشلىرىنى، ھەم دائىم غېمىنى يەپ سەكپارە بولۇش - لىرىنى كۆز ئالدىغا كەلتۈرەتتى؛ چوڭ خانىشى ئىسان دۆلەت خېنىم قەيسەرلىك، ئەقىل - پاراسەت چىقىپ تۇرغان كۆزلىرى بىلەن يولىغا قاراۋاتقاندا، كىچىك خانىش مەلىكە شاھ بېگىم غەم - تەشۋىش ئىلكىدە يىغلاپ، چىرايلىق ئاھۇ كۆزلىرىنى ئىششىتىۋالغاندەك تۇيغۇغا كېلەتتى.

«مەلىكە شاھ بېگىم تولىمۇ ساددا، نازۇك، دىشۋارچىلىقلارغا چىدىمايدۇ، ئۇنىڭغا ئىسان دۆلەت خېنىم تەسەللى بېرىۋاتقاندا ھەقىچان. ئۇ ئەزەلدىن ئاشۇنداق كەڭ قورساق، كۆيۈمچان، گېزى كەلگەندە ئەرلەردەك جاسارەتلىك. راست، ئەينى يىلى مەلىكە شاھ بېگىمنى نىكاھىمغا ئالغىنىمدا مېنى كۈلۈپ تۇرۇپ مۇبارەكلىدى. گىنى راست بولغىمىدى. شول چاغدا نە كۆزلىرىدىن ئازاب، نە چىرايىدىن تاتىرىش سەزمىگەندىم. خاتۇن كىشىنىڭ كۈنچىلىكى يامان كېلىدۇ، ئازابلانماسلىقى مۇمكىن ئەمەس. ئەجەب بىلىندۇر.»



مەپتىكەن دېسە، كېيىنمۇ شۇنداق كۈلۈپ يۈردى. مەلىكە شاھ بې - گىمنى كۈندىشى ئەمەس، سىڭلىسى قاتارىدا ئىززەتلىدى، تاھا - زىرغىچە ئۇلارنىڭ رەنجىشىپ، باتىشىپ كۆڭۈل ئاغرىقى تېپىپ بەرگىنىنى بىلمەيمەن، شاھ بېگىمۇ شۇنداق، ئۇنى ئۆز ئىگىچە - سىدەك كۆرۈپ ھۆرمەت بىلدۈرۈپ كەلدى، مەلىكىلىكىنى پەش قىلماي، ھەر ئىشتا ئۇنىڭ ئاغزىغا قارىدى. شۇڭا ئۇلار بىلەن ئۇ - زۇمنى بەختلىك ھېس قىلغانىكەنمەن - دە، ئۇلار نەدىدۇر، نېمە ئىش قىلىۋاتقاندۇر؟ شەيخ جامالىدىن ئۇلارنىمۇ نەزەربەندەك ئالدى تايىنلىق، بولمىسا ئىسان دۆلەت خېنىم ئاللىقاچان ئاقسۇغا مۇ - ھەممەد ھەيدەر مىرزىغا چاپارمەن ئەۋەتكەن بولاتتى. ئول سۆيۈم - لۈك خانىشلىرىم بىلەن ئامان - ئېسەن دىدارلىشىشقا نېسىپ بو - لۇرمۇ؟...»



ئاشۇ ئىككى خانىشىدىن تۇغۇلغان خانزادە - مەلىكىلىرى ئېسىگە كېلىش بىلەن يۇنۇسخاننىڭ ۋۇجۇدىدىكى ئازابلىق تۈيد - غۇلار بىردىنلا تاراپ كەتتى، ئۇنىڭ ئورنىغا سېغىنىش تۇيغۇلىرى ئالماشتى. بالىلىرىنىڭ بىر - بىرىدىن ئوماق، تاتلىق قىلىقلى - رى، ئەركىلەپ سۆزلەشلىرى كۆز ئالدىدا زاھىر بولدى.

«ئاد، پەرزەنت پىراقى ئاجايىپ بولىدىكەن. پاراڭچىلارنىڭ: «ئادەم ئاتىمىز بىلەن ھاۋا ئانىمىزنىڭ ئاتا - ئانىسى بولمىغان، ئۇلار بارلىق مېھرىنى پەرزەنتلىرىگە بەرگەنكەن، شۇڭا، ئىند - سانلارنىڭ ئاتا - ئانىسىدىن كۆرە بالىلىرىغا كۆيۈتۈشى شۇلاردىن ئۈدۈم قالغانىكەن، دېيىشلىرىنىڭ ئاساسى بار ئىكەن - دە. ئەمە - لىيەتتە بۇغۇ بىر ھەزەمەت گەپ. لېكىن، پەرزەنت پىراقىغا چىد - دىماق ئەجەب تەسكەن. سەلتەنەت ئىشلىرى بىلەن بولۇپ ئۇلارنى ئاز ئەركىلەتكەن، ئاز باغرىمغا باسقانىكەنمەن. ئامان - ئېسەن كۆرۈشۈشكە نېسىپ بولسا ئاتلىق مېھرىمنى ئىمكانىيەتنىڭ با - رىچە تولۇق بېرىمەن. تەربىيەلەشنى ئىنىكئانا، ئەتكە، كۆ - گۈلداش، كېنىزەكلەرگە تاشلاپ قويماي ئۆزۈم تەربىيەلەيمەن، پە - زىلەت ئۆگىتىمەن. ئاد خۇدا، قۇدرىتنىڭ ئۇلۇغ، ھىممەت - ئىنا -

يىتىڭ چەكسىز دۇر، ئاشۇ نارەسىدىلىرىمنى يامان كۆز، يامان نە-  
يەتلەردىن ئۆزۈڭ پاناھىڭدا ساقلىغايىسەن...»

شۇ كۈنلەردە يۇنۇسخان ھويلىدىكى دەرەخلەرنىڭ يوپۇرماق-  
لىرىنىڭ ياپپېشىل تۇرۇشىنى، سارغىيىپ تۆكۈلۈپ كەتمەسلى-  
كىنى ئارزۇ قىلاتتى، گوپا ئاشۇ يوپۇرماقلار بىلەن تەڭ بارلىق  
ئارزۇ - ئۈمىدلىرى تۆكۈلۈپ كېتىدىغاندەك ۋاپىم يەيتتى. ئەمما  
ئىزغىرىن كۆز شامىلى يوپۇرماقلارنى رەھىمسىزلىك بىلەن تۆ-  
كەتتى. ھەر بىر ئال سارغايغان يوپۇرماق شىرىلداپ چۈشكەندە  
سۇلتان يۇنۇسخاننىڭ يۈرىكى سىر قىراپ كېتەتتى.

ئۇ بۈگۈن ناشتىدىن كېيىن قورۇنىڭ ئاپتاپ چۈشكەن يې-  
رىدە بىر ئولتۇرغىنىچە تاكى كۈن چۈش بولغۇچە مىدىرلىماي  
ئولتۇردى، تۇرقىدىن ۋۇجۇدىنى زىددىيەتلىك خىياللار چىرمىۋال-  
غانلىقى بىلىنىپ تۇراتتى، قوشۇمىلىرى پات - پات تۈرۈلۈپ  
قاتلاتتى، كۆزلىرى ھامان ئويچان ئىدى.

«... شۇنداق قىلاي، شەيخ جامالىدىنغا خەت يازاي. ئەھۋال-  
دىن قارىغاندا ئۇ مەن بىلەن بۇ يېقىنلاردا كۆرۈشمەيدىغان ئوخ-  
شايدۇ، ھېچ بولمىسا ئوي - خىياللىرىمنى، مەقسەت - مۇددىئا-  
لىرىمنىمۇ بولسا بىلدۈرۈپ قوياي...»

يۇنۇسخان ئاستا ئورنىدىن تۇرۇپ خاس ھۇجرىسىغا قايتىپ  
كىردى. ئاندىن سۈپىنىڭ ئۈستىدىكى شىرەنىڭ ئالدىدا چازا قۇ-  
رۇپ ئولتۇرۇپ ئەتىگەندىن بېرى كۆڭلىگە پۈككەنلىرىنى يېزىشقا  
كىرىشتى:

«بىسىمىللاھىر رەھمانىر رەھىم

تاشكەنت دورغىسى شەيخ جامالىدىن ئۇششۇ مەكتۇ-  
پۇمنى سالامنامە ئەمەس، ئاگاھنامە دەپ چۈشەنگەي.

بىلىپ قالسۇنلاركى: سۈپىتەست بىلەن ھەسەت  
شۇنداق بىر يامان كېسەللىكى، كىشىنىڭ قەلبىنى جازاھەت-  
لەپ قىيىن ئەھۋالغا چۈشۈرۈپ قويدۇ. سىلى شول تاپتا

ۋۇجۇدىنى سۇيىقەست بىلەن ھەسەت چىرمۇۋالغان بىچارە بايقۇشقا ئوخشايدىلا. تەن كېسىلىگە ھەكىملەر ھەر ئاماللار بىلەن دورا تاپۇر، بىراق كۆڭۈلگە چۈشكەن كېسەلگە لوقمان ھەكىممۇ ئامالسىزدۇر. بۇنىڭ شىپائى ئول كىشىنىڭ ئۆ-زىدىدۇر. دۇنيادا ئىنساننىڭ ئەڭ ئاجىز، چاكىنىسى سۈيد-قەستچى كېلۇر. سىلى بىزلەر كىم بۈيۈك سەلتەنەت ساھىد-بىنى ھىيلە - مېكىر بىلەن نەزەر بەند قىلىپ، بۇنىڭدىن ئۆزلىرىنى تولىمۇ كۈچلۈك، ئەقىللىق، قۇدرەتلىك ساناپ يۈرۈۋاتىدىلا.

ئەسلىدە سىلىنى قىيامەتلىك بۇرادىرىم بۇسەيىت سۇلتان ئالىيلىرىنىڭ نۆكىرى دەپ قارىغانلىقىم ھەمدە ئىلگىرى يېيىشكەن تۈزنىڭ ھۆرمىتى ئۈچۈن مۇسۇل-ماندارچىلىق سالامىنى بەجا كەلتۈرۈش مۇددىئاسىدا ئالايد-تەن تاشكەنتتە توختاپ ئۆتۈشنى نىيەت قىلغانىدىم، چۈن-كى، مۇسۇلماننىڭ مۇسۇلمانغا سالام بېرىشى پەرھىز، ئە-لىك ئېلىشى قەرز ئەمەسمۇ؟! ناھايىتى ئەپسۇسكى، سىلى بولسىلا قول ئاستىمدىكى بىرقانچە رىياكارلار بىلەن ئەپ-غىز - بۇرۇن يالىشىپ سۇيىقەست قىلماقچى بولدىلا ۋە بۇ قىلمىشلىرى بىلەن سۇلتان ئەبۇسەئىد مىرزىدەك مەرد - مەردانە پاسىبانلىرىنىڭ شانۇ شەۋكىتى، ئىززەت - ئابرو-يىغا داغ چۈشۈردىلە، چۈنكى ياخشى، ساداقەتمەن ۋەزىر ھەرقاچان ئۆز پاسىبانىنىڭ ئىززەت - ئابروىنى ساقلايدۇ ۋە بەلكىم ئاشۇرىدۇ، سەلتەنەتكە زىننەت بېرىدۇ. ئۇنىڭ دۇنيانىڭ ھۆكۈمرانى بولۇشىغا كۈچ چىقىرىدۇ، مۇشۇ ئەپ-سىل پەزىلەتلىرى بىلەن ئول ۋەزىرنىڭ ياخشى نام - ئاتىقى ئۆز پاسىبانلىرىنىڭ نامى بىلەن ئەل ئارىسىدا ئەلدەدامام يادلىنىدۇ. مەسىلەن، پەيغەمبەرلىرىمىزدىن سۇلايمان ئەلەي-ھىسسالامغا ئاسىق ئىبنى بەرخىيا، مۇسا ئەلەيھىسسالامغا ئىنىسى ھارۇن، ئەيسا ئەلەيھىسسالامغا شەئۇن، مۇھەممەد



ئەلەيھىسسالامغا ئەبۇبەكرى سىددىق، بۈيۈك ھۆكۈمدارلاردىن كەيخوسراۋغا گەۋدەرىز، مەنۇچىرغا سام، ئالىپ ئەرتۇڭغا پىرانى ۋاسا، رۇستەمگە زاۋارا، بەھرام گۆرگە قۇرارۇز، ئو- شىرۋانغا بۈزۈرجۈمھۇر... قولغا قول، پۇتغا پۇت بولدى ۋە ساداقىتى بىلەن سەلتەنەت ئىشلىرىغا كۈچ چىقاردى. ھەر- قانداق بىر ئىشتا ئەڭ ئاۋۋال پاسىبانلىرىنىڭ شانۇ شەۋ- كىتى، يۈز - ئابروىنى ئويلىدى. شۇ سەۋەب بىلەن ئول زاتلارنىڭ نامى پاسىبانلىرىنىڭ شەۋكىتى، شۆھرىتى بىلەن تەڭ جۇلا تاپتى، ئەل - يۇرتقا تارىدى. بىراق سىلى سادا- قەتمەن، قابىلىيەتلىك ۋەزىر - ئەمىر بولۇشقا لايىق ئىش قىلىدىلا. سىلىنىڭ بۇ قىلىقلىرى پاسىبانلىرىنىڭ ئابرو- يىنى تۆككەنغان، سەلتەنەتنىڭ ئۆلىنى كولايدىغان بەجچە- خەرلەر تائىپىسىگە مەنسۇپ قىلىقتۇر.

ئەۋزەل زامان يېتىپ كەلسە پاسىق زامان ئۆزگىرىدۇ. پەقەت جانابى ھەقلا خالىغىنىنى قىلىشقا قادىردۇر، سىلى كۆڭلى تىنىق سۇدەك سۈزۈك، دەريادەك كەڭرى، ھەققانە- يەنتى ياقلاشتا ئوق ۋە نەيزىدەك ئۆتكۈر، ساداقەتكە ۋاپانى ھەمراھ قىلىدىغان ئادەم بولغان بولسىلا دۇنيادىكى بەختە- يار ئادەملەرنىڭ بىرى بولاتتى، ئەپسۇس، ئەپتىرام بىلەن تۇتقان دوستلۇق گۈل - دەستلىرىمنى ۋاپا سۈلىرى بىلەن سۇغارماقتا يوق، ھەسەت، سۈيقەست ئوغلىرى بىلەن پاي- خان قىلىۋەتتى. كۆڭۈللىرى يۈنىدەك مەينەت، ئاياللارنىڭ ھەيز لاتىسىدەك بۇلغانغان، نايناق نازىنىلاردەك تۇتۇرۇق- سىز ئادەم ئىكەنلا.

ھەسەت بىلەن ساداقەتسىزلىك ئىنساندىكى بارلىق سۈپەتلەرنىڭ ئىچىدە ھەممىدىن ناچار، ھەممىدىن پەسرەكى بولۇپ، ئۇ تۆۋەن ھەممەت، پاسكىنا تەبىئەتتىن ئاپىرىدە بولىدۇ. مەن نىجاتلىقنى بىر ھەقتىن تىلەيمەن. سىلىدەك پاسكىنا تەبىئەتلىك، تۆۋەن ھەممەتلىك ئادەمدىن قىلچە-



لىك مېھىر - شەپقەت كۈتمەيمەن. خىياللىرىدا مېنى مۇ -  
شۇنداق بىر ئۆمۈر تۇتقۇنلۇققا مەھكۇم قىلىمەن دەپ ئوي -  
لىغان بولسىلا قاتتىق خاتالاشقان بولىدىلا. چۈنكى، ھەر -  
قانداق نىجاتلىق يېگانە قۇدرەت ئىگىسىنىڭ كارامەتلىرىگە  
باغلىق. مانا بۇلار سىلگە بەرگەن ئادىل باھايىم ۋە بىلىدۇ -  
رۇپ قويمىچى بولغان مۇددىئايىم. ئۇشبۇ مەكتۇپنى يېزى -  
شىمنىڭ بائىسىمۇ ھەم شۇ. ئاخىرىدا جانابى ئاللاھتىن  
كوڭۇللىرىگە ئىنساب، تەۋپىق ۋە ھىدايەت تىلەيمەن.  
بۈيۈك موغۇلىستان تەختگاھىنىڭ تاجدارى سۇلتان  
يۈنۈسخاندىن دەپ بىلىۋرلا.»



مەكتۇپنى ئوقۇپ چىققان شەيخ جامالىددىن غەزەپتىن تىت -  
رەپ كەتتى. ئۇنىڭسىزمۇ شۇ كۈنلەردە كەيپىياتى جايىدا ئەمەس  
ئىدى. ئايغاچچىلىرى ئۇنىڭغا كۈتكىنىدەك مەلۇماتلارنى يەتكۈزمى -  
گەندى. يادىكار مۇھەممەد مىرزا تېخىچىلا ھىراتنى مەھكەم بې -  
سىپ ياتقان، خانزادە سۇلتان ئەھمەد مىرزا بولسا سوغۇققانلىق  
بىلەن ئۆزىنى تۇتۇۋالغان، پەقەت ھۈسەيىن بايقارالا يادىكار مۇ -  
ھەممەد مىرزا بىلەن تىرىكشىۋاتقاندى. بۇنداق ئەھۋالدا خانزادە  
سۇلتان ئەھمەد مىرزانىڭ سەلتەنەت ئۆلى قىلچىلىك تەۋرىمەيت -  
تى. دېمەك، شەيخ جامالىددىننىڭ ئەمىر تۆمۈر ئەۋلادىدىن بولغان  
ئۈچ خانزادە ھاكىمىيەت تالىشىپ جەڭ قىلىپ بىر - بىرىنى يو -  
قىتىدۇ، ئۆزۈكىدىنلا تۈگىشىدۇ، ئاخىرقى ھېسابتا تاشكەنتنى  
مەركەز قىلغان پەرغانە ۋادىسى ماڭا ئوڭچە قالىدۇ دېگەن خام خە -  
يالى كۆپۈككە ئايلانغاندى. مانا مۇشۇنداق ئىچ پۇشۇقىدا تۇرغاندا  
سۇلتان يۈنۈسخاننىڭ تەئەددى، ئەيىبلەشلەر بىلەن تولغان مەكتۇ -  
پى ئۇنىڭ تىتاك تومۇرىغا تەگكەندى. «كوڭۇللىرى يۈنىدەك  
مەينەت، ئاياللارنىڭ ھەيز لاتىسىدەك بۇلغانغان، نايىنق نازىنىلار -

دەك تۇتۇرۇقسىز ئادەم ئىكەنلا... مەن نىجاتلىقنى بىر ھەقتىن تىلەيمەن، سىلىدەك پاسكىنا تەبىئەتلىك، تۆۋەن ھىممەتلىك ئا - دەمدىن قىلچىلىك مېھىر - شەپقەت كۈتمەيمەن...» دېگەن سۆز - لىرى ئۇنىڭ كاللىسىدا توختىماي جاراڭلايتتى، چىرايى تاتىرىپ، كۆزلىرىگە قان تولغانىدى. يۇنۇسخاننى ھازىرلا چاپناپ - چاپناپ پۇركۇۋېتىدىغاندەك چىشلىرىنى غۇچۇرلىتاتتى.

«خەپ يۇنۇسبەگ. تېخى سېنى نەزەربەند قىلغىنىمغا پۇشايد - مان قىلىپ يۈرۈپتىمەن. ئەمما سەن بىقوۋۇل ھالەتتە تۇرۇپمۇ ماڭا شاھلىق، تاجدارلىق كىبىرىڭنى كۆرسىتىۋاتسەن، ئىشەنگەن يۆلەنچۈكۈڭ، شاپائەتچىڭ سۇلتان ئەبۇسەئىد مىرزىنىڭ ئاللىقا - چان ئاللاھنىڭ دەرگاھىغا كەتكىنىدىن خەۋىرىڭ يوق - تە سې - نىڭ. ئەسلىدە ماڭا يىلىنىشىڭ، يالۋۇرۇشۇڭ، ھېچ بولمىسا سى - لىق - سىپايە، چىرايلىق سۆزلەر بىلەن كۆڭلۈمنى يۇمشىتىشىڭ كېرەك ئىدى. ئۆزۈڭگە ئۆزۈڭ قىلدىڭ. بۇ تەكەببۇرلىقىڭنىڭ دەردىنى تارتسەن تېخى. قېنى كۆرۈمىز، سېنى بۇ تۇتقۇنلۇقتىن كىم قۇتۇلدۇرۇپ چىقاركىن؟ ئالتە ئايدىن بېرى نەزەربەندتە تۇر - ساڭمۇ كاتتا ھۆكۈمدارلارغا خاس مەئىشەتلەردىن بەھرىمەن بول - دۇڭ، كۈتۈلدۇڭ. ئەمدى ھەرگىز ئۇنداق بولمايدۇ، مۇشۇنداق تىل - ھاقارەتلەر بىلەن تولغان مەكتۇپنى يازغانلىقىڭ ئۈچۈن سۇبھان توۋا دېگۈزمەيدىغان بولسام، خەپ...»

شەيخ جامالىدىن پۈتۈنلەي ئالتۇن بىلەن قاپلىتىۋالغان چىشلىرىنى غۇچۇرلاقتىنچە قولىدىكى مەكتۇپنى تىتىپ - تى - تىۋەتتى.

— ئەمىر جانابلىرىغا مەلۇم بولغاي.

شەيخ جامالىدىن تاپسىدا قول باغلاپ تۇرغان مەھرەمگە گۆ - لەيدى.

— خوش.

— سۇلتان يۇنۇسخان ئالىيلىرىنىڭ ئىككى خانىشى ئەمىر جانابلىرىغا دەيدىغان ئەرزىمىز بار دەپ غەلۋە قىلىۋاتىدۇ.





مەلۇماتنى ئاڭلاپ ئۇنىڭ كاللىسىغا پاللىدە بىر ئەقىل كەلدى.

دى.

«نەچچە ۋاقتىن بېرى نېمىشقا ئېسىمگە كەلمىگەندۇ، راست. ئول ھاكاۋۇر يۈنۈسبەگنىڭ خاتۇن - بالىلىرى مېنىڭ قولۇمدا ئەمەسمۇ؟ ئەجەبا ئۇنىڭ خاتۇن - بالىلىرى بىلەن پەقەتلا كارى بولماسمۇ؟ تېخى چوڭ سۆزلەپ ھاقارەتلەپ كېتىشىلىرىنى. ئەمدى يالۋۇرمىغىنىڭنى، مېھىر - شەپقەت تىلىمىگىنىڭنى كۆرەي. خەپ يۈنۈسبەگ، سېنى شۇنداق بىر ھاقارەتلەيكى...»

شەيخ جامالىدىن خىيالىنىڭ ئاخىرىنى يىغىشتۇرۇپ مەھ-

رەمگە قارىدى.

— بىر ئازدىن كېيىن ئۇلارنى باشلاپ كىرسۇنلار.

— خوش.

مەھرەم ئارقىچىلاپ چىقىپ كەتتى.

ئۇ دەستارپىچ<sup>①</sup> نىڭ ياردىمىدە ئەمىرلىك تون - كۇلاسىنى كىيىدى، مەنسەپ ئوتۇغاتىنى تاقىدى، ئاندىن ساراىغا چىقىپ تۇر - دىكى كۇرسىدا ئولتۇردى. ھايال ئۆتمەي ساراىغا خانىش ئىسان دۆلەت خېنىم بىلەن خانىش شاھ بېگىم كىرىپ كەلدى. ئۇلار يۈزلىرىنى شايبى رومال بىلەن يېرىم يۆگىۋالغانىدى. ساراينىڭ ئوتتۇرىسىدا توختاپ تەكەببۇرلۇق بىلەن ئولتۇرغان شەيخ جاما - لىدىنغا قوللىرىنى كۆكرىكىگە ئېلىپ تۇرۇپ تەۋازۇ بىلەن سلام بەردى:

— ئەسسالىمۇ ئەلەيكۇم، دورغا جانابلىرىغا ئېھتىرام بولغاي.

— ۋە ئەلەيكۇم ئەسسالىم، — دېدى شەيخ جامالىدىن ئىككى

خانىشنىڭ سالامىنى ئىلىك ئېلىشقا مەجبۇر بولۇپ.

«ئىككى خانىشنىڭ داڭقى ئەل - يۇرتقا بىكارغا تارقالمىغا -

نىكەن - دە. راستتىنلا بىر - بىرىدىن قېلىشمىغۇدەك گۈزەللەر -

دىن ئىكەن. بۇ ئىككىسىنى پەقەتلا كۈندەشلىك قىلىشمايدۇ،

① دەستارپىچ — خان، سۇلتان، ئەمىر - بەگلەرنىڭ كىيىنىشىگە مەس-

ئۇل خىزمەتكار.



خۇددى بىر قورساق ئىگىچى - سىڭىللاردەك ئىناق ئۆتىدۇ دەپ ئاڭلىغانىدىم، راست ئوخشايدۇ. يۈنۈسبەگ ئۇلارنى قانداق قىلىپ ئاشۇنداق ئەپ - ئىناق ئۆتۈشكە كۆندۈرگەن بولغىتتى؟ مەن بولسام خۇدانىڭ كۈنى ئاشۇ ئاغىچىلارنىڭ غەلۋە - جېدىلىدە يا - شايمەن. تا مۇشۇ كەمگىچە ئول تۆت ئاغىچامدىن ھېچبولمىغاندا ئىككىسىنىڭ بىر داستىخاندا ئولتۇرۇپ غىزالانغانلىقىنى كۆرۈپ باقمىدىم...»

— ئانھەزرىتىمگە قەست قىلماقچى بولغان تۈزكۈرلارنى

تۈتتىلىمۇ؟

خاننىڭ ئىسان دۆلەت خېنىمنىڭ ئۇدۇللا سورىغان بۇ سوئالى شەيخ جامالىددىننىڭ خىيالىنى بۆلۈۋەتتى، بېشىنى كۆتۈرۈپ ئىككى خانىشقا قايتىدىن نەزەر تاشلىدى. ئەسلىدە ئۇ ئىككى خا - نىشنى يىغلاپ - يالۋۇرۇپ ساراينى بېشىغا كىيىدۇ، ئۆزلىرىنى سۇلتان يۈنۈسخان بىلەن كۆرۈشتۈرۈشنى ئوتۇندۇ، دەپ پەرەز قىلغانىدى. بىراق ئۇلار قەدەننى تىك تۇتۇپ، شەيخ جامالىددىنغا تىك قاراپ، خۇددى سۇلتان يۈنۈسخاننىڭ قول ئاستىدىكى مەھ - رەملەرگە مۇئامىلە قىلغاندەك تەئەددى بىلەن گەپ سوراۋاتاتتى.

ھەئە، شەيخ جامالىددىن بۇ ئىككى خانىشقىمۇ سۇلتان يۈ - نۈسخانغا دېگەن يالغان - ياۋىداقلىرىنى تېخىمۇ كۆپتۈرۈپ ئېيت - قان ۋە بىخەتەرلىكنى كۆزدە تۇتۇپ سۇلتان يۈنۈسخاننى ئايرىم - جايلاشتۇرغانلىقىنى بىلدۈرگەن، شۇنداقلا خانىشلارنىڭمۇ بىخە - تەرلىكىنى كۆزدە تۇتقانلىقىنى باھانە قىلىپ، ئۇلارنى ھەرمىد - كى ئايرىم بىر قەسىرگە نەزەربەند قىلغانىدى، تا بۈگۈنگىچە خا - نىشلارنىڭ كۆرۈشۈش تەلپىنى رەت قىلىپ كەلگەنىدى. سۇلتان يۈنۈسخاننىڭ ئاللىقانداق بىر كىملىرىنىڭ قەستىگە ئۇچراپ قې - لىشىدىن ۋايىم يېگەن ئىككى خانىش شەيخ جامالىددىن بىلەن كۆرۈشۈپ، يۈنۈسخاننىڭ ئەھۋالىنى بىلىپ بېقىش نىيىتىدىن پەقەتلا يالتايىمىغانىدى.

— ھە... ياق... — شەيخ جامالىددىن بىر ئاز دۇدۇقلىدى،



كېيىن دەرھال ئۆزىنى رۇسلۇالدى، — خانىش ئايىملار خاتىر - جەم بولغاي، ئول سۇيىقەستچىلەرنى پات يېقىندا تامامەن يوقىتىد - مىز. خان ئالىيلىرى ساپلا تۈزكۈرلارنى تاللاپ ئۆزىگە ھەمراھ قىلىپتىكەن ئەمەسمۇ، تېخى ئۇلارنى تامامەن دېگۈدەك قولغا چۈ - شۈرۈپ بولالمىدۇق.

— ھېلىقى رىياكار، نائەھلى، ئاچكۆز ئەمىرلەرنى ھېسابقا ئالمىغاندا قالغان مەھرەم - نۆكەرلەر ئىنتايىن كىشەنچلىك، — دېدى خانىش ئىسان دۆلەت خېنىم، — بىلىشىمىزچە، ھېلىقى تۆت ئەمىرنى ئۆز ۋاقتىدىلا تۇتقان ئىكەنلا.

— شۇنداق، لېكىن شېرىكلىرىنى تېخىچە ئىزدەۋاتىمىز، سوراق قىلىپ تەھقىقلەۋاتىمىز.

— ئىككى ئەل ئوتتۇرىسىدىكى قوشنىدارچىلىق يوسۇنلىرى بويىچە ئول نائەھلىلەرنى ئانھەزىتىمگە تاپشۇرۇپ بېرىشلىرى، ئۇلارنى ئۆز پاسىبانلىرىنىڭ بىر تەرەپ قىلىشىغا يول قويۇشلىرى كېرەك ئىدى. مەيلى ياخشى، مەيلى يامان بولسۇن ئۆزىگە ئەل پۇقراسىغا قىلىنغان مۇئامىلە شۇ ئەلنىڭ پاسىبانغا بىلدۈرۈلگەن مۇئامىلىنى كۆرسىتىدۇ. ئەجەبا ئۆزلىرى تاشكەنتتەك كاتتا شە - ھەرنىڭ دورغىسى تۇرۇقلۇق مۇشۇنداق سەلتەنەت يوسۇنلىرىنىمۇ بىلمەمدىلا؟

ئىسان دۆلەت خېنىمنىڭ ھە دېسە تەئەددى بىلەن سوئال سورىشى شەيخ جامالىددىننىڭ بىردىنلا ئوغىسىنى قايناتتى:

— خاتون كىشى سەلتەنەت ئىشلىرىدىن ئۆزىنى چەتلەش - تۈرمىكى لازىمدۇر، — دېدى ئۇ تېرىكىپ، — بۇنداق ئىشلارغا سىلنىڭ باش قاتۇرۇشلىرى بىھاجەتتۇر. گەرچە خانىشلىق مەر - تىۋىلىرى بولسىمۇ، سەلتەنەت ئىشلىرىنى سۈرۈشتۈرۈش ھەققىد - لىرى يوقتۇر.

— دېمىسىلىمۇ بۇنى بىلگۈچىلىكىمىز بار، — دېدى ئىسان دۆلەت خېنىم شەيخ جامالىددىننىڭ ھەيۋىتىگە پىسەنت قىلماي، — بىز ھېچقاچان خان ئالىيلىرىدىن ھوقۇق، مەجبۇرىيەت تەلەپ



قىلغان ئەمەسمىز ھەم خان ئالىيلىرىمۇ بىزگە ئۇنداق ئىمتىياز بەرمىگەن، بىراق بىز ھازىر ئۆزىگە ئەلدە تۇرۇۋاتىمىز، يەنە كېلىپ بارلىق ھەرىكەتلىرىمىز چەكلەنگەن. نە پاسىبانىمىز، نە مۇلازىمەتلىرىمىزنىڭ ئەھۋالىدىن بىخەۋەرمىز. شول بائىستىن ئۆز ئېلىدە - مىزنىڭ غۇرۇرىنى قوغداشقا، ھەق - ھوقۇقىمىزنى بىلدۈرۈپ قويۇشقا جۈرئەت قىلدۇق. ئول تۆت ئەمىر رىياكارلىق قىلغان بولسا ئۆز پاسىبانغا قىلدى، مۆھتەرەم بۇسەيىت سۇلتان ئالىي - لىرىنىڭ نام - ئابرويغا دەخلى يەتكۈزمدى. شۇڭا بىزگە سەلتە - نەت ئىشلىرىنى سۈرۈشتۈردۈڭ، دەپ دوق قىلىشلىرى بىمەند - لىكتۇر. ئانھەزىرىتىمىز يېنىمىزدا بولسا ئىدى، بۇ ئىشلار بىلەن زىنھار كارىمىز بولماس ئىدى. بىراق، ئانھەزىرىتىمىز بىلەن كۆ - رۇشمىگىنىمىزگە بىرنەچچە ئايلار بولدى. ھېچبىر سەۋەبىمىز ئەر - خاتۇنلارنى ئايرىپ تۇرۇش شەرىئەت ئەھكاملىرىغا خوپ كەلمەيدۇ. سىلى دېگەن ناھايىتى بىر شەھەرنىڭ دورغىسى، ھەرگىزمۇ بىر ئەلنىڭ پاسىبانى ئەمەس، شۇنداق ئىكەن، بىزنىڭ بىخەتەر - لىكىمىزدىن ۋايىم يەپ كېتىشلىرى ھاجەتسىز. بىزنى شەھەردىن ساق - سالامەت ئۆزىتىپ قويسىلا بارلىق مەجبۇرىيەتلىرى ئادا بولغان بولىدۇ.

خاننى ئىمان دۆلەت خېنىمنىڭ: «سىلى دېگەن ناھايىتى بىر شەھەرنىڭ دورغىسى، ھەرگىزمۇ بىر ئەلنىڭ پاسىبانى ئە - مەس» دېگەن سۆزلىرى شۆھرەتپەرەس شەيخ جامالىددىننىڭ يۈرد - كىگە نەشتەر بولۇپ سانجىلدى، ئۆزىنى قىلچىلىك نەزەرگە ئىل - مىغانلىقى بەكمۇ ھار كەلدى.

— بولدى بەس! بىزنىڭ قائىدىمىزدە خاتۇن كىشى بىلەن بەس - مۇنازىرە قىلمايمىز، — دېدى شەيخ جامالىددىن قاپقىنى تۇرۇپ.

— شۇنداق، راست دەيدىلا. ئارتۇق گەپ خەر<sup>①</sup>گە يۈك. بۇنى بىزمۇ بىلىمىز. ئەمما سىلىمۇ يولدىن چىقىمىسىلا.

① خەر — ئېشەك.



شەيخ جامالىددىننىڭ «خەر — ئېشەك» دېگەن لەقىمى بار  
ئىدى ۋە بۇ لەقىمىنى قاتتىق ھار ئالاتتى. بۇنى ئوبدان بىلىدىغان  
تاشكەنت خەلقى ئۇنىڭ ئالدىدا ئەمەس، ھەرقانداق يەردە ئېشەككە  
مۇناسىۋەتلىك گەپ — سۆز قىلىشتىن قاتتىق ئېھتىيات قىلىد.  
شائىتى، شۇ تاپتا خانىش ئىسان دۆلەت خېنىم ئۇنىڭ يۈزىدىن يۈ-  
زىگىلا «ئارتۇق گەپ خەرگە يۈك» دەپ لەقىمىنى تىلغا ئالغانىدى.  
بىر چەتتە قول باغلاپ تۇرۇشقان ساراي مەھرەملىرى قورققىنىد-  
دىن دەرھال يەرگە قارىشىۋالدى. خانىشتىن باشقا ئادەم بۇ گەپنى  
قىلغان بولسا ئاللىقاچان دەررىگە بېسىلغان بولاتتى.

ئەرۋابى قىرىق گەز ئۆرلىگەن شەيخ جامالىددىن غەزەپ بىلەن  
كانىيىنى ئەستى:

— سىلى نېمە دېمەكچى؟

خاننىش ئىسان دۆلەت خېنىم تەمكىنلىك بىلەن جاۋاب بەردى:

— خان ئالىيلىرى بىلەن كۆرۈشمەكچىمىز.

— خان ئالىيلىرىنىڭ بىخەتەرلىكى مۇھىم. ھازىرچە مۇم-

كىن ئەمەس.

— نېمىشقا؟

— سۇيىقەستچىلەر تېخى تۇتۇلغىنى يوق.

— بۇ گەپلىرى بىلەن ئەمدى بىزنى ئالدىيالىمايدىلا. خان ئا-

لىيلىرى سۇيىقەستچىلەردىن ئېھتىيات قىلىشقا توغرا كەلسە ئۆز

نۆكەرلىرىدىن ئەمەس، تاشكەنتلىكلەردىن ئېھتىيات قىلىشى كې-

رەك.

ئىسان دۆلەت خېنىم شەيخ جامالىددىننىڭ كۆزىگە نەشتەر-

دەك تىكىلدى.

شەيخ جامالىددىننىڭ ۋۇجۇدىنى بىردىنلا تەشۋىش باستى.

شۇنداقتىمۇ نەزەرىدە تولىمۇ ئاجىز ھېسابلىنىدىغان ئايال كىشىد-

نىڭ ئالدىدا بېزىرىپ تۇرۇشنى خالىمىدى:

— سىلنىڭ مۇددىئالىرى خان ئالىيلىرى بىلەن كۆرۈ-

شۇشمۇ ياكى ئەر دەۋاسى قىلىشمۇ؟



باياتىن بېرى چوڭ خانىشقا يول قويۇپ، ئەدەپ ساقلاپ تۇرغان خانىش شاھ بېگىم بۇ ھاقارەتكە تاقەت قىلىپ تۇرالمىدى:

— ھاياسىزلىق قىلمىسلا، مۇشۇمۇ بىر شەھەرنىڭ دورغىسى دەيدىغان گەپمۇ؟! جاڭگالدا خەر باققان ئادەممۇ بۇنداق بەھيا سۆزلىمەيدۇ، بىلىپ قالسىلا، بىز دېگەن خانىش، دۆلەت ئانىسى. لەقىمىنىڭ ئىككىنچى قېتىم تىلغا ئېلىنىشى شەيخ جاما-لىدىننى بوغۇلدۇرۇپ قويدى.

— كېلىڭلار! — دېدى ئۇ مەھرەملىرىگە زەردى بىلەن قاراپ، — خانىش - ئايىملارنى سارايعا ئاپىرىۋېتىڭلار. ئۇ شۇنداق دېگىنىچە سارايدىن چىقىپ كەتتى.

«يۇنۇسبەگنى ھاكاۋۇرمىكىن دېسەم ئاغىچىلىرى ئاندىن ئار-تۇق ئىكەن. خاتۇن كىشى بىلەن تەڭ بولغانلىقىم ئۈچۈن ئۆزۈمگە ئاز زادى. ئۇلار نەچچە ئايلاپ نەزەربەندتە تۇرۇپمۇ ئەجەب پېتىدىن چۈشمەپتۇيا؟ ئۇلارنىڭ بايامقى گەپلىرى ئاۋامغا تارقىلىپ كېتىدەيدىغان بولسا... ئەمدى ئۇلارغا يۈز - خاتىر قىلىشنىڭ ئورنى قال-مىدى. دۆلەت ئانىسىمىش تېخى. كىملىكىنى كۆرسىتىمەن ئۇلار-غا. شۇنداق قىلاي، باشقا بىرىگە نىكاھلاپ بېرىۋەتسەم خانىشلىقى ئىككى پۇل بولىدۇ، ھايات تۇرۇپ خانىشنى خەق خوتۇن قىلسا يۇنۇسبەگ نېمە بولۇپ كېتەر - ھە؟! شول چاغدا يۇنۇسبەگمۇ، خانىشمۇ ئالدىمدا تىزلامىغىنىنى كۆرەي...»

— خوجا كالان ئالمىلىق باغقا كەلسۇن، — دېدى شەيخ جا-مالدىن ئارقىسىدىن شەپە چىقارماي كېلىۋاتقان خاس مەھرەم-گە قاراپ.

— خوش، — دېدى مەھرەم.

شەيخ جامالدىن تەسكەي تەرەپتىكى ئالمىلىق باغقا قاراپ ماڭدى. بايا تىلغا ئالغان خوجا كالان ئۇنىڭ خاس باغۋىنى بولۇپ، ئايالى يېقىندىلا قازا قىلىپ كەتكەندى. باغ بىنا قىلىش، ئۇلاق-چىلىق ئىشلىرىدا ئالاھىدە ئىقتىدارى بار بۇ باغۋەن خېلى مۆتىدە كىشىلەردىن سانىلاتتى. ھەرقانداق مېۋە پىشسا باش بۇرنىنى



شەيخ جامالىدىنغا يېگۈزەتتى، مەھكىمدىكى يۇقىرى - تۆۋەن ھەرقانداق بىر ئادەمنىڭ خالغانچە مېۋە ئۈزۈشىگە يول قويمىتتى، مېۋە ئۈزگىنىنى سەزسە غوۋغا كۆتۈرۈپ، شەيخ جامالىدىنغا چېقىشتۇراتتى. شۇ سەۋەبتىنمۇ شەيخ جامالىدىن بۇ باغۋەنگە كۆڭلىنى ئالاھىدە يېقىن تۇتاتتى.

«بۈيۈك موغۇلىستان سۇلتانىنىڭ خانىشى ئاددىي بىر باغ- ۋەنگە خاتۇن بولسا نېمىدېگەن كۈلكىلىك - ھە؟! بۇ ۋەقەدىن يۈ- نۈسبەگ خەۋەر تاپسا ھوشىدىن كەتمىسىمۇ چوقۇم ئېسىنى يوقى- تىدۇ، خوپ بولدى، كىم ئۇلارنى ماڭا كىبىر كۆرسەتسۇن دەپتۇ. ئاۋۋال ھېلىقى زۇۋانداز چوڭ خانىشىنى ياتلىق قىلىۋېتەي. كىچىك خانىشى...»

شەيخ جامالىدىن شاھ بېگىمنى كۆز ئالدىغا كەلتۈرۈشى ھا- مان كۆڭلىدىن باشقىچە بىر خىيال كەچتى، ئاغزىغا جۇغلاشقان سېرىق سۈنى غۇرتىدە يۈتۈۋەتتى.

— ئەسسالامۇ ئەلەيكۇم، ئەمىر جانابلىرىنىڭ ئالتۇن بويلى- رىغا ئېسەنلىك تىلەيمەن.

ئۇ ئالدىدا پۈكلىنىپ تۇرغان خوجا كالانغا كۈلۈپ چىراي ئاچتى:

— ۋە ئەلەيكۇم ئەسسالام. يېقىنراق كەلسىلە. ھە، بۇ يەرگە كېلىپ ئولتۇرسىلا.

تۇيۇقسىز چاقىرتىلىشىنىڭ سەۋەبىنى بىلىشكە ئالدىراپ تۇرغان خوجا كالان دەماللىققا ئەمىرنىڭ يېنىغا بېرىپ ئولتۇ- رۇشتىن قورۇندى. ئادەتتە شەيخ جامالىدىن تۆۋەن دەرىجىلىك خىزمەتكارلىرىغا بۇنداق مۇئامىلە قىلمايتتى.

— ھە، ئولتۇرسىلا.

خوجا كالان ئاستا كېلىپ سۈپىنىڭ تۆۋەن تەرىپىدە ئول- تۇردى.

— مەزلۇملىرى باقىيغا كەتكەندىن بېرى يالغۇزچىلىق تار- تىپ قالدىلا ھەقىچان، — دېدى ئۇ خوجا كالانى گەپكە سېلىپ.



— ئۇنى بىر دېمىسىلە ئەمىر جانابلىرى، — دېدى خوجا كالان، — ئۆز ۋاقتىدا ئول رەھمەتلىكنىڭ كۆڭلىنى ئاياپ توفال ئېلىشنى ئويلمىغانىكەنمىز.

— ئەمدى ئويلشالا؟

— جانابلىرىنىڭ پەرمانىنى بەجا كەلتۈرۈشكە تەييارمىز.

— بىر لايىق تېپىپ قويدۇم...

— ھىممەتلىرىگە كۆپ رەھمەت، — دېدى خوجا كالان گەپ-

نىڭ ئاخىرىنى كۈتمەيلا، — ئول مەزلۈمە كىم بولىدىكىن؟

— ئېسىل زادىلەردىن، — دېدى شەيخ جامالىددىن قاپساپ

كەلگەن كۈلكىسىنى يوشۇرۇپ تۇرۇپ، — كېنىزە كلىرى بىلەن

خىزمەتلىرىگە بارىدۇ، نىكاھنى ئەتىلا قىلىۋەتسەك قانداق دەيدىلا؟

— پەرمانلىرىنى يىرىشقا ھەددىمىز ئەمەس.

— ئەمىسە شۇنداق بولسۇن، — دېدى ئۇ گەپ تۈگىدى، دې-

گەننى قىلىپ.

خوجا كالان يېنىش - يېنىشلاپ مىننەتدارلىقىنى بىلدۈرۈپ

چىقىپ كەتتى.

※

※

※

يېشىن ۋاقتى بولغانىدى.

دەرۋازىدىن ئىجازەتسىزلا كىرىپ كەلگەن ساراي بېگى قاتار -

لىق تۆت مەھرەمنى كۆرۈپ خانىش ئىسان دۆلەت خېنىم بىلەن

شاھ بېگىم بىر ئاز تەئەججۈپلەندى. چۈنكى، ئۇلار نەزەربەندە تۇر -

غاندىن بېرى بۇ قەسىرگە تاشكەنت ئەمىرىنىڭ يۇقىرى دەرىجىد -

لىك مەھرەملىرى پەقەتلا كېلىپ باقمىغانىدى. لەشكەرلەر بۇ قە -

سىرنى قاتتىق مۇھاپىزەت قىلىپ ساقلايتتى.

— ئەمىر جانابلىرىنىڭ پەرمانىغا بىنائەن، — دېدى ساراي

بېگى قىسقىلا سالام - سەھەتتىن كېيىن مۇددىئاسىنى تۈزلا بىل -

دۈرۈپ، — خانىش ئىسان دۆلەت خېنىمدىن ئوردا باغۋىنى خوجا





كالانغا نىكاھ رازىلىقى سوراپ كەلدۇق.

ئىككى خانىش ئوچۇق ئاسماندا تۇيۇقسىز چاقماق چاققاندىك چۆچۈدى.

— ئول دورغا بەگنىڭ بېشى ئىششىپ قاپتۇ، — دېدى شاھ بېگىم تاتارغان ھالدا، — بېرىپ يەتكۈزۈڭلار، بىراۋنىڭ نىكاھىدىكى ئايالنى يەنە بىراۋغا نىكاھلاپ بېرىش شەرىئەت ئەھكاملىرىدىن غا ئۇيغۇن ئەمەس.

مۇشۇنداق نارازىلىقلارنىڭ بولىدىغانلىقىنى مۆلچەرلىگەن شەيخ جامالىدىن ئاللىقاچان تەييارلىق كۆرگەن ۋە ساراي بېگىنىڭ ئاغزىغا گەپ سېلىپ بەرگەندى.

— ھەر — خاتۇن ئالتە ئايدىن ئارتۇق ئايرىلىپ تۇرسا ئاردىدىكى نىكاھمۇ يوقايدۇ، مانا بۇمۇ شەرىئەتنىڭ ھۆكۈمىدۇر.

شاھ بېگىم يەنە گەپ قىلىشقا ئاغزىنى ئۆمەللىۋىدى، خانىش ئىمان دۆلەت خېنىم ئۇنى توسۇپ قويدى.

— بۇ ئول دورغا بەگنىڭ پەرمانىمۇ ياكى شەرىئەت قازىلىرىنىڭ پەتۋاسىمۇ؟

— ھەر ئىككىلىسى بار، — دېدى ساراي بېگى.

— ئۇنداق بولسا شەيخ جامالىدىنغا يەتكۈزۈڭلار. مەن رازىلىق بەردىم، — دېدى خانىش ئىمان دۆلەت خېنىم تەمكىنلىك بىلەن، — مېنى يۆتكەپ ئەكىتىش ئۈچۈن ئول خوجا كالان خۇپ-تەندىن كېيىن كەلگەي.

ساراي بېگى ئىشنى ئاسان پۈتكۈزگىنىگە خوش بولۇپ دەر-ھال ئارقىسىغا ياندى.

— بۇ نېمىدېگەنلىرى خانىش ئالىيلىرى، — دېدى شاھ بېگىم قاپقىنى تۈرۈپ، — ئۇنتۇپ قالمىسلا، ئانھەزىتىم تېخى ھايات. بۇ يولسىز تەلەپكە بۈگۈن سىلى رازىلىق بەرسىلە، ئەتە نۆۋەت ماڭا كېلىدۇ. ئانھەزىتىمنى بۇنداق ئاھانەتكە قويغۇچە تا-يىنلىق ئۆلۈپلا تۈگەشكىنىمىز ئەۋزەل.

— كۆڭۈللىرىنى چۈشىنىمەن، — دېدى خانىش ئىمان دۆ-



لەت خېنىم مەيۈسلەنگەن ھالدا، — تۈنۈگۈن ئول دورغا بەگ بىد-  
لەن بولۇنغان سۆھبەتتىن ئۆزلىرىنىڭمۇ خەۋەرلىرى بار. ئېنىق-  
كى، ئۇ بىزنى مۇشۇنداق ئۇسۇل بىلەن قىيىنماقچى، ئانھەزىر-  
تىمىنىڭ يۈز - ئابروۋىنى تۆكمەكچى. ھازىر خان ئالىيلىرىنىڭ  
ئەھۋالىدىن پەقتىلا خەۋەرسىزىمىز، ئول ناھەلى، بەتبەخت بىلەن  
قىبلىگاھىمىزنىڭ ئوتتۇرىسىدا قانداق ئاداۋەتلەر بار بۇنىسى  
بىزگە نامەلۇم. بۇ ئىشقا رازىلىق بەرمەي قۇتۇلغىلى بولمايدۇ.  
تېخى پەرمانىمغا سەركەشلىك قىلدى دەپ زۇلۇم سېلىشى، تۆھمەت  
چاپلاپ جازالىشى مۇمكىن، — خانىش ئىسان دۆلەت خېنىم ئەترا-  
پىدا تۇرغان كېنىزەكلىرىگە قارىدى، — قاراتوقايدا چېدىرىمىزغا  
باستۇرۇپ كىرگەن دەشتى قىپچاق خانزادىسى بۇرۇچ ئوغلاننى  
قانداق بويسۇندۇرغانلىقىمىز ئېسىڭلاردىمۇ قىزلار؟  
كېنىزەكلەر تەڭلا جاۋاب بەردى:

— ئېسىمىز دە.

— ئۇنداق بولسا تەييارلىقلىرىمىز پۇختا بولسۇن، ئول خو-  
جا كالان كېلىشى ھامان ئۆلتۈرىمىز.

— راستتىنلا ئۆلتۈرەمدۇق؟ — سورىدى ھاياجانلانغان شاھ

بېگىم.

— ئەلۋەتتە، — كېسىپلا جاۋاب بەردى ئىسان دۆلەت خې-  
نىم، — كۈيۈسى تېخى ھايات، ئۇنىڭ ئۈستىگە شەرىئى نىكاھلىق  
بىر مەزلۇمەنى نىكاھىڭغا ئال دېسە، نېرى - بېرىسىنى سۈرۈش-  
تۈرمەيلا ماقۇل بولغاندىكىن ئۆز ۋابالى ئۆز گەردىنىگە، لېكىن  
ئېھتىيات قىلماي بولمايدۇ. پەممىچە ئول خوجا كالان بۇرۇچ  
ئوغلاندىك سىپاھلاردىن بولمىسىمۇ، قەسىرنىڭ ئەتراپىدا بىزنى  
نازارەت قىلىۋاتقان لەشكەرلەر بار، ئۇلار تۈيۈپ قالمىسۇن. ئۆزىنى  
دانا، ئەقىللىق ھەم قۇدرەتلىك چاغلایدىغان ئول خەر مەسەللىك  
ئەبلەخ، بۈيۈك تاجدار سۇلتان يۇنۇسخان ئالىيلىرىنىڭ خانىشلى-  
رىنى بىراۋغا خالىغانچە بېرىۋەتكىلى بولمايدىغانلىقىنى بىلىپ  
قالسۇن.



— خوجا كالانى ئۆلتۈرۈۋەتسەك بالاغا قالمامسىزمۇ خانىش ئالىلىرى؟ — دەدى ئىشنىڭ ئاقىۋىتىدىن ۋايىم يېگەن باش كې- نىزەك.

— ئۇنى ئۆلتۈرەيلى ياكى ئۆلتۈرمەيلى، بېشىمىزغا بالا - قازا ئاللىقاچان كېلىپ بولىدى. ئەھۋالدىن قارىغاندا بۇ خوجا كالان دېگىنىمۇ ئۆز خوجىسىغا ئوخشاش ئاڭقاۋ بىر نېمە ئوخشايدۇ، مېنى نىكاھىغا ئېلىشى ئۇخلىماي چۈش كۆرگەنلىكى خالاس. مەن جانابى ئانھەزرىتىمنىڭ يۈز - ئابروۋىنى، نام - شوھرىتىنى قوغداش ئۈچۈن ھەرقانداق بالا - قازاغا ھازىرلىنىپ بولىدۇم.



خانىش ئىسان دۆلەت خېنىمنىڭ بۇ نىكاھقا ئانچە نارازىلىق بىلدۈرمەيلا ماقۇللۇق بىلدۈرگىنىنى ئاڭلاپ شەيخ جامالىددىن باشقىچە خىياللاردا بولمىدى ۋە بۇ خەۋەرنى يۇنۇسخانغا قانداق ئۇسۇلدا يەتكۈزۈپ، تاماشا كۆرۈشكە باش قاتۇردى. خۇبتەن نامىزىنى ئالدىراپ - تېنەپ ئۆتسەن خوجا كالان مەپە تەييارلاپ بىرقانچە مۇلازىملىرى بىلەن يېتىپ كەلدى. شەيخ جامالىددىننىڭ پەرمانىنى قەسىرنى قوغداۋاتقان لەشكەر بېشىغا كۆرسەتتى.

— مەرھەمەت قىلسىلا، — دەدى لەشكەر بېشى. — مېنى ساقلاپ تۇرۇڭلار، — دەدى خوجا كالان ھەمراھلى- رىغا قاراپ.

بىر كېنىزەك ئۇنى ساراينىڭ ئىچكىرىسىگە باشلىدى، باشقا كېنىزەكلەر ئىشىكلەرنى بىر - بىرلەپ تاقىدى. بولغۇسى ئايالنى تېزىرەك كۆرۈش تەقەززاسىدا تۇرغان خو- جا كالان ھېچقانداق خەۋپ ھېس قىلمايتتى، ياغلىشاڭغۇ چېھرىدە يېڭى توي قىلغان يىگىتلەرگە خاس بىر ھاياجان بالقىيتتى. ئۇ ئۆزىنى باشلاپ ماڭغان كېنىزەكنىڭ تۇيۇقسىز غايىب بولۇپ كەت-



كىنىنىمۇ تۇيىمىدى. ئىچكىرى - تاشقىرى بولۇپ ئون نەچچە خا -  
نىغا بۆلۈنگەن بۇ ساراينىڭ ئۇزۇن دەھلىزىگە ۋە خانلىرىغا يې -  
قىلغان بىر تالدىن شام بوشلۇقىنى غۇۋا يورۇتۇپ تۇراتتى. ئازراق -  
مۇ شەپە ياكى ئاۋاز ئاڭلانمايتتى.

«ئەجەب بىر مۇ ئادەم كۆرۈنمەيدىغۇ؟ تويى بولىدىغان كېلىن -  
چەكىنىڭ دەرگاھىغا ئوخشىمايلا تۇرىدۇ، ئول جۇۋان قايسى خاندا  
بولغىيتتى؟...»

دەرگۇمان بولغان خوجا كالان باشلاپ ماڭغان كېنىزەكتىن  
گەپ سوراڭ ئۈچۈن شۇنداقلا بېشىنى كۆتۈرۈپ تۇرۇپلا قالدى.  
ھېلىقى كېنىزەك يەر يۇتقاندەكلا غايىب بولغانىدى. شۇ تاپتا ئۇ  
يوغانلا بىر ساراي ئۆيگە كىرىپ قالغان بولۇپ، يا ئالدىغا، يا كەي -  
نىگە مېڭىشنى بىلەلمەي قالغانىدى.

— ئېتىڭلار!

تۇيۇقسىز ئاڭلانغان ئايال كىشىنىڭ ئاۋازى بىلەن تەڭ قاي -  
سىبىر قاراڭغۇلۇقتىن ۋىزىلداپ ئۇچۇپ كەلگەن يا ئوقلىرى  
خوجا كالاننىڭ دۈمبە، كۆكرەك، پوتا، پاقالچەكلىرىگە سانجىلدى.  
شۇ تاپتا ئۇ مەشىق مەيدانىدىكى قارىغا ئېلىش نىشانىغا ئوخشاپ  
قالغانىدى، بەرداشلىق بېرەلمەي سەنتۈرۈلۈپ يىقىلدى، ئۆمىلەپ  
قېچىشقا ئۇرۇندى، ھايال ئۆتمەي مىدىرلىغۇدەك ھالى قالمىدى،  
كۆزلىرىمۇ ئاستا - ئاستا خىرلەشتى.

«ئەمىر جانابلىرى مېنى ئۆيلەپ قويمەن دەپ يالغان ئېيتىپ  
قەستلىگەن ئوخشايدۇ، ئۇنىڭغا ھېچقانداق يامانلىق قىلمىغان ئى -  
دىمىغۇ؟ خاس باغۋىنى بولغاندىن بېرى ئۇنىڭغا ئەڭ شېرىن، ئەڭ  
سەرخىل مېۋىلەرنى يېگۈزدۈم، بىراق ئۇ ماڭا ئەجەل شارابىنى ئىچ -  
كۈزۈۋاتىدۇ. بۇنداق قىيىن ئۆلتۈرگۈدەك نېمە گۇناھىم بار بول -  
غىيتتى؟ ئى تەڭرىم، ھېچكىمنىڭ قىساسىنى ھېچكىمدە قويمىد -  
غان ئادالەتنىڭ باردۇر، ئول شەيخ جامالىددىندىن ئالدىدىغان قىساس -  
نى ئۆزۈڭگە قويدۇم. ئالدىڭدا بىلىپ - بىلمەي ئۆتكۈزگەن گۇناھ -  
لىرىمنى مەغپىرەت قىلغايىسەن، توۋا قىلدىم، لا ئىلاھ ئىللەللاھو...»



نېمە سەۋەبتىن ئۆلتۈرۈلۈۋاتقانلىقىنى بىلەلمىگەن شور پېشانە خوجا كالانىڭ شاھادەت ئېيتىشقا تەمشەلگەن لەۋلىرى بىردىنلا قىمىرلاشتىن توختىدى.

— ئۇ ئۆلۈپتۇ، ئەمدى قانداق قىلىمىز؟ — سورىدى باش كېنىزەك تىترىگەن قوللىرى بىلەن خوجا كالانىڭ يۈزىگە شام تۇتۇپ.

— ئاچىقىپ سىرتقا تاشلىۋېتىڭلار، — دېدى قورقۇنچتىن چىرايى تاتىرىپ كەتكەن شاھ بېگىم.

— ياق، ھازىرچە ئاشۇنداق تۇرۇۋەرسۇن، — دېدى خانىش ئىسان دۆلەت خېنىم ھەر دائىم مەسىسىنىڭ قونچىدا تۇرىدىغان كۈمۈش ساپلىق خەنجىرىنى مەھكەم تۇتۇپ تۇرۇپ، — بامداتتىن كېيىن تاڭ يورۇغان چاغدا ئاندىن سىرتقا ئاچىقىۋېتەيلى. كىشىلەر بۈيۈك سەلتەنەت ئىگىسى سۇلتان يۈنۈسخاننىڭ خانىشىغا ئۆيلىنىش خىيالىدا بولغان ئادەمنىڭ ئاقىۋىتىنىڭ قانداق بولىدىغانلىقىنى بىلىپ قالسۇن.



ئەتىسى ناشىدا ئولتۇرغان شەيخ جامالىددىن خوجا كالانىڭ ئۆلۈم خەۋىرىنى ئاڭلاپ چۆچۈپ كەتتى.

— نېمىدېدىڭ؟ خوجا كالان ئۆلۈپتۇ؟

— شۇنداق ئەمىر جانابلىرى، خوجا كالانى ياقاق بىلەن

ئېتىپ ئۆلتۈرۈپتۇ، — دېدى ساراي بېگى تىترەپ تۇرۇپ.

— قەسىردىكى قورۇقچىلار نېمە ئىش قىلىپتۇ؟

— ئۇلار پەقەتلا تۇيماپتۇ، خوجا كالانىڭ جەستىنى بايا

سىرتقا تاشلىۋەتكەن چېغى.

— ئول خانىش بۇ نىكاھقا رازىلىق بەرگەن ئەمەسمىدى؟

ئەجەب ئۆلتۈرۈۋېتىشكە پېتىنىپتۇ؟

— خانىش ئىسان دۆلەت بېگىم قەسىرنى قورۇقداۋاتقان لەش-كەر بېشىغا: «مەن دېگەن بۈيۈك سەلتەنەت تاجدارى سۇلتان يۈنۈس-خاننىڭ خانىشى بولمەن. ھېلىمۇھەم جانابى ئانھەزىتىمىزنىڭ نىكاھىدا دۈرمەن، شۇنداق تۇرۇقلۇق مېنى يەنە بىراۋغا نىكاھلاپ بېرىش مۇسۇلماندارچىلىق شەرىئىتىگە راۋا ئەمەس. خوجا كالان دېگەننى مانا مەن ئۆلتۈردۈم. بېرىپ شەيخ جامالىددىنغا ئېيت، خو-جا كالاننىڭ قىساسىنى ئالماقچى بولسا ئۆزى ئالدىمغا كەلسۇن» دەپتۇ. بۇ خانىشنى بوش چاغلغىلى بولمىغىدەك...  
— بولدى بەس!

شەيخ جامالىددىن ساراي بېگىگە غەزەپ بىلەن گۆلەيدى، ئاچچىقىنى كىمدىن چىقىرىشنى بىلەلمەي بوغۇلدى. شۇ تاپتا ئۇ بىر تەرەپتىن خانىش ئىسان دۆلەت خېنىمنىڭ جاسارىتىگە قايىل بولسا، بىر تەرەپتىن سۇلتان يۈنۈسخاننى ھاقارەتلەش پىلانىنىڭ ئەمەلگە ئاشمىغانلىقىدىن ھەسرەتلەنمەكتە ئىدى.

«دەرھال قورۇنى مۇھاپىزەت قىلىۋاتقان قورۇقچىلارنىڭ ئاغزىنى ئېتىش كېرەك. بۇ ئىش ئەل - يۇرتقا تاراپ كەتسە مەس-خىرىگە، سۆز - چۆچەككە قالمەن. يا رەببىم، بۇ يۈنۈسبەگىنىڭ خانىشى يولۋاسنىڭ يۈرىكىنى يەۋالغانمۇ نېمە؟! مەزلۇم كىشىمۇ شۇنداق جاسارەتلىك، قارام بولىدىكەن دېسە... شۇڭا يۈنۈسبەگ ئايلاپ قاماقتا ياتسىمۇ خاتۇن - بالىلىرىدىن ئەنسىرمەپتىكەن ئەمەسمۇ...»

تاشكەنتتىكى مەشھۇر تاۋاپگاھلارنىڭ بىرى بولغان ھەزرىتى خاۋەنتەھۇر مازىرىنىڭ ئاياغ تەرىپىدىكى مەھەللىگە جايلاشقان

ئوتتۇرىسىدا كىچىككىنە بېغى بار بۇ ھويلا، شاۋقۇن - سۈرەنلىك ئاۋات رەستە - كوچىلاردىكى ئالدى - ئارقا ھويلىسى بار باغ - باراڭلىق ھەشەمەتلىك قەسىرلەرگە سېلىشتۇرغاندا كۆزگە ئانچە چېلىقىپ كەتمەيتتى. ھويلىنىڭ قوش قاناتلىق دەرۋازىسىدىن كىرىشكەلا كۆرۈنۈپ تۇرىدىغان تۆت ئېغىزلىق ئۆيىنىڭ ئالدىغا چىقىرىلغان ئاددىي پېشايۋاننى ئىككى كۆتەك ئۈزۈم تال بارىڭى تامامەن چۈمكىگەندى. باراڭدىن ساڭگىلاپ تۇرغان، سارغىيىپ پىشقان ساپاق - ساپاق ئۈزۈملەر ئادەمنىڭ ئاغزىغا سېرىق سۇ كەلتۈرەتتى. ئۈششۈك ھەرىلىرى زىدە بولغان ئۈزۈملەرگە ئۆل - شىۋالغانىدى. تۇرقىدىن ئەتىگەندىن بېرى ئىشلەپ ئۆيگە قايتقان - دەك كۆرۈنىدىغان مەدىكار سىياقىدىكى ئىككى كىشى ئەتراپقا ئىتتىك قارىۋالغاندىن كېيىن، ھىم يېپىلغان دەرۋازىنى پەم بىلەن ئاچتى - دە، غىپىدە ھويلىغا كىرىپ دەرۋازىنى يەنە ھىم يېپىپ قويدى، ئاندىن ئۈدۈل تال باراڭ ئاستىغا كېلىپ قەستەن يۆتەل - دى. شۇ ھامان ياندىكى ئۆيدىن ئوتتۇرا ياشلار چامىسىدىكى بىر كىشى چىقىپ كەلدى ۋە ئاستا پىچىرلىدى:

— ئەمىر جانابلىرى قازناقتا ساقلانغاندۇ، كەينىڭلارغا بىر - بىر تېرىم بىگانىلەر چۈشكەندەك ئەمەستۇ؟  
— ئېھتىيات قىلىپ كەلدۇق.

— كىرگەچ تۇرۇڭلار، مەن كوچا يۈزىنى بىر كۆزىتىۋېتىپ ئاندىن كىرەي.

ئوتتۇرا ياشلىق ئادەم دەرۋازا تەرەپكە قاراپ ئىتتىك مېڭىپ كەتتى.

— ئەسسالامۇ ئەلەيكۇم، — دېدى قازناق ئۆيگە كىرىپ كەل - گەن ئىككى يىگىت تۈردە ئولتۇرغان ئەمىر ئابدۇلقۇددۇس بەگكە قاراپ.

قازناقتا ئابدۇلقۇددۇس بەگدىن باشقا يەنە بەش كىشى بار ئى - دى.

— ۋە ئەلەيكۇم ئەسسالام، — ئابدۇلقۇددۇس بەگ ئورنىدىن



بىر ئازلا قىمىرلاپ قويدى، قالغانلار ئورنىدىن تۇرۇپ ئىككى يىد-  
گىتكە يۇقىرىدىن جاي كۆرسەتتى.

— قېنى يۇقىرى ئۆتسىلە.

— قوزغىلىشسىلا، — دېدى ئىككى يىگىت سۇپىنىڭ لې-  
ۋىنگە كېلىپ ئولتۇرۇپ.

— بولدى، ھۆسلى قىلىشماي جاي ئېلىشسىلا، — دېدى ئە.

مىر ئابدۇلقۇددۇس بەگ ھەمراھلىرىغا قاراپ، — ھازىر تۆر - پە-  
گاھ سۈرۈشتۈرۈپ ئولتۇرىدىغان ۋاقىت ئەمەس، — ئۇ ئۆتكۈر  
نەزىرىنى ئىككى يىگىتكە ئاغدۇردى، — خوش، ئەھۋالدىن مەلۇمات  
بېرىشكەيلا.

— ئىنچىكە كۆزىتىشىمىزدىن مەلۇم بولدىكى، — دېدى

قارامۇتۇق كەلگەن يىگىت ئاۋۋال ئېغىز ئېچىپ، — تاشكەنت

دورغا بېگى شەيخ جامالىددىننىڭ ئوردىسى بىلەن ھەرىمىنى قو-

رۇقداۋاتقان لەشكەرلەر ئوخشاش بىر ۋاقىتتا ئالمىشىدىكەن. ئال-

ماشقانلار سېپىل ئۈستىنى بىر قېتىم چارلاپ بولغاندىن كېيىن

بۇرچقا كىرىپ كېتىدىكەن. بولۇپمۇ تۈن نىسپىدىن كېيىن سې-

پىل ئۈستىنى ئاساسەن چارلىمايدىكەن.

— بەلكىم كۈز كېچىسى سوغۇق بولغاچقا ئۇلار بۇرچىدىن

سىرتقا چىقىمىسا كېرەك، — دېدى ئورۇق، ئاق پىشماق كەلگەن

يىگىت سۆز ئېلىپ، — ئوردا ئىچىنىڭ مۇھاپىزىتىمۇ ئانچە چىڭ

ئەمەسكەن، كېچىدە ئىككى قېتىم كىرىپ چىقتىم، قورۇقچىلار

كۆزەتخانىنىڭ ئەتراپىدىن نېرىسىغا ئانچە بارمايدىكەن.

— ھەرەمنىڭ مۇھاپىزىتىچۇ؟ — سورىدى ئەمىر ئابدۇلقۇد-

دۇس بەگ.

— شەيخ جامالىددىننىڭ ھەرىمىگە كىرمىگىنىگە خېلى

ۋاقىتلار بولۇپ قاپتۇ.

— سەۋەبىنى بىلەلدىلمۇ؟

— ئېنىقلاپ بىلدىم. شەيخ جامالىددىن ھەرەمگە كىرسە ئا-

غىچىلىرى ئوتتۇرىسىدا غوۋغا بولۇرمىش. باش ئاغرىقىدىن قې-





چىپ خېلىدىن بېرى ھەرەمگە ئاياغ ئىزى سالماپتۇدەك. ئوردىسى بىلەن ھەرەمنىڭ ئارىلىقىدا لەخمە يولى بار ئىكەن. كۆڭلى تارتقان توقاللىرىنى ھەرەمئاغىسى ئاشۇ لەخمە ئارقىلىق ئوردىدىكى خاھىشقا ئاچىقىپ بېرىدىكەن.

ئەمىر ئابدۇلقۇددۇس بەگ خىرىلداپ كۈلۈۋەتتى.

— ئۆزىنى تاشكەنتتەك كاتتا شەھەرنىڭ دورغىسىمەن دەپ ھۆركىرەيدىغان ئول مەمەدان ئەمىر ئاغىچىلىرىدىن قورقىدىكەن — دە، ئۇ يېنىدا ئولتۇرغان ئوتتۇرا ياشلىق تەمبەل كىشىگە قاراپ سورىدى، — ھازىرغىچە شەھەرگە قانچىلىك يىگىتلىرىمىز سۇ-قۇنۇپ كىرىپ بولدى؟

— بۈگۈنگىچە سوقۇنۇپ كىرىپ بولغانلار بىر يۈز ئەللىك-تىن ئاشىدۇ. ئەتە يەنە ئەللىك يىگىت كىرمەكچى.

— بولدى، ئەمدى ئۇلار كىرمىسۇن. بىر يۈز ئەللىك نۆكەر يېتەرلىك.

— ئۇلار ئازلىق قىلارمىكەن...

— ئادەم كۆپ بولسا شەيخ جامالىددىننىڭ خۇپىيە - پايلاق-چىلىرى سېزىپ قالىدۇ. ئەللىك ئادەم بىر توپ بولۇپ بۆلۈنەيلى، بۈگۈن تەڭ كېچىدە ھەرىكەتنى باشلايمىز. سەركەردە ئالماس بەگ بىلەن ئەييۈپ مىرزا خان ئالىيلىرىنى قۇتۇلدۇرۇشقا مەسئۇل بولغاي.

— باش ئۈستىگە، — دېدى بايامقى ئىككى يىگىت.

— سەركەردە قۇتلۇق پالۋان بىلەن سەركەردە شىر بەھرام بىر توپقا باش بولۇپ، مەن بىلەن بىللە شەيخ جامالىددىننىڭ ئىشىنى بىر تەرەپ قىلغاي.

— باش ئۈستىگە، — دېدى پەرمان تاپشۇرۇۋالغان ئىككى سەركەردە.

— قالغانلىرىڭلار ئوردا دەرۋازىسىنى ساقلاۋاتقان لەشكەر-لەرنىڭ ئىشىنى بىر تەرەپ قىلىڭلار. ناۋادا شەيخ جامالىددىن ئوردا دەرۋازىسى ئارقىلىق قېچىشقا ئۇرۇنسا دەرھال كالىسىنى



ئېلىڭلار. ئەلياقتۇدىن ئاۋۋال ئۆز توپۇڭلارغا تەۋە نۆكەرلەر بىلەن  
جەمئىي بولغايىسىلەر.  
سەرکەردىلەر ئەمىر ئابدۇلقۇددۇس بەگ بىلەن خوشلىشىپ  
بىر - بىرلەپ چىقىپ كەتتى.

※ ※ ※

ھەئە، سۇلتان يۈنۈسخاننىڭ نەزەربەند قىلىنغانلىق خەۋىرى  
ئاقسۇغا بەكمۇ كېچىكىپ يېتىپ كەلگەنىدى. شەيخ جامالىدىن بۇ  
ئىشنى بەكمۇ مەخپىي تۇتقانىدى. سۇلتان يۈنۈسخان بىلەن بولغان  
ئالاقىسى چورتلا ئۈزۈلۈپ قالغان مۇھەممەد ھەيدەر مىرزا ئىككى  
ئايغىچە سەۋر قىلىپ كۈتتى. ئاساسلىق قوشۇننى ئېلىپ ئاقسۇغا  
قايتىپ كەلگەن ئەمىر ئابدۇلقۇددۇس بەگ بىلەن سەرکەردە بۇيان -  
قۇلى ئۇنىڭغا قاراتقايىدا بۇرۇچ ئوغلان بىلەن بولغان جەڭنىڭ  
تەپسىلاتىنى دەپ بېرىپ خېلىلا خاتىرجەم قىلغانىدى. ئەمما مەيلى  
خان سىرتقا لەشكەر تارتىپ چىقسۇن، مەيلى سەرکەردىلەر چىق -  
سۇن، ئاز بولغاندىمۇ ھەپتىدە بىر قېتىم ئوتتۇرىدا چاپارمەن مې -  
ئىچىپ تۇرىدىغان قائىدە بار ئىدى. بۇ ئارقىلىق ئوردىنىڭ ئىچى -  
سىرتىدىكى ئەھۋاللارنى بىر - بىرىگە يەتكۈزۈپ مەلۇم قىلىپ  
تۇراتتى. سۇلتان يۈنۈسخاندىن ئىككى ئايغىچە چاپارمەن كەلمە -  
گەنلىكى مۇھەممەد ھەيدەر مىرزانىڭ كۆڭلىدە گۇمان پەيدا قىلىپ  
قويغانىدى. شۇڭا ئۇ ئاخىر تاشكەنت، ئەندىجان، سەمەرقەنتتە،  
ھەتتا ھىرانغىچە ئايغاچچى ماڭغۇزدى ۋە يۈنۈسخاننى شەيخ جاما -  
لىدىننىڭ ھىيلە بىلەن نەزەربەندكە ئالغانلىقىدىن خەۋەر تاپتى.  
— ئول شەيخ جامالىدىن نېمە سەۋەبتىن خان ئالىيلىرىنى  
نەزەربەند قىلغاندۇ؟ — دېدى ئەمىر ئابدۇلقۇددۇس بەگ تەئەججۈپ -  
لەنگەن ھالدا.

— ھازىر بۇنى مۇلاھىزە قىلىدىغان ۋاقىت ئەمەس، — دېدى  
مۇھەممەد ھەيدەر مىرزا جىددىيلەشكەن ھالدا، — سىلى سەرکەر -



دە بۇيانقۇلى بىلەن بىر تۈمەن لەشكەر ئېلىپ خان ئالىيلىرىنى قۇتۇلدۇرۇپ كەلسە.

— لەشكەر تارتىپ بارساق بولماسمىكىن، — دېدى مىرزا ئابدۇلقۇددۇس بەگ.

مۇھەممەد ھەيدەر مىرزا قاپقىنى تۈردى.  
— نېمىشقا؟

— بىر تۈمەن لەشكەر بىلەن بارساق شەيخ جامالىدىننى چۆچۈتۈپ قويىمىز، — دېدى ئابدۇلقۇددۇس بەگ چۈشەندۈرۈپ، —

پەممىچە ئۇنىڭ خېلى كۆپ لەشكىرى بار. ئۇنىڭ ئۈستىگە تاشكەنت شەھىرىنىڭ سېپىلى خېلى مۇستەھكەم. ئالدىن ھازىرلىق كۆرۈپ مۇداپىئەدە تۇرۇۋالسا، ھۇجۇم قىلىپ شەھەرگە كىرمەك تەسكە توختايدۇ. ئەڭ مۇھىم سەۋەب مۇھتەرەم خان ئالىيلىرى ئۇنىڭ قولىدا، ناۋادا بىرلا ھۇجۇم بىلەن نۇسرەت قازىنالمىساق خان ئا- لىيلىرىنىڭ ھاياتىغا خەۋپ يېتىدۇ، شۇڭا قاراملىق قىلماي پەم ئىشلەتكىنىمىز ئەۋزەل.

مۇھەممەد ھەيدەر مىرزا بىرپەس ئويلىنىۋالغاندىن كېيىن بېشىنى كۆتۈردى.

— ئەمىسە قانداق قىلساق بولۇر؟

— تاشكەنتنىڭ ئوي - دۆڭى ماڭا بەش قولىدەك ئايان، ئە- مىرۇل ئۆمەرا جانابلىرىغىمۇ مەلۇملۇق، كەمىنلىرى ئۇزۇن مەزگىل تۈركىستان ۋە ئاتبېشى قەلئەسىدە تۇرغانلىقىم ئۈچۈن پات - پات تاشكەنتكە بېرىپ تۇراتتىم، شەھەردە بۇرادەرچىلىك قىلىشىپ ئۆتكەن ئىشەنچلىك دوست - يارەنلىرىمۇ ھەم بار، شۇڭا لەشكەرلەر ئارىسىدىن بەش يۈز سەرۋازنى تاللاپ سەركەردە بۇيانقۇلى بىلەن شەپە چىقارماي بارايلى.

— بەش يۈز سەرۋاز بىلەن بۇ چوڭ ئىشنى نۇسرەتلىك تەۋ- رەتكىلى بولۇرمۇ؟

— تامەن مۇمكىن، — دېدى ئەمىر ئابدۇلقۇددۇس بەگ ئۆ- زىگە ئىشەنگەن ھالدا، — بىز تاشكەنت شەھىرىگە مەدىكار، ھا-



جەتمەن، چار بازارچى سىياقىدا سوقۇنۇپ كىرىمىز — دە، شەيخ جامالىددىننى يوشۇرۇنچە ئۆلتۈرۈپ جانابى قىبلىگاھىمىزنى قۇتۇلدۇرۇپ چىقىمىز.

— دېگەنلىرىدەك بولسۇن، — دېدى مۇھەممەد ھەيدەر مىرزا، — لېكىن يەنە بىرقانچە سەركەردىنى ياندۇۋالسىلا، دەرھال يولغا چىقىپ ئىشنى تېز پۈتتۈرسۇنلار. ناۋادا خان ئالىيلىرىنى قۇتۇلدۇرۇپ كېلەلمىسىلە كالىلىرى بىلەن جاۋاب قىلىلا.

— پەرمانبەردارمەن!

ئەمىر ئابدۇلقۇددۇس بەگ بىلەن سەركەردە بۇيانقۇلىنىڭ تاشكەنتكە كەلگەن ۋاقتى خانىش ئىسان دۆلەت خېنىمنىڭ خوجا كالانى ئۆلتۈرگەن ۋاقتىغا توغرا كەلگەندى. شۇ كۈنلەردە سەركەردە بۇيانقۇلى ئۈچ يۈز ئەللىك سەرۋاز بىلەن شەھەرنىڭ سىرتىدا يوشۇرۇنۇپ ياتقان بولۇپ، ئەمىر ئابدۇلقۇددۇس بەگ بىرقەسىم سەركەردە — لەشكەرلىرى بىلەن مەدىكار، ھۈنەرۋەن، چار — بازارچى سىياقىدا شەھەرگە كىرىپ، مۇۋاپىق جاي تاللاپ يوشۇرۇنغانىدى.

※ ※ ※

تۇن كېچە. بارلىق يۇلتۇزلار تاشكەنت ئاسمىنىغا جۇغلەشۋالغاندەك جىمىرلايتتى. كەچكۈزنىڭ سوغۇق شامىلى ئادەمگە نەشتەردەك سانجىلاتتى. ئېگىزلىكى، پۇختىلىقى شەھەر سېپىلدىن قېلىشمايدىغان ئوردا سېپىلى ئۈستىدىكى كۆزەتتە تۇرغان لەشكەرلەر ھازىر كۆرۈنمەيتتى. ئەمىر ئابدۇلقۇددۇس بەگنىڭ چەبدەس يىگىتلىرى بىر — بىرىنىڭ مۇرىسىگە دەسسەپ ئادەمشوتتا ھاسىل قىلىپ پەم بىلەن سېپىل ئۈستىگە چىقىۋاتاتتى.

— ئارغامچىنى ئىككى تەرەپكە ساڭگىلىتىڭلار، ئارغامچىغا يامىشىپ چىققانلار ئىچىگە سىيرىلىپ چۈشكەچ تۇرسۇن. بىر — مۇنچە ئادەم سېپىل ئۈستىدە تۇرۇۋالساق ئاسان كۆزگە چېلىقىپ

قالىمىز. سەركەردە شىر بەھرام ئاۋۋال چۈشۈپ ئوردا ئىچىنى كۆزەتكەچ تۇرسىلا.

پۇختا مەشىق كۆرگەن سەرۋازلار سېپىل ئۈستىدىن ساڭگىدا لىتىپ بەرگەن ئارغامچىغا ماي مۇندەك چاققانلىق بىلەن يامشىپ چىقىپ، يەنە شۇ چاققانلىق بىلەن سېپىل ئۈستىدىن ئوردا ئىچىگە سىپىرىلىپ چۈشەتتى.

بىرنەچچە قېتىم يوشۇرۇنچە كىرىپ ئوردا ئىچىنى خېلى پىششىق بىلىۋالغان سەركەردە شىر بەھرام ھەمراھلىرىنى باشلاپ شەپە چىقارماي ماڭدى.

كۈنچىقىش تەرەپتىكى ھەرەمگە يېقىن سېلىنغان ئىمارەت تۈن قاراڭغۇسىدا قارىيىپ كۆرۈنەتتى.

— شەيخ جامالىدىن ئاشۇ قەسىردە، — دېدى قۇتلۇق پالۋان ئەمىر ئابدۇلقۇددۇس بەگكە پىچىرلاپ، — ئىچىدە خاس نۆكەرلىرى بولۇشى مۇمكىن.

— قەسىرنىڭ ئارقا ئىشىكى بارمۇ؟

— يوق، مۇشۇ بىرلا ئىشىكى بار. بۇ قەسىرنىڭ يەر ئاستى لەخمىسى ئۇدۇل ھەرەمگە تۇتىشىدىكەن.

ئەمىر ئابدۇلقۇددۇس بەگ يىگىتلەرنى شەرەتلەپ ئەتراپىغا يىغدى.

— قۇلاق سېلىڭلار يىگىتلەر، — دېدى ئۇ ئاۋازىنى پەس چىقىرىشقا تىرىشىپ، — قەسىرگە كىرگەندىن كېيىن ھەرىكەتتىڭلار چاققان بولسۇن. شەيخ جامالىدىننىڭ ھەرقانداق مەھرىدىننى زۇۋان چىقارغۇزماڭلار.

سەرۋازلار «بىلدۇق» دېگەننى قىلىپ باش لىڭشىتتى.

سەركەردە شىر بەھرام بىلەن قۇتلۇق پالۋان پەم بىلەن بىر-بىرىگە قەسىرنىڭ ئىشىكىگە يېقىنلاشتى. قۇتلۇق پالۋان قوش قاناتلىق نەقىشلىك ئىشىكىنى كۈچەپ ئىتتىرىپ باقتى. ئىشىك غىرىسىلىدى، ئەمما ئېچىلمىدى، قۇلقىنى يېقىن تۇتۇپ ئىچىنى تىڭشاپ باقتى. يەڭگىل خورەك ئاۋازى ئاڭلاندى. سەركەردە شىر



بەھرام قوش قاناتنىڭ ئارىلىقىغا خەنجىرىنى تىقىپ ئاستا يۈ-  
قىرى - تۆۋەن سىيرىپ بېقىپ پىچىرلىدى:  
— ئىچىدىن لوڭلاغلىقكەن.  
قۇنلۇق پالۋان قانداق قىلىمىز دېگەننى قىلىپ ئۇنىڭغا قا-  
رىدى.

شىر بەھرام خەنجەرنىڭ بىسىنى لوڭغا تەگكۈزۈپ ئاستا  
مىدىرلاتتى، ئەتراپىدىكى يىگىتلەر سەركەردىسىنىڭ ھەرىكىتىگە  
كۆز تىككىنىچە جىمجىت تۇرۇشتى، تەخمىنەن بىر چىلىم تاماكا  
چەككۈچىلىك بولغان ئارىلىقتا سەركەردە شىر بەھرام خەنجىرىنى  
توختىماي مىدىرلاتتى. ھەئە، ئۇ خەنجەرنىڭ بىسى ئارقىلىق ئى-  
شكىنىڭ ئىچىدىن بېكىتىلگەن ياغاچ لوڭنى كەينىگە سۈرۈۋاتتا-  
تى. تۇيۇقسىز قوش قانات ئىشىك كەينىگە يېنىپ بىر غېرىچ  
كەڭلىكتە ئېچىلدى. تەرلەپ كەتكەن شىر بەھرام چوڭقۇر بىر نە-  
پەس ئېلىۋالغاندىن كېيىن ئىشكىنىڭ قوش قانتىنى پەم بىلەن  
ئىتتىردى. ئىشىك ئاخىر تولۇق ئېچىلدى. شىر بەھرام بىلەن  
قۇتلۇق پالۋان ھەمراھلىرىنى كىرىشكە شەرەتلەپ بىرىنچى بولۇپ  
بوسۇغىدىن ئاتلىدى. ئىككى تال شام ئاستىغا گىلەم سېلىنغان  
دەھلىزنى غۇۋا يورۇتۇپ تۇراتتى. ئىككى نۆكەر ئىشىك تۈۋىدە  
تامغا يۆلەنگىنىچە ئۇخلاۋاتاتتى، قۇتلۇق پالۋان بىلەن شىر بەھرام  
ئىككى نۆكەرگە چاققانلىق بىلەن تاشلاندى - دە، بويىنى زەرب  
بىلەن قايرىپ يولۇنىنى ئۈزۈۋەتتى. دەھلىزنىڭ ئاستىغا گىلەم  
سېلىنغانلىقى ئۈچۈن ماڭسا پەقەتلا شەپە چىقمايتتى. ئۇلار دەھ-  
لىزنىڭ ئىككى تەرىپىدىكى خانىلارغا قارىغاچ ئاستا ئىلگىرىلى-  
دى. مەيلى نۆكەر، مەيلى مۇلازىم، مەيلى ئەر، مەيلى ئايال بول-  
سۇن، يولۇقىنىنى چاققانلىق بىلەن ئۇجۇقتۇرۇشقا باشلىدى،  
قاتتىق ئۇخلاپ كەتكەن بولغاچقا بىرسىمۇ قارشىلىق كۆرسىتە-  
لمىدى. ئىچكىرى تەرەپتىكى خېلىلا ھەشەمەتلىك بېزەلگەن ئىككى  
ئېغىز ئۆي بوش ئىدى. ئەمدى دەھلىزنىڭ ئەڭ ئاخىرىدىكى قوش  
قاناتلىق ئىشىكى دەھلىزگە قارىتىپ قويۇلغان بىرلا ئۆي قالغا-



ندى. قۇتلۇق پالۋان ئىشىكىنى ئاستا ئىتتىردى، ئىشىك غە-  
چىرلاپ ئېچىلىپ كەتتى. ئۇنىڭغىچە ئابدۇلقۇددۇس بەگ بوسۇغە-  
دىن ئاتلاپ بولدى.

— قايسىڭ سەن؟

ئەنسىز بىر شەپىدىن ئويغىنىپ كەتكەن شەيخ جامالىددىن-  
نىڭ غەزەپتىن چەكچەيگەن كۆزلىرى قېتىپ قالدى، خابگاھىغا  
باستۇرۇپ كىرگەن قارا سايىلەرنى كۆرۈپ تىلى تۇتۇلدى، ئەزايد-  
نى پۇررىدە قارا تەر باستى.

● مۇلازىملار ئۇنىڭ ئۇيقۇسىغا دەخلى يەتكۈزمەسلىك ئۈچۈن  
تامدىكى كۈمۈش شامدانلاردىن پەقەت بىرىنىلا ياندۇرۇپ قويغان  
بولۇپ، شامدان سارايدەك چوڭلۇقتىكى بۇ خابگاھنى غۇۋا يورۇتۇپ  
تۇراتتى. شامدان ئىشىك تۈۋىگە قويۇلغانىدى. كىرگەنلەر شامغا  
كەينىنى قىلىپ تۇرغاچقا تېخىمۇ سۈرلۈك، تېخىمۇ ھەيۋەتلىك  
كۆرۈنەتتى.

— بۇ بىز، دورغا بېگىم. بۈيۈك موغۇلىستاننىڭ تاجدارى  
سۇلتان يۈنۈسخان ئالىيلىرىنىڭ باھادىرلىرىمىز، — دېدى ئەمىر  
ئابدۇلقۇددۇس ئەمكىنىلىك بىلەن.

— سى... لەر... نېمە... قى... قىلماقچى...

شەيخ جامالىددىننىڭ يېنىدا بەخىرامان ئۇخلاۋاتقان ياش  
جۇۋان چۆچۈپ ئويغاندى - دە، قىلىچ يالىڭاچلاپ تۇرغان بىر توپ  
كىشىلەرنى كۆرۈپ قورققىنىدىن چىرىدە چىرقىرىۋەتتى. سەر-  
كەردە شىر بەھرام پاچىراپ بېرىپ جۇۋاننىڭ بوغۇزىغا قىلىچ  
تەڭلىدى.

— زۇۋاننىڭنى ئۆچۈر.

ۋەھىمدىن ئېسىنى يوقاتقان جۇۋان تېخىمۇ بەك چىرقىرد-  
دى، شىر بەھرام قىلىچنى ئۇنىڭ گېلىغا گاچچىدە تىقىۋەتتى.  
شۇ ھامان جۇۋاننىڭ ئۇنى ئۆچتى.

ھايات قېلىشتىن ئۈمىدىنى ئۈزگەن شەيخ جامالىددىن  
جالاقلاپ تىترەشكە باشلىدى.



— دەرھال كىيىنىۋالسىلا تەقسىر، — دېدى ئەمىر ئابدۇل-قۇددۇس بەگ بۇيرۇق قىلىپ.

قورقۇپ جان - پېنى چىقىپ كەتكەن شەيخ جامالىددىن ئەتراپى سىپىياشتۇرۇپ كىيىملىرىنى پەقەتلا تاپالمىدى.

— ئۇنى كىيىندۈرۈپ قويۇڭلار.

ئىككى يىگىت قىپپالغاچ ياتقان شەيخ جامالىددىننى كە-

يىندۈردى.

— سىلى ئون سەرۋازنى باشلاپ بېرىپ سەركەردە ئالماس

● مىرزلارنىڭ ئەھۋالىنى ئوقۇشىمىلا، خان ئالىيلىرىنى قۇتۇلدۇرا-

لىغان بولسا ئاشۇ يەردە ساقلاپ تۇرسۇن.

— باش ئۈستىگە، — دېدى سەركەردە شىر بەھرام ۋە ئون

سەرۋازنى ئەگەشتۈرۈپ ئوردىنىڭ تەسكەي تەرىپىگە قاراپ ماڭدى.

ئۇلار شەيخ جامالىددىننى ئالدىغا سېلىپ ئوردا دەرۋازىسىغا

كەلدى. دەرۋازىنى سەركەردە تۇراپ مىرزا بىلەن سەركەردە ئاڭ-

دۇللا دوغلات ئاللىقاچان ئىگىلەپ بولغان بولسىمۇ، لېكىن سې-

پىلىنىڭ ئۈستىدىكى بۇرچدا تۇرۇۋاتقان قاراۋۇللار ئۇلارنى ئىككى

تەرەپتىن قاپسىۋالغانىدى. ئۇلار ئوتقاش يورۇقىدا بىر توپ يۈچۈن

كىشىلەرنىڭ ئالدىدا شۈمشىپ تۇرغان ئەمىر شەيخ جامالىددىن-

نى كۆرۈپ بىردىنلا بوشىشىپ قالدى.

— بۇيرۇق بەرسىلە، قورۇقچىلار قوراللىرىنى تاشلاپ تەس-

لىم بولسۇن، — دېدى ئەمىر ئابدۇلقۇددۇس بەگ شەيخ جامالىد-

دىغا قاراپ.

ئىككى يېنىدا تۇرغان يىگىتلەر خەنجەرلىرىنى شەيخ جاما-

لىددىننىڭ بېقىنىغا تېخىمۇ بەك نىقتىدى.

— ھەممىڭلار بۇياققا چۈشۈڭلار، — دېدى شەيخ جامالىددىن

سېپىل ئۈستىدە تۇرغان لەشكەرلىرىگە قاراپ، — مەسۇم بەگ،

لەشكەرلەر دەرھال قوراللىرىنى تاشلاپ بۇياققا چۈشسۇن.

مەسۇم بەگ دەرھال قىلىچىنى تاشلاپ، ئەمىر ئابدۇلقۇددۇس

بەگنىڭ ئالدىغا كېلىپ تىزلاندى، باشقا لەشكەرلەرمۇ ئۇنىڭغا ئە-





گەشتى. سەرۋازلار ئۇلارنى چاققانلىق بىلەن بىر - بىرىگە چېتىپ باغلىۋەتتى.

شۇ ئەسنادا سەركەردە شىر بەھرام يېتىپ كەلدى.

— ئەمىر جانابلىرىغا مەلۇم بولغاي، خان ئالىيلىرى ئامان - ئېسەنكەن. سەركەردە ئالماس مىرزا ئول تەرەپنىڭ ئىشلىرىنى ئوڭۇشلۇق بىر تەرەپ قىلىپتۇ.

باياتىنىڭ بىرى «سۇلتان يۇنۇسخان يەنىلا مېنىڭ قولۇمدا، ماڭا ئامانلىق بەرمەي تۇرۇپ، ئۇنى قۇتۇلدۇرۇپ كېتىمەن دەپ خام خىيال قىلمىسۇن» دەپ كۆڭلىنى ئاۋۇندۇرۇپ تۇرغان شەيخ جاما - لىدىنىنى سەركەردە شىر بەھرامنىڭ مەلۇماتىنى ئاڭلاپ قايتىدىن ۋەھىمە باستى. نومۇس، غۇرۇرنى قايرىپ قويۇپ گۈپپىدە تىزلا - دى.

— ئىككى ئېغىز چۈشەندۈرۈشۈمگە قۇلاق سالغايلا سەركەر - دە. بىزنىڭ سۇلتان يۇنۇسخان ئالىيلىرىنى قەستلەش مۇددىئايە - مىز يوقتۇر. خان ئالىيلىرىنى رىياكار ئەمىرلىرىنىڭ قەستىدىن ساقلاش ئۈچۈن ئېھتىيات تەدبىرلىرىنى كۆرگەنمىز...

— خان ئالىيلىرىنىڭ نۆكەرلىرى قەيەردە؟

ئەمىر ئابدۇلقۇددۇس بەگ شەيخ جامالىدىننىڭ سۆزلىرىگە پەرۋا قىلماي غەزەپ بىلەن ۋارقىردى.

— ئۇلار... ئۇلار زىنداندا. سۇلتان ئالىيلىرىغا قەست قىل - ماقچى بولغانلىقى ئۈچۈن...

— بولدى بەس! — دېدى ئەمىر ئابدۇلقۇددۇس بەگ زەردە قىلىپ، — قىبلىگاھىمىزغا كىمنىڭ قەست قىلماقچى بولغانلى -

قىنى، كىمنىڭ زۇلۇم سالغانلىقىنى بىلگۈچىلىكىمىز بار. دەرھال بۇيرۇق چۈشۈرسىلە، نۆكەرلەرنى زىنداندىن ئېلىپ چىقسۇن.

شەيخ جامالىدىن مەسۇم بەگكە قارىدى:

— پەرمانىمنى يەتكۈزسىلە، زىندان بېگى بارلىق موغۇلىس - تان نۆكەرلىرىنى زىنداندىن ئازاد قىلىپ، ئوردىغا ئېلىپ كەل -

سۇن.



مېڭىشقا تەمشەلگەن مەسۇم بەگنى ئەمىر ئابدۇلقۇددۇس بەگ توختىتىۋالدى.

— ئەسلىرىدە بولسۇن، شەھەر سىرتىدا تۈمەنلىگەن باھادىر لەشكەرلىرىمىز پەرمان كۈتۈپ تۇرۇۋاتىدۇ. ئەگەر كىمكى سەر-كەشلىك قىلىشقا پىتىنىدىكەن، يەتمىش پۈشتىغىچە قىرىپ تاشلايمەن.



زىنداندىن بوشانغان نۆكەرلەر يېتىپ كەلگەندە ئاللىقاچان تاڭ سۈزۈلگەنىدى. ئۇلار ئەمىر ئابدۇلقۇددۇس بەگ قاتارلىق سەر-كەردىلىرىنى كۆرۈپ ئۆزلىرىنىڭ تۇيۇقسىز زىنداندىن قۇتۇلغان-لىقىنىڭ سەۋەبىنى چۈشەندى ۋە ئەسىرگە چۈشكەن لەشكەرلەرنىڭ قوراللىرىنى ئېلىپ جەڭگىۋار ھالەتكە كەلدى. بۇ چاغدا ئەمىر ئابدۇلقۇددۇس بەگ شەيخ جامالىددىنغا پەرمان چۈشۈرگۈزۈپ شە-ھەرنىڭ دەرۋازا، سېپىللىرىنى قوغداۋاتقان لەشكەرلىرىنىمۇ پۈ-تۈنلەي قورالسىز لاندۇرۇپ بولغان ۋە شەھەرنىڭ سىرتىدا ساقلاپ تۇرغان سەركەردە بۇيانقۇلىغا خەۋەر بېرىپ ئۈلگۈرگەنىدى.

«يۈنۈسبەگنىڭ بۇ سەركەردىلىرىنىڭ ئەلپازىدىن قارىغاندا ماڭا ياخشىلىق كەلمىگۈدەك. ئەڭ ياخشىسى يۈنۈس بەگكە يال-ۋۇراي. ئۇنى نەزەربەند قىلغىنىم بىلەن ياخشى كۈتتۈم، ھاياتىغا تەھدىت سالمايدىم. يەنە كېلىپ ئۇنىڭ مەرھۇم بۇسەيت سۇلتان ئالىيلىرىغا بولغان ھۆرمەت - ئېھتىرامى زىيادە، نېمىلا دېگەن بىلەن مەن بۇسەيت سۇلتان ئالىيلىرىنىڭ يۇقىرى دەرىجىلىك مەھرەملىرىدىنمەن. قاراپ تۇرۇپ كالىمانى ئېلىشقا پىتىنالمىدۇ، بۇنداق قىلسا ئىككى ئەل ئوتتۇرىسىدىكى دوستلۇق ئەھدىنامە-سىگە خىلاپ بولىدۇ. ئەجەب غاپىل تۇرۇپ قاپتىمەن دېسە. مۇنۇ بەتئەختلەر شەھەرگە قانداق سوقۇنۇپ كىرىۋالغاندۇ، كېچىدىن ئوردامغا قانداق كىرگەندۇ؟ خەپ، ئاشۇ قاراۋۇللارنىڭمۇ، قورۇقچى



بەگنڭمۇ بىر — بىرلەپ كالىسىنى ئالمايدىغان بولسام...»  
 — سۇلتان يۇنۇسخان ئالىيلىرى بىلەن كۆرۈشمەن، —  
 دەدى خىياللىرىدىن خېلىلا جانلىنىپ قالغان شەيخ جامالىددىن  
 ئۆزىنى تەمكىن تۇتۇشقا تىرىشىپ، — سىلەرنىڭ بۇ قىلمىشلىرى  
 قوشنا ئەل سەلتەنەتىگە تەئەرىرۈز قىلغانلىق. تاشكەنت ماۋەرائۇد-  
 نەھر ھۆكۈمدارىنىڭ تەسەررۈپىدىكى شەھەر. موغۇلىستان بىلەن  
 ماۋەرائۇننەھر ھۆكۈمدارلىرى ئوتتۇرىسىدا زېمىن — تەسەررۈپلىد-  
 ىرىغا تەئەرىرۈز قىلىش ماسلىق خۇسۇسىدا ئەھدۇ پەرمان بار. سىلەر  
 بۇ كېلىشىمگە خىلاپلىق قىلىۋاتسىلەر.

— ئۇنداقتا سوراڭىز باقاي، — دەدى ئابدۇلقۇددۇس بەگ شەيخ  
 جامالىددىنغا مەسخىرىلىك قاراپ، — ئۆزىگە ئەلنىڭ زىيارەت قى-  
 لىپ كەلگەن پاسباننى بالا — چاقا، سەركەردە — نۆكەرلىرى بى-  
 لەن قوشۇپ نەچچە ئايلاپ قاماپ قويۇش ئاشۇ كېلىشىمدە بارمىدى  
 جانابى دورغا بەگ؟

تېلى تۇتۇلغان شەيخ جامالىددىن ئەمىر ئابدۇلقۇددۇس بەگكە  
 ئاداۋەت بىلەن قاراپ قويدى.

— ئىشقىلىپ مەن سۇلتان يۇنۇسخان ئالىيلىرى بىلەن  
 كۆرۈشمەن. سىلەرگە ئېيتار سۆزۈم يوق، دەيدىغان گەپنىڭ ھەم-  
 مىسىنى خان ئالىيلىرىغا دەيمەن.

ئەمىر ئابدۇلقۇددۇس بەگ ئۇنىڭ تەلىپىگە قوشۇلسا سۇلتان  
 يۇنۇسخاننىڭ باغرى يۇمشاقلىق قىلىپ ھەمدە ئىككى ئەلنىڭ  
 دوستلۇق مۇناسىۋىتىنى كۆزدە تۇتۇپ شەيخ جامالىددىنغا رەھىم  
 قىلىدىغانلىقىنى دەرھال ھېس قىلدى.

«ياق، سېنى خان ئالىيلىرى بىلەن ھەرگىز كۆرۈشتۈرمەي-  
 مەن، كۆرۈشتۈرسەم خان ئالىيلىرى ساڭا چوقۇم سىلە — رەھىم  
 قىلىدۇ. بۈيۈك موغۇلىستان خانىغا قىلغان مۇشۇ ھۆرمەتسىزلىد-  
 ىكىڭ ئۈچۈنلا يۈز مەرتەم ئۆلسەڭمۇ ئازلىق قىلىدۇ...»

— ئەپسۇس، — دەدى ئەمىر ئابدۇلقۇددۇس بەگ خىيالىنى  
 يىغىشتۇرۇپ، — ئول تەلەپلىرىگە قوشۇلساممۇ جانابى قىبلىگە-



ھىمىز بىلەن ھەرگىز كۆرۈشەلمەيدىلا.  
 — نېمىشقا؟ — دېدى شەيخ جامالىدىن قاپقىنى تۇرۇپ.  
 ئەمىر ئابدۇلقۇددۇس خىرىلداپ كۈلۈۋەتتى:  
 — ئۆلۈك ئادەم تىرىك ئادەم بىلەن قانداقمۇ كۆرۈشەلسە.  
 سۇن، كۆرۈشسەمۇ نېمىمۇ دېيەلسۇن؟  
 شەيخ جامالىدىن گەپنىڭ تېگىگە دەرھال يەتتى.  
 شەيخ جامالىدىننىڭ ۋۇجۇدىنى قارا تەر باستى، كۆزىگە ئۆ-  
 لۇم كۆرۈنۈپ، پۇت - قولىدا جان قالمىدى، شۇنداقتىمۇ كۆڭلىگە  
 ساپە تاشلاپ تۇرغان ۋەھىمنى يوشۇرۇشقا ئۇرۇندى:  
 — ھەددىلىرى ئەمەس...

شەيخ جامالىدىننىڭ سۆزى ئاخىرلىشىپ بولغۇچە ئەمىر  
 ئابدۇلقۇددۇس بەگنىڭ زەرب بىلەن ئۇرغان قىلىچى ئۇنىڭ نەق  
 گەدىنىگە كېلىپ تەگدى، ئۈزۈلۈپ چۈشكەن بېشى ئۈچ قەدەم نې-  
 رىغا دومىلاپ كەتتى.



بىر يىلغا يېقىن سوزۇلغان تۇتقۇنلۇقتىن قۇتۇلۇپ، خوتۇن -  
 بالىلىرى، ئەمىر - سەركەردىلىرى بىلەن قايتىدىن جەم بولغان  
 يۇنۇسخاننىڭ خۇشاللىقى بىر دەملىك بولدى. ھەئە، ئۇ سۇلتان  
 ئەبۇسەئىد مىرزىنىڭ ئۆلۈمىدىن خەۋەر تاپقانىدى.

— ئۇنداقتا ھازىر خانزادە سۇلتان ئەھمەد مىرزا خەتەر ئى-  
 چىدە قاپتۇ - دە، — دېدى ئۇ قايغۇرغان ھالدا.

— بۇ تەرىپىنى بىلەلمدۇق ئالىيلىرى، — دېدى ئەمىر  
 ئابدۇلقۇددۇس بەگ، — دېرەكلىرىنى ئېلىشقا ئەۋەتكەن چاپارمەن-  
 لەر ئاشۇنداق خەۋەر يەتكۈزدى. شەيخ جامالىدىن بۇ خەۋەرنى ئا-  
 لىيلىرىدىن سىر تۇتقان چېغى. ھۈسەيىن بايقارا بىلەن يادىكار  
 مۇھەممەد مىرزا تىرىكشىۋېتىپتۇ، دېگەن خەۋەرمۇ بار. ئەمما  
 رەھمەتلىك بۇسەيىت سۇلتان ئالىيلىرىنى يادىكار مۇھەممەد مىر-



زىنىڭ قەتلى قىلدۇرغىنى ئېنىق.

سۇلتان يۇنۇسخان بىرپەس خىيال سۈرۈۋالغاندىن كېيىن  
بېشىنى كۆتۈردى:

— دەرھال ئاقسۇغا چاپارمەن ماڭغاي. ئەمىرۇل ئۆمەرا مۇ-  
ھەممەد ھەيدەر مىرزا پەرمان تاپشۇرۇۋالغان ھامان سەركەردە ئال-  
تۇن ساقال مىرزىنى باش قىلىپ ئىككى تۈمەن لەشكەر ماڭغۇز-  
غاي، بىز خانزادە سۇلتان ئەھمەد مىرزىغا بولۇشۇپ ماۋەرائۇد-  
نەھر سەلتەنەتنى ئۇرۇش ئاپىتىدىن خالاس قىلغايىمىز.

— قىبلىگاھىمنىڭ سەمىگە سالىدىغان ئىككى قوۋۇز مەس-  
لىھەتم بار ئىدى، — دەيدى ئەمىر ئابدۇلقۇددۇس بەگ قول باغلاپ  
تۇرۇپ.

— خوش، — دەيدى يۇنۇسخان.

— ھازىر قىش كىرەي دەپ قالدى. چاپارمەنلەر ھەرقانچە  
تېز ماڭسىمۇ ئاقسۇغا بېرىپ بولغۇچە قارا قىش بولۇپ بولىدۇ،  
بۇنداق قەھرىتاندا ئىككى تۈمەن ئاتلىق لەشكەرلىرىمىزنىڭ خە-  
تەرلىك تاغ يوللىرىدىن، قار - مۇزلۇق داۋانلاردىن ئاشمىقى بەسى  
مۈشكۈلدۈر. ئۇلارنى ئاشۇ قارلىق تاغلاردىن، خەتەرلىك داۋانلاردىن  
ئاشتى دېگەندىمۇ، تەڭدىن تولىسى قىرىلىپ كېتىشى تۇرغانلا  
گەپ. بىز ئاۋۋال سەمەرقەنت، ھىرات تەرەپكە چاپارمەن ماڭغۇزۇپ  
ئىچكىرىلەپ ئەھۋال ئۇقۇشۇپ باقايلى، خانزادە سۇلتان ئەھمەد  
مىرزىغا مۇددىئايىمىزنى بىلدۈرەيلى، خانزادە ئالىيلىرى ھەقىقە-  
تەن بىزنىڭ ياردىمىمىزگە موھتاج بولسا پۇختا تەييارلىق كۆ-  
رۈپ، باش كۆكلەمگە ئۆلگۈرتۈپ لەشكەر يۆتكەيلى، ئۇنىڭ ئۈس-  
تىگە ھازىر ئىلى ۋادىسىمۇ ئانچە تىنچ ئەمەس. قىبلىگاھىمىزنى  
ئەندىشىگە سېلىپ قويمايلى دەپ، بۇ ھەقتە ئېغىز ئاچمىغاندۇق.  
سۇلتان يۇنۇسخان ئەمىر ئابدۇلقۇددۇس بەگنىڭ ئورۇنلۇق  
مەسلىھەتىگە قوشۇلۇشقا مەجبۇر بولدى ۋە سەمەرقەنت، ھىرات  
تەرەپكە چاپارمەن ماڭغۇزدى.

«خانزادە سۇلتان ئەھمەد مىرزىنىڭ ئەھۋالى قانداقتۇ؟ ھۇ-



سەيىن بايقارا بىلەن كۆمەكلەشسە يادىكار مۇھەممەد مىرزىغا تاقا - بىل تۇرالايدۇ. ئەمما، ھۈسەيىن بايقارادىن ئۇنىڭغا ۋاپا كېلەرمۇ؟ تەخت - سەلتەنەت دەۋاسى قىلماي، ئۆز نېسىۋىسىگە شۈكۈر قىلارمۇ؟ بۇنىڭغا بىر نېمە دېمەك تەس. ھۈسەيىن بايقارا مەرھۇم بۇسەيىت سۇلتان ئالىيلىرى بىلەنمۇ بىرنەچچە مەرتىۋە تۇتۇش - قان. ئۇنىڭ مۇددىئاسى سەمەرقەنت تەختىگەھىنى قولغا ئېلىش، ئۇ بۇ مەقسەتتىن ھەرگىز ئالدىراپ ۋاز كەچمەيدۇ، خانزادە ئۇ - نىڭغا ئالدىنىپ قالمىسا بولاتتىغۇ. بۇ يەردە ھېچ ئىش قىلماي قاراپ تۇرسام، جەننەتتاكان بۇسەيىت سۇلتان ئالىيلىرىنىڭ رو - ھى مېنى ئەيىبلەشمەسمۇ؟ دوستلۇق ئەھدىسىگە ۋاپا قىلمىغان بولۇپ قالساممەنمۇ؟...»



— مەلۇم بولغاي، — دېدى ئالدىراش كىرىپ كەلگەن قۇت - لۇق پالۋان يۇنۇسخاننىڭ خىيالىنى بۆلۈپ، — مىرسالى بارىن قاتارلىق تۆت ئەمىر ئانھەزرىتىم بىلەن كۆرۈشۈشنى تەلەپ قى - لىۋاتىدۇ.

يۇنۇسخان قاپقىنى تۈردى.

— مۇددىئاسى نېمىكەن؟

قۇتلۇق پالۋان بىر دەقىقە تۇرۇۋېلىپ جاۋاب بەردى:

— ئۇلار قىلغان گۇناھىغا قاتتىق توۋا قىلىشتى. «قىبىلە - گاهىمىزدىن يۈز ئۆرۈشمىزنىڭ سەۋەبى شولكى، ئانھەزرىتىم بىزنى موغۇلىستانغا باشلاپ بارغاندىن كېيىن شەھەر ۋە ۋىلايەت - لەردە تۇرغۇزۇشقا، لەشكەر ۋە نۆكەرلىرىمىزنى تېرىقچىلىق قى - لىپ ئۆز ھالىنى قامداشقا مەجبۇرلىدى. ئەمما بىزنىڭ ھەم لەش - كەرلىرىمىزنىڭ شەھەردە مۇقىم تۇرۇشقا، تېرىقچىلىق قىلىپ كۈن كەچۈرۈشكە مەيلىمىز يوقتۇر. ئۇشبۇ سەۋەبتىن ئەقىلمىز - دىن ئېزىپ شەيخ جامالىددىن بىلەن كۆمەكلەشكەندۇق. خان ئا - لىيلىرىنىڭ شەپقەت قىلىشىنى تىلەيمىز» دېيىشىۋاتىدۇ.

سۇلتان يۇنۇسخاننىڭ گەپ قىلماي تۇرغىنىنى كۆرۈپ ئە - مىر ئابدۇلقۇددۇس ئېغىز ئاچتى:

— ئۇلار تۈنۈگۈن ماڭمۇ مۇشۇ خۇسۇستا ئەرز يەتكۈزگەندى. كالتە پەممىچە، ئۇلارنىڭ قىبلىگاھىمىزغا زىيانكەشلىك قىلىش مۇددىئاسى يوقتۇر. پەقەت مۇددىئاسىنى ئالىيلىرىغا يەتكۈزۈشكە پىتىنالمى، شەيخ جامالىدىن ئارقىلىق زورلۇق ئىشلەتمەكچى بولۇشقان. بىراق شەيخ جامالىدىن ئۇلارنىڭ مۇددىئاسىدىن پايدىلىنىپ ئالىيلىرىغا زۇلۇم سالغىنىنى ئاز دەپ، ئۇلارنى مۇزىندانغا تاشلاپ يەتكۈچە ئازابلىغان. خان ئالىيلىرى ھىممەتلىكتۇر. ئول ئازغۇنلارنىڭ گۇناھىدىن كەچكەيلا. باشقا سەركەردىلەرمۇ دەرھال قول باغلاشتى:

— ھىممەت قىلغايلا ئالىيلىرى.

سۇلتان ئەبۇسەئىد مىرزىنىڭ ئۆلۈم خەۋىرى بىلەن كۆڭلى غەش بولۇپ تۇرغان يۇنۇسخان سەركەردىلەرنىڭ ئىلتىجاسىنى رەت قىلىۋەتكۈسى كەلمىدى. ھەئە، ئاشۇ رىياكار تۆت ئەمىرنىڭمۇ زىندانغا تاشلانغانلىقىنى ئاڭلاپ قەلبىدىكى ئۆچمەنلىك خېلىلا بېسىلىپ قالغانىدى.

«ئول رىياكارلارنى ئۆلتۈرگۈزۈپ باشقىلارغا ئىبرەت قىلغاندىن كۆرە، ھايات قالدۇرۇپ ئەمىر — سەركەردىلەرىمىزنىڭ كۆڭلىنى ئۇتقىنىم ئەۋزەل ئەمەسمۇ؟ شۇنداق قىلسام ئۇلارلا ئەمەس، باشقىلارمۇ مەندىن مىننەتدار بولىدۇ. مەندىن نارازى بولۇپ يۈرگەنلەرمۇ خىجىل بولىدۇ، ئاسىيلىق قىلىش نىيىتىدىن ياندىدۇ. دوستى رەقىبكە ئايلاندۇرماق ئاسان، رەقىبىنى دوستقا ئايلاندۇرماق تەس، ئۇنىڭ ئۈستىگە ئىلى ۋادىسىدا تىنچسىزلىق يۈز بەرگەن بولسا يەنە مۇشۇ ئەمىر — سەركەردىلەرگە تايىنمەن. يەنە تېخى ماۋەرائۇننەھەر سەلتەنەتىگە ياردەم بېرىدىغان ئىشلارمۇ بار. سەلتەنەتنىڭ ئۇلىنى تولۇق مۇستەھكەم دېيەلمەيمەن. بوپتۇ، ئالدىمىدىكى مۇنۇ سەركەردىلەرىمىزنىڭ يۈز — خاتىرىنى قىلاي...»

— ئۇلارنىڭ گۇناھىدىن كەچتىم، — دېدى يۇنۇسخان سەركەردىلەرگە قاراپ، — پەرمانىمنى يەتكۈزۈپ كۆڭلىنى خاتىرجەم قىلىپ قويۇڭلار. ئەمما ھازىرچە ئۇلار بىلەن كۆرۈشكۈم يوق،



كېيىن قوبۇل قىلىمەن.  
— خان ئالىيلرى مەرھەمەتلىكتۇر! — دېيىشتى بارلىق  
سەركەردىلەر.

شۇ دەققىدە سۇلتان يۈنۈسخان تاشكەنتتە تۇرۇۋېرىش ياكى  
ئاقسۇغا قايتىپ كېتىش ھەققىدە بىر قارارغا كېلەلمەي قالغانىدى.  
ئەس - يادى خانزادە سۇلتان ئەھمەد مىرزىدا قالغانىدى.  
دەرھال سەمەرقەنتكە بارغۇسى، سۇلتان ئەبۇسەئىد مىرزىنىڭ  
قەبرىسىنى تاۋاپ قىلغۇسى، خانزادە سۇلتان ئەھمەد مىرزا بىلەن  
كۆرۈشۈپ، ئۇنى يادىكار مۇھەممەد مىرزا بىلەن ھۈسەيىن بايقارا -  
نىڭ تەھدىتىدىن قۇتۇلدۇرغۇسى كېلەتتى، ئەمما ئىلكىدە تۈزۈك  
لەشكەر بولمىغاچقا قۇرۇق قول بېرىشقا كۆڭلى ئۈنمايتتى. مۇ -  
شۇنداق قۇرۇق قول بارسا خانزادىگە ھېچقانداق ياردىمى تەگمەيدە -  
غانلىقى ئۆزىگە ئايان ئىدى.







مەسئۇل مۇھەررىر : ياقۇپ مۇھەممەتروزي  
مەسئۇل كوررېكتور : ئابلىمىت بارى  
مۇقاۋا لايىھەلىگۈچى : ئەكبەر سالھ

## ياسىنجان سادىق چوغلان

### باھادىرنامە (3)

---

نەشر قىلغۇچى : مىللەتلەر نەشرىياتى  
ئادرېسى : بېيجىڭ شەھىرى خېپىڭلى شىمالىي كوچا 14 - قورۇ  
پوچتا نومۇرى : 100013  
تېلېفون نومۇرى : 010 - 64290862  
ساتقۇچى : جايلاردىكى شىنخۇا كىتابخانىلىرى  
باشقۇچى : بېيجىڭ شېڭتۇڭ باسما چەكلىك شىركىتى  
نەشرى : 2010 - يىل 8 - ئايدا 1 - قېتىم نەشر قىلىندى  
بېسىلىشى : 2014 - يىل 3 - ئايدا بېيجىڭدا 6 - قېتىم بېسىلدى  
ئۆلچىمى : 1230×880 م . م . 32 كەسلەم  
باسما تاۋىقى : 14.625  
باھاسى : 45.00 يۈەن

ISBN 978-7-105-11013-1/I. 2196 (维318)

---

图书在版编目(CIP)数据

诸王传. 3: 维吾尔文/亚生江·沙地克著. —北京: 民族出版社, 2010. 7 (2014. 3 重印)

ISBN 978-7-105-11013-1

I. ①诸... II. ①亚... III. ①历史小说—中国—当代—维吾尔语(中国少数民族语言) IV. ①I247.5

中国版本图书馆 CIP 数据核字(2010)第 130123 号

---

责任编辑: 牙库甫

责任校对: 阿布力米提·巴日

封面设计: 艾克拜尔·萨力赫

出版发行: 民族出版社 <http://www.mzchs.com>

社 址: 北京市和平里北街 14 号 邮编: 100013

电 话: 010-64290862 (维文室)

印 刷: 北京盛通印刷股份有限公司

版 次: 2010 年 8 月第 1 版 2014 年 3 月北京第 6 次印刷

开 本: 880×1230 毫米 大 32 开

印 张: 14.625

定 价: 45.00 元

---

ISBN 978-7-105-11013-1/I. 2196 (维 318)

---